







# सम्पूर्ण गांधी वाङ्मय

३८

(नवम्बर १९२८-फरवरी १९२९)



प्रकाशन विभाग  
सूचना और प्रसारण मन्त्रालय



दिसम्बर १९७० (पौष १८९२)

© नवजीवन ट्रस्ट, अहमदाबाद, १९७०

कापीराइट  
नवजीवन ट्रस्टकी सौजन्यपूर्ण अनुमतिसे

निदेशक, प्रकाशन विभाग, नई दिल्ली-१ द्वारा प्रकाशित  
और शान्तिलाल हरजीवन शाह, नवजीवन प्रेस, अहमदाबाद-१४ द्वारा मुद्रित

## भूमिका

इस खण्डमे १ नवम्बर १९२८ से ३ फरवरी १९२९ तककी सामग्री संकलित है। यह वह अवधि है जिसमे तीन सालके अन्तरालके बाद गांधीजीने फिरसे राष्ट्रके राजनीतिक क्षेत्रमे प्रत्यक्ष हाथ बँटाना प्रारम्भ किया था। जब साइमन कमीशन आया और जनताने उसके प्रति अपना विरोध प्रदर्शित किया, तो शासनने उसे कुचल डालनेका प्रयत्न किया। लाहौरमे लाला लाजपतराय और लखनऊमे जवाहरलाल नेहरूपर पुलिसने लाठीसे हमलातक किया। इन काण्डोसे देशमे राष्ट्रीय सम्मानकी रक्षाके लिए कोई निश्चित कदम उठानेकी इच्छा जागृत हुई। यद्यपि गांधीजीको अहिंसात्मक आन्दोलनमे जनताको साथ लेकर चलनेकी अपनी शक्तिमे पूरा-पूरा विश्वास नही था (पृष्ठ ६) तथापि उन्होंने मोतीलाल नेहरूकी अपीलको मान लिया (पृष्ठ ३०९-१०) और वे कलकत्ता कांग्रेसके दिसम्बर अधिवेशनमें शामिल हुए। वहाँ समझौतेका एक प्रस्ताव तैयार किया गया जिसमे देशकी माँगको स्वीकार करनेके लिए सरकारको एक वर्षका समय दिया गया। इस प्रस्तावको तैयार करनेमे गांधीजीने बहुत मदद की। उसके बाद गांधीजीने एक महीनेतक आश्रममे विश्राम किया और फिर वे सिन्धके दौरेके लिए रवाना हो गये। यही यह खण्ड समाप्त होता है। सिन्धका दौरा तीन फरवरी १९२९ को ही शुरू हुआ था और इसी तिथिके 'नवजीवन' मे आत्मकथाकी अन्तिम किश्त प्रकाशित हुई।

गांधीजीने लाजपतराय और जवाहरलाल नेहरूको पुलिस द्वारा पीटे जानेपर बधाई दी। उन्होंने कहा कि लोगोको "देशपर मर मिटनेकी कला" सीखनी है, इसलिए "यदि नेताओपर हमला किया जाता है अथवा उनपर गोली चलाई जाती है तो यह हमारे लिए बहुत लाभकी चीज होगी।" (पृष्ठ ३१) अपेक्षाकृत कम प्रसिद्ध लोगोपर किये जानेवाले अत्याचारोसे उतना लाभ नही हो सकता। साथ ही उन्होंने लोगोसे कहा, "बड़ीसे-बड़ी उत्तेजनाके बावजूद अहिंसाकी अपनी आनपर दृढ़ रहना चाहिए।" यदि ऐसा हुआ तो हमारे प्रदर्शन "अहिंसापूर्ण संघर्षके ऐसे पूर्वाभ्यास माने जा सकते हैं जो हमे अपने अन्तिम संघर्षके लिए तैयार करेगे।" उन्होंने कहा: "वह शुभ दिन तेजीसे निकट आ रहा है; हम जितना समझते हैं उससे कही अधिक तेजीसे।" (पृष्ठ १७१) पुलिस द्वारा किये गये इस हमलेके फलस्वरूप कुछ ही दिनों बाद लाला लाजपतरायकी मृत्यु हो गई और गांधीजीने उनकी मुक्तकण्ठसे कुछ वैसी ही प्रशंसा की, जैसी लोकमान्य तिलककी की थी। (पृष्ठ ८१-८२ और ३०१)

यद्यपि गांधीजी संघर्षको अनिवार्य मानते थे और मानसिक रूपसे उसकी तैयारी भी कर रहे थे, किन्तु उन्हें परिस्थितियाँ कांग्रेसका नेतृत्व संभालनेके योग्य नही लगी थी। कांग्रेसके प्रभावशाली दलोके साथ उनका मौलिक और जबरदस्त वैचारिक मत-

भेद था और इसलिए कई बार वे लगभग विवशताका अनुभव करते थे। तत्कालीन परिस्थितियोंके विषयमें मोतीलाल नेहरूको लिखते हुए उन्होंने कहा, “मुझे धैर्यपूर्वक और निरन्तर काम करते हुए इन कठिनाइयोंमें से गुजरकर अपना रास्ता बनाना चाहिए। आखिरकार डा० विधान और सुभाष एक निश्चित विचारधाराका प्रतिनिधित्व करते हैं . . . आज हमारे सामने देशमें प्रतिक्षण जो नये-नये चित्र बनते-विगड़ते रहते हैं, उन्होंने मुझे बड़े असमजसमें डाल दिया है। . . . लेकिन मैं जानता हूँ कि आप ऐसी परिस्थितियोंके उतने ही अम्यस्त हैं, जितना अम्यस्त मैं चरखेका हूँ।” (पृष्ठ १११-१२)

विवशताका यह इजहार करनेका तात्कालिक कारण उपस्थित हुआ कलकत्ता अधिवेशनमें होनेवाली प्रदर्शनीको लेकर। स्वागत-समितिके विचारोंसे गांधीजीका मतैक्य नहीं हो पा रहा था। समितिने प्रदर्शनीमें मिलोका बना कपड़ा और कुछ चुनी हुई मशीने रखनेकी योजना तय की और यह भी कहा गया कि वे प्रान्तीय सरकारोंसे प्रदर्शित होनेवाली कुछ चीजें मुहैया करनेकी कोशिश भी कर रही है। यह बात असहयोगके मूलभूत सिद्धान्तोंके विरोधमें जाती थी और रचनात्मक कार्यक्रमके केन्द्र-विचार खादीके विरोधमें भी थी। गांधीजीने इस योजनाको अस्वीकार किया, किन्तु स्वागत-समितिके अध्यक्ष डा० विधानचन्द्र रायको यह भी लिखा, “मैं नहीं चाहूँगा कि आप जैसा सम्माननीय सहयोगी मुझे प्रसन्न करनेकी खातिर अपने विचारोंका अथवा अपने सिद्धान्तोंका त्याग करे। . . . मैं आपको विश्वास दिलाता हूँ कि मैं आपके सिद्धान्तोंका उतना ही आदर दूँगा, जितना आपके और अन्य सभी लोगोंके द्वारा अपने सिद्धान्तोंको दिये जानेकी अपेक्षा रखता हूँ।” (पृष्ठ ८ और १०)

कलकत्ता कांग्रेसके अवसरपर गांधीजीने जवाहरलाल नेहरू और सुभाषचन्द्र बोसकी बातको ध्यानमें रखकर नेहरू रिपोर्टके आधारपर समझौता करते हुए और उसे “राजनीतिक प्रगतिकी दिशामें एक बड़ा कदम” (पृष्ठ २८६) मानते हुए एक प्रस्ताव तैयार किया और इंग्लैंडकी संसद द्वारा उसे माननेके लिए एक निश्चित अवधि निर्धारित की। असहमत नेताओंकी इच्छाको मान देनेके विचारसे यह अवधि ३० दिसम्बर १९३० की बजाय ३१ दिसम्बर १९२९ तय की गई। गांधीजीने इसका कारण बताते हुए कहा : “ . . . हमारा निरन्तर विकसित होनेवाला राष्ट्रीय जीवन एक निरन्तर संघर्ष भी है और यह संघर्ष न केवल उस वातावरणके विरुद्ध है जो हमें कुचलना चाहता है, बल्कि हमारे अपने दलोंके बीच भी है। . . . यदि हम एकता चाहते हैं, तो हमें विभिन्न मतोंमें से समझौता करके तालमेल बैठाना पड़ेगा और एक नहीं, ऐसे अनेक निर्णय लेने होंगे जो दोनों पक्षोंके लिए सम्मानजनक हों।” (पृष्ठ ३०३-३०५) अपना विचार व्यक्त करते हुए उन्होंने कहा : “हमारे बीच कुछ ऐसे लोग हैं जो कहीं भी रुकनेको तैयार नहीं हैं और जो उतावले होकर सर्व-नाश तकको गले लगानेको तैयार हैं। . . . देशके उन चुनिन्दा वीरोंसे जिन्हें उसकी आजादी अगर ज्यादा नहीं तो उतनी प्यारी जरूर है जितनी मुझे, मैं क्या कहूँ ?” (पृष्ठ ३०५)

उनका खुदका विचार तो यह था कि सत्याग्रह आन्दोलनको चलानेके लिए दो वर्षकी तैयारी भी कम है। किन्तु उन्होंने मानो स्वगत भाषण करते हुए कहा : “यदि इन सब अधीर नौजवानोंकी यही इच्छा है कि मैं सालके आखिरतक कुछ न कर सकनेकी बदनामीका भागी बनूँ, तो इससे क्या फर्क पड़ता है। मैं इसका भागी बनूँगा।” (पृष्ठ ३१३) इस आत्मीय और मानवीय दृष्टिकोणके द्वारा गांधीजीने बड़े-बड़े मतभेदों और विरोधी मानसिक स्थितियोंके बावजूद कांग्रेसके पक्षोको एक संगठित दलके रूपमें ढाला।

वे देशके सभी दलोंके साथ सम्मानजनक शर्तोंपर समझौतेके लिए तैयार थे, इतना ही नहीं, यदि असहयोगके सिद्धान्तको सँभालकर वाइसरायसे मिलना आवश्यक लगे, तो वे उसे भी त्याज्य नहीं समझते थे। भारतीय दलों और अंग्रेज शासनके प्रति वे एक ही ढंगसे सोचते थे और दोनोंके प्रति उनकी भाषा भी एक-सी ही होती थी : “मेरा असहयोग बंदीके साथ है, नेकीके साथ नहीं। मेरा असहयोग व्यक्तियोंसे नहीं है, मेरा असहयोग तो शासन-पद्धतिसे है। . . . यदि वाइसराय आज मुझे बराबरीके आधारपर ऐसे मामलोमें विचार-विमर्शके लिए बुलाये जो देशके लिए महत्त्वपूर्ण हैं, तो मैं नंगे पैर वहाँ चला जाऊँगा और फिर भी अपने असहयोगकी रक्षा करूँगा।” यह तो खुद कांग्रेसका काम है कि वह अपनी आन्तरिक शक्तिको समृद्ध करे और इंग्लैंडकी लोकसभामें भीख माँगनेवालोंकी हैसियतसे नहीं, अनुबन्ध करनेवाले “एक शक्तिशाली दलके रूपमें” जाये। (पृष्ठ ३०८)

चूँकि गांधीजीने कलकत्ता कांग्रेसके अवसरपर ब्रिटिश सरकारको अन्तिम चेतावनी देनेवाले प्रस्तावमें हाथ बँटाया और असहयोग आन्दोलनका कार्यक्रम निर्धारित किया, उन्हें आवश्यक लगा कि वे अपनी पूर्ण निश्चित यूरोप यात्राका विचार छोड़ दें। उन्होंने अपने इस निर्णयके लिए यूरोपीय मित्रोंसे क्षमा माँगी, क्योंकि वे बहुत दिनोंसे गांधीजीकी यात्राकी प्रतीक्षा कर रहे थे। गांधीजीने कहा : “मुझे लगता है कि अगर मैं ऐसे समय विलायत चला जाऊँ, तो वह मैदान छोड़कर भागने-जैसा होगा।” (पृष्ठ ४४७) उन्होंने कहा कि पहले मैं सोचता था कि मैं केवल वचनसे पश्चिमके सामने सच्ची अहिंसाका रूप स्पष्ट कर पाऊँगा। किन्तु “जैसे-जैसे मैं इस विषयमें अधिक गहरा विचार करता हूँ, वैसे-वैसे मैं अपने-आपको इस कामके लिए अधिक असमर्थ पाता हूँ। अहिंसाके विश्वव्यापी प्रचारके लिए समुचित निमित्त बननेके लिए अभी बहुत ज्यादा तैयारी और बहुत अधिक आत्मशुद्धिकी आवश्यकता है। (पृष्ठ ४४८)

भारतमें भी गांधीजीके अहिंसाके सन्देशको लोग भली-भाँति नहीं समझ पाये थे। बीच-बीचमें राजनीतिक हत्याएँ होती रहती थी और लगता था कि लोग मन-ही-मन ऐसे कामोंका समर्थन भी करते हैं। लाहौरके सहायक पुलिस निरीक्षक श्री साडर्सकी हत्याके बाद गांधीजीने लोगोंसे कहा कि हमें, “बहादुरी, देशभक्ति, धार्मिकता तथा ऐसे ही अन्य शब्दोंको” नये ढंगसे परखना चाहिए। (पृष्ठ २९४) उन्होंने कहा कि मनुष्य-जातिके धर्म और सच्ची सभ्यताका विकास खून और मिलते-जुलते दूसरे

दुष्कृत्योंसे नहीं होता। (पृष्ठ २९४) स्वतन्त्रता-देवीके मन्दिरके लिए लाखों नर-नारियो, युवा और वृद्धोंके धैर्य और बुद्धियुक्त रचनात्मक कामोकी जरूरत है। उन्होंने कहा कि हिंसक कामोसे गान्तिपूर्ण रचनात्मक कामोकी प्रगतिको हानि पहुँचती है। (पृष्ठ २९४)

उन दिनों वातावरणमें एक नई स्फूर्तिका संचार हो रहा था। जनवरी १९२९ में गुजरात कालेज, अहमदाबादके विद्यार्थियोंने साइमन कमीशनका बहिष्कार किया और एक दिनकी हड़ताल की। कालेजके प्राचार्यने सभी विद्यार्थियोंपर जुर्माना जड दिया। विद्यार्थियोंने इसके विरोधमें भी हड़ताल की और यद्यपि मामला विलकुल ही स्थानीय था, इसका देश-व्यापी असर हुआ। गांधीजीने इसके महत्त्वको समझा और विद्यार्थियोंसे कहा “यदि मैं कहूँ कि आप आज एक नये युगका प्रादुर्भाव कर रहे हैं, तो इसमें कोई अतिशयोक्ति नहीं होगी।” (पृष्ठ ४४३)

इस खण्डमें मौलाना गौकत अलीके नाम गांधीजीका दुःखसे भरा हुआ, वह लम्बा और ऐतिहासिक महत्त्वका पत्र भी है जो इन दोनों नेताओंके अन्तिम रूपसे अलग-अलग हो जानेको सूचित करता है। मौलानाके कानपुरमें दिये गये भाषणका उल्लेख करते हुए गांधीजीने कहा कि उस भाषणमें उन्होंने हिन्दुओंकी भावनाओंको चोट पहुँचाई है और इसलिए उन्हें हिन्दुओंसे क्षमा माँगनी चाहिए। उन्होंने यह भी कहा : “हिन्दुओंके अनेक कुकर्मोंके लिए मैं भी उन्हें उसी तरह दोषी माननेको तैयार हूँ, जिस तरह आप मानते हैं। लेकिन मैं आपकी इस बातसे सहमत नहीं हो सकता कि हर मामलेमें हिन्दू ही हमला करते आये हैं, उन्होंने अत्याचार किया है और उनके मुसलमान भाई केवल सहते ही चले आये हैं, मोगते ही रहे हैं। . . . आपके कानपुरके भाषणमें आप जरूरतसे ज्यादा कट्टर और दुराग्रही दिखाई दे रहे हैं। आपका यह मानना कि आपसे कोई गलती हो ही नहीं सकती, आपको शोभा नहीं देता।” (पृष्ठ १३७) गांधीजी स्वयं इस पत्र-व्यवहारको प्रकाशित करनेके लिए उत्सुक नहीं थे, लेकिन उन्होंने कहा : “अगर आप यह समझते हो कि आपके लिए अब घोर शत्रुताके अलावा और कोई रास्ता ही नहीं रह गया है, तो वखूवी आप इस पत्र-व्यवहारको प्रकाशित करवा डालिए।” (पृष्ठ १३९) अपनी हदतक उन्होंने दावा किया, “मेरी मित्रता एक-तरफा है और इसलिए आपके साथ और दूसरे मुसलमानोंके साथ मेरी दोस्तीकी भावना कभी खण्डित नहीं हो सकती। वे मले ही मुझे लाख बार ठुकरायें, मैं तो उनका बना रहूँगा।” (पृष्ठ १३९) कुछ दिनोंके बाद हिन्दू महासभाके प्रसिद्ध राष्ट्रीय नेता डा० मुंजेको गांधीजीने जो पत्र लिखा, उससे भी यह स्पष्ट होता है कि मौलानाने गांधीजीपर सार्वजनिक रूपसे जो दोष लगाये थे, उनके कारण गांधीजीके मनमें मुसलमानोंकी ओर कोई कटुता उत्पन्न नहीं हुई थी। उन्होंने लिखा : “यदि अफगानिस्तानके दृष्टान्तको स्वीकार कर ले, तो फिर आप इस बातकी आशा क्यों करते हैं कि हिन्दुस्तानके मुसलमान हिन्दू बनकर ही रहे? . . . हिन्दुस्तानकी सेवाके लिए मुसलमानों, यहूदियों, ईसाइयों सभीको, हिन्दुओंको भी हिन्दुस्तानी बनना चाहिए।” (पृष्ठ २४५-४६) भारतीय ईसाइयोंको भी गांधीजीने इसी प्रकारके उदार राष्ट्रवादके लिए समझाया। (पृष्ठ ३४५)

इस अवधिमें गांधीजीके मनमें आश्रमकी बातोंको लेकर भी बड़ी उथल-पुथल होती रही। उन्होंने “नम्रता और सत्यकी खातिर” आश्रमका नाम सत्याग्रह आश्रमकी वजाय उद्योग मन्दिर कर दिया और लोगोंको भ्रम हुआ कि शायद सत्य और ब्रह्मचर्यका आदर्श छोड़ दिया गया है। गांधीजीने इस भ्रमका निराकरण करते हुए कहा : “आश्रमका नाम सत्याग्रह आश्रम सोच-समझकर रखा गया था और उसके निहितार्थोंको पूरी तरह निभानेका उद्देश्य था। लेकिन जब धीरे-धीरे नामका वास्तविक अर्थ स्पष्ट हुआ, तो लगा कि हम इस नामके लायक नहीं हैं।” (पृष्ठ ३५) आश्रमकी बहनोके नाम एक सन्देशमें उन्होंने कहा : “जैसी हो, वैसी दिखना। जो करना हो, सो खुले तौर पर करना।” (पृष्ठ २०६) गांधीजीने कहा कि सार्वजनिक रसोई-घर एक तरहकी पाठशाला है जहाँ “अनाज शास्त्रीय ढंगसे रखा जाना चाहिए, पकाया जाना चाहिए और शास्त्रीय रीतिसे खाया जाना चाहिए।” क्योंकि शरीर “ईश्वरका मन्दिर है” और उसे साफ रखा जाना चाहिये और उचित रूपसे पुष्ट रखा जाना चाहिए। (पृष्ठ २५१) उन्होंने कहा कि अगर आश्रमके लोग आत्म-शुद्धिका निरन्तर प्रयत्न करते रहे, तो वे “अपनी, अपने देशकी और समस्त ससारकी सेवा करेंगे।” (पृष्ठ १३६)

आश्रमके सचिव छगनलाल जोशीको गांधीजीने जो अनेक पत्र लिखे, उनसे स्पष्ट होता है कि समय-समयपर आश्रममें उत्पन्न होनेवाली समस्याओंको जो प्रायः नाजुक और व्यक्तिगत होती थी, गांधीजी किस तरह सुलझाते थे। उनसे यह भी जाहिर होता है कि गांधीजी अपने सहयोगियोंको किस प्रकार प्रशिक्षण देते रहते थे। स्व० मगनलाल गांधीकी विधवा पत्नी और कन्याओंकी समस्या ऐसी ही एक समस्या थी। अनिच्छा रहते हुए भी गांधीजीको आश्रमके कुछ नियमोंके पालनके सम्बन्धमें कुछ ढील देनी पड़ी। आश्रमके निवासियों द्वारा बीच-बीचमें नियमोंकी अवज्ञा और कर्तव्य-पालनमें त्रुटियाँ उभरती दिखाई देती थी। ऐसे अवसरोंपर गांधीजीको अपनी शक्तिके विषयमें शंका हो जाती थी। उन्होंने छगनलाल जोशीको लिखा : “कह सकते हैं, मेरी मनुष्योंको पहचाननेकी कला तो मूलके बराबर सिद्ध हुई है। . . . ये बादल मुझे व्याकुल कर देते हैं। अमी और भी घने बादल घिरेंगे।” (पृष्ठ २५७) तथापि बड़ीसे-बड़ी कठिनाइयोंके बीच भी उन्हें भीतरी सहारा अवश्य मिल जाता था। उन्होंने लिखा : “ज्यो-ज्यो अन्तरात्माकी आवाज सुनते जाओगे, त्यो-त्यो तुम्हारे निर्णय शुद्ध होंगे, तुम शुद्ध बनोगे, निर्भय बनोगे, शान्ति मिलेगी और शरीर भी स्वस्थ होगा।” (पृष्ठ २०९)

गांधीजी काम लेनेमें कठोर थे। वे महादेवमाईकी गलतियोंकी ओर इशारा करनेमें भी कभी नहीं चूकते थे। (पृष्ठ १६६ और १९९) उन्होंने अनेक अपरिचितोंको उनकी व्यक्तिगत समस्याओंको समझने-सुलझानेमें मदद दी। (पृष्ठ १९४-९५, ४०४ और ४४१) उन्होंने प्रभावती नारायणकी ओरसे स्वसुरके नाम पत्रका मसविदा तक तैयार किया। गांधीजी लोगोंको सलाह-मशविरा तो देते थे, किन्तु उन्हें अन्ध-श्रद्धाके विरोधमें जागृत रखते थे और हमेशा इस बातपर जोर देते थे कि जो बात तर्कसंगत लगे, वही मानी



जाये। “मैं जिन सिद्धान्तोंका निरूपण करता हूँ, उनमें तुम्हें श्रद्धा भले ही हो, किन्तु कुछ विशेष तथ्योंके आधारपर किये गये मेरे अनुमानोंपर तो श्रद्धा नहीं हो सकती। जो केवल तर्क-प्राप्त है, उसमें श्रद्धाको स्थान नहीं है। इसलिए तथ्योंके विषयमें जहाँ मेरी भूल दिखाई दे और उसके कारण यदि मुझसे वहाँ त्रुटि होती हो, तो सुधार अवश्य सूचित करना।” (पृष्ठ २२९)

धर्मके नामपर होनेवाले अमानवीय कृत्योंकी ओर उनकी आत्मा किस प्रकार व्याकुल हो उठती थी, यह कलकत्ताके काली-मन्दिरमें होनेवाले पशुओंके बलिदानके विषयमें लिखे गये एक पत्रसे प्रकट होता है। किन्तु वे मानते थे कि इस प्रकारकी क्रूर प्रथाएँ भी हृदय-परिवर्तनसे ही समाप्त की जानी चाहिए। उन्होंने लिखा : “जब-तक मैं उनके हृदय नहीं जीत लेता, तबतक अपने अपूर्ण अस्तित्वके अभिशापको मुझे अपने कन्धोंपर सलीवकी तरह ढोना ही पड़ेगा।” (पृष्ठ २५९) इसके पहले कलकत्ता प्रवासके अवसरपर भी उन्होंने ऐसी वितृष्णा और विवशता व्यक्त की थी। ('आत्मकथा' भाग ३, अध्याय १८)

प्रार्थनाको गांधीजी जीवनमें और इसलिए आश्रम-जीवनमें भी बहुत बड़ा स्थान देते थे। आश्रमके निवासी जब कभी उस ओरसे उदासीनता व्यक्त करते, तो गांधीजी उन्हें समझाते : “शरीरको जिस प्रकार खुराककी जरूरत है और उसे उसकी मूल है, उसी प्रकार आत्माको प्रार्थनाकी जरूरत है और उसकी मूल है। प्रार्थना ईश्वरके साथ अपनेको जोड़नेका माध्यम है।” (पृष्ठ २०८) जब एक पत्र-लेखकने प्रश्न किया कि कायरता और मनोविकारोंको जीतकर शाश्वत द्वन्द्वसे किस तरह उद्धार पाया जा सकता है तो गांधीजीने लिखा कि एक बार यदि हम यह निश्चय कर ले कि हमें दैवी शक्तियोंके पक्षमें अपनी शक्तिका उपयोग करना है, या आसुरी शक्तियोंके पक्षमें, तो फिर मनुष्य देखेगा कि प्रार्थना विकासका बड़ा ही शक्तिशाली साधन है। वह देखेगा कि मनुष्य अपने और ईश्वरके बीचमें पवित्र तादात्म्य स्थापित करके अपने-आपको आसुरी शक्तियोंकी जकड़से सर्वथा मुक्त कर ले सकता है। “हमें अपने अन्दर मौजूद विकारोंके दशाननको रामकी सहायतासे पराजित करना है।” (पृष्ठ २६८) गांधीजीने रामकी सहायता पानेका उपाय बताते हुए आश्रम-वासियोंको लिखा : “यदि आप रोज सुबह आँख खुलते ही ईश्वरका स्मरण करें और दिनमें उपस्थित सघर्षोंमें उसकी सहायताके लिए प्रार्थना करें और सोनेसे पहले दिन-भरकी त्रुटियों और चूकोंका लेखा-जोखा कर लें और उसको ईश्वरके समक्ष स्वीकार करके सच्चे हृदयसे प्रायश्चित्त करें, तो इस प्रकार आप अपने चारों ओर जैसे रक्षाकी एक सुदृढ़ दीवार खड़ी कर लेंगे और फिर आपके लिए प्रलोभनोंका आकर्षण धीरे-धीरे घटता चला जायेगा। अपनी चूकके लिए प्रायश्चित्त करनेका सबसे सही तरीका यही है कि उसे दुबारा कभी न होने दिया जाये।” (पृष्ठ २७२)

## आभार

इस खण्डकी सामग्रीके लिए हम साबरमती आश्रम, संरक्षक तथा स्मारक न्यास (साबरमती आश्रम प्रिजर्वेशन ऐंड मैमोरियल ट्रस्ट) और संग्रहालय, नवजीवन ट्रस्ट तथा गुजरात विद्यापीठ ग्रन्थालय, अहमदाबाद; गांधी स्मारक निधि और संग्रहालय, नेशनल आर्काइव्स ऑफ इंडिया और नेहरू स्मारक संग्रहालय और पुस्तकालय नई दिल्ली तथा श्री कन्हैयालाल माणिकलाल मुन्शी, बम्बई; श्री घनश्यामदास बिड़ला, कलकत्ता; श्री जयरामदास दौलतराम, नई दिल्ली; श्री रामनारायण पाठक, भावनगर; श्री लक्ष्मीनारायण पण्ड्या, बम्बई; श्री वालजी देसाई, पूना; श्री शान्तिकुमार मोरारजी, बम्बई; श्री हरिभाऊ उपाध्याय, अजमेर; श्रीमती गंगाबहन वैद्य, बोचासन; श्रीमती तहमीना खम्माता, बम्बई; श्रीमती मीराबहन, गाडेन, आस्ट्रेलिया; श्रीमती राधाबहन चौधरी कलकत्ता; श्रीमती वसुमती पण्डित, सूरत; और 'ए बंच आफ ओल्ड लैटर्स', 'बापुना पत्रो: आश्रमनी बहेनोने'; 'बापुना पत्रो: गं० स्व० गंगाबहनने'; 'बापुना पत्रो: श्री छगनलाल जोशीने'; 'बापुना पत्रो: श्री नारणदास गांधीने'; 'बापुनी प्रसादी'; 'भारतीय राष्ट्रीय कांग्रेसके ४३ वें अधिवेशनकी रिपोर्ट' पुस्तकोके प्रकाशको और निम्नलिखित समाचारपत्रो और पत्रिकाओके आभारी हैं: 'अमृत बाजार पत्रिका', 'आज', 'इंग्लिशमैन', 'ट्रिब्यून', 'नवजीवन', 'प्रजाबन्धु', 'बॉम्बे क्रॉनिकल', 'फॉरवर्ड', 'यंग इंडिया', 'साबरमती', 'हिन्दुस्तान टाइम्स', और 'हिन्दू'।

अनुसन्धान और सन्दर्भकी सुविधाओंके लिए अखिल भारतीय कांग्रेस कमेटीके पुस्तकालय, इंडियन काउंसिल आफ वर्ल्ड अफेयर्स पुस्तकालय, सूचना और प्रसारण मन्त्रालयका अनुसन्धान तथा सन्दर्भ विभाग, नई दिल्ली और श्री प्यारेलाल नैयर, नई दिल्ली हमारे धन्यवादके पात्र हैं। कागज-पत्रोकी फोटो-नकल तैयार करनेमें सहायता देनेके लिए हम सूचना एवं प्रसारण मन्त्रालय, नई दिल्लीके फोटो-विभागके आभारी हैं।



## पाठकोंको सूचना

हिन्दीकी जो सामग्री हमे गांधीजीके स्वाक्षरोमे मिली है उसे अविकल रूपमें दिया गया है, किन्तु दूसरो द्वारा सम्पादित उनके भाषण अथवा लेख आदिमे हिज्जोकी स्पष्ट भूले सुधार दी गई है।

अंग्रेजी और गुजरातीसे अनुवाद करते समय भाषाको यथासम्भव मूलके निकट रखनेका पूरा प्रयत्न किया गया है, किन्तु साथ ही उसे सुपाठ्य बनानेका भी पूरा ध्यान रखा गया है। जो अनुवाद हमे प्राप्त हो सके हैं, हमने उनका उपयोग मूलसे मिलाने और सशोधन करनेके बाद किया है। नामोको सामान्य उच्चारणके अनुसार ही लिखनेकी नीतिका पालन किया गया है। जिन नामोके उच्चारणके बारेमें सशय था उनको वैसा ही लिखा गया है जैसा गांधीजीने अपने गुजराती लेखोमे लिखा है।

मूल सामग्रीके बीच चौकोर कोष्ठकोमे दिये गये अण सम्पादकीय हैं। गांधीजीने किसी लेख, भाषण आदिका जो अण मूल रूपमें उद्धृत किया है, वह हाशिया छोड़कर गहरी स्थाहीमे छापा गया है। भाषणोकी परोक्ष रिपोर्ट तथा वे शब्द जो गांधीजीके कहे हुए नहीं हैं, बिना हाशिया छोड़े गहरी स्थाहीमे छापे गये हैं। भाषणो और भेटकी रिपोर्टोंके उन अंशोमे जो गांधीजीके नहीं हैं, कहीं-कहीं कुछ परिवर्तन किया गया है और कहीं-कहीं कुछ छोड़ भी दिया गया है।

शीर्षककी लेखन-तिथि दाये कोनेमे ऊपर दी गई है। जहाँ वह उपलब्ध नहीं है वहाँ अनुमानसे निश्चित तिथि चौकोर कोष्ठकोमे दी गई है और आवश्यक होनेपर उसका कारण स्पष्ट कर दिया गया है। जिन पत्रोमे केवल मास या वर्षका उल्लेख है उन्हें आवश्यकतानुसार मास या वर्षके अन्तमे रखा गया है। शीर्षकके अन्तमे साधन-सूत्रके साथ दी गई तिथि प्रकाशनकी है। गांधीजीकी सम्पादकीय टिप्पणियाँ और लेख जहाँ उनकी लेखन-तिथि उपलब्ध है, अथवा जहाँ किसी निश्चित आधारपर उसका अनुमान किया जा सका है, वहाँ लेखन-तिथिके अनुसार और जहाँ ऐसा सम्भव नहीं हुआ है, वहाँ उनकी प्रकाशन-तिथिके अनुसार दिये गये हैं।

साधन-सूत्रोमें 'एस० एन०' सकेत सावरमती सग्रहालय, अहमदाबादमे उपलब्ध सामग्रीका, 'जी० एन०' गांधी स्मारक निधि और सग्रहालय, नई दिल्लीमे उपलब्ध कागज-पत्रोका और 'सी० डब्ल्यू०' सम्पूर्ण गांधी वाङ्मय (क्लेक्टेड वर्क्स आफ महात्मा गांधी) द्वारा संगृहीत पत्रोका सूचक है।

सामग्रीकी पृष्ठभूमि देनेके लिए मूलसे सम्बद्ध कुछ परिशिष्ट दिये गये हैं। अन्तमे साधन-सूत्रोकी सूची और इस खण्डसे सम्बन्धित कालकी तारीखवार घटनाएँ दी गई हैं।

## विषय-सूची

भूमिका	पॉंच
आभार	ग्यारह
पाठकोको सूचना	बारह
१. शोकाजलि (१-११-१९२८)	१
२. टिप्पणियाँ : स्वतन्त्र लोगोके लिए स्वतन्त्रता (१-११-१९२८)	१
३. दस वर्षोंमें ? (१-११-१९२८)	२
४. तार : लाला लाजपतरायको (१-११-१९२८)	५
५. भेट : 'सिविल ऐड मिलिटरी गजट' के प्रतिनिधिसे (१-११-१९२८)	५
६. तार : मीराबहनको (३-११-१९२८)	६
७. पत्र : एन० आर० मलकानीको (३-११-१९२८)	७
८. पत्र : जी० एस० शर्माको (३-११-१९२८)	७
९. पत्र : बि० च० रायको (३-११-१९२८)	८
१०. पत्र : मोतीलाल नेहरूको (३-११-१९२८)	११
११. पत्र : मुहम्मद हबीबुल्लाको (३-११-१९२८)	१२
१२. पत्र : उर्मिला देवीको (३-११-१९२८)	१२
१३. पत्र : बी० के० यू० मेननको (३-११-१९२८)	१३
१४. पत्र : सावरमतीके पोस्टमास्टरको (३-११-१९२८)	१३
१५. पत्र : बालाजी रावको (३-११-१९२८)	१४
१६. पत्र : शौकत अलीको (३-११-१९२८)	१४
१७. पत्र : बालजी गो० देसाईको (३-११-१९२८)	१५
१८. हमने हिन्दुस्तान कैसे गँवाया ? (४-११-१९२८)	१६
१९. लालाजीपर आक्रमण (४-११-१९२८)	१८
२०. टिप्पणी : खरी स्वतन्त्रता (४-११-१९२८)	१९
२१. मैसोकी हत्या (४-११-१९२८)	२०
२२. विचारकी कीमिया (४-११-१९२८)	२१
२३. सत्याग्रह आश्रम (४-११-१९२८)	२४
२४. पत्र : जहाँगीर बी० पेटिटको (४-११-१९२८)	२६
२५. पत्र : मीराबहनको (५-११-१९२८)	२७
२६. पत्र : प्रताप एस० पण्डितको (५-११-१९२८)	२७
२७. पत्र : महादेव देसाईको (५-११-१९२८)	२८
२८. पत्र : शान्तिकुमार मोरारजीको (५-११-१९२८)	२९

## चौदह

२९ पत्र . विलियम स्मिथको (७-११-१९२८)	२९
३० तार . आर्य समाज, सुआको (७-११-१९२८ या उसके पश्चात्)	३०
३१ अवश्यमावी (८-११-१९२८)	३०
३२ तथ्य और कल्पना (८-११-१९२८)	३३
३३ महात्मा होनेका नुकसान (८-११-१९२८)	३४
३४ ग्राम-इंजोनियर (८-११-१९२८)	३७
३५ पत्र : जहाँगीर बी० पेटिटको (८-११-१९२८)	३७
३६ पत्र . जहाँगीर बी० पेटिटको (८-११-१९२८)	३८
३७ पत्र : सत्यानन्द बोसको (९-११-१९२८)	३८
३८ पत्र : शकरनको (९-११-१९२८)	३९
३९ पत्र . करीम गुलाम अलीको (९-११-१९२८)	३९
४० पत्र : ए० शम्भुनाथनको (९-११-१९२८)	४०
४१ पत्र : मुहम्मद हबीबुल्लाको (९-११-१९२८)	४०
४२. पत्र निरजन पटनायकको (९-११-१९२८)	४२
४३ पत्र : सी० बी० रगम् चेट्टीको (९-११-१९२८)	४२
४४. पत्र : वि० ल० फडकेको (९-११-१९२८)	४३
४५ पत्र . एस० डब्ल्यू० विल्सनको (१०-११-१९२८)	४३
४६ पत्र : श्रीमती वायलेटको (१०-११-१९२८)	४४
४७ न्यायके नामपर निर्दयता (११-११-१९२८)	४४
४८ पत्र . अमय शर्माको (११-११-१९२८)	४६
४९ पत्र : मीराबहनको (१२-११-१९२८)	४७
५० पत्र : रामी गाधीको (१२-११-१९२८)	४८
५१. पत्र : घनश्यामदास बिड़लाको (१२-११-१९२८)	४८
५२ पत्र . लक्ष्मीनारायण पण्ड्याको (१२-११-१९२८)	४९
५३. पत्र . देवदास गाधोको (१२-११-१९२८)	५०
५४ पत्र : नानामाई मशरूवालाको (१२-११-१९२८)	५०
५५ तार मीराबहनको (१३-११-१९२८)	५१
५६. पत्र : ए० गॉर्डनको (१४-११-१९२८)	५१
५७ पत्र . रॉलैंड जे० वाइल्डको (१४-११-१९२८)	५२
५८ पत्र : जर्मिला देवीको (१४-११-१९२८)	५३
५९. पत्र . च० राजगोपालाचारीको (१४-११-१९२८)	५३
६० पत्र . के० सन्तानम्को (१४-११-१९२८)	५४
६१ अखिल भारतीय चरखा सघ (१५-११-१९२८)	५४
६२ सदाकी भाँति (१५-११-१९२८)	५७

६३. टिप्पणियाँ : विश्रामके लिए; कराचीके भंगी; 'ईश्वर है'; सन्नियाँ और आहार विषयक अहिंसा (१५-११-१९२८)	५८
६४. पत्र : के० एम० वैद्यको (१५-११-१९२८)	६१
६५. पत्र : एवलिन सी० गेजको (१५-११-१९२८)	६१
६६. पत्र : मेडेलिन आर० हार्डिगको (१५-११-१९२८)	६२
६७. सन्देश : आन्ध्र सम्मेलनके लिए (१६-११-१९२८)	६२
६८. पत्र : लागमैन्स ग्रीन ऐड कम्पनी लिमिटेडको (१६-११-१९२८)	६३
६९. पत्र : देवी वेस्टको (१६-११-१९२८)	६३
७०. पत्र : म्यूरियल लेस्टरको (१६-११-१९२८)	६४
७१. पत्र : मुहम्मद हवोबुल्लाको (१६-११-१९२८)	६४
७२. तार. लाला अमृतरायको (१७-११-१९२८)	६५
७३. तार : वल्लभभाई पटेलको (१७-११-१९२८)	६६
७४. पत्र : हेरीको (१७-११-१९२८)	६६
७५. पत्र : जवाहरलाल नेहरूको (१७-११-१९२८)	६७
७६. पत्र : पेरीन कैप्टेनको (१७-११-१९२८)	६८
७७. पत्र : सतीशचन्द्र दासगुप्तको (१७-११-१९२८)	६८
७८. पत्र : रामनारायण पाठकको (१७-११-१९२८)	६९
७९. पत्र : बहरामजी खम्भाताको (१७-११-१९२८)	७०
८०. मेट. एसोसिएटेड प्रेस आफ इंडियाके प्रतिनिधित्व (१७-११-१९२८)	७०
८१. लाजपतरायको श्रद्धाजलि (१७-११-१९२८)	७१
८२. अहिंसा-सम्बन्धी कुछ समस्याएँ (१८-११-१९२८)	७१
८३. आरामकी टोहमे (१८-११-१९२८)	७३
८४. पंजाबका सिंह सो गया (१८-११-१९२८)	७४
८५. भ्रम (१८-११-१९२८)	७४
८६. एक बालकका संकट (१८-११-१९२८)	७५
८७. मारा नहीं (१८-११-१९२८)	७६
८८. कराचीके अन्त्यज भाई (१८-११-१९२८)	७७
८९. पत्र : क० मा० मुन्शीको (१८-११-१९२८)	७८
९०. भाषण : शोकसमामे (१८-११-१९२८)	७८
९१. तार : सत्यपालको (१९-११-१९२८)	८०
९२. पत्र : मीराबहनको (१९-११-१९२८)	८०
९३. श्रमिक संघके सदस्यता-शुल्कके सम्बन्धमे निर्णय (२१-११-१९२८)	८१
९४. लालाजी अमर रहे (२२-११-१९२८)	८१
९५. विदेशोसे प्राप्त शोक-सन्देश (२२-११-१९२८)	८३

## सोलह

९६. अजमल जामिया कोष (२२-११-१९२८)	८४
९७. तार: घनश्यामदास विड़लाको (२२-११-१९२८)	८५
९८. पत्र: छगनलाल जोशीको (२३-११-१९२८)	८५
९९. पत्र: छगनलाल जोशीको (२३-११-१९२८)	८६
१००. पत्र: छगनलाल जोशीको (२३-११-१९२८)	८७
१०१. पत्र: छगनलाल जोशीको (२३-११-१९२८)	८७
१०२. पत्र: गगावहनको (२३-११-१९२८)	८८
१०३. पत्र: कुसुम देसाईको (२३-११-१९२८)	८९
१०४. पत्र: प्रभावतीको (२३-११-१९२८)	८९
१०५. पत्र: प्रभावतीको (२३-११-१९२८ के पश्चात्)	९०
१०६. सन्देश: आमलनेरके खादी कार्यकर्ताओंको (२३-११-१९२८ के पश्चात्)	९०
१०७. बातचीत: शकरराव देवके साथ (२३-११-१९२८ के पश्चात्)	९१
१०८. मारवाडियोंके शिष्टमण्डलका शका-समाधान (२४-११-१९२८ के पश्चात्)	९२
१०९. जीवनमे सगीत (२५-११-१९२८)	९३
११०. टिप्पणियाँ: गो-सबर्धन योजना: एक घातक रिवाज (२५-११-१९२८)	९४
१११. तार: डा० मु० अ० अन्सारीको (२५-११-१९२८)	९५
११२. तार: मीरावहनको (२६-११-१९२८)	९६
११३. तार: डा० विधानचन्द्र रायको (२६-११-१९२८)	९६
११४. पत्र: छगनलाल जोशीको (२६-११-१९२८)	९७
११५. पत्र: आश्रमकी बहनोको (२६-११-१९२८)	९७
११६. पत्र: प्रभावतीको (२६-११-१९२८)	९८
११७. अपील: लाजपतराय स्मारक कोषके लिए (२६-११-१९२८)	९९
११८. हमारा कर्तव्य (२७-११-१९२८)	१०१
११९. तार: श्रीनिवास आयरगारको (२७-११-१९२८)	१०३
१२०. पत्र: किशनचन्द्र भाटियाको (२७-११-१९२८)	१०३
१२१. पत्र: अच्युतानन्द पुरोहितको (२७-११-१९२८)	१०५
१२२. पत्र: निरजन पटनायकको (२७-११-१९२८)	१०५
१२३. पत्र: सतीशचन्द्र दासगुप्तको (२७-११-१९२८)	१०६
१२४. पत्र: कुसुम देसाईको (२७-११-१९२८)	१०७
१२५. पत्र: छगनलाल जोशीको (२७-११-१९२८)	१०८
१२६. पत्र: छगनलाल जोशीको (२७-११-१९२८)	१०९
१२७. पत्र: प्रभावतीको (२७-११-१९२८)	१०९
१२८. पत्र: विधानचन्द्र रायको (२८-११-१९२८)	११०
१२९. पत्र: मोतीलाल नेहरूको (२८-११-१९२८)	१११

## सत्रह

१३०. पत्र : टी० के० श्रीनिवासनको (२८-११-१९२८)	११३
१३१. पत्र : लाला गिरधारीलालको (२८-११-१९२८)	११४
१३२. पत्र : डॉ० सत्यपालको (२८-११-१९२८)	११५
१३३. पत्र : चक्रवर्ती राजगोपालाचारीको (२८-११-१९२८)	११६
१३४. पत्र : जवाहरलाल नेहरूको (२८-११-१९२८)	११६
१३५. पत्र : सरसीलाल सरकारको (२८-११-१९२८)	११७
१३६. पत्र : लेटेंट लाइट कल्चरके अध्यक्षको (२८-११-१९२८)	११८
१३७. पत्र : बलवीर त्यागीको (२८-११-१९२८के पश्चात्)	११९
१३८. किसे रोना चाहिए (२९-११-१९२८)	११९
१३९. लालाजी स्मारक (२९-११-१९२८)	१२१
१४०. सच है तो अच्छा (२९-११-१९२८)	१२२
१४१. बम्बईका कलंक (२९-११-१९२८)	१२३
१४२. मैसूरमें हाथ-कताई (२९-११-१९२८)	१२४
१४३. विदेशोंसे प्राप्त संवेदना-सन्देश (२९-११-१९२८)	१२६
१४४. पत्र : जे० कृष्णमूर्तिको (२९-११-१९२८)	१२६
१४५. पत्र : एम० के० गोविन्द पिल्ले और विज्ञानचन्द्र सेनको (२९-११-१९२८)	१२७
१४६. पत्र : कन्नाईराम पिल्लेको (२९-११-१९२८)	१२७
१४७. पत्र : हुन्ता लेजरको (२९-११-१९२८)	१२८
१४८. पत्र : सी० एफ० एन्ड्रयूजको (२९-११-१९२८)	१२९
१४९. पत्र : नारणदास गाधीको (२९-११-१९२८)	१३१
१५०. पत्र : छगनलाल जोशीको (२९-११-१९२८)	१३२
१५१. पत्र : छगनलाल जोशीको (२९-११-१९२८)	१३३
१५२. पत्र : शान्तिकुमार मोरारजीको (२९-११-१९२८)	१३४
१५३. पत्र : सुरेन्द्रको (२९-११-१९२८)	१३५
१५४. भाषण : वर्धा आश्रमके निवासियोंके सम्मुख (२९-११-१९२८)	१३६
१५५. पत्र : शौकत अलीको (३०-११-१९२८)	१३९
१५६. पत्र : छगनलाल जोशीको (३०-११-१९२८)	१४०
१५७. पत्र : महादेव देसाईको (३०-११-१९२८)	१४१
१५८. पत्र : रमणीकलाल मोदीको (३०-११-१९२८)	१४२
१५९. पत्र : नारणदास गाधीको (३०-११-१९२८)	१४२
१६०. पत्र : गंगाबहन वैद्यको (३०-११-१९२८)	१४३
१६१. पत्र : छगनलाल जोशीको (३०-११-१९२८के पश्चात्)	१४३
१६२. एक बढ़िया शुरुआत (१-१२-१९२८)	१४४

## अठारह

१६३. पत्र : कुसुम देसाईको (१-१२-१९२८)	१४६
१६४. तार : गंकरलाल वैकरको (१-१२-१९२८ या उसके पश्चात्)	१४६
१६५. तार : सन्तानमको (१-१२-१९२८ या उसके पश्चात्)	१४७
१६६. 'एक युवक हृदय' (२-१२-१९२८)	१४७
१६७. विरोचको कैसे जीते ? (२-१२-१९२८)	१५१
१६८. पत्र : छगनलाल जोशीको (२-१२-१९२८)	१५३
१६९. तार : डॉ० वि० चं० रायको (३-१२-१९२८)	१५४
१७०. तार : सतीशचन्द्र दासगुप्तको (३-१२-१९२८)	१५४
१७१. तार : मन्वी, अ० भा० च० सं०, अहमदाबादको (३-१२-१९२८)	१५५
१७२. तार : गंकरलाल वैकरको (३-१२-१९२८)	१५५
१७३. तार : फ्री प्रेस और एसोसिएटेड प्रेसको (३-१२-१९२८)	१५६
१७४. पत्र : डॉ० वि० चं० रायको (३-१२-१९२८)	१५६
१७५. पत्र : सतीशचन्द्र दासगुप्तको (३-१२-१९२८)	१५७
१७६. पत्र : जवाहरलाल नेहरूको (३-१२-१९२८)	१५८
१७७. पत्र : आश्रमकी बहनोंको (३-१२-१९२८)	१५८
१७८. पत्र : महादेव देसाईको (३-१२-१९२८)	१५९
१७९. पत्र : मणिलाल और सुशोला गांधीको (३-१२-१९२८)	१६०
१८०. पत्र : प्रभावतीको (३-१२-१९२८)	१६०
१८१. टिप्पणी : लालाजीका स्मारक (४-१२-१९२८)	१६१
१८२. पत्र : अच्युतानन्द पुरोहितको (४-१२-१९२८)	१६२
१८३. पत्र : पद्मजा नायडूको (४-१२-१९२८)	१६२
१८४. पत्र : बी० एस० मुजेको (४-१२-१९२८)	१६३
१८५. पत्र : एच० एम० जगन्नाथको (४-१२-१९२८)	१६३
१८६. पत्र : सर मोहम्मद हवीवुल्लाको (४-१२-१९२८)	१६४
१८७. पत्र : मंत्री, 'खालसा दीवान सोसाइटी' बैकूबरको (४-१२-१९२८)	१६४
१८८. पत्र : जगदीशचन्द्र वसुको (५-१२-१९२८)	१६५
१८९. पत्र : विठ्ठलदास जेराजाणीको (५-१२-१९२८)	१६५
१९०. पत्र : महादेव देसाईको (५-१२-१९२८)	१६६
१९१. पत्र : कुसुम देसाईको (५-१२-१९२८)	१६६
१९२. पत्र : छगनलाल जोशीको (५-१२-१९२८)	१६७
१९३. टिप्पणी : 'उसकी और हमारी दृष्टि एक-जैसी है' (६-१२-१९२८)	१६८
१९४. उसका रक्त-रजित इतिहास (६-१२-१९२८)	१७०
१९५. मनुष्यका दोष (६-१२-१९२८)	१७२
१९६. पत्र : डॉ० वि० चं० रायको (६-१२-१९२८)	१७३

## उत्तीस

१९७. पत्र : सुभाषचन्द्र बोसको (६-१२-१९२८)	१७४
१९८ पत्र : निरजन पटनायकको (६-१२-१९२८)	१७५
१९९. पत्र : सतीशचन्द्र दासगुप्तको (६-१२-१९२८)	१७५
२००. पत्र : आर० वेंकटरामको (६-१२-१९२८)	१७७
२०१. पत्र : अच्युतानन्द पुरोहितको (६-१२-१९२८)	१७७
२०२. पत्र : विलियम आई० हलको (६-१२-१९२८)	१७८
२०३. पत्र : विलियम स्मिथको (६-१२-१९२८)	१७९
२०४. पत्र : छगनलाल जोशीको (६-१२-१९२८)	१७९
२०५ पत्र : कुसुम देसाईको (६-१२-१९२८)	१८१
२०६. तार : खादी मण्डार, श्रीनगरको (७-१२-१९२८)	१८१
२०७. तार : बनारसीदास चतुर्वेदीको (७-१२-१९२८)	१८२
२०८ पत्र : मोतीलाल नेहरूको (७-१२-१९२८)	१८२
२०९. पत्र : सतीशचन्द्र दासगुप्तको (७-१२-१९२८)	१८३
२१०. पत्र : एक्सेल जी० नडसेनको (७-१२-१९२८)	१८३
२११. पत्र : भगवानदासको (७-१२-१९२८)	१८४
२१२. पत्र : कार्लो लुकारोको (७-१२-१९२८)	१८४
२१३. पत्र : फ्रान्सिस्का स्टैडेनथको (७-१२-१९२८)	१८५
२१४. पत्र : क्लास स्टॉर्मको (७-१२-१९२८)	१८५
२१५. पत्र : एच० एस० एल० पोलकको (७-१२-१९२८)	१८६
२१६. पत्र : वी० जी० चैकाँफको (७-१२-१९२८)	१८७
२१७. पत्र : गर्ट्रूड मार्विन विलियम्सको (७-१२-१९२८)	१८८
२१८. पत्र : ए० मिरबेलको (७-१२-१९२८)	१८८
२१९. पत्र : जान हेन्स होम्सको (७-१२-१९२८)	१८९
२२०. पत्र : सी० एफ० एन्ड्रयूजको (७-१२-१९२८)	१९०
२२१. पत्र : मेसर्स लाँगमैन्स ग्रीन एण्ड कम्पनीको (८-१२-१९२८)	१९१
२२२. पत्र : छगनलाल जोशीको (८-१२-१९२८)	१९१
२२३. पत्र : कुसुम देसाईको (८-१२-१९२८)	१९२
२२४ पत्र : नारणदास गाधीको (८-१२-१९२८ के पश्चात्)	१९३
२२५ टिप्पणियाँ : कसाई पिता; बेजोड़ विवाहकी कहानी (९-१२-१९२८)	१९४
२२६. रक्त-रजित मार्ग (९-१२-१९२८)	१९५
२२७. सुन्दर पिंजाई (९-१२-१९२८)	१९७
२२८. पत्र . महादेव देसाईको (९-१२-१९२८)	१९९
२२९. पत्र . कुसुम देसाईको (९-१२-१९२८)	२००
२३०. पत्र : प्रभावतीको (९-१२-१९२८)	२००



## बीस

२३१. पत्र . छगनलाल जोशीको (९-१२-१९२८)	२०१
२३२. पत्र : शान्तिकुमार मोरारजीको (९-१२-१९२८)	२०२
२३३. पत्र : नारणदास गांधीको (१०-१२-१९२८ के पूर्व)	२०३
२३४. एक सन्देश (१०-१२-१९२८)	२०४
२३५. पत्र : विठ्ठलदास जेराजाणीको (१०-१२-१९२८)	२०४
२३६. पत्र : कुसुम देसाईको (१०-१२-१९२८)	२०५
२३७ पत्र . आश्रमकी बहनोको (१०-१२-१९२८)	२०५
२३८ पत्र : छगनलाल जोशीको (१०-१२-१९२८)	२०७
२३९ पत्र : छगनलाल जोशीको (१०-१२-१९२८)	२०९
२४० पत्र . गगाबहन वैद्यको (१०-१२-१९२८)	२१०
२४१ पत्र : ब्रजकृष्ण चांदीवालाको (१०-१२-१९२८)	२१०
२४२. पत्र : छगनलाल जोशीको (११-१२-१९२८)	२११
२४३. पत्र : कुसुम और प्रभावतीको (११-१२-१९२८)	२१२
२४४. पत्र : घनश्यामदास बिडलाको (११-१२-१९२८)	२१३
२४५. तार : डॉ० विधानचन्द्र रायको (१२-१२-१९२८)	२१३
२४६ एक पत्र (१२-१२-१९२८)	२१४
२४७. पत्र : एन० सी० चन्दरको (१२-१२-१९२८)	२१५
२४८. पत्र : नरगिस कैप्टेनको (१२-१२-१९२८)	२१६
२४९. पत्र : ई० सी० डेविकको (१२-१२-१९२८)	२१६
२५०. पत्र : रॉलैंड जे० वाइल्डको (१२-१२-१९२८)	२१७
२५१. पत्र : एन० आर० मलकानीको (१२-१२-१९२८)	२१८
२५२. पत्र : महादेव देसाईको (१२-१२-१९२८)	२१९
२५३. पत्र : कुसुम देसाईको (१२-१२-१९२८)	२१९
२५४. पत्र : प्रभावतीको (१२-१२-१९२८)	२२०
२५५. अन्वकूप (१३-१२-१९२८)	२२१
२५६ न्यायकी बहक (१३-१२-१९२८)	२२३
२५७ पत्र : सरसीलाल सरकारको (१३-१२-१९२८)	२२४
२५८ पत्र : सुहासिनी नम्बियारको (१३-१२-१९२८)	२२५
२५९ पत्र : डॉ० एच० डब्ल्यू० बी० मोरेनोको (१३-१२-१९२८)	२२५
२६०. पत्र : रेवा दत्तको (१३-१२-१९२८)	२२६
२६१. पत्र : सतीशचन्द्र दासगुप्तको (१३-१२-१९२८)	२२७
२६२. पत्र : काली कृष्णनारायणको (१३-१२-१९२८)	२२८
२६३. पत्र : मथुरादास त्रिकमजीको (१३-१२-१९२८)	२२९
२६४. पत्र : छगनलाल जोशीको (१३-१२-१९२८)	२३०

## इक्कीस

२६५. पत्र : रमाबहन जोशीको (१३-१२-१९२८)	२३१
२६६. पत्र : धनश्यामदास बिडलाको (१३-१२-१९२८)	२३१
२६७. पत्र : तुलसी मेहरको (१३-१२-१९२८)	२३२
२६८. पत्र : हेमप्रभा दासगुप्तको (१३-१२-१९२८ के आसपास)	२३२
२६९. पत्र : डा० वि० च० रायको (१४-१२-१९२८)	२३३
२७०. पत्र : अक्कूर अनन्ताचारीको (१४-१२-१९२८)	२३४
२७१. पत्र : रूपनारायण श्रीवास्तवको (१४-१२-१९२८)	२३४
२७२. पत्र : हरिकृष्णदासको (१४-१२-१९२८)	२३५
२७३. पत्र : डॉ० सच्चिदानन्द सिन्हाको (१४-१२-१९२८)	२३५
२७४. पत्र : जे० डी० अत्रेको (१४-१२-१९२८)	२३६
२७५. पत्र : बी० एन० खानोलकरको (१४-१२-१९२८)	२३६
२७६. पत्र : अमरनाथको (१४-१२-१९२८)	२३७
२७७. एक पत्र (१४-१२-१९२८)	२३८
२७८. पत्र : सी० एन० देवराजनको (१४-१२-१९२८)	२३८
२७९. पत्र : जेरोम डेविसको (१४-१२-१९२८)	२३९
२८०. पत्र : मथुरादास त्रिकमजीको (१४-१२-१९२८)	२४०
२८१. पत्र : नारणदास गांधीको (१४-१२-१९२८)	२४०
२८२. पत्र : निदेशक, 'पूसा इन्स्टीट्यूट' को (१५-१२-१९२८)	२४१
२८३. पत्र : लाला जगन्नाथको (१५-१२-१९२८)	२४१
२८४. पत्र : कुसुम देसाईको (१५-१२-१९२८)	२४२
२८५. पत्र : छगनलाल जोशीको (१५-१२-१९२८)	२४२
२८६. पत्र : प्रभावतीको (१५-१२-१९२८)	२४३
२८७. पत्र : मूलचन्द अग्रवालको (१५-१२-१९२८)	२४३
२८८. खादी-सुधार सम्बन्धी सुझाव (१६-१२-१९२८)	२४४
२८९. पत्र : डॉ० बी० एस० मुंजेको (१६-१२-१९२८)	२४५
२९०. पत्र : ऑल इंडिया प्रेस कान्फेसके अवैतनिक सचिवको (१६-१२-१९२८)	२४६
२९१. पत्र : देवदास गांधीको (१६-१२-१९२८)	२४७
२९२. पत्र : शान्तिकुमार मोरारजीको (१६-१२-१९२८)	२४८
२९३. पत्र : प्रभावतीको (१६-१२-१९२८)	२४८
२९४. तार : मोतीलाल नेहरूको (१७-१२-१९२८)	२४९
२९५. पत्र : बी० एस० श्रीनिवासको (१७-१२-१९२८)	२४९
२९६. पत्र : महादेव देसाईको (१७-१२-१९२८)	२५०
२९७. पत्र : कुसुम देसाईको (१७-१२-१९२८)	२५०

## बाईस

२९८ पत्र : आश्रमकी बहनको (१७-१२-१९२८)	२५१
२९९ पत्र : ताराबहनको (१७-१२-१९२८)	२५२
३००. पत्र : छगनलाल जोशीको (१७-१२-१९२८)	२५२
३०१. पत्र : छगनलाल जोशीको (१७-१२-१९२८)	२५३
३०२. पत्र : प्रभावतीको (१७-१२-१९२८)	२५४
३०३ पत्र : प्रभावतीको (१८-१२-१९२८ से पूर्व)	२५४
३०४. पत्र : छगनलाल जोशीको (१८-१२-१९२८)	२५५
३०५ पत्र : कुसुम देसाईको (१८-१२-१९२८)	२५५
३०६. पत्र : नारणदास गाधीको (१९-१२-१९२८)	२५६
३०७ पत्र : कुसुम देसाईको (१९-१२-१९२८)	२५७
३०८. पत्र : छगनलाल जोशीको (१९-१२-१९२८)	२५७
३०९. पत्र : जेठालालको (१९-१२-१९२८)	२५८
३१०. चर्चा. एक पूंजीपतिके साथ (२०-१२-१९२८)	२५८
३११. चर्चा : काली मन्दिरके बारेमें (२०-१२-१९२८ से पूर्व)	२५९
३१२. चर्चा : अध्यापकोके साथ (२०-१२-१९२८ से पूर्व)	२५९
३१३. भाषण : खादी कार्यकर्ताओंके समक्ष (२०-१२-१९२८ से पूर्व)	२६१
३१४. शास्त्रत द्वन्द्व (२०-१२-१९२८)	२६२
३१५. दीनबन्धुकी श्रद्धाञ्जलि (२०-१२-१९२८)	२६४
३१६. टिप्पणियाँ : लालाजीकी स्मृति; अमेरिकामें भारतका प्रतिनिधित्व; अजमल-जामिया कोष (२०-१२-१९२८)	२६५
३१७ हिन्दी अध्यापक चाहिए (२०-१२-१९२८)	२६७
३१८. उद्धरण : विभिन्न पत्रोंसे (२०-१२-१९२८)	२६८
३१९ हैदराबाद राज्यमें खादी (२०-१२-१९२८)	२६९
३२० तार : साबरमतीके प्रबन्धकको (२०-१२-१९२८)	२७१
३२१. पत्र : छगनलाल जोशीको (२०-१२-१९२८)	२७१
३२२. भाषण : वर्षा आश्रममें (२०-१२-१९२८)	२७२
३२३. मेट : नागपुर स्टेशनपर (२०-१२-१९२८)	२७३
३२४. पत्र : छगनलाल जोशीको (२१-१२-१९२८)	२७५
३२५. भाषण : सम्बलपुरमें (२२-१२-१९२८)	२७६
३२६. पत्र : छगनलाल जोशीको (२२-१२-१९२८)	२७७
३२७. पत्र : शान्तिकुमार मोरारजीको (२२-१२-१९२८)	२७९
३२८ पत्र : मोहनलाल मिश्रको (२२-१२-१९२८)	२७९
३२९. पत्र : बबन गोखलेको (२२-१२-१९२८)	२८०
३३० पत्र : के० टी० पालको (२२-१२-१९२८)	२८१

## तेईस

३३१. टिप्पणी : कातनेके शौकीनोके लिए (२३-१२-१९२८)	२८१
३३२. तार : गुजरात विद्यापीठके प्राचार्यको (२४-१२-१९२८)	२८२
३३३. तार : छगनलाल जोशीको (२४-१२-१९२८)	२८२
३३४. तार : पुरुषोत्तमदास टंडनको (२४-१२-१९२८)	२८३
३३५. पत्र : मीराबहनको (२४-१२-१९२८)	२८३
३३६. पत्र : आश्रमकी बहनोंको (२४-१२-१९२८)	२८४
३३७. पत्र : प्रभावतीको (२४-१२-१९२८)	२८४
३३८. पत्र : वी० जी० जनार्दन रावको (२६-१२-१९२८)	२८५
३३९. भाषण : नेहरू रिपोर्टसे सम्बन्धी प्रस्तावपर, कलकत्ता कांग्रेसमें-१ (२६-१२-१९२८)	२८५
३४०. पंजावमें एकता (२७-१२-१९२८)	२९२
३४१. हत्याका अमिशाप (२७-१२-१९२८)	२९३
३४२. अखिल भारतीय चरखा संघ (२७-१२-१९२८)	२९५
३४३. सिन्धका अमिशाप (२७-१२-१९२८)	२९५
३४४. बम्बईके लिए दूध (२७-१२-१९२८)	२९७
३४५. तार : मजदूर-संघ, अहमदाबादको (२७-१२-१९२८)	२९८
३४६. पत्र : एच० डब्ल्यू० वी० मोरैनोको (२७-१२-१९२८)	२९८
३४७. पत्र : कनिकाके राजाको (२७-१२-१९२८)	२९९
३४८. पत्र : हार्बर्ट हेनलीहर्स्टको (२७-१२-१९२८)	२९९
३४९. एक पत्र (२७-१२-१९२८)	३००
३५०. पत्र : सी० एफ० एन्ड्रयूजको (२७-१२-१९२८)	३०१
३५१. पत्र : प्रभावतीको (२८-१२-१९२८ या उसके पूर्व)	३०२
३५२. भाषण : नेहरू रिपोर्ट सम्बन्धी प्रस्तावपर, कलकत्ता कांग्रेसमें-२ (२८-१२-१९२८)	३०३
३५३. नाम महत्त्वपूर्ण नहीं है (२९-१२-१९२८)	३१६
३५४. पत्र : छगनलाल जोशीको (२९-१२-१९२८)	३१८
३५५. भाषण : रचनात्मक कार्यक्रम सम्बन्धी प्रस्तावपर (२९-१२-१९२८)	३१९
३५६. पत्र : वसुमती पण्डितको (३०-१२-१९२८)	३२१
३५७. पत्र : महादेव तुकाराम बालवलकरको (३०-१२-१९२८)	३२१
३५८. पत्र : सैयद अब्दुल लतीफको (३०-१२-१९२८)	३२२
३५९. पत्र : ताराशंकरको (३०-१२-१९२८)	३२२
३६०. पत्र : शचीन्द्रनाथ माइतीको (३०-१२-१९२८)	३२३
३६१. पत्र : कनिकाके राजाको (३०-१२-१९२८)	३२४
३६२. पत्र : लेडी आर० एल० रामनाथनको (३०-१२-१९२८)	३२४

## चीबीस

३६३. पत्र : कुसुम देसाईको (३०-१२-१९२८)	३२५
३६४. पत्र : छगनलाल जोशीको (३०-१२-१९२८)	३२५
३६५. पत्र . आश्रमकी बहनोंको (३१-१२-१९२८)	३२६
३६६. पत्र : छगनलाल जोशीको (३१-१२-१९२८)	३२७
३६७. भाषण नेहरू रिपोर्ट सम्बन्धी प्रस्तावपर, कलकत्ता कांग्रेसमें-३ (३१-१२-१९२८)	३२७
३६८. भाषण : रचनात्मक कार्यक्रमपर, कलकत्ता कांग्रेसमें (१-१-१९२९)	३३१
३६९. भाषण : सर्वदलीय सम्मेलन, कलकत्तामें (१-१-१९२९)	३३५
३७०. मेट : पत्र-प्रतिनिधियोसे (२-१-१९२९)	३३६
३७१. भाषण : चित्तरंजन सेवासदन कलकत्तामें (२-१-१९२९)	३३९
३७२. सरोजिनी देवीका पत्र (३-१-१९२९)	३४०
३७३. भग्न (३-१-१९२९)	३४०
३७४. लालाजीका स्मारक (६-१-१९२९)	३४२
३७५. पत्र : मु० अ० अन्सारीको (६-१-१९२९)	३४३
३७६ पत्र : एच० एस० एल० पोलकको (६-१-१९२९)	३४३
३७७. पत्र : जी० एम० को (६-१-१९२९)	३४४
३७८. पत्र : बि० ल० फड़केको (६-१-१९२९)	३४५
३७९. सन्देश : भारतीय ईसाइयोके नाम (७-१-१९२९ से पूर्व)	३४५
३८०. पत्र : मीराबहनको (७-१-१९२९)	३४५
३८१. पत्र : वसुमती पण्डितको (८-१-१९२९)	३४६
३८२. पत्र : अब्बास तैयबजीको (८-१-१९२९)	३४६
३८३. पत्र : ताराबहनको (८-१-१९२९)	३४७
३८४. पत्र : गंगाधरराव बी० देशपाण्डेको (९-१-१९२९)	३४७
३८५. कांग्रेस अधिवेशन (१०-१-१९२९)	३४८
३८६. बंगालमें हिन्दी (१०-१-१९२९)	३५१
३८७. टिप्पणियाँ : कलकत्तेका खादी भण्डार, हिन्दी विश्वकोश (१०-१-१९२९)	३५३
३८८. भाषण : युवक सप्ताह समारोहमें (१०-१-१९२९)	३५५
३८९. सन्देश : स्नातकोंके तृतीय सम्मेलनके नाम (१२-१-१९२९)	३५८
३९०. पत्र : जयरामदास दौलतरामको (१२-१-१९२९)	३५८
३९१. पत्र : जवाहरलाल नेहरूको (१२-१-१९२९)	३५९
३९२. पत्र : मन्त्री, मधुमक्खी पालक संघको (१२-१-१९२९)	३६०
३९३ टिप्पणियाँ : राष्ट्रीय झण्डा, अंग्रेजीका मोह, रेलगाड़ियोमें गन्दगी (१३-१-१९२९)	३६१

## पच्चीस

३९४. जैन अहिंसा (१३-१-१९२९)	३६३
३९५. खादीसे नफरत (१३-१-१९२९)	३६३
३९६. एक सुन्दर सुझाव (१३-१-१९२९)	३६४
३९७. विद्यार्थी क्या करे? (१३-१-१९२९)	३६५
३९८. पत्र : वसुमती पण्डितको (१३-१-१९२९)	३६७
३९९. पत्र : जगन्नाथको (१३-१-१९२९)	३६७
४००. पत्र : कु० खुर्शीद नौरोजीको (१३-१-१९२९)	३६८
४०१. पत्र : बुई क्वाग-च्यूको (१३-१-१९२९)	३६९
४०२. पत्र : चक्रवर्ती राजगोपालाचारीको (१३-१-१९२९)	३६९
४०३. पत्र : सतीशचन्द्र दासगुप्तको (१३-१-१९२९)	३७०
४०४. पत्र : रामेश्वरदास पोद्दारको (१३-१-१९२९)	३७१
४०५. पत्र : घनश्यामदास बिड़लाको (१४-१-१९२९)	३७१
४०६. पत्र : शान्तिकुमार मोरारजीको (१४-१-१९२९)	३७२
४०७. पत्र : मीराबहनको (१४-१-१९२९)	३७२
४०८. पत्र : मणिलाल और सुशीला गांधीको (१४-१-१९२९)	३७३
४०९. तार : मीराबहनको (१६-१-१९२९)	३७४
४१०. पत्र : नारणदास गांधीको (१६-१-१९२९को या उससे पूर्व)	३७४
४११. अमेरिकी देशभक्ति (१७-१-१९२९)	३७५
४१२. तब और अब (१७-१-१९२९)	३७६
४१३. टिप्पणियां : क्या स्वतन्त्रता चाहनेवालोको दण्ड मिलेगा; गुजरात विद्यापीठ; लालाजी स्मारक और सिन्ध (१७-१-१९२९)	३७९
४१४. तार : मीराबहनको (१७-१-१९२९)	३८३
४१५. पत्र : जफर-उल-मुल्कको (१७-१-१९२९)	३८३
४१६. पत्र : जवाहरलाल नेहरूको (१७-१-१९२९)	३८४
४१७. पत्र : मोतीलाल नेहरूको (१७-१-१९२९)	३८५
४१८. पत्र : निरंजनसिंहको (१७-१-१९२९)	३८६
४१९. पत्र : मु० अ० अन्सारीको (१७-१-१९२९)	३८७
४२०. पत्र : लाला जगन्नाथको (१७-१-१९२९)	३८८
४२१. पत्र : श्रीमती गिडवानीको (१७-१-१९२९)	३८८
४२२. पत्र : विधानचन्द्र रायको (१७-१-१९२९)	३८९
४२३. पत्र : मन्त्री, अखिल भारतीय चरखा संघको (१७-१-१९२९)	३९०
४२४. पत्र : नारायणदास र० मलकानीको (१७-१-१९२९)	३९०
४२५. पत्र : मीराबहनको (१८-१-१९२९)	३९१
४२६. पत्र : हैराल्ड एफ० बिगको (१८-१-१९२९)	३९२

## छब्बीस

४२७. पत्र : रिचर्ड बी० ग्रेगको (१८-१-१९२९)	३९३
४२८. पत्र : फ्रान्सिस्का और फ्रेडरिक स्टेंडेनथको (१८-१-१९२९)	३९४
४२९. पत्र : शौकत अलीको (१८-१-१९२९)	३९५
४३०. तार : मीराबहनको (१९-१-१९२९)	३९५
४३१. पत्र : शकरनूको (१९-१-१९२९)	३९६
४३२. पत्र : त्रावणकोरके दीवानको (१९-१-१९२९)	३९६
४३३. पत्र : वि० ल० फड़केको (१९-१-१९२९)	३९७
४३४. 'प्राण जाहि बर बचनु न जाई' (२०-१-१९२९)	३९७
४३५. पत्र : वसुमती पण्डितको (२०-१-१९२९)	३९८
४३६. पत्र : मीराबहनको (२०-१-१९२९)	३९८
४३७. पत्र : एन० मेरी पीटर्सनको (२०-१-१९२९)	३९९
४३८. पत्र : प्र० च० घोषको (२०-१-१९२९)	४००
४३९. पत्र : डा० सत्यपालको (२०-१-१९२९)	४००
४४०. पत्र : मन्त्री, अखिल भारतीय चरखा सघको (२०-१-१९२९)	४०१
४४१. पत्र : मन्त्री, अखिल भारतीय चरखा संघको (२०-१-१९२९)	४०१
४४२. पत्र : मीराबहनको (२१-१-१९२९)	४०२
४४३. पत्र : शान्तिकुमार मोरारजीको (२२-१-१९२९)	४०३
४४४. पत्र : बी० सूर्यनारायण मूर्तिको (२२-१-१९२९)	४०४
४४५. पत्र : च० राजगोपालाचारीको (२२-१-१९२९)	४०४
४४६. पत्र : सतीशचन्द्र दासगुप्तको (२२-१-१९२९)	४०५
४४७. पत्र : प्रभाशकर पट्टणीको (२२-१-१९२९)	४०६
४४८. पत्र : बहरामजी खम्भाताको (२२-१-१९२९)	४०६
४४९. पत्र : अन्नय्याको (२३-१-१९२९)	४०७
४५०. पत्र : ए० ए० पालको (२३-१-१९२९)	४०७
४५१. पत्र : पी० ए० वाडियाको (२३-१-१९२९)	४०८
४५२. पत्र : इन्द्रलाल कपूरको (२३-१-१९२९)	४०९
४५३. पत्र : डा० परशुरामको (२३-१-१९२९)	४०९
४५४. पत्र : गंगाधरराव देशपांडेको (२३-१-१९२९)	४१०
४५५. खादी सेवा सघ भी क्यों न हो? (२४-१-१९२९)	४१०
४५६. सविनय अवज्ञाका कर्तव्य (२४-१-१९२९)	४१२
४५७. टिप्पणी : विदेशी वस्त्र और खादी (२४-१-१९२९)	४१४
४५८. खादीके जरिये विदेशी वस्त्र-बहिष्कारकी योजना (२४-१-१९२९)	४१५
४५९. पत्र : शान्तिकुमार मोरारजीको (२४-१-१९२९)	४१७
४६०. पत्र : जी० बी० गुरजालको (२४-१-१९२९)	४१८

## सत्ताईस

४६१. पत्र : मन्त्री, अखिल भारतीय चरखा संघको (२४-१-१९२९)	४१८
४६२. पत्र : एस० के० शर्माको (२४-१-१९२९)	४१९
४६३. पत्र : कर्नाड सदाशिव रावको (२४-१-१९२९)	४१९
४६४. पत्र : विष्णुचन्द्र अग्रवालको (२४-१-१९२९)	४२०
४६५. पत्र : एन० बी० थडानीको (२४-१-१९२९)	४२०
४६६. पत्र : के० एस० कारन्तको (२४-१-१९२९)	४२१
४६७. पत्र : मोतीलाल नेहरूको (२४-१-१९२९)	४२२
४६८. पत्र : जवाहरलाल नेहरूको (२४-१-१९२९)	४२३
४६९. पत्र : डंकन ग्रीनलिजको (२५-१-१९२९)	४२४
४७०. पत्र : जाहिद अलीको (२५-१-१९२९)	४२५
४७१. पत्र : होरेस जी० एलेक्जेंडरको (२५-१-१९२९)	४२५
४७२. पत्र : ए० डब्ल्यू० कोहेटमैसको (२५-१-१९२९)	४२६
४७३. पत्र : श्रीमती आई० जे० पिटको (२५-१-१९२९)	४२७
४७४. पत्र : ए० ए० शेखको (२५-१-१९२९)	४२७
४७५. पत्र : केनैथ सान्डर्सको (२५-१-१९२९)	४२८
४७६. पत्र : एस्थर मेननको (२५-१-१९२९)	४२९
४७७. पत्र : डब्ल्यू० लुतोस्तावस्कीको (२५-१-१९२९)	४३०
४७८. पत्र : म्यूरियल लेस्टरको (२५-१-१९२९)	४३१
४७९. पत्र : सी० एफ० एन्ड्रयूजको (२५-१-१९२९)	४३१
४८०. पत्र : जे० डी० जैन्किन्सको (२५-१-१९२९)	४३२
४८१. पत्र : जयरामदास दौलतरामको (२५-१-१९२९)	४३३
४८२. पत्र : जुगलकिशोरको (२५-१-१९२९)	४३४
४८३. पत्र : कोण्डा वेंकटप्पैयाको (२६-१-१९२९)	४३४
४८४. पत्र : जवाहरलाल नेहरूको (२६-१-१९२९)	४३५
४८५. पत्र : देवचन्द पारेखको (२६-१-१९२९)	४३६
४८६. टिप्पणियाँ : विद्यार्थी और हड़ताल; मौन कताई (२७-१-१९२९)	४३७
४८७. खादीकी बिक्री कैसे बढ़ेगी ? (२७-१-१९२९)	४३८
४८८. पत्र : पेरीन कैप्टेनको (२७-१-१९२९)	४३९
४८९. पत्र : नारणदास गांधीको (२७-१-१९२९)	४३९
४९०. पत्र : मीराबहनको (२७-१-१९२९)	४४०
४९१. पत्र : जयरामदास दौलतरामको (२८-१-१९२९)	४४१
४९२. पत्र : मणिलाल और सुशीला गांधीको (२९-१-१९२९)	४४१
४९३. भाषण : गुजरात कालेजके विद्यार्थियोंके समक्ष (३०-१-१९२९)	४४२
४९४. तार : नारायणदासको (३०-१-१९२९ या उसके पश्चात्)	४४५



## अट्ठाईस

४९५. तार: जयरामदास दौलतरामको (३०-१-१९२९ या उसके पश्चात्)	४४५
४९६. एक दक्षिण आफ्रिकी प्रशस्ति (३१-१-१९२९)	४४६
४९७. क्षमा-प्रार्थना (३१-१-१९२९)	४४६
४९८. इस तरह नहीं (३१-१-१९२९)	४४९
४९९. दक्षिणमें हिन्दी (३१-१-१९२९)	४४९
५००. टिप्पणियाँ: विद्यार्थियोंकी हड़ताल, एक मूल; ग्रामसेवकोंके प्रशिक्षण-वर्ग (३१-१-१९२९)	४५०
५०१. सन्देश: अहमदाबादके 'मजूर सन्देश'को (३१-१-१९२९)	४५३
५०२. पत्र: हरिभाऊ उपाध्यायको (३१-१-१९२९)	४५३
५०३. पत्र: के० टी० पालको (१-२-१९२९)	४५४
५०४. पत्र: जवाहरलाल नेहरूको (१-२-१९२९)	४५४
५०५. पत्र: के० सन्तानम्को (१-२-१९२९)	४५६
५०६. पत्र: मोतीलाल नेहरूको (१-२-१९२९)	४५७
५०७. पत्र: मीराबहनको (२-२-१९२९)	४५८
५०८. पत्र: छगनलाल जोशीको (२-२-१९२९)	४५९
५०९. गुजरात कालेजके विद्यार्थी (३-२-१९२९)	४५९
५१०. टिप्पणियाँ: दालमें काला; अहमदाबादकी गन्दगी (३-२-१९२९)	४६१
५११. एक युवककी समस्या (३-२-१९२९)	४६३
५१२. पत्र: कुसुम देसाईको (३-२-१९२९)	४६४
५१३. पत्र: छगनलाल जोशीको (३-२-१९२९)	४६४
५१४. पत्र: प्रभावतीको (३-२-१९२९)	४६५
५१५. भाषण: कराची नगरपालिकाके मानपत्रके उत्तरमें (३-२-१९२९)	४६५

### परिशिष्ट

१. डॉ० विधानचन्द्र रायका पत्र	४६७
२. शौकत अलीके पत्रके कुछ अंश	४६९
सामग्रीके साधन-सूत्र	४७२
तारीखवार जीवन-वृत्तान्त	४७३
शीर्षक-साकेतिका	४७५
साकेतिका	४८०

## १. शोकांजलि

श्रीयुत एस० आर० दासकी मृत्युपर मैं श्रीमती एस० आर० दास और उनके परिवारके साथ हार्दिक समवेदना प्रकट करता हूँ। यद्यपि राजनीतिक क्षेत्रमे मेरे और उनके विचार नहीं मिलते थे, तथापि मैं उनकी अपूर्व उदारता और निश्छलताकी प्रशंसा किये बिना नहीं रह सकता। यह बात बहुत कम लोगोको मालूम है कि किसी सदुद्देश्यको लेकर आनेवाले किसी भी व्यक्तिको अपने दरवाजेसे खाली हाथ न लौटने देनेके लिए इस महान् व्यक्तिले अपने-आपको कगाल बना लिया था।

[अंग्रेजीसे]

यंग इंडिया, १-११-१९२८

## २. टिप्पणियाँ

‘स्वतन्त्र लोगोके लिए स्वतन्त्रता’<sup>१</sup>

आज जब कि हम घर्मेके नामपर एक-दूसरेका गला काट रहे हैं और हममे से कुछ लोग स्वतन्त्रता प्राप्त करनेकी झूठी उम्मीदमे संवैधानिक आयोगकी ओर दौड़ रहे हैं, एक मित्रने मुझे जेम्स एलनका निम्नलिखित अंश भेजा है, जो हमे याद दिलाता है कि तथाकथित स्वतन्त्रताके देशमे भी अभी सच्ची स्वतन्त्रता नहीं आई है:

आज बाहर जितना भी उत्पीड़न दिखाई देता है वह सब अन्तरके वास्तविक उत्पीड़नका ही परिणाम और उसका छायाभास्वर है। युगोसे उत्पीड़ित जन स्वतन्त्रताकी माँग करते आ रहे हैं, लेकिन मानव-निर्मित हजारों विधान भी उन्हें यह स्वतन्त्रता नहीं दिला पाये हैं। अपनेको स्वतन्त्रता तो वे स्वयं ही दे सकते हैं; वे उसे अपने हृदयोंपर अंकित ईश्वरीय विधानोका पालन करके ही प्राप्त कर सकेंगे। वे यदि इस आन्तरिक स्वतन्त्रताको प्राप्त कर लें तो उत्पीड़नकी कालिमा पृथ्वीपर से स्वयं धुल जायेगी। यदि लोग अपने अन्तरको उत्पीड़ित करना बन्द कर दें तो वे अपने भाइयोका उत्पीड़न भी नहीं करेंगे। लोग बाह्य स्वतन्त्रताके लिए तो कानून बनाते हैं, लेकिन आन्तरिक दासताका पोषण करके फिर स्वयं ही उस स्वतन्त्रताको प्राप्त करना असम्भव बनाते रहते हैं।

१. वाइसरायकी कार्यकारिणी परिषद्के सदस्य।

२. इसका गुजराती रूपान्तर नवजीवनके ४-११-१९२८ के अंकमें प्रकाशित हुआ था, जिससे इसका मिलान कर लिया गया है।

३. साइमन कमिशन।

इस प्रकार वे बाहरी छायाके पीछे भागते हैं, लेकिन आन्तरिक सारकी उपेक्षा कर देते हैं। जब मनुष्य वासना, भ्रान्ति और अज्ञान की क्रीत दासताके स्वच्छासे स्वीकार किये गये बन्धन तोड़ देगा, तब हर तरहके बाहरी बन्धन अपने-आप टूट जायेंगे और सारा उत्पीड़न स्वयं समाप्त हो जायेगा।

इसलिए हम एक क्षण-विशेषमें जितनी बाह्य स्वतन्त्रता प्राप्त करेंगे वह ठीक उस क्षणतक प्राप्त की गई हमारी आन्तरिक स्वतन्त्रताके बराबर ही होगी। और यदि स्वतन्त्रताका यह दृष्टिकोण सही हो, तो हमें अपनी असली शक्ति अपना आन्तरिक सुधार करनेमें ही लगानी चाहिए। इच्छा रखनेवाले सभी लोग इस अत्यावश्यक कार्यमें समान रूपसे भाग ले सकते हैं। इस महान प्रयत्नमें भाग लेनेके लिए हमें न वकील होनेकी जरूरत है और न विवायक बननेकी। जब यह सुधार राष्ट्रीय पैमानेपर सम्पन्न हो जायेगा, तब कोई भी बाहरी ताकत हमारी प्रगति नहीं रोक सकेगी।

[अंग्रेजीसे]

यंग इंडिया, १-११-१९२८

### ३. दस वर्षोंमें ?

इस पत्रके पिछले अंकमें प्रकाशित प्रोफेसर सी० एन० वकीलके शिक्षाप्रद लेख<sup>१</sup> भारतकी गरीबीके सम्बन्धमें हालमें प्रकाशित उनकी लेख-मालाके<sup>२</sup> पूरक है और इन्हे उस मालाके साथ रखकर पढ़ना चाहिए। उन्होंने उसी मालासे सम्बन्धित एक लेख और भेजा था, जिसमें गरीबी दूर करनेके उपाय सुझाये थे। लेकिन मैंने उस लेखको रोक लेनेकी घृष्टताकी, क्योंकि उसमें उपायोका स्पष्ट और निश्चित निरूपण नहीं किया गया था। फिर उन्हें इसे अधिक ठोस उपाय सुझाते हुए नये सिरेसे लिखनेको राजी किया, और उन्होंने उपर्युक्त चार लेखोंमें उन उपायोका विस्तारपूर्वक निरूपण किया है। मैं नहीं समझता कि विद्वान प्रोफेसरने जो कार्यक्रम तैयार किया है, उसे दस वर्षमें पूरा किया जा सकता है। स्थितिको सुधारनेके लिए ऐसा कोई भी कार्यक्रम सुझा पाना शायद असम्भव है, जिसे दस वर्षके अन्दर इस पूरे देशमें, जो इतना विशाल और इतना निर्धन है, लागू किया जा सकता हो।

फिर भी, हम प्रोफेसर वकील द्वारा सुझाये भारतकी इस मुख्य बीमारीके डलाजो पर जरा नजर डाल कर देखे। उनका यह कहना बिल्कुल सही है कि असली समस्या

१. २७ सितम्बर और ४, ११ व १८ अक्टूबर, १९२८ के अंकोंमें।

२. १२, १९, २६ जुलाई, २ और ९ अगस्त, १९२८ के यंग इंडियामें, देखिए खण्ड ३७, पृष्ठ ४७ और २४८-४९ भी।

यह है कि उत्पादनमें वृद्धि कैसे की जाये और उसका लोगोमें न्यायोचित वितरण कैसे हो। मैं मानता हूँ यहाँ लोगोसे उनका तात्पर्य करोड़ों क्षुधार्त जनोंसे है। इस लक्ष्यको प्राप्त करनेके लिए विद्वान लेखकके निम्न सुझाव हैं :

१. जमीनके छोटे-छोटे अलामकर टुकड़ोको नये सिरेसे बड़े-बड़े चकोमें मिला दिया जाये।

२. रयतके कर्ज, सम्पत्ति-बन्धक तथा सहकारी बैंकोकी व्यवस्था करके चुका दिये जाये।

३. राजस्व-विषयक कानूनमें सुधार किये जाये और भूमि-करको आय-करसे मिलता-जुलता स्वरूप दिया जाये जिससे भूमिसे होनेवाली एक न्यूनतम आयपर कोई कर न लगे।

४. अलामकर टुकड़ोकी चकबन्दीसे जो कृषक विस्थापित हो जाये, उन्हें परती जमीनको — जो कुल क्षेत्रका २३ प्रतिशत है — कृषिके लायक बना कर और बड़े-बड़े उद्योगोका राष्ट्रीयकरण करके और इस प्रकार उनका विकास करके फिरसे रोजगार दिया जाये।

५. छोटी-बड़ी पूंजी एकत्र करनेके लिए देशकी बैंक व्यवस्थाको, आज वह हमारी आवश्यकताओके जितनी अनुकूल है, उससे अधिक अनुकूल रूप दिया जाये।

६. श्रमकी परिस्थितियोंमें सुधार करके मालिकों और मजदूरोंके झगड़ोकी सम्भावना दूर की जाये।

७. बाल-विवाह जैसी सामाजिक कुरीतियोंको, जिनसे जनसंख्यामें अवाञ्छनीय वृद्धि होती है और कमजोर सन्तान उत्पन्न होती है, दूर किया जाये।

८. शिक्षा-पद्धतिमें आमूल परिवर्तन किया जाये, जिससे जन-साधारणमें शिक्षाका प्रसार हो सके और वह जनताकी आवश्यकताओंकी पूर्ति करनेमें समर्थ बने।

९. सेनापर होनेवाले व्ययमें कटौती की जाये और सरकारी सेवाओंमें अपने देशके लोगोकी भरती करके, यहाँसे जो धन विदेशोंमें चला जा रहा है, उसे रोका जाये।

यह कार्यक्रम तो बड़ा आकर्षक है। लेकिन जब मैं इन लेखोंको दोबारा पढ़ रहा था तो मेरे मनमें यह सवाल बार-बार आता रहा कि आखिर बिल्लीके गलेमें घटी कौन बाँधेगा ? उनका एक भी सुझाव ऐसा नहीं है जिसे सरकारी सहायताके बिना लागू किया जा सकता हो। और जो सरकार जान-मान अपनी प्रजाके शोषण-पर ही आधारित है वह कभी भी इन प्रस्तावित परिवर्तनोंको उस तत्परतासे जो जल्दी कोई नतीजा दिखा सकनेके लिए आवश्यक है — लागू नहीं करना चाहेगी और चाहेगी भी तो कर नहीं सकेगी। वह करोड़ों रुपयेके खर्चसे सघ सकनेवाली विशाल सिंचाई योजनाओंको तो हाथमें ले सकती है लेकिन कुछ लाख रुपयेके खर्चसे सघ सकनेवाला कुओंकी खुदाईका काम हाथमें नहीं लेगी। इसलिए प्रोफेसर वकील सबसे पहले जो चीज चाहते हैं वह है जल्दी स्वराज्य दिला सकनेवाला कार्यक्रम, और स्वराज्य पानेमें मुख्य भूमिका अदा करनेके बाद फिर उन्हें इस देशकी गरीबीको निकाल बाहर करनेके लिए खोले गये विभागका मुख्य अधिकारी नियुक्त किया जा सकता है।

लेकिन यह एक साहसिक उपाय है और पण्डित मोतीलाल नेहरू और उनके साथ इस रिपोर्टपर जिन अन्य लोगोंने हस्ताक्षर किये हैं वे ही उस उपायको आजमाने लायक व्यक्ति हैं। हमारे लेखकका काम केवल यह था कि जो भी सरकार देशकी इस सबसे बिकट समस्याको सुलझाना चाहे उसके लिए एक योजना प्रस्तुत कर दे।

लेकिन मैंने यह आशा की थी — विशेषकर इसलिए कि वे ये लेख 'यंग इंडिया' के लिए लिख रहे थे — कि वे उस एक सर्वोत्तम उपायपर जरूर विचार करेंगे, जिसकी बकालत इन पृष्ठोंमें बराबर की जाती रही है और जिसे जहाँतक आजमाया गया है, वहाँतक कुछ कम सफलता नहीं मिली है। यह सच है कि प्रोफेसर साहबने उस नन्हेसे चक्र — चरखे — को अपने सुझावोंके विशाल वृत्तके अन्दर एक छोटा-सा स्थान, जिसकी ओर सहज ही ध्यान नहीं जा सकता, तो दे दिया है। लेकिन मैं इसके लिए एक विशाल वृत्तमें छोटे-से बिन्दुके जैसा स्थान दिये जानेका नहीं बल्कि उस केन्द्रीय स्थानका दावा करता हूँ जहाँसे असंख्य दूसरी चीजें शाखाओंकी तरह फूटकर निकल सकती हैं और इनमें कई वे चीजें भी शामिल हैं जो विद्वान लेखकने सुझाई हैं। लेकिन तथ्य यह है कि जहाँ धैर्य और मनोयोगपूर्वक तथा बहुत ही प्रीतिकर ढंगसे लिखे अपने लेखों द्वारा भारतकी गहरी और दिन-दिन अधिकाधिक गहरी होती जा रही गरीबीको सिद्ध कर पाना उनके लिए सम्भव था, वहाँ इस बीमारीकी जड़का पता लगाना और उनके सुझाये इलाजको बरक्षित कर सकनेकी रोगीकी क्षमता समझ पाना उनके लिए असम्भव था। यह सम्भव तो तभी होता जब उन्होंने अपने दिमागको खुला और वास्तविकताओंको ग्रहण करनेके लिए तैयार रख कर निकटसे कुछ गाँवोंका अध्ययन किया होता, मगर उन्होंने वैसा नहीं किया। ग्रेग' जैसे व्यक्तिको पूरे साल-भर अध्ययन करना पडा और ग्रामीण लोगोंके बीच रहना पडा। तब कहीं वे इस देशकी गरीबीका सही इलाज जान पाये और तभी उन्होंने उस इलाजकी क्षमता एक ऐसे नये दृष्टिकोणसे सिद्ध की जो अन्यत्र दुर्लभ है। समझनेकी असली चीज यह है कि यहाँ पहलेसे ही करोड़ों मेहनतकश लोगोंको भयकर बेरोजगारी, विवशताकी बेरोजगारीका सामना करना पड रहा है, क्योंकि उन्हें वर्षके कमसे-कम चार महीने कोई काम नहीं मिलता। इस तथ्यको हृदयगम कर लेनेके बाद स्वभावतः यह निष्कर्ष निकालना पड़ेगा कि इन करोड़ों लोगोंको क्षण-भरकी भी देर किये बिना कोई घन्घा सुलभ करानेका प्रयत्न करना चाहिए ताकि इनके बरबाद होते समयका सदुपयोग हो सके। जो दूसरी बात समझनी है वह यह कि यदि इस देशके लोगोंकी औसत दैनिक आय सात पैसा अर्थात् मुद्रा-विनिमयकी वर्तमान दरके अनुसार इंग्लैंड की दो पेनीसे भी कम है तो इसे देखते हुए उन करोड़ों मेहनतकश लोगोंकी औसत आमदनी स्पष्टतः इससे भी कहीं कम होगी। जो कोई भी उनकी आयमें प्रतिदिन दो पैसेकी वृद्धि करेगा और सो भी बिना कोई बड़ी पूँजी लगाये, वह वास्तवमें उनकी आयमें राजसी वृद्धि करेगा और इन करोड़ों लोगोंके निराश हृदयोंमें फिरसे आशाका

संचार करेगा सो अलग। इस कार्यक्रमके पक्षमे एक और बात यह है कि यह पहले से ही बिना किसी सरकारी सहायताके चलाया जा रहा है। लेकिन इसे जितना प्रोत्साहन मिल रहा है, उससे बहुत अधिक प्रोत्साहन देनेकी जरूरत है और इसमे विस्तारकी असीम सम्भावनाएँ हैं। 'यंग इंडिया' के इस अकमे अन्यत्र प्यारेलालने यह दिखाया है कि अपनी क्रान्तिके दिनोमे अमेरिकाने चरखेके बलपर कितना-कुछ कर दिखाया था। मैं भारतके अर्थशास्त्रियोंको इस आन्दोलनको खुद ही मौकेपर आकर देखने-परखनेके लिए आमन्त्रित करता हूँ। अपने अध्ययनके लिए वे लगभग दो हजार गाँवोमे से जिन्हे भी चाहे, चुन ले। फिर अगर वे इस आन्दोलनकी भर्त्सना कर सकें तो अवश्य करे या फिर नीतिसत्ताके विचारसे या सरक्षककी हैसियतसे अपनी योजना-मे इसे स्थान देनेमे कजूसी न करे बल्कि एक ऐसा केन्द्रीय स्थान दे जिसका यह सचमुच हकदार है।

[ अंग्रेजीसे ]

यंग इंडिया, १-११-१९२८

#### ४. तार : लाला लाजपतरायको

१ नवम्बर, १९२८

हार्दिक बधाई। हमले और अपनी हालतका पूरा व्यौरा तार द्वारा सूचित करे।<sup>१</sup>

[ अंग्रेजीसे ]

ट्रिब्यून, ३-११-१९२८

#### ५. भेंट : 'सिविल ऐंड मिलिटरी गजट' के प्रतिनिधिसे

१ नवम्बर, १९२८

मैं अब भी भारतका नेतृत्व कर सकता हूँ। लेकिन मैं भारतका नेतृत्व केवल तभी करूँगा जब वह उसके लिए मेरे पास आयेगा, जब राष्ट्र मुझे नेतृत्वके लिए आमन्त्रित करेगा।

१. ए लीफ फ्रॉम अमेरिकन हिस्ट्रीमें।

२. लालाजीके उत्तरके लिए देखिए "अकथ्यम्भावी", ८-११-१९२८।

३. फ्री प्रेस ऑफ इंडिया द्वारा लाहौरसे जारी। अहमदाबादसे ६ नवम्बर, १९२८ को जारी किये एक सन्देशमें एसोसिएटेड प्रेस ऑफ इंडियाने कहा था : "महात्मा गांधीका कहना है कि उनके साथ हुई मुलाकातोंके जो विवरण पायनियर और सिविल ऐंड मिलिटरी गजटमें छपे हैं, वे कई बातोंमें गलत हैं। उन्होंने कहा है कि इस विषयपर वे यंग इंडियामें लिखनेका इरादा रखते हैं।" देखिए "तथ्य और कल्पना", ८-११-१९२८।

इससे पहले मैं नहीं जाऊँगा। मैं तबतक नहीं जाऊँगा जबतक मुझे जनतापर अपनी शक्त का विश्वास नहीं हो जाता। मैं फिरसे भारत का नेतृत्व तबतक नहीं कर सकता, जबतक मुझे यह नहीं लगता कि मेरे नेतृत्व को स्वीकार करनेवालों की संख्या इतनी ज्यादा है कि उनके बल पर अहिंसा की नीतिका पालन किया जा सकेगा और जबतक मुझे यह नहीं महसूस होता कि मैं उन लोगों को नियन्त्रण में रख सकता हूँ। लेकिन, इस समय तो मुझे उसके कोई आसार दिखाई नहीं देते। इसलिए मुझे नेतृत्व करने की अभी कोई उत्सुकता नहीं है। शायद वह दिन मेरे जीवन-काल में न आये। हो सकता है, वह मेरे उत्तराधिकारी के समय में आये।

मैं इस समय किसी उत्तराधिकारी का नाम नहीं ले सकता। भारत में ऐसा कोई व्यक्ति अवश्य होगा जो आज देश का नेतृत्व कर सकता है, लेकिन मैं उसका नाम नहीं ले सकता। सचमुच मुझे इस प्रकार निष्क्रिय रहने पर गर्म आनी चाहिए, लेकिन शायद मेरे जीवन-काल में यह जरूरी हो। हो सकता है ऐसा कोई व्यक्ति कभी सामने आये, लेकिन अभी नहीं है।

[ अंग्रेजी से ]

हिन्दुस्तान टाइम्स, ३-११-१९२८

## ६. तार : मीराबहन को

सावरमती

३ नवम्बर, १९२८

मीराबहन

मारफत खादी भण्डार

मुजफ्फरपुर

तुम अपना बाकी समय बिहार और बंगाल में व्यतीत कर सकती हो। स्वास्थ्य बिलकुल ठीक रखना। भाग-दौड़ करने की कोई जरूरत नहीं।

बापू

अंग्रेजी (सी० डब्ल्यू० ५३२१ तथा जी० एन० ८२११) से।

सौजन्य : मीराबहन

## ७. पत्र : एन० आर० मलकानीको

सत्याग्रहाश्रम, साबरमती

३ नवम्बर, १९२८

प्रिय मलकानी,

तुम्हारा पत्र मिला। जैसे ही क्षण-भरकी भी फुरसत मिली, मैं रिपोर्टोंको पढ़ जाऊँगा।

यदि तुम खुद टाइप करनेमें निपुण हो तो टाइपराइटर अपने साथ ला सकते हो। तुम मुझे अपने आनेकी निश्चित तारीख और तुम्हारी क्या शर्तें हैं सो बता देना। शर्तोंके बारेमें मैं सब-कुछ मूल गया हूँ।

महादेव यहाँ नहीं है, वह तो वारडोली जाँचके सम्बन्धमें बन्धवई गया हुआ है।'

हृदयसे तुम्हारा,

श्रीयुत एन० आर० मलकानी

हैदराबाद (सिन्ध)

अंग्रेजी (जी० एन० ८८९)की फोटो-नकलमें।

## ८. पत्र : जी० एस० शर्माको

सत्याग्रहाश्रम, साबरमती

३ नवम्बर, १९२८

प्रिय मित्र,

आपका पत्र मिला। हमें कर्मके सिद्धान्तपर इतना जोर नहीं देना चाहिए कि वह बेमानी ही हो जाये। प्रत्येक जीव अलगसे केवल अपने नये कर्मका निर्माण तो कर रहा है, लेकिन उसपर दूसरोंके सहस्रातिसहस्र कर्मोंका भी प्रभाव पड़ता रहता है।

मैं वछडेके गरीरके नाशको<sup>१</sup> नि स्वार्थ-भावसे किया गया कृत्य मानता हूँ, क्योंकि मुझे उसकी सेवा करनेसे तो कोई सकोच था नहीं। मैंने तो यह देखा कि मैं उसकी कोई सेवा ही नहीं कर सकता।

अब मच्छरोंके सम्बन्धमें विदेशमें बनी मच्छरदानीको उपयोगमें लानेमें कोई बुराई नहीं। मच्छरदानी कोई पहनने-ओढ़नेका वस्त्र तो है नहीं। छतरीके बारेमें

१. देखिए खण्ड ३७, पृष्ठ ८६-८८।

२. देखिए खण्ड ३७, पृष्ठ ३२३-२७।



मेरे जो विचार हैं, वही विचार मच्छरदानीके बारेमें भी हैं। वेगक, खादीकी मच्छरदानियाँ प्राप्त की जा सकती हैं, लेकिन वे महँगी पडती हैं।

हृदयसे आपका,

श्रीयुत जी० एस० शर्मा  
लेखा-पद्धतिके प्राध्यापक  
सनातन धर्म कालेज  
नवावगंज, कानपुर

अग्रेजी (एम० एन० १४५४७)की माइक्रोफिल्मसे।

## ९. पत्र : डॉ० वि० चं० रायको'

सत्याग्रहाश्रम, सावरमती

३ नवम्बर, १९२८

प्रिय डॉ० विधान,

आपका पत्र मिला। पण्डित मोतीलालजी जब पिछले रविवारको यहाँ आये थे, तब मैंने प्रदर्शनीके बारेमें उनसे बातचीत की थी। उन्होंने मुझे आपका तार दिखाया था। मैंने अपनी बातचीतके दौरान उनसे जो-कुछ कहा था, वही मैं यहाँ फिर कहूँगा। मुझे दुःख है कि आपको मेरा पत्र 'अस्पष्ट और बच-बचकर' लिखा गया जान पड़ा। मेरे सामने जो तथ्य थे, उनके आधारपर जितना साफ लिख सकता था उतना साफ लिखनेकी कोशिश मैंने की। आप-जैसे मित्रको लिखते समय मुझे बच-बचकर लिखनेकी तो कभी जरूरत ही नहीं होनी चाहिए। लेकिन मेरा पत्र संक्षिप्त अवश्य था, मगर यह जरूरी था।

और अब बातचीतके आशयके बारेमें। आपने पण्डितजीके आगे जो प्रस्ताव रखा है और जिसे आपने अपने पत्रमें भी दोहराया है, उससे हालाँकि मेरे अहम्की तुष्टि होती है, फिर भी मैं नहीं चाहूँगा कि आप-जैसा सम्मान्य सहयोगी मुझे प्रसन्न करने की खातिर अपने विचारोंका अथवा अपने सिद्धान्तोंका त्याग करे। ऐसी चीजे जीवनमें केवल एक-आध बार ही की जा सकती हैं, मगर इस तरहकी वैयक्तिक रियायतें भी स्वीकार करनेपर खुद स्वीकार करनेवाले, रियायत करनेवाले और सम्बन्धित राष्ट्रीय उद्देश्य, सबका नुकसान होता है। और मेरा खयाल है आप यह सुनकर पूरी तरह निश्चिन्त हो जायेंगे कि मैंने पण्डितजीको वचन दिया है कि यदि सब-कुछ ठीक-ठीक रहा तो मैं बिना किसी शर्तके कांग्रेस अधिवेशनमें शामिल होऊँगा।

लेकिन मुझे खेद है कि मैं प्रदर्शनीमें अखिल भारतीय चरखा सघके शामिल होनेके सम्बन्धमें यह बात नहीं कह सकता। मेरा तर्क यह है जहाँ यह सोचना गलत

१. विधानचन्द्र रायके २६ अक्टूबर, १९२८को शिलोंगसे भेजे गये पत्र (देखिए परिशिष्ट १)के उत्तरमें।

है कि यन्त्रके रूपमें मैं यन्त्र-मात्रको नापसन्द करता हूँ, वही मैं यह भी महसूस करता हूँ कि करोड़ों मेहनतकश लोगोके लिए कोई यन्त्र, चाहे वह जितना छोटा हो, उपयोगी है या नहीं, इसका निर्णय करनेके योग्य हम नहीं हैं। इसका निर्णय करने योग्य हम तभी हो सकेंगे, जब हम निर्भीक और घन्घेकी जानकारी रखनेवाले किसानो तथा अन्य व्यवसायियोंको कांग्रेसकी ओर खींच सकेंगे। मैं आपको बता दूँ कि आश्रममें हमारे पास भी सीधे-सादे ढाके कुछ यन्त्र हैं—जैसे हल, घास काटनेका यन्त्र, आटा पीसनेकी चक्की आदि। लेकिन, आपको दुःखके साथ बताना पड़ता है कि इस दिशामें लगाई गई हमारी पूँजीसे न कोई विशेष लाभ हुआ और न उसकी कोई सम्भावना ही दिखाई देती है। इसका कारण यह है कि हम सब शौकिया किसान हैं। और यह बात मैं आपसे अपने १३ वर्षोंके अनुभवके आधारपर कह रहा हूँ। इसलिए मेरा सुझाव यह है कि अगर आपमें साहस हो तो आप फिलहाल एक-एक यन्त्रको, विशेषकर विदेशी यन्त्रको, अलग ही रखिए और सारी शक्ति एक ऐसी प्रदर्शनीके आयोजनपर केन्द्रित कीजिए जिसका केन्द्र-विन्दु खादी हो और जिसमें ज्यादा नहीं, किन्तु पर्याप्त सख्यामें उपयोगी ढाकी असली स्वदेशी चीजें प्रदर्शित की जायें।

भारतीय मिलोका कोई भी कपड़ा प्रदर्शनीमें रखा जाये, यह बात मेरे मनको किसी भी तरह मंजूर नहीं है। इसका कारण बिलकुल सीधा-सादा है। मिल-मालिक हमारे साथ समझौता करनेको बिलकुल तैयार नहीं हैं। इसके लिए मैं उन्हें दोष नहीं देता, क्योंकि अगर वे मुझसे समझौता करेंगे तो सरकारी सहायताकी सारी आशासे वंचित हो जायेंगे। उस हालतमें अगर सरकार उन्हें कुछ सहायता देगी भी तो उतनी ही जितनी कि उसे लोकमतके सामने मजबूर हो कर देनी पड़ेगी। इसके अलावा, इन कपड़ोको हमारे विज्ञापनकी भी कोई जरूरत नहीं है। उनके पास तो विज्ञापन करने-वालो, निरीक्षको, विज्ञेताओ आदिकी पूरी फौज है। और अन्तमें, खादीके साथ-साथ मिलके कपड़ोकी प्रदर्शनी करनेका मतलब अवाछनीय तुलनाकी स्थिति उत्पन्न करना और इस तरह खादीको जान-बूझकर गौण बना देना होगा।

मैं आपको याद दिला दूँ कि इस तरहकी सबसे पहली प्रदर्शनी १९२१ में अहमदाबाद कांग्रेसमें आयोजित की गई थी<sup>१</sup>। इसे देखनेके लिए लोग बहुत बड़ी सख्यामें आये थे। प्रवेश-शुल्क हालाँकि बहुत कम था, फिर भी काफी पैसेकी बचत हुई थी। जहाँ-कहीं भी शिक्षाप्रद ढाकी प्रदर्शनियोंकी व्यवस्था अच्छे और कुशल ढंगसे की जाती है, वहाँ वे न केवल उपयोगी और शिक्षाप्रद साबित होती हैं, बल्कि उनसे आर्थिक लाभ भी होता है। बिहारमें ऐसा ही हुआ था। कांग्रेस-प्रदर्शनियोंकी एक अनिवार्य शर्त यह होनी चाहिए कि हमें उनका आयोजन उनपर हुआ खर्च निकालने और अगले साल कांग्रेसका कारोबार चलानेके लिए कुछ बचा लेनेके उद्देश्यसे कभी नहीं करना चाहिए। दुर्भाग्यसे मद्रासमें यही अवाछनीय बात हुई, जिससे हम इस बुरे प्रलोभनमें फस गये हैं। मैं चाहता हूँ कि बंगाल, जिसमें पर्याप्त

देश-भक्ति और आत्म-त्यागकी भावना है और जो सूक्ष्म विचार-बुद्धिसे युक्त है, इस प्रलोभनसे ऊपर रहे।

यदि इस पत्रमे आपको कोई चीज साफ-साफ न लिखी दिखाई दे तो आप मुझे अवश्य लिखे। इस सम्बन्धमे कोई भ्रम नहीं रहना चाहिए। मैं प्रदर्शनीमे भाग लेना चाहता हूँ। लेकिन ऐसा मैं राष्ट्रीय हितको — जैसा कि मैं उसे समझता हूँ — ध्यानमें रखते हुए ही करना चाहता हूँ। परन्तु मैंने मन-ही-मन तय कर लिया है कि यदि मैं प्रदर्शनीमे भाग नहीं ले सकता तो मैं प्रदर्शनीके दौरान अथवा उसके बाद प्रदर्शनी-के खिलाफ एक भी शब्द नहीं बोलनेवाला हूँ। मैंने मद्रासकी प्रदर्शनीके सम्बन्धमे इस तरहका मौन धारण करनेकी जरूरत महसूस नहीं की थी, क्योंकि उस समयकी परिस्थितियाँ भिन्न थी। इसलिए मैंने प्रदर्शनीका उद्घाटन करते समय उसपर खुले मनसे अपने विचार व्यक्त किये<sup>१</sup> और उसके उद्घाटनके बाद 'यंग इंडिया' मे लिखे एक अप्रलेखमे<sup>२</sup> और भी खुल कर उसकी चर्चा की।

मुझे ढेर सारे पत्र मिले हैं जिनमे मुझसे प्रदर्शनीके सम्बन्धमे अपने विचार बिना विलम्ब किये, खुल कर व्यक्त करनेका अनुरोध किया जा रहा है। अबतक मैं इन सारे पत्र-लेखकोका अनुरोध अस्वीकार करता रहा हूँ और आशा है, आगे भी करता रहूँगा। इसलिए मैं आपसे अनुरोध करता हूँ कि आप अपने उद्देश्यसे, जिसे सम्भव है कि आप राष्ट्रके हितमे एक अनुल्लघ्य सिद्धान्तपर आधारित मानते हों, पीछे न हटें। मैं आपको विश्वास दिलाता हूँ कि मैं आपके सिद्धान्तोको उतना ही आदर दूँगा जितना मैं आपसे और अन्य सभी लोगोसे भी अपने सिद्धान्तोको आदर दिये जानेकी अपेक्षा रखता हूँ, चाहे वे दूसरोको कितने भी गलत जान पड़ें।

अस्पताल<sup>३</sup> प्रगति कर रहा है, यह जानकर बड़ी खुशी हुई। वेशक, मैं नये वार्डकी उद्घाटन-विधि सम्पन्न करने आऊँगा और जहाँतक सम्भव होगा, उसके लिए समय निकालनेकी कोशिश करूँगा।

हृदयसे आपका,

डॉ० विधानचन्द्र राय

३२ विलिंगटन स्ट्रीट, कलकत्ता

अग्रेजी (एस० एन० १४८५३)की माइक्रोफिल्मसे।

१. देखिए खण्ड ३५, पृष्ठ ४३१-३३।

२. देखिए खण्ड ३५, पृष्ठ ४५१-५६।

३. देशबन्धु चित्ररजनदास स्मारक अस्पताल।

## १०. पत्र : मोतीलाल नेहरूको

सत्याग्रहाश्रम, साबरमती

३ नवम्बर, १९२८

प्रिय मोतीलालजी,

इस समय आप सघर्षमे आकण्ठ डूबे हुए होंगे, लेकिन जबतक आपको यह पत्र मिलेगा तबतक सघर्ष खत्म हो चुका होगा। मैं आशा कर रहा हूँ और भगवानसे यह प्रार्थना भी कि आप दिल्लीमे भी उतने ही सफल हों, जितने लखनऊमे हुए।<sup>१</sup>

साथमे डॉ० विधान रायको<sup>२</sup> प्रदर्शनी सम्बन्धी समस्याके बारेमे लिखे अपने पत्रकी नकल भेज रहा हूँ। उनके लिखे पत्रकी नकल तो आपके पास भेजनेकी जरूरत नहीं ही है, क्योंकि उन्होंने अपने पत्रमे जो-कुछ लिखा है वह सब उस तारमे मौजूद था जो आपने मुझे पढ कर सुनाया था। मैंने उन्हें जो उत्तर दिया है, आपको उसका खुलासा देनेकी भी कोई जरूरत नहीं है।

कमलाका स्वास्थ्य अब कैसा चल रहा है? दिसम्बरमें आपपर जो भारी बोझ पडनेवाला है, उसके लिए अपने शरीरको ठीक रखिएगा।

हृदयसे आपका,

संलग्न पत्र : १

पण्डित मोतीलालजी

मारफत डॉ० अन्सारी

दिल्ली

अग्रेजी (एस० एन० १३७१६) की फोटो-नकलसे।

१. २८ अगस्त, १९२८ को हुए सर्वदलीय सम्मेलनमें।

२. देखिए पिछला शीर्षक।

## ११. पत्र : मुहम्मद हबीबुल्लाको

सत्याग्रहाश्रम, साबरमती  
३ नवम्बर, १९२८

प्रिय मित्र,

आपका पत्र मिला। मैं श्रीयुत शास्त्रीके सुझावके<sup>१</sup> बारेमें जानता था। हाँ, मैं ऐसा मानता हूँ कि दक्षिण आफ्रिकी पत्रकारोंके भारत आनेसे परस्पर एक-दूसरेको ज्यादा अच्छी तरह समझ सकनेकी सम्भावना है।

हृदयसे आपका,

सर मुहम्मद हबीबुल्ला साहब बहादुर, के० सी० आई० ई०  
वाइसरायकी परिषदके सदस्य, नई दिल्ली

अग्रेजी (एस० एन० ११९९७) की फोटो-नकलसे।

## १२. पत्र : उर्मिला देवीको

सत्याग्रहाश्रम, साबरमती  
३ नवम्बर, १९२८

आपका पत्र मिला। आपका पत्र मिलनेसे पहले मैं धीरेनको सन्देश भेज चुका था।

साथमें मेरे नाम देवघरका लिखा एक पत्र भेज रहा हूँ। मुझे उम्मीद है, आप देवघरसे मिल चुकी होगी।

महादेव बारडोली जाँचके सिलसिलेमें अभी बारडोलीमें ही है।

आशा है, पूनाकी आवोहवा आपके अनुकूल पड़ रही होगी।

हृदयसे आपका,

श्रीमती उर्मिला देवी  
जाह्नवी विला  
डेकन जिमखाना, पूना

अग्रेजी (एस० एन० १२९७८) की फोटो-नकलसे।

१. दक्षिण आफ्रिकासे पत्रकारोंके एक दलको भारत आनेका निमन्त्रण देनेका सुझाव।

## १३. पत्र : वी० के० यू० मेननको

सत्याग्रहाश्रम, साबरमती

३ नवम्बर, १९२८

प्रिय मित्र,

आपका पत्र मिला। मुझे खुशी है कि आप कृष्णस्वामीकी सहायता कर रहे हैं। मैं कुरुर नीलकण्ठन नम्बूद्रिपादको जानता हूँ। वे अच्छे आदमी हैं। लेकिन मुझे उनकी कारोबार चलानेकी योग्यताके बारेमें कोई जानकारी नहीं है और न मैं स्थानका चुनाव करनेमें ही कोई राय दे सकता हूँ। मोटे तौर पर कहे तो बारडोलीमें जिस तरहका काम किया गया है, वैसा काम ब्रिटिश भारतमें ज्यादा अच्छी तरह हो सकता है। लेकिन मैं चाहूँगा कि आप श्रीयुत राजगोपालाचारीके साथ तिरुचेनगोडु, दक्षिण भारतके पतेपर पत्र-व्यवहार करे और उनके निर्देशानुसार काम करे।

हृदयसे आपका,

श्रीयुत वी० के० यू० मेनन

१० सत्तार बिल्डिंग्स, माहिम

बम्बई

अग्रेजी (एस० एन० १२९७९)की फोटो-नकलसे।

## १४. पत्र : साबरमतीके पोस्टमास्टरको

सत्याग्रहाश्रम, साबरमती

३ नवम्बर, १९२८

पोस्टमास्टर

साबरमती

प्रिय महोदय,

आपने जो पूछताछ की है, उसके सम्बन्धमें आपको सूचित करना चाहता हूँ कि आपने जिस पत्रके बारेमें तहकीकात की है, वह यथासमय आश्रमको पहुँचा दिया गया था और उसे श्री सी० एन० जोशीने प्राप्त किया था। श्री जोशीको रजिस्ट्री द्वारा या साधारण डाक द्वारा आये सारे कागज-पत्र प्राप्त करनेका अधिकार मिला हुआ है। आप पत्र-लेखकको सूचित कर सकते हैं कि यह जरूरी नहीं कि मेरे नामसे आश्रममें आनेवाले सारे पत्रोंको मैं पढ़ ही लेता हूँ।

आपका,

अग्रेजी (एस० एन० १२९८०)की फोटो-नकलसे।

## १५. पत्र : बालाजी रावको

सत्याग्रहाश्रम, सावरमती

३ नवम्बर, १९२८

प्रिय बालाजी राव,

आपका पत्र मिला, साथमे 'इंडियन टेक्सटाइल जर्नल' से उद्धृत अंश भी। मैं श्रीयुत तलचरकरकी रचनाको बड़े ध्यानसे पढ़ गया हूँ। लेकिन उनके तर्कका कायल न हो सकनेके कारण मैंने उनसे पत्र-व्यवहार किया। वे मुझे अभी भी इस बातका कायल नहीं करा सके हैं कि चरखेका सूत कुल मिला कर मिलके सूतसे ज्यादा मजबूत होता है। हमने आश्रममें एकके बाद एक बहुतसे प्रयोग करके देखे हैं और उनसे यही निष्कर्ष निकलता है कि यदि हम हाथसे मिल-कते सूतकी अपेक्षा ज्यादा अच्छा सूत तैयार करना चाहते हैं तो हमें विशेष सावधानीसे काम लेना होगा, जो एक साधारण कर्तैयके बसकी बात नहीं है। श्रीयुत तलचरकरका सुझाव सैद्धान्तिक ढंगका है, जो पढ़नेमें तो ठीक लगता है लेकिन यदि उसे व्यावहारिक रूप दिया जाये तो वह खरा नहीं उतरता। आप समझ सकते हैं कि चरखेपर कता औसत सूत मिलके बने औसत सूतसे ज्यादा मजबूत है, यह बात जानने और सावित करनेको मैं कितना उत्सुक हूँ।

हृदयसे आपका,

अग्नेजी (एस० एन० १३७१५) की फोटो-नकलसे।

## १६. पत्र : शौकत अलीको

सत्याग्रहाश्रम, सावरमती

३ नवम्बर, १९२८

प्यारे दोस्त और भाई,

आपका पत्र<sup>१</sup> मिला। इसे मैं बहुत ध्यानसे पढ़ गया हूँ। आपने डॉ० अन्सारी और मोतीलालजीपर लगाये अपने आरोपके समर्थनमें जो सबूत दिया है, मुझे उससे ज्यादा सबूत चाहिए। उनसे आपका दृष्टिकोण भले ही न मिलता हो, मगर किसी से मतभेद होनेके कारण ही उसकी नीयतपर तो शक नहीं करने लगना चाहिए। लेकिन मैं आपसे तर्क नहीं करूँगा। मैं जानता हूँ कि किसी-न-किसी दिन आपको प्रकाश दिखाई देगा ही, या अगर मैं भ्रममें हूँ तो मेरा भी अज्ञान अवश्य दूर

१. २३ अक्तूबर, १९२८ का पत्र, इसके कुछ अंश परिशिष्ट २ में उद्धृत किये गये हैं।

होगा; क्योंकि सत्यकी सेवा करनेके अलावा मेरे जीवनका कोई उद्देश्य नहीं है और यदि मैं आपको ठीक समझता हूँ तो कहूँगा कि आपका भी इसके अलावा और कोई उद्देश्य नहीं है।

हृदयसे आपका,

मौलाना शौकत अली  
केन्द्रीय खिलाफत समिति  
सुल्तान मैन्शन, डोगरी, बम्बई

अग्नेजी (एस० एन० १३७११)की फोटो-नकलसे।

## १७. पत्र : वालजी गो० देसाईको

आश्विन वदी ६, [३ नवम्बर, १९२८]'

माई वालजी,

अवकाश मिलनेपर तुम गोरक्षाका काम तो हाथमे ले ही लोगे, ऐसा मैंने मान लिया है। सारी बातें माई नगीनदाससे मालूम कर लेना। हिसाब आदि तो तुम्हें ही देखना होगा। इसकी जानकारी तो मुझे मिल गई है, फिलहाल तो तुम्हीं मन्त्री और तुम्हीं झाड़ूवाले, अभी काम इसी तरह चलाना है। काम बढ़ जानेपर अधिक खर्चकी व्यवस्था करूँगा। और बन सके तो सदस्य बनाते रहना। मुझे विश्वास है कि गोरक्षा आन्दोलनके विकाससे सम्बन्धित सामग्रीकी खोज करके तुम उसके विषयमे लिखनेका प्रयत्न करोगे। इस विषयमे विशेषज्ञों और आनन्दशकरभाईके साथ पत्र-व्यवहार करना। आश्रममे कुछ पुस्तकें हैं, उन्हें देख लेना।

चमड़ेके व्यापारका साहित्य इकट्ठा करो? मैं चाहता हूँ कि जिस प्रकार तुम 'डैरी एक्सपर्ट' हो — इसे गुजरातीमे क्या कहेंगे? दुग्ध-विशेषज्ञ? — वैसे ही तुम चमड़ेके विशेषज्ञ भी बनो। यह काम आश्रममे जिस तरह चलता है, सो भी देखना और वहाँकी गोशालाका काम भी बारीकीसे समझना।

मैं और क्या लिखूँ? सारी जिम्मेदारी सिर आ पड़नेपर तुम जिस तरह काम करोगे उसी तरह इस समय करना। मैंने तो पहले ही कह दिया था कि मेरा गोरक्षा कार्य करनेका अर्थ है एक अच्छा मन्त्री ढूँढ लेना और उसे अपने सिद्धान्त समझा कर उनके अमलमे लगा देना तथा उसे मेरे नामका उपयोग करनेकी छूट दे देना। तुमसे ऐसी आशा रख सकता हूँ न?

अपने स्वास्थ्यका खयाल रखना।

मोहनदासके वन्देमातरम्



[पुनश्च •]

इसके साथ ग्रेगका पत्र और उसकी भेजी हुई पुस्तकोकी सूची भेज रहा हूँ। इनमें से जो पुस्तके मिल जायें उन्हें पढ़ लेना। अगर कुछ मँगानी पड़ी तो कहींसे खोजेंगे। इन दोनोंको दफ्तरमें दर्ज तो कर ही लेना।

गुजराती (सी० डब्ल्यू० ७३९७)की फोटो-नकलसे। -

सौजन्य . वालजी गो० देसाई

## १८. हमने हिन्दुस्तान कैसे गँवाया ?

देशबन्धुके स्वर्गवासके कुछ ही दिन पहले जलपाईगुडीमें व्यापारी मण्डल द्वारा दिये गये मानपत्रके उत्तरमें मैंने उन्हें सम्बोधित करते हुए कहा था कि हिन्दुस्तानकी स्वतन्त्रता व्यापारियोंने गँवाई और अब वे ही उसे प्राप्त कर सकते हैं। यह काम न तो वकीलोका है, न डाक्टरोंका और न सिपाहियोंका ही। यह ठीक है कि बहुत से अंग्रेज अभिमानपूर्वक यह कहते हैं कि हमने हिन्दुस्तानको तलवारसे जीता है और तलवारके बलपर ही उसपर शासन कर रहे हैं, किन्तु इस कथनमें सचाई आधेसे भी कम ही है। यदि व्यापारी चाहे तो इस तलवारकी धारको कुठित कर सकते हैं। एक व्यापारी मण्डल द्वारा अन्य व्यापारी मण्डलोंको भेजी गई नीचे दी गई गश्ती चिट्ठी<sup>१</sup> हमें इस बातकी याद दिलाती है

अंग्रेजोंकी यह विशेषता है कि जिस देशसे वे धन नहीं बटोर पाते उस देशको वे खाली कर देते हैं। सन् १८८४ में ट्रान्सवालके सम्बन्धमें उन्होंने ऐसा ही किया था और जब उन्हें वहाँ धन दिखाई दिया तो १९०० में उसपर अधिकार करनेके लिए युद्ध किया। जब सोमालीलैंडसे धन मिलना बन्द हो गया तो उन्होंने उस देशको भी छोड़ दिया। राज्य उन्हें गज्य करनेके लिए नहीं चाहिए किन्तु व्यापार करनेके लिए चाहिए। इसी कारण नेपोलियनने उन्हें 'दुकानदारोंके वशज' कहा था।

इसलिए अंग्रेजोंका शासन पशुबलसे नहीं, बल्कि यह कहना ज्यादा सही होगा कि हमारे व्यापारियोंकी मददसे चलता है। हमारे व्यापारी यदि उनके साथ कपड़ेका व्यापार करना छोड़ दे या जनता विदेशी कपड़ा पहनना छोड़ दे तो अंग्रेजोंके लिए हिन्दुस्तानपर अपना कब्जा जमाये रखनेका कोई कारण ही न बच रहे।

किन्तु क्या व्यापारी वर्गमें त्याग करनेकी शक्ति है? प्रायः यह देखनेमें आता है कि व्यक्ति यो तो बहुत त्याग कर देता है, किन्तु जिस धनसे वह धन कमाता है, उसे मुश्किलसे ही त्यागनेको तैयार होता है। व्यापारियोंकी उदारताकी हमेशा सराहना की जाती है। किन्तु जब कभी उनसे अपना कारोबार बन्द करनेको कहा

१. गश्ती चिट्ठी तथा उसके बादके दो अनुच्छेद यहाँ नहीं दिये जा रहे हैं; उनके लिए देखिए खण्ड ३७, पृष्ठ ४१४-१५।

जाता है तो वे नाराज हो जाते हैं। वकील हजारों रुपये दानमें देनेको तैयार हो सकते हैं किन्तु दासकी<sup>१</sup> तरह वकालत छोड़नेको तैयार होनेवाला कोई बिरला ही निकलेगा। डाक्टर लोग भी दानमें बहुत दे देगे परन्तु डाक्टरी छोड़नेको तो शायद ही कोई तैयार हो।

इसके बावजूद यदि हम सच्ची स्वतन्त्रता प्राप्त करना चाहते हो तो व्यापारियोंको अपना धन्धा समेटकर देश-सेवाके लिए तैयार रहना होगा। इस प्रकारका त्याग व्यापारियोंका प्रायश्चित्त माना जायेगा। यदि यह बात सच हो और सच तो है ही कि उनके लोभके कारण हिन्दुस्तान हमारे हाथसे निकल गया था तो उनके त्यागसे ही हिन्दुस्तान हमें वापस मिल सकेगा।

किन्तु व्यापारियोंसे मैं जिस त्यागकी आशा करता हूँ वह तो सामान्य ही है। मैं उनके व्यापारमें तबदीली-भर कराना चाहता हूँ, उसे मिटाना नहीं चाहता। मैं उनके व्यापारको मर्यादित करना चाहता हूँ। विदेशी कपड़ेके बहिष्कारके बावजूद करोड़ों रुपयेकी खादीका व्यापार तो व्यापारी ही करेंगे। व्यापारियोंके बिना लोक-व्यवहार नहीं चल सकता। व्यापारका तो अर्थ ही व्यवहार करना है। जो व्यवहारी है वही व्यापारी है। जो दूसरोसे उचित व्यवहार बनाये रखता है वह व्यापारी है।

व्यापारीकी सामर्थ्यका आज अपव्यय हो रहा है। वह विदेशी व्यापारीको पचासवे देकर खुद पाँच कमाता है। मैं उसकी सामर्थ्यका सदुपयोग कराना चाहता हूँ। वह देशकी जनताको पचासवे देकर खुद पाँच रखे तो इस प्रकार उसके पाँचके-पाँच तो बने ही रहेंगे, वह उसकी शुद्ध कमाई भी मानी जायेगी। आज तो वह करोड़ों कमाता है, किन्तु वह दोषपूर्ण कमाई है। यह ठीक है कि आज पाँच-दस लोगोके पास जो करोड़ों रुपये जमा हो रहे हैं, नई व्यवस्थाके अन्तर्गत वे सैकड़ों व्यापारियोंमें बँट जायेंगे। किन्तु इसे दुःखकी बात नहीं मानना चाहिए। हरएक व्यक्ति इस बातको स्वीकार करेगा कि थोड़ेसे लोगोके हाथमें करोड़ों रुपये होनेकी बजाय बहुतसे लोगोके हाथमें हजारों-लाखों हो, यह कही अच्छी व्यवस्था है। और मेरे कहनेका तात्पर्य यह है कि जो व्यापारी इस सीधे-सादे गुरको नहीं समझते तो हिन्दुस्तानमें अराजकता, लूट और दगे-फसादको रोकना करीब-करीब असम्भव हो जायेगा। पश्चिमकी तरफसे जो जहरीली हवा बह रही है उसे किसी और उपायसे रोकना सम्भव नहीं है।

[ गुजरातीसे ]

नवजीवन, ४-११-१९२८

## १९. लालाजीपर आक्रमण

यह देश गरीब है, इसके भीतर उपद्रव, उसपर बाहरसे दबाव और लगता है उसके चारों ओर घोर अन्धकार छाया हुआ है। फिर भी वह भाग्यशाली जान पड़ता है। लालाजीपर लाहौरमें पुलिस द्वारा किया गया आक्रमण उसके भाग्यशाली होनेका गुप्त लक्षण है। लालाजीने कोई गलती नहीं की थी और वे जिस जुलूसका नेतृत्व कर रहे थे उसने भी कोई गलत कदम नहीं उठाया था। जुलूस पर लालाजीका पूर्ण नियन्त्रण था। इसलिए इस सम्बन्धमें किये गये निश्चयके सिवा लालाजी या जुलूसका कोई और दोष तो नहीं बताया जा सकता। निश्चय किया गया था कि साइमन कमीशनके आनेपर उसके विरोधमें शान्तिपूर्ण प्रदर्शन किया जाये। इस विरोधका प्रदर्शन करनेके लिए जुलूसको पुलिस द्वारा बनाये गये घेरे तक पहुँचना था। जुलूस इस घेरे तक पहुँच कर ऊँची आवाजमें 'साइमन वापस जाओ' के नारे लगा रहा था। इस जुलूसमें लाला लाजपतरायके अलावा लाला हसराम, डाक्टर आलम और कई दूसरे नेता थे।

पुलिसको यह प्रदर्शन और प्रदर्शन करनेवालोंकी यह दृढ़ता बहुत अखरी, इसलिए उसने लालाजीको 'सबक सिखाने'का निश्चय किया और उनपर आक्रमण कर दिया। आक्रमण खतरनाक नहीं हो पाया, इसका श्रेय पुलिसको नहीं दिया जा सकता। आँखके पास चोट लगी तो वह आँखपर भी लग सकती थी। छातीपर गम्भीर चोट आनेकी वजाय कुछ हल्की चोट आई, इसमें भी दोष दैवका था, पुलिसका नहीं। समाचारपत्रोंमें जो विवरण छपा है उससे मालूम होता है कि पुलिसने तो अपना हस्तलाघव दिखानेमें कोई कमी नहीं रखी थी।

लालाजीने दृढ़तापूर्वक कहा है कि पुलिसने जो सफाई दी है वह बिल्कुल झूठी है। पुलिसका कहना है कि उसने राहगीरोंके लिए थोड़ा रास्ता खुला छोड़ दिया था। जुलूसने उस रास्तेसे घुसनेका प्रयत्न किया और पत्थर फेंके। लालाजीने इन दोनों आरोपोंसे इनकार किया है और कहा है कि यदि पुलिस इस बातपर मान-हानिका मुकदमा चलाना चाहे तो अवश्य चलाये। वे अपने कथनकी सचाई सिद्ध करनेके लिए तैयार हैं।

अब देखना है कि पुलिस उनकी इस चुनौतीको स्वीकार करती है या नहीं?

जब लालाजी जैसे वीर नेता चोट खायेगे तभी जनता और ससारका ध्यान आकर्षित होगा। एक मामूली मनुष्यकी मृत्युसे जितना ध्यान आकर्षित होता है, लालाजी पर किये गये इस आक्रमणसे उसकी अपेक्षा बहुत अधिक ध्यान आकर्षित हुआ है तथा अभी लोगोंका और भी अधिक ध्यान इस ओर आकर्षित होगा।

इतनी ही बात ध्यानमें रखनेकी है कि लोग शान्ति भग करके कहीं जीती हुई वाजी हार न जाये। लोगोंके सर्वथा निरपराध होनेपर भी सरकार अन्याय

करती रहेगी तो उसकी किस्ती अपने-आप ही डूब जायेगी। इसलिए मैं आशा करता हूँ कि लोग तनिक भी मर्यादा भंग नहीं करेंगे और अपने नेताओंके शान्ति बनाये रखनेके आदेशोंका पूरी तरह पालन करेंगे।

मैं लालाजीको बधाई देता हूँ। वर्षोंसे वे पंजाब केसरीके रूपमें विख्यात हैं। इस बार उनकी इस उपाधिको शोभान्वित करनेमें सरकारी पुलिसने भी हाथ बँटाया है और लालाजीने जो देशसेवा की है, इस आक्रमणसे इसमें और भी वृद्धि हुई है।

इस लेखको लिखनेके बाद मुझे लालाजीका यह तार मिला<sup>१</sup> है।

[ गुजरातीसे ]

नवजीवन, ४-११-१९२८

## २०. टिप्पणी

### एक उल्लेख

एक मित्र लिखते हैं :

आप तो कहते हैं कि शरीरके रहते हुए अहिंसाका सम्पूर्ण पालन असम्भव है। देहधारीसे तो कहीं-न-कहीं हिंसा होती ही रहेगी। हिंसाके बिना उसका शरीर कायम ही नहीं रह सकता। फिर आप अहिंसाको धर्म क्यों कहते हैं? जिसका पूर्ण रूपसे पालन न हो सके वह धर्म कैसे कहा जा सकता है?

मेरी विनम्र सम्मतिमें तो जिसका इस शरीरसे पूर्णतः पालन किया जा सकता है, वह धर्म ही नहीं सकता। श्रद्धाके बिना धर्मकी परीक्षा नहीं होती, हो ही नहीं सकती। और यदि इस अपूर्ण, क्षणभंगुर शरीरमें रहकर भी मनुष्यके लिए पूर्णता प्राप्त करना सम्भव हो तो श्रद्धाके लिए कोई स्थान ही न रह जाये। आत्माका गुण अनन्त माना गया है। यदि इस देहसे पूर्णता सम्भव हो तो उससे आत्माकी अनन्तताके गुणका खण्डन होता है। यदि इस देहसे पूर्णता प्राप्त करना सम्भव होता तो आज कर्त्तव्याकर्त्तव्यका अन्वेषण करनेके लिए जो ऊहापोह करनी पड़ती है, वह करनी ही न पड़े, क्योंकि किसी एक पूर्ण उदाहरणको देखकर सभी उसीके अनुसार चलने लगे। यदि इस शरीरसे पूर्णता प्राप्त करना सम्भव होता तो आज लोग अलग-अलग सम्प्रदायोंके बजाय किसी एक ही सर्वसामान्य धर्मपर चलते होते।

आदर्शकी आदर्शता उसकी अनन्ततामें, अर्थात् उसकी दूरस्थतामें निहित है। आप उसके चाहे जितने निकट जाइए, वह तो दूरका-दूर ही रहता है। और फिर भी वह निकट ही है, क्योंकि उसके अस्तित्वके सम्बन्धमें, उसके सत्यके विषयमें हमारी श्रद्धा अविचल होती है। यह श्रद्धा ही हमारा जीवन है, सर्वस्व है।

१. तार यहाँ नहीं दिया गया है; देखिए “अवश्यमावी”, ८-११-१९२८। लालाजीने लिखा था कि लोग सर्वथा निर्दोष थे और उनपर जान-बूझकर आक्रमण किया गया था। उन्हें दो गहरी चोटें लगी हैं, किन्तु वे चिन्ताजनक नहीं हैं।

हमारे चारों ओर सुलगती हिंसाकी आगमें जो अहिंसा देख सकता है, उसकी श्रद्धा वन्दनीय है, वह ससारपर बड़ेसे-बड़ा उपकार करता है। लेकिन हिंसाकी होली के बीच रहकर हिंसा करते हुए भी हम पूजा अहिंसाकी ही करते हैं और इसीसे देहधारीकी हिंसापूर्ण स्थितिमें से मोक्ष प्राप्त करनेकी हमारी इच्छा प्रति-दिन बलवती होती जाती है। इसीलिए रायचन्दभाईने कहा है।

[यह ऐसा पद है] जिस पदको श्री सर्वज्ञने भी केवल ध्यानमें देखा और जिसके विषयमें श्री भगवान भी कुछ नहीं कह सके।

अहिंसाका ध्यान करते-करते जिसकी अहिंसा वृत्ति अत्यधिक बढ़ जाती है, वह देहके मोहसे मुक्त हो जाता है। इसलिए ऐसे व्यक्ति इस शरीरका नाश होने पर दूसरा शरीर धारण नहीं करते, लेकिन इस शरीरमें रहते हुए तो शरीर-रक्षाके लिए उन्हें आवश्यक हिंसा करनी ही पड़ती है। यह तो देहका धर्म है, फिर देह उसे छोड़ कैसे सकती है ?

[गुजरातीसे]

नवजीवन, ४-११-१९२८

## २१. भैंसोंकी हत्या

घाटकोपर सार्वजनिक जीवदया विभागके उपप्रधान श्री नगीनदास अमूलखरायने निम्नलिखित पत्र लिखा है :<sup>१</sup>

उपर्युक्त पत्रमें जिन अन्य पत्रोंका उल्लेख है वे सब मैं पढ़ गया हूँ। मुझे लगता है और पाठकोको भी यही लगेगा कि नगरपालिका ही भैंसोंकी हत्या कर रही है। जिस भैंसका मांस कोई नहीं खाता उसे कत्ल करना तो अघेर ही माना जायेगा और इस तरहके अघेरको बम्बईके नागरिक सहन कर रहे हैं, यह आश्चर्यकी बात है। इस प्रश्नका सम्बन्ध सिर्फ हिन्दुओंसे ही नहीं बल्कि मुसलमान, पारसी, ईसाई, यहूदी आदि बम्बईके हर नागरिकसे है। इसके अतिरिक्त यह प्रश्न न केवल जीवदया विभागका है बल्कि जनताके कल्याणका है, बच्चोंके स्वास्थ्यका है। एक तरफ तो देशकी गरीबी बढ़ती जा रही है और दूसरी तरफ बम्बई जैसे शहरों में देशका पशुधन नागरिकोंकी उपेक्षाके कारण क्षीण किया जा रहा है। जो गायें अथवा भैंसे दूध देने लायक हैं उन्हें जिवह करना या उनके बच्चोंको भूखे-प्यासे मर जाने देना एक प्रकारसे सम्पत्तिका क्षीण किया जाना ही है। और इसका कारण है नगरपालिकाको

१. पत्र यह नहीं दिया जा रहा है। लेखकने अपने पत्रके साथ प्रमाण-स्वरूप कुछ अन्य पत्र भी भेजे थे। पत्रका सारांश यह था कि बम्बई और कुर्लीमें लगभग २०,००० भैंसें प्रतिवर्ष मारी जाती हैं; हालाँकि इतने मासकी आवश्यकता नहीं है। बम्बईकी म्युनिसिपल कमिटी जानवरोंको मारनेके लिए प्रतिदिन लाइसेंस देती है जिससे कमिटीको तीन लाख रुपये प्रतिवर्ष मुनाफा होता है। हालाँकि आनेवाले जमे हुए दूधने इस समस्याको और भी उलझा दिया है।

होनेवाली थोड़ी-सी आय। श्री नगीनदासके हिसाबसे गाय-भैंसोको इस प्रकार अघाघुष कत्ल करनेसे कमसे-कम दो करोड़ बीस लाख रुपयेका नुकसान होता है। और अंतमें, जिस देशमें पानीकी तरह दूध सर्वसुलभ होना चाहिए उस देशमें हमें विदेशसे आनेवाला सारहीन दूध पीना पड़ रहा है। विदेशसे आया हुआ दूध और घीके नामपर हमारे हाथ बेचा जानेवाला वनस्पति तेल हमें ताजे दूध-घीके अभावमें खाना पड़ता है, यह हमारे लिए कुछ कम शर्मिन्दगीकी बात नहीं है। बम्बई तथा अन्य शहरोमें बहुत हदतक बेकारकी चीख-पुकार तो मच सकती है किन्तु जीवदया मण्डलोके अतिरिक्त अन्य किसीको ऐसे महत्वपूर्ण मामलेके बारेमें आवाज उठाने और प्रभावशाली आन्दोलन करनेकी बात नहीं सूझती।

जैसा कि उपर्युक्त पत्रमें मुझाया गया है, इस व्याधिको दूर करनेके उपाय सरल और सहज हैं। यदि शहरसे गाय-भैंसोके बाड़े हटा दिये जायें और विधेयकर बम्बईमें दूध वितरणका काम, किसी भी कीमतपर, नगरपालिका अपने हाथमें ले ले तो एक भी गाय या भैंस अकारण कसाईखाने नहीं भेजी जायेगी। यह कितने आश्चर्यकी बात है कि बम्बईमें जो भैंसे सुखी हुई मान ली जाती हैं उन भैंसोको वारडोलीके किसान हँसी, खुशी ले जाते हैं और उनसे चार पैसे पैदा कर लेनेकी आशा रखते हैं। जो वारडोलीमें सम्भव है वह बम्बईमें असम्भव नहीं होना चाहिए।

[ गुजरातीसे ]

नवजीवन, ४-११-१९२८

## २२. विचारकी कीमिया

प्रसिद्ध लेखक आचार्य जैक्सकी एक पुस्तक है जिसका शब्दार्थ 'विचारकी कीमिया' है। उक्त पुस्तकके आधारपर 'यंग इंडिया' के इसी सप्ताहके अकमें प्यारे-लालका एक लेख प्रकाशित हुआ है। गुजराती पाठकोको ध्यानमें रखकर उसीके आधारपर तैयार किया गया यह लेख यहाँ दिया जा रहा है।

'विचारकी कीमिया' का यह अर्थ हुआ कि विचार कीमियाका काम करता है। यह तो कोई नहीं कह सकता कि कोई कीमियागर कभी लोहेसे सोना बना सका है या नहीं, किन्तु विचार तो निरन्तर कीमियाका काम करता ही रहता है। एक विचार करनेसे आदमी भयसे पीला पड़ जाता है, तो उससे उलटा दूसरा विचार करनेसे उसके चेहरेपर लाली छा जाती है। 'मेरे पेटमें मरोड़ उठ रही है', 'मेरा तो अन्त समय आ गया है' आदि सोचूँ तो तुरन्त ही मेरा चेहरा उतर जायेगा। और अगर यह सोचकर कि मरोड़में क्या रखा है, यह तो अभीके अभी ही मिट जायेगी, मैं उसकी परवाह न कहूँ तो इसका असर दूसरा ही होगा। कोई अनजान आदमी मेरे घरपर आ घमकता है तो उसके विषयमें मेरे मनमें शका होती है; मैं उसे चोर-डाकू मान बैठता हूँ और डर जाता हूँ। मेरा लड़का आकर कहता है, "ये तो हमारे कुटुम्बके पुराने स्नेही हैं। वचनसे परदेशमें रहने के कारण आप इन्हे

पहचानते नहीं, ये आज हमारे यहाँ मेहमान है, और अच्छी खबर लेकर आये है।” यह सुनकर मेरा मन स्वस्थ हो जाता है। जिससे पहले मैं डरता था, अब उसका स्नेहसे स्वागत करता हूँ। यह सब विचारकी कीमिया है। विचार हमें घड़ी-भरमें राजा बनाता है और घड़ी-भरमें ही रक। ऐसा है विचारका साम्राज्य। वाणी अथवा अन्य किसी शारीरिक क्रियाकी वनिस्वत विचारकी शक्ति अनन्त गुनी प्रबल है। शारीरिक क्रिया विचारका स्थूलतम रूप है, वाणी भी उसका स्थूल रूप है। ये क्रियाएँ विचारको मर्यादित करती हैं। ऐसा होना ठीक ही है। अगर ऐसा न हो तो दुनियाका नाश ही हो जाये। मगर यह तो विचारकी शक्तिको स्पष्ट करनेवाली बात हुई। इसके आधारपर यह कहा जा सकता है कि विचारके बिना वाणी या कार्य जड़ है और उनकी कोई कीमत नहीं है।

इस विचारसरणीका अनुसरण करते हुए आचार्य जैक्स कहते हैं कि धर्मके समान महान् और व्यापक शक्ति पोयीमें लिखे हुए नियमोका खेल नहीं है। वह ‘हाँ’ या ‘ना’ की तिजोरी नहीं है, विधि-निषेधका भण्डार नहीं है। जो धर्मका, अहिंसाका, नीतिका पालन करना चाहता है उसे तलवारकी धारपर चलना पड़ता है। वह शब्दकोषमें अहिंसाके हिज्जे या किसी ग्रन्थमें की गई उसकी मीमांसाके सहारे अहिंसाकी परीक्षामें सोलहो आने पूरा नहीं उतर सकता। धर्मपालन कोई ऐसी निरापद वस्तु नहीं है। यह तो अनुभवकी खानमें दबा हुआ रत्न है। उसे करोड़ों अन्वेषकोमें से कोई एकाध ही जानपर खेलकर खोज पाता है। जैक्स साहब कहते हैं कि जो सुरक्षाका रुक्का माँगता है, धर्म उसके लिए नहीं है। धर्मका क्षेत्र तो शका और निश्चयके बीचमें स्थित है। यह धर्म ही है या यही धर्म है, यह मानने या कहनेवाला धर्मको नहीं जानता। धर्मका जिज्ञासु यह कबूल करता हुआ कि यह ‘धर्म हो सकता है और नहीं भी हो सकता’ अपने अन्तर्नादके इशारेपर दृढ़तापूर्वक और निश्चिन्त भावसे अपना काम करता है। स्वयं सर्वज्ञ न होनेसे जहाँ एक तरफ उसके मनमें वह जितना जानता है उसके प्रति दृढ़ता है, वही वह मूल हो जानेकी शकाके लिए भी अवकाश रखता है।

यह विद्वान फिर आगे चल कर कहता है :

जिस तरह हम छाती ठोककर गणितशास्त्रमें कह सकते हैं कि दो और दो मिलकर चार ही होते हैं, उस तरह छाती ठोककर, निश्चयपूर्वक नीतिशास्त्रमें नहीं कह सकते कि यही कर्तव्य हो सकता है, दूसरा कदापि नहीं। धर्म या अहिंसाका रहस्य ऐसे परिणामको खोजकर सामने नहीं रखता जिसे सिद्ध किया जा सके। प्रमाणोंके परे जानेमें और ऐसे प्रमाण जहाँ असम्भव है, वहाँ कुछ विशेष खतरा उठानेमें ही धर्म या अहिंसाका रहस्य प्रकट होता है।

हमारी भाषामें इसका नाम श्रद्धा है। धर्म तो श्रद्धाके ऊपर गठित वस्तु है। पचेन्द्रियोसे जिसको प्रमाणित नहीं किया जा सकता, उसका प्रमाण श्रद्धा है। इसलिए अन्तर्नादको श्रद्धापूर्वक स्वीकार करके ही हम कभी भविष्यमें धर्मका साक्षात्कार कर सकनेकी आशा रख सकते हैं। इसलिए श्री जैक्स कहते हैं :

जो आदमी अन्तर्नादकी परीक्षा कर चुकनेके बाद ही उसे सुननेको तैयार होता है, वास्तवमें उसने अन्तर्नाद ही नहीं सुना है, वह हृदयमें रहनेवाली शक्तियोंको पहचानता ही नहीं है। वह अन्तमें नीतिहीन स्थितिको प्राप्त हो जाता है; और तब उसके विषयमें यह कहा जा सकता है कि उसके हृदयमें अन्तर्नाद नामक कोई वस्तु ही नहीं है।

तो फिर आदमी जब-जब दुःखो या जुल्मोंको देखे तो क्या करे? जैक्स साहबका कहना है :

मेरे लिए इन दो में से एक ही रास्ता है कि या तो प्रयोग करूँ या हाथ पर हाथ रख कर बैठा रहूँ। इसलिए वस्तुस्थितिका जितना ज्ञान प्राप्त किया जा सके, उसे प्राप्त करके अपने प्रयोग करना ही मेरा धर्म हो जाता है। परन्तु इसमें अपने हिसाबमें कहीं भूलकी गुंजाइशकी आशका तो रहती ही है। कयामतके दिन भी अगर मुझसे कहा जाये कि तुम्हारे प्रयोग मिथ्या है तो भी मैं बचे हुए क्षण इन प्रयोगोंको पूर्ण करनेमें ही बिताऊँगा। जो वस्तु मुझे सत्य जान पड़ती है, उसे क्रियान्वित करनेके लिए मैं अपने विशिष्ट प्रयोगोंमें भूल करनेका खतरा भी उठा लूँगा।

श्री जैक्स ऐसा मानते हैं; और हम देखते हैं कि यो भूल करनेका खतरा उठा कर किये गये प्रयोगोंसे कितने ही सत्योंका पता लगाया जा सका है, क्योंकि ऐसी भूलके मूलमें शुद्ध हेतु होता है, सत्यकी उपासना होती है। और अनजाने हुई भूल कालान्तरमें विस्मृत हो जाती है।

मनुष्यको 'भूलका पुतला' कहा गया है। स्वराज्यकी एक व्याख्या है 'भूले करनेका अधिकार' और यह व्याख्या सच्ची है। मैं जबतक भूलका दर्शन न करूँ, तबतक तो मैं जिसे सत्य मानता हूँ, मुझे उसी धर्मका आचरण करना चाहिए; अगर बाहरी दबावके कारण मैंने जिसे सत्य माना है, उसका आचरण न करूँ तो मेरी भीरुता, और जिसे मैं अपनी हृदयतक असत्य मानता हूँ, वे दोनों मुझे कुतर खायेगे।

इसके अलावा श्री जैक्स यह भी सुझाव देते हैं कि जिस समाजमें बाहरसे घड़े हुए नीति-नियम ही प्रमाण गिने जाते हैं, वहाँ भले ही एक तरहकी सुव्यवस्था देखनेमें आती हो और लोग बाह्य सुखोंका उपभोग करते हो, किन्तु वहाँ समाजमें से वीरता, प्रयत्न, निर्भयता, शोधकी प्रवृत्ति विलुप्त हो जाती है, और इससे उन्नतिका मार्ग बंद हो जाता है। महान सिद्धान्तोंका महत्त्व उनके अर्थकी अपरिमिततामें छिपा रहता है। इस अपरिमित खानको खोदते ही रहें, तभी ऐसे सिद्धान्तोंसे ससार शोभायमान हो सकता है और आगे बढ़ सकता है। किन्तु हमारा आजका समाज बेडियोंमें जकड़ा हुआ-सा लगता है। अपने पूर्वजोंका गुण-गान करने और कुछ शुष्क बाह्याचारोंके पालनमें धर्मकी मर्यादा सिमट गई-सी जान पड़ती है।

किन्तु धर्म कोई ऐसी जड़ वस्तु नहीं है। अहिंसा चेतन-तत्त्वसे युक्त प्रचण्ड शक्ति है। उसके अन्त या विस्तारको कोई माप नहीं सका है, माप भी नहीं सकेगा।



अहिंसाका अर्थ है विश्वप्रेम, जीवमात्रके प्रति करुणा और उससे उत्पन्न होनेवाली वह शक्ति जो अपनी देह तकको होम कर देनेकी क्षमता रखती हो। ऐसा प्रेम प्रकट होनेतक बहुत-सी भूले हो तो भी इस धर्मके विस्तारकी शोधको तिलाजलि नहीं दी जा सकती। शुद्ध मार्गकी खोजमे होनेवाली भूले भी हमें उस मार्गकी खोज-मे एक कदम आगे ले जाती है।

[ गुजरातीसे ]

नवजीवन, ४-११-१९२८

### २३. सत्याग्रह आश्रम

इस आश्रम नियमावलीका<sup>१</sup> मसौदा कुछ ही दिन पहले 'नवजीवन' में प्रकाशित किया गया था। उसके वारेमे बाहरके लोगोकी राय माँगी गई थी। आश्रममे भी उसपर काफी चर्चा चली तथा उसमे महत्त्वपूर्ण फेरफार करनेके सुझाव प्राप्त हुए। कुछ-एक सुझावोपर अमल भी प्रारम्भ किया गया। मगर उन्हें प्रकाशित करनेका अवसर मिलनेके पहले ही अखबारोमे भडकानेवाली काल्पनिक खबरे छपने लगी। इसलिए हाल मे जिन परिवर्तनोका प्रयोग चल रहा है, उन्हें पाठकोके<sup>२</sup> सामने रखना मेरे लिए आवश्यक है।

सत्याग्रह आश्रमका नाम गुणवाचक रखे जानेके कारण आश्रममे हमेशा सत्यका ही अनुसरण करने, उसीके आधारपर चलनेका प्रयत्न किया जाता रहा है। हम उसमे हमेशा सफल ही हुए हो सो नहीं कहा जा सकता। ऐसा दावा भी नहीं किया जा सकता कि आश्रममे समीने सदा सत्यकी ही आराधना की है। हाँ, यह अवश्य कहा जा सकता है कि यहाँ कुल मिलाकर सत्यका ही अनुसरण किया गया है। कठिन प्रसंगोपर भी बहुतोने, जिनमे छोटे-बड़े सब शामिल है, सत्यका पालन किया है।

सत्यका आग्रह रखते हुए आचरण करते-करते आश्रमवासियोने अपनी एक त्रुटिको समझा। सत्याग्रह आश्रमके अनुरूप नियमोका सूक्ष्म रूपसे सख्तीके साथ पालन करनेमे बहुतसी कठिनाइयोका अनुभव हुआ। धीरे-धीरे समय बीतनेपर कतिपय नियमोका जो सूक्ष्म अर्थ हमारी पकडमे आया और हमने देखा कि उनका तदनुसार पालन करनेकी शक्ति हममे नहीं है, इसलिए हम इस निश्चयपर पहुँचे कि उन नियमोको कायम तो रखा जाये किन्तु आश्रमका नाम बदल डाले। सत्याग्रह आश्रमके अनुरूप परिग्रहकी इच्छा मनमे भी न हो, किसीकी ऐसी मानसिक स्थिति शायद ही देखनेको मिली। सत्याग्रह आश्रमके योग्य सत्यका पालन करनेमे स्वप्नमे भी प्रमाद नहीं होना चाहिए ऐसा माननेपर भी अतिशयोक्तिके दोषोमे से बचना मुश्किल जान पडा। ब्रह्मचर्यके पालनमे मनोविकार भी न होने चाहिए, यह समझते हुए भी मन

१. देखिए खण्ड ३६, पृष्ठ ४१९-३१।

२. देखिए "महात्मा होनेका नुस्खान", ८-११-१९२८ भी।

पर अपना काबू हम बहुत कम देख सके। सत्याग्रह आश्रमके योग्य अहिंसाका पालन करनेके लिए हममें क्रोध न होना चाहिए, एक दूसरेके प्रति ईर्ष्या न होनी चाहिए। यदि चोर आये तो उसे प्रेमपूर्वक भेटनेकी शक्ति हममें होनी चाहिए और हममें इतना आत्मबल होना चाहिए कि सर्पादि भले ही हमें काटे, मगर हम उन्हें न मारे। इस अहिंसासे हमने अपनेको दूर पाया। इस विचारधाराके कारण हमने सोचा कि सत्याग्रह आश्रमको आदर्श रूपसे चला कर, उसकी सभी बाह्य प्रवृत्तियोंको दूसरे नामसे चलाये। सत्याग्रह आश्रमका बाह्य स्वरूप रहा है निरन्तर उद्यम और उद्योग; और यह दावा किया जा सकता है कि यहाँ उद्यम अथवा उद्योग भलीभाँति किया जाता रहा है। इसलिए उसे सत्याग्रह आश्रमके बदले उद्योग मन्दिर नाम दिया गया। यह निश्चित हुआ कि सत्याग्रह आश्रम अपने सारे काम उद्योग मन्दिरको सौंप दे और अपने अस्तित्वके लिए आवश्यक, प्रार्थना करनेका जो छोटा-सा खुला मैदान है, उसे रख ले।

इसपर हालमें कोई एक महीनेसे अमल हो रहा है। मन्दिरका कार्यवाहक मण्डल जो फेरफार करना चाहे उसे उन्हें करनेका पूरा अधिकार है। मगर तो भी उसने खूब सोच-विचार कर आश्रमके ही नियमोंका पालन करनेका निश्चय किया है। केवल वे नियम अब उसके सामने आदर्शरूपमें रहेंगे और प्रत्येक सदस्य उन नियमोंके पालनका प्राणपणमें निरन्तर प्रयत्न करता रहेगा। खबर छपी है कि अबसे ऐसे स्त्री-पुरुष भी आश्रममें रह सकेंगे जो ब्रह्मचर्यका पालन करनेको तैयार नहीं हैं, वह विलकुल निराधार हैं। प्रबन्धक समितिने इस विषयपर विवेक रूपसे विचार करके निश्चय किया है कि ब्रह्मचर्यके बिना उद्योग-मन्दिरको यज्ञके भावसे चलाया ही नहीं जा सकता। आश्रममें मनचाहे कार्यक्रमोंको स्थान नहीं दिया जा सकता, बल्कि वही कार्य हाथमें लिए गये हैं, जिनसे जनताके गरीब तबकोंको लाभ पहुँच सकता है, जिनसे उनकी आर्थिक स्थितिमें सुधार और उन्नति हो सकती है। प्रबन्धक समितिने दृढ़तापूर्वक एकमतसे यह निश्चय किया है कि ऐसी प्रवृत्तियाँ तभी चल सकती हैं जब कि उनके चलानेवाले स्त्री-पुरुष ब्रह्मचारी हों। और यह सही है। आश्रममें कोई भी काम रुपयेके लाभकी दृष्टिसे नहीं चलाया जा सकता। कोई विवेक कार्यक्रम जनताके बीच कैसे चल सकता है इसी दृष्टिसे उसका अभ्यास किया जाता है। अपनी वशवृद्धि या भोग भोगनेमें लगे हुए स्त्री-पुरुष यह शिक्षा न तो स्वयं ग्रहण कर सकते हैं और न दूसरोंको दे सकते हैं।

इसलिए सारांश यह निकला कि सत्याग्रह आश्रमके जो नियम हैं और उन नियमोंके अनुसार आज जो लोग काम कर रहे हैं, वही उन कामोंको उद्योग-मन्दिरके नामसे चलायेंगे। नाम बदल देना नञ्जता और सत्यकी खातिर आवश्यक था। कार्यकर्त्ताओंमें आत्मविश्वास उत्पन्न हो जानेपर वे फिरसे उसका नाम 'सत्याग्रह आश्रम' रख ले सकेंगे।

हाँ, एक उल्लेखनीय परिवर्तन और हुआ है, जिसे सत्याग्रह आश्रममें करना असम्भव जान पड़ता था। आश्रममें एक ही भोजनालय चलानेका प्रयत्न कोई तीन महीनेसे चल रहा है। आश्रमके नियमोंमें अस्वाद व्रत भी है। उसके अनुसार

रसोईमें मसाले बगैरह त्याग दिये गये थे। यह त्याग कितने ही लोगोको बहुत कठिन जान पड़ा किन्तु सयुक्त भोजनालय बंद करना भी उचित नहीं जाना पड़ा। इसलिए उसे बनाये रखकर, बिना मसालेका और मसालेदार, दोनों तरहका खाना बनानेकी व्यवस्था की गई। जब कुटुम्ब अलग-अलग रसोई बनाते थे तो वे आश्रममें मसालोका उपयोग करते थे। नई नियमावलीके अनुसार सयुक्त रसोईमें मसालोको कोई स्थान नहीं था, किन्तु अब वे काममें लाये जाने लगे हैं।

[ गुजरातीसे ]

नवजीवन, ४-११-१९२८

## २४. पत्र : जहाँगीर बी० पेटिटको

सत्याग्रहाश्रम, साबरमती

४ नवम्बर, १९२८

१३ वर्ष पूर्व आप मुझे अन्धोके पालन-पोषण और शिक्षणसे सम्बन्धित सस्था तथा जे० जे० पारसी अस्पताल दिखाने ले गये थे। जूनागढसे मेरे पास एक अर्ध-अनाथ युवक आया है। उसके पिताकी मृत्यु हो गई है, माँ जीवित है। उनके पास जीविकोपार्जनका कोई साधन नहीं है। किसी व्यक्तिने यह कहकर उन्हे मेरे पास भेजा है कि मैं सम्भवत उनके लिए कोई ऐसी सस्था ढूँढ सकूँ जो इस युवकको अपने यहाँ आश्रय दे सके और कुछ शिक्षा दे सके। उसे गुजरातीके अलावा और कोई भाषा नहीं आती। क्या आप मुझे जल्दीसे-जल्दी सूचित कर सकेंगे कि आपकी सस्था इस युवकको आश्रय दे सकती है या नहीं।<sup>१</sup> सात वर्ष पूर्व उसे बड़े जोरकी चेचक निकली थी, जिसमें उसकी आँखें जाती रही।

विधवा माँ और उसका अन्धा बेटा इस समय यहाँ अहमदाबादमें टिके हुए है। मैं आशा करता हूँ कि यह नवयुवक आपकी सस्था-जैसी किसी लोकोपकारक सस्था द्वारा अपने जीवनकी आकांक्षा पूरी कर पायेगा।

हृदयसे आपका,

श्रीयुत जहाँगीर बी० पेटिट

आरगेनाइजर ऑफ द इन्स्टीट्यूशन फॉर द सपोर्ट

एण्ड इन्स्ट्रक्शन ऑफ ब्लाइंड

पेटिट भवन, ३५९ हार्नबी रोड

फोर्ट, बम्बई।

अग्नेजी (एस० एन० १२९८४)की फोटो-नकलसे।

१. ७ नवम्बर, १९२८ के पत्रमें जहाँगीर बी० पेटिटने उत्तरमें यह लिखा कि वे बालकको तारदेव-स्थित विक्टोरिया मेमोरियल स्कूल फॉर द ब्लाइंडमें लेनेको तैयार है, बशर्ते कि स्कूलके नियमोंके अधीन वह अस्पृश्य न हो।

## २५. पत्र : मीराबहनको

साबरमती

[५ नवम्बर, १९२८]<sup>१</sup>

चि० मीरा,

उम्मीद है, तुम्हे मेरा तार<sup>१</sup> मिल गया होगा। तुम्हे अपने-आपको थकाना [नहीं]<sup>१</sup> चाहिए। भाग-दौड़ करनेकी कोई जरूरत नहीं है। और अपने स्वास्थ्यके लिए तुम्हें जिन चीजोंकी निश्चित तौरपर जरूरत है, उन्हें हर हालतमें लो। मेरी बीमारीके बारेमें कोई खबर पढ़कर चिन्तित मत होना। मुझे हलका-सा मलेरिया हो गया था। आज बिलकुल ठीक हूँ।

सस्नेह,

बापू

श्रीमती मीराबाई

खादी मण्डार

मुजफ्फरपुर, बिहार

अग्नेजी जी० एन० ८२१२ एव (सी० डब्ल्यू० ५२२२) से।

सौजन्य : मीराबहन

## २६. पत्र : प्रताप एस० पण्डितको<sup>४</sup>

सत्याग्रहाश्रम, साबरमती

५ नवम्बर, १९२८

प्रिय प्रताप,

मेरे अनुरोधका उत्तर देनेमें इतनी तत्परता दिखानेके लिए धन्यवाद। हाँ, सुरेन्द्रजी आश्रमके सबसे पुराने और विश्वस्त लोगोमें से हैं। उन्होंने मुझे अपने पत्रमें लिखा है कि आपका व्यवहार बड़ा सौजन्यपूर्ण रहा, लेकिन उन्होंने यह भी लिखा कि उस भेदको, जो कि स्पष्टतः उनके मनमें है, छिपाकर रखनेका बन्धन वे नहीं

१. डाकको मुहरसे।

२. देखिए “तार : मीराबहनको”, ३-११-१९२८।

३. स्पष्ट है कि मूलमें अनजाने ही यह भूल रह गई थी।

४. १ नवम्बर, १९२८ (एस० एन० ११३९९) के अपने पत्रमें प्रताप एस० पण्डितने लिखा था : “श्रीयुक्त सुरेन्द्र आपका परिचय पत्र साथ लाये हैं — मैं समझता हूँ कि वे काफी समयसे आपके आश्रममें हैं और इसलिए हम उनपर विश्वास कर सकते हैं कि वे हमारे प्रतिद्वन्द्वियोंको हमारे भेद नहीं देंगे।”

चाहते। सच तो यह है कि आश्रममें किसी भी धन्वेका कोई गुर छिपा कर रखनेकी मनाही है। लेकिन अगर कोई आश्रमके लोगोको विश्वासमें लेकर कोई जानकारी देगा और उसे गोपनीय रखना चाहेगा तो उसका आदर तो वे लोग स्वभावतः करेंगे ही। खैर, गायद आपके पास सिखानेको दूसरी बहुत सारी बातें हैं और आप वह सब सिखानेके बाद ही अपने धन्वेका असली गुर बताना चाहेगे। इस बीच मैं उनके साथ पत्र-व्यवहार करूँगा और उनसे आपको वचन देनेको कहूँगा। जब वे आपको वचन दे देंगे तब आप पूरा भरोसा रख सकते हैं कि वचनका पूरी निष्ठाके साथ पालन किया जायेगा। वह दिन मेरे लिए कितनी खुशीका होगा, जब आप सुरेन्द्रजीको इस बातका प्रमाणपत्र दे देंगे कि वे, जिस तरहका चर्म-शोधनालय मैं चाहता हूँ, उसे सँभाल सकते हैं और आप जानते ही हैं मैं किस तरहका चर्म-शोधनालय चाहता हूँ।

हृदयमें आपका,

श्रीयुत प्रताप एस० पण्डित  
वेस्टर्न इंडिया टैररीज लिमिटेड  
पोस्ट बॉक्स सं० ४०३, बम्बई

अग्नेजी (एस० एन० ११४००)की फोटो-नकलसे।

## २७. पत्र : महादेव देसाईको

[५ नवम्बर, १९२८]<sup>१</sup>

चि० महादेव,

इस बार यह पत्र मैंने तुम्हें समयसे लिखनेकी सावधानी नहीं रखी। मेरे बीमार होनेकी खबर सुनो तो घबराना नहीं। कल कुनैन ली है। आज बुखार नहीं है। उम्मीद है कि अब नहीं आयेगा।

पिछले हफ्ते आखिर आत्मकथाका अनुवाद नहीं मिला। लेकिन प्यारेलाल इस समय अनुवादका ढेर लगा रहे हैं इसलिए बहुत चिन्ता नहीं है—यद्यपि वे और सुवैया, दोनों बीमार कहे जा सकते हैं। सुवैयाको आज बुखार है। निर्मलाको भेज दिया जाये, ऐसा पत्र आया है। बीमारीमें मदद करनेके खयालसे। दुर्गाने फिरसे पूछा है [कि क्या भेजना नितान्त जरूरी है।] बिल्कुल जरूरी हो तो भेज दूँगा।

बापूके आशीर्वाद

श्री महादेव देसाई  
स्वराज आश्रम, बारडोली

गुजराती (एस० एन० ११४३)की फोटो-नकलसे।

१. डाककी मुहरसे।

## २८. पत्र : शान्तिकुमार मोरारजीको

मौनवार, ५ नवम्बर, १९२८

चि० शान्तिकुमार,

तुम्हारे पत्र मिले हैं। पूरक सामग्री मैं पूरी तो नहीं पढ पाया।

लगता है महादेवने तुम्हे मेरा सन्देश दिया नहीं। यहाँ डबल-रोटी बनानेका प्रयोग चल रहा है। शहदके उत्पादनका प्रयोग चलाना है। ब्रेडमेकिंग [रोटी बनाने]<sup>१</sup> और बी-कीपिंग [मधुमक्खीका पालन]<sup>२</sup> पर कुछ अच्छी पुस्तके ढूँढकर भेज देना। रोटी बनानेकी पुस्तकके बारेमें मैंने महादेवको लिखा था।

बापूके आशीर्वाद

गुजराती (सी० डब्ल्यू० ४७०७)की फोटो-नकलसे।

सौजन्य : शान्तिकुमार मोरारजी

## २९. पत्र : विलियम स्मिथको

सत्याग्रहाश्रम, साबरमती

७ नवम्बर, १९२८

प्रिय मित्र,

आपका पत्र पाकर बड़ी प्रसन्नता हुई। पशुओंको न्याय दिलानेसे सम्बद्ध कौंसिल की रिपोर्ट मैं देख गया हूँ। मैं नहीं समझता कि जिस ढंगका काम यह कौंसिल करती है, वैसा काम भारतमें कुछ ज्यादा पसन्द किया जायेगा<sup>१</sup>, लेकिन यदि कौंसिलका कोई एजेंट भारत आये और पशुओंका वध करनेवाले लोगोंको समझाये कि वे पशुओंका वध करनेमें मानवीय और कम कष्ट देनेवाले तरीकोसे काम ले तो मुझे इसमें कोई हर्ज नहीं दिखाई देता।

मुझे अपना यह वादा बराबर याद रहा है कि मैं हमारे यहाँकी दुग्धशालाके सम्बन्धमें एक लेख आपको दूँगा। मुझे उम्मीद है, मैं किसी न किसी दिन यह वादा अवश्य पूरा करूँगा। मैं आश्रमके आन्तरिक संगठनके कार्यमें और अन्य बातोंमें

१ और २. गांधीजीने मूलमें अंग्रेजी शब्दोंका ही प्रयोग किया है।

३. विलियम स्मिथने अपने पत्रमें पूछा था: “क्या इस तरहकी किसी संस्थाके भारतमें काम करनेकी सिफारिश की जा सकती है।”

इतना ज्यादा व्यस्त रहा हूँ कि आपके लिए जो रिपोर्ट तैयार करनेका वादा किया था, उसके लिए कुछ घटोका समय भी नहीं निकाल सका।

हृदयसे आपका,

श्रीयुत विलियम स्मिथ  
इम्पीरियल डेरी एक्स्पर्ट  
बगलोर

अग्रेजी (एस० एन० १२९२५) की माइक्रोफिल्मसे।

### ३०. तार : आर्य समाज, सुआको'

[७ नवम्बर, १९२८ या उसके पश्चात्]

आर्य समाज  
सुआ

बछड़ा घोर पीडा से मरा जा रहा था। डाक्टरकी सलाह और मददसे उसे बिना कोई कष्ट दिये मार दिया गया।

गांधी

अग्रेजी (एस० एन० १४७२३)की माइक्रोफिल्मसे।

### ३१. अवश्यंभावी

धन्यवाद ! हमला जानबूझकर और अकारण किया गया। दो जगह गहरी चोटें लगीं, एक बाईं तरफ छातीपर और दूसरी कन्धेपर, लेकिन संगीन नहीं। बाकी चार मित्रोंने बचाये। सत्यपाल, गोपीचन्द, हंसराज, मुहम्मद आलम और अन्य मित्रोपर भी हमले हुए और उन्हें चोटें आईं। चिन्ता करनेकी कोई बात नहीं।—लाजपतराय।

मैंने लालाजीको बवाईका और पूरी जानकारी प्राप्त करनेके लिए जो तार भेजा था, उसके उत्तरमें लालाजीने अविलम्ब यह तार दिया है। लालाजीने पंजाब केसरीकी उपाधि उस समय अर्जित की जब वर्तमान पीढीके अधिकांश लोग अपनी

१. यह तार ७ नवम्बर, १९२८ को प्राप्त एक तारके उत्तरमें दिया गया था। उस तारमें कहा गया था, "फीजी टाइम्स का कहना है कि आपने एक बछड़ेको मारनेका आदेश दिया। इससे हिन्दू लोग क्षुब्ध हैं। सचार्थकी जानकारी तार द्वारा दें।"

२. देखिय "तार-लाजपतरायको", १-११-१९२८।

किशोरावस्थामे ही थे। वे अभीतक अपनी इस उपाधिको सार्थक बनाये रहे हैं। क्योंकि उनके बारेमे और उनके विरुद्ध चाहे जो कहा जाये, वे अब भी पंजाबके निर्विवाद नेता और भारतके प्यारे तथा सम्मानित नेताओमे से एक हैं। वे राष्ट्रीय कांग्रेसके अध्यक्ष रहे हैं, यूरोप तकमे उनकी ख्याति है और वे उन चन्द लोकसेवी जनोमे से हैं, जो गलत समझे जाने और अक्सर विवेकरहित कहे जानेका खतरा उठाकर भी अपने मनकी बात साफ कह देते हैं। वे अपनी इस आदतको छोडनेवाले नहीं हैं, क्योंकि वे अपने मनमे कुछ रख ही नहीं सकते। वे जैसा सोचते हैं, वैसा अवश्य बोलेंगे। इसलिए जब मैंने अखबारोमे 'लालाजीपर हमला' शीर्षक देखा और पढनेपर मुझे यह मालूम हुआ कि कैसे और क्यों उनपर हमला हुआ, तब मैं सहसा कह उठा : बहुत खूब ! अब हमे स्वराज्य मिलनेमे देर नहीं लगेगी। क्योंकि क्रान्ति चाहे अहिंसात्मक हो अथवा हिंसात्मक, इसमे कोई सन्देह नहीं कि देशके लिए मर मिटनेकी कला सीखनेके बाद ही हम अपना उचित स्थान प्राप्त कर सकेंगे। जबतक हम पूरा प्रयत्न नहीं करेंगे तबतक सत्ताधारी अहिंसात्मक तरीकोके दबावके आगे भी नहीं झुकेंगे। आदर्श और पूर्ण अहिंसाके द्वारा मैं सत्ताके स्वरूपमे सम्पूर्ण परिवर्तनकी कल्पना कर सकता हूँ। लेकिन जहाँ सर्वांगपूर्ण कार्यक्रमकी कल्पना सम्भव हो वहाँ भी कार्यक्रमको पूरी तरहसे क्रियान्वित करना सम्भव नहीं है। इसलिए यदि नेताओपर हमला किया जाता है अथवा उनपर गोली चलाई जाती है तो यह हमारे लिए बहुत लामकी चीज होगी। अभीतक अप्रसिद्ध व्यक्तियोंपर ही हमले होते रहे हैं, या ऐसे ही व्यक्तियोंकी जाने ली जाती रही है। यदि कुछ लोगोको गोलीका शिकार भी बना दिया जाता तो लोगोका ध्यान उसकी ओर भी जितना आकर्षित होता, उससे कहीं ज्यादा लालाजीपर हमला होनेकी वारदातकी ओर आकर्षित हुआ। लालाजी और अन्य नेताओपर हुए हमलेने भारतके उन लोगोको सोचनेपर मजबूर कर दिया है जो राजनैतिक दृष्टिसे सजग हैं, और इससे सरकार भी अवश्य ही चिन्तित हो उठी होगी। मेरा मन यह माननेको नहीं होता कि स्थानीय सरकारको एक पूरे संगठनके रूपमे इस हमलेकी योजनाकी पहलेसे कोई खबर थी। यदि वह जानती थी और हमला जान-बूझकर और सोच-विचार कर किया गया है, जैसा कि पहले किया जाता था, तो यह सरकारके हकमे और भी बुरा है। तब तो सरकारका चिन्तित होना चिन्तित होनेका ढोंग ही हो सकता है। सामान्य परिस्थितियोंमे मैं ऐसी सम्भावनाकी चर्चा नहीं करता, लेकिन सरकारके बारेमे मेरा जो विचार है—और यह विचार अनुभवपर आधारित है—उसके अनुसार जहाँ मुझे यह जानकर दुःख होगा कि हमला जान-बूझकर और योजनापूर्वक किया गया था, वही ऐसा कुछ पता लगनेपर भी मुझे आश्चर्य नहीं होगा। मैं स्वीकार करता हूँ कि पुलिसने जो झूठी कहानी गढ़ी है, उसकी बात न ले तो भी वहिष्कार, चाहे वह कितना ही शान्तिपूर्ण क्यों न हो, सरकारको उत्तेजित कर देनेके लिए अपने आपमे एक पर्याप्त कारण था। मैं पुलिसके बयानको झूठा इस लिए कहता हूँ कि पुलिस अपनी सहायताके लिए मले ही अपने क्षुद्र स्वार्थकी सिद्धि



करनेवाले गवाहोंकी एक पूरी फौज खड़ी कर ले, लेकिन उसके मुकाबले मैं लालाजीकी बातका सदैव अधिक विश्वास करूँगा। यदि मुझे इस बातका विश्वास न हो गया होता कि यह शासन-प्रणाली जोर-जबरदस्ती और फरेवपर आधारित है तो मैं आज जैसा पक्का असहयोगी बन गया हूँ, वैसा न बना होता। दरअसल लोवस डिकिनसनने तो युद्ध और उसके कारण तथा निराकरणपर लिखे अपने लेखमें यथेष्ट प्रमाण देकर यह दिखाया है कि युद्ध छल-कपटके बिना चल ही नहीं सकता। इसके साथ ही, यह भी कहना गलत न होगा कि हमारी यह सरकार, जो तलवारके बलपर भारतको वशमें रखनेका दावा करती है और जिसकी नींव फरेवपर ही रखी गई थी, इन दोनों चीजोंमें से किसीके बिना नहीं चल सकती, बशर्ते कि उसमें आमूल परिवर्तन न हो जाये और उसका आधार लोकमत और जनताका विश्वास न बन जाये।

हमें यह भी नहीं समझ लेना चाहिए कि इस कमीशनके कार्य-कालमें सरकार पंजाबमें हुई इस घटनाकी पुनरावृत्ति करनेकी बर्बरता आगे नहीं करेगी। साइमन कमीशनका बहिष्कार सरकार और कमीशन दोनोंके लिए एक रिसता हुआ जख्म है। सर जॉन साइमन और उनके सहयोगी इस बहिष्कारके देखते हुए शान्तचित्त होकर नहीं बैठे रह सकते। उनमें पराजय स्वीकार करनेका साहस नहीं है। पंजाबके नेताओंपर जो अकारण हमला हुआ है, उससे खुद बहिष्कार ज्यादा जोर पकड़ गया है। इसलिए सरकार अब यथा सम्भव सभी उपायोंसे बहिष्कारका दमन करना अपना कर्तव्य समझेगी। अतएव पंजाबकी घटनाको मैं शक्तिकी प्रथम परीक्षा मानता हूँ—हिंसाकी शक्तिके मुकाबले अहिंसाकी शक्तिकी परीक्षा। पुलिस द्वारा उत्तेजित किये जानेके बावजूद लालाजीको अपने पीछे खड़े विशाल जनसमूहको नियन्त्रणमें रखनेमें कोई कठिनाई नहीं हुई। और इस अवाछनीय कमीशनके भारतमें रहनेतक यदि अहिंसाकी इस नीतिका सफलता और कुशलताके साथ पालन किया जा सके तो सरकारकी बहुत-सी गतिविधियाँ अपने आप खत्म हो जायेगी। इसलिए राष्ट्रकी सेवा करनेवाले लोगोंसे मैं इस घटनासे जो शिक्षा लेनेकी अपेक्षा रखूँगा वह यह है कि इससे हताश या स्तम्भित रह जानेके बजाय, इसे वे उस कामका एक हिस्सा समझे जो उन्हें करना है और इस मदान्धतापूर्ण हमलेसे उत्पन्न क्षोभको एक सजीव शक्तिका रूप दे तथा उसका पोषण-परिवर्धन और हमारे भावी कार्योंके लिए उसका उपयोग करे।

[अंग्रेजीसे]

यंग इंडिया, ८-११-१९२८

## ३२. तथ्य और कल्पना

एक मित्रने मुझे 'पायनियर' में से एक कतरन भेजी है। कतरनके अनुसार यह मुझसे हुई एक भेट वार्ताका विवरण है। मैंने बम्बईके समाचारपत्रोंमें प्रकाशित एक और समाचार भी पढ़ा है, जिसमें एक अन्य विवरणका साराश दिया गया है। इन दोनोंको पढ़कर मुझे बहुत दुःख हुआ है। इन विवरणोंको तैयार करनेवाले हैं श्री वाइल्ड।<sup>१</sup> बहुत अच्छा होता यदि उन्होंने अपने विवरण प्रकाशित करनेसे पहले मुझको उनके प्रूफ भेज दिये होते। 'इंग्लिशमैन' के स्वर्गीय साइस जिन व्यक्तियोंसे उनके सवाददाता भेट किया करते थे उन व्यक्तियोंके पास सशोधन या पुष्टिके लिए भेट-वार्ताके विवरणके प्रूफ भेज दिया करते थे। कितना अच्छा हो, अगर सब लोग उनकी इस प्रशंसनीय और वाछनीय आदतका अनुकरण करे। श्री वाइल्डके लिए ऐसा करना इसलिए और भी जरूरी था कि वे अपने प्रमुखकी ओरसे एक सम्मानित अतिथिके रूपमें आश्रममें आये थे और जिस समय वे मुझसे बातचीत कर रहे थे, उस समय उन्होंने उसकी कोई टीपे नहीं ली थी। वैसे तो देखा गया है कि होशियार सवाददाता बिना कोई टीप लिये भी अपनी याददाश्तसे, वे जो-कुछ सुनते हैं, उसका ठीक-ठीक साराश तैयार कर लेते हैं, लेकिन होशियारसे-होशियार सवाददाता भी भेट-वार्ताकी टीप लिये बिना उसे शब्दशः प्रस्तुत नहीं कर सकता। श्री वाइल्डसे दोनों तरहके अपराध हुए हैं—जो करना चाहिए था उसे न करनेका भी और जो न करना चाहिए था उसे करनेका भी। उन्होंने मुझे प्रूफ नहीं भेजे और यद्यपि उन्होंने कोई टीपे नहीं ली, फिर भी उन्होंने विवरणमें ठीक-ठीक मेरे ही शब्दोंको प्रस्तुत करनेका दावा किया है। परिणाम यह कि एकके बाद एक कई गलतबयानियाँ हो गई हैं, जो बड़े दुःखका विषय हैं। कई दृष्टियोंसे तो ये विवरण तथ्यका उपहास-मात्र हैं।

फिर भी, मैं इन रिपोर्टोंके बारेमें विस्तारसे चर्चा नहीं करना चाहता। मैं सिर्फ एक ही शरारतभरी गलतबयानीका प्रतिवाद करके सन्तोष कर लूँगा। श्री वाइल्डने मेरे मुँहसे कहलवाया है कि "आज भारतमें ऐसा कोई व्यक्ति नहीं है जिसे मैं राष्ट्रीय नेता कह सकूँ।" मैं कभी भी ऐसी झूठी, अहंकारपूर्ण और घृष्टतापूर्ण बात नहीं कह सकता। भारतके सौभाग्यसे आज उसके पास एक नहीं, अपितु बीसों ऐसे राष्ट्रीय नेता हैं जो अपनी नेतृत्व-शक्तिका अच्छा परिचय देनेमें सक्षम हैं और जिन्हें मुझसे अथवा किसी भी व्यक्तिसे किसी प्रकारके प्रमाणपत्रकी जरूरत नहीं है। कदाचित् श्री वाइल्डने उत्तराधिकारीके प्रश्नको नेताओंके प्रश्नके साथ गड़-वड़ा दिया है। जब उन्होंने मेरे सम्मुख उत्तराधिकारीका प्रश्न रखा, तो मैं उस प्रश्नको सुनकर मौचक्का रह गया। क्योंकि मैंने उत्तराधिकारियोंके बारेमें कभी सोचा

१. देखिए "पत्र: रॉलेड जे० वाइल्डको", १४-११-१९२८।

ही नहीं है। मैं मानता हूँ कि जब किसी उत्तराधिकारीकी आवश्यकता होगी तब वह बिना किसी प्रयत्नके मिल जायेगा। लेकिन उत्तराधिकारी तो एक गरीब भगी अथवा कतैया भी हो सकता है। इसके लिए उसे नेता बननेकी जरूरत नहीं। एक बार जब मुझसे अपने उत्तराधिकारीका नाम लेनेको कहा गया था, तब मैंने मौलाना मुहम्मद अलीकी बेटी गुलनारका नाम लिया था। लेकिन अब वह भी इस स्पृहणीय स्थानको ग्रहण करनेके योग्य नहीं रह गई है। अब वह बच्ची नहीं है। उत्तराधिकारीके सम्बन्धमे मेरे विचार आज भी उतने ही पुराने ढंगके हैं जितने कि आजसे सात साल पूर्व थे जब यह प्रश्न मुझसे पहले-पहल पूछा गया था।

[ अंग्रेजीसे ]

यंग इंडिया, ८-११-१९२८

### ३३. महात्मा होनेका नुकसान

किसी महात्माकी कठिनाइयाँ और मुसीबतें उन लोगोकी कठिनाइयो और मुसीबतोसे, जिनके नामके साथ श्रीमान या श्रीयुत जुड़ा रहता है अथवा जिन्हे सर-कारकी ओरसे 'नाइट' या 'बैरोनेट' की उपाधि मिलती है, कम गम्भीर नहीं होती, बल्कि अक्सर तो बहुत ज्यादा गम्भीर होती है। अपने जीवनमे मुझे अनेक बार विरोध-भावसे आलोचना करनेवालोके द्वारा खड़ी की गई ऐसी कठिनाइयो और मुसीबतोसे जूझना पड़ा है, और ऐसी आलोचनाका कारण अक्सर यह रहा है कि अगर मुझसे सम्बन्धित कोई अफवाह कही अखबारोमे छप जाती है तो मित्रगण खुद जाँच-पड़ताल करके सचाईका पता लगानेकी तकलीफ उठाये बिना उस अफवाहको परम सत्य मान लेते हैं।

अब अखबारोमे सत्याग्रह आश्रमके विषयमे जो-कुछ छपा<sup>१</sup> है उसका कोई भी विश्वसनीय आधार नहीं है। जब आश्रममे एक महत्त्वपूर्ण परिवर्तन करनेका फैसला किया गया तो इस विषयमे सदस्योके बीच मतभेद था कि इस महान परिवर्तनको आजमा कर देखे बिना जनताको इसके अपनाये जानेकी सूचना दी जाये अथवा नहीं। मैंने अपने कतिपय विश्वस्त सहयोगियोकी इस स्पष्ट इच्छाको स्वीकार कर लिया कि अभी परिवर्तनकी घोषणा न की जाये। मगर उनकी सलाह मानते समय भी मैं जानता था कि इसका परिणाम क्या होगा। मैं जानता था कि मुझसे सम्बन्धित कोई भी चीज पत्र-सवाददाताओकी नजरोंसे नहीं बच सकेगी। जो रिपोर्ट प्रकाशित हुई है, वह सर्वथा भ्रामक है।

इससे सम्बन्धित सीधे-सादे तथ्य इस प्रकार हैं:

आश्रमके नियम-विधानमे, सिवाय उसके नामके, और किसी बातमे कोई महत्त्वपूर्ण परिवर्तन नहीं किया गया है। रिपोर्टमे ब्रह्मचर्यके नियममे परिवर्तन किये जानेकी बात भी छपी है। जहाँ कुछ हलकोसे इस परिवर्तनके लिए मुझे अकारण ही बघाईयाँ

मिली है, वहाँ कुछ मित्रोंने इसपर बड़ी चिन्ता व्यक्त की है। मगर सचाई यह है कि ऐसा कोई परिवर्तन कभी किया ही नहीं गया। मैंने यह बात पूरी तरह अपने सहयोगियोंपर छोड़ दी कि वे जैसा परिवर्तन चाहे, करे। ब्रह्मचर्य व्रतमें ढिलाई देने और प्रबन्ध समितिकी इच्छानुसार ब्रह्मचर्यका पालन करनेको जो विवाहित लोग तैयार न हो, उन्हें भी आश्रममें दाखिल करनेके प्रस्तावपर आपसमें खूब विचार-विमर्श करनेके बाद उन्होंने एकमत होकर यह निर्णय किया कि यह परिवर्तन न किया जाये। इस अत्यन्त महत्वपूर्ण निर्णयके कारणोंके सम्बन्धमें मैं किसी आगामी अकमें लिखूंगा।

जिस दूतरे परिवर्तनकी खबर छपी है, वह है आश्रममें मसालेके प्रयोगका गुरु किया जाना। शुरूमें आश्रममें एक ही सामूहिक रसोईघर था और तब खाना बिना मसालेके तैयार किया जाता था। बादमें जब बहुत-से परिवार आश्रममें आकर रहने लगे तो अलग-अलग रसोईघरोंकी व्यवस्था कर दी गई, जिनमें वे अपनी मर्जी के मुताबिक मसालेका उपयोग कर सकते थे। लेकिन, कुछ महीने पहले यह निर्णय किया गया कि फिरसे सामूहिक रसोईघरकी व्यवस्था अपनाई जाये। हमने कुछ समय तक बिना मसालेके काम चलानेकी कोशिश की, लेकिन चूँकि मैंने सघन जीवनके लिए सामूहिक रसोईकी व्यवस्थाको एक महत्वपूर्ण चीज माना और चूँकि अलग-अलग रसोईघरोंकी व्यवस्था होनेपर बहुत-से लोग फिरसे मसाले खाना गुरु कर देते, इसलिए यह तय किया गया कि सामूहिक रसोईघरमें मसालेदार और सादा, दो तरह का खाना तैयार किया जाये। आश्रममें रहनेवाली महिलाओंको जितनी सहायता और स्वतन्त्रता दरकार हो, हम उन्हें देना चाहते हैं। बहुत-सी महिलाएँ आश्रममें सिर्फ इसलिए आई हैं कि यहाँ उनके पति रहते हैं। वे जो-कुछ करती हैं, उसके पक्षापक्षको ठीकसे समझ सकनेकी क्षमता अभी उनमें नहीं आई है।

मेरे विचारसे वास्तविक परिवर्तन सिर्फ नामके सम्बन्धमें किया गया है। आश्रमके सस्थापकोंने इस प्रश्नपर विचार करते हुए कई राते बेचैनीमें बिताई है। हम विशुद्ध सत्यके उपासक होनेका दावा करते हैं, और इसलिए हमें बुनियादी सत्योंकी परिभाषाओंकी कुछ नई सम्भावनाएँ दिखाई दी हैं। इसका नाम सत्याग्रहाश्रम सोच-समझकर और उसके अर्थोंको पूरा अंजाम देनेके इरादेसे ही रखा गया था। लेकिन, जब धीरे-धीरे हमें इस नामका असली अर्थ समझमें आया तो लगा कि हम इस नामके लायक नहीं हैं। इसलिए हमने बिना किसी नामके बन्धनके स्वेच्छासे आत्म-संयम करनेका निश्चय किया और आश्रममें सामूहिक जीवनका विकास जिस हदतक हो पाया है, उसको ध्यानमें रखते हुए हमने एक दूसरा नाम चुना। आश्रमने और कुछ भले ही न किया हो, किन्तु उसने कमसे-कम अपने लिए किये जानेवाले श्रमकी ही नहीं, बल्कि सम्पूर्ण राष्ट्रके लिए श्रमकी आवश्यकता और उपयोगिता तो सिद्ध कर ही दी है। इसलिए मुझे लगा कि अबतक हमारा जितना विकास हुआ है, उसको देखते हुए सत्याग्रहाश्रमकी अपेक्षा 'उद्योग मन्दिर' अधिक सार्थक नाम है। सहयोगियोंने यह सुझाव स्वीकार कर लिया, लेकिन काफ़ी हिचकिचाहटके साथ। जिस प्रकार एक जीवन्त राष्ट्रके रूपमें भारतके विशाल जनसमुदायकी उत्कट आकांक्षा

का बोध करानेवाले शब्द स्वराज्यका सही पर्याय अंग्रेजीका 'डोमिनियन स्टेट्स,' बल्कि 'इंडिपेंडेस' भी नहीं हो सकता, उसी प्रकार 'इंडस्ट्रियल होम' कमी भी उस अर्थका बोध नहीं करा सकता जो उद्योग मन्दिरमें छिपा हुआ है। हम चाहें जिस उद्योगको नहीं अपना लेते हैं। हम ऐसे ही उद्योगको चुनते हैं, जिसे एक पुनीत कार्य, एक यज्ञ, एक कुरबानीकी तरह चलाना हमारे लिए आवश्यक है। 'इंडस्ट्रियल होम' से ऐसे उद्योगोंके समूहका बोध होता है जो कुछ लोगोंको तो ठीक लग सकते हैं लेकिन जो सभी लोगोंके लिए ठीक नहीं हो सकते। 'मन्दिर' शब्दके साथ एक प्रकारकी पवित्रताका भाव जुड़ा हुआ है और यदि 'उद्योग' शब्दको 'भगवद्गीता' के प्रकाशमें देखे तो यही बात उसपर भी लागू होती है। इसलिए मैं सद्भावनाके साथ आलोचना करनेवाले लोगोंको आमन्त्रित करता हूँ कि वे अपनी कवित्व-शक्तिका प्रयोग करके अंग्रेजीका कोई मुहावरा सुझाये जो 'उद्योग मन्दिर'का बिलकुल सटीक पर्याय हो सके। जबतक कोई ठीक पर्याय नहीं मिलता, तबतक तो इस शब्दको अनुवादसे परे ही मानना है।

लेकिन, सत्याग्रहाश्रमका अस्तित्व सर्वथा लुप्त नहीं हो गया है। जहाँ यह अपनी बाहरी प्रवृत्तियोंको बन्द किये दे रहा है और जिस जमीनपर आश्रम है उसका उपयोग करनेकी सुविधा उद्योग मन्दिरको दे रहा है—इस शर्तके साथ कि जब चाहे, फिर इसे अपने कब्जेमें ले सकता है—वही जिन प्रवृत्तियोंको उसने आज त्याग दिया है उन्हें फिर कभी अपनानेकी क्षमता प्राप्त कर सकनेकी आशासे वह प्रार्थना-स्थलको अपने पास रख रहा है, जिसका मतलब है सबसे बड़ी जीवनदायिनी प्रवृत्तिको कायम रखना। सत्याग्रह आश्रम नामके साथ कुछ इतनी पावन स्मृतियाँ जुड़ी हुई हैं कि उसको समग्रतः पुनरुज्जीवित कर सकनेकी आशाके बलपर ही हम नाममें किये गये उक्त परिवर्तनको स्वीकार कर पाये हैं।

एक बात और है जिसकी चर्चा मुझे कर देनी चाहिए। कुछ लोगोंने खुलेआम, लेकिन अधिकांशने कानाफूसीमें ही, यह बात कही है कि महादेव देसाईको प्रबन्ध समितिका अध्यक्ष इसलिए नियुक्त किया गया है कि मुझपर से आश्रमवासियोंका विश्वास उठ गया है और इस नियुक्तिका मतलब मनुष्यकी कमजोरीके साथ एक रियायत करना है। यह बात बिलकुल झूठी है। यदि पाठकोंको इन पृष्ठोंमें आश्रमका जो वर्णन पहले छपा है, वह याद हो तो वे देखेंगे कि प्रबन्ध-समितिकी नियुक्ति बहुत पहले ही हो चुकी थी। इसकी कार्यवाहीका विधिवत निर्देशन मैं बहुत दिनोंसे नहीं कर रहा था। इसके बाद समितिके कहनेपर मैं इसका सक्रिय निर्देशन करने लगा। लेकिन, जब नाममें परिवर्तन किया गया तब अध्यक्षका दायित्व कुछ हलका होता दिखाई दिया। इसलिए मैं अलग हो गया और महादेव देसाई एक बार फिर इसके अध्यक्ष बन गये। लेकिन, आश्रमका वास्तविक नियन्त्रण अब भी मेरे हाथोंमें है और जबतक मुझे साथियों और सहयोगियोंका विश्वास प्राप्त है तबतक आगे भी मेरे ही हाथोंमें रहेगा।

[अंग्रेजीसे]

यंग इंडिया, ८-११-१९२८

### ३४. ग्राम-इंजीनियर

‘इकनॉमिक्स ऑफ खेहर’ नामक पुस्तकके लेखक श्री रिचर्ड बी० ग्रेग अमेरिका रवाना होनेसे पहले कुछ दिन आश्रममे ठहरे थे। उन्होंने साबरमतीमे अखिल भारतीय चरखा सघके तकनीकी स्कूलके विद्यार्थियोंके सम्मुख दो व्याख्यान दिये थे। पहला व्याख्यान सूर्यकी शक्तके बारेमे था और इसमे उन्होंने अपनी पुस्तकके तत्सम्बन्धी अध्यायका सारांश दिया था। पाठकोसे मैं उस पुस्तकको पढ़नेका अनुरोध करूँगा और दूसरे व्याख्यानका सार जिसे एक श्रोताने तैयार किया है, नीचे दे रहा हूँ।<sup>१</sup>

[अंग्रेजीसे]

यंग इंडिया, ८-११-१९२८

### ३५. पत्र : जहाँगीर बी० पेटिटको

सत्याग्रहाश्रम, साबरमती

८ नवम्बर, १९२८

प्रिय श्री पेटिट,

पत्रका उत्तर देनेमे तत्परता दिखानेके लिए धन्यवाद। अब मैं उस अन्वे लडकेको<sup>२</sup> आपके पास भेज रहा हूँ। उसका नाम दया अर्जुन है। वह जूनागढका रहनेवाला है। वह लुहार है, अस्पृश्य नहीं।

हृदयसे आपका,  
मो० क० गांधी

श्रीयुत जहाँगीर बी० पेटिट

पेटिट बिल्डिंग

३५९, हॉर्नबी रोड, फोर्ट

बम्बई

अंग्रेजी (एस० एन० १२९८४)की फोटो-नकलसे।

१. यहाँ नहीं दिया जा रहा है।

२. देखिए “पत्र : जहाँगीर बी० पेटिटको”, ४-११-१९२८।

### ३६. पत्र : जहाँगीर बी० पेटिटको

सत्याग्रहाश्रम, साबरमती

८ नवम्बर, १९२८

प्रिय श्री पेटिट,

मैंने अन्धे बालकको जो पत्र<sup>१</sup> दिया है, उसकी एक प्रति साथमे भेज रहा हूँ। यह प्रति मैं आपके फोर्टके पतेपर भेज रहा हूँ, क्योंकि मूल पत्र मैंने बालकको स्कूल ले जानेके लिए कहा है। लेकिन हो सकता है कि आप अभी वहाँ न जा सके हो और आपने स्कूलमे इस सम्बन्धमे कोई हिदायत न दी हो, इसलिए मैं आपको यह पत्र लिख रहा हूँ जिससे आप जो जरूरी हो वह कर दें।

हृदयसे आपका,

अग्नेजी (एस० एन० १२९९०)की फोटो-नकलसे।

### ३७. पत्र : सत्यानन्द बोसको<sup>२</sup>

सत्याग्रहाश्रम, साबरमती

९ नवम्बर, १९२८

प्रिय सत्यानन्द बाबू,

आपका पत्र मिला। कलकत्ता आनेपर<sup>३</sup> तो, जैसे पहले होता रहा है, मुलाकाती और सलाह-मशविरा लेनेवाले मित्र लोग मुझे चैन नहीं देंगे। इन दिनों मेरा स्वास्थ्य जैसा है,<sup>४</sup> उसको देखते हुए कलकत्ता आनेकी बात सोच कर अब भी मेरा मन काँप जाता है। इसलिए सोशल कॉन्फेस की अध्यक्षता करनेके भारसे मुक्त कर दें तो कृपा होगी। मैं तो कलकत्ता सिर्फ पण्डित मोतीलालजीके लिए आ रहा हूँ।

हृदयसे आपका,

श्रीयुत सत्यानन्द बोस

४, नन्दी स्ट्रीट, बालीगंज, कलकत्ता

अग्नेजी (एस० एन० १२९८५)की फोटो-नकलसे।

१. देखिए पिछला शीर्षक।

२. सत्यानन्द बोसके ४ नवम्बर, १९२८ के पत्र (एस० एन० १२९८५)के उत्तरमें, अपने इस पत्रमें सत्यानन्द बोसने गांधीजीसे कांग्रेस सप्ताहके दौरान कलकत्तामें आयोजित की जानेवाली 'इंडियन सोशल कॉन्फेस' की अध्यक्षता करनेका अनुरोध किया था।

३. २६ दिसम्बर, १९२८ को होनेवाली अखिल भारतीय कांग्रेस कमेटीकी बैठकमें भाग लेनेके लिए।

४. देखिए "पत्र : महादेव देसाईको", ५-११-१९२८।

### ३८. पत्र : शंकरनको

सत्याग्रहाश्रम, साबरमती

९ नवम्बर, १९२८

प्रिय शंकरन,

तुम्हारे पत्र मिले। लेकिन बहुत ज्यादा व्यस्त रहनेके कारण उनका उत्तर नहीं दे पाया। अब मुझे तुमको आश्रमके बारेमें सब-कुछ बतानेकी जरूरत नहीं रह गई है। तुम सब-कुछ 'यग इडिया' और 'नवजीवन' के पृष्ठोंमें देख सकोगे।

मुझे हल्का-सा बुखार हो गया था, लेकिन अब ठीक हूँ।'

हृदयसे तुम्हारा,

श्रीयुत शंकरन  
विक्टोरिया लॉज  
माथेरान  
जिला कोलाबा

अग्रेजी (एस० एन० १२९९१) की फोटो-नकलसे।

### ३९. पत्र : करीम गुलाम अलीको

सत्याग्रहाश्रम, साबरमती

९ नवम्बर, १९२८

प्रिय मित्र,

आपका पत्र मिला। आपने जिस तरहके हस्तक्षेपका सुझाव दिया है, किसी इतर धर्मवालेके द्वारा वैसा हस्तक्षेप करनेका निश्चय ही गलत अर्थ लगाया जायेगा और वह बेमानी साबित होगा। उदाहरणके लिए, वैष्णव महाराजाओंके कुतूह्यके बारेमें किसी प्रसिद्ध ईसाई धर्मवेत्ताकी सन्तुलित रायका हिन्दुओंके लिए क्या महत्व हो सकता है?

हृदयसे आपका,

करीम गुलाम अली  
खारादर  
कराची

अग्रेजी (एस० एन० १२९९२) की फोटो-नकलसे।

१. देखिए "पत्र : मीरावहनको", १२-११-१९२८।



## ४०. पत्र : ए० शंभुनाथनको

सत्याग्रहाश्रम, सावरमती

९ नवम्बर, १९२८

प्रिय मित्र,

आपका पत्र मिला। आपने 'यग इडिया' के पृष्ठोमे आश्रमकी नियमावलीके वारेमे सब-कुछ पढ ही लिया होगा।

इतना तो कहूँगा ही कि आपको महिलाओके वारेमे अपशब्द नही कहने चाहिए थे। आपको विलकुल चुप रहना चाहिए था।

जहाँतक 'गीता' का सम्बन्ध है, आपको तमिल अनुवाद प्राप्त करना चाहिए, जो आसानीसे पढा जा सकता है।

आजकल मैं इतना व्यस्त हूँ कि अपना पत्र-व्यवहार मैं स्वयं लिख कर नही निबटा सकता।

हृदयसे आपका,

ए० शंभुनाथन

मारफ्त श्रीयुत टी० रत्नसमापति मुदलियार

३२, आफिस वेकटाचला मुदली स्ट्रीट

ट्रिप्लिकेन, मद्रास

अग्रेजी (एस० एन० १२९९३) की फोटो-नकलसे।

## ४१. पत्र : मुहम्मद हबीबुल्लाको

सत्याग्रहाश्रम, सावरमती

९ नवम्बर, १९२८

प्रिय मित्र,

आपके पत्रके लिए और शास्त्रीजीके उत्तराधिकारीकी नियुक्तिके सम्बन्धमे आपने मुझे जो विश्वास दिया है, उसके लिए धन्यवाद।

१. देखिए खण्ड ३६, पृष्ठ ४१९-३१ और "महात्मा होनेका नुस्सान", ८-११-१९२८ भी।

२. मुहम्मद हबीबुल्लाके ५ नवम्बर, १९२८ के पत्रके उत्तरमें। अपने पत्रमें उन्होंने लिखा था: "सर के० बी० रेड्डी, जो मद्रासके पहले मन्त्रिमण्डलके सदस्य रह चुके हैं, . . . भारतमें शायद उतने प्रसिद्ध नहीं हैं जितने कि शास्त्री या जयकर हैं। लेकिन, मैं उन्हें कई वर्षोंसे जानता हूँ। उनकी ख्याति न हो पानेका कारण वास्तवमें यह है कि वे अपेक्षाकृत कम उम्रके हैं और उनका काम अपने ही प्रान्ततक सीमित रहा है। लेकिन स्थानीय स्वशासनके क्षेत्रमें और मन्त्रीके रूपमें प्रशासनके बृहत्तर क्षेत्रमें भी उन्होंने अपनी लगन, ईमानदारी और देशभक्तिके बलपर विशिष्ट कार्य करके दिखाया है।" (एस० एन० ११९९८)

सर के० वी० रेड्डीकी नियुक्तिका सुझाव मुझे तनिक भी नहीं जँचता। मुझे इन सज्जनको जाननेका सौभाग्य प्राप्त नहीं है। आपका कहना है कि सर के० वी० रेड्डी पक्ष-विशेषसे सम्बद्ध है मगर ऐसे व्यक्तिकी नियुक्ति करना घातक होगा। जो भी एजेट नियुक्त किया जाये, उसे वहाँके समस्त भारतीयोंका और यहाँके सारे पक्षोंका विश्वास प्राप्त होना चाहिए। मेरा खयाल है, सर के० वी० रेड्डी शायद ही वह विश्वास प्राप्त कर सकेगे।

इस पदपर नियुक्तिका कार्य अत्यन्त कठिन है और श्री शास्त्रीके स्थानकी पूर्ति करना कोई आसान काम नहीं है। मेरा अपना सुझाव यह है कि इस स्थानको स्वयं आपको ही ग्रहण करना चाहिए।<sup>१</sup> शास्त्रीजीने जो भी किया है आप उसे खूब जानते-समझते हैं। इसलिए यदि आप इस स्थानको ग्रहण करेंगे तो कामका सिलसिला पूरी तरह जारी रहेगा। जब आप दक्षिण आफ्रिकामे शिष्टमण्डल<sup>२</sup> लेकर गये थे तब आपने अपनी योग्यताका बहुत सुन्दर परिचय दिया था। जहाँतक मुझे मालूम है, आपपर किसी पक्ष-विशेषसे सम्बद्ध होनेका सन्देह नहीं किया जाता। अगले कुछ वर्ष दक्षिण आफ्रिकाके भारतीय समाजके जीवनके अत्यन्त महत्त्वपूर्ण वर्ष हैं और एजेटकी नियुक्तिमे कोई गलती करना अनर्थकारी सिद्ध होगा। इसलिए यदि आपमे इस पदको ग्रहण करनेके लिए पर्याप्त साहस और विनयशीलता है तो सारी कठिनाई दूर हो गई मानिए। लेकिन यदि आप इस कर्तव्यसे बचना चाहे अथवा यदि आपका जाना सर्वथा असम्भव हो तो मेरा सुझाव है कि आप प्रोफेसर पराजपेको प्राप्त करनेके लिए पूरा जोर लगा दे। यदि यह प्रयास विफल हो जाये तो शास्त्रीजीकी इस सलाहके बावजूद कि किसी सरकारी अधिकारीकी नियुक्ति नहीं की जानी चाहिए, आप कुँवर महाराज सिंहकी सेवाएँ प्राप्त करें। मैं उनका नाम इसलिए नहीं ले रहा हूँ कि मैं उन्हें जानता हूँ अथवा मैं उनसे कभी मिला हूँ बल्कि इसलिए कि चार्लो एन्ड्रयूजको उनपर पूरा भरोसा है और वे उन्हें शास्त्रीजीके बाद दूसरा सबसे योग्य व्यक्ति मानते हैं।<sup>३</sup>

यदि आपको मेरे तीनों सुझाव मान्य न हो तो मैं कहूँगा कि आप शास्त्रीजीसे ही अपना उत्तराधिकारी नियुक्त करनेके लिए कहे। मैं इससे ज्यादा कुछ नहीं कह सकता। भगवान सही निर्णय लेनेमे आपका सहायक हो। मगर मेरे पहले, सुझावको बिना विचार किये ही रद्द न कर दीजिएगा।

हृदयसे आपका,

सर मुहम्मद हबीबुल्ला साहब बहादुर, के० सी० आई० ई०  
वाइसरायकी कौंसिलके सदस्य, नई दिल्ली

अग्रेजी (एस० एन० १३२८२)की फोटो-नकलसे।

१. देखिए “पत्र : मुहम्मद हबीबुल्लाको”, १६-११-१९२८।

२. देखिए खण्ड ३३, पृष्ठ १२७-२९।

३. ऐसा प्रतीत होता है कि इसके बादका एक पृष्ठ किसी दूसरे पत्रका है। अतः उसे छोड़ दिया गया है।

## ४२. पत्र : निरंजन पटनायकको

सत्याग्रहाश्रम, साबरमती  
९ नवम्बर, १९२८

प्रिय निरंजन बाबू,

सम्बलपुरके लोग मुझपर इस बातके लिए बहुत जोर डाल रहे हैं कि कलकत्ता जाते हुए रास्तेमें चाहे एक दिनके लिए ही क्यों न सही मैं सम्बलपुर अवश्य जाऊँ।<sup>१</sup> आप क्या कहते हैं?

क्या मैंने आपको उत्कलके खादी कार्यके बारेमें बिजौलियासे आये पत्रकी एक प्रति नहीं भेजी है?<sup>२</sup> मेरा खयाल था कि भेजी थी, और इसलिए मैं आपके उत्तरकी राह देख रहा हूँ।

हृदयसे आपका,

श्रीयुत निरंजन पटनायक  
स्वराज्य आश्रम, बरहामपुर

अग्रेजी (एस० एन० १३७१९) की माइक्रोफिल्मसे।

## ४३. पत्र : सी० बी० रंगम् चेट्टीको

सत्याग्रहाश्रम, साबरमती  
९ नवम्बर, १९२८

प्रिय मित्र,

आपका पत्र मिला। आप अपने रुखमें कुछ नरमी ला पाते तो अच्छा होता। मगर जो भी हो, इस समय तो सचके<sup>१</sup> कामकी सीधी जिम्मेदारी मुझपर नहीं है, और मैं हाथमें लिये अन्य कार्योंको पूरा करनेमें इतना ज्यादा व्यस्त हूँ कि और कुछ कर ही नहीं सकता। लेकिन एक अन्य अब्राह्मण सज्जन, अर्थात् सेठ जमनालालजी सचकी देख-रेख करते हैं और मैं आपको विश्वास दिलाता हूँ कि वे होगियार और सुयोग्य व्यवसायी हैं। यदि आप उन्हें अपना पक्ष समझा सके तो वे हस्तक्षेप करनेमें तनिक भी सकोच नहीं करेंगे।

हृदयसे आपका,

श्रीयुत सी० बी० रंगम् चेट्टी  
नारायणवरम

अग्रेजी (एस० एन० १३७२०)की माइक्रोफिल्मसे।

१. देखिए “पत्र : अच्युतानन्द पुरोहितको”, २७-११-१९२८।
२. देखिए “पत्र : निरंजन पटनायकको”, २७-११-१९२८।
३. अखिल भारतीय गोरक्षा संघ।

## ४४. पत्र : वि० ल० फड़केको

शुक्रवार ९ नवम्बर, १९२८

भाईश्री मामा,

तुम्हारा पत्र मिला। थोड़ा बीमार पड़ जानेके कारण जवाबमें देरी हो गई है। मुझे लगता है कि यह मामला घाचियो<sup>१</sup> और हिन्दुओका नहीं है किन्तु चार साहूकारोका है। इसमें कुछ विशेष करने लायक बात मुझे तो दिखाई नहीं देती। भगी विद्यार्थी अहिंसावादी नहीं था, यह तो स्पष्ट ही है। उसने अपने ढंगसे काम लिया। अब मुझे तो इसमें हमारा कुछ करना जरूरी नहीं लगता। यदि यह प्रश्न घाचियो और हिन्दुओका ही है तो भी हमें भविष्यकी दृष्टिसे तो घाचियोको ही अपनाना चाहिए। आश्रमके दो-चार लोग मर-मिटे तो भी मैं चिन्ता नहीं करूंगा। यह अहिंसावादीकी अन्तिम कसौटी है; इसपर खरा उतरे बिना उसे प्रमाणपत्र नहीं मिल सकता।

बापूके आशीर्वाद

गुजराती (जी० एन० ३८२१)की फोटो-नकलसे।

## ४५. पत्र : एफ० डब्ल्यू० विल्सनको<sup>२</sup>

१० नवम्बर, १९२८

पत्रके लिए धन्यवाद। श्री वाइल्डके लेखोके बारेमें मैंने 'यंग इंडिया' में जो लिखा है<sup>३</sup> उसे शायद आपने देखा होगा। उनके लेख पढ़कर मुझे बहुत दुःख हुआ।

हृदयसे आपका,  
मो० क० गांधी

अंग्रेजी (एस० एन० १२९८७)की फोटो-नकलसे।

१. तेल-निष्काशनेका काम करनेवालोंकी एक जाति-विशेष।

२. एफ० डब्ल्यू० विल्सनने अपने ७ नवम्बर, १९२८ के पत्रमें लिखा था कि "यदि मैंने ऐसा कुछ प्रकाशित किया हो जो सही नहीं है या जिससे गलत धारणा बनती है तो मुझे बहुत दुःख है। पायनियरमें मैंने वही छपा जो श्री वाइल्डने पूरी सदाश्रयताके साथ लिखा था और मैंने सोचा कि वे जो-कुछ कहने जा रहे हैं, वह आपको बताकर उसपर उन्होंने आपकी स्वीकृति ले ली है।" (एस० एन० १२९५७) यह पत्र उसीके उत्तरमें लिखा गया है।

३. देखिए "तथ्य और कल्पना", ८-११-१९२८।

## ४६. पत्र : श्रीमती वायलेटको

सत्याग्रहाश्रम, साबरमती

१० नवम्बर, १९२८

प्रिय वायलेट,

तुम्हारा पत्र मिला। हिन्दू धर्ममें जो बुराईयाँ और अन्धविश्वास आ गये हैं, उन्हें निस्सन्देह दूर किया जाना चाहिए। तब उसके विकल्पके रूपमें किसी अन्य धर्मकी जरूरत न होगी। मेरे विचारसे हिन्दू धर्ममें सब-कुछ है और यह हर दृष्टिसे पर्याप्त है।

मुझे उम्मीद है, तुम्हारी 'आट' अब ठीक होगी।

हृदयसे तुम्हारा,

[श्रीमती वायलेट

द्वारा] कुमारी बाबा गुनासेकेरा

५५ हेम्डन लेन, वेल्सवेटी, कोलम्बो

अग्रेजी (एस० एन० १२९९४)की फोटो-नकलसे।

## ४७. न्यायके नामपर निर्दयता

सूरतमें हिन्दुओं और मुसलमानोंके बीच जो लड़ाई हुई उसकी चिनगारियाँ अभीतक उड़ रही हैं। लाठियों और छुरोंकी लड़ाई तो बन्द हो गई है किन्तु अब अदालती लड़ाई चल रही है। मुझे इस सम्बन्धमें चिट्ठियाँ तो मिलती ही रहती हैं, किन्तु मेरी स्थिति ऐसी नहीं है कि मैं इन झगड़ोंमें पड़ सकूँ। मैं इस मामलेमें इतना कुशल भी नहीं हूँ, किन्तु एक घटनाके सम्बन्धमें मुझे दो-तीन चिट्ठियाँ मिली हैं। उसके सम्बन्धमें जाँच-पड़ताल करना मैंने अपना कर्तव्य समझा है। शिकायत की गई थी कि स्थानीय 'हिन्दू' पत्रके सम्पादक श्री चिमनलाल जोशी अदालतमें हथकड़ियाँ पहनाकर लाये गये। मुझे इस बातपर विश्वास नहीं हुआ है। इसलिए मैंने एक विश्वस्त मित्रसे इस सम्बन्धमें पूछताछ की। उन्होंने लिखा है।<sup>१</sup>

ऐसा व्यवहार तो खूनीके प्रति भी नहीं किया जाना चाहिए फिर एक सम्भ्रान्त व्यक्तिके प्रति तो किया ही कैसे जा सकता है। इसमें हिन्दू-मुसलमानका कोई प्रश्न

१. पत्रका अनुवाद यहाँ नहीं दिया जा रहा है। पत्र-लेखकने उक्त समाचारकी पुष्टि करते हुए लिखा था कि चिमनलाल जोशी हथकड़ियाँ पहनाकर पाँच मील दूर अदालततक पैदल ले जाये गये थे क्योंकि पुलिस सुपरिन्टेण्डेंट हथकड़ियाँ खोल देनेका आदेश देना भूल गए थे।

नहीं है। कोई भी मुसलमान जिसकी आत्मा मर नहीं गई है किसी हिन्दूके प्रति ऐसे व्यवहारको सहन नहीं कर सकता तथा कोई आत्मवान् हिन्दू भी किसी मुसलमानके प्रति ऐसी निर्दयता सहन नहीं कर सकता। यदि ऐसी निर्दयताका व्यवहार किया जाये और उसको सहन किया जाये तो अदालतोंमें ताले जड़ दिये जाने चाहिए, क्योंकि इससे तो न्यायकी निन्दा होती है। इसलिए इस मामलेपर तटस्थ भावसे विचार करना चाहिए।

जिस अभियुक्तको अभी सजा नहीं सुनाई गई है उसको इस प्रकार जानवरकी तरह कैसे लाया लेजाया जा सकता है। इस तरहके व्यवहारका कारण समझमें नहीं आता। यदि यह कहा जाये कि उसके ऊपर गम्भीर आरोप है, इसलिए ऐसा किया गया है तो इसका अर्थ अभियुक्तको मुकदमा चलानेसे पहले ही दण्ड देना हो गया। फिर बेडियाँ पहनानेकी बात दण्ड-विधानमें कहीं नहीं है। हथकड़ियाँ डालनेका विधान सजा देनेकी दृष्टिसे नहीं है। जहाँ कैदी उपद्रव करे अथवा उसके मारपीट करने या भाग जानेका भय हो, वहाँ उसे मारपीट करने और भागनेसे रोकनेके लिए हथकड़ियाँ पहनाई जाती हैं। यहाँ ऐसा दिखाई नहीं देता कि अभियुक्त श्री चिमनलाल जोशीके भागने या मारपीट करनेका भय था। इसलिए यह मानना चाहिए कि केवल निर्दयताकी खातिर और उनका अपमान करनेकी खातिर ही उन्हें हथकड़ियाँ पहनाई गई थी। ऐसी निर्दयताके विरुद्ध हिन्दुओं और मुसलमानों—दोनोंको विरोध करना चाहिए।

जान पड़ता है जेलकी हालत ऐसी ही भयानक है। इस सम्बन्धमें<sup>१</sup> एक शिकायत पहले भी आई थी और मैंने उसपर टिप्पणी लिखी थी।

सूरतके हिन्दू और मुसलमान अपने परमेश्वर और खुदाके नामपर चाहे तो जी-भरकर लड़ ले; किन्तु इस दुनियामें परमेश्वर या खुदा है ही नहीं ऐसा मानकर वे इस तरहकी निर्दयता और बर्बरताको कैसे सहन कर सकते हैं?

[ गुजरातीसे ]

नवजीवन, ११-११-१९२८

१. पत्र-लेखने लिखा था कि जेलमें स्नानागार और पाखाने बहुत ही शर्मनाक हालतमें हैं।

## ४८. पत्र : अभय शर्माको

नवेबर ११, १९२८

माईश्री ५ अभय शर्मा,

आपका पत्र मीला है।

बलबीरको<sup>१</sup> पैसे हि भेज देनेका इरादा नहिं था। यदि वह सोता है मेरे पास तो भी दूसरोकी देखभालमें तो रखता हु। सोमामाईके सिपुर्द कीया, नारणदासको भी दीया था। आजकल कृष्ण नायर और गगाबहिनके पास है। अब मुझको कह रहा है मेरे पाससे बहोत काम लीया जा रहा है। मैं देखता हु <sup>२</sup> चर्खेके काममे समय काफी देते थे परतु बुद्धिका उपयोग कम करते थे। खेतीमे काम तो कीया परतु किसी पर अपने कर्तव्य परायणताकी असर नहिं डाल सके। गगा बहिनको तो सतोष हि नहिं दीया। और गगाबहिनको खुशामतखोरीकी गध आइ। उनकी दोष-दर्शनकी आदत हृदसे ज्यादा थी। इसलीये जो कोई भी बाते हो चले उसको सुननेकी इच्छा बहोत रखते थे। मीराबहिन . .<sup>३</sup>

आर्य समाजका मैंने ब्रह्म समाजके जलसेमे उल्लेख कीया था। गुण और दोष दोनो बताये थे। क्योकी उल्लेख प्रस्तुत था। अखबारोमे क्या छपा मैं नहिं जानता हुं। न० जी० मे किसीके साथ चर्चा करनेमे पडना नहिं चाहता था। मेरे ख्याल तो वही है। आर्य समाजने बडी सेवा की है परतु अनुदारता अवश्य बताई है।

आपका,  
मोहनदास

जी० एन० ६७५७ की फोटो-नकलसे।

१. चरखा-संघका एक विद्यार्थी जो खादी-कार्यका प्रशिक्षण लेने आया था।

२ और ३. साधन-सूत्रमें यहाँके शब्द पड़े नहीं जा सके हैं।

## ४९. पत्र : मीराबहनको

१२ नवम्बर, १९२८

चि० मीरा,

आश्रमवासियोंकी आलोचना करते हुए तुमने जो पत्र लिखा है, मुझे मिल गया है। आश्रममें किये गये परिवर्तनोंके सम्बन्धमें तुमने 'यग इडिया' में मेरा लेख<sup>१</sup> पढ़ा होगा। अगर तुम्हें आश्रम वापस आनेमें अब भी भय लगता हो तो बेशक तुम यहाँ मत आओ और जब कभी मैं आश्रमसे बाहर जाऊँ, तभी मुझसे मिलो। तुम चाहे जहाँ रहो, मैं जानता हूँ, तुम मेरा ही काम कर रही होगी। और जहाँ तुम अच्छी तरह सुखसे रह सको वहाँ इसे और अच्छी तरहसे करोगी। बहुतसे खादी-केन्द्र हैं। जो अच्छा लगे, वही रहकर काम करो।

आस्ट्रियाई मित्रगण जल्दी ही जानेवाले हैं, उनका जहाज २१ तारीखको प्रस्थान करेगा। यहाँसे वे १८ या १७ को चल देंगे।

मुझे हल्का-सा मलेरिया हो गया था। अब ठीक हूँ—पिछले छः दिनोंसे। अभी सिर्फ फल ही लेता हूँ। महादेव दो दिनोंके लिए आया है। कल वह बारडोली<sup>२</sup> वापस चला जायेगा।

पुरवाई उडीसा चली गई है। छगनलाल और उसकी पत्नी भी जल्दी ही वहाँ जानेवाले हैं। कृष्णदास अभी सोदपुरमें है। राजेन्द्र बाबू यही हैं—उपवास द्वारा दमेका उपचार कर रहे हैं। ग्रेग जहाजसे अमेरिका जा चुके हैं।

प्यारेलाल और सुब्बाया भी मलेरियाकी चपेटमें आ ही गये। अब दोनों अच्छे हो गये लगते हैं, मगर कमजोर तो हैं ही।

सस्नेह,

बापू

अग्रेजी (जी० एन० ८२१४ तथा सी० डब्ल्यू० ५३२४) से।

सौजन्य : मीराबहन

१. देखिए "महात्मा होनेका उक्तान", ८-११-१९२८।

२. देखिए "पत्र : छर्मिला देवीको", १४-११-१९२८।



## ५०. पत्र : रामी गांधीको

१२ नवम्बर, १९२८

चि० रामी,

बा के नाम तुम्हारा पत्र पढा। अबतक बुखार उतर गया होगा। बुखारने तो यहाँ सबको पकड लिया था—मुझे भी। बाको और नीमूको भी बुखार हो गया था। रसिक दिल्लीमे है। रामदास बारडोलीमे। देवदास तो दिल्लीमे है ही। नवीन भी वही गया है। बच्चे मजेमे होंगे? चि० सुशीलाके वेटी हुई है। बा को लेकर २२ या २३ को वर्धा जाऊँगा। तुम दोनोंको आगामी वर्षकी [बधाई]'

बापूके आशीर्वाद

[पुनश्च]

बा की ओरसे भी बधाई।

गुजराती (एस० एन० ९७१२)की फोटो-नकलसे।

## ५१. पत्र : घनश्यामदास बिड़लाको

अमावस्या, १२ नवम्बर, १९२८

भाई घनश्यामदासजी,

आपको लीखते हुए शरम आती है क्योकी इतने दिनो तक मै कुछ न लीख सका। आपके पत्र तो आये हि थे—

अब तो वर्षमे मीलेगे इसलीये ज्यादा लीखना नहिं चाहता हु।

द० आ०के वर्तमान कष्टोके बारेमे तो मैने तार<sup>१</sup> भेज दीया था।

बछडे और बन्दरके प्रकरणने मुझको तकलीफ तो दी परन्तु जन स्वभाव समझनेका और क्रोध रोकनेका मुझको अच्छा अवसर मीला।

आपकी बहोतसी वाते महादेवने सुनाई और सुनकर दिल खुश हुआ। ऐसे तो मै बहोत कुछ जानता हि था।

१. यहाँ शब्द अस्पष्ट है तथापि देखिए “पत्र : देवदास गांधीको”, १२-११-१९२८।

२ देखिए खण्ड ३७, पृष्ठ ३०४।

वर्षा ता० २४ को पहोचनेका इरादा है।  
बाकी मिलनेसे।

आपका  
मोहनदास

[पुनश्च :]

जमनालाल आज मुबई जाते हैं। महादेव आजकाल बारडोलीमे रहता है। तीन दिनके लीये यहा आया है।

सी० डब्ल्यू० ६१६५ से।

सौजन्य : धनश्यामदास बिडला

## ५२. पत्र : लक्ष्मीनारायण पण्ड्याको

१२ नवम्बर, १९२८

भाई लक्ष्मीनारायण,

तुम्हारा पत्र मिला।

जब दो नेताओके विचार परस्पर-विरोधी जान पडे और दोनोके प्रति मनमे बराबर सम्मान हो तो अन्तरात्मा जिस मतको स्वीकार करे उसे ही मानना चाहिए।

विद्यार्थी-जीवनके दौरान राजनीतिमे बहुत अधिक नहीं पडना चाहिए।

शिक्षकोको आदरकी दृष्टिसे देखना चाहिए और केवल उनके सद्गुणोका अनुकरण करना चाहिए।

ग्रहणके विषयमे प्रचलित रिवाजको मैं नहीं मानता।

इसीको मेरा सन्देश समझना।

मोहनदास गांधीके वन्देमातरम्

भाईश्री लक्ष्मीनारायण भौजीलाल पण्ड्या

नागरवाडो

लुणावाडा

गुजराती (सी० डब्ल्यू० २६५८) से।

सौजन्य : लक्ष्मीनारायण पण्ड्या, बम्बई

## ५३. पत्र : देवदास गांधीको

अमावस, मीनवार  
[१२ नवम्बर, १९२८]

चि० देवदास,

आज अमावस है और मीनवार भी। इसलिए लिखनेकी खातिर ही लिख रहा हूँ। तुम्हारा भेजा हुआ हिसाब मैंने सँभाल कर रख दिया था, आज पाई-पाईका हिसाब देखा। एकाध जगह कहने लायक कुछ मिलता तो है; किन्तु कुल मिलाकर आपत्ति करने लायक कुछ नहीं है। अच्छे बनो और स्वस्थ रहो, मेरी ओरसे तुम्हे नये वर्षके लिए यही आशीर्वाद है। नवीन और रसिकके लिए भी यही चाहता हूँ। मेरा स्वास्थ्य अच्छा है।

बापूके आशीर्वाद

देवदास गांधी  
जामिया मिलिया  
करौलबाग, दिल्ली

गुजराती (जी० एन० २१२६) की फोटो-नकलसे।

## ५४. पत्र : नानाभाई मशरूवालाको

अमावस [१२ नवम्बर, १९२८]

भाई नानाभाई,

अहिंसा सम्बन्धी तुम्हारा निर्मल पत्र मैंने आजतक सँभाल कर रखा था। आज मीनवार अमावस्याके दिन उत्तर देनेके लिए हाथमे लिया तो लगा कि तुम्हारे साथ बहसमे क्यों पड़ें। जहाँ हृदयका सम्बन्ध हो वहाँ सब-कुछ अपने आप समझमे आ जायेगा। यदि किसीसे भूल होगी तो वह स्पष्ट दिखाई दे जायेगी और हम सौजन्य-पूर्वक उसे स्वीकार कर लेगे। यह समझकर मैं तुम्हारे साथ निरर्थक बहस नहीं करना चाहता। अकोलासे वर्धा आ सको तो आ जाना। यदि इच्छा होगी तो थोड़ी बातचीत कर सकते हैं।

तुम सबको मेरा आशीर्वाद।

बापू

श्री नानाभाई मशरूवाला  
अकोला, मध्य प्रान्त

गुजराती (जी० एन० ६६७८) की फोटो-नकलसे।

१ और २. डाककी मुहरसे।

## ५५. तार : मीराबहनको

साबरमती

१३ नवम्बर, १९२८

मीराबाई

खादी भण्डार

मुजफ्फरपुर

तुम भाग ले सकती हो। सूत भेज रहा हूँ। सस्नेह।

बापू

अंग्रेजी (जी० एन० ८२१५ तथा सी० डब्ल्यू० ५३२५) से।

सौजन्य : मीराबहन

## ५६. पत्र : ए० गॉर्डनको

सत्याग्रहाश्रम, साबरमती

१४ नवम्बर, १९२८

प्रिय मित्र,

आपके २१ सितम्बरके पत्रका उत्तर मैं इतने दिनोतक नहीं दे पाया। आशा है, आप इस विलम्बके लिए मुझे क्षमा करेंगे। तथ्य यह है कि आश्रममें किसीको दाखिल करनेकी व्यवस्था एक प्रबन्ध-समितिके हाथमें है। इस समितिको मैंने आपका पत्र दे दिया था और मुझे अभी-अभी उसके निर्णयके बारेमें मालूम हुआ है। समिति-का निर्णय यह है कि चूँकि आश्रमका उद्देश्य बिल्कुल भिन्न है इसलिए, और आश्रमकी वर्तमान स्थितिको देखते हुए भी, विकलांगोंको उसमें शामिल करना सम्भव नहीं है। मुझे सचमुच इस बातका दुःख है कि आश्रम उस नवयुवकों<sup>१</sup> आश्रय नहीं दे पा रहा है; लेकिन मुझे पूरा यकीन है कि आप प्रबन्ध-समितिकी दिक्कतको समझ सकेंगे।

१. अपने २१ सितम्बर, १९२८ के पत्र में रेवरेंड ए० गॉर्डनने लिखा था कि एम० मोजेज नामक एक २० वर्षीय युवक है। वह पंचम वर्णका है और उसके माता-पिता नहीं हैं। उसके पैरोंको छक्का मार गया था, जिसे ऑपरेशन करके काट दिया गया। वह ८ वें दर्जेतक पढ़ा है और सिलाई, बुनाई तथा चटाईयाँ बनानेका काम कर सकता है।

लेकिन अगर मेरी नजरमें कोई अन्य ऐसी सस्था<sup>१</sup> आ जाती है जो उसकी देख-भाल करनेकी जिम्मेदारी ले सके तो क्या आप उसे उसमें भेजना पसन्द करेंगे? कहनेकी जरूरत नहीं कि मैं ऐसी कोई सस्था नहीं बताऊँगा जिसके बारेमें मुझे खुद निश्चित तौर पर मालूम न हो कि वह ऐसे लोगोकी देखभाल अच्छी तरह कर सकती है।

हृदयसे आपका,

रेवरेड ए० गॉर्डन  
कैनेडियन बेपटिस्ट मिशन  
वुयुद, कृष्ण जिला

अग्नेजी (एस० एन० १२९७४)की फोटो-नकलसे।

### ५७. पत्र : रॉलैंड जे० वाइल्डको

सत्याग्रहाश्रम, साबरमती  
१४ नवम्बर, १९२८

प्रिय मित्र,

कतरनोके साथ आपका पत्र<sup>१</sup> मिला। मैंने उनपर जो टीका<sup>२</sup> की है, उसे शायद आपने पढा हो। आपने बहुत-सी ऐसी बातें मेरे मुँहमें रखकर कही हैं, बहुतसे ऐसे विचार मुझपर आरोपित किये हैं, जो बातें न मैंने कभी कही और न जो विचार कभी मेरे रहे। उनमें से कुछ तो देखते ही इतने ज्यादा असगत लगते हैं कि मेरी समझमें ही नहीं आता कि आप ये बातें मुझपर कैसे आरोपित कर पाये। क्या आप यह नहीं समझते कि आपको मुझे उनके प्रूफ दिखा देने चाहिए थे?

हृदयसे आपका,

रॉलैंड जे० वाइल्ड  
'द सिविल ऐंड मिलिटरी गजट'  
पोस्ट आफिस बॉक्स सं० ३६, लाहौर

अग्नेजी (एस० एन० १२९८८)की फोटो-नकलसे।

१. देखिए "पत्र : च० राजगोपालाचारीको", २८-११-१९२८।

२. ७ नवम्बर, १९२८ का।

३. देखिए "तथ्य और कल्पना", ८-११-१९२८।

## ५८. पत्र : उर्मिला देवीको

सत्याग्रहाश्रम, साबरमती

१४ नवम्बर, १९२८

श्री देववरने आपको लिखे पत्रोकी प्रति मुझे भेजी है और उन्होंने मुझे बताया है कि आप डॉ० सेनके घर बीमार पड़ी हुई हैं। क्या बात है? अब आप कैसी हैं? ये डॉ० सेन कौन हैं?

महादेव तीन दिनके लिए यहाँ आया था। वह कल रात बारडोली गया है और शुक्रवार अथवा शनिवारको वापस लौटनेकी उम्मीद रखता है।

हृदयसे आपका,

श्रीमती उर्मिला देवी

मारफत डॉ० सेन

मारफत मिटिओरोलॉजिकल आफिस, पूना

अंग्रेजी (एस० एन० १२९९७)की फोटो-नकलसे।

## ५९. पत्र : च० राजगोपालाचारीको

सत्याग्रहाश्रम, साबरमती

१४ नवम्बर, १९२८

साथमे एक पत्र और उसका मैने जो उत्तर दिया है, उसकी नकल भेज रहा हूँ। या तो आप खुद ही शिकायत करनेवालेको लिख दें या फिर मुझे इस शिकायतसे सम्बन्धित जानकारी लिख भेजें, ताकि मैं स्वयं उसे एक और पत्र लिख सकूँ।

आपके तारसे मुझे बहुत हैरानी हुई। मैं इतनी दूर तो नहीं जा सकता था, जितनी दूर जानेकी बात आपने लिखी है। इसके साथ, सर मुहम्मद हबीबुल्लाको लिखे पत्रकी<sup>१</sup> नकल भेज रहा हूँ। कृपया इस विषयपर किसीके साथ आगे कोई चर्चा न करे और साथके पत्रको नष्ट कर दे।

हृदयसे आपका,

श्रीयुत च० राजगोपालाचारी

खादी वस्त्रालय

एस्प्लेनेड, मद्रास

अंग्रेजी (एस० एन० १२७८८)की फोटो-नकलसे।

१. देखिए “पत्र : कन्नाडरम फिल्लेको”, २९-११-१९२८।

२. देखिए “पत्र : मुहम्मद हबीबुल्लाको”, ९-११-१९२८।

## ६०. पत्र : के० सन्तानम्को

सत्याग्रहाश्रम, साबरमती

१४ नवम्बर, १९२८

प्रिय सन्तानम्,

आपका पत्र मिला। मैं ज्यादासे-ज्यादा यही कर सकता था कि आपका पत्र श्रीयुत अम्बालाल सारामाईको भेज दूँ।<sup>१</sup> इससे ज्यादाकी आप मुझसे अपेक्षा नहीं रखेंगे।

कृष्णाके बारेमें मुझे दुःख है।<sup>२</sup> आशा है वह जल्दी अच्छी हो जायेगी। उसकी लम्बी चुप्पीका कारण उसकी यह बीमारी ही तो नहीं है?

आपने पंजाबकी राजनीतिके बारेमें जो लिखा है<sup>३</sup>, उसपर मैंने गौर किया है।

हृदयसे आपका,

पण्डित के० सन्तानम्

लक्ष्मी बीमा कम्पनी लिमिटेड

पोस्ट आफिस बॉक्स सं० ३७

लाहौर

अग्रेजी (एस० एन० १२९९६)की फोटो-नकलसे।

## ६१. अखिल भारतीय चरखा संघ

संघको काम करते अब दो सालसे ऊपर हो गये हैं। यह व्यापारकी दृष्टिसे बराबर प्रगति करता रहा है। इसका संगठन धीरे-धीरे सुदृढ किया जा रहा है। इसकी आर्थिक स्थिति मजबूत है। यह अपनी क्षमतासे बाहर कोई जिम्मेदारी नहीं लेता। लेकिन जहाँतक सदस्यताका सवाल है, यह ज्यादा लोगोको अपनी ओर नहीं खींच पाया है। मैं स्वीकार करता हूँ कि सदस्य बनानेके लिए बहुत ज्यादा प्रयत्न भी नहीं किये गये हैं। संघकी परिषदने इस दिशामें प्रचार करनेके लिए सार्वजनिक पैसेका उपयोग करना ठीक नहीं समझा है। उसने सोचा कि जो लोग हाथ-कटाईके

१. अपने १० नवम्बर, १९२८ के पत्रमें सन्तानम्ने गांधीजीको लिखा था कि वे अम्बालाल सारामाईसे उनकी लक्ष्मी बीमा कम्पनी लिमिटेडकी चर्चा कर दें, क्योंकि अम्बालाल सारामाई अपने विभिन्न व्यापारिक प्रतिष्ठानोंके कर्मचारियोंका बीमा करानेका विचार कर रहे थे।

२. वह पिछले दो महीनोंसे बीमार थी।

३. सन्तानम्ने लिखा था कि वे इस समय राजनीतिमें सक्रिय रूपसे भाग नहीं ले रहे हैं, क्योंकि पंजाब कांग्रेसमें बहुत शुद्धवृत्ति है।

राष्ट्रीय महत्त्वको पहचानते हैं और मेहनत करनेमें गौरवका अनुभव करते हैं वे लोग खुद-बखुद संघमें शामिल हो जायेंगे। लेकिन जैसा उसने सोचा, वैसा हुआ नहीं। लोग राष्ट्रीय कार्यके इस रचनात्मक पहलूकी ओर आकृष्ट नहीं हुए हैं और न उनमें यश-प्रतिष्ठाकी अपेक्षा किये बिना निश्चित गतिसे काम करनेकी क्षमताका ही विकास हुआ है। गुरुमें जो लोग इस संघमें शामिल हुए थे, उनमें से भी अनेक इसमें से निकल गये हैं।

फिर भी, संघकी परिषद सदस्यताके नियमोंमें कोई परिवर्तन नहीं करना चाहती; क्योंकि उसका विचार है कि किसी-न-किसी दिन सार्वजनिक कार्यकर्त्ता राष्ट्रके लिए और इस तरह अपने लिए हाथ-कताईके महत्त्वको अवश्य पहचानेंगे और एक दिन ऐसा आयेगा जब न कातना हर किसीके लिए शर्मकी बात मानी जायेगी—ठीक वैसे ही जैसे आज अपनी देशभक्ति प्रकट न करना और समुचित अवसरोंपर आम समाजमें भाग न लेना शर्मकी बात समझी जाती है।

हालाँकि संघकी सदस्यतामें वृद्धि नहीं हुई है और इसमें ऐसे लोग नहीं आये हैं जो इस तरहकी विगल आर्थिक सस्थाओंको ठीकसे चलानेकी क्षमता रखते हों, फिर भी इसकी आर्थिक स्थिति अच्छी होती गई है। इसलिए यह जरूरी समझा गया है कि इसके कोषकी देख-रेखके लिए न्यासियोंके एक स्थायी मण्डलकी नियुक्ति की जाये। इस बात को ध्यानमें रखते हुए श्रीयुत जमनालाल वजाज, श्रीयुत च० राजगोपालाचारी और श्रीयुत राजेन्द्रप्रसादने निम्नलिखित प्रस्ताव तैयार किये हैं :

१. चूँकि हाथ-कताई और खद्दरके विकासके लिए एक विशेषज्ञ तथा स्वतन्त्र संस्थाके रूपमें २३ सितम्बर, १९२५ को अखिल भारतीय चरखा संघकी स्थापना की गई थी और इसे उक्त उद्देश्यके लिए भारतीय राष्ट्रीय कांग्रेसकी ओरसे पूँजी दी गई थी;

चूँकि अखिल भारतीय चरखा संघके विधानके अन्तर्गत बनाई गई प्रथम कार्यकारी परिषदकी कार्यावधि पाँच वर्ष निश्चित की गई थी और उसे न केवल संघकी पूँजीकी व्यवस्था करने और संघके कामके लिए और भी पैसा जुटानेका अधिकार दिया गया था, बल्कि अपने अनुभवके आधारपर जब वह आवश्यक समझे तब संघके विधानमें संशोधन करनेका अधिकार भी दिया गया था;

चूँकि कार्यकारी परिषदने अपनी स्थापनाके बाद जनतासे काफी पैसा एकत्र किया है और संघके बढ़ते हुए कामको देखते हुए आगे भी समय-समय पर लोगोंसे बहुत पैसा इकट्ठा करना पड़ेगा;

चूँकि ऐसे करार करना, पैसा जुटानेके लिए संघकी सम्पत्तिको जमानत रखकर ऐसे कर्ज लेना और ऐसे अनुबन्ध करना अक्सर आवश्यक पाया जाता है जो कार्यकारी परिषदकी कार्यावधिसे अधिक समयतक चालू रहनेवाले होते हैं;



और चूँकि इन और अन्य कारणोंसे, पिछले तीन वर्षोंके अनुभवने संघके विधानमें ऐसा संशोधन करना वांछनीय सिद्ध कर दिया है जिससे कि संघका कोष और उसकी समस्त सम्पत्ति एक स्थायी न्यासी मण्डलको सौंप दी जाये, जो संघके प्रयोजनोंके लिए उस कोषके कर्त्ता-धर्ताका काम करे और साथ ही संघके संचालक-मण्डलकी तरह भी काम करे;

इसलिए यह निश्चय किया जाता है कि :

१. अखिल भारतीय चरखा संघ और इसकी विभिन्न शाखाओंके पास इस समय जो कोष और सम्पत्ति है वह अबसे एक न्यासी-मण्डलके कब्जेमें रहे, यह मण्डल संघका कार्यकारी मण्डल भी होगा।

२. कथित न्यासी-मण्डल और कार्यकारी परिषदमें निम्नलिखित बारह व्यक्ति होंगे, जो आजीवन इसके सदस्य रहेंगे, बशर्ते कि वे संघके सदस्य बने रहें और इनके अलावा तीन अन्य व्यक्ति भी मण्डलमें होंगे, जिन्हें चरखा संघके सदस्य प्रतिवर्ष अपने 'क' वर्गके सदस्योंमें से चुना करेंगे, मगर जिनके चुनावमें किसी भी ऐसे व्यक्तिको चोट देनेका अधिकार नहीं होगा जो चुनावके समय दो वर्षोंसे लगातार संघका सदस्य न रहा हो।

न्यासी-मण्डल और कार्यकारी परिषदके सदस्योंके नाम हैं :

.....!

३. मण्डलके किसी सदस्य द्वारा त्यागपत्र दिये जानेपर अथवा किसीकी मृत्यु हो जानेपर जो स्थान रिक्त होगा उस स्थानपर मण्डलके शेष सदस्य संघके 'क' वर्गके सदस्योंमें से किसी की नियुक्ति करेंगे।

ख. निश्चय किया जाता है कि यदि कोई सदस्य छः महीनेतक अपने हिस्सेका सूत नहीं भेजेगा तो वह संघका सदस्य नहीं रह जायेगा।

ग. निश्चय किया जाता है कि उपर्युक्त बातोंको लागू करनेके लिए संघके विधानमें संशोधन किया जाये।

घ. निश्चय किया जाता है कि प्रस्ताव १ की धारा २ के अन्तर्गत न्यासी-मण्डल और कार्यकारी परिषदके लिए तीन सदस्योंका चुनाव करनेके लिए संघके सदस्योंकी बैठक जल्दसे-जल्द बुलाई जाये।

यह मसविदा परिषदके सदस्योंको भेजा जा रहा है और आगामी १८ दिसम्बरको वर्षा में जो विशेष बैठक हो रही है, उसमें इसे स्वीकृतिके लिए पेश किया जायेगा।

इस प्रस्तावका अनुमोदन मैं हृदयसे करता हूँ। इन प्रस्तावोंमें एक विशेष बात यह है कि न्यासियोंकी नियुक्तिके लिए चुनावकी व्यवस्था शुरू की गई है। जब परिषदकी स्थापना हुई थी, उस समय हममें से किसीने भी इस सम्भावनापर

विचार नहीं किया था। इसके पीछे आशय यह है कि अखिल भारतीय चरखा संघको जितनी जल्दी हो सके, एक लोकतांत्रिक सस्था बनाया जाये। इस प्रस्तावपर मैं 'यंग इंडिया' के पाठकोसे अपने-अपने सुझाव भेजनेका अनुरोध करता हूँ।

[अंग्रेजीसे]

यंग इंडिया, १५-११-१९२८

## ६२. सदाकी भाँति

लालाजी तथा अन्य नेताओपर बिना किसी कारण किये गये हमलेके विषयमे पंजाब सरकारने अपनी विज्ञप्ति प्रकाशित की है। उसमे पुलिसको सारे दोषसे मुक्त कर दिया गया है। इसका मतलब यह हुआ कि पुलिस और सेनाके लोग चाहे जो करे, उन्हें निर्दोष ठहरानेकी पुरानी सरकारी नीतिका सदाकी भाँति आज भी पूरा बोलवाला है। इसमे आश्चर्यकी कोई बात नहीं। जबतक सरकार जनताकी भावनाका ख्याल करना नहीं सीखती, जबतक वह उसके प्रति अपनी जिम्मेदारी स्वीकार नहीं करती तबतक उसे पुलिस और सेनाके इगारेपर चलना ही होगा।

सरकार इस मामलेकी विभागीय जाँच करवानेकी सोच रही है। यह एक और ढकोसला है। जिस समितिपर सन्देह करनेका जनताके पास पूरा कारण मौजूद है, लालाजी और दूसरे नेता उसके सामने बयान देनेकी मूर्खता करेगें, यह सोचना एक बिल्कुल ही बेतुकी बात है। यदि सरकार इस वारदातसे सम्बन्धित सचाई जाननेको सचमुच उत्सुक होती तो वह अदालती ढंगकी एक ऐसी समिति नियुक्त करती जिसमे सभी पक्षोका समुचित प्रतिनिधित्व हो पाता और जिसे जनताका विश्वास प्राप्त होता तथा जिसके निर्णयको सभी सम्मानकी दृष्टिसे देखते। विभागीय समितिके सामने बयान न देनेका जो निर्णय लाला लाजपतराय और उनके मित्रोंने किया है, उसके लिए मैं उन सबको बधाई देता हूँ। लालाजीने अपनी ओरसे चुनौती दे दी है। उन्होंने सरकारको इस बातके लिए आमन्त्रित किया है कि वह उनपर मान-हानिका मुकदमा चलाये। लालाजी ऐसे किसी भी मुकदमेमे उस बातको सिद्ध करनेके लिए तैयार हैं जिस बातको सरकारने बड़े निर्लज्ज भावसे यो ही अस्वीकार कर दिया है।

लेकिन इस घटनासे जो सवाल उठता है वह केवल लालाजीके कथनकी सचाई सिद्ध करनेकी बातसे बहुत बड़ा है। जबतक सरकार असन्दिग्ध रूपसे यह साबित नहीं कर देती कि लालाजीका कहा सच नहीं है, तबतक जनता तो उनकी कही बातोको बराबर सच ही मानेगी। बड़ा सवाल यह है कि जनता इस गैरजिम्मेदार सरकारके रूपमे मौजूद बुराईको दूर कैसे करे। यह हमला और उसका समर्थन किया जाना, ये दोनों बातें गुलामी-रूपी जबरदस्त बीमारीके लक्षण-मात्र हैं। काश कि हम इस बुराईकी शाखाओंको, जो कटते ही रावणके सिरोंकी भाँति फिर उग आती हैं, काटनेकी कोशिश करते रहनेके बजाय इस बुराईकी जड़को काटनेके लिए कटिबद्ध

होकर जुड़ जाये। दूसरे शब्दोंमें, हमें असली बीमारीको रोकनेके लिए अपने भीतर पर्याप्त शक्ति विकसित करनी है।

मगर मैं इसके उपायके बारेमें कुछ कहने नहीं जा रहा हूँ। मेरा अपना उपाय क्या है, सभी जानते हैं। अभी मैं इस या किसी अन्य उपायके अपनाये जानेका आग्रह नहीं करूँगा। मेरा अनुरोध सिर्फ यह है कि जनमतको दिशा देनेवाले तमाम नेतागण पराधीनताकी इस बुराईको दूर करनेके लिए कोई प्रभावकारी और जल्दी सफलता दिला सकनेवाला उपाय ढूँढनेमें सकल्पपूर्वक जुट जाये।

[अंग्रेजीसे]

यंग इंडिया, १५-११-१९२८

## ६३. टिप्पणियाँ

### विश्रामके लिए

आश्रममें, जिसका नाम अब उद्योग मन्दिर रखा गया है, लगभग ग्यारह महीने तक रहनेके बाद अब मैं इस महीनेके अन्तिम सप्ताहमें शान्तिपूर्वक विश्राम करनेके लिए सत्याग्रहाश्रम, वर्धा जाना चाहता हूँ। हमेशाकी तरह इस बार भी समाचार-पत्रोंने मेरे इस निश्चय और जानेकी तारीखका अनुमान पहले ही लगा लिया है। अभीसे सवाददाता लोग अपने-अपने समाचारपत्रकी ओरसे भेट करनेके लिए मेरे पीछे पड़े हुए हैं। मैं बता दूँ कि मैं २४ तारीखसे पहले वर्धा पहुँचनेवाला नहीं हूँ और न २२से पहले साबरमती छोड़नेवाला ही हूँ।<sup>१</sup> लेकिन जब मैं वर्धा जाऊँगा तब मैं वहाँ विश्राम करनेके लिए जाऊँगा, भेंटों आदिके लिए नहीं। इसलिए मैं वर्धाके आसपास रहनेवाले लोगोंसे अनुरोध करूँगा कि वे मुझपर मुलाकात वगैराका बोझ न डालें और मुझे विश्राम करने दें, जिसका कि मैं शायद अधिकारी हूँ।

### कराचीके भंगी

कराची नगरपालिकामें उसके कर्मचारियों द्वारा खट्टर पहने जानेके प्रश्नको लेकर अभी हालमें जो चर्चा हुई थी, उसके सम्बन्धमें भंगी सभने एक प्रस्ताव पास किया है। भंगी सभके अध्यक्षने उसका पाठ अब मुझे मेजा है। वह निम्न प्रकार है

नगरपालिकाकी अभी हालकी बैठकमें खादीकी वर्दीको लेकर जो चर्चा हुई थी, उसपर संघ खेद प्रकट करता है तथा कराची नगरपालिकाके अध्यक्षने भंगियोंके लिए जो चिन्ता व्यक्त की है, उसके लिए संघ उनका हृदयसे आभार मानते हुए अत्यन्त आदर तथा विनम्रताके साथ उनका ध्यान इस तथ्यकी ओर आकर्षित करना चाहता है कि खेती करनेवाले लोगोंकी तरह भंगी एक लम्बे

१. गांधीजी २३ नवम्बरको साबरमती आश्रमसे चले थे, देखिए “पत्र : घनश्यामदास बिड़लाको”, २२-११-१९२८।

असंसे खादी पहनते आये हैं और खादीकी बर्दी उनके लिए कतई असुविधाजनक नहीं है। इसके विपरीत खादीका उपयोग करनेमें जो राष्ट्रीय भावना निहित है उस भावनाकी वे (भंगी लोग) कब्र करते हैं और अपने उन भाई-बहनोंके साथ सहानुभूति प्रकट करते हैं जो चरखा चलाकर और खादी तैयार करनेसे सम्बन्धित दूसरे काम करके अपनी आमदनीमें थोड़ा-कुछ जोड़ पाते हैं, जिसकी उनको सख्त जरूरत है। अतएव यह संघ नगरपालिकासे अनुरोध करता है कि वह भविष्यमें खादीकी बर्दीको जारी रखे।

मैं नहीं जानता कि यह प्रस्ताव केवल आधे दर्जन भंगियो द्वारा पास किया गया है अथवा नगरपालिकाके सारे भंगियोको इसकी जानकारी थी और उन्हें इसके बारेमें सब-कुछ बता दिया गया था। मन्त्रीका कहना है कि प्रस्ताव पास किये जानेसे पूर्व इसे सब भंगियोको अच्छी तरह समझा दिया गया था। यह एक ऐसा प्रस्ताव है, जिसे मैं नगरपालिकाके सभी कर्मचारियोंके सामने सहर्ष रख सकता हूँ। खादी या कोई भी चीज उनपर जबरदस्ती लाद कर बहुत दिनोतक नहीं चलाई जा सकती, लेकिन जिस प्रकार कराचीके भंगियोके बीच उन्हें खादीका महत्त्व समझा कर उसका प्रचार किया गया है, उस प्रकारका प्रचार यदि समस्त भारतकी नगरपालिकाओके कर्मचारियोंके बीच किया जाये और यदि वे खादीकी बर्दीकी माँग करे तो कोई भी नगरपालिका लम्बे समयतक उनकी इस माँगको अस्वीकार नहीं कर सकती। अतएव मैं भंगी सघको उसके इस प्रस्तावपर बधाई देता हूँ।

### ‘ईश्वर है’

‘यग इडिया’ (११-१०-१९२८)में यह लेख पढ़नेके बाद एक पाठकने एमर्सनकी ये सुन्दर पक्तियाँ लिख भेजी हैं :

प्रतिदिन हमारे चारों ओर जो-कुछ घटित होता रहता है, उसपर यदि हम तनिक-सा विचार करें तो हम तुरन्त देख सकते हैं कि हमारी इच्छासे ऊपर भी कोई शक्ति है जो दुनियाके इस व्यापारका नियमन करती है; हम स्वामन्त्राह जिस भाग-बौड़में लगे रहे हैं, वह अनावश्यक और व्यर्थ है; केवल हमारा सहज-साध्य, सीधा-सादा और सहज कर्म ही हमें बल देता है और उस नियमका पालन करनेसे ही हममें देवत्व आता है। विश्वास और प्रेम—विश्वासजनित प्रेम सचमुच हमें सारी चिन्ताओके भारसे मुक्त कर सकता है। ऐ मेरे भाइयो, ईश्वर है। प्रकृतिके केन्द्रमें, मनुष्यकी इच्छासे ऊपर कहीं कोई दिव्य शक्ति विद्यमान है, और वह शक्ति हमें ब्रह्माण्डके नियममें कोई व्यतिक्रम नहीं डालने देती।

यह सब मानो हमारी आँखोंमें अँगुली डाल-डालकर यह दिखाता है कि जीवन, हमने उसे जैसा बना दिया है, उससे बहुत अधिक सुखद और सहज हो सकता था; दुनिया आज जैसी है, उससे कहीं अधिक सुख-शान्तिका

स्थान हो सकती थी; इन सारे संघर्षोंकी, भयकी, निराशाकी, हाथ मलने और दाँत पीसनेकी कोई जरूरत नहीं है। वास्तवमें हम अपने सारे दुःखोका सृजन स्वयं करते हैं। हम प्रकृतिके कल्याणकारी और सहज व्यापारमें व्यवधान डालते हैं।

यदि हममें थोड़ी-सी श्रद्धा हो तो हमें ईश्वर और उसका प्रेम सर्वत्र देखनेको मिलेगा।

### सब्जियाँ और आहार-विषयक अहिंसा

कलकत्तासे एक मित्र लिखते हैं

आहारके विषयमें लिखे अपने पिछले लेखमें आपने कहा है कि चूँकि सब्जियोंको पकानेसे विटामिन नष्ट हो जाते हैं, इसलिए उन्हें पकाया नहीं जाना चाहिए। मगर जैन लोग मानते हैं कि पके हुए फलोंको छोड़कर सभी सब्जियोंमें असंख्य कीटाणु होते हैं जो दिखाई नहीं देते और यदि सब्जियोंको पकाया न जाये तो वे उनमें सड़न पैदा करके अनेक बीमारियोंको जन्म देते हैं। जैन साधु तो बिना उबाला जलतक भी ग्रहण नहीं करते हैं। इस तरह उनका विचार आपके विचारसे बिल्कुल मेल नहीं खाता। इनमें से कौन-सा विचार सही है? क्या आप इस विषयपर कुछ प्रकाश डालेंगे?

मैं 'नवजीवन' में पहले ही इस बारेमें अपने विचार व्यक्त कर चुका हूँ। यदि कोई व्यक्ति पके हुए फल उबाले बिना ले सकता है, तो मुझे समझमें नहीं आता कि वह कच्ची सब्जियाँ क्यों नहीं ले सकता, बशर्ते कि वह उन्हें अच्छी तरहसे हजम कर सकता हो। आहार-शास्त्रियोंका विचार है कि यदि कोई अपने खानेकी चीजोंमें थोड़ी मात्रामें कच्चा खीरा, सब्जियोंकी पत्तियाँ, लौकी आदि भी शामिल कर ले तो यह उसके स्वास्थ्यके लिए, इन चीजोंको पकाकर लेनेकी अपेक्षा निश्चय ही अधिक लाभदायक होगा। लेकिन अधिकांश लोगोंकी पाचनशक्ति पका हुआ भोजन बहुत ज्यादा खानेसे इतनी खराब हो चुकी होती है कि यदि शुरू-शुरूमें वे कच्ची सब्जियोंको पचा नहीं पाये तो इसमें आश्चर्यकी कोई बात नहीं, हालाँकि मैं व्यक्तिगत अनुभवसे कह सकता हूँ कि यदि कोई भोजनके साथ एक या दो तोला कच्ची सब्जियाँ भी नियमसे खाने लगे तो उससे कोई नुकसान नहीं होता, बशर्ते कि उन्हें अच्छी तरह चबा कर खाया जाये। यह एक प्रमाणित तथ्य है कि कोई जितना खाना पकाकर खाता है, यदि उतना ही बिना पकाये अच्छी तरह चबा कर खाये तो उससे उसे ज्यादा पोषण मिलेगा। इसलिए बिना पकाई-उबाली सब्जियाँ लेनेसे भोजनको ठीकसे चबा-चबाकर खानेकी जो आदत पड़ जाती है, उससे यदि और कोई लाभ न भी हो तो कमसे-कम इस तरह खानेवाले व्यक्तिका काम अपेक्षाकृत कम भोजनसे तो चल ही जाता है और साथ ही जीवित रहनेके लिए खाना

खाकर मनुष्य जो हिंसा करता है, उसमें भी कमी आ जाती है। इसलिए चाहे आहारके दृष्टिकोणसे देखिए या अहिंसाको नजरमें रखते हुए विचार कीजिए, बिना पकाई-उबाली सब्जियाँ खाना किसी प्रकारसे आपत्तिजनक तो क्या, इसके विपरीत सबके अपनाने योग्य है। हाँ, यह तो है ही कि अगर सब्जियाँ कच्ची खानी हो तो इस बातका खास ध्यान रखना होगा कि वे बासी, बहुत ज्यादा पकी हुई या सड़ी हुई या अन्यथा गन्दी न हों।

[अंग्रेजीसे]

यंग इंडिया, १५-११-१९२८

## ६४. पत्र : के० एम० वैद्यको

सत्याग्रहाश्रम, साबरमती

१५ नवम्बर, १९२८

प्रिय मित्र,

आपका पत्र मिला। मैं बेहद थक गया हूँ। इस बार जबतक वर्षामे रहूँगा तबतक मेरी इच्छा किसी भी कार्यक्रममें भाग न लेनेकी है। मैं चाहता हूँ कि शोर-शराबेसे दूर शान्तिपूर्वक जितना विश्राम कर सकूँ, करूँ। मुझमें ऐसा भाषण देनेकी शक्ति भी नहीं है जो सुनने योग्य हो। इसलिए आप कृपा करके मुझे क्षमा करेंगे।

हृदयसे आपका,

श्रीयुत के० एम० वैद्य

हितवाद प्रेसके पीछे, कैंडाक टाउन, नागपुर

अंग्रेजी (एस० एन० १२९९८)की फोटो-नकलसे।

## ६५. पत्र : एवलिन सी० गेजको

सत्याग्रहाश्रम, साबरमती

१५ नवम्बर, १९२८

प्रिय मित्र,

आपका पत्र मिला। बड़ी इच्छा है कि मैं आपके मित्रके लिए कुछ कर सकूँ। लेकिन उनकी इच्छा पूरी करना मेरे लिए मुश्किल है। हमारे यहाँ आश्रममें मुख्यतः

१. कुमारी गेजकी वस्तीमें श्रीमती कामा नामकी एक छात्रा थी। उसका पति प्रादेशिक सिविल सेवामें था; मगर उसकी नौकरी रिश्तत स्वीकार करनेके अभियोगमें उससे छिन गई थी। सजा भी हो गई थी और साबरमती जेलसे सजा काटकर निकलनेके बाद अब वह कोई काम करना चाहता था। कुमारी गेजने गांधीजीसे उसे कोई रोजगार देने या अम्बालाकी मारफत कोई काम दिलवा देनेका अनुरोध किया था। (एस० एन० १२९७७)।

शारीरिक श्रम ही किया जाता है—यथा कातना, बुनना, खेती करना और पशुपालन करना। हम जो पारिश्रमिक देते हैं, वह भी बहुत कम है।

हृदयसे आपका,

कुमारी एवलिन सी० गेज  
यूनिवर्सिटी सेटलमेन्ट  
वाछागांधी रोड, डाकघर ७, बम्बई

अंग्रेजी (एस० एन० १२९९९)की फोटो-नकलसे।

## ६६. पत्र : मेडेलिन आर० हार्डिंगको

सत्याग्रहाश्रम, साबरमती  
१५ नवम्बर, १९२८

प्रिय मित्र,

रेबरेड एफ० बी० मेयरके लिखे परिचय-पत्रके साथ आपका पत्र पाकर बड़ी खुशी हुई। श्री मेयरसे परिचय-पत्र लेकर आनेवाले व्यक्तिसे मिलकर मुझे बेशक बड़ी प्रसन्नता होती, और मैं आशा करता हूँ कि हम कभी-न-कभी अवश्य मिल सकेंगे। जब आप श्री मेयरको पत्र लिखे तब उन्हें मेरा नमस्कार लिख दीजियेगा और उनसे कहियेगा कि उन्होंने अपने पत्रमें जोहानिसबर्गमें हुई जिस मुलाकातका जिक्र किया है, उसकी याद मेरे मनमें अभी भी ताजा है।

हृदयसे आपका,

कुमारी मेडेलिन आर० हार्डिंग  
जोशी विला  
नैनीताल

अंग्रेजी (एस० एन० १३०००)की फोटो-नकलसे।

## ६७. सन्देश : आन्ध्र सम्मेलनके लिए

मैं सम्मेलनकी पूर्ण सफलताकी कामना करता हूँ और आशा करता हूँ कि आपके जैसे गरीब जिलेमें चरखेको यथोचित महत्त्व दिया जायेगा।

[ अंग्रेजीसे ]

हिन्दू, १६-११-१९२८

१. जो १७ नवम्बर, १९२८ को नन्दयालमें शुरू होनेवाला था।

## ६८. पत्र : लांगमैन्स ग्रीन ऐंड कम्पनी लिमिटेडको

सत्याग्रहाश्रम, साबरमती

१६ नवम्बर, १९२८

मेसर्स लांगमैन्स ग्रीन ऐंड कम्पनी लिमिटेड

३९ पेटरनास्टर रो, लन्दन ई० सी० ४

प्रिय मित्र,

‘आत्मकथा’ के बारेमे स्वामी आनन्दको लिखा आपका पत्र मिला। इसके अंग्रेजी सस्करणके प्रकाशनके अधिकार कुछ समय पहले मैने न्यूयार्ककी मैकमिलन कम्पनीको दे दिये। आपने जैसा काम करनेका इरादा जाहिर किया है, कुछ उसी ढंगका काम आजकल श्री एन्ड्रयूज कर रहे हैं। इसलिए मै चाहूँगा कि आप श्री एन्ड्रयूज (११२, गोवर स्ट्रीट, लन्दन, एस० डब्ल्यू १)के साथ बात करें।

हृदयसे आपका,

अंग्रेजी (एस० एन० १४८४४)की माइक्रोफिल्मसे।

## ६९. पत्र : देवी वेस्टको

सत्याग्रहाश्रम, साबरमती

१६ नवम्बर, १९२८

तुम्हारे पत्र और वा के लिए भेजी तस्वीरें मिली। यहाँकी गतिविधियोंके बारेमे तुमसे ज्यादा-कुछ कहनेका समय मेरे पास नहीं है लेकिन ‘यंग इंडिया’ के पृष्ठोंके द्वारा तो मै तुमसे सम्पर्क बनाये हुए ही हूँ। इसीलिए मैने तुमको केवल स्नेह-पत्र भेजकर ही सन्तोष कर लिया है।

हृदयसे तुम्हारा,

कु० देवी वेस्ट,

२३ जॉर्ज स्ट्रीट, लाउथ, लिंकनशायर

अंग्रेजी (एस० एन० १४४०६)की फोटो-नकलसे।



## ७०. पत्र : म्यूरियल लेस्टरको

सत्याग्रहाश्रम, साबरमती

१६ नवम्बर, १९२८

मुझे आपके दो पत्र मिले। आपने उद्घाटन समारोहका<sup>१</sup> जो विवरण लिखकर भेजा है, उसे पढ़कर बहुत खुशी हुई। मैं आशा करता हूँ आपको निरन्तर अधिकाधिक सफलता मिलेगी। अपनी गतिविधियोंके बारेमें मुझे अवश्य सूचित करते रहिएगा।

श्रीमती विनीफ्रेड डिकन्सन<sup>२</sup> जब यहाँ आयेगी, उनसे मिलकर मुझे निस्सन्देह बहुत खुशी होगी।

आश्रमके बारेमें आपको किसी तरहकी जानकारी देनेकी जरूरत नहीं, क्योंकि आप 'यंग इंडिया' के पृष्ठोंसे आश्रमके बारेमें सारी जानकारी प्राप्त कर ही लेती होगी।

हृदयसे आपका,

कुमारी म्यूरियल लेस्टर,

किंग्सले हॉल, पाविस रोड, बो, ई० ३

इंग्लैंड

अग्रेजी (एस० एन० १४४१४)की फोटो-नकलसे।

## ७१. पत्र : मुहम्मद हबीबुल्लाको

सत्याग्रहाश्रम, साबरमती

१६ नवम्बर, १९२८

प्रिय मित्र,

आपका कृपा-पत्र मिला। मुझे दुःख है कि आपके लिए मेरे प्रथम सुझावको<sup>१</sup> स्वीकार करना सम्भव नहीं है। आपने जो आपत्ति उठाई है, उसे मैं समझता हूँ।<sup>२</sup>

१. नये प्रार्थनामन्त्रका।

२. कुमारी म्यूरियलकी एक मित्र और सहयोगिनी, जो मद्रासके समीप एक स्कूलमें अध्यापन-कार्य करनेके लिए भारत आ रही थीं।

३. देखिए “पत्र : मुहम्मद हबीबुल्लाको”, ९-११-१९२८।

४. अपने ९ नवम्बर, १९२८ के पत्र (एस० एन० १२७८६)में मुहम्मद हबीबुल्लाने घरेलू परिस्थितियोंके कारण ऐसा कोई कार्य-भार अपने सिर लेनेमें असमर्थता बताई थी, जिसके लिए भारतसे बाहर जाना पड़े।

आपके पत्रसे प्रकट होता है कि सर के० वी० रेड्डीके वारेमे पहले ही निर्णय लिया जा चुका था।<sup>१</sup> मुझे तो लग रहा है कि मैं इस नियुक्तिका समर्थन नहीं कर सकूंगा और सम्भवतः इसका विरोध करनेको भी बाध्य हो जाऊँ। आपने शायद समाचारपत्रोंमे देखा होगा कि यह बात अब लोगोसे छिपी नहीं है। स्वयं मुझे एक पत्र मिला है, जिसमे मुझसे इस प्रस्तावका विरोध करनेका अनुरोध किया गया है। लेकिन, अभीतक मुझे अपना रास्ता साफ-साफ नहीं दीख पाया है, जिससे मैं कोई कदम उठा सकूँ। क्या आपने सर के० वी० रेड्डीकी नियुक्तिके वारेमे शास्त्रीजीकी राय जान ली है?

हृदयसे आपका,

सर मुहम्मद हबीबुल्ला साहब बहादुर, के० सी० आई० ई०  
नई दिल्ली

अंग्रेजी (एस० एन० १४८५४)की फोटो-नकलसे।

## ७२. तार : लाला अमृतरायको

१७ नवम्बर, १९२८

लाला अमृतराय  
लाहौर

आपके तारसे<sup>२</sup> मैं स्तब्ध रह गया। लालाजीकी मृत्यु एक बहुत बड़ी विपत्ति है। मैं आपके, आपकी माँ और परिवारके अन्य सदस्योंके प्रति गहरी समवेदना प्रकट करता हूँ। आशा करता हूँ, भगवान आपको उनके चरण-चिह्नोपर चलनेकी शक्ति प्रदान करेगा।

गांधी

अंग्रेजी (एस० एन० २४५६) से।

१. अपने पत्रमे उन्होंने यह भी कहा था : “अत्यन्त सावधानीपूर्वक सारी परिस्थितिपर विचार करनेके बाद हो हमने रेड्डीको नियुक्त करनेका निश्चय किया।”

२. देखिय “पनावका सिंह सो गया”, १८-११-१९२८।

## ७३. तार : वल्लभभाई पटेलको

१७ नवम्बर, १९२८

वारडोली  
वल्लभभाई पटेल  
स्वराज्य आश्रम

आज सवेरे हृदय की गति रुक जानेसे लालाजीकी मृत्यु हो गई। वहाँ शोक समा करे।

बापू

अग्रेजी (एस० एन० २४५६)से।

## ७४. पत्र : हेरीको

सत्याग्रहाश्रम, साबरमती

१७ नवम्बर, १९२८

प्रिय मित्र,

आपके पत्र मिले। सबसे पहले मैं यह जानना चाहूँगा कि आप मुझसे किस विषयपर बातचीत करना चाहते हैं। मैं आपको साबरमती अथवा वर्धा, जहाँ मैं जल्दी ही जानेवाला हूँ, आनेका कष्ट देना तो ठीक नहीं समझता।

आश्रममे आकर कुछ दिन रहनेका आपका जो विचार है, उसके बारेमे मुझे खेदके साथ कहना पड़ता है कि यह सम्भव नहीं है। आश्रम, अथवा यो कहे कि उद्योग मन्दिर एक प्रबन्ध-समितिके नियन्त्रणमे है।

हृदयसे आपका,

श्री हेरी

मारफत श्री एस० के० घोष

एक्जिक्यूटिव इंजीनियरका कार्यालय, नागपुर

अग्रेजी (एस० एन० १२७९०)की फोटो-नकलसे।

## ७५. पत्र : जवाहरलाल नेहरूको

सत्याग्रहाश्रम, सावरमती

१७ नवम्बर, १९२८

प्रिय जवाहर,

तुम्हारे पत्रने मुझे सभी चिन्ताओंसे मुक्त कर दिया है। जबतक तुम एजेन्टके रूपमें काम करनेको तैयार हो तबतक कोई परिवर्तन करनेकी जरूरत नहीं है और तबतक तो कतई नहीं ही है, जबतक तुम्हारे गिरफ्तार किये जानेकी अफवाह है। जब वैसा होगा तब देखा जायेगा। जब तुम इस भारको वहन करनेकी स्थितिमें नहीं रहोगे, तब कृपलानीको एजेन्ट बनानेका खयाल मुझे व्यक्तिगत रूपसे पसन्द है। यदि तुम १८ दिसम्बरको वर्रा आ सको तो हम इस विषयपर और बातचीत करेंगे, नहीं तो कलकत्तामें करेंगे।

सीतलासहाय कुछ महीनोंके लिए आश्रममें रहना चाहते थे, खासकर मानसिक गान्ति प्राप्त करनेके लिए। वे घरेलू और अन्य प्रकारकी चिन्ताओंसे ग्रस्त हैं। वे कुछ समय गान्तिके साथ रहना चाहते थे और अब वे उसी तरह रह रहे हैं।

कमलाके बारेमें जानकर दुःख हुआ। स्पष्टतः वह स्विट्जरलैंडमें कमी पूरी तरह ठीक ही नहीं हो पाई। मुझे खुशी है कि तुम उसे कलकत्ता ले जा रहे हो। वहाँ उसे कमसे-कम अच्छीसे-अच्छी डाक्टरी सलाह तो मिल सकेगी।

मुझे उम्मीद है, तुम गन्तिसे बाहर काम नहीं कर रहे होगे। लालाजीकी मृत्यु तो सचमुच एक मारी वज्रपात है।

हृदयसे तुम्हारा,

पण्डित जवाहरलाल नेहरू

आनन्द भवन, इलाहाबाद

[अंग्रेजीसे]

एस० एन० १२७९१ की फोटो-नकल तथा गांधी-नेहरू कागजात, १९२८

सौजन्य : नेहरू स्मारक संग्रहालय और पुस्तकालय

१. यह पत्र जवाहरलाल नेहरूके १४ नवम्बर, १९२८ के पत्र (एस० एन० १२७८७) के उत्तरमें लिखा गया था। पत्रमें श्री नेहरूने लिखा था : “... अनेक कारणोंसे अ० मा० च० संघकी परिषद्के लिए यह अमीष्ट होगा कि वह संयुक्त प्रान्तमें एजेन्टके रूपमें काम करनेके लिए मुझसे किसी ब्यादा योग्य व्यक्तिको नियुक्त करे।... मेरे कहनेका मतलब यह नहीं कि मैं इस जिम्मेदारीसे बचना चाहता हूँ।... लेकिन यदि ब्यादा अच्छी व्यवस्था हो सके तो मैं उसका स्वागत करूँगा।... ”

“संयुक्त प्रान्तमें यदि मैं किसी व्यक्तिके बारेमें सोच सकता हूँ तो केवल कृपलानी हूँ। वे अब हर दृष्टिसे संयुक्त प्रान्तके निवासी बन गये हैं, यहां खादीके क्षेत्रमें उनका अच्छा नाम है और वे इस काममें सारा समय दे रहे हैं।

“इस मामलेमें बहुत जल्दी करनेकी अभी कोई जरूरत नहीं है। चूँकि आजकल मेरे गिरफ्तार किये जानेकी अफवाह है, मैं चाहता था कि अ० मा० च० संघकी परिषद् इस बातको ध्यानमें रखकर विचार करे।”

२. अपने पत्रमें जवाहरलाल नेहरूने कहा था : “कमलाकी हालतने हम सबको चिन्तामें डाल दिया है।”

## ७६. पत्र : पेरीन कैप्टेनको

सत्याग्रहाश्रम, साबरमती

१७ नवम्बर, १९२८

मेरे पास तुम्हारे दो पत्र पड़े हैं। महादेव यहाँ नहीं है। मैं अब बीमारीसे मुक्त हूँ, हालाँकि अभी कुछ कमजोरी है और इसलिए सावधान रहना है।

मैं नहीं जानता कि कलकत्तामें मैं कहाँ रहूँगा। अभी कुछ निश्चित नहीं है। लेकिन मैं जहाँ-कहीं भी ठहराया जाऊँगा, तुम मेरे साथ ही रहोगी। इसलिए कलकत्तामें तुम्हें अपने रहनेके बारेमें चिन्ता करनेकी कोई जरूरत नहीं। यह बताना कि कौन आयेगा। मैं तुम्हें कलकत्ता पहुँचनेकी तारीख बर्षासे समय रहते बता दूँगा, और मैं जिस गाड़ीसे कलकत्ता जाऊँगा, सम्भव है, तुम भी उसी गाड़ीसे चल सको।

श्रीमती पेरीन कैप्टेन

इस्लाम क्लब भवन, चौपाटी, दम्बई

अंग्रेजी (एस० एन० १२७९२) की फोटो-नकलसे।

## ७७. पत्र : सतीशचन्द्र दासगुप्तको

सत्याग्रहाश्रम, साबरमती

१७ नवम्बर, १९२८

प्रिय सतीश बाबू,

आपका पत्र मिला। जब वकीलको 'यंग इंडिया' में भारतकी गरीबीके बारेमें लिखनेकी अनुमति एक बार दे चुका हूँ, तो अब मैं गरीबी दूर करनेके उपायोंके सम्बन्धमें लिखे उनके लेखोंको जगह देनेसे कैसे इनकार कर सकता हूँ। उनसे एक लाभ तो हुआ ही है। वे इस प्रश्नमें खुद दिलचस्पी ले रहे हैं और उन्होंने लोगोमें भी थोड़ी और दिलचस्पी पैदा कर दी है। मेरी आलोचनासे उनके मुख्य तर्कका उत्तर मिल जाता है।

पता नहीं, आपको यह मालूम है या नहीं कि अनिल बरन राय 'क्रॉनिकल' में बड़े जोरदार शब्दोंमें खादीके विरुद्ध लिखते रहे हैं। लेख लगभग ठीक उसी शैलीमें लिखा गया है जिस शैलीमें कुछ वर्ष पहले 'वेलफेयर' वाला लेख लिखा गया था।

१. "गरीबीको दूर करनेके उपाय" शीर्षकसे ये लेख यंग इंडियाके २७ सितम्बर, ४, ११ और १८ अक्टूबर, १९२८ के अकोंमें प्रकाशित हुए थे।

२. देखिए खण्ड ३७, पृष्ठ ४७ और २४८-४९।

सामाजिक सम्मेलनके सम्बन्धमे, मुझे सम्मेलनके लोगोकी ओरसे एक पत्र मिला था और मुझे मजबूरन 'ना' कहना पड़ा था।<sup>१</sup>

जब मैं कलकत्ता आऊँगा तब प्रतिष्ठानके कार्य-कलापकी जाँच करूँगा और देखूँगा कि उसके बारेमे क्या-कुछ किया जा सकता है।

मुझे खुशी है, वैजनाथजी<sup>२</sup> आपके निकट आ रहे हैं। वे एक नेक-दिल आदमी हैं और सक्रिय सेवा करना चाहते हैं। उन्हें तो मैं यही सुझाव दूँगा कि या तो वे बर्धा आकर अपनी योजनापर बातचीत करे अथवा बातचीतको तबतकके लिए स्थगित रखे जबतक मैं कलकत्ता न आऊँ। एक ही कठिनाई है कि कलकत्तामे निश्चिन्त होकर बातचीतका समय शायद न मिल पाये। वैजनाथजीसे जिरह किये बिना और यह जाने बिना कि उनके मनमे क्या है, मेरे लिए कोई योजना तैयार करना मुश्किल है।

कृष्णदास आपके साथ है, यह जानकर प्रसन्नता हुई। उम्मीद है, उसका स्वास्थ्य ठीक चल रहा होगा। उससे मेरा स्नेह कहेगे। यदि सोदपुरकी आवोहवा उसे अनुकूल बैठे तो मैं चाहूँगा कि वह कुछ समयतक आपके साथ रहे।

हृदयसे आपका,

श्रीयुत सतीशचन्द्र दासगुप्त  
खादी प्रतिष्ठान, सोदपुर

अग्रेजी (एस० एन० १२७९३)की फोटो-नकलसे।

## ७८. पत्र : रामनारायण पाठकको

१७ नवम्बर, १९२८

माई रामनारायण,

तुम्हारा पत्र मिला। [गु]फामे बैठना भी एक क्रिया तो है ही। उसमे भी आसक्ति आदि दोषोकी सम्भावना है। जबतक शरीर है तबतक काम तो रहेंगे ही। देगसेवाके कार्यमे आसक्ति आदि होनी ही चाहिए यह जरूरी नहीं है। हम अपने जो दोष दिखाई दे उन्हें कम करनेका प्रयत्न करे, इसीमे पुरुषार्थ है।

बापूके आशीर्वाद

श्री रामनारायण नागरदास पाठक  
श्री गांधी अन्त्यज आश्रम  
छाया (पोरबन्दर)

गुजराती (सी० डब्ल्यू २७८४)से।

सौजन्य : रामनारायण पाठक

१. देखिए "पत्र : सत्यानन्द बोसको", ९-११-१९२८।

२. वैजनाथ केडिया।

## ७९. पत्र : बहरामजी खम्भाताको

१७ नवम्बर, १९२८

भाईश्री खम्भाता,

तुम्हारा पत्र मिला। तुम अच्छी तरह वापस पहुँच गये यह बहुत ही अच्छा हुआ और यह जानकर बहुत आनन्द हुआ कि तुम्हारा स्वास्थ्य आगेसे अच्छा है। पानीके उपचारके विषयमे कोई नया अनुभव हो तो लिखना। स्वास्थ्यमे जितना सुधार हुआ है उसे बनाये रखना। तुम दोनोंको मेरा आशीर्वाद।

बापूके आशीर्वाद

गुजराती (सी० डब्लू० ५०१८)से।

सौजन्य . तहमीना खम्भाता

## ८० भेंट : एसोसिएटेड प्रेस ऑफ इंडियाके प्रतिनिधिये

१७ नवम्बर, १९२८

यह दुःखद समाचार मुझे आज सुबह दिवगत देशभक्तके पुत्रसे मालूम हुआ। ऐसे नाजुक समयमे लालाजीकी मृत्युको मैं राष्ट्रके लिए एक बहुत बड़ी विपत्ति मानता हूँ। उनके स्थानकी पूर्ति करना कठिन और असम्भव है। लालाजीके समान दीर्घ काल तक और निरन्तर जन-सेवाका कार्य करनेवाले लोग आज बहुत कम हैं। लोग चाहे जो कहे, मेरा यह दृढ़ विश्वास रहा है कि लालाजी मुसलमानोंके मित्र थे और वे सच्चे हृदयसे हिन्दू-मुस्लिम एकताके अभिलाषी थे। कितना अच्छा हो, अगर हममे से प्रत्येक इस सत्यको हृदयगम कर ले और जिस एकता और सहिष्णुताकी शिक्षा लालाजी हमें जीवन-भर देते रहे, हमारा राष्ट्र उस एकताकी स्थापना करके और सहिष्णुताको बढ़ावा देकर लालाजीकी मृत्युके रूपमे आई विपत्तिको एक लाभप्रद रूप दे सके। मैं जानता हूँ उनके मनमे किसीके प्रति दुर्भाव अथवा वैर नहीं था। उनका जीवन एक खुली पुस्तक था। एक सहकर्मीके रूपमे उनके साथ काम करना प्रसन्नताका विषय था, एक मित्रके रूपमे वे अत्यन्त वफादार व्यक्ति थे। विद्यार्थी-जगतके लिए वे शक्ति-स्तम्भ थे। मैं जानता हूँ अनेक लोग उनकी सूझ-बूझ मरी सलाह, मार्ग-दर्शन और सरक्षणकी साक्षी सहर्ष देगे। मुझे मालूम है उनकी स्मृतिमे एक स्मारककी स्थापना भी की जायेगी, लेकिन उनका सबसे सच्चा स्मारक तो यह

होगा कि लोग स्वराज्यके लिए और 'स्वराज्य' शब्दसे जिन चीजोंका बोध होता है, उन चीजोंके लिए दुगुने उत्साहसे काम करे।

[अंग्रेजीसे]

हिन्दू, १९-११-१९२८

## ८१. लाजपतरायको श्रद्धांजलि'

अहमदाबाद

१७ नवम्बर, १९२८

महात्माजीने कहा, लालाजीकी मृत्युसे जो स्थान रिक्त हुआ है, उसे भरना कठिन है। उन्हें गौरवमय और देशभक्तके लिए वांछनीय मृत्यु प्राप्त हुई। महात्माजीने आश्रमके निवासियोंसे कहा कि वे लालाजीके जीवनसे सबक लें और उनकी उच्च कर्तव्य-भावनाका अनुकरण करें।

मैं नहीं मानता कि लालाजीकी मृत्यु हो गई; वस्तुतः वे जीवित हैं।

[अंग्रेजीसे]

ट्रिब्यून, २०-११-१९२८

## ८२. अहिंसा-सम्बन्धी कुछ समस्याएँ

बछड़ेसे सम्बन्धित पत्र तो अमीतक आते ही चले जा रहे हैं। मैं जितना समझा सकता था, उतना समझा चुका। जिन पत्रोंका उत्तर देना कुछ भी जरूरी था, उनके उत्तर भी दे चुका। इसलिए विशेष लिखना नहीं चाहता। किन्तु कितने ही पत्र-प्रेषक सच्ची उलझन सुलझानेके लिए या मुझे उलझनमें डालनेके लिए मुझसे जो प्रश्न पूछते हैं, उनका उत्तर देना मैं धर्म समझता हूँ।

(१)

ऐसा एक पत्र यह रहा :

मेरा लड़का चार महीनेका है। वह जन्मके पन्द्रहवें दिनसे बीमार पड़ा है और उसकी बीमारी किसी तरह नहीं जाती। कितने ही डाक्टरों और वैद्योंकी दवा कराई किन्तु जरा भी आराम नहीं हुआ। कुछ डाक्टरोंने तो दवा देनेसे इनकार कर दिया है। इलाज करनेवाले डाक्टरको तथा मुझे ऐसा जान पड़ता है कि

१. निम्नलिखित प्रस्तावनाके साथ फ्री प्रेस द्वारा प्रसारित : "आज शाम सत्याग्रह आश्रममें प्रार्थनाके बाद आश्रमवासियोंको सम्बोधित करते हुए महात्मा गांधीने विह्वल स्वरमें लालाजीकी मृत्युका दुःखद समाचार सुनाया।"



अब यह लड़का जियेगा नहीं। मेरा कुटुम्ब बहुत बड़ा है और मैं दुःखी हूँ। मेरे सिरपर कर्जका भी बड़ा बोझ है। मुझसे उस लड़केका दुःख देखते नहीं बनता। कृपया मुझे बतलाइए कि मैं क्या करूँ ?

अगर इन सज्जनने ध्यानपूर्वक 'नवजीवन' पढा होता तो इन्हे प्रश्न करनेकी भी जरूरत न रहती। अगर करोड़ो डाक्टर उस बच्चेके जीनेकी आशा छोड़ दे तो भी उस बालकके प्राण नहीं लिये जा सकते, क्योंकि न तो बाप ही उसकी सेवा करनेकी शक्ति खो बैठा है और न बालक ही ऐसी स्थितिमें है कि उसकी सेवा न की जा सके। बालकको करवट बदलवाना, उसे गोदमें लेना, उसकी दूसरी अनेक सेवा-सँभाल करनी शक्य है। जब कि सेवा अशक्य हो जाये, और सामान्य तौरपर ऐसा जान पड़े कि प्राण जाना निश्चित ही है, और उस प्राण-हरणमें अपना कोई स्वार्थ न हो, तभी प्राण-हरण किया जा सकता है। यहाँ सेवा तो शक्य है ही, और उसके अलावा बाप अपनी दुःखी स्थितिको आगे ला घरता है। वह आप वडे कुटुम्बवाला है, ऋणी है, आदि बातें प्राणहरणका कारण कभी नहीं हो सकती। मुझे तो यहाँ बापका स्पष्ट धर्म लड़केकी सेवा करते ही जाना जान पड़ता है। हाँ, बाप अगर समझे तो अवश्य ही एक दूसरा धर्म उसके लिए और है — लड़का बचे या न बचे, किन्तु अबसे वह समयका पालन करके सन्तान-वृद्धिको रोकनेका निश्चय करे।

(२)

दूसरा पत्र यह है। पत्र हिन्दीमें है।'

मैं . गोशालाका मन्त्री हूँ। इसमें लगभग ५०० पशु हैं। वे बिल्कुल बेकार हैं, खर्च अधिक पड़ता है। यहाँ रोज एकके हिसाबसे सालमें लगभग ३५० से ४०० पशु मौतके किनारे पहुँचते रहते हैं — उनकी ठीक वही हालत रहती है जैसी कि आपने बछड़ेकी वर्णित की है — और अन्तमें मर तो जाते ही हैं। अब मैं क्या करूँ ?

ऊपरके पत्रसे यह स्पष्ट है कि खर्चका अधिक होना अहिंसाकी दृष्टिसे प्राण-हरणका कारण कभी नहीं हो सकता। और अगर रोज एक पशु आश्रमके बछड़ेके समान बुरी स्थितिमें रहता है तो गोशाला बन्द कर देनी चाहिए, क्योंकि ऐसी भय-कर स्थिति वहाँकी दुर्व्यवस्था सूचित करती है। उस बछड़ेका पैर तो किसी आकस्मिक दुर्घटनाके कारण टूट गया था, और उसके बाद वह बीमार पड़ गया था। किसी भी सुव्यस्थित सस्थामें जानवर रोज इस स्थितिमें हो ही नहीं सकते। यहाँ धर्म स्पष्ट है। और ऐसे पिंजरापोलोमें विशेष धर्म यह है कि उक्त स्थितिके पशुओंकी सेवा करनेके अच्छे-अच्छे उपाय ढूँढकर, उनका जीवन सुखी बनाया जाये। इस बारेमें मैं बहुत बार लिख चुका हूँ कि आदर्श पिंजरापोल किसे कहना चाहिए और उसे कैसे चलाया जाना चाहिए। पत्र-लेखकको मेरे वे लेख पढ़कर विचार कर लेना चाहिए।

१. यहाँ इसका अनुवाद गुजराती पाठसे किया गया है।

कोई कुनवी किसान भाई लिखते हैं :

हमारे गाँवके नजदीक ढोरोँकी चरागाह है। उसमें पाँच-सात हजार हरिण हैं। वे हमारी कपासके अंकुर खा जाते हैं। हम बहुत हैरान होते हैं। ठाकरड़ा लोगोंको रखें तो वे इन्हें मार सकते हैं। मगर वे तो इनका माँस भी खाते हैं। हमारे जैसे लोगोंको आप क्या सलाह देंगे? इनके अलावा खापरडा' हमारे बीज और अनाज खा जाते हैं। खेतमें आग जलानेसे उसमें ये आ पड़ते हैं। यदि इस उपायसे हमारे अनाजकी रक्षा होती हो तो हमे आग जलानी चाहिये या नहीं?

यह प्रश्न ऊपरके दो प्रश्नोसे भिन्न जातिका है। यह प्रश्न बन्दरवाले प्रश्नसे मिलता-जुलता है, बछड़ेके प्रश्नसे नहीं। मैं हिंसाके पथपर किसीका भी नेतृत्व करनेमें असमर्थ हूँ। अन्य कोई आदमी यह नहीं बतला सकता कि किसीको किस हदतक हिंसा करनी चाहिए, सभीको अपनी-अपनी शक्तिके अनुसार अपना रास्ता स्वयं ढूँढना चाहिए। सामान्य रीतिसे यो कहा जा सकता है कि यदि किसी स्थितिमें बन्दरको मारना मैं अनिवार्य मानूँ तो इस कारणसे दूसरोका हरिणोको मारनेके लिए तैयार हो जाना न्यायवुद्धि नहीं है, यह अन्धानुकरण ही होगा। फिर मैं बन्दरोको मारनेका निर्णय नहीं कर पाया हूँ। मुझे यह आशा भी नहीं दिखती कि मैं इस निर्णयपर जल्दी आ सकूँगा। ऐसे निर्णयसे जहाँतक दूर रहा जा सके, रहनेका मेरा प्रयत्न आज है और हमेशा रहेगा। इसके अलावा हरिणको दूर रखनेके कई ऐसे उपाय मिल सकते हैं मले ही वे बहुत कठिनाईसे वशमें आ सकनेवाले बन्दर जैसे पशुके सम्बन्धमें अशक्य सिद्ध हो। यह तो हरएक किसान क्षण-क्षण अनुभव करता है कि खेतीके लिए छोटे-छोटे कीड़ोका नाश अनिवार्य है। इस वस्तुको इससे आगे ले जाना मेरी शक्तिके बाहर है। हिंसा करनेसे जिस अगतक बचना सम्भव हो, उस अगतक बचना सबका धर्म है—यह अवश्य कहा जा सकता है।

[ गुजरातीसे ]

नवजीवन, १८-११-१९२८

## ८३. आरामकी टोहमें

जैसा कि समाचारपत्रोमें पहले ही प्रकाशित हो चुका है इस मासकी १५ तारीखको तो नहीं किन्तु २५ के आसपास मैं वर्षा, सत्याग्रहाश्रम पहुँचनेकी आशा करता हूँ। किन्तु वहाँ पहुँचकर दैनिक कार्योंके अतिरिक्त मैं और कुछ कर पाऊँगा इसमें मुझे सन्देह है। मैं यथासम्भव अधिकसे-अधिक आराम करना चाहता हूँ। अतः मैं सभी लोगोसे प्रार्थना करता हूँ कि वे वर्षा, सत्याग्रहाश्रममें मुझसे मिलने या भाषण सुननेकी आशा न करे। वर्षामें रहते हुए मुझे जो काम करना है, अपनी आजकी स्थितिको देखते हुए मैं जितना समय निकाल सकूँगा उतनेमें इस कामको शायद ही

१. एक प्रकारका कीड़ा।

पूरा कर पाऊँगा। अतः मेरा सभी लोगोसे अनुरोध है कि वे मेरी उपर्युक्त प्रार्थनाको ध्यानमे रखनेकी कृपा करे।

[ गुजरातीसे ]

नवजीवन, १८-११-१९२८

## ८४. पंजाबका सिंह सो गया

शनिवारको जब 'नवजीवन' के पृष्ठ मशीनपर छपने जा रहे थे तब लाला लाजपतरायके पुत्रका यह तार मिला. "आज सुबह हृदयकी गति बन्द हो जानेसे लालाजी चल बसे।" लालाजीके देहान्तका अर्थ है भारतके सौर-मण्डलसे एक महान नक्षत्रका अस्त हो जाना। लालाजी पंजाबके सिंह, भारतके वीर पुत्र, सच्चे सेवक और खरे देशभक्त थे। लालाजीने आधी सदीमे जो सेवा की उसका ठीक-ठीक मूल्यांकन करना लगभग असम्भव है। भारतके सकटके समय लालाजीकी मृत्युको बर्दाश्त करना बहुत ही कठिन है। इसके बावजूद मेरी सलाह है कि लोगोको शोकाकुल होनेकी बजाय उनके साहस, त्याग, सहनशीलता, उदारता, वीरता, देशभक्ति आदि महान गुणोको अपने भीतर उतारना चाहिए और जिस स्वराज्यके लिए वे जिये और मरे उसके लिए लोगोको भगीरथ प्रयत्न करना चाहिए। धन्य है वह देश जिसमे लालाजी जैसे नर-रत्न उत्पन्न हुए। ईश्वर उनकी आत्माको शान्ति और उनके परिवारको धैर्य बँधाये। समस्त भारत इस शोकमे उनके साथ है।

[ गुजरातीसे ]

नवजीवन, १८-११-१९२८

## ८५. भ्रम

जान पड़ता है, अहमदावादमे यह गलतफहमी फैली हुई है कि पिंजरापोलके भाइयोका कोई शिष्टमण्डल बछड़े और बन्दरोके मामलेमे मुझसे मिलनेके लिए आया था। ऐसा नहीं है। वास्तविकता तो यह है कि खुद मैंने उनसे कुत्तोके उत्पात और पिंजरापोलके सम्बन्धमे बातें करनेकी प्रार्थना की थी और वे कृपापूर्वक मुझसे बातें करनेके लिए आये थे। जब वे मेरे पास आये तो मैंने बछड़ोके मारे जाने और बन्दरोसे सम्बन्धित अपने घर्म-सकटके बारेमे उनसे चर्चा भी की थी और उस विषयपर हम लोगोमे स्नेहके साथ बातचीत हुई थी।

[ गुजरातीसे ]

नवजीवन, १८-११-१९२८

## ८६. एक बालकका संकट

साढे सोलह सालका एक लडका लिखता है<sup>१</sup> :

ऐसी करुण स्थिति अनेक नवयुवकोकी होगी। यह कैसी परतन्त्रता है कि वे अपने नाम लिखा पत्र भी न पा सके ! मैं यह नहीं मानता कि सोलह वर्षकी उम्रको पहुँचे हुए अपने पुत्र-पुत्रियोपर माता-पिता द्वारा ऐसी चौकसी या ऐसा अकुश रखने-से उनका हित होता है। यह स्पष्ट है कि जवान होनेपर भी जिन बच्चोको इस तरह बच्चा बनाकर रखा जाता है वे स्वतन्त्रता देवीकी पूजा कभी नहीं कर सकते। ऐसी दयनीय स्थितिमे पडा हुआ व्यक्ति कभी स्वतन्त्र रूपसे धर्मको भी नहीं पहचान सकता। धर्म कोई मेडिया घसान तो है नहीं। धर्मका अर्थ है परम पुरुषार्थ।

जहाँ ऐसा वातावरण हो, वहाँ मैं नवयुवकोको सविनय अवज्ञाके सिवाय और क्या सलाह दे सकता हूँ ? इस नवयुवकमे अगर हिम्मत हो तो वह विनयपूर्वक माताके आगे अपना धर्म रखे। माता राष्ट्रीय शालामे जानेकी मनाही करे तो वह वहाँ भले ही न जाये, किन्तु जहाँका वातावरण गदा हो ऐसी शालामे तो कदापि न जाये। घर बैठ कर जो उद्योग हो सके सो करे, काते, रुई घुने, कपास ओटे, कपडा सिये, बढईके कुछ औजार लेकर लकडीका काम करे, अच्छी पुस्तके पढे, उनपर विचार करे, उनसे उद्धरण चुने, भागवतमे से माताको प्रह्लादका चरित्र पढकर सुनाये, रोज टहलने जाये, कसरत करे और शरीर तथा मनके आसपास आदिका वातावरण शुद्ध और निर्मल बनाये।

साढे सोलह वर्षके बालकके घर-गृहस्थी हो ही नहीं सकती। इसलिए वह मातासे विनयपूर्वक कह दे कि इक्कीस या पच्चीस वर्षका होनेके पहले तो वह पत्नीके साथ रहनेकी बात ही नहीं सोच सकता। इस तरह अगर यह युवक और ऐसी स्थितिमे पडे हुए अन्य युवक माता-पिताको अपना गुम निश्चय जता दे और साथ-साथ विनयका पालन करे, माता-पिताकी सेवा करे और पवित्र रहे तो उनकी उन्नति होगी, माता-पिता भी एक नया पाठ सीखेंगे और देश तथा धर्मका कल्याण होगा।

१. पत्रका अनुवाद यहाँ नहीं दिया गया है। बालकने लिखा था कि १६ वर्षकी आयुमें उसका विवाह हो गया था। और उसके बड़े भाई उसे अपने साथ सिनेमा आदि दिखाने ले जाते और अइलील उपन्यास पढनेको देते थे। फलस्वरूप उसे बुरे-बुरे सपने आने लगे और उसका शरीर निर्बल हो गया। फिर 'नीतिनाशने माँ' [अनीतिकी राहपर] नामक पुस्तक उसके हाथ लगी और उसे पढ-समझकर उसकी आदतोंमें कुछ सुधार हुआ। बालकने उसके बाद किसी राष्ट्रीय शालामें पढनेकी इच्छा प्रकट की किन्तु उसकी माँको यह बात पसन्द नहीं आई। माँने कहा कि राष्ट्रीय शालामें हरिजनोंके बच्चे भी पढते हैं और उसे ऐसी शालामें भेजकर वे अपनी नाक नहीं कटवाना चाहती। बालकने यह भी लिखा था कि उत्तर नवजीवनमें ही दिया जाये क्योंकि उसके नाम लिखे पत्र खुद उसके हाथमें न पडे तो उसे फिर नहीं दिये जाते।

ऐसा लगता है कि उक्त नवयुवक इस बातको समझता है कि केवल अपना प्रयत्न निरर्थक है। यह प्रत्यक्ष प्रमाणकी बात है कि भगवानकी कृपा बिना कुछ भी नहीं होता, उसकी इच्छाके बिना एक पत्ता तक नहीं हिलता। इसलिए पुरुषार्थी बननेकी इच्छा रखनेवाले नवयुवक पुरुषार्थकी मर्यादा समझे और अडिग श्रद्धापूर्वक नित्य अपने शुद्ध सकल्लोके बारेमें भगवान्से प्रार्थना करे। फिर भले ही वे उसे रामके नामसे भजे या कृष्णके नामसे, अथवा जो नाम उनका परिचित और प्रिय हो, उसी नामसे उसे भजे।

[गुजरातीसे]

नवजीवन, १८-११-१९२८

## ८७. मारा नहीं

एक भाई लिखते हैं।<sup>१</sup>

उक्त पत्र मैंने पढ़ा नहीं है। किन्तु यदि मुझसे मिलनेके लिए आये हुए किसी भाईने यह बात लिखी हो तो यह खेदकी बात है। 'नवजीवन' में<sup>२</sup> खण्डन करने पर भी यदि कोई इसपर विश्वास करे तो मैं उसे और भी खेदजनक मानूंगा। यह बात समझमें नहीं आती कि किसी प्रसंग-विशेषपर यदि मैंने बन्दरोका मारा जाना इष्ट माना होता और वे मारे गये होते तो मैं उसको छिपाता क्यों? उन चार जैन सज्जनोको ऐसा कहते समय सोचना था। किन्तु जिन्हें सत्यके विपरीत बोलना या लिखना हो उनकी जवान या कलमको कौन रोक सकता है? मैं दोहराता हूँ कि मैंने आश्रममें या अन्यत्र न तो किसी बन्दरको स्वयं मारा या घायल किया है और न किसी अन्यसे ही ऐसा करवाया है। वे अभीतक मारे या मरवाये नहीं गये हैं। इस सम्बन्धमें मेरे मनमें कोई शका नहीं है, क्योंकि अबतक इस बातपर कडा प्रतिबन्ध रहा है। हाँ, किसी बन्दरको कोई चोट आ गई है या नहीं, यह बात मैं उतने निश्चयपूर्वक नहीं कह सकता। क्योंकि एक या दो दिन तीर-कमान काममें लाये गये थे और गोफन तो अभीतक काममें लिया जाता है। मैं यह लिख चुका हूँ कि ज्यों ही मुझे यह मालूम हुआ कि तीर-कमानसे बन्दरोके बुरी तरह घायल हो जानेकी सम्भावना है त्यों ही मैंने उसका व्यवहार बन्द कर दिया। इस समय गोफनसे ही काम लिया जाता है, किन्तु मैं तो देखता हूँ कि बन्दर उसे एक खेल ही मानते हैं। फिर भी बन्दरोको गोफनके प्रहारसे कुछ चोट तो अवश्य पहुँच सकती है। किन्तु जहाँतक मैं जानता हूँ गोफनसे या तीरसे आश्रममें कोई बन्दर घायल

१. पत्रका अनुवाद यहाँ नहीं दिया गया है। इसमें लेखकने कहा था कि नवजीवनमें गांधीजीके खण्डन करनेपर भी एक जैन पत्रमें यह खबर प्रकाशित हुई है कि चार जैन सज्जनोंने गांधीजी द्वारा मारे गये बन्दरोको देखा है।

२. देखिए खण्ड ३७, पृष्ठ ३२६-२७, ३५३ और ४२९-३०।

नहीं हुआ। बन्दरोको जानसे मारनेकी बात तो भविष्यमे भी बहुत दूरकी बात है। मैं जानता हूँ कि इसमे हिंसा निहित है। इसलिए ऐसी हिंसा करनेसे पूर्व मैं बार-बार सोचूंगा और इस हिंसासे बचनेके जितने भी उपाय सूझेंगे उन्हें काममे लूंगा। फिर भी इतना विश्वास मैं दिला सकता हूँ कि यदि मेरे जीवनमे कभी हिंसा करनेका समय आयेगा तो दुनिया-भरको उसका पता चल जायेगा।

[गुजरातीसे]

नवजीवन, १८-११-१९२८

## ८८. कराचीके अन्त्यज भाई

कराचीकी नगरपालिकामे खादीके सम्बन्धमे जो चर्चा हुई उसका एक अच्छा परिणाम यह हुआ है कि वहाँके अन्त्यज सघके अध्यक्षके प्रयत्नसे सघने निम्न प्रस्ताव स्वीकार किया है.<sup>१</sup>

यह प्रस्ताव जब प्रकाशनार्थ मेरे पास आया तो मेरे मनमे प्रश्न उठा कि यह प्रस्ताव बहुतसे अन्त्यज भाइयोंने सोच-समझ कर पास किया है या केवल कुछ लोगोंने एकत्रित होकर इसे बिना सोचे-समझे बाहरी दिखावेके लिए पास कर दिया है। फिर यह प्रश्न भी मेरे मनमे उठा कि कूड़ा-कचरा उठानेवाले लोगोको किसानके रूपमे माननेमे कोई सचाई है या नहीं या प्रतिष्ठाके विचारसे ऐसा मान लिया गया है। इसपर मैंने मंत्रीसे पूछताछ की तो मुझे उनका यह उत्तर मिला :<sup>२</sup>

इस स्पष्टीकरणसे उक्त प्रस्तावका महत्त्व बढ जाता है। ऐसी सस्थाओमे जहाँ भी ऐसे प्रस्ताव पास किये जाये, सोच-समझ कर पास किये जाये और उनपर समझदारीसे चर्चा हो तो उनका महत्त्व बढ जाता है, क्योंकि यदि ऐसे प्रस्ताव बिना सोचे-समझे सिर्फ बाहरी दिखावेके लिए स्वीकार किये या कराये जाये तो कुछ समयमे लोग उन्हें भूल जाते हैं। इतना ही नहीं, उनसे हानि भी होती है। आजकल ऐसे प्रस्ताव कहीं-कहीं केवल दिखावेके लिए पास किये जाते हैं। इसलिए जैसा कि ऊपर कहा गया है मुझे वैसी सावधानी रखनेकी आवश्यकता जान पड़ी। मुझे आशा है कि अन्त्यज भाई अपने उक्त प्रस्तावके अनुसार आचरण करेगे। यदि वे ऐसा करेगे तो उससे उनका और देशका, दोनोंका लाभ होगा। वे केवल नगरपालिकाका काम करते वक्त ही खादी पहने, इतना ही काफी नहीं है; यदि उनमे प्रस्तावमे व्यक्त की गई भावना हो तो वे अपने घरमे भी खादीको ही स्थान दे। अन्त्यज सघको चाहिए कि वह खादीको टिकाऊ और सस्ता बनाये, अभी हालमे मैसूरमे खादी सहकारी सघ बना है। ऐसे सघ बना कर, सहकारी खादी भण्डार खोल कर बहुत सस्ती खादी प्राप्त

१. देखिए “टिप्पणियाँ”, १५-११-१९२८ का उपशीर्षक “कराचीके भगी”।

२. उक्त पत्रका अनुवाद यहाँ नहीं दिया गया। अन्त्यज संघके मन्त्रीने लिखा था कि भगियोंको इसलिए किसान माना गया है कि उनका मूख धन्धा खेती ही था और गांधीजीके सुझावके अनुसार अन्त्यज भाइयोंको प्रस्ताव समझानेका प्रयास भी लगातार किया जा रहा है।

की जा सकती है अथवा जैसे मद्रासमें चिट्ठीकी प्रथा चलाकर गरीबोंके लिए खादी सस्ते दामोंमें मुहैया की जा सकी है, वैसा कर सकते हैं। अंग्रेजीमें एक कहावत है, जिसका अर्थ है 'जहाँ चाह वहाँ राह'। यह कहावत अनुभव-सिद्ध है। भगी भाई और उनके नेता भी इसकी सत्यताका अनुभव कर सकते हैं।

[गुजरातीसे]

नवजीवन, १८-११-१९२८

## ८९. पत्र : क० मा० मुन्शीको

१८ नवम्बर, १९२८

भाईश्री मुन्शी,

तुम्हारा तार मिला। मुझे खेद प्रदर्शन करनेका मोह नहीं है। पंजाबसे तार आये हैं और कई भाई सलाह-मशविरा करने आ रहे हैं। मैं जो बनेगा सो करूँगा, ऐसा मानना।

मोहनदासके वन्देमातरम्

गुजराती (सी० डब्ल्यू० ७५११)से।

सौजन्य . क० मा० मुन्शी

## ९०. भाषण : शोक-सभामें'

[१८ नवम्बर, १९२८]<sup>१</sup>

मेरी स्थिति थोड़ी कठिन है। लालाजीके साथ मेरा इतना घनिष्ठ सम्बन्ध था कि इस अवसरपर बोलते हुए मुझे उसी प्रकार सकोच होता है जैसा कि अपने मित्र, साथी या भाईकी प्रशंसा करते हुए होता है। फिर भी मुझे लगता है कि मुझे दो-चार शब्द तो कहने ही चाहिए। लालाजीको मैंने पहली बार सन १९१४ में विलायतमें देखा था। उस समय उनकी देशभक्तिकी मेरे मनपर गहरी छाप पड़ी। यद्यपि समाचारपत्रोंके द्वारा मुझे उनका परिचय मिल गया था किन्तु समाचारपत्रों पर मेरा विश्वास कुछ कम था, इसलिए समाचारपत्रोंमें जो-कुछ कहा जाता उसे मैं एकाएक स्वीकार नहीं करता था। सन् १९२० में वे भारत आये तो लोगोंने उन्हें राष्ट्रीय कांग्रेसका अध्यक्ष चुना। तबसे मैं लालाजीके निकट सम्पर्कमें आया। कांग्रेसके कलकत्ता अधिवेशनमें मेरे और उनके बीचमें कुछ मतभेद था, किन्तु उसके कारण हमारे बीचमें कोई मनमुटाव नहीं हुआ।

लालाजीके साथ ऐसा कुछ होना सम्भव भी नहीं था क्योंकि वे अपने मनमें कुछ छिपाकर नहीं रखते थे और अपने विचार पूरी स्पष्टतासे प्रकट करते थे।

१. यह सभा लाला लाजपत रायकी मृत्युपर शोक मनानेके लिए अहमदाबादमें साबरमतीके तटपर की गई थी।

२. डॉम्ने क्रॉनिकल, १९-११-१९२८ से।

युवकोको लालाजीके जीवनसे सबक लेना चाहिए। वे एक वसीयतनामा छोड़ गये हैं। लगभग पन्द्रह दिन पूर्व उन्होंने अपने एक सन्देशमें कहा था कि मेरे जीवनके अब चन्द दिन ही शेष रह गये हैं, मैं बूढ़ा हो गया हूँ और मेरे ऊपर जो आक्रमण हुआ है उससे सम्बन्धित आन्दोलनमें मैं विशेष भाग नहीं लेना चाहता। यह काम नवयुवकोका है और वह उन्हींको उठा लेना चाहिए।

लालाजीने ५० वर्षतक स्वराज्यके मन्त्रका जप किया। उनका स्वराज्य-सम्बन्धी काम नवयुवकोको उठा लेना चाहिए। स्वराज्यकी सिद्धिके लिए अपने प्रयत्नमें लालाजीने न तो स्वयं कमी चैन लिया, न दूसरोको लेने दिया। उनके समयमें जेल जाना या काले पानीकी सजा भुगतना बड़ी असाधारण-सी बात थी। जेल जानेके सम्बन्धमें लोगोमें आज जो निर्भयता पाई जाती है वह उस समय नहीं थी। लालाजीको जब निर्वासनका दण्ड दिया गया उस समय मैं भारतमें नहीं था। निर्वासनकी अवधिमें या उसके बाद लालाजीने कमी कोई दुर्बलता नहीं दिखाई। लालाजी अपने वसीयतनामामें जिस धर्मका आदेश कर गये हैं हमें उसका पालन करना चाहिए। लालाजीके स्मारकके सम्बन्धमें अनेक तरहके सुझाव दिये जायेंगे। लेकिन लालाजीका सच्चा स्मारक तो स्वराज्य लेना ही है। इसके अभावमें बाकी सारे सुझाव व्यर्थ होंगे।

प्रस्तावमें लालाजीको गरीबोका सरक्षक कहा गया है। इस कथनमें बहुत अर्थ है। लालाजीने जहाँ-कहीं भी दुःख देखा, वही उनका हृदय द्रवित हो जाता था। उनकी भाषा अवश्य तीखी थी किन्तु उसमें तिरस्कार नहीं था। लालाजीके हृदयमें तो विश्वप्रेमका निवास था। वे लोगोसे कुछ भी छिपाते नहीं थे, अपने साथियोसे कुछ छिपानेका तो प्रश्न ही नहीं था। लालाजी का मन इतना दयालु था कि भारतमें या भारतके बाहर भी वे किसीका दुःख देखते तो उनका हृदय द्रवित हो जाता था। मुसलमानोके प्रति उनके हृदयमें बिल्कुल भी द्वेष-भाव नहीं था। उनकी आन्तरिक इच्छा थी कि हिन्दू-मुसलमान भाइयोकी तरह रहे। उनकी आकांक्षा थी कि भारतमें हिन्दू राज्य या मुस्लिम राज्य नहीं, बल्कि सारी जनताका राज्य होना चाहिए। लालाजीके जीवनका आरम्भ धर्म और समाज-सुधारसे हुआ था किन्तु उन्होंने शीघ्र ही देख लिया कि जबतक भारतको स्वराज्य नहीं मिलता तबतक धार्मिक या सामाजिक सुधारके क्षेत्रमें कुछ भी नहीं किया जा सकता। लोकमान्यकी तरह उन्हें भी राजनीतिक क्षेत्रमें परिस्थितियोंकी अनिवार्यताके कारण ही प्रवेश करना पड़ा।

छोटे और बड़े सभी लोगोका पहला कर्त्तव्य तो यह है कि वे देशको पर-तन्त्रताकी जंजीरोसे मुक्त करें। यदि हम इस बोझको उठानेमें कोई योग नहीं देते तो लालाजीकी प्रशंसा करना भाटो या चारणोकी नकल करने जैसा ही होगा। वे स्वराज्यके लिए एकाग्र मनसे, किसी भी तरहकी निराशाका अनुभव किये बिना पचास वर्षतक काम करते रहे। अपने जीवनके अन्तिम दिनोमें भी केवल स्वराज्यकी ही बात सोचते रहे। भगवान हमें उस उद्देश्यको पूरा करनेकी शक्ति दे जिसके लिए उन्होंने अपना सारा जीवन अर्पित किया।

[ गुजरातीसे ]

प्रजाबन्धु, २५-११-१९२८



## ९१. तार : सत्यपालको'

१९ नवम्बर, १९२८

सत्यपाल

आपका तार मिला। मैं चाहूँगा कि आप गरीबोंको भोजन करानेका विचार छोड़ दे।

गांधी

अग्रेजी (एस० एन० १३३२६) की माइक्रोफिल्मसे।

## ९२. पत्र : मीराबहनको

[१९ नवम्बर, १९२८]

चि० मीरा,

इस समय ज्यादा लिखनेकी फुर्सत नहीं है। यहाँके लोगोंके बारेमें तुम्हारा जो विचार है, उससे हालाँकि मैं सहमत नहीं हूँ, फिर भी यदि तुम काम करनेके लिए बिहारके किसी स्थानको चुन सको तो मुझे कोई आपत्ति नहीं होगी। बिहारके लोग सचमुच दुनियाके उन लोगोमें से हैं जो हमें सहज ही अपने प्रति आकृष्ट करते हैं। आस्ट्रियावासी मित्र आज चले गये।

सस्नेह,

बापू

[पुनश्च.]

तुम्हारा अगला पत्र बर्बाद पतेपर होना चाहिए। मैं यहाँसे शुक्रवारको रवाना होऊँगा और शनिवारको वहाँ पहुँचूँगा।

बापू

श्रीमती मीराबाई

खादी भण्डार, मुजफ्फरपुर

बिहार

अग्रेजी (जी० एन० ८२१३ तथा सी० डब्ल्यू० ५३२३) से।

सौजन्य : मीराबहन

१. इनके १९-११-१९२८ के तारके उत्तरमें। तार यह था : “प्रान्तीय कांग्रेस समिति अनुरोध करती है कि डॉ० अन्सारी घोषणा कर दें कि लाला लाजपतरायका क्रिया-दिवस, २९ नवम्बर, समस्त भारतमें लाजपतराय दिवसके रूपमें मनाया जाये और उसका निम्नलिखित कार्यक्रम रखा जाये : “सुबह प्रार्थना समाधि, शामको जुलूस और सार्वजनिक सभा, गरीबोंको भोजन कराना। “कृपया इसे समाचारपत्रोंमें प्रकाशित करा दें।”

२. डाककी मुहरसे।

## ९३. श्रमिक संघके सदस्यता-शुल्कके सम्बन्धमे निर्णय

अहमदाबाद

२१ नवम्बर, १९२८

श्रमिक संघ प्रत्येक मिलको मिलोमे काम करनेवाले अपने सदस्योकी एक सूची सुलभ करायेगा, और सूचीमे शामिल सभी सदस्योसे उनके वेतन मिलनेके दिन सघ द्वारा निर्धारित दरपर सदस्यता-शुल्क एकत्र किया जायेगा। यदि सदस्यताकी प्रामाणिकताके बारेमे अथवा किसी सदस्य द्वारा त्यागपत्र दे दिये जानेके सम्बन्धमे विवाद हो और उस विवादको श्रमिक सघ तथा सम्बन्धित मिल आपसमे न निबटा पाये और यदि मिल-मालिक संघ तथा श्रमिक सघ भी आपसमे मिल-बैठकर उसका कोई फैसला न कर सके तो उस मामलेको पंच-फैसलेके लिए सौंप दिया जायेगा एवं जबतक कोई अन्तिम निबटारा नहीं हो जाता तबतक वह सदस्य श्रमिक सघको पूर्ववत चन्दा देता रहेगा। सघ ऐसे हर मजदूरको चन्दा वापस लौटा देगा जिसके बारेमे यह प्रमाणित हो जायेगा कि चन्दा इकट्ठा करनेके समय वह श्रमिक सघका सदस्य नहीं था। पचोका विचार है कि चन्दा इकट्ठा करनेकी जो चालू पद्धति है, उसमे अनियमितताकी गुजाइश है। इसलिए पच अनुरोध करते हैं कि श्रमिक सघके गठनमे मिल-मालिकोको पूरा-पूरा समर्थक होना चाहिए तथा ऊपर बताये गये तरीकोके अलावा अन्य किसी तरीकेसे चन्दा नहीं वसूल किया जाना चाहिए।

[अग्रेजीसे]

बॉम्बे कॉनिकल, २२-११-१९२८

## ९४. लालाजी अमर रहे<sup>१</sup>

लाला लाजपतराय नहीं रहे। लालाजी चिरायु हो। जबतक भारतीय आकाशमे सूर्य चमकता है तबतक लालाजी-जैसे व्यक्ति मर नहीं सकते। लालाजी अपने-आपमे एक सत्ता थे। अपनी युवावस्थासे ही उन्होने देश-सेवाको अपना धर्म बना लिया था और उनकी देशभक्ति सकीर्ण नहीं थी। वे अपने देशसे इसलिए प्रेम करते थे कि उन्हें समस्त ससारसे प्रेम था। उनकी राष्ट्रीयता अन्तर्राष्ट्रीय कल्याणकी भावनासे अनुप्राणित थी, इसीलिए उनका यूरोपीय जन-मानसपर इतना प्रभाव था।

१. श्रमिक संघ और मिल मालिक संघने, श्रमिक संघके सदस्योंका चन्दा इकट्ठा करनेके सिलसिलेमें उठेवाले विवादका निपटारा करनेके लिए मामलेको पचोके एक बोर्डके सिपुर्द कर दिया था, जिसने उपर्युक्त निर्णय दिया था। इस बोर्डके दो सदस्य थे — गांधीजी और सेठ मंगलदास गिरधरदास।

२. इसी विषयपर गांधीजीका एक लेख नवजीवन, २५-११-१९२८ में भी प्रकाशित हुआ था।

यूरोप और अमेरिकामे उनके बहुत ज्यादा मित्र थे। वे जानते थे कि लालाजी क्या हैं और इसीलिए वे उनसे प्रेम करते थे।

उनकी प्रवृत्तियाँ विविध थी। वे बड़े ही उत्साही समाज और धर्म-सुधारक थे। हम-जैसे अनेक लोगोके समान वे भी इसलिए राजनीतिज्ञ बन गये कि उनकी धार्मिक और सामाजिक सुधारकी लगनका यह तकाजा था कि वे राजनीतिमे भाग ले। अपने सार्वजनिक जीवनके प्रारम्भिक कालमे ही उन्होंने यह देख लिया कि जिस तरहका सुधार वे चाहते थे उसमे से अधिकांश तबतक सम्भव न था जबतक देश विदेशी शासनसे मुक्त नहीं हो जाता। हममेंसे अधिकांश लोगोकी तरह उन्हें भी ऐसा लगा कि विदेशी शासनका विष जीवनके हर क्षेत्रको दूषित कर रहा है।

ऐसे एक भी सार्वजनिक आन्दोलनका नाम लेना असम्भव है, जिसमे लालाजीने भाग न लिया हो। उनकी सेवाकी भूख कभी नहीं मिटती थी। उन्होंने गैक्षणिक संस्थाओकी स्थापना की, वे दलितोके मित्र और हमदर्द बने; देगमे जहाँ-कहीं भी कुछ दारिद्र्य देखनेको मिला, वे उसी ओर दौड़ चले। युवकोसे उन्हें विशेष प्रेम था, जिससे वे लोग उनको आसपास घेरे रहते थे। किसी युवकने उनसे मदद माँगी हो और उसे मदद न मिली हो, ऐसा कभी नहीं हुआ। राजनीतिक क्षेत्रमे तो उनके बिना काम ही नहीं चल सकता था। वे निर्भीक होकर अपने विचार अभिव्यक्त करते थे। इसके लिए उन्हें बहुत कष्ट सहना पड़ा—सो भी उस समय जब देशके लिए कष्टसहनकी प्रथा प्रचलित भी नहीं हुई थी। उनका जीवन खुली पुस्तक था। उनकी अत्यधिक स्पष्टवादितासे यदि उनके आलोचक चक्करमे पड़ जाते थे, तो बहुधा उनके मित्रोको भी वह असमजसमे डाल देती थी। मगर उनकी यह आदत छूटनेवाली नहीं थी।

अपने मुसलमान मित्रोके प्रति पूर्ण आदर-भाव रखते हुए मैं दृढतापूर्वक कहता हूँ कि वे इस्लामके दुश्मन नहीं थे। हिन्दू धर्मको शुद्ध और सबल बनानेकी उनकी इच्छाको मुसलमानो अथवा इस्लामके प्रति घृणाभावका द्योतक नहीं समझना चाहिए। वे सच्चे हृदयसे हिन्दू-मुस्लिम एकताको बढ़ावा देना और उसे सम्पन्न करना चाहते थे। वे हिन्दू राज्य नहीं, अपितु हिन्दुस्तानी राज्य चाहते थे, उनकी इच्छा थी कि उन लोगोमे पूर्ण समता हो जो अपने-आपको हिन्दुस्तानी कहते हैं। काग ! लालाजीकी मृत्युसे हम परस्पर एक-दूसरेका विश्वास करना सीख सके। यदि हम भय छोड़ दे तो ऐसा बड़ी आसानीसे कर सकते हैं।

उनके लिए एक राष्ट्रीय स्मारक बनाये जानेकी माँग की जायेगी और की जानी भी चाहिए। मेरी विनम्र रायमे कोई भी स्मारक तबतक पूर्ण नहीं हो सकता जबतक हम उस स्वाधीनताको प्राप्त करनेका दृढ़ निश्चय नहीं कर लेते जिसके लिए वे जिये और अन्तमे गौरवमय मृत्युको प्राप्त हुए। हम उस चीजका स्मरण करे जिसे हम उनकी अन्तिम इच्छा मान सकते हैं। वे भारतको स्वतन्त्रता और सम्मान दिलानेका काम युवा पीढीको सौंप गये हैं। उन्होंने उनके प्रति जो विश्वास दिखाया, क्या वे अपने-आपको उसके योग्य साबित करेंगे? और क्या हम पुरानी पीढीके समस्त स्त्री-पुरुष उन अनेक दिवंगत देगमक्तोके स्वप्नको, जिनमे लालाजीका

अपना एक विशिष्ट स्थान है, साकार करनेके लिए मिल-जुलकर नये ओज और पूरी शक्तिसे प्रयत्न करके अपने-आपको लालाजी-जैसा देशवन्द्य पानेका अधिकारी सिद्ध कर सकेंगे ?

और न लोक सेवक मण्डलको ही मूलना चाहिए, जिसकी स्थापना उन्होंने उन अनेक प्रवृत्तियोंको बढ़ावा देनेके लिए की थी जिन्हे उन्होंने देशहितके लिए प्रारम्भ किया था। इस समाजके सम्बन्धमे उनकी आकांक्षा बहुत बड़ी थी। वे चाहते थे कि सारे देशके बहुत सारे युवक एक सामान्य उद्देश्यके लिए साथ होकर एक मनसे काम करे। यह समाज अभी अपनी शैशवावस्थामे ही है। उन्हें अपने इस महान कार्यको मजबूत पायोपर खड़ा करनेका समय भी नहीं मिला। यह राष्ट्रको सौपी गई एक थाती है, जिसकी फिक्र और देखभाल राष्ट्रको ही करनी है।

[अंग्रेजीसे]

यंग इंडिया, २२-११-१९२८

## ९५. विदेशोंसे प्राप्त शोक-सन्देश

पोर्टे लुई, मॉरिशससे अनाविल समाजके युवकोने मुझे निम्नलिखित सन्देश भेजा है :

लालाजीकी मृत्युसे बहुत दुःख हुआ। उनकी मृत्युसे राष्ट्रको अपूरणीय क्षति पहुँची है। शोक-सन्तप्त परिवारसे हम हार्दिक संवेदना प्रकट करते हैं।

ट्रान्सवाल खत्री मण्डल, जोहानिसबर्गने निम्नलिखित सन्देश भेजा है :

खत्री समाज महान देशभक्त लालाजीकी मृत्युसे अत्यन्त दुःखी। कृपया शोक-सन्तप्त परिवारको हमारा संवेदना सन्देश पहुँचा दें।

पाटीदार मण्डल, जोहानिसबर्गने तार दिया है -

पाटीदार समाज महान देशभक्त लाला लाजपतरायकी मृत्युसे बहुत दुःखी। कृपया शोक-सन्तप्त परिवारको मण्डलका संवेदना सन्देश पहुँचा दें।

[अंग्रेजीसे]

यंग इंडिया, २२-११-१९२८

## ९६. अजमल जामिया कोष

मैं जानता हूँ इस कोषको इकट्ठा करनेमें बड़ी-बड़ी कठिनाइयोंका सामना करना पड़ेगा। इसे इकट्ठा करनेवालोंको पूर्वग्रहकी कठोर चट्टानमें से अपना रास्ता बनाना होगा। इस पारस्परिक घृणा-द्वेषके समयमें अनेक कट्टर हिन्दू यह तर्क करेंगे कि किसी मुसलमानकी स्मृतिको स्थायी बनानेके लिए और विगेष रूपसे मुसलमानोंके हितोंको बढ़ावा देनेके लिए स्थापित किये इस कोषमें कोई हिन्दू पैसा क्यों दे। और कट्टर मुसलमानोंका तर्क यह होगा कि कोई मुसलमान ऐसे व्यक्तिकी स्मृतिमें स्थापित किये गये कोषमें चन्दा क्यों दे, जो हिन्दू-प्रेमी था, ऐसी सस्थाके लिए चन्दा क्यों दे जिसे आशिक रूपसे मूर्तिपूजक हिन्दुओंका समर्थन प्राप्त है। मगर इस दोहरी बाधाके बावजूद मुझे इस कोषके लिए चन्दा देनेकी अपील करते रहना है। जामिया मिलियाकी नियमावलीमें आमूल परिवर्तन किया गया है, जो वाछनीय भी था, अब यह ज्यादा मजबूत पायोपर खड़ी है। मुझे यह घोषणा करते हुए खुशी हो रही है कि इस कोषके लिए एक हिन्दू मित्र पहले ही १०,००० रुपयेकी रकम दे चुके हैं और मैं स्वीकार करता हूँ कि इन हिन्दू मित्रके विश्वासका आधार स्वयं मेरा विश्वास है। मुझे राष्ट्रीयता, सहिष्णुता और मित्रताकी भावनाको बढ़ावा देनेके लिए अविश्वास तथा निराशाके वातावरणके बावजूद आशा तथा विश्वास करनेके अलावा और कोई रास्ता दिखाई नहीं देता। यदि कभी किसीने धोखा खाया हो अथवा उसकी आशाएँ बालूकी भीतपर खड़ी सावित हुई हो तो इससे कोई फर्क नहीं पड़ता। सच्ची आशा तो वही है जो “मानव हृदयमें स्वतः — बाहरी परिस्थितियोंकी प्रेरणाके बिना — फूट निकले।” विश्वासकी कोई सीमा नहीं होती। यदि किसी चीजमें अच्छाई और बुराई दोनोंकी सम्भावना दिखाई देती हो तो यह उसे बुरा न मानकर अच्छा मान लेता है। विश्वास न करना कहीं-कहीं भूल तो सावित हो ही सकता है। ऐसी हालतमें वैसी भूल करनेके बजाय लाखों बार धोखा खाना अच्छा है। जो व्यक्ति अपने-आपको दूसरोंके हाथों छलने देता है, वह कभी कुछ नहीं खोता। दरअसल, अन्ततः फायदेमें वही रहता है, न कि तयाकथित सफल छली व्यक्ति। मुझे भले ही हजारों बार धोखा खाना पड़े, लेकिन उससे मुझे कोई पश्चात्ताप नहीं होगा। यह लिखते समय मुझे कुछ कटु अनुभवोंकी याद आ रही है, लेकिन इसके बावजूद मेरा निजी अनुभव यह है कि मेरे आसपासके लोगोंने मुझे जिस विश्वासी स्वभावका श्रेय दिया है, उसके लिए कभी मुझे कोई पश्चात्ताप नहीं करना पड़ा। मेरी यह निश्चित धारणा है कि मुझे और मेरे विश्वासके कारण किसी वस्तुमें विश्वास करनेवालोंको कुछ खोना नहीं पड़ा है, भले ही हम यह सिद्ध न कर सकें कि हमें बराबर लाभ ही हुआ है। कोई व्यक्ति तभी कुछ खोता है जब उसकी आत्माका गला घोट दिया जाये और किसी अन्य व्यक्तिके हाथों छला जानेपर ऐसा कभी नहीं होता।

[अंग्रेजीसे]

यंग इंडिया, २२-११-१९२८

## १७. तार : घनश्यामदास बिड़लाको

अहमदाबाद

२२ नवम्बर, १९२८

घनश्यामदास बिड़ला

बिड़ला पार्क, कलकत्ता

कल सवेरे वर्धा के लिए रवाना हो रहा हूँ। अब मैं वर्धामें आपके और मालवीयजीके उत्तरकी वाट जोहूँगा। इस विपत्तिको<sup>१</sup> ध्यानमें रखते हुए मैं चाहूँगा कि यदि सम्भव हो तो आप जल्दीसे-जल्दी वर्धा चले आये।

गांधी

अंग्रेजी (सी० डब्ल्यू० ७८७९) से।

सौजन्य . घ० दा० बिड़ला

## १८. पत्र : छगनलाल जोशीको

२३ नवम्बर, १९२८

भाईश्री छगनलाल,

चि० सन्तोक<sup>२</sup> मेरे मुझाये हुए १२ रुपयेमें निर्वाह करनेके नियमका पालन करनेमें अभी असमर्थ है इसलिए उसने चि० राधा<sup>३</sup> और रखीके<sup>४</sup> साथ राजकोटमें रहनेका निश्चय किया है। उसका कहना है कि राजकोटमें उसे प्रति मास ६० रुपयेकी जरूरत होगी। यह रकम मुझे बहुत ज्यादा लगती है, तो भी मैं उसका जी दुखी नहीं करना चाहता, इसलिए मैंने इतनी रकम भेजनेकी बात मान ली है। रातके समय विचार करते हुए मुझे लगा कि यह रकम पेन्शनके तौरपर मानी जाये और उसे आश्रमके खातेमें डाल दे, यही सबसे सीधा मार्ग है।

मैं यही उम्मीद करता हूँ कि चि० सन्तोक और वालिकाएँ इस रकमको वादमें कम कर सकेंगी।

यह निर्णय करते समय मैंने मनमें सकोचका अनुभव किया और दुखका भी। अभी तो मैं यह सोचकर सन्तोष माने ले रहा हूँ कि वे किसी दिन आश्रमके आदर्शको मनसे स्वीकार करेगी और आश्रममें आकर रहने लगेगी।

१. तात्पर्य लालाजीकी मृत्युसे है।

२. मगनलाल गांधीकी पत्नी।

३ और ४. मगनलाल गांधीकी पुत्रियाँ।

इसे अपवाद रूप मान लेना है। चि० सन्तोपके बारेमें यह निर्णय करनेका कारण स्पष्ट है। इसलिए इस मामलेका दृष्टान्त देकर दूसरे कुटुम्बोंके लिए इस प्रकार प्रबन्ध नहीं किया जा सकता। दूसरे लोगोंको आश्रममें रहनेपर ही आजीविका प्राप्त हो सकती है।

जयतक मैं दूसरा कोई निर्णय न करूँ तबतक उपर्युक्त रकम भेजते रहना है। मेरा देहान्त हो जानेपर कार्यकारी मण्डल जमनालालजीको लिखकर दूसरा निर्णय करना चाहे तो कर सकता है।

चि० सन्तोक वहाँ फिलहाल दसक दिन रहेगी। इस बीच अगर वह कोई दूसरी माँग करे तो मुझे पूछ लेना। मैं समझता हूँ कि अब किसी दूसरी माँगकी गुजाइश नहीं है।

इसकी एक नकल मुझे और एक चि० सन्तोको देना।

यह रकम प्रतिमास चि० नारणदासको दे देना ही काफी होगा।

बापूके आशीर्वाद

[गुजरातीसे]

बापुना पत्रो : श्री छगनलाल जोशीने

## ९९. पत्र : छगनलाल जोशीको

[२३ नवम्बर, १८२८]<sup>१</sup>

भाईश्री छगनलाल,

तुम्हारा पत्र मिला। छगनलालने जो माँग की है उसमें स्त्रियोंके लिए धन स्त्रियोंके कोषसे भेजना। उडीसाके लिए और मदद भेजनेकी जरूरत हो तो बल्लभभाईके पास अकाल कोष है, और थोडा-सा धन उडीसाका पहलेसे पडा है उसीमें से भेजना।

बल्लभभाईको लिखना। उसीसे छगनलालका प्रबन्ध हो जाना चाहिए, क्योंकि यह सारा काम अकालसे सम्बन्धित है। जो पैसा विट्ठलभाईने अकाल कोषमें दिया है, उसमें से हम और भी रकम ले सकते हैं, ऐसा उन्होंने लिखा है। इसमें कुछ बाधा आये तो अपने कोषमें से दे देना।

चार विद्यार्थियोंका १२ रुपयेके अलावा खर्च आश्रम कोषसे दे देना। कृष्णमैया देवीसे<sup>२</sup> मिलो। इस विषयमें चूक न होने देना।

मैंने शारदावहनको कुछ स्थितियोंमें आश्रम छोड़ देनेके लिए लिखा था। तुम्हारा भेजा हुआ पत्र उस पत्रका जवाब नहीं है। उनके मनमें शुद्ध वैराग्यकी भावना आये तो बहुत अच्छा होगा।

१. साधन-सूत्रके अनुसार।

२. नेपालके एक कांग्रेसी कार्यकर्ताकी पत्नी जो पतिकी मृत्युके पश्चात् बच्चों सहित आश्रममें रहने लगी थी।

म तो पाँच तोला अलसीका तेल खा जाता हूँ। आजसे दूधके साथ बादाम लेने लगा हूँ इसलिए खुराक कम हो जायेगी। मुझे स्वादकी चिन्ता तो होती ही नहीं है। तेल अनुकूल न आता हो सो बात भी नहीं है। सिर्फ तेल और रोटीसे वजन नहीं बढ़ा सका, इसलिए आजसे बादाम और फल शुरू किये हैं। अलसीके तेलकी जरूरत हो तो लिखना ताकि समय-समयपर ताजा भेज सकूँ।

बापूके आशीर्वाद

[गुजरातीसे]

बापुना पत्रो : श्री छगनलाल जोशीने

### १००. पत्र : छगनलाल जोशीको

शुक्रवार [२३ नवम्बर, १९२८]<sup>१</sup>

भाई छगनलाल,

एक बात लिखना भूल गया। डा० तलवलकर या डा० कानूगाको बुलाकर काशीको<sup>२</sup> दिखा दो। मुझे डर है कि उसे पेचिंग हो गई है। यदि ऐसा हो तो शायद 'इपीकाकुन्हा' की सुई देनी पड़े। जो भी डाक्टर आये उसे मेरी यह राय बता देना।

बापूके आशीर्वाद

[गुजरातीसे]

बापुना पत्रो : श्री छगनलाल जोशीने

### १०१ पत्र : छगनलाल जोशीको

सूरत

२३ नवम्बर, १९२८

भाईश्री छगनलाल जोशी,

साथका पत्र पढ़कर पारनेरकरको दे देना। जेठालालके विषयमे सोच-समझकर किन्तु दृढतापूर्वक जो भी करना ठीक हो वही करना।

गंगादेवीने सिलाईका काम माँगा है सो उसे दे देना। और कुछ नहीं तो अलग-अलग मापकी टोपियाँ या तकियाके गिलाफ बनवा लेना। उन्हे मैं बेच दूँगा। ग्राहक सहज न मिले तो अगर उसे जालीदार बड़े-बड़े रुमाल बनाना आता हो तो जितने वह बना सके उससे उतने रुमाल बनवा लेना।

१. साधन-सूत्रके अनुसार।

२. छगनलाल गाधीकी पत्नी।



चम्पावहन आये तब उसे गंगादेवीके साथ कामपर लगा देना। स्त्री विभागमे किसीके सोनेका प्रबन्ध तो हो ही गया होगा। हरसुखरायका ध्यान रखना और उसके विषयमे खबर भी देते रहना।

अमीनाके लिए बन्दोवस्त कर दिया होगा।

बापूके आशीर्वाद

[पुनश्च.]

पूर्ण श्रद्धा और हिम्मतसे सब काम करना। नारणदासको जीतनेका<sup>१</sup> काम तुम्हे करना है। उसे जीतनेका काम मुश्किल मत समझना।

[गुजरातीसे]

बापुना पत्रो : श्री छगनलाल जोशीने

## १०२ पत्र : गंगाबहनको

शुक्रवार, २३ नवम्बर, १९२८

चि० गंगाबहन,

तुम्हे छोड़ते हुए मुझे दुःख हुआ। तुमपर जो भार आ पड़ा है उसे तुम खूब हिम्मतसे सहन कर रही हो, तो भी मैं देखता हूँ कि उसके कारण तुम्हारा चित्त कुछ विचलित जरूर हो गया है। किन्तु 'गीता' तो यही शिक्षा देती है कि चाहे जैसी भी स्थिति आ जाये हम चित्तको अस्वस्थ न होने दे।

स्वास्थ्यके लिए जितना जरूरी हो, उतना दूध अवश्य लेना। उसमे कुछ दोष न मानना।

कुसुमको<sup>२</sup> वहाँ रहने दिया है। उससे काम लेना। वह नियमपूर्वक काम करनेवाली है। उसके साथ मिलने-जुलनेमे तनिक भी सकोच नहीं करना चाहिए। मुझे पत्र लिखती रहना।

बापूके आशीर्वाद

[गुजरातीसे]

बापुना पत्रो - ६ : गंगाबहेनने

१. देखिए "पत्र : नारणदास गांधीको", २६-११-१९२८।

२. देखिए अगला शीर्षक।

## १०३. पत्र : कुसुम देसाईको

२३ नवम्बर, १९२८

चि० कुसुम,<sup>१</sup>

तुम्हें समझ लेना चाहिए कि मुझे वही रहना है जहाँ मेरा काम है।

संस्थामें रहनेके जो नियम हो उनके अनुसार ही रहे। उसमें रहनेके लिए तो अनेक व्यक्तियोंकी अनुमति लेकर चलना पड़ता है। स्वतन्त्रताका अर्थ स्वेच्छाचार कदापि नहीं है, अथवा किसी एक व्यक्तिको आधार मानना भी नहीं है।

समाजमें रहनेवालेको तो समाजके अनुसार ही चलना चाहिए। इसीका नाम संस्था है। इससे भिन्न वस्तु तो किसी एकका राज्य कहलायेगा। इस मर्मको समझकर तुम स्वस्थ चित्त होकर कर्तव्यपरायण बनो, यही मैं चाहता हूँ।

शरीरका पूरा ध्यान रखना।

सबके साथ मित्रता करना।

मनुके विषयमें, बालमन्दिरमें और यदि रसोईमें जाना अच्छा लगे तो वहाँ काम करके सबको पूरा सन्तोष देना।

मुझे नियमपूर्वक पत्र लिखना।

बापूके आशीर्वाद

गुजराती (जी० एन० १८५३) की फोटो-नकलसे।

## १०४. पत्र : प्रभावतीको

शुक्रवार, २३ नवम्बर, १९२८

चि० प्रभावती,

तुमारा दुःख मैं समझ सका हूँ। परन्तु शारीरिक वियोग तो हमेशा रहेगा हि। निश्चि[त] होकर रहो और कर्तव्यमें दृढ़ और स्थिर चित्त बनो।

मुझको लिखा करो। द्वारिका जानेका दिल है तो जाना, नहीं तो नहीं जाना।

बापूके आशीर्वाद

जी० एन० ३३४३ की फोटो-नकलसे।

## १०५. पत्र : प्रभावतीको

[२३ नवम्बर, १९२८ के पश्चात्]<sup>१</sup>

चि० प्रभावती,

काम जितना दिल चाहे इतना करो परतु शरीर बिगड़ना नहिं चाहिये। वियोगका दुःख हरणीज न मानो। प्रियजनोका वियोग तो हमारे लीये हमेशा है हि। तस्मादपरिहार्यं न त्वं शोचितुमर्हसि।<sup>१</sup> इसका अर्थ मालुम नहिं तो चि० पुरुषोत्तमसे पुछ लो। 'गीताजी' मे है।

बापूके आशीर्वाद

जी० एन० ३३२५की फोटो-नकलसे।

## १०६. सन्देश : आमलनेरके खादी कार्यकर्त्ताओंको<sup>२</sup>

[२३ नवम्बर, १९२८के पश्चात्]<sup>३</sup>

गांधीजीने उनके कामकी तफसीलके बारेमें कुछ प्रश्न पूछने और अपनी जरूरतकी रई खुद धुननेकी आवश्यकता समझानेके बाद उनसे कहा :

हमारे शास्त्रोमे कहा गया है कि किसी कामको शुरू न करना प्रथम कोटिकी बुद्धिमानी है, लेकिन एक बार उसे शुरू करके बीचमे छोड़ देना गलत है। अब जब कि आपने पूरी तरह सोच-समझकर अपनी योजना प्रारम्भ कर दी है तो मुझे आशा है कि आप उसे सम्पन्न करके ही छोडेगे।

[अंग्रेजीसे]

यंग इंडिया, १३-१२-१९२८

१. इस और इससे पहलेके शीर्षकमें 'वियोग' के उल्लेखसे।

२. गीता, अध्याय २ श्लोक २७।

३. प्यारेलाल नैयर द्वारा लिखी 'वर्षाकी चिट्ठी' से। उसमें समर्थ उद्योग मन्दिर, मुक्ति (पवित्रमी खानदेश) के कार्यका वर्णन इन शब्दोंमें किया गया था . "ये लोग खादी उत्पादनकी व्यवस्था 'समेकित पद्धति' नामसे जाने जानेवाले तरीकेसे कर रहे हैं। इसके पीछे जो विचार काम कर रहा है वह है एक ही घरमें एक ही परिवारके सदस्यों द्वारा खादी तैयार करनेसे सम्बन्धित यथासम्भव अधिकसे-अधिक काम करवाकर हाथ-बुनाईके आन्तरिक अर्थशास्त्रका विकास करना। बिजोलियामें इस पद्धतिका प्रयोग बड़ा सफल रहा है और इसे यदि अन्यत्र भी शुरू करवाया जा सके तो यह खादी-संगठनके विकासमें एक नये युगका सङ्गपात होगा।"

४. गांधीजी २३ नवम्बर, १९२८ को साबरमतीसे खाना होकर २४ नवम्बर, १९२८ को वर्षा पहुँचे थे।

## १०७. बातचीत : शंकरराव देवके साथ<sup>१</sup>

[ २३ नवम्बर, १९२८ के पश्चात् ]

मुझे तो इसमें तनिक भी सन्देह नहीं है कि आज भारतमें १९२०-२१ के 'सफेद टोपी' के दिनोंकी अपेक्षा दरअसल कहीं अधिक लोग चरखा चलाते हैं और सच्ची भावनासे खादी पहननेवालोंकी संख्या भी अधिक है। और जहाँतक खादीके सगठित उत्पादनका सम्बन्ध है, इसमें कमसे-कम दसगुनी वृद्धि हुई है। लेकिन बात यह है कि हम पत्तियाँ तो गिनते हैं, मगर पेड़ नहीं देखते। नहीं तो अ० भा० च० सं० के अलावा हिन्दुस्तानमें आज कौन-सा सगठन है जो लगभग २००० गांवोंमें काम कर रहा है? यह एक सुसगठित संस्था है, जनतापर इसका प्रभाव है, क्योंकि इसने उसके साथ एक जीवन्त सम्बन्ध कायम किया है। लेकिन खादी कार्यकर्त्ताओंको धीरजके साथ उचित अवसरकी प्रतीक्षा करनी चाहिए। उनकी श्रद्धा कसौटीपर चढ़ी हुई है। उन्हें उत्तेजना और सनसनी पैदा करनेवाली राजनीतिके चक्करमें पड़ कर अपने उद्देश्यसे भटक नहीं जाना चाहिए। मुझे इसमें कोई सन्देह नहीं है कि देश निकट भविष्यमें शक्तिके इस अजस्र स्रोतको कृतज्ञतापूर्वक याद करेगा। जरा देखिए तो कि किस प्रकार एकके बाद एक नेता निराशाके अन्धकारमें घिर जानेपर सान्त्वनाके लिए इसकी ओर उन्मुख हो रहे हैं। इसे देशबन्धुदासने याद किया और अपनी मृत्युसे सप्ताह-भर पहले इसके प्रति अपनी आस्था प्रकट की, और जब लालाजीको अपने मार्गमें निराशा हुई तो वे भी शक्ति प्राप्त करनेके लिए इसकी शरणमें आये। क्या आपको मालूम है कि उन्होंने शिमलामें महादेवसे कहा था कि मैं खादीका पूरी तरहसे कायल हो गया हूँ और कताई सीख रहा हूँ? मुझे इसमें जरा भी शक नहीं कि जब राष्ट्र निराशाके अन्धकारमें डूब रहा होगा, उस समय खादी ही उसका भ्राता बनकर आयेगी।

[ अंग्रेजीसे ]

यंग इंडिया, १३-१२-१९२८

१. प्यारेलाल नैयरकी 'वर्धाकी चिट्ठी' से। शंकरराव देव जलगावतक गांधीजीके साथ गये। दोनोंमें बातचीत होती रही और आखिर वे इस विषयपर आ गये कि खादी प्रगति कर रही है या नहीं।

## १०८. मारवाड़ियोंके शिष्टमण्डलका शंका-समाधान<sup>१</sup>

[२४ नवम्बर, १९२८के पञ्चात्]

गांधीजी : आपकी आपत्ति धार्मिक और सैद्धान्तिक है अथवा सामाजिक रीतियोंके कारण ही आप आपत्ति कर रहे हैं ?

हम लोग पढ़े-लिखे पण्डित नहीं हैं, हमारी आपत्तिका आधार तो सामाजिक रीतियाँ ही हैं।

तब तो आपको सेठजीके साथ निभाना चाहिए। अगर आप सेठजीके ऐसे 'अस्पृश्यों' के साथ खाने-पीनेपर आपत्ति करते जो गराबी हों या गन्दे तरीकेसे रहते हो तब तो आपकी आपत्ति मेरी समझमें आ सकती थी लेकिन हम नैतिक माह्नके अभावमें ऐसा मानते चले जाये कि किसी तथाकथित अस्पृश्य परिवारमें उत्पन्न व्यक्ति-के स्पर्श मात्रसे—चाहे वह व्यक्ति अन्यथा नर्व्या पवित्र और वर्मनिष्ठ ही क्यों न हो—भोजन अपवित्र हो जाता है तो वह धर्म विरुद्ध होगा। मैं यह स्वीकार करता हूँ कि जब किसी सामाजिक रीति-रिवाजका उद्देश्य समाजको नुस्खा प्रदान करना हो तब उसका आदर किया जाना चाहिए—भले ही कोई निजी तौर पर उसका पालन करनेकी जरूरत न महसूस करे। लेकिन जब कोई रीति-रिवाज अत्याचारपूर्ण बन जाये तब भी उसका आदर करना जीवन नहीं, नृत्पुका द्योतक है और ऐसे रीति-रिवाजको तो त्याग ही देना चाहिए।

जमनालालजीने सेवाके लिए एक बृहत्तर क्षेत्र चुना है। वे किसी एक ही जातिके बनकर नहीं रह सकते। सारा संसार उनका परिवार है और वे मानवताकी सेवा करके ही अपनी जातिकी सेवा कर सकते हैं। इसलिए जमनालालजीको आप अपनी राह चलने दीजिए। विरोधको तो प्रेमसे ही जीता जा सकता है, असत्यको सत्यपर दृढ़ रहकर ही जीता जा सकता है, उससे डिगकर नहीं। हम जिस समाजमें रह रहे हैं, उसकी दशा तो देखिए। झूठ, पाखण्ड और धृणाका कैसा साम्राज्य फैला हुआ है? हमारे पंचोंको हमारे समाजकी गगोत्री होना चाहिए। लेकिन आज वे अष्ट हो गये हैं। अगर गंगाकी धारा अपने उद्गम-स्थलपर ही अपवित्र हो जाये

१. यह प्यारेलाल नैयरकी 'वर्षाकी चिट्ठी' शीर्षक लेखमें "रुद्धिवादितासे दो-दो हाथ" उपशीर्षकसे छपा था। लेखमें प्यारेलाल नैयर बताते हैं कि जमनालाल बजाजने वर्षाकी लक्ष्मीनारायण मन्दिरके द्वार तथाकथित अस्पृश्योंके लिए खोलकर अपनी जातिके रुद्धिवादियोंके बीच बड़ी खलबली पैदा कर दी थी। उन्होंने उनको जाति-बहिष्कृत कर दिया। अगर इतना उनपर कोई असर नहीं हुआ और अभी हालमें उन्होंने रिवाडीमें तथाकथित अस्पृश्य लड़कों द्वारा पकड़ा खाना खाकर उस दिशामें एक कदम और उठा लिया। यह कदम उन्होंने कितने उद्देश्यसे प्रेरित होकर उठाया, यही समझनेके लिए अग्रवाल-मारवाड़ियोंका एक शिष्टमण्डल गांधीजीसे मिला।

तो फिर गगामे क्या पवित्रता रह जायेगी? इसलिए हम तपश्चर्या करके, सत्यकी खातिर कष्ट-सहन करके अपने पचोंको शुद्ध बनाये। यही काम जमनालालजी कर रहे हैं। अगर आप उनकी राहपर नहीं चल सकते तो कमसे-कम उन्हें अपना आशीर्वाद तो दीजिए ही। क्योंकि एक दिन ऐसा आयेगा जब केवल आप ही नहीं, बल्कि कट्टर रूढ़िवादी भी यह स्वीकार करेंगे कि अपने इस कार्यके द्वारा जमनालालजीने हिन्दू-धर्मकी सबसे बड़ी सेवा की है। भावी पीढ़ियाँ इसके लिए उनका आभार मानेगी।<sup>१</sup>

[अंग्रेजीसे]

यंग इंडिया, १३-१२-१९२८।

## १०९. जीवनमें संगीत

कालेजके विद्यार्थियोंके प्रश्नोत्तरमे आखिरी प्रश्न यह है :

संगीतका आपके जीवनपर क्या असर हुआ है?

संगीतसे मुझे शान्ति मिली है। मुझे ऐसे मौके याद हैं, जब मैं किसी कारण परेशान था और जब संगीत सुननेसे मनको शान्ति मिली थी। यह भी अनुभव हुआ है कि संगीतसे क्रोध मिट जाता है। ऐसे तो कई उदाहरण याद हैं कि गद्यमे लिखी हुई चीजोंका असर नहीं पड़ा और उन्हींके बारेमे भजन सुननेपर मनपर उनका असर हो गया। मैंने यह भी देखा है कि भजनके वेसुरे गाये जानेपर उसके शब्दार्थने मुझे नहीं छुआ। और जब वही भजन मधुर सुरमे गाया गया, तो उसमे भरे हुए अर्थका असर मनपर बहुत गहरा हुआ। 'गीता' जब मीठी आवाजमे एक सुरसे गायी जाती है, तब मैं उसे मुनते-मुनते थकता ही नहीं, और गाये जानेवाले श्लोकोंका अर्थ दिलमे ज्यादा-ज्यादा गहरा पैठता है। मीठे स्वरमे जो 'रामायण' बचपनमे सुनी थी, उसका असर अवतक चला आ रहा है। एक बार एक मित्रने 'हरिनो मारग छे शूरानो' भजन गाया, तो उस बार उसका जैसा गहरा असर हुआ, वैसा पहले कई बार सुन चुकनेपर भी नहीं हुआ था। सन् १९०७ मे ट्रान्सवालमे मुझे आक्रमणके कारण बहुत चोट आई थी। डाक्टर घावोंपर टाँके लगाकर चला गया था। मुझे दर्द हो रहा था। जो दुख मैं स्वयं गाकर या मनन करके नहीं मिटा सकता था, वह ओलिव डोकसे एक मशहूर भजन सुनकर मैं मूल गया। यह बात 'आत्मकथा' मे लिखी जा चुकी है।

मेरे यह लिखनेका कोई यह मतलब न लगा ले कि मुझे संगीत आता है। यह कहा जा सकता है कि संगीतका मेरा ज्ञान नहीं के बराबर है। यह भी नहीं कहा जा सकता कि मैं संगीतकी अच्छाई-बुराईकी परीक्षा कर सकता हूँ। यह ईश्वरकी देन ही है कि कोई-कोई संगीत मुझे अच्छा लगता है या अच्छा संगीत मुझे अच्छा लगता है।

१. यह १६-१२-१९२८ के नवजीवनमें भी छपा था।

मुझपर सगीतका असर इस तरह हमेशा अच्छा ही हुआ है, इससे मैं यह सार नहीं निकालना चाहता कि सबपर ऐसा ही असर होता है या होना ही चाहिए। मैं जानता हूँ कि गायन द्वारा बहुतोने अपनी विषय-वासनाओको उत्तेजित किया है। इससे यह सार निकाला जा सकता है कि जिसकी जैसी भावना हो उसे वैसा ही फल मिलता है। तुलसीदासने ठीक ही कहा है :

जड़ चेतन गुण-दोषमय विश्व कीन्ह करतार।

सन्त हंस गुण गहाँहि पय परिहरि वारि विकार ॥

परमेश्वरने जड़, चेतन सबको गुण-दोषवाला बनाया है। किन्तु जो विवेकी है वह जैसे कहानीका हंस दूधमे से पानी छोड़कर मलाई ले लेता है वैसे ही दोष छोड़कर गुणकी पूजा करेगा।

[गुजरातीसे]

नवजीवन, २५-११-१९२८

## ११०. टिप्पणियाँ

### गो-संबर्धन योजना

काठियावाड़के एक अनुभवी गो-सेवक लिखते हैं :<sup>१</sup>

यह योजना अच्छी है और अमल करने लायक है। किन्तु लेखकका जैसा खयाल है यदि वैसी प्रेरणा देनेकी शक्ति मुझमे हो तो मैं काठियावाड़के सभी राज्योंमे आदर्श गो-सेवाकी व्यवस्था करवा दूँ। किन्तु जनताकी तरह राज्योंको भी रचनात्मक कार्य अधिक नहीं रुचता। इसके अतिरिक्त यदि राज्य धन-संग्रह करनेके लिए अधीर न हो और हानिकर प्रथाओके निवारणमे लग जाये तथा इस कार्यके अनुकूल लोकमत तैयार करे तो ऐसे कार्य जल्दी पूरे हो सकते हैं। हमे अपने राष्ट्रीय विद्यालयोमे छात्रोसे ऐसे प्रश्नोका अध्ययन कराना चाहिए। जब शिक्षित समाजका गाँवोके साथ सम्बन्ध होगा तब ऐसे प्रश्नोका समाधान करनेमे कम कठिनाई होगी।

### एक घातक रिवाज

वीसावदरसे एक भाई लिखते हैं :<sup>१</sup>

इस पत्रमे बताई हुई प्रथाके बारेमे मुझे अपना अज्ञान स्वीकार करना चाहिए। यह तो स्पष्ट है कि जहाँ ऐसी प्रथा हो, वहाँ वह बन्द होनी चाहिए। पशुपालन

१. पत्रका अनुवाद यहाँ नहीं दिया गया है। पत्र-लेखकने दुबारू पशुओंके सवर्धनके बारेमें कुछ सुझाव दिये थे तथा गांधीजीसे अनुरोध किया था कि वे एक या दो राज्योंमें काम करनेवाली बड़ी-बड़ी संस्थाओंमें किसी एकके पदाधिकारियोंको यह कार्य अपने हाथमें ले लेनेके लिए प्रेरित करें।

२. पत्रका अनुवाद यहाँ नहीं दिया गया है। इसमें पत्र-लेखकने कमजोर बछड़ोंको दागकर साड़ोंकी तरह छोड़ देनेकी कुप्रथाका उल्लेख किया था।

सम्बन्धी हमारे अज्ञानमें अन्धविश्वास मिल जानेसे यह काम दुगुना मुश्किल हो गया है। हर गाँवमें सयाने आदमी होते हैं। पर जनताका सुख सम्पादन करनेके प्रश्नपर बारीकीसे विचार करनेकी फुरसत उन्हें नहीं होती। वे जानते हैं कि गौसवर्धनका काम ऐसा नहीं है जिससे लाखोंकी कमाईकी जा सके, और आरम्भमें खर्च कराने-वाला तो यह है ही। इसलिए कौन इसमें उनकी दिलचस्पी पैदा करा सकता है? फिर भी उल्लिखित योजना राजा-प्रजा दोनोंके समझने और विचारने लायक है। इसीलिए उसे कई मासतक अपनी फाइलमें रखनेके बाद आज 'नवजीवन' में छापनेका साहस किया है।

[गुजरातीसे]

नवजीवन, २५-११-१९२८

## १११. तार : डॉ० मु० अ० अन्सारीको

एक्सप्रेस

सत्याग्रहाश्रम, वर्धा  
२५ नवम्बर, १९२८

डॉ० अन्सारी

महल, भोपाल

मैं आपके, मालवीयजीके और मन्त्री तथा कोषाध्यक्षके रूपमें घनश्यामदास विडलाके हस्ताक्षरों से लालाजी स्मारक के लिए अपील जारी करना चाहता हूँ। अपील लालाजी के राजनीतिक कार्योंको आगे बढ़ानेके लिए एकत्र किये जानेवाले कोषके लिए की जायेगी। आप तीनों कोषके उचित उपयोग के निर्णयके अधिकारसे युक्त न्यासी होंगे। कृपया वर्धाके पतेपर तार द्वारा अपीलमें अपना नाम देनेकी अनुमति सूचित करें।

गांधी

अग्रेजी (एस० एन० १३३३९) की फोटो-नकलसे।



## ११२. तार : मीराबहनको

वर्धागिज

२६ नवम्बर, १९२८

मीराबाई

खादी मण्डार

मुजफ्फरपुर

तुम्हारे पत्र मिले। तुम आ सकती हो। सस्नेह।

बापू

अग्रेजी जी० एन० ८२१६ तथा सी० डब्ल्यू० ५३२६से।

सौजन्य . मीराबहन

## ११३. तार : डॉ० विधानचन्द्र रायको

[ २६ नवम्बर, १९२८ ]<sup>१</sup>

डॉ० विधान

३६ [ विलिंगटन स्ट्रीट ]

कलकत्ता

पिछले सप्ताह मोतीलालजीने लिखा था कि आपने प्रदर्शनीके बारेमे मेरा दृष्टिकोण स्वीकार करनेका निश्चय किया है। आपकी ओरसे कोई जानकारी नहीं मिली है। वरुकि पतेपर तार द्वारा उत्तर दे।<sup>२</sup>

गांधी

अग्रेजी (एस० एन० १३३३९) की फोटो-नकलसे।

१. देखिए “पत्र : सतीशचन्द्र दासगुप्तको”, २७-११-१९२८, और “पत्र : मोतीलाल नेहरूको”, २८-११-१९२८।

२. २८ नवम्बरको डॉ० विधानचन्द्र रायने जो उत्तर भेजा वह इस प्रकार था - “आपका तार मिला। स्वागत समितिकी बैठक आज रातको होनेवाली है। उम्मीद है कि मिलके कपड़ेका निषेध किये जानेपर आप और अ० भा० च० संघ प्रदर्शनीमें भाग लेंगे। कृपया तार द्वारा अपने विचार सूचित कीजिए।”

## ११४. पत्र : छगनलाल जोशीको

वर्धा

२६ नवम्बर, १९२८

भाईश्री छगनलाल,

तीसरे दर्जेमें तनिक भी कठिनाई नहीं हुई। ट्रेनमें कहीं भी भीड़ नहीं थी। हम सब पूरा समय सो सके। यात्रियोने हमें जगह दे दी थी। किन्तु भीड़ नहीं थी इसलिए उन्हे हमारे कारण कठिनाई नहीं हुई। मैं तो बहुत खुश हुआ। पहले और दूसरे दर्जेमें मुझे हमेशा दम घुटने-जैसा लगता है। और शर्म तो आती ही है। मन ही मन खुशी हुई कि गरीबोंके लिए कमसे-कम तीस रुपये बचे।

मैंने इस बार यही रहते हुए आश्रम-कार्यमें पूरा भाग लेनेका निर्णय किया था। इसलिए तीनों वक्त आश्रमवासियोंके साथ खाना खाया और जो खुराक उन्हे मिलती है वही मैंने भी ली। यहाँ दोपहरके भोजनके बाद सब लोग अनाज साफ करते हैं। उसमें मैंने भी साथ दिया। घनश्यामदास बिडला यहाँ आ गये हैं, उन्होंने भी भाग लिया। यहाँ भोजनके समय तथा काम करते समय कैसी निराली शान्ति रहती है।

बापूके आशीर्वाद

[गुजरातीसे]

बापुना पत्रो : श्री छगनलाल जोशीने

## ११५. पत्र : आश्रमकी बहनोंको

वर्धा,

मौनवार, २६ नवम्बर, १९२८

बहनों,

हम जलगाँव एक घटा देरसे पहुँचे। इसलिए जो गाड़ी मिलनेवाली थी सो चूक गये और वर्धा देरसे पहुँचे।

यहाँ जो एक बात देखी, उसकी तरफ तुम्हारा ध्यान तुरन्त खींचता हूँ। मैं तो आश्रमके रसोईघरमें ही खाने लगा हूँ। तीनों बार वही खाया, परन्तु शोर-गुल जैसी बात ही नहीं। इससे बहुत शान्ति रही और हमारा शोर-गुल याद आया। यहाँ न वर्तनोकी खड़खड़ाहट सुनाई देती थी और न लोगोकी आवाज। इतना फर्क जरूर है कि हमारे वहाँ बच्चे हैं, यहाँ नहीं है। फिर भी तुम चाहो तो बच्चोंको चुप रहना सिखा सकती हो और तुम खुद भी बातें करना बन्द रख सकती हो। हमारे रसोईघरमें शोर बना रहता है, यह बड़ी मारी खामी है।

तुम्हारा वियोग मुझे सबसे ज्यादा खटकता है, क्योंकि तुमसे बहुत-सा काम लेना अभी बाकी है। रहा हुआ काम तुम पूरा करना।

तुम अपना कर्तव्य तो जानती ही हो। रसोईघर, बाल-मन्दिर और प्रार्थनाके काम तो चालू ही हैं। और जब सेवाके काम हाथमे लो, तब — जो-जो काम लिये हैं — उन्हें हारकर कभी न छोड़ना। उनके लायक बननेके लिए सबसे जरूरी बात यह है:

जिस बहनने जो काम लिया हो उसे वह पूरा करे, मर्जीमे आये तब उसे छोड़ न दे। गैरहाजिर रहनेकी आवश्यकता जान पड़े, तब दूसरा बन्दोबस्त करे; और न हो सके तो अपना काम कभी न छोड़े।

तुम सब बहने प्रफुल्लित रहना, शान्त रहना। मन्दिरके सभी कामोमे अपना हिस्सा पुरुषोके जैसा और पुरुषोके जितना ही पूरा करनेका आग्रह रखना। यह तुम्हारी शक्तिके बाहर तो कतई नहीं है। इतनी ही बात है कि तुम्हे यह इच्छा रखनी चाहिए और कोशिश करनी चाहिए।

बापूके आशीर्वाद

[गुजरातीसे]

बापुना पत्रो — आश्रमनी बहेनोने

## ११६. पत्र : प्रभावतीको

मौनवार [२६ नवम्बर, १९२८]<sup>१</sup>

चि० प्रभावती,

तुम्हे मेरा खत हमेशा चाहीये? यह कैसी लडकी? अच्छा मैं लिखनेकी कोशीष तो करूंगा।

मेरे सब हाल आश्रम — मंदिर — खतमे है। इसलीये आज ज्यादा नहीं लिखुंगा।

बापूके आशीर्वाद

मौनवार

जी० एन० ३३२४ की फोटो-नकलसे।

## ११७. अपील : लाजपतराय स्मारक कोषके लिए<sup>१</sup>

२६ नवम्बर, १९२८

कांग्रेस अध्यक्ष डॉ० अन्सारी, पण्डित मदनमोहन मालवीयजी और सेठ धनश्याम-दास बिड़लाके हस्ताक्षरोसे निम्नलिखित अपील जारी की गई है.

### पाँच लाखके लिए अपील

#### भारतके नागरिकोसे

यह उचित ही है कि लाला लाजपतराय जैसे वीर, महान और आत्मत्यागी देशभक्तकी स्मृतिमें एक राष्ट्रीय स्मारककी स्थापना की जाये। इसलिए नीचे हस्ताक्षर करनेवाले हम लोगोंने उदार जनतासे कोषके लिए अपील करनेका दायित्व अपने सिर लिया है, और हम आशा करते हैं कि सब लोग इसमें खुले दिलसे चन्दा देगे। यदि हम धनिकोसे बड़ी रकमकी अपेक्षा रखते हैं तो हम यह भी जानते हैं कि लालाजीकी आत्माको गरीबों द्वारा दिये गये ताबेके सिक्कोसे परम सन्तोष मिलेगा। कोषका धन किस तरहसे खर्च किया जायेगा, इसके बारेमें हमारा बादमें घोषणा करनेका इरादा है। लेकिन हम अपने-आपको इस कोषके न्यासियोंके रूपमें नियुक्त करते हैं और हमें कोषकी व्यवस्था करनेमें औरोंका भी सहयोग लेनेका अधिकार होगा। लेकिन हम मोटे तौरपर आपको यह बता दे कि हम उसका उपयोग लालाजी द्वारा शुरू की गई उन अनेक राजनीतिक प्रवृत्तियोंको आगे बढ़ानेके लिए करेंगे, जिनको सफल बनानेके लिए लालाजीने अपने जीवनका सबसे अच्छा हिस्सा लगा दिया। स्वभावतः हम उनके द्वारा स्थापित और उनकी योजनाओंको कार्यान्वित करनेके साधनका काम करनेवाली उस महान सस्था, लोक सेवक मण्डलको तो ध्यानमें रखेंगे ही।

हमने कोषके लिए कमसे-कम ५,००,००० रुपयेकी रकम निश्चित की है। एक कृतज्ञ देशको उनकी स्मृतिमें इससे कम देना भी क्या चाहिए? आज हम जिस बुरे दौरसे गुजर रहे हैं, उसको देखते हुए हम बहुत बड़ी राशि एकत्र करनेकी बात नहीं सोच सकते थे। किन्तु, साथ ही लालाजीकी देशव्यापी महाराका और जिस कार्यमें यह राशि लगाई जायेगी उसका ध्यान रखते हुए इससे कमका लक्ष्य नहीं रखा जा सकता था।

१. इस अपीलका मसविदा गांधीजीने तैयार किया था और इसमें उन्होंने अपने दायों सशोधन भी किया था। देखिए “तार: डा० मु० अ० अन्सारीको”, २५-११-१९२८। यह अपील २९-११-१९२८ को थंग इंडियामें प्रकाशित हुई थी।

चन्दा, श्रीयुत घनश्यामदास बिडलाको, ८, रायल एक्सचेंज प्लेस, कलकत्ताके पतेपर भेजा जाना चाहिए। बिडलाजीने कृपापूर्वक कोषका मन्त्री तथा कोषाध्यक्ष बनना स्वीकार कर लिया है।

२६ नवम्बर, १९२८

मु० अ० अन्सारी  
मदनमोहन मालवीय  
घनश्यामदास बिडला

मैंने कांग्रेस अध्यक्ष द्वारा जारी की गई वह अपील भी देखी है, जिसमें उन्होंने इस महीनेकी २९ तारीखको स्वर्गीय लालाजीके स्मृति-दिवसके रूपमें मनानेका अनुरोध किया है। मैं इन दोनों अपीलोका हृदयसे अनुमोदन करता हूँ और विश्वास करता हूँ कि देशभरमें सभाएँ की जायेगी, जहाँ प्रस्तावित स्मारकके लिए चन्दा इकट्ठा किया जायेगा। यदि सभी लोक-सेवी जन यह सकल्प कर ले कि अपीलपर हस्ताक्षर करनेवाले उन मान्य सज्जनोंने पाँच लाख रुपयेकी जो न्यूनतम राशि देनेको कहा है, वह सारीकी-सारी स्मृति-दिवसपर ही एकत्र कर लेनी है तो यह लालाजीके प्रति हमारे प्रेमका प्रभावशाली प्रमाण होगा।

मैं जानता हूँ कि ऐसे बड़े कार्यको सगठित करनेके लिए अब समय बहुत कम बच रहा है, लेकिन जहाँ सारे लोग एक मन होकर एक ही उद्देश्यके लिए जुट जायें, वहाँ समयकी कमी कोई बाधा नहीं है। लोग जरा १९२०-२१ के उन शानदार दिनोंकी याद करे जब एक ही दिनमें पाँच लाख क्या, १० लाख रुपये इकट्ठे किये गये थे। आखिरकार एक करोड़ रुपयेका लक्ष्य लगभग एक ही महीनेमें तो पूरा कर लिया गया था। यदि विश्वस्त स्वयंसेवक २९ तारीखको सिर्फ इस कामके लिए अलग कर ले और चन्दा इकट्ठा करनेके काममें जुट जायें तो इस रकमको प्राप्त करनेमें कोई दिक्कत नहीं होनी चाहिए।

चन्दा इकट्ठा करनेवालोको यह याद रखना चाहिए कि उन्हें इकट्ठी की गई रकम तुरन्त ही अपीलमें दिये गये पतेपर सेठ घनश्यामदास बिडलाको भेज देनी होगी। यदि उगाही करनेवाले मुझे अपना-अपना नाम भेजते हुए यह सूचना दे देंगे कि उन्होंने चन्देकी रकमें श्रीयुत बिडलाको भेज दी है, तो मैं इस बातका ध्यान रखूँगा कि उनके नाम और चन्देकी राशियाँ 'यंग इंडिया' में विधिवत् प्रकाशित हो जायें। वे चन्देकी रकमें सीधे 'यंग इंडिया' के कार्यालयमें भी भेज सकते हैं, जहाँसे वे कोषाध्यक्षको भेज दी जायेगी। लेकिन यदि, हमारी वर्तमान विभ्रूल अवस्थाको देखते हुए एक दिनमें सारी रकम इकट्ठा करनेका काम हमें अपनी सामर्थ्यसे बाहर लगे तो चन्दा-संग्रह समितिको यह तिथि आगे बढ़ा देनी चाहिए।

चूँकि कोई निश्चित नियम नहीं है, इसलिए मेरा सुझाव है कि प्रत्येक जिला अथवा ताल्लुका अपनी आबादीके मुताबिक अपने हिस्सेका चन्दा खुद तय कर ले। कमसे-कम इतना तो करना ही चाहिए। सीधा तरीका तो यह है कि प्रत्येक जिला,

ताल्लुका अथवा हलका अपना हिस्सा खुद तय करे, जो किसी हालतमें आवादीको देखते हुए एक न्यूनतम राशिसे कम न हो। उसे यह भी तय कर लेना चाहिए कि अमुक तिथितक वह अपने हिस्सेकी पूरी रकम इकट्ठी कर लेगा। मैं यह भी सुझाव देता हूँ कि प्रत्येक सभामें स्वराज्यकी दृष्टिसे कुछ-न-कुछ रचनात्मक कार्य करनेका प्रस्ताव भी पास किया जाना चाहिए। इस कार्यको सम्पादित करनेके लिए स्थानीय कार्यकर्त्ता सबसे उपयुक्त हो सकते हैं, बशर्ते कि उनमें उस प्रस्तावको क्रियान्वित करनेका सकल्प हो। यदि ऐसा कोई प्रस्ताव पारित नहीं किया जाता तो इससे दिवगत देशभक्तकी स्मृतिका कोई अनादर नहीं होगा, लेकिन जबतक हम उनकी स्मृतिको एक ऐसी पवित्र धरोहर मानते हैं जिसके प्रति हमारे कुछ कर्तव्य है तबतक ऐसे प्रस्ताव पास करके उन्हें भूल जाना उनकी स्मृतिका अनादर करना होगा।

मो० क० गांधी

[अंग्रेजीसे]

बॉम्बे क्रॉनिकल, २८-११-१९२८

तथा (एस० एन० १३३४० और १३३४१) की फोटो-नकलसे।

## ११८. हमारा कर्तव्य<sup>१</sup>

२७ नवम्बर, १९२८

मुझे आशा है कि कांग्रेस-अध्यक्ष डॉ० अन्सारी, भारतभूषण पं० मदनमोहन मालवीय और सेठ घनश्यामदास बिडलाने लालाजीके स्मारकके सम्बन्धमें लोगोसे जो अपील की है, वे उसका पूरा और तत्काल उत्तर देगे। अंग्रेजीमें एक कहावत है जिसका अर्थ है कि जो तत्काल देता है वह दूना देता है। हमारे यहाँ भी ऐसी कहावत है, 'तुरन्त दान महा कल्याण।' ये दोनों विभिन्न देशोके ज्ञानियोके अनुभवकी सूचक है। हम इस कहावतको भूल गये हैं। आज तो हमारे सम्बन्धमें यह कहा जाता है कि हम सदा विलम्बसे जागते हैं अर्थात् ठीक समयपर दान देने या काम करनेकी वजाय समय बीतनेपर उतावलीमें हतबुद्धिसे होकर कुछ थोड़ा-बहुत दान देते या काम करते हैं। इससे उस दान या कामकी शोभा जाती रहती है और उसकी कीमत आधी रह जाती है। मुझे आशा है कि इस स्मारकके सम्बन्धमें ऐसा नहीं हो सकेगा। लालाजी जैसे लोकप्रिय नेताके स्मारकके लिए तो माँगते ही धन मिल जाना चाहिए।

आशा है, ऐसी आपत्ति कोई नहीं करेगा कि अपीलपर तीन ही लोगोके हस्ताक्षर क्यों हैं? अधिक नामोको पानेमें कठिनाई हो रही थी और यदि देर की जाती तो २९ तारीख निकल जानेका भय था। फिर ऐसे काममें ढिलाई करना भी खतरनाक होता है।

१. देखिए "लालाजी स्मारक", २९-११-१९२८ पृ०।

सत्य तो यह है कि लालाजीके नाममे यदि जादू न होता तो तीनकी बजाय तीस नेताओके हस्ताक्षर होनेपर भी उसका महत्त्व कुछ रुपया आ जाने योग्य भी न हो पाता। अच्छे कामके लिए महापुरुष ही धन निकलवा सकते हैं।

इसका अर्थ यह है कि दानियोको तो दी जानेवाली रकमकी सुरक्षा और उसके सदुपयोगके विषयमे विश्वास-भर हो जाना जरूरी होता है। इस दृष्टिसे इन तीन नामोके सम्बन्धमे कुछ कहनेकी जरूरत ही नहीं रहती। और जहाँ धनश्यामदास बिडला जैसे कोषाध्यक्ष और मन्त्री हो वहाँ हिसाब-किताबपर निश्चय ही पूरी नजर रहेगी, यह सभी दानियोको समझ लेना चाहिए।

इस प्रकार यह जान लेनेपर कि स्मारकके लिए कितने धनकी आवश्यकता है और उसकी देखरेख कौन करेगा, सभी देशभक्तो और स्वराज्यवादियोका कर्तव्य स्पष्ट हो जाता है। अतः इस कोषमे हरएकको अपने सामर्थ्यके अनुसार धन दे देना चाहिए। मेरा आग्रह तो यह है कि यह पूरी रकम २९ तारीखको ही मिल जानी चाहिए। मैं यह लेख २७ तारीखको लिख रहा हूँ। मैंने २९ तारीखतक पूरी रकम दे देनेका अनुरोध तो किया है, किन्तु मैं ऐसी आशा बहुत अधिक नहीं कर सकता। इसलिए मैं ऐसा मानकर ही यह लेख लिख रहा हूँ कि पाठकोके हाथोमे प्रस्तुत लेख पहुँचने तक पूरी राशि नहीं मिलेगी। यदि मेरी यह आशका ठीक ही निकले तो जिन्होंने अपना चन्दा न दिया हो अथवा पडोसियोसे चन्दा न उगाहा हो, वे समयपर रकम उगाह कर कोषाध्यक्षको भेज दे। यदि कोई 'नवजीवन' की मारफत भेजना चाहे तो वे 'नवजीवन' की मारफत भेज सकते हैं। उनकी रकमकी प्राप्ति 'नवजीवन' मे स्वीकार की जायेगी और वह कोषाध्यक्षको भेज दी जायेगी।

मुझे आशा है कि इस कोषको पूरा करनेके लिए स्त्री, पुरुष और विद्यार्थी आदि सभी अपना-अपना भाग भेजेगे। कालेजो और हाई स्कूलोमे पढनेवाले छात्रोकी सख्या ही २७,००,००० है। यदि वे अपना आधा-आधा जेब खर्च दे दे और इतना स्वार्थ-त्याग करे तो उनकी ओरसे अनायास ही एक बड़ी रकम इकट्ठी हो सकती है। पाँच या दस धनी सज्जन पाँच लाख रुपया दे उसकी अपेक्षा पाँच लाख स्त्री-पुरुष मजदूर, अन्त्यज और विद्यार्थी मिलकर उतना ही रुपया दे तो वह अविक अच्छा है। जिनमे कम रुपया देनेकी सामर्थ्य है उनसे सख्या-बलके कारण जिस अनुपातमे अधिक रकम मिलने लगती है स्वराज्य लेनेकी हमारी शक्ति भी उसी अनुपातमे बढ़ती है, यह स्पष्ट है। कहनेकी जरूरत नहीं कि पाँच लाख स्त्री-पुरुषोसे प्राप्त पाँच लाख कुछ ही धनिकोसे प्राप्त उतने ही रुपयोसे बहुत अधिक मूल्य रखते हैं। इस प्रकार बहुतसे लोगोसे थोडा-थोडा रुपया लेकर धन-संग्रह करनेसे दो प्रयोजनोकी सिद्धि होती है। अतः मुझे आशा है कि प्रत्येक स्वयंसेवक इस बातको याद रखेगा और जहाँतक सम्भव होगा, अपने सगे-सम्बन्धियो और परिचितोसे चन्दा इकट्ठा करेगा।

मैं यह भी आशा करता हूँ कि अन्त्यज भाई-बहन भी इस बारेमे चूकेगे नहीं। वे चाहे ताँबेके पैसे ही क्यों न दे, उनसे स्मारककी और स्वयं उनकी भी प्रतिष्ठा बढ़ेगी। लालाजीने अपना जीवन अन्त्यजोकी सेवासे ही आरम्भ किया था और अन्त

तक वे अपने कार्यकर्त्ताओंसे यह काम लेते रहे थे। मुझे आशा है कि अन्त्यज भाई-बहन इस बातको नहीं मूलेंगे।

मैं आशा करता हूँ कि स्मारक किसी दूसरे हेतुसे बनाया जाता तो अधिक अच्छा होता या अधिक रुपया आता, इस प्रकारकी आलोचना करनेमें कोई अपना समय न खोयेगा। इस ससारमें मनुष्यका किया कोई भी कार्य पूर्ण नहीं होता। उसमें आलोचनाके लिए सदा अवकाश रहता है। किन्तु कोई अच्छा कार्य आरम्भ होनेपर उसकी आलोचनामें समय नष्ट करना अथवा स्मारककी योजना अपनी पसन्दकी न होनेसे उसके लिए रुपया न देना उचित नहीं माना जा सकता। लालाजीका स्मारक अखिल भारतीय होना चाहिए। और जो यह मानते हैं कि उसकी कल्पना और अपील करनेवाले लोग योग्य हैं, उनका कर्त्तव्य है कि वे कोषमें स्वयं यथाशक्ति रुपया दे, दूसरोंसे दिलाये और उसके बाद देशके दूसरे काममें लगे।

[ गुजरातीसे ]

नवजीवन, २-१२-१९२८

## ११९. तार : श्रीनिवास आयंगरको<sup>१</sup>

सत्याग्रहाश्रम, वर्धा

२७ नवम्बर, १९२८

अन्सारी, मालवीयजी और बिडला के हस्ताक्षरों से लालाजी स्मारक के लिए अपील जारी कर दी गई है।<sup>१</sup> कृपया २९ तारीखको चन्दा इकट्ठा करनेकी व्यवस्था करे।

गांधी

अग्रेजी (एस० एन० १३३४३) की फोटो-नकलसे।

## १२०. पत्र : किशनचन्द भाटियाको

सत्याग्रहाश्रम, वर्धा

२७ नवम्बर, १९२८

प्रिय लाला किशनचन्द,

श्रीयुत बैंकरने मुझे आपके उस पत्रकी<sup>१</sup> प्रति भेजी है, जिसमें आपने खादीकी फेरी लगाने और चन्दा इकट्ठा करनेके लिए लाजपतराय सप्ताह निश्चित करनेकी

१. यह तार जवाहरलाल नेहरू, राजेन्द्रप्रसाद और जयरामदास दौलतरामको भी भेजा गया था।

२. देखिए “अपील: लाजपतराय स्मारक कोषके लिए”, २६-११-१९२८।

३. तारीख २१ नवम्बर, १९२८ के।



बात कही है। इससे ज्यादा खुशीकी बात मेरे लिए और कुछ नहीं हो सकती। लेकिन खादीके लिए अथवा किसी भी चीजके लिए लालाजीके नामका अनुचित लाभ उठानेकी मेरी तनिक भी इच्छा नहीं है। इसलिए मैं लालाजी सप्ताह तभी निश्चित कर सकता हूँ जब लोक सेवक मण्डलके सभी सदस्य हृदयसे वैसा चाहते हो और महसूस करते हो—जैसा कि लालाजी पिछले कुछ महीनोंसे महसूस करने लगे थे—कि खादीको करोड़ों लोगोंके हितमें किये जानेवाले समस्त रचनात्मक कार्योंका केन्द्र होना चाहिए। इसलिए मैंने तो लालाजीके नामपर कुछ करनेकी बात कभी स्वप्नमें भी नहीं सोची। लेकिन अब चूँकि आपने इसकी चर्चा की है और डॉ० गोपीचन्द आपके इस सुझावको ठीक समझते हैं, इसलिए मैंने इसके बारेमें लाला जगन्नाथसे बातचीत की। आप इस पत्रको मण्डलके अन्य सदस्योंको दिखा सकते हैं और यदि वे सब लोग खादी-प्रचारके लिए एक सप्ताह मुकर्रर करनेको हृदयसे इच्छुक हो और यदि उसे भविष्यमें अपनी तमाम प्रवृत्तियोंका केन्द्र बनाना चाहते हो तो मैं खुशीके साथ ऐसा सप्ताह मुकर्रर कर दूँगा। लेकिन यदि उन्हें ऐसा कोई विश्वास नहीं तो मैं निश्चयपूर्वक कह सकता हूँ कि आपके सुझावको मानना गलत होगा। उस हालतमें खादीको उस उपयुक्त क्षणकी प्रतीक्षा करने दीजिए जब सभी लोगोंका मन उसे स्वीकार करनेको तैयार हो जायेगा, और आज देशके विभिन्न हिस्सोंमें जो लोग खादी सम्बन्धी सस्थाओंके काम-काजकी देख-रेख कर रहे हैं, यदि उनमें से कुछ थोड़े-से लोगोंमें भी खादीके प्रति जीवन्त आस्था होगी, यदि वे इस कामके प्रति पूरे ईमानदार रहेंगे और अपनी सारी शक्ति इसकी सफलताके लिए लगायेंगे तो किसी-न-किसी दिन वह शुभ क्षण अवश्य आयेगा।<sup>१</sup>

हृदयसे आपका,  
मो० क० गांधी

लाला किशनचन्द भाटिया

अ० भा० च० सध पजाब शाखा

आदमपुर दोआबा (जालन्धर)

अंग्रेजी (एस० एन० १३३४४) की फोटो-नकलसे।

१ इसकी एक प्रति अ० भा० च० सं० के मन्त्रीको उनके २४ नवम्बर, १९२८ के पत्र संख्या ७४८ के उत्तरमें अहमदाबाद भेज दी गई थी।

## १२१. पत्र : अच्युतानन्द पुरोहितको

सत्याग्रहाश्रम, वर्धा  
२७ नवम्बर, १९२८

प्रिय मित्र,

आपका पत्र मिला। मैं कलकत्ता जाते समय सम्बलपुर आनेका इरादा अवश्य रखता हूँ।<sup>१</sup> मुझे उम्मीद है, आप खादी-कार्यकी एक अच्छी प्रदर्शनीका आयोजन करेगे और अखिल भारतीय चरखा सघके लिए अच्छी खासी रकमे इकट्ठी करके देगे।

इस समय मैं कोई निश्चित तारीख बतानेमें असमर्थ हूँ, लेकिन यह २० दिसम्बरके आसपास ही होगी। मैं आपको दो दिन देनेकी कोशिश करूँगा — जिस दिन वहाँ पहुँचूँगा वह दिन और उसके बादका दिन।

वहाँ कैसे पहुँचा जा सकता है, इसके बारेमें आपने जो-कुछ बताया था वह मुझे याद है। फिर भी, समयका हिसाब फिर बता दे तो कृपा होगी।

हृदयसे आपका,

श्रीयुत अच्युतानन्द पुरोहित

वकील

सम्बलपुर

अग्रेजी (एस० एन० १३७३५) की माइक्रोफिल्मसे।

## १२२. पत्र : निरंजन पटनायकको

सत्याग्रहाश्रम, वर्धा  
२७ नवम्बर, १९२८

प्रिय निरंजन बाबू,

मैंने महादेवको लिखा आपका पत्र देखा। महादेव मेरे साथ नहीं है, क्योंकि बारडोली जाँचके सिलसिलेमें उसका बारडोलीमें रहना जरूरी था। मेरे भोजनके समयमें कोई परिवर्तन नहीं हुआ है। आहार भी लगभग वही है। मैंने दूधकी मात्रा कम कर दी है, लेकिन इसके लिए पहलेसे ही कोई सावधानी बरतनेकी जरूरत नहीं है कि बकरीका दूध अथवा फल एक निश्चित परिमाणमें हो ही। मेरी निजी सुविधाके लिए जितना कम खर्च किया जायेगा, मुझे उतनी ही ज्यादा खुशी होगी। ऐसी चीजों

१. पुरोहितने गांधीजीसे अनुरोध किया था कि चूँकि दिसम्बर १९२७ की उत्कल-यात्राके दौरान वे सम्बलपुर नहीं जा सके थे, इसलिए इस बार अवश्य आयें।

पर खर्च किये जानेवाले हर आनेका मतलब गरीबोको उससे वचित करना होगा। सम्बलपुर समितिको भी मेरी इस मन स्थितिसे अवगत करा दे।

अब देखता हूँ कि जिस पत्रके बारेमें मैं यह सोचे बैठा था कि मैं आपको भेज चुका हूँ, वह कभी भेजा ही नहीं गया। अब मैं उसे अनुवाद करवाकर आपको भेजनेकी कोशिश कर रहा हूँ।

हृदयसे आपका,

अग्नेजी (एस० एन० १३७३६) की माइक्रोफिल्मसे।

## १२३. पत्र : सतीशचन्द्र दासगुप्तको

सत्याग्रहाश्रम, वर्धा  
२७ नवम्बर, १९२८

प्रिय सतीश बाबू,

आपके दो पत्र मिले। आपने वैद्यनाथजीके बारेमें जो कहा है, उसे मैंने ध्यानमें रख लिया है।

हाँ, राजेन्द्रबाबूने 'क्रॉनिकल' में अनिल बाबूके लेखोका उत्तर दिया है। उन लेखोका आपकी तरफ भले ही कुछ असर न हुआ हो, लेकिन बम्बईमें उनका कुछ असर हो सकता है—विशेष रूपसे इसलिए कि 'क्रॉनिकल' ने उनके लेखोको प्रमुख स्थान दिया। लेकिन मैं आपकी इस बातसे पूर्णतया सहमत हूँ कि आम तौर पर विरोधका आभास देनेवाले इस तरहके निरर्थक लेखोकी उपेक्षा करनेमें कोई हर्ज नहीं है।

प्रदर्शनीको लेकर तो मेरी उलझन बढ़ती ही जा रही है। मोतीलालजीने मुझे लिखा है कि प्रदर्शनी कैसी होनी चाहिए, इसके सम्बन्धमें समितिने मेरा विचार स्वीकार कर लिया है। लेकिन अभी तक मुझे डॉ० विधानका कोई पत्र नहीं मिला है। इसलिए कल उन्हें तार<sup>१</sup> दिया है और अब उनके उत्तरकी राह देख रहा हूँ। आपने मुझे जो कतरन भेजी है, वह सचमुच बुरी है।

कृष्णदासके बारेमें जानकर दुःख हुआ। उससे कहिए कि उसे भला-चगा और मजबूत हो जाना चाहिए। कलकत्ता आनेपर मैं उसे स्वस्थ देखना चाहता हूँ।

सामूहिक रसोईके सम्बन्धमें आपकी प्रगति उत्साहवर्धक है।

अब हमने आश्रममें अपनी बेकरी तैयार कर ली है। आपको याद होगा कि मैंने आपसे इसकी चर्चा की थी। इसमें तैयार की गई डबल रोटी खूब अच्छी बनी

है और इसे लोगोने बहुत पसन्द किया है। तथा इससे समय, श्रम और ईधन की भी बहुत बचत हुई है। रसोईमें काम करनेवालोका अधिकांश समय चपाती बनानेमें ही चला जाता था। चपातियाँ अब भी बनती हैं, लेकिन डबल रोटियाँ बनाई जाने लगी हैं, बहुत-से लोग चपातियोके बदले यही खाते हैं। सवेरे कलेवा करते समय और रातके भोजनमें तो सब लोग केवल डबल रोटियाँ ही खाते हैं, दोपहरके खानेमें अब भी काफी लोग चपातियाँ लेते हैं।

आशा है, हेमप्रभा देवी स्वस्थ एवं प्रसन्न होगी। तारिणीको अपने गिरे हुए स्वास्थ्यको अवश्य सुधारना चाहिए।

हृदयसे आपका,  
बापू

अग्नेजी (जी० एन० १५९९) की फोटो-नकलसे।

## १२४. पत्र : कुसुम देसाईको

२७ नवम्बर, १९२८

चि० कुसुम,

तुम्हारे दोनो पत्र मिल गये हैं। मुझे तो वुखारका डर था ही। फिर न आने देना। चिरायता खाओ या सुदर्शन चूर्णका सेवन करती रहो तो अच्छा होगा। या फिर कुनैन लेती रहो और साथ-साथ कटिस्नान भी। स्वस्थ होनेपर तुम काजू खाया करती थी यह बा ने मुझे आज बताया है। यदि यह सच है तो मुझे दुःख है। क्योंकि तुम्हे तो स्वादको जीत लेना चाहिए। इधर-उधर खा लेनेकी आदत छोड़ दो तो तुम्हे लाभ ही होगा।

दो-तीन लोगोसे पूछना पडता है इस बातपर तुम्हे आश्चर्य हुआ है। . . मन्त्रीसे पूछना तो उचित है ही किन्तु जिस विभागमें काम कर रहे हो उसके अधिकारीसे अवश्य पूछना चाहिए। बड़ी संस्थाओमें अकेला मन्त्री आज्ञा देनेकी जिम्मेदारी नहीं ले सकता। यदि उससे अनुमति लेना हो तो अपने विभागके अधिकारीकी मारफत ले। जो व्यक्ति सस्थाके प्रति अपने कर्त्तव्यको समझता है वह सुविधा देखकर छुट्टी माँगेगा। मैंने तुम्हारी बात टालनेके लिए यह नहीं कहा था। मेरा विचार था कि तुम मेरी बात फौरन समझ गई होगी। न समझ पाई हो और अभी भी मनमें यह विचार हो कि मैंने टाल देना चाहा तो यह दुःखपूर्ण बात है। यह बतानेपर भी कि मैंने टाला नहीं था यदि तुम्हे आश्चर्य हो तो यह विचित्र बात है।

जिसे सब काम प्रेमभावसे करना है, उसका काम शून्य बने बिना कैसे चल सकता है? यह मैं तुम्हे कितनी बार समझाऊँ? प्रेम तो नम्रताकी पराकाष्ठा है। इस विषयमें आज तो इतना ही लिखता हूँ।

१. साधन-सूत्रके अनुसार।

बा मनुके विषयमे चिन्ता करती रहती है। उसके बाल कौन धोता-सँवारता है। उसके कपड़ोका क्या होता है, आदि अनेक प्रश्न करती है। इन सबमें तुम या कोई और मदद करता होगा—ऐसा मैंने बा से कहा है।

सरोजिनी देवी अपने हिस्सेका काम करती ही होगी। क्या वह प्रसन्न रहती है?

मेरा एक रूमाल वहाँ रह गया है। प्रभावतीको मालूम होगा। देख लेना। अगर मिल जाये तो सँभाल कर रख लेना।

स्वास्थ्य ठीक न रहे यह तो उचित नहीं है।

सूरजबहनके<sup>१</sup> लिए मैंने तो तुरन्त तार भेज दिया था। किन्तु वह क्यों नहीं मिला, यह तो ईश्वर ही जाने।

बापूके आशीर्वाद

गुजराती (जी० एन० १८५४)की फोटो-नकलसे।

## १२५. पत्र : छगनलाल जोशीको

२७ नवम्बर, १९२८

माईश्री छगनलाल,

तुम्हारे दोनो पत्र मिल गये हैं। चि० सतोक जो अनाज दे उसका पैसा उसे नहीं मिल सकता। यह अनाज तथा और भी जो अनाज उसके पास हो, वह आश्रमकी सम्पत्ति है। यह बात चि० रुखी बगैरहको धीरजपूर्वक समझाना या नारणदाससे समझानेको कहना। अगर सत्यके साथ प्रेमका मिश्रण होगा तो तुम्हारा निर्णय ठीक ही होगा। लेकिन भूल होनेके भयसे अपना धर्म न छोड़ना।

नारणदासके यहाँसे लोग निकलते जा रहे हैं। वहाँ बदलेमे और लोगोको रखना हो तो रखना। तुम दोनो एक-हृदय हो सको, यह बहुत आवश्यक है। कैसे हो सकते हो, यह तुम जानो।

. . .<sup>२</sup> वहनके विषयमे तुम जो लिख रहे हो वैसा तो गगाबहनने मुझसे कभी कुछ कहा नहीं। तुमने जो लिखा है, उसने तो मुझे चौका दिया है। इस सबके बावजूद हमे निर्लेप रह कर वहनोकी सेवा करनी है। श्रीपतराव रह जाये तो बहुत अच्छा हो। दूधके सम्बन्धमे कल लिखनेका विचार है। आज धीका इन्तजाम कर रहा हूँ। लेकिन, अभी कुछ पक्का नहीं है।

बापूके आशीर्वाद

[ गुजरातीसे ]

बापुना पत्रो: श्री छगनलाल जोशीने

१. एक महिला जो कृष्णदास चितालियाकी मारफत आश्रमके जीवनका अनुभव करने आई थी।

२. साधन-सूत्रमे नाम नहीं दिया गया है।

## १२६. पत्र : छगनलाल जोशीको

मंगलवार [२७ नवम्बर, १९२८]

भाईश्री छगनलाल,

आज मेरे पास ज्यादा लिखनेका समय नहीं है। . . . का<sup>१</sup> किस्सा पढ़कर बहुत दुःख हुआ है। मेरा सारा दुःख ऊपरी ही होता है। इससे काममें रुकावट नहीं पड़ती। किन्तु वह मनमें घुमड़ता रहता है। उसे पत्र लिखा है। शायद तुम्हें दिखायेगा।

तुम्हें हिम्मत नहीं हारनी है। अपने पदकी शोभा बढ़ाना। ईश्वर तुम्हारी सहायता करे

बापूके आशीर्वाद

[गुजरातीसे]

बापुना पत्रो : श्री छगनलाल जोशीने

## १२७. पत्र : प्रभावतीको

२७ नवम्बर, १९२८

चि० प्रभावती,

तुम्हारे दोनो खत मीले हैं। द्वारिका जानेकी इच्छा है तो अवश्य जाना। मेरी गैर हाजरीका दुःख कुछ भी मत मानो। कोई रोज तो हमेशाके लीये यह शरीरका जाना है हि। उसके वियोगका दुःख क्या? जिस कार्यके लीये हमारा जाना सार्थ है उस कार्यमें परायण रहे, वही हमारा आनंद है।

बापूके आशीर्वाद

जी० एन० ३३४१ की फोटो-नकलसे।

१. देखिए पिछला शीर्षक।

२. साधन-सूत्रमें नाम नहीं दिया गया है।

## १२८. पत्र : विधानचन्द्र रायको

सत्याग्रहाश्रम, वर्धा  
२८ नवम्बर, १९२८

प्रिय डॉ० विधान,

आपका तार<sup>१</sup> मिला। मैंने निम्नलिखित उत्तर दिया है :

“आपका तार मिला। प्रदर्शनी सम्बन्धी विज्ञापनको पढनेसे लगता है कि प्रदर्शनीके आदर्शके सम्बन्धमे मेरे और आयोजकोके बीच बहुत अधिक वैचारिक विरोध है। इसलिए मैं अनुरोध करूँगा कि आप अपनी इच्छानुसार काम कीजिए और मुझे इसमे शामिल न कीजिए। — गांधी”

आपका तार मिलनेसे पहले आज बिलकुल सुबह ही मैंने पण्डित मोतीलालजीके नाम एक पत्र लिखवाया। उसका प्रासंगिक अनुच्छेद साथमे भेज रहा हूँ।

मुझे इससे आगे ज्यादा-कुछ नहीं कहना है। मैंने विज्ञापनवाला कागज देखा है, जिसके बारेमे सिर्फ दो शब्द कहना चाहूँगा। इसमे प्रदर्शित की जानेवाली वस्तुओपर कोई प्रतिबन्ध नहीं है। इसमे अन्य बातोंके साथ सरस्वतीकी धूम-धामसे पूजा करनेकी भी योजना बताई गई है। कहते हैं प्रदर्शनीकी व्यवस्था करनेवालोंने सभी प्रान्तीय सरकारोंसे अपनी-अपनी वस्तुएँ प्रदर्शनीमे भेजनेका अनुरोध किया है। स्थानीय सरकारोंसे इस तरह अनुरोध करनेकी बातकी ताईद मैं किसी तरह नहीं कर सकता। उनमे से एक प्रान्तकी सरकारने तो अभी हालमे भारतके एक परम वीर सपूतके साथ निर्लज्जतापूर्ण व्यवहार किया और फिर उनपर अकारण ही किये गये हमलेका समर्थन करनेकी भी उद्धतता दिखाई। इसी तरह मेरा मन गायन-वादन और धूम-धाम-भरे प्रदर्शनोके आयोजनको भी स्वीकार करनेके लिए तैयार नहीं है। लेकिन मुझे आपके कार्यक्रममें दखल देनेका कोई हक नहीं है। आपके दृष्टिकोणसे राष्ट्रके लिए कौन-सी बात लाभदायक है, इसका निर्णय तो सबसे अच्छी तरह आप ही कर सकते हैं। मुझे सिर्फ इतना ही कहना है कि प्रदर्शनीमे मैं अपने-आपको बिलकुल एकाकी महसूस करूँगा। मेरे और आप लोगोके विचारोमे साफ-साफ विरोध है। मैं पत्रोंके द्वारा आपको अपने विचारोका कायल कर सकनेकी आशा नहीं रखता और न आप ही मुझे कायल करनेकी आशा रखेंगे। इसलिए निश्चय ही मुझे बिलकुल अलग छोड़ देना ज्यादा अच्छा है। मैं किसी भी तरह यह नहीं चाहूँगा कि सिर्फ मुझे खुश करनेके लिए आप अपने रास्तेसे विमुख हो जायें।

हृदयसे आपका,

डॉ० विधान राय

३६, वेलिंगटन स्ट्रीट, कलकत्ता

अग्रेजी (एस० एन० १३३०३) की फोटो-नकलसे।

## १२९. पत्र : मोतीलाल नेहरूको

सत्याग्रहाश्रम, वर्धा  
२८ नवम्बर, १९२८

प्रिय मोतीलालजी,

आपका इस १५ तारीखका पत्र मिला। मैं इतने दिनोतक डॉ० विधान राय अथवा सुभाषकी ओरसे पुष्टिकी प्रतीक्षा करता रहा, लेकिन इस पत्रको लिखवाने तक, अर्थात् २८ तारीखकी सुबह तक, मुझे उनकी ओरसे कोई जवाब नहीं मिला है। मैंने सोमवारको डॉ० विधानको तार<sup>१</sup> दिया मगर उसका भी कोई उत्तर नहीं मिला है। इस बीच मैंने एक कतरन देखी है, जो मैं आपको इस पत्रके साथ भेज रहा हूँ। जाहिर है, वे लोग प्रान्तीय सरकारोको सहयोग करनेके लिए आमन्त्रित कर रहे हैं। यह भी स्पष्ट है कि अब कोई भेद नहीं रह गया है और यह प्रदर्शनी अब गरीब किसानो और अन्य आम लोगोको कुछ शिक्षा देनेवाली प्रदर्शनीके बजाय एक आँखोको अच्छी लगनेवाली प्रदर्शनी-भर होगी। यो ही खादीका भी जिक्र कर दिया गया है। लेकिन इस प्रदर्शनीमे सच्चे अर्थोमे मेरे अथवा खादीके लिए कोई जगह नहीं है। स्पष्टतः प्रदर्शनीमे विदेशी वस्त्र अथवा अन्य किसी विदेशी वस्तुको शामिल करनेकी मनाही नहीं होगी। यह मैं नहीं कह सकता कि मैं इस बातसे दुःखी नहीं हूँ, लेकिन मैं नहीं चाहता कि आप इस विषयपर आगे कुछ करे। मैं आपको यह पत्र केवल जानकारी देनेके लिए लिख रहा हूँ। मैं नहीं चाहता कि आप इसमे हस्तक्षेप करे, क्योंकि मैं नहीं चाहता कि वे दिलसे कायल हुए बिना अपना विचार यन्त्रवत् बदल ले अथवा यह कि हृदयमे कुछ और भावना रखते हुए यन्त्रवत् मेरी इच्छाओका आदर करे। मुझे धैर्यपूर्वक और निरन्तर काम करते हुए इन कठिनाइयोमे से होकर अपना रास्ता आप बनाना चाहिए। आखिरकार डॉ० विधान और सुभाष एक निश्चित विचारधाराका प्रतिनिधित्व करते हैं। जिस प्रकार मैं यह अपेक्षा करता हूँ कि वे मेरे मतका आदर करे, उसी तरह मुझे भी उनके विचारोका आदर करना चाहिए। अन्ततोगत्वा वही मत हावी होगा, जो जनताके हितमे होगा। इस बातका निश्चय पहलेसे ही कौन कर सकता है कि कौन-सा मत जनताके हकमे है?

मैं देखता हूँ कि अपनी रिपोर्टको लेकर आपको अपने मुसलमान मित्रोकी ओरसे बहुत परेशानी उठानी पड़ रही है। लेकिन देखता हूँ कि आप बड़े धैर्यके साथ और कुशलतापूर्वक इस गुत्थीको सुलझा रहे हैं। भगवान करे, आप अपने इस महान प्रयत्नमे पूर्ण रूपसे सफल हो।

आपकी चिट्ठीसे मालूम होता है कि सम्मेलन २२ दिसम्बरको न होकर २६, २७ और २८ दिसम्बरको अर्थात् जो तिथियाँ मुस्लिम लीगके सम्मेलनके लिए तय की गई हैं, उन्हीं तिथियोको होगा। या मैं यह समझूँ कि सम्मेलन औपचारिक रूपसे २२ तारीखको आरम्भ होगा और २८ तक चलेगा? अपने पत्रमे आपने जिस

१. देखिए “तार : डॉ० विधानचन्द्र रायको”, २६-११-१९२८।



पुर्जीका उल्लेख किया है, वह मुझे नहीं मिली है। इसीलिए मेरे मनमें कुछ उलझन आ गई है। निस्सन्देह, आप मुझसे यह अपेक्षा तो नहीं करते कि मैं इन सभी दिनों कलकत्तामें रहूँ।

साबरमतीमें हम दोनोंमें परस्पर जो बातचीत हुई थी, उससे मैंने यही समझा था कि आप मुझसे सम्मेलनमें नहीं, अपितु कांग्रेस अधिवेशनमें शामिल होनेकी अपेक्षा रखते हैं। जहाँतक मेरा सम्बन्ध है, मैं खुद नहीं जानता कि मैं सम्मेलनमें क्या सेवा कर सकता हूँ। आज हमारे सामने देशमें क्षण-क्षण जो नये-नये चित्र बनते-बिगड़ते रहते हैं, उन्होंने मुझे बहुत असमजसमें डाल दिया है। मैं तो केवल इतना ही कह सकता हूँ कि आपकी स्थिति कोई ईर्ष्या योग्य नहीं है। लेकिन मैं यह भी जानता हूँ कि आप ऐसी परिस्थितियोंके उतने ही अभ्यस्त हैं जितना कि मैं चरखेका अभ्यस्त हूँ। और यदि आप यह व्यवस्था स्वीकार कर ले तो मैं केवल चरखा चला कर ही सन्तुष्ट रहूँ और राजनीतिकी भूल-भुलैयामें विचरनेका आनन्द उठानेके लिए आपको छोड़ दूँ। लेकिन जबतक आप अपना निर्णय नहीं दे देते तबतक मेरा भाग्य आपके हाथोंमें है। इस बीच जमनालालजीने वर्धामें जिस शान्त और सौम्य वातावरणमें मेरे रहनेका प्रबन्ध किया है, उसका मैं पूरा-पूरा उपभोग कर रहा हूँ।

आपने लालाजी स्मारकके लिए जारी की गई अपील देखी होगी। पंजाबके मित्रोंको बहुत बार तार आदि देनेके बाद मैंने निश्चय किया कि इस अपीलमें उन तीन व्यक्तियोंसे ज्यादाके हस्ताक्षर नहीं होने चाहिए, जिनके हस्ताक्षरोंसे अन्ततः यह अपील जारी की गई है। यदि बहुत-से लोगोंके हस्ताक्षर लिये जाते तो उन सबकी सम्मति प्राप्त करनेमें बहुत ज्यादा समय लग जाता। उन लोगोंका कहना था कि हस्ताक्षर करनेवाले तीनों व्यक्तियोंके साथ कमसे-कम मेरा और आपका नाम भी शामिल होना चाहिए। लेकिन मैंने यह सोच कर सुझावको अस्वीकार कर दिया कि आप भी मेरी अस्वीकृतिका समर्थन करेंगे। तथापि अपने अत्यधिक व्यस्त जीवनको देखते हुए आप कोषके लिए जो-कुछ कर सकते हैं, करें।

मैं देखता हूँ कि आपको कमलाका इलाज तो फिर बिल्कुल शुरूसे ही करना पड़ेगा। तथापि मुझे इस बातकी खुशी है कि वह डॉ॰ विधान जैसे सुयोग्य व्यक्तिके इलाजमें रहेगी और आवश्यकता पड़नेपर उनकी सहायताके लिए सर नीलरतन बराबर तत्पर रहेंगे।

हृदयसे आपका,

सलग्न : १

पण्डित मोतीलाल नेहरू  
आनन्द भवन, इलाहाबाद

[पुनश्च •]

इस पत्रको लिखानेके बाद मुझे डॉ॰ विधानका तार मिला जिसके उत्तरमें सलग्न पत्र<sup>१</sup> लिखा है।

अग्रेजी (एस० एन० १३३०२)की फोटो-नकलसे।

१. देखिए पिछला शीर्षक।

## १३०. पत्र : टी० के० श्रीनिवासनको<sup>१</sup>

सत्याग्रहाश्रम, साबरमती<sup>१</sup>

२८ नवम्बर, १९२८

प्रिय श्रीनिवासन,

आपका पत्र मिला। 'यंग इंडिया' के पृष्ठोमे उसका जवाब देनेका मेरा इरादा नहीं है, क्योंकि मुझे पूरा विश्वास है कि मेरे लेखोसे कोई भी वह निष्कर्ष नहीं निकालेगा, जो निष्कर्ष, लगता है, आपने और आपकी बहनने निकाला है। दयासे प्रेरित होकर किसी प्राणीका जीवन समाप्त करनेके पक्षमे जो-कुछ कहा जा सकता है, उसका आधार दो मान्यताएँ हैं—एक तो यह कि चाहे वह जीव मनुष्य हो या पशु-पक्षी अथवा कीट-पतंग, यदि उसमे सज्ञा है तो जिन परिस्थितियोमे वह बछड़ा पड़ा हुआ था उन परिस्थितियोमे वह—जैसा कि मैंने बछड़ेके बारेमे भी माना—कभी भी जीना नहीं चाहेगा और दूसरी यह कि उसका जीवन समाप्त कर देनेके अलावा उसकी और कोई सेवा करना असम्भव था। अब आप अपनी बहनकी बात लीजिए। आप और दूसरे लोग हर क्षण उसकी सेवाके लिए तत्पर हैं और आप सब उसके कष्टोको—चाहे थोड़ा-सा ही सही—कम करनेके लिए उसकी जो-कुछ सेवा कर सकते हैं, वह करना अपना सौभाग्य समझते हैं और ऐसा समझना सर्वथा योग्य है। अपना प्राणान्त कर लेनेकी उसकी क्षणिक इच्छा विशुद्ध रूपसे परमार्थकी भावनासे प्रेरित थी। उसने सोचा कि इस तरह वह अपनी सेवा करनेवालोकी परेशानी दूर कर सकेगी। लेकिन उसका सोचना गलत था। जिसे उसने अपनी सेवा करनेवालोकी परेशानी समझा वह चीज वास्तवमे उनका एक सौभाग्य थी या कमसे-कम उनके दृष्टिकोणसे उसे सौभाग्य होना चाहिए। और अगर उसमे मृत्युकी इच्छा थी भी तो उसकी सेवा करनेवाले लोग उसकी वह इच्छा स्वीकार नहीं कर सकते थे, क्योंकि उसे स्वीकार करनेका मतलब अपने स्पष्ट कर्तव्यसे जी चुराना होता।

कर्मका प्रश्न तो दोमे से किसी प्रसंगमे नहीं उठता। यह बात 'यंग इंडिया' मे बार-बार समझाई गई है। अगर हम ऐसे मामलोमे कर्मके सिद्धान्तको घसीटेगे

१. यह टी० के० श्रीनिवासनके २१ नवम्बर, १९२८ के पत्र (एस० एन० १३७२९) के उत्तरमें लिखा गया था। श्रीनिवासनने अपने पत्रमें लिखा था: "मेरी बहन, जिसकी आयु २० वर्ष है, पक्षाघातसे पीड़ित है। बहुत-से चिकित्सा-विशेषज्ञोंसे उसका हर तरहका उपचार करवाया। किसी भी डाक्टरने अबतक यह आशा नहीं दिलाई है कि वह ठीक हो जायेगी। . . . जब मैं आश्रममें बछड़ेको मारनेके सम्बन्धमे आपका लेख पढ़ रहा था, उस समय सयोगसे वह मेरे पास ही थी। उसने बड़े अनुनयपूर्ण स्वरमें कहा कि क्या तुम मुझे अपना जीवन समाप्त कर देने दोगे? . . . फिर क्षणभर रुकी और कुछ सोच कर बोल उठी, "मैं अपने कर्मफलसे कैसे बच सकती हूँ? उसे टाला नहीं जा सकता; मर कर मैं उसे कुछ कालके लिए स्थगित हो कर सकती हूँ? इसलिय मैं मानती हूँ कि गांधीजीने बछड़ेको मारकर ठीक नहीं किया।" वशा मैं आपसे इस विषयपर यंग इंडियामे विचार करनेका अनुरोध कर सकता हूँ? कारण यह है कि मैं मानता हूँ कि शायद बहुत-से अन्य लोग भी ऐसा ही सोचते हों।"

२. स्थायी पता।

तो उसका मतलब सारे प्रयत्नोका मार्ग ही बन्द कर देना होगा। कर्मका सिद्धान्त तो सतत क्रियाशील रहता है, वह एक अविराम सतत प्रक्रिया है, लेकिन स्पष्ट ही आपने और आपकी वहनने यह मान लिया कि कुछ कर्मोंने अपना प्रभाव डालना शुरू किया और उनका वह प्रभाव एक निश्चित दिशामे निर्वाध रूपसे पड़ता चला गया और जो दूसरे कर्म किये गये उनका प्रभाव उन कर्मोंके प्रभावकी दिशामे कोई परिवर्तन नहीं कर पाया। तथ्य यह है कि प्रकृतिका एक-एक व्यापार कर्मके नियममे निरन्तर हस्तक्षेप करता रहता है। खुद यह नियम ही ऐसे हस्तक्षेपकी सुविधा देता है। कारण, यह नियम कोई निर्जीव, कठोर और निष्क्रिय चीज नहीं है, बल्कि यह तो एक सजीव और सतत विकासशील प्रबल शक्ति है।

हृदयसे आपका,

श्रीयुत टी० के० श्रीनिवासन  
शक्ति निलयम, पलैयूर  
बरास्ता - मुतुपेट

अंग्रेजी (एस० एन० १३३०७)की फोटो-नकलसे।

### १३१. पत्र : लाला गिरधारीलालको

सत्याग्रहाश्रम, वर्धा  
२८ नवम्बर, १९२८

प्रिय लाला गिरधारीलाल,

मुझे आपका लम्बा तार मिला था, और अब एक लम्बा पत्र भी मिला है, जो आपने साबरमतीके पतेपर भेजा था और वहाँसे फिर मुझे भेजा गया है। सम्भवत यही कारण है कि 'ट्रिब्यून' की कतरन मुझे नहीं मिली है और मैं अब तक उसे नहीं देख पाया हूँ। लाला जगन्नाथ मुझे बताते हैं कि उन्होंने 'ट्रिब्यून' अथवा किसी अन्य समाचारपत्रको कोई तार नहीं भेजा है। कतरनमे क्या लिखा है, यह जाने बिना मेरे लिए उसके बारेमे ज्यादा-कुछ कह सकना कठिन है।

स्मारकके बारेमे आपने डॉ० अन्सारी, पण्डित मालवीयजी और सेठ घनश्यामदास बिडलाके हस्ताक्षरोसे युक्त अपील<sup>१</sup> देखी होगी। मैं नहीं समझता कि इस कोषसे कांग्रेसका खर्च मरा जा सकता है। इसी तरह किसी महान व्यक्तिके नामपर प्रान्तीय कांग्रेसकी ओरसे अपील करना भी ठीक नहीं है। प्रत्येक सगठनको अपने गुणोंके आधारपर अपना अस्तित्व कायम रख सकना चाहिए और अपने-ही गुणोंके वलपर अपने प्रति अपने प्रदेशके धनिक लोगोमे विश्वास जगाना चाहिए। कुछ भी हो, यह मेरा निश्चित मत है। मैं नहीं जानता कि हस्ताक्षरकर्त्ताओपर आपके सुझावकी क्या प्रतिक्रिया होगी। मेरे लिए तो यह एक अचरज ही है। मेरे विचारसे,

१. देखिए "अपील : लाजपतराय स्मारक कोषके लिए", २६-११-१९२८।

इस चन्देका उपयोग एक ही तरीकेसे किया जा सकता है, वह यह है कि सबसे पहले तो खुद लालाजीकी बनाई संस्था, लोक सेवक मण्डलको सुदृढ आधार प्रदान किया जाये और फिर लालाजी द्वारा आरम्भ की गई उन राजनीतिक प्रवृत्तियोंको आगे बढ़ाया जाये जो अखिल भारतीय स्तरकी है। अखिल भारतीय स्मारकके अतिरिक्त अलग-अलग प्रान्त या समुदाय भी स्मारक बनवा सकते हैं, लेकिन ऐसे स्मारकोके कोषोका भी उपयोग प्रान्तीय कांग्रेस-जैसी विकासशील और विविधरूप-संस्थाके लिए नहीं किया जा सकता।

हृदयसे आपका,

लाला गिरधारीलाल  
दीवान भवन, दिल्ली

अंग्रेजी (एस० एन० १३३४५) की फोटो-नकलसे।

## १३२. पत्र : डॉ० सत्यपालको

सत्याग्रहाश्रम, वर्धा  
२८ नवम्बर, १९२८

प्रिय डॉ० सत्यपाल,

आपका तार मिल गया था और पत्र भी। समय न मिलनेके कारण ही आपको इतने दिनोंसे नहीं लिख पाया हूँ। आप 'यंग इंडिया' परसे देखेंगे कि मैंने आपके तारपर गौर किया और उसकी उचित टीका भी कर दी है। मैंने 'यंग इंडिया' में प्रकाशित अपनी टिप्पणीमें जो शर्त रखी है, यदि आपका तार उसे पूरा करता है तो वह अत्युत्तम है। मेरे लिए यह सावधानी बरतना जरूरी था, क्योंकि यदि मुझे ठीक-ठीक याद है तो आपने कुछ महीने पहले लालाजीके जीवन-कालमें मुझे जो पत्र लिखा था, उसमें अपने-आपको अन्यायका शिकार होनेवाले व्यक्तिके रूपमें पेश किया था। यदि आप अब भी वैसा ही महसूस करते हैं तो आपका तार निरर्थक है। हम अपने देशके इतिहासके इस कठिन समयमें कृत्रिम और निर्जीव एकता नहीं चाहते। वह एक सतही चीज है। हम तो हृदयकी एकता चाहते हैं, जो किसी भी दवावके कारण टूट नहीं सकती। आज जब कि हमें पूरे साहस और बहादुरीके साथ जी-तोड़ कोशिश करनेकी जरूरत है और किसी भी तरहकी एकतासे, जैसे-तैसे किये गये सुलह-समझौतेसे हमारा काम नहीं चल सकता।

हृदयसे आपका,

डॉ० सत्यपाल  
४२, निस्वत रोड, लाहौर

अंग्रेजी (एस० एन० १३३४६) की फोटो-नकलसे।

१. देखिय "सच है तो अच्छा", २९-११-१९२८।

### १३३. पत्र : चक्रवर्ती राजगोपालाचारीको

सत्याग्रहाश्रम, सावरमती<sup>१</sup>

२८ नवम्बर, १९२८

मैं साथमे रेवरेड गाँडैनका पत्र भेज रहा हूँ। उन्होंने अपने पत्रमे जिस लगडे युवकका जिक्र किया है, वह स्पष्टतः अन्य प्रकारसे समर्थ व्यक्ति है। क्या आप उसे अपने यहाँ ले सकते हैं? वह हमपर भार नहीं होगा और यदि हम उसे अपने यहाँ जगह दे सके तो यह एक अच्छी बात होगी। उसे लेनेमे सावरमती आश्रमकी समितिके सामने यह कठिनाई थी कि उसे हिन्दी नहीं आती और श्री गाँडैनका कहना है कि वह भी हिन्दी न जाननेके कारण वहाँ खुश नहीं रहता। यदि आप ऐसा सोचते हो कि उसे लिया जा सकता है तो कृपया आप श्री गाँडैनको लिखें।

अगले महीने आपके यहाँ आनेकी उम्मीद रखता हूँ। लालाजी स्मारकके लिए जो-कुछ किया जा सकता है सो कीजिए। आपने नये एजेंट जनरलकी<sup>२</sup> नियुक्तिके बारेमें पढा होगा। इसपर कुछ कहनेकी कोई जरूरत नहीं है।

श्रीयुत चक्रवर्ती राजगोपालाचारी

गांधी आश्रम

तिरुचेनगोडु

अग्रेजी (एस० एन० १३७३८) की फोटो-नकलसे।

### १३४. पत्र : जवाहरलाल नेहरूको

सत्याग्रहाश्रम, वर्धा

२८ नवम्बर, १९२८

प्रिय जवाहर,

तुम्हारा पत्र मिला। तुम्हे यदि नगरपालिकामे पुनः प्रवेश करना हो तो इसी शर्तपर करो कि वह तुम्हारे आदेशोका पूरा पालन करेगी। अन्यथा तुम्हारे प्रवेश करनेपर सचमुच मुझे बहुत दुःख होगा। यदि तुम्हे केवल झगडोका निपटारा करनेके लिए ही प्रवेश करना है तो फिर उसका कोई मतलब नहीं है। मेरा यह दृढ़ विश्वास है कि तुम नगरपालिकाकी ठोस सेवा करते हुए पूरे देशके प्रति अपनी जिम्मेदारी नहीं निभा सकते। नगरपालिकाकी ठोस सेवा करना अपने-आपमे एक बड़ा और पूर्ण

१. स्थायी पता।

२. के० बी० रेड्डी; देखिए “पत्र: मुहम्मद हवीबुल्लाको”, ९-११-१९२८।

कार्य है और अगर किसीको यह काम करना हो तो उसके लिए उसमें अपनी सारी शक्ति लगा देना आवश्यक है और मैं नहीं चाहता कि तुम ऐसा कोई काम करो जिसे ठोस नहीं कहा जा सकता हो।

मैं ईसाई सम्मेलनमें शामिल होनेके लिए मैसूर जानेवाला था। वर्षके मध्यमें मैंने मित्रोको यही उम्मीद दिलाई थी, लेकिन मैंने लगभग एक महीने पहले उन्हें सूचित कर दिया था कि यदि मुझे कुछ आराम करना ही है तो मेरा वहाँ जाना असम्भव है।

तुमने कमलाके बारेमें जो समाचार दिया है, वह खराब है। उसका इलाज कलकत्तामें करवानेका विचार मुझे पसन्द है। वहाँ उसके इलाजके लिए अच्छेसे-अच्छे डाक्टरोंकी सलाह मिल सकेगी।

मुझे उम्मीद है कि तुम यहाँ होनेवाली बैठकमें शामिल होनेका समय अवश्य निकाल सकोगे।

हृदयसे तुम्हारा,

पण्डित जवाहरलाल नेहरू

आनन्द भवन

इलाहाबाद

अग्रेजी एस० एन० १३७३९ तथा गांधी नेहरू कागजात, १९२८ से।

सौजन्य : नेहरू स्मारक संग्रहालय और पुस्तकालय

## १३५. पत्र : सरसीलाल सरकारको<sup>१</sup>

सत्याग्रहाश्रम, साबरमती<sup>१</sup>

२८ नवम्बर, १९२८

प्रिय मित्र,

आपका पत्र और पुस्तिका<sup>२</sup> मिली, धन्यवाद। यदि आपको मालूम होता कि मेरे पास समयकी कितनी तगी है तो आप मुझे मेरे कार्यक्षेत्रसे बाहरकी कोई चीज पढ़नेके लिए न कहते।

मैं आशा करता हूँ कि आप मुझे रामनामके जप और मैं जो तथाकथित आत्मकथा सम्बन्धी अध्याय लिख रहा हूँ उनके बारेमें और कुछ लिखनेके लिए नहीं कहेंगे।

१. सरसीलाल सरकारके १९ नवम्बर, १९२८ के पत्रके उत्तरमें।

२. स्थायी पता।

३. रवीन्द्रनाथ ठाकुरकी कविताओंके सम्बन्धमें।

आपने अपने पत्रमे कविवरके जिस पत्रका<sup>१</sup> उल्लेख किया है, यदि उसका अनुवाद नहीं तो क्या कमसे-कम उसका सार लिखकर आप भेज सकेगे ? मुझे यह कहते हुए दुःख हो रहा है कि वह पत्र मेरी नजरसे चूक गया, क्योंकि मुझे लज्जापूर्वक यह स्वीकार करना पड़ता है कि मैं बगला नहीं पढ़ सकता ।

हृदयसे आपका,

श्रीयुत सरसीलाल सरकार

१७७ अपर सरकुलर रोड, श्याम बाजार, कलकत्ता

अग्रेजी (एस० एन० १३७४०) की फोटो-नकलसे ।

### १३६. पत्र : लेटेंट लाइट कल्चरके अध्यक्षको

सत्याग्रहाश्रम, साधरमती<sup>२</sup>

२८ नवम्बर, १९२८

अध्यक्ष

लेटेंट लाइट कल्चर

तिरुनेवेली

प्रिय मित्र,

आपका पत्र मिला । मुझे दुःख है कि मैं आपकी पुस्तकको अभी तक पढ़ नहीं पाया हूँ और अब चूँकि मैं फिर बाहर जा रहा हूँ, इसलिए कह नहीं सकता कि इसे कब पढ़ सकूँगा ? आपने कृपापूर्वक जिन पाठोको भेजनेकी बात कही है, निस्सन्देह मैं नहीं चाहूँगा कि आप उन्हें भेजनेका कष्ट उठाये । उन्हें पढ़नेका मेरे पास समय नहीं होगा और मैं नहीं समझता कि आश्रमके अन्य सदस्य भी — उनके व्यस्त जीवनको देखते हुए — नई चीजोको हाथमे लेनेके लिए समय निकाल पायेंगे ।

हृदयसे आपका,

अग्रेजी (एस० एन० १३७४१) की माइक्रोफिल्मसे ।

१. चरखेके वारेमें ।

२. स्थायी पत्ता ।

## १३७. पत्र : बलवीर त्यागीको

सत्याहाश्रम, साबरमती<sup>१</sup>

बुधवार [२८ नवम्बर, १९२८ के पश्चात्]<sup>२</sup>

चि० बलवीर,

तुमारे तो मुझको खत लीखना था। क्यों नहीं लीखा है? हफ्तेमें एक समय तो लीखना ही चाहिये।

बापूके आशीर्वाद

जी० एन० ६६३५ की फोटो-नकलसे।

## १३८. किसे रोना चाहिए?

मेरे सामने जवलपुरकी आम सभामें आचार्य कृपलानी द्वारा दिये गये भाषणकी टीपे पड़ी हुई है, जिनमें से मैं निम्नलिखित प्रभावपूर्ण अंग प्रस्तुत कर रहा हूँ। इसे पढ़नेसे स्पष्ट हो जाता है कि लालाजीकी मृत्युसे वास्तवमें अंग्रेजोंको क्षति हुई है। यद्यपि अधिकांश अंग्रेज आज अंग्रेजोंके प्रति लालाजीकी सच्ची मित्रतासे अनभिज्ञ हैं तथापि एक दिन ऐसा आयेगा जब उन्हें मालूम हो जायेगा कि लालाजी-जैसे देश-भक्तोंने उनकी क्या सेवा की है।

लेकिन एक और भी पक्ष है, जिसे हमारी इस महान क्षतिमें हमारे साथ होकर शोक मनाना चाहिए, यद्यपि आज शायद उसे यह मालूम न हो कि उसने क्या खोया है। हमारे शासकोंको एक बहुत बड़े साम्राज्यकी चिन्ता करनी है। और लालाजीके रूपमें उन्होंने एक सच्चा और ईमानदार मित्र खो दिया है। उस मित्रको विचारशून्य और मदान्ध सत्ताधारियोंने जब-जब दण्डित किया तब-तब उसने उनकी सहायता ही की।

बंग-भंग आन्दोलनके दिनोंमें सरकारने लालाजीपर बिना मुकदमा चलाये उन्हें देश-निकाला दे दिया था, फिर भी वापस आनेपर उन्होंने कांग्रेस राजनीतिज्ञोंमें से तथाकथित गरमदलीय पक्षके कार्योका विरोध किया। उन्होंने फीरोजशाह और गोखलेके नेतृत्वमें चलनेवाले गरमदलकी सहायता की। यद्यपि

१. स्थायी पता।

२. पत्रके शीर्षनामके कारण यह पत्र १९२८ का प्रतीत होता है। १९२८ में ही गांधीजीने ऐसे कागजका उपयोग किया है। देखिए “पत्र. अमय आश्रमको”, ११-११-१९२८। गांधीजीने यह पत्र वर्षा पहुँचनेके पश्चात्, अर्थात् २४ नवम्बरके बाद पढ़नेवाले बुधवारको ही लिखा होगा।



उनपर सबसे अधिक अत्याचार किया गया, फिर भी उन्होंने अपना बायाँ गाल ईसामसीहके गुणोको भूल जानेवाले नाममात्रके ईसाई लोगोके आगे कर दिया। . . .

असहयोग आन्दोलनके दौरान एक बार फिर उन्हें जेल भेजा गया, यद्यपि उस समय उनपर जो आरोप लगाया था, वह कानून और न्यायकी दृष्टिसे बिल्कुल थोथा था। लेकिन जब उन्हें जेलसे रिहा किया गया तब उन्होंने एक बार फिर अपने ऊपर जुल्म करनेवालोकी मदद की। उन्होंने विवेकपूर्ण समर्थनके लिए कौंसिलोमें प्रवेश करनेकी वकालत की।

. . . इसलिए इस अवसरपर अंग्रेजोंको रोना चाहिए; और यदि वे सत्ताके नशेमें चूर और अन्धे न हो गये होते, तो अवश्य रोते।

यदि ऐसे विश्वस्त, सच्चे और परखे हुए भारतीय मित्रोकी मृत्युके बाद भी अंग्रेज लोग अपना दुराग्रह नहीं छोड़ते तो एक दिन ऐसा भी आ सकता है जब भारतकी भावी पीढ़ियाँ हमेशा-हमेशाके लिए इंग्लैंडसे शत्रुता निभानेका संकल्प कर लेंगी। और यह शत्रुता उसी तरहकी हो सकती है जिस तरहकी शत्रुताकी शपथ ईसामसीहके सूलीपर चढ़ाये जानेके कारण ईसाइयोने यहूदियोंके खिलाफ ली थी और जिसे वे शताब्दियोतक निभाते रहे। यह सम्भव है कि उनका शासन एक पूरे राष्ट्रके सूलीपर चढ़ाये जानेके रूपमें देखा जाने लगे और तब भावी पीढ़ियोंके मनमें उनके प्रति रोष और धृणा पैदा हो जाये, इसलिए ब्रिटिश साम्राज्यके कर्णधार जरा सोचें-विचारें, उन अवांछनीय सम्भावनाओका कुछ खयाल करें और उस काली रातके आनेसे पूर्व ही अपनी भूल सुधार ले जब परिस्थितियाँ अपरिवर्तनीय रूप धारण कर चुकी होंगी और जब लौटने या समझौतेका कोई सवाल ही नहीं रह जायेगा।

[अंग्रेजीसे]

यंग इंडिया, २९-११-१९२८

## १३९. लालाजी स्मारक

मैं पाठकोका ध्यान पाँच लाख रुपयेके लिए जारी की गई उस अपीलकी ओर आकर्षित करना चाहता हूँ जिसपर डॉ० अन्सारी, पण्डित मदनमोहन मालवीयजी और श्रीयुत घनश्यामदास बिडलाने हस्ताक्षर किये हैं। हस्ताक्षर जान-बूझकर केवल उन्ही व्यक्तियोंतक सीमित रखे गये हैं, जिनके हस्ताक्षरोंके बिना किसी भी स्मारकको सच्चे अर्थोंमें राष्ट्रीय नहीं कहा जा सकता। अन्य नामोंको चुननेमें बहुत ज्यादा दिक्कत थी। और अगर कुछ थोड़े-से नाम दिये भी जा सकते थे तो उन सबकी सहमति प्राप्त करनेके लिए हमारे पास पर्याप्त समय नहीं था। आखिर चन्दा तो लालाजीके नामके साथ जुड़ी कीर्तिके ही कारण मिलेगा। अगर वह कीर्ति इसके लिए पर्याप्त नहीं है तो चाहे जितने नाम दिये जायें और चाहे वे कितने भी विशिष्ट लोगोंके हों वे चन्दा प्राप्त करनेमें सहायक नहीं हो सकते। इसलिए इस तरहके स्मारकोंके लिए जनताको जिस आश्वासनकी जरूरत है वह केवल यही है कि अपील उन्ही लोगोंकी ओरसे की जायें जिनके नाम इस बातका भरोसा उत्पन्न करनेवाले हों और जिनसे आशा होती हो कि पैसेका उपयोग ईमानदारीसे किया जायेगा। तीनों हस्ताक्षरकर्त्ताओंके नाम इन दोनों मुख्य बातोंकी पर्याप्त गारंटी हैं।

मुझे उम्मीद है, जनता इस अपीलके उत्तरमें शीघ्रतासे और उदारतासे दान देगी। यह अपेक्षा की जाती है कि जो लोग लालाजीके कल्याणकर प्रभावमें आये हैं, वे लोग यथाशक्ति दान भेजेंगे। यदि पाँच लाख रुपयेकी कुल रकम छोटे-छोटे चन्दोंके रूपमें प्राप्त होगी तो उससे स्मारकका महत्त्व बढ़ेगा ही। यदि हम पाँच लाख रुपये पाँच लाख नर-नारियोंसे इकट्ठा कर सकें तो यह बात अपने आपमें स्वराज्यका एक ठोस प्रचार होगी। और यदि हस्ताक्षरकर्त्ताओं द्वारा निर्धारित न्यूनतम रकम मुख्यतः छोटे-छोटे चन्दोंसे पूरी हो जाती है तो इससे इस कठिन समयमें किसीपर अनुचित बोझ नहीं पड़ेगा। यदि ऐसे मामलोंमें धनिकोंका विशेष कर्त्तव्य है तो इस कारण अन्य लोग सामर्थ्य-भर न देनेके अपने कर्त्तव्यके भारसे मुक्त नहीं हो जाते।

इसलिए मैं विभिन्न सस्थाओं और सगठनोंको सुझाव देता हूँ कि वे अपने सभी सदस्योंसे या अपने प्रभावमें आनेवाले सभी लोगोंसे तत्काल पैसा इकट्ठा करना शुरू कर दें। हमारे यहाँ हाई स्कूलों और कालेजोंमें कमसे-कम २७,००,००० विद्यार्थी हैं। वे इस कोषमें एक खासी रकम देनेके लिए अपने जेबखर्चमें से हमेशा कुछ-न-कुछ बचा सकते हैं। और अपने हिस्सेका चन्दा देनेमें दलित वर्गोंको भी पीछे नहीं रहना चाहिए।

हम बहुधा अनेकानेक सुझावोंको लेकर बहस-मुबाहिसे और खींचतान करनेमें बहुत-सा समय और शक्ति नष्ट करते हैं और बहुत-से सम्भावित सुधारोंको आजमाकर भी देखते हैं। ऐसे आलोचकोंको याद रखना चाहिए कि मनुष्य द्वारा उठाये किसी भी कार्यमें पूर्णता सम्भव नहीं है। इसलिए हम भले ही ज्यादा अच्छी बातें

सोच सकते हो, लेकिन जो बातें हमारे सामने स्वीकार करनेके लिए रखी गई हैं उनके खिलाफ जबतक कोई मारी आपत्ति न हो तबतक तो हमें उन बातोंको अपनी शक्तिमर भली-भाँति करना ही चाहिए—और विशेषकर जब ऐसी बातें हमारे तपे-परखे और विश्वस्त नेता लोग सुझाये।

‘यंग इंडिया’ कार्यालयको भेजे प्रत्येक चन्देकी प्राप्ति इन स्तम्भोंमें स्वीकार की जायेगी।

[अंग्रेजीसे]

यंग इंडिया, २९-११-१९२८

## १४०. सच है तो अच्छा

डॉ० सत्यपालने २२ नवम्बर, १९२८ को मुझे निम्नलिखित तार भेजा है.

लाला लाजपतरायकी मृत्युसे पंजाबकी अपूरणीय क्षति हुई है। आजके दुःखपूर्ण और संकटमय समयमें इस महान नेताकी मृत्युपर मैं उन्हें अत्यन्त विनम्रताके साथ अपनी हार्दिक श्रद्धांजलि अर्पित करता हूँ। मैं अपनी ओरसे तथा जिन अन्य मित्रोंका लालाजीसे मतभेद था उनकी ओरसे अपने उन मित्रोंको, जो हमारे इस मतभेदको लेकर हमसे नाराज थे, विश्वास दिलाता हूँ कि हमने आजसे सारे मतभेदोंको मिटा डाला है और अतीतको भुलाकर नये सिरेसे काम करनेका निश्चय किया है। हमारे मनमें कोई दुर्भावना नहीं है, कोई पूर्वग्रह नहीं है और हम लालाजी द्वारा आरम्भ की गई समस्त राजनीतिक प्रवृत्तियोंमें दिलसे सहयोग करनेको तैयार हैं और हम ऐसे मित्रोंके आगे बिना किसी शर्तके इस प्रस्तावको रखते हैं कि वे हमसे चाहे जो सेवा लें। हम उन सारे मित्रोंको, जो अबतक कांग्रेससे दूर रहे हैं, इस बातके लिए हृदयसे आमन्त्रित करते हैं कि वे हमारे साथ होकर पूरी शक्तिसे स्वराज्यकी लड़ाईमें जुट जायें—स्वराज्य, जिसके लिए लालाजी जिये और मरे। लालाजीकी पुनीत स्मृतिमें हम निश्चय करते हैं कि आजसे हम सब लोग एक संयुक्त मोर्चा बनायेंगे—भले ही उसके लिए हमें व्यक्तिगत भावनाओंकी पूरी वलि ही क्यों न देनी पड़े।

तारमें व्यक्त किये गये उद्गार यदि हार्दिक हैं तो यह उसके लेखकोंके लिए बड़े गौरवकी बात है। ‘यदि’ कहकर मैंने एक मर्यादा लगा दी है। अवसर वीत जानेपर निष्फल पञ्चात्ताप करनेके इतने उदाहरणोंसे मैं अवगत हूँ कि यह कह सकना अक्सर कठिन होता है कि ये पञ्चात्ताप सच्चे हैं अथवा क्षणिक आवेशमें किये गये हैं अथवा जो बात इससे भी बदतर है, बाहरी दबावमें आकर किये गये हैं। तारके लेखक यदि मन-ही-मन यह महसूस करते हो कि लालाजीके प्रति उनका विरोध

उचित था और परिस्थितियोंका भी यही तकाजा था तथा उसके पीछे कोई व्यक्तिगत स्वार्थकी भावना या क्षुद्र उद्देश्य नहीं थे, बल्कि वह विशुद्धतम देशभक्तिसे ही प्रेरित था तब तो वे कभी भी अपने बैर-विरोधको मूल नहीं सकेगे। यदि बात ऐसी हो तब तो पश्चात्तापका कोई कारण ही नहीं होगा। कोई किसी मृत व्यक्तिकी स्मृतिके प्रति केवल न्याय ही कर सकता है, वह मृत व्यक्ति द्वारा वास्तवमे किये गये अन्याय-की स्मृति अपने मनसे मिटा नहीं सकता। सच्चे पश्चात्तापकी अनिवार्य शर्त यह है कि व्यक्ति अपनी गलतीका कायल हो गया हो। इसलिए यदि तारके लेखक यह महसूस करते हो कि कुल मिलाकर उन्होंने लालाजीके जीवन-कालमे उनके प्रति अन्याय किया या यह कि उनके विरोधके पीछे जो उद्देश्य थे वे स्वार्थकी भावनासे परे नहीं थे तो पश्चात्ताप सच्चा है और उसे स्थायी होना चाहिए। इस शर्तके साथ मैं डॉ० सत्यपाल और उनके साथियोंको इस देशभक्तिपूर्ण सन्देशके लिए बधाई देता हूँ तथा आशा करता हूँ कि लालाजी द्वारा विरासतमे छोड़े गये कामको पूरा करनेके लिए पंजाबमे सभी लोग मिल-जुलकर दुष्ट और अविश्रान्त प्रयत्न करेंगे। यदि पंजाबके लोग चाहे और यदि पाँच नदियोंवाले उस प्रदेशमे दलगत भावना और साम्प्रदायिकताका अन्त हो जाये तो पंजाब अनेक बातोंमे समूचे राष्ट्रका नेतृत्व कर सकता है। पंजाबके कुछ अखबार अक्सर गाली-गलौज और व्यग-वक्रोक्ति करते रहते हैं। यदि वहाँके सारे अखबार इस रवैयेको छोड़कर लोकमतको सही दिगामे प्रगिक्षित करे तो मुझे तनिक भी सन्देह नहीं कि शेष भारत उनका अनुकरण करेगा। लालाजीकी स्मृतिमे इससे बड़ा स्मारक और कुछ नहीं हो सकता कि पंजाब समस्त भारतको सही रास्तेपर चलनेकी प्रेरणा दे।

[अंग्रेजीसे]

यंग इंडिया, २९-११-१९२८

## १४१. बम्बईका कलंक

घाटकोपर सार्वजनिक जीवदया खाताके श्रीयुत नगीनदास अमूलखरायने बम्बई नगर निगमके अध्यक्षको बम्बईमे दुग्ध-आपूर्तिके सम्बन्धमे एक तर्कपूर्ण पत्र भेजा है, जो नीचे दिया जा रहा है :<sup>१</sup>

बम्बईको सौन्दर्यस्थली कहा गया है। यदि बम्बईका अर्थ केवल मलाबार हिल और चौपाटी है और, यदि सुन्दरताका सम्बन्ध केवल उसके बाह्य रूपसे है तो बम्बई निःसन्देह सुन्दर है। लेकिन यदि बम्बईके हृदय-स्थलमे प्रवेश करके देखा जाये तो हमारे अधिकांश शहरोकी भाँति बम्बई देखनेमे भी और यथार्थमे भी कुरूप है। नगर

१. यहाँ नहीं दिया जा रहा है : पत्र-लेखकने अधिकृत व्यक्तियोंके मतोंका हवाला देते हुए दिखाया था कि दूधके ऊँचे दामोंका कारण ठीक शहरके बीच गोशालाओंका होना, चारेका महँगा होना तथा असमय पशुओंका बध किया जाना है।

निगमके सदस्य अपने गहरमे दुग्ध-आपूर्तिकी ओर जैसी उदासीनता बरत रहे हैं वह सचमुच अपराधपूर्ण है तथा उपर्युक्त पत्रमे जो तथ्य दिये गये हैं वे सुन्दर बम्बई पर 'कलंक' के समान हैं। लेकिन केवल नगरपालिकाके सदस्योंको दोष देना मुझे निरर्थक जान पड़ता है। आखिरकार वे लोग तो वैसे ही होते हैं जैसा उन्हें मतदाता बनाते हैं। यदि बम्बईके लोग सस्ता गुद्ध दूध चाहते हैं तो इसके लिए मतदाताओंको शिक्षित करनेका काम बड़े पैमानेपर किया जाना चाहिए। उन्हें इस बातकी शिक्षा दी जानी चाहिए कि उन्हें किसी भी उम्मीदवारको तबतक वोट नहीं देना चाहिए, जबतक कि वह नगरमे जल्दसे-जल्द दुग्ध-आपूर्तिकी समुचित व्यवस्था करनेकी गपथ नहीं ले लेता। ब्लैचफोर्डके बब्बोमे दूधको डाक टिकटोंके समान मानना चाहिए। इस प्रश्नको निजी क्षेत्रपर नहीं छोड़ देना चाहिए, अपितु यह प्रत्येक नगरपालिकाका सबसे पहला काम होना चाहिए।

[अंग्रेजीसे]

यंग इंडिया, २९-११-१९२८

## १४२. मैसूरमे हाथ-कताई

भारतके किसी भी राज्यने हाथ-कताईको मैसूर राज्यकी तरह व्यवस्थित ढंगसे प्रोत्साहन नहीं दिया है। मेरे सामने मैसूरके उद्योग विभागके निदेशक श्रीयुत जी० रंगानाथ साहब द्वारा तैयार की गई टिप्पणीकी एक प्रति पड़ी हुई है। यह टिप्पणी 'हाथ कताईके प्रश्नपर विचार करनेके लिए बनाई गई' राजकीय उपसमितिके सामने प्रस्तुत की जानेके लिए तैयार की गई है। पूरी टिप्पणी मैं नीचे दे रहा हूँ :

राष्ट्रके इस अत्यन्त महत्त्वपूर्ण पूरक उद्योगके पुनरुद्धारके लिए निदेशक महोदय और उप-समितिकी ओरसे जैसा सम्यक् प्रयत्न किया जा रहा है उसके लिए मैं उन्हें बधाई देता हूँ। निदेशक महोदयने अपनी टिप्पणीमे स्वभावतः बड़ी सतर्कता बरती है। यह भी स्वाभाविक ही है कि हाथ-कताईको संगठित करनेके लिए जो भी कदम उठाया जा रहा है, वह काफी सोच-विचार कर उठाया जा रहा है। इसका परिणाम यह है कि विभागको गुरुसे ही पूँजीगत लागतपर कोई नुकसान नहीं उठाना पड़ा है। विभागने अखिल भारतीय चरखा सघके प्रयत्नोंसे लाभ उठानेमे अथवा उसके द्वारा दी गई तकनीकी सहायताको स्वीकार करनेमे संकोच नहीं किया है। रिपोर्टसे यह बात स्पष्ट है कि जिस क्षेत्रमे चरखेका प्रचार करना है वह इतना विस्तृत है कि इस क्षेत्रमे काम करनेवाले सभी कार्यकर्त्ताओंकी शक्तिको वह खपा सकता है। मैं आशा करता हूँ कि गाँवोंके लिए एक निर्दोष धुनकी बनानेके लिए जो प्रयोग किये जा रहे हैं, उनमे मफलता मिलेगी। वही धुनकी कामकी मानी जायेगी जिसे गाँव-

१. इसका अनुवाद यहाँ नहीं दिया जा रहा है। इसमें वादनबल गाँवमें 'हमारे किसानोंके एक पूरक धन्धेके रूपमें हाथ-कताई शुरू करवाने' के प्रयत्नोंका वर्णन किया गया था।

वाले आसानीसे चला सके। मेरी विनम्र राय यह है कि हमारे गाँवोंमें इस समय जो धुनकी प्रचलित है उसमें सुधार करनेकी गुजाइश नहीं है। अखिल भारतीय चरखा सघके तकनीकी विभागने जिस धुनकीका प्रयोग प्रारम्भसे होता आया है उसमें कुछ परिवर्तन करनेकी कोशिश की थी, लेकिन यदि हम इस बातको ध्यानमें रखे कि धुनकीका क्या उद्देश्य है तो उसके आधारभूत रूपमें परिवर्तनकी सम्भावना नहीं दिखाई देती है। इसके अलावा यदि धुनी जानेवाली रई अच्छी है, उसको अच्छी तरहसे चुना और साफ किया गया है तो धुनकीसे धुननेका कार्य अत्यन्त आसान और सीधा-सादा होता है तथा यह कार्य शीघ्रतासे किया जा सकता है और इसे नाजुक शरीर-वाले स्त्री और पुरुष भी कर सकते हैं। और मेरा अपना अनुभव यह है कि ३० अकका जितना सूत एक घटेमें काता जा सकता है, उतने सूतके लायक रई धुनने तथा पूनियाँ बनानेमें पाँच मिनटसे ज्यादा देनेकी जरूरत नहीं है। ३० अकके आधे तोले सूतकी लम्बाई ३२० गज होती है, और घटे-भरमें इतना कात लेना एक अच्छे कर्तैयेके लिए बहुत अच्छी औसत गति है। किसी हदतक अच्छा धुन लेनेवाले व्यक्तिके लिए आधा तोला रई धुननेके लिए पाँच मिनटका समय काफी है और यदि हजारों कातनेवालोंको, जिनका निदेशक महोदयने जिक्र किया है, धुनाई सीखनेके लिए राजी किया जा सके तो वे अपनी पूनियाँ आप तैयार कर सकते हैं और इस तरह अपनी प्रति घटेकी कमाईमें कुछ और वृद्धि कर सकते हैं, क्योंकि अपनी जरूरतकी रई स्वयं धुन लेनेवाले कर्तैयोको थोड़ी ज्यादा मजदूरी देना सम्भव हो सकेगा। दूसरीकी बनाई पूनियाँ कातनेवालोंकी अपेक्षा थोड़ी ज्यादा मजदूरी देना सम्भव होगा।

मैसूर राज्यको गरीब रैयतके कल्याणके प्रति ऐसा उत्साह रखनेके लिए बघाई देते हुए मैं मैसूर राज्यके सम्पन्न नागरिकों और अधिकारियोंको भी यह याद दिला देना चाहूँगा कि खादी मैसूरके लोगोंके घरोंमें तबतक स्थायी स्थान ग्रहण नहीं कर सकती जबतक ये दोनों वर्ग भी इसे अपने पहनावेके लिए अपना नहीं लेते। वे अब जानते हैं कि वे जितनी उम्दा खादी खरीदना चाहें उतनी उम्दा खादी खरीदना सम्भव है। उन्हें सरल ग्रामवासियोंको यह सोचनेका अवसर देकर कि तथाकथित उच्च वर्गके लोग जिस बातका उपदेश देते हैं उसे व्यवहारमें लानेके लिए तैयार नहीं हैं, उन्हें दुविधामें नहीं डालना चाहिए। उन्हें 'भगवद्गीता' के ये शब्द याद रखने चाहिए :

“साधारण जनता श्रेष्ठ पुरुषोंके कार्यका (वचनोका नहीं) अनुकरण करती है।”

[अंग्रेजीसे]

यंग इंडिया, २९-११-१९२८

## १४३. विदेशसे प्राप्त संवेदना-सन्देश

काठियावाड आर्य-मण्डल और सौराष्ट्र हिन्दू-सघ, डबन और भारतीय सघ, ग्लासगो विश्वविद्यालयकी ओरसे क्रमशः निम्नलिखित तार<sup>१</sup> प्राप्त हुए हैं।

[अंग्रेजीसे]

यंग इंडिया, २९-११-१९२८

## १४४. पत्र : जे० कृष्णमूर्तिको

सत्याग्रहाश्रम, वर्धा  
२९ नवम्बर, १९२८

प्रिय मित्र, -

आपके पत्रके<sup>२</sup> लिए धन्यवाद। मैं आशा करता हूँ कि अब आप पूर्णतः स्वस्थ हो गये होंगे। आप जब-कभी मुझसे मिलने आनेका समय निकाल सके, निस्सन्देह मुझे बड़ी प्रसन्नता होगी। मैं कमसे-कम २० दिसम्बरतक वर्धामें हूँ। उसके बाद मैं लगभग एक सप्ताहके लिए कलकत्ता जाऊँगा और तत्पश्चात् साबरमती लौट जानेकी उम्मीद रखता हूँ।

हृदयसे आपका,

श्रीयुत जे० कृष्णमूर्ति

मारफ्त — श्री आर० डी० मोरारजी

वसन्त विहार, माउंट ग्लेजेट रोड, बम्बई

अंग्रेजी (एस० एन० १३००६) की फोटो-नकलसे।

१. नहीं दिये जा रहे हैं। इन सब संस्थाओंमें लाला लाजपत रायके निधनपर शोक सन्देश भेजे थे।
२. जे० कृष्णमूर्तिने गांधीजीको अपने २२ नवम्बर, १९२८ के पत्रमें लिखा था कि : “मैं आपसे मिलनेकी बड़ी उत्कण्ठताके साथ प्रतीक्षा कर रहा था . . . लेकिन बदकिस्मतीसे सख्त जुताम हो जानेके कारण मुझे अपनी यात्रा रद्द कर देनी पड़ी . . .। मुझे उम्मीद है कि हम लोग शीघ्र ही मिलेंगे।”

## १४५. पत्र : एम० के० गोविन्द पिल्ले और विज्ञानचन्द्र सेनको

स्थायी पता  
साबरमती आश्रम  
२९ नवम्बर, १९२८

प्रिय मित्रो,

आपका पत्र मिला। आप लोग मुझे अपनी-अपनी उम्र बताइए और यह भी कि क्या आप विवाहित हैं, आपके माता-पिता हैं अथवा नहीं, क्या आप मलयालमके अलावा कोई और भाषा जानते हैं, आपने अंग्रेजी कहाँ तक और कहाँ सीखी है। आपकी सस्थाके प्रधानकी आपके बारेमें क्या राय है? मेरे जानने योग्य अन्य सब बातें भी आपको लिख भेजनी चाहिए।

हृदयसे आपका,

श्रीयुत एम० के० गोविन्द पिल्ले  
श्रीयुत विज्ञानचन्द्र सेन  
आर्य समाज, कोट्टायम (त्रावणकोर)

अंग्रेजी (एस० एन० १३००८) की फोटो-नकलसे।

## १४६. पत्र : कन्नाराम पिल्लेको

स्थायी पता  
साबरमती आश्रम  
२९ नवम्बर, १९२८

प्रिय मित्र,

जैसा कि मैंने अपने पिछले पत्रमें आपसे वादा किया था, मैंने मामलेकी तहकीकात कर ली है और अब मैं पूरी तरह आश्वस्त हो गया हूँ कि कुछ भण्डारोंका जिक्र करके कोई पक्षपात नहीं किया गया था। केवल उन्हीं भण्डारोंका जिक्र किया गया था जहाँ मारी बिक्री होनेकी उम्मीद थी। परचा केवल उन्हीं स्थानोंको भेजा गया था जिनके नाम सूचीमें थे। इसमें निजी तौरपर व्यापार करनेवालोंको नीचा दिखानेका कोई सवाल नहीं था। चरखा-संघ वस्त्रालय धोतियो और थानोंकी फुटकर बिक्री



अवश्य करता है। वास्तवमें आपको अपनी शिकायतें श्रीयुत वरदाचारीके सम्मुख पेश करनी चाहिए, जिनके साथ और अधीन आप काम करते हैं।

हृदयसे आपका,

श्रीयुत कल्लाईराम पिल्ले  
तमिलनाडु खादी वस्त्रालय  
तिरुपुर (दक्षिण भारत)

अंग्रेजी (एस० एन० १३२९२) की माइक्रोफिल्मसे।

### १४७. पत्र : हन्ना लेजरको

स्थायी पता  
साबरमती आश्रम  
२९ नवम्बर, १९२८

प्रिय मित्र,

आपका मनको छूनेवाला पत्र मिला। मुझे खुशी है कि आपने मुझे अपना विश्वास दिया है। पूरे हालातको जाने बिना इतनी दूरीसे आपका मार्गदर्शन करना मेरे लिए मुश्किल है। लेकिन आम तौरपर मैं यही कहूँगा कि 'तलाक नहीं।' लेकिन यदि आप दोनोंके स्वभाव परस्पर एक-दूसरेके विपरीत हो तो आपको स्वेच्छासे पतिसे अलग रहना चाहिए।

कुछ भी हो, मैं उम्मीद करता हूँ कि आपको मानसिक शान्ति मिलेगी।

हृदयसे आपका,

श्रीमती हन्ना लेजर  
वेस्ट बैंक, विक्टोरिया स्ट्रीट  
आउटोबारा, सी० पी०

अंग्रेजी (एस० एन० १३७४३) की माइक्रोफिल्मसे।

## १४८. पत्र : सी० एफ० एन्ड्रयूजको

सत्याग्रहाश्रम, वर्धा  
२९ नवम्बर, १९२८

तुमने साबरमतीके पतेपर मुझे जो तार भेजा था, वह वहाँसे वर्धाके पतेपर मुझे भेज दिया गया और २६ तारीखको यहाँ मिल गया। पहले तो मुझे इसे समझनेमें दिक्कत हुई। मुझे लगा कि तुम्हें लालाजीकी मृत्युके बारेमें कुछ मालूम नहीं है। लेकिन जब मैंने देखा कि तुम्हें पहले ही इस आशयके चिन्ताजनक तार मिल चुके थे कि लालाजीको जो चोटे आई थी, उनके कारण उनकी मृत्यु हो गई। मेरी अपनी राय यह है कि शारीरिक चोट उतनी गम्भीर नहीं थी, हालाँकि चोट हृदयके आसपास लगी थी और घातक भी हो सकती थी। और यदि मित्र लोग बीचमें न आ जाते तो चोटे निश्चय ही बहुत गम्भीर होती, लेकिन वे बड़ी बहादुरीके साथ उन्हें घेरकर खड़े हो गये और बहुत-से बार उन्होंने अपने ऊपर झेल लिये। लेकिन इसमें कोई सन्देह नहीं कि लालाजीको मानसिक आघात लगा था, जिससे वे कभी सँभल नहीं पाये। इस घटनाके बादके उनके सारे लेख, सारे माषण मेरे इस कथनके स्पष्ट प्रमाण हैं। इस मामलेके प्रति सरकारने घोर उदासीनता दिखाई और एक लम्बा-चौड़ा वक्तव्य प्रकाशित करके लालाजीकी चुनौतीको बिना कोई विचार किये खारिज कर दिया, यहाँतक कि उसने लालाजीके नामकी भी चर्चा नहीं की। इस सबने उनके हृदयमें सुलग रही आगमें घीका काम किया। उन्हें इस बातका इतना दुःख नहीं था कि उनके साथ अन्याय हुआ है जितना इस बातका कि सरकारने इस अन्यायके रूपमें समस्त राष्ट्रके साथ अन्याय किया है। जनताकी पस्तीने उस अपमानको और भी तीखा बना दिया। तुम देखोगे 'यंग इंडिया' में लालाजीके लिए राष्ट्रीय स्मारक बनानेके लिए एक अपील<sup>१</sup> जारी की गई है। सेठ घनश्यामदास बिडलाने १५,००० रुपयेकी विपुल राशि देकर उस कोषका शुभारम्भ किया है। मुझे उम्मीद है, लोग इस अपीलके उत्तरमें उदारतापूर्वक दान देंगे।

मैं कमसे-कम २० दिसम्बरतक वर्धामें हूँ। मुझे कुछ दिनोंके लिए कलकत्ता जाना होगा। वहाँसे मैं वापस साबरमती जाना चाहता हूँ। वहाँके जीवनमें खो जानेकी हिम्मत अभी मुझमें नहीं है। जाने क्यों मैं यह अनुभव करता हूँ कि मुझे कुछ समयके लिए बाहर अवश्य जाना चाहिए और फिर मेरी यूरोपकी यात्राकी बात भी तो है, जिसे मैंने कई बार स्थगित कर दिया है। यदि तुम्हारा विचार बदल गया हो और तुम यह समझते हो कि मुझे यूरोपकी यात्रापर नहीं जाना चाहिए तो मुझे तार देना। तुम्हारा निर्णय मेरे लिए अन्तिम होगा। यदि तुम 'हाँ' कहते हो तो तुम्हें तार देनेकी कोई जरूरत नहीं, क्योंकि यूरोप जानेकी मेरी इच्छाके बावजूद अनेक

१. देखिए "अपील : लालाजी स्मारक कोषके लिए", २६-२१-१९२८।

ऐसी बातें हो सकती हैं जो मुझे न जाने दें। इसलिए मेरा जाना अपने समयसे ही हो सकेगा।

इसके साथ मैं मैकमिलन कम्पनीकी ओरसे भेजे गये पत्रकी एक प्रति भी भेज रहा हूँ। मुद्रणाधिकार प्राप्त करनेके बाद अब वे लोग उसका अनुचित लाभ उठाना चाहते हैं। सोचता हूँ कि अगर मैं इसमें न पड़ा होता तो अच्छा था। इसमें मैं रेवरेड होम्सके कारण पड़ा। खैर, जैसा है ठीक ही है। कदाचित् वे तुम्हें मजुरी दे देंगे। यदि वे लोग आत्मकथाको खण्डोमें प्रकाशित कर दें तो मुझे कोई आपत्ति नहीं होगी। आत्मकथा लिखनेका सारा काम कब पूरा होगा, इसके बारेमें मैं कुछ कह नहीं सकता, हालाँकि मैं अनेक महत्त्वपूर्ण घटनाओंको छोड़ता जा रहा हूँ और जल्दी ही असहयोगके दिनोत्तक पहुँच जानेकी कोशिश कर रहा हूँ। मैं कलकत्ताके बिशप अधिवेशनके बारेमें लिखनेके बाद समाप्त कर देना चाहता हूँ, क्योंकि घटनाएँ अभी बहुत ताजा हैं और यदि आगे लिखूँ तो अनेक समकालीन नेताओंका वर्णन भी मुझे करना पड़ेगा। मैं यह भी महसूस करता हूँ कि इसे यही समाप्त कर देना युक्तिसंगत भी होगा, क्योंकि उसके बादसे मेरा जीवन बहुत ज्यादा सार्वजनिक हो गया है। इसलिए उसपर और लिखनेकी कोई जरूरत नहीं। और फिर 'यंग इंडिया' तो है ही, जो मुझे देखना चाहे वह इस दर्पणमें देख सकता है।

महादेवको इस बार बारडोली जाँचके सिलसिलेमें बारडोलीमें ही छोड़ देना पड़ा। जाँच अच्छी तरहसे चल रही है।

उम्मीद है, तुम अच्छी तरहसे होगे।

मुझे गोपबन्धुदासपर लिखा तुम्हारा लेख मिल गया है, हालाँकि देरसे मिला है। लालाजीके बारेमें तो अपने सस्मरण तुम भेजोगे ही।

कुमारी मेयोके बारेमें तुमने जो भूल-सुधार भेजी है, वह भी मुझे मिल गई है। उसे 'यंग इंडिया' के आगामी अंकमें प्रकाशित कर दिया जायेगा।

'ब्रिस्टल टाइम्स' की कतरन चौका देनेवाली है, लेकिन आधुनिक पत्रकारिता ही ऐसी है और ऐसी ही है सत्यके बारेमें उन लोगोंकी कल्पना जो हवाई उड़ान करके दो-चार दिनोंके लिए कही जाते हैं और उतने ही समयमें जो-कुछ देखते हैं, उसीके आधारपर एक फतवा दे देते हैं।

श्री सी० एफ० एन्ड्रयूज

११२, गोवर स्ट्रीट, लन्दन, इंग्लैंड सी० १

अग्रेजी (एस० एन० १५०९९)की फोटो-नकलसे।

१. यह भूल-सुधार ६ दिसम्बर, १९२८ क, प्रकाशित हुई थी और इस प्रकार थी: "मुझे खेद है कि भारतके सम्बन्धमें कुमारी मेयोकी लिखी पुस्तकके बारेमें लिखे मेरे लेखमें अनजाने ही एक भूल चली गई। मुझे किसी अधिकारी व्यक्तिने बताया था कि कुमारी मेयोको युद्धके तुरन्त बाद प्रचार-कार्यके लिए एक पुस्तक लिखनेके लिए नियुक्त किया गया। मैंने उसकी बातपर बिना कोई छान-बीन किये विश्वास कर लिया। अब मैं देखता हूँ कि 'नियुक्त' शब्द जिससे यह प्रकट होता है कि पुस्तक लिखनेके पवजमें लेखिकाको कुछ पैसे दिये गये, सही नहीं था। इसलिए मैं इस शब्दको क्षमा-याचनाके साथ वापस लेता हूँ।

## १४९. पत्र : नारणदास गांधीको

२९ नवम्बर, १९२८

चि० नारणदास,

तुम्हारा पत्र मिला ।

‘नारणदासको जीतने’ का जो अर्थ तुमने लगाया है यदि उसका वही अर्थ होता तो तुम्हारा दुःख मानना उचित होता । किन्तु तुम्हें ऐसा अर्थ लगाना नहीं चाहिए । इस वाक्यके आगे-पीछे हुई बातचीतका अनुमान तुम्हें किस प्रकार हो सकता है ? यह वाक्य भाई छगनलालके साथ हुई बातके सन्दर्भमें था । तुम दोनोंके बीच दूरी है यह तो स्पष्ट है । छगनलाल मंत्री है । अपनी दुर्बलता वह जानता है और मैं भी जानता हूँ । ‘नारणदासको जीतने’ की बात लिखनेका अमिप्राय यह था कि तुम्हें समझना, तुम्हारी बात सुनना और मेलजोल करके तुम्हारे अनुकूल बनना उसका धर्म है । यह वाक्य मैंने इस अर्थमें कहा था । वह तुम्हारे दोषका सूचक नहीं है । यदि वह तुम्हारे दोषका सूचक होता तो मैं जीतनेकी बात न लिखता । और वाक्य इस प्रकार होता ‘नारणदासको प्रेमपूर्वक सुधारना’, इसके सिवा तुम्हारा दोष होता तो मैं पहले तुम्हें कहता । मैंने तुममें ऐसा कोई दोष नहीं देखा इसलिए तुमसे कुछ कहनेकी बात नहीं थी । तुम चुप रहो या जहाँ मूल देखो उसे न बताओ, यह तो मेरी इच्छा नहीं है । यदि न बताओ तो मैं इसमें तुम्हारा दोष मानूँगा । अब तो बात समझ गये ? यदि कोई और बात स्पष्ट करानी हो तो लिखना । यह पत्र भाई छगनलालको दिखा सकते हो । मुझे यह भी लगता है कि दिखा देना ही ठीक है । लेकिन बताना, न बताना मैं तुम्हारी मर्जीपर छोड़ता हूँ ।।

चलालाके<sup>१</sup> विषयमें थोड़ी पूछताछ कर लूँ तो पीछे लिखूँगा ।

साथके पत्र दे देना ।

बापूके आशीर्वाद

[पुनश्च:]

पुरुषोत्तम कैसा है ? जीवनसे<sup>१</sup> कुछ फायदा हुआ ? जमना कैसी है ?

गुजराती (सी० डब्ल्यू० ७७२२)से ।

सौजन्य : राधाबहन चौधरी

१. देखिए “पत्र : छगनलाल जीशीको”, २३-११-१९२८।

२. सौराष्ट्रमें रचनात्मक कार्यका एक केन्द्र ।

३. एक दवा ।

## १५०. पत्र : छगनलाल जोशीको

गुरुवार, २९ नवम्बर, १९२८

भाईश्री छगनलाल,

साथके पत्र मुझे भूलसे ही भेज दिये हैं न? ऐसे ही, दूसरे कई पत्र भी जो मुझे नहीं भेजे जाने चाहिए यहाँ आ जाते हैं।

भाई शकरलालके पत्रके सम्बन्धमें तुमने कोई बात नहीं लिखी। क्या मैं यहाँ कोई नया प्रस्ताव पास कराऊँ?

चलालामें जो कुछ हुआ है, उसके बारेमें मैं वहाँ और जाँच करानेके बाद लिखूँगा। . . . वहन<sup>१</sup> और . . . लालके<sup>२</sup> पत्र वापस कर रहा हूँ। यह प्रकरण निश्चय ही दुःखद है।

महावीर, दुर्गा और मैत्री बीमार पड़े हैं। इसका कारण केवल उनकी खुराक है।

अपने सम्बन्धमें तुम्हें अवकाश मिलनेपर लिखनेका विचार था। मैं जो प्रयोग कर रहा हूँ, उसमें अधीरता बिल्कुल नहीं है। यहाँ आनेके बाद भोजनमें तेलका प्रयोग तो मैं करना ही चाहता था। फल तो मैं वहाँ भी नहीं लेता था। फिर भी रेलगाड़ीमें फल ही खाये। यहाँ भी मैंने उनका सम्पूर्ण त्याग नहीं किया है।

आज लालाजी दिवस मनाया जा रहा है, इसलिए तथा अन्य कारणोंसे मैंने फल ही लिये हैं। दूध नहीं लेता, यही एक फल है। तुम लोगोके साथ प्रतियोगिता करनेका मन तो जरूर होता है। किन्तु उसमें तुम्हें घबरानेका कोई कारण नहीं है। यहाँ कोई नहीं घबराता। सब जानते हैं कि मैं अपने साथ कोई जोर-जबर्दस्ती नहीं करूँगा। जीनेका लोभ तो अनेक वर्ष पहले ही छोड़ दिया था। यह नई बात नहीं है।

तुम प्रयत्नशील हो इतना ही काफी है। मेरी समानता तुम नहीं कर पाते, इसमें चिन्ता करनेका कोई कारण नहीं है। तुम्हें जहाँ कठिनाई लगे वहाँ अपनेको ईश्वरके हाथमें सौंप दो। चिन्ता छोड़ दो तो तुम्हारा प्रयत्न ज्यादा सफल होगा। जहाँ योग्यताकी कमी होगी वहाँ प्रयत्नसे उसकी पूर्ति हो जायेगी। इसके बाद भी कुछ पूछना शेष हो तो पूछना।

चि० सन्तोक और केशुकी समस्या कठिन है। क्या करना होगा उसका विचार कर रहा हूँ। गेहूँमें से तो यह पैसा नहीं निकल सकता<sup>३</sup>। इसके बारेमें फिर लिखूँगा।

सोमाभाईको मुक्त कर दिया यह ठीक हुआ। उसे छ माह तक तो क्या, एक माहके लिए भी नहीं रखा जा सकता।

वापूके आशीर्वाद

[ गुजरातीसे ]

वापुना पत्रो: श्री छगनलाल जोशीने

१ और २. नाम छोड़ दिये गये हैं।

३. देखिए “पत्र: छगनलाल जोशीको”, २७-११-१९२८।

## १५१. पत्र : छगनलाल जोशीको

[२९ नवम्बर, १९२८]

भाईश्री छगनलाल,

सब लोगोके सामने पढनेका पत्र तो लिख चुका। गायका घी तुम्हे मिल गया है, इसलिए अब मैं जल्दीमें कुछ नहीं करना चाहता।

लालाजीके स्मरणमें जो दिन मनाया जा रहा है, उस दिन क्या यही उचित नहीं होगा कि हम हर तरहकी मजदूरीकी समान कीमत लगायें। इस नियमका अमल जहाँ आसानीसे किया जा सकता हो वहाँ करना ज्यादा अच्छा है। इसलिए जैसा मैंने सुझाया है, वैसा एक रजिस्टर बनाना चाहिए। यानी एक घटा मजदूरीका पारिश्रमिक एक आना या पौन आना हो और रजिस्टरमें यह दिखाया जाये कि हर तरहकी मजदूरी एक घटेमें कितनी होनी चाहिए। उदाहरणके लिए, कातनेके सम्बन्धमें हम कहे कि एक घटेके तीन सौ या जितने हम तय करे उतने तार होने चाहिए। इसी तरह हमें पीसने, बुनने, खोदने, अनाज साफ करने, जमीन साफ करने, निवाड बुनने, बढईका काम करने आदिके सम्बन्धमें भी कामका प्रमाण निश्चित कर देना चाहिए। ऐसा एक कोष्ठक तैयार हो जाये तो हमें आसानी होगी। सब लोग डायरी तो रखते ही हैं। उससे हम अपनी जानकारीके लिए हरएकके परिश्रमका हिसाब तैयार कर सकते हैं। मतलब यह है कि यदि यह सिद्धान्त स्वीकार्य मालूम होता हो तो इस तरह हम उसकी शास्त्रीय जाँच कर सकते हैं।

कृष्णमैया देवीके सम्बन्धमें मैं विचार कर रहा हूँ। इस मामलेमें तुम्हें आगे बढ़कर हिस्सा लेना पड़ेगा। यदि वह कामचोरी करती है या ऐसी ही कोई और चीज करती है तो तुम्हें उससे कहना चाहिए।

शारदाबहनके सम्बन्धमें तुम जो सुनते हो वह तुम्हें मुझे लिखना चाहिए। सुना हुआ कुछ तो झूठ भी होता है। गगाबहनको किस प्रकारका असन्तोष है? शारदाबहनके साथ भी तुम्हें खुलकर बातचीत कर लेनी चाहिए।

सप्ताहमें एक दिन सब लोग निश्चित घटे काम करे यह बात मुझे जँचती है। मन्दिरमें कहीं भी गन्दगी नहीं होनी चाहिए।

मैं मीराबहनसे बात करूँगा। 'मन्दिर-समाचार' के दोनों सप्ताहोंके अंक इतने बुरे छपे हैं कि पढे नहीं जा सकते।

शामलभाईका खर्च मन्दिरमें से लिया जाये, इसमें मुझे तो कोई आपत्ति नहीं है। विद्यापीठसे लेनेमें भी कोई दोष नहीं देखता। जिसमें काकाको ज्यादा सन्तोष हो वैसा ही करे। मुझे ऐसा लगता है कि बारह रुपये मासिक खर्चका प्रयोग काका

१. पत्रमें लालाजी-स्मृति-दिवसका उल्लेख है, यह दिन इसी तारीखको था।

नहीं कर सकेंगे। एक तो वे शरीर-सम्बन्धी प्रयोगोंके जानकार नहीं हैं कि जैसा मनमें आये वैसी छूट ले सकें।

बालका पत्र नहीं आया। उसकी माँग सुनकर चौका हूँ। कुछ लोग बारहसे ज्यादा माँगेगे यह सुननेके लिए तो मैं तैयार था किन्तु बीस रुपयेकी माँग सुननेके लिए मैं तैयार नहीं था। तुम उससे कुछ मत कहना। उसका निबटारा मैं कर लूँगा।

चरखा सघके साथ हमें किस तरहका समझौता करना होगा सो मैं समझ गया हूँ। अब भाई शंकरलालके साथ पत्र-व्यवहार करूँगा। तुम निश्चित रहना। तुम लोगोंके अभिप्राय इकट्ठे कर रहे हो यह भी ठीक है। सब बातोंपर तटस्थ भाव से विचार करना।

अपना शरीर ऐसा बनाओ कि सरदी-बरदी कभी कुछ न हो।

बापूके आशीर्वाद

[गुजरातीसे]

बापुना पत्रो—श्री छगनलाल जोशीने

## १५२. पत्र : शान्तिकुमार मोरारजीको

वर्धा

२९ नवम्बर, १९२८

चि० शान्तिकुमार,

तुम्हारे पत्र और पुस्तक मिली थी। उसका उपयोग हो रहा है। आजकल आश्रममें रोटी बनाई जाती है। बिस्कुट बनानेके विषयमें कोई सरल पुस्तक देखनेमें आये तो भेज देना। रोटी सम्बन्धी पुस्तकमें बिस्कुटोंके विषयमें कुछ नहीं है।

भाई जेराजाणीके भाईके विषयमें पूछताछ कर रहा हूँ। शहद बनानेवाले किसी और व्यक्तिका पता चले तो लिखना।

सुमन्तकी व्यवस्था कर रहा हूँ। जैसा तुमने लिखा है यदि वैसा ही हो तो मैं अखबारमें अवश्य लिखूँगा।

बापूके आशीर्वाद

गुजराती (सी० डब्ल्यू० ४७०८)की फोटो-नकलसे।

सौजन्य : शान्तिकुमार मोरारजी

## १५३. पत्र : सुरेन्द्रको

२९ नवम्बर, १९२८

चि० सुरेन्द्र,

तुम्हारा पोस्टकार्ड मिल गया है। चर्मालयके विषयमे तुम्हारी तन्मयता मुझे प्रिय है। यदि उसमे तुम पूरी तरह कुशलता प्राप्त कर लोगे तो मनुष्य और पशु, दोनोंकी भारी सेवा कर सकोगे। यह सम्पूर्ण क्षेत्र धर्मसे वचित रहा है क्योंकि आजके हिन्दू समाजने इस धर्मेको अधर्ममय मान लेनेका महादोष किया है। हमे इस धन्धेमे धर्मकी भावना पैदा करके अब अपना पाप धोना है। यहाँ मैं करोड़-पतियोंके साथ गोसेवाकी बात कर रहा हूँ। उसमे भी मुझे यही बात दिखाई दे रही है। वहाँके अपने अनुभवोका विशेष वर्णन लिखना जिससे पूरा चित्र मेरे सामने आता जाये। छोटेलाल मेरे साथ आ गया है, यह तो मैंने लिखा ही होगा?

यहाँका काम ठीक चल रहा है। अभीतक दैनन्दिनी लिखना आरम्भ न किया हो तो कर देना।

बापूके आशीर्वाद

गुजराती (जी० एन० ३०९३)की फोटो-नकलसे।

## १५४. भाषण : वर्षा आश्रमके निवासियोंके सम्मुख

२९ नवम्बर, १९२८

हमारे शास्त्रोका कहना है कि वचपन, जरा और मृत्युका सम्बन्ध तो केवल हमारे इस नश्वर शरीरसे है, किन्तु मनुष्यकी आत्मा अमर है। फिर हमे मृत्युसे क्यों डरना चाहिए? और जहाँ मृत्युका भय नहीं वहाँ उससे दुःखी होनेकी भी कोई बात नहीं। इसलिए हमारे लिए यह उचित नहीं है कि हम लालाजीकी मृत्युपर आँसू बहाये, हमे चाहिए कि हम उनके गुणोको अपने जीवनमे उतारे और उनका अनुकरण करे। उनके चरित्रका केन्द्र-बिन्दु मातृभूमिकी सेवा करनेकी उनकी तीव्र आकांक्षा थी और जब वे नवयुवक ही थे, तभी उन्होंने अपने जीवनका आरम्भ देशके

१. यह प्यारेलालके 'वर्षाकी चिट्ठी', शीर्षक लेखमें "लाला लाजपतराय दिवस" उप-शीर्षकसे प्रकाशित हुआ था। इसके पूर्व-प्रसंगपर प्रकाश डालते हुए वे कहते हैं: "२९ नवम्बर, अर्थात् लालाजीकी मृत्युपर राष्ट्रीय शोक दिवस, विधिवत् मनाया गया। . . . वर्षा आश्रमके निवासियोंने, यह राष्ट्रीय दिवस गरीबोकी तरह शारीरिक श्रम करके, अपनी एक दिनको मजदूरी चन्देमें देकर तथा सप्ताह-भरके लिए अपने आहारके एक मात्र स्वादिष्ट पदार्थ गुड़का त्याग करके मनाया।"



दलितोंकी अर्थात् तथाकथित अस्पृश्योंकी सेवासे किया था। उन्होंने विधानसभामें जिस शानदार ढंगसे अपने कार्यका सम्पादन किया — वैसे यह उनके जीवनकी एक छोटी-सी ही घटना है — उसका अनुकरण करनेका अवसर मले ही हर किसीको नहीं मिले, लेकिन बलिदानकी उस भावनाका विकास तो अपने जीवनमें प्रत्येक व्यक्ति कर सकता है जो उनके जीवनमें धागेके समान पिरोई हुई थी। और बलिदानका अर्थ है, आत्म-शुद्धि। इसलिए इस पवित्र अवसरपर मैं आप सबसे अनुरोध करूँगा कि आप आत्मशुद्धिके लिए अधिकाधिक प्रयत्न करनेका सकल्प करें। इसके द्वारा आप अपनी, अपने देशकी और समस्त ससारकी सेवा करेंगे।

[अंग्रेजीसे]

यंग इंडिया, १३-१२-१९२८

## १५५. पत्र : शौकत अलीको

सत्याग्रहाश्रम, वर्धा

३० नवम्बर, १९२८

प्रिय भाई,

आपका पत्र मिला। कानपुरमें दिया आपका भाषण मैंने पढ़वा कर सुना। एसो-सिएटेड प्रेसकी रिपोर्ट और आपकी भेजी इस रिपोर्टमें<sup>१</sup> मुझे कोई खास फर्क नहीं दिखाई देता। जो भयंकर घमकियाँ और उनसे भी भयंकर अतिरजनाएँ अंग्रेजीकी रिपोर्टमें हैं, वे सबकी-सब उर्दू रिपोर्टमें भी हैं। हिन्दुओंकी गुलामी, आँखे निकाल लेनेकी बात, चुनौती, हिन्दुओंकी स्पष्ट निन्दा और मर्त्सना सब-कुछ अपनी समस्त नग्नताके साथ उसमें भी मौजूद है। अगर आप समय निकाल सकें तो मैं चाहूँगा कि मेरी भेजी कतरनको पढ़ जाइए, या अगर आपने उसे नष्ट कर दिया हो तो दूसरी प्रति भेजवाकर पढ़िए। आपने मुझे जो रिपोर्ट भेजी है उसमें आपको अंग्रेजी रिपोर्टका लगभग एक-एक वाक्य देखनेको मिल जायेगा और तब बताइए कि क्या आप अब भी वक्ताको, जैसा कि अंग्रेजी रिपोर्टमें कहा गया है, गँवार और असम्य कहना चाहेंगे और चाहेंगे तो क्यों। साथ ही मुझे यह भी बताइए कि अंग्रेजी रिपोर्ट और मेरे पास जो उर्दू रिपोर्ट है उसमें क्या फर्क है।

नहीं, कानपुरमें भाषण देनेवाला मौलाना वह मौलाना नहीं है जिसको मैं इतने दिनोंसे जानता आया हूँ और जिसके साथ मैंने सगे भाई और अन्तरंग मित्रकी तरह उतने सारे सुखद दिन बिताये। कानपुरके उस मंचसे बोलनेवाला मौलाना मेरे लिए बिल्कुल अजनबी है। जिस मौलानाको मैं जानता हूँ, उसने तो यह शपथ ली थी कि हिन्दुओं द्वारा खिलाफत आन्दोलनमें दी गई मददने मुझे उसके साथ ऐसे अटूट

१. १८ नवम्बर, १९२८ के खिलाफत (मौलाना हसरत मोहानी द्वारा प्रकाशित पत्र) में प्रकाशित रिपोर्ट।

बन्धनमे बाँध दिया है कि यदि कोई हिन्दू मेरी बहनके साथ दुर्व्यवहार करे तो उसे भी मैं सह लूँगा और जहाँतक मेरा और जिन मुसलमानोंपर मेरा प्रभाव है उनका सम्बन्ध है, हम सब हमारे साथ इतनी नेकी करनेवाले अपने हिन्दू भाइयों द्वारा दिये हर कष्टको सहनेको तैयार हैं। मैं यह तो नहीं चाहता कि वह उतना-कुछ सहे जितना सहनेका उसने वादा किया था, लेकिन मैं उसके कदमोंमे गिर कर उससे विनती करता हूँ कि वह अपने कानपुरके भाषणपर फिरसे विचार करे, वह स्वीकार करे कि वह उस समय आपसे नहीं था और कानपुरके भाषण द्वारा अपने हिन्दू भाइयोंकी भावनाको ठेस पहुँचानेके लिए उनसे माफी माँगे। यदि हिन्दू लकीरका फकीर रहा है, पुरातनताका गुलाम रहा है तो खूनके रिश्तेके कारण, उसके साथ अविच्छेद्य साझेदारी स्वीकार करनेके कारण आप भी उस गुलामीके हिस्सेदार हैं। १९२० में आपने हिन्दुओंकी अच्छाई-बुराई, शक्ति और दुर्बलता सबका साझेदार बननेका निर्णय किया था।

हिन्दुओंके अनेक कुकर्मोंके लिए मैं भी उन्हें उसी तरह दोषी माननेको तैयार हूँ जिम तरह आप मानते हैं। लेकिन मैं आपकी इस बातसे सहमत नहीं हो सकता कि हर मामलेमे हिन्दू ही हमला करते आए हैं, उन्हींने अत्याचार किया है और उसके मुसलमान भाई सहते ही चले आये हैं, भोगते ही रहे हैं। आप जो-कुछ कह रहे हैं, यदि मुझे वैसा महसूस होता तो आप देखते कि मैं सबसे आगे बढ़ कर, सबसे ऊँची आवाजमे इस बातको स्वीकार कर रहा हूँ। लेकिन, मैं आपके साथ कोई विवाद नहीं छेड़ना चाहता। मैं तो आपको सिर्फ यह बताना चाहता हूँ कि मेरे विचारसे आपकी यह सारी उत्तेजना गलत है, आपका निष्कर्ष एकांगी है और मुसलमान यदि हिन्दूसे अधिक नहीं तो कमसे-कम उसके बराबर दोषी तो है ही। यह मानते हुए कि आप मुझे सदाशयताका श्रेय देंगे और स्वीकार करेंगे कि मैं जो-कुछ कहता हूँ, सच कहता हूँ, मैं आपसे ऐसा मानकर चलनेका अनुरोध करूँगा कि आपका निष्कर्ष गलत भी हो सकता है। आप कानपुरके भाषणमे जरूरतसे ज्यादा कट्टर और दुराग्रही दिखाई दे रहे हैं। आपका यह मानना कि आपसे कोई गलती हो ही नहीं सकती, आपको गोमा नहीं देता। मैं आपसे अनुरोध करता हूँ कि आप हमारी मैत्रीकी खातिर इस अहंकारको त्याग दीजिए।

एक व्यक्तिगत चीजके सम्बन्धमे आपकी भूल मुझे अवश्य सुधार देनी चाहिए। ठीक है कि खिलाफत कमेटीने एक समय मेरा खर्च उठाया था — लेकिन मेरे अनुरोध पर नहीं, बल्कि आपके कहनेपर। और यह तो निश्चित है कि उसने उस वजहसे मेरा खर्च नहीं उठाया जो वजह आपने बताई है। इसका सीधा-सादा कारण यह है कि मैंने कभी भी — एक बार भी — कांग्रेसके खर्चपर यात्रा नहीं की — तब भी नहीं जब मुझे सिर्फ कांग्रेसके ही कामसे यात्रा करनी पड़ी है। मेरी यात्राका खर्च बराबर मित्रोंने उठाया है। और जब मैंने आपके अनुरोधपर खिलाफत कमेटीके पैसेसे यात्रा करना स्वीकार किया था, तब भी मेरे जिम्मे २५,००० रुपये थे। वह रकम एक मित्रने, जिन्हें आप भी जानते हैं, सुलभ कराई थी और सिर्फ मेरी

यात्राके ही खर्चके लिए, क्योंकि वे चाहते थे कि मैं इन बातोंमें कभी कंजूसी न करूँ और न इनपर सार्वजनिक कोषका ही पैसा खर्च करूँ। मैंने यह बात आपको बता दी थी, लेकिन साथ ही आपके इस विचारसे सहमत हो गया कि अगर अपनी यात्राका खर्च मैं आपको भरने दूँ तो वह ज्यादा गोमनीय होगा। लेकिन, अब आप इस बातको जिस तरहसे रख रहे हैं, उसे देखते हुए मेरा मन मुझपर खर्च हुई सारी रकम मय सूदके आपको वापस कर देनेको होता है, वगैरें कि आप उसे स्वीकार करनेमें अपमानका अनुभव न करे और उसका बुरा न माने। मेरा खयाल है कि महादेवने उन खर्चोंका हिसाब कहीं रख छोड़ा होगा।

एक और भी भारी भूल आपसे हुई है, जिसे मैं भुवार देना चाहूँगा। तिलक स्वराज्य कोषका तो लेखा परीक्षक द्वारा जाँचा गया पूरा हिसाब-किताब मौजूद है। छपे हुए हिसाबमें प्राप्त हुए एक-एक पैसेका व्योरा दर्ज है। यह सारा हिसाब वर्पोंमें जनताके सामने है। आपको यह जानकर आश्चर्य होगा और गायद दुःख भी कि २० लाखकी बात तो जाने दीजिए, तिलक स्वराज्य कोषके लिए मुसलमानोंसे दो लाख भी नहीं मिले थे। मैं इसकी कोई शिकायत नहीं करता, लेकिन मैं चाहता हूँ कि आप सत्यको एक पवित्र चीज मानकर चले। और अगर आप मुझसे खिलाफत कोषमें हिन्दुओं द्वारा दी गई मोटी-मोटी रकमोंकी जानकारी लेना चाहे तो मैं आपको वह जानकारी देनेके लिए तैयार हूँ और जो-कुछ बताऊँगा वह गायद आपके लिए दूसरा आश्चर्य होगा। याद कीजिए उन उत्साहपूर्ण दिनोंकी जब हम दोनों साथ-साथ दुकान-दुकान जाकर चन्दे माँगा करते थे। क्या आपको याद है कि तब हिन्दू लोग तिलक स्वराज्य कोषकी ही तरह खिलाफत कोषके लिए भी चन्दा देनेके लिए एक-दूसरेसे किस तरह होड़ किया करते थे? क्या मैं आपको नमूनेके तौरपर एक सूची भेजूँ? अगर मैं गलती कर रहा हूँ तो आप उसे सुधार दे, लेकिन विरोधी दावा करके नहीं, बल्कि आँकड़े देकर। लेकिन अगर आपके पास आँकड़े न हों तो मैं चाहता हूँ कि आप जल्दबाजीमें यह खेदजनक भूल कर बैठनेके लिए क्षमा माँगिए—मुझसे नहीं, जनतासे नहीं, बल्कि ईश्वरसे।

कावसजी जहाँगीर हालकी सभाके वारेमें आपने जो-कुछ कहा, उसकी रिपोर्ट पढ़वाकर मैंने सुनी। श्रोताओंका व्यवहार इतना अभद्र था जिसका गन्डोंमें वर्णन नहीं किया जा सकता। पश्चिमी दुनियाकी इस नकलको मैंने सदा एक अवम और हमें अवम बनानेवाली चीज माना है। यह घिनौनी नकल अभी गायद हमारा बहुत कुछ अनिष्ट करनेवाली है। आपकी बात आदरपूर्वक सुनना श्रोताओंका कर्त्तव्य था। विशेषकर गोकसभामें तो ऐसा आचरण करना अपराधपूर्ण काम था। जिस चीजको मैं आपका कुछ समयके लिए गुमराह हो जाना मानता हूँ, उसके बावजूद सभाको मातृ-भूमिकी आपके द्वारा की गई अनेक गानदार सेवाओंको याद करना चाहिए था। लेकिन, इस सवालपर हम दोनोंमें जो मतैक्य है, वह यही समाप्त हो जाता है। आपने समस्त हिन्दू समाजको हर तरहसे निन्दनीय ठहरानेके लिए जो निष्कर्ष निकाला है, उससे मैं सहमत नहीं हूँ। जिस श्रोता समुदायमें सिर्फ मुसलमान ही रहे हों, उस

श्रोता समुदाय द्वारा भी इतना ही अमर्द्र व्यवहार करनेके उदाहरण मिलते हैं। उस समामे उपस्थित लोगोका आचरण हिन्दू मनोवृत्तिका नही, बल्कि आजके भारतके शहरी लोगोकी मनोवृत्तिका द्योतक है। आपको और मुझे, मुसलमानो और हिन्दुओको एक-दूसरेपर कीचड़ उछालनेके बजाय इस बढ़ती हुई बुराईको अपने बीचसे मिटा देनेके लिए मिल-जुलकर प्रयत्न करना चाहिए। जिस प्रकार आप समामे अविचलित रहे, उसी प्रकार जब घर लौटकर आपने अपनेको मित्रोसे घिरा पाया तब भी आपको अविचलित रहना चाहिए था। ऐसे वाक्योको तो मैंने आपको अक्सर बड़ी उदारतापूर्वक हँसकर उड़ा देते देखा है और मेरी इच्छाके विरुद्ध इन्हे उत्साही नौजवानोकी क्षम्य विचार-शून्यता कहकर उन्हें माफ कर देते पाया है। सो आपको इस वाक्योको भी हँस कर उड़ा देना चाहिए था। आप तो अक्सर कहते रहे हैं कि वे लोग जो कहते हैं, करने दीजिए, बेचारे बहुत दिनोतक गुलामीमे रहे हैं।

मुझे जो-कुछ कहना था, कह चुका। अगर आप अब भी वही हैं जो पहले थे तो मुझे व्यक्तिग. हमारे बीच हुए पत्र-व्यवहारको प्रकाशित देखनेकी<sup>१</sup> कोई उत्सुकता नही है। लेकिन अगर आप यह समझते हो कि आपके लिए तो अब घोर गन्तुता-के अलावा और कोई रास्ता ही नही रह गया है तो बखूबी इस पत्र-व्यवहारको प्रकाशित करवा डालिए। लेकिन अगर आप आज भी वही नेक दिल भाई हो जिस भाईके रूपमे मैंने आपको जाना है, तो इस पत्रको एक बार पढनेसे सन्तोष न होने पर इसे बार-बार पढ़िए। मुहम्मद अलीके साथ पढ़िए। मुझे कोई जल्दी नही है। और फिर अपने सारे काम छोडकर आप दोनो भाई वर्धा आ जाइए, आप अपने मनमे यह सकल्प लेकर कि मैं तो गांधीको अपनी जेबमे रख ही लूँगा। हाँ, आप देखेंगे कि मुझे अपनी जेबमे रखकर ले जाना आपके लिए बड़ा आसान हो गया है, मेरा वजन कुछ इतनी ही तेजीसे घट रहा है। लेकिन, अगर काफी बुद्धि-पूर्वक सोच-विचार कर लेनेके बाद आप कोई ऐसा बहादुरी-भरा कदम न उठा सके तो इस पत्र-व्यवहारको प्रकाशित कर दे और मुझे जनताके सामने कोई वक्तव्य देने की जहमतसे छुटकारा दिला दे। और सच मानिए, आप अपनी जेबमे मेरी मौजूदगी महसूस करते हो या नही, लेकिन मैं उसीमे हूँ। मेरा अटल धर्म अहिंसा और सारे ससारको अपना भाई मानना है। इसलिए जो बात मैंने हजार-हजार मचोसे कही है, उसे एक बार फिर दोहराता हूँ — मेरी मित्रता इकतरफा है और इसलिए आपके साथ और दूसरे मुसलमानोके साथ मेरी दोस्ती की भावना कभी खण्डित नही हो सकती। वे मुझे लाख बार ठुकराये, मैं उनका बना रहूँगा और ईश्वरसे यही प्रार्थना है कि जब कसौटीका समय आये तब वह मुझे उसपर खरा उतरनेकी शक्ति दे।

अखिल भारतीय चरखा संघके सम्बन्धमे मैं आपके फैसलेकी कद्र करता हूँ। मैं उसे गलत न समझूँगा। आपका फैसला सही है और आपका इस्तीफा मंजूर कर लिया जायेगा। लेकिन मैं आपसे यह अपेक्षा रखूँगा कि जब भी आपको लगे कि

१. अपने २५ नवम्बरके पत्र (एस० एन० १३७३३) में शौकत अलीने गांधीजीसे पूछा था कि क्या मैं इस पत्र व्यवहारको या इसके एक अंशको प्रकाशित कर सकता हूँ।

एक राष्ट्रवादीके नाते ही नहीं, बल्कि मुसलमानके नाते भी चरखा चलाना आपका कर्त्तव्य है, जब भी आप यह महसूस करें कि केवल एक भारतीयके नाते ही नहीं, बल्कि एक मुसलमानके नाते भी — यदि मैंने इस्लामको ठीक समझा है तो — अपने करोड़ों देगभाइयोंके प्रति आपका यह कर्त्तव्य है, तब आप फिर चरखा संघमें शामिल हो जायेंगे।

हृदयसे आपका,

मौलाना गौकत अली  
केन्द्रीय खिलाफत कमेटी  
मुलतान मैन्गन्स, डोगरी, बम्बई

अंग्रेजी (एस० एन० १३७४४) की फोटो-नकलसे।

## १५६. पत्र : छगनलाल जोशीको

गुरुवार [३० नवम्बर, १९२८]

भाईश्री छगनलाल,

आज तुम्हारा कोई पत्र नहीं मिला।

चलालाके बारेमें मैं विचार कर चुका हूँ। फिलहाल तो काम जयमुखलालके बजटके अनुसार चलने दो। मेरा मतलब यह है कि हमारे खादी विभागमें जो पैसा है उसीसे आवश्यक धन लेकर काम चलाया जाये। यह पैसा चलालाके खातेमें डाल दे या हमारे पास अमरेलीकी जो खादी पड़ी है उसमें से बमूल करे। यदि वह खादी तत्काल बिक जाये तो हमें पैसा नहीं देना पड़ेगा। इसलिए मुझे तो अभी इतना ही निर्णय करना है कि चलालाके काममें आगामी वर्षतक ८०० रुपयेकी हानि होती हो तो उसकी चिन्ता न करें। यह हानि अमरेलीकी खादीसे भरनी होगी। उसे चलालाकी खादीकी दरें बढ़ाकर पूरा नहीं करना है। इससे ज्यादा जिम्मेदारी लेनेकी बात सामने आये तो मुझसे पूछना।

यदि आश्रममें श्रीपत रावकी जरूरत हो तो उसे जरूर बुला लेंगे।

यहाँ आश्रमवालोंने कल लालाजीके स्मारकके लिए मजदूरीकी और आजसे वे सात दिनके लिए गुड़ छोड़ेंगे। प्रातःकाल प्रत्येक व्यक्तिको काँजीमें तीन तोले गुड़ दिया जाता है। अब गुड़के बदले नमक डाल रहे हैं।

बापूके आशीर्वाद

गुजराती (एस० एन० १४८२२) की माइक्रोफिल्मसे।

## १५७. पत्र : महादेव देसाईको

३० नवम्बर, १९२८

चि० महादेव,

तुम्हारा पत्र बहुत दिनोंके बाद मिला। तुम्हारा तो सब-कुछ माफ किया जा सकता है। बेशक न रोज कातो और न दैनन्दिनी लिखो। मैं, हम दोनोंमे दृष्टिकोण का जो भेद है सो देखता हूँ। किन्तु उससे क्या होता है? मेरी ही आँखोंसे तुम्हें सब-कुछ देखना चाहिए या हम दोनोंकी आँखें एक-सी होनी चाहिए, यह कहाँका न्याय है? मैं चरखा नहीं छोड़ सकता क्योंकि मैंने उसे यज्ञरूप मान लिया है। दूसरे नित्यकर्म तो है ही और उनके परिणाम मैं रोज देखता हूँ। उन्हें देखते हुए मुझे आनन्द होता है। चरखा रूपी यज्ञका परिणाम श्रद्धापर निर्भर है। इसलिए हमारे इस प्रकार कातनेसे दारिद्र्यनारायणका दारिद्र्य दूर होता है यह किसने देखा है। पर मेरी श्रद्धा मुझे कहती है कि वह दूर होता है इसलिए मैं नित्य कातता हूँ। इस यज्ञके लिए जो अश मैं देता हूँ, यदि वह न दूँ तो मुझे चोरी करनेका पाप लगेगा, ऐसा मेरा विश्वास है।

ढायरी लिखनेपर दूसरी ही दलील लागू होती है। यह आश्रमका — भूलता हूँ — मन्दिरका<sup>१</sup> अनुशासन है; इसलिए मैं ऐसा करता हूँ। मेरे लिए उसकी जरूरत चाहे न हो पर दूसरोंके लिए वह आवश्यक है; इसीसे रोज ढायरी न लिखकर मैं बुद्धि-भेद पैदा नहीं करूँगा।

सन्तोक सम्बन्धी फैसला तुम्हारी समझमे न आये तो भी उसे इस समय सहन कर लो। इस मामलेने मुझे परेशान कर दिया है।

मुझे कोई कष्ट नहीं होता। मैं जो-कुछ कर रहा हूँ उसके लिए यहाँका वातावरण बहुत अनुकूल है। स्वास्थ्य बिगाडकर कुछ नहीं करूँगा। उड़ती अफवाहों परसे कोई अनुमान मत लगा लेना। जब आशका हो, पूछ लेना। समय मिले तो मैं स्वयं ही तुम्हें सब-कुछ लिखूँ। हालके प्रयोगोंके विषयमे मेरा कोई आग्रह नहीं है। मैंने सिर्फ दूध ही फिरसे छोड़ा है — इतना ही परिवर्तन किया है। किन्तु छोड़ना और फिर शुरू करना यह तो ठीक ज्वारभाटेकी तरह चलता ही रहेगा, क्योंकि जैसा तुम जानते ही हो मुझे दूध लेना पसन्द नहीं आता।

ढायरीका नमूना नहीं मिला। घनश्यामदास अभी यही है। जगन्नाथजी भी यही हैं। और लोग तो बढ़ते ही जा रहे हैं।

रामदाससे कभी-कभी पत्र लिखनेको कहना।

बापूके आशीर्वाद

गुजराती (एस० एन० ११४४२) की फोटो-नकलसे।

१. सत्याग्रहाश्रमका नाम बदलकर उद्योग मन्दिर रख दिया गया था।

## १५८. पत्र : रमणीकलाल मोदीको

३० नवम्बर, १९२८

भाईश्री रमणीकलाल,

इस पत्रके साथ तुम्हें एक कतरन पढनेके लिए भेज रहा हूँ। इसमें व्यक्त किये गये विचारोंको क्या सामान्य जैन समाज कबूल करेगा? 'जैन जगत' के सम्पादकको जानते हो? उसने मुझे एक मधुर पत्र भी लिखा है।

तुम दोनोंका स्वास्थ्य कैसा है, सो लिखना।

वापूके आशीर्वाद

गुजराती (जी० एन० ४१४३) की फोटो-नकलसे।

## १५९. पत्र : नारणदास गांधीको

३० नवम्बर, १९२८

चि० नारणदास,

मेरा कलका पत्र मिल गया होगा।' क्या पूनावाली उन स्त्रियोंको जो महीन सूत चाहती हैं हम दससे बीस सेरतक सूत प्रति मास नहीं भेज सकते? न भेज सकते हो तो यह हमारे लिए गर्मकी बात होनी चाहिए। यदि ऐसा महीन सूत और कहीं नहीं मिलता तो हम क्यों न आश्रममें ही कात कर तैयार करे। क्या सब रोज एक तोला सूत नहीं कातते? सभी महीन सूत काते और फिर उसे बेच दिया जाये। सभीको रुई देना जरूरी हो तो हम उसका प्रवन्ध भी करे।

मैं आजकल जैसा कातता हूँ उसमें ३० नम्बरका सूत तो आसानीसे निकल आता है। एक तोला ३० नम्बरका सूत कातनेके लिए ३८० तार चाहिए। इसलिए देखता हूँ कि लोग औसतन गायद इतना न कात पाये; पर आधा तोला तो काता ही जा सकता है। मैं तो अमेरिकाके बीजसे यही आसपास पैदा की गई रुई कात रहा हूँ। उसके बारेमें और पूछताछ कर रहा हूँ।

इसके साथ मीरावहनका पत्र तुम्हारी जानकारीके लिए भेज रहा हूँ। उसके श्लोककी हम चिन्ता न करे किन्तु उसकी शुद्ध आलोचनाको ठीकसे समझ ले। उसकी सरलताका पार नहीं है। वह आज यहाँ आ रही है।

वापूके आशीर्वाद

गुजराती (सी० डब्ल्यू० ७७२३) से।

सौजन्य : राधावहन चौधरी

१. देखिए "पत्र : नारणदास गांधीको", २९-११-१९२८।

## १६०. पत्र : गंगाबहन वैद्यको

३० नवम्बर, १९२८

चि० गंगाबहन [बड़ी],

प्रभावतीने मुझे अपने पत्रमे लिखा है कि इन दिनो तुम्हारा स्वास्थ्य ठीक नहीं चल रहा है। अगर यह सच है तो इसका कारण मानसिक तनाव और तुमपर जो भारी बोझ है, वही होगा। अपने भारको हल्का करो। शारीरिक श्रमको तो हर हालतमे कम करो। यदि तुम बीमार पड़ गई तो इसके लिए मैं तुम्हीको दोष दूंगा। तुम्हे जिस मार्गका अनुसरण करना है, वह स्पष्ट है और तुम्हें उससे विचलित नहीं होना है।

बापूके आशीर्वाद

गुजराती (सी० डब्ल्यू० ८७१०) से।

सौजन्य : गंगाबहन वैद्य

## १६१. पत्र : छगनलाल जोशीको

[ ३० नवम्बर, १९२८के पश्चात् ]<sup>१</sup>

भाईश्री छगनलाल,

तुम्हारा पत्र मिला। शारदाबहनवाले पत्रमे हस्ताक्षर करके भेज रहा हूँ। शारदाबहनके सम्बन्धमे अभी विचार तो करना ही है। पत्र आज नहीं भेज सकूंगा। सारी डाक नहीं पढ़ पाया हूँ।

चलालाके बारेमें नारणदासकी रायकी जरूरत है।

बापूके आशीर्वाद

[ गुजरातीसे ]

बापुना पत्रो— श्री छगनलाल जोशीने

१. चलालाके मामलेके उल्लेख और ३०-११-१९२८ को छगनलाल जोशीको लिखे पत्रके आधारपर।



## १६२, एक बढ़िया शुरुआत

[१-१२-१९२८]<sup>१</sup>

लालाजी स्मारकके लिए चन्दा जमा करनेके कामकी शुरुआत बढ़िया ढंगसे हुई है। श्रीयुत घनश्यामदास बिडलाका नाम वर्धाकी सूचीमें सबसे ऊपर है। उन्होंने १५,००० रुपये दिये हैं। पंजाबमें एक प्रभावशाली प्रान्तीय समितिका बनना और यह लेख लिखनेके समय (पहली तारीख) तक २५,००० रुपयेके चन्दोकी सूची बन जाना भी बतलाता है कि इसका भविष्य उज्ज्वल है। मेरी यही कामना है कि सभी प्रान्त इसका अनुकरण करेंगे और चन्देकी अपनी न्यूनतम सीमा निर्धारित करके उसे जमा करनेपर जुट जायेंगे। मैंने भी एक तरीका सुझाया था कि जनसंख्याके आधारपर अपना-अपना अंश निर्धारित कर लिया जाये, लेकिन इस तरीकेको स्पष्ट ही उन प्रान्तों, जिलों या नगरोंपर लागू नहीं किया जाना चाहिए जो कहीं अधिक अंशदान कर सकते हैं। उदाहरणके तौरपर, यदि बम्बई अपनी जनसंख्याके आधारपर अपना निश्चित अंश कोषाध्यक्षको सौंपकर छुट्टी कर ले, तो वह हास्यास्पद ही लगेगा। उसका हिस्सा तो बम्बईकी विश्वव्यापी ख्यातिके अनुरूप ही निर्धारित किया जाना चाहिए। दुर्भाग्यकी बात यह है कि हमारे देशमें भारी असमानताएँ मौजूद हैं — कोई क्षेत्र अत्यधिक समृद्ध है तो कोई अत्यधिक निर्धन। देशकी जनसंख्याका दसवाँ नहीं बल्कि पाँचवाँ भाग ऐसा है जो भुखमरीकी हालतमें रहता है और इसलिए वह बिलकुल भी चन्दा नहीं दे सकता। उनका भार नगरों और अन्य समृद्ध क्षेत्रोंको ही वहन करना पड़ेगा।

हम अब पंजाब केसरीकी दहाड़ नहीं सुन पायेंगे। लेकिन इस स्मारकके कोषमें लोग जितनी तेजीसे चन्दा जमा करेंगे, उसीसे पता चलेगा कि जनताको पंजाब केसरी की स्मृतिको स्थायी बनाये रखनेके कामपर कितनी निष्ठा है। पर इतना याद रखिए कि प्रतिष्ठित हस्ताक्षरकर्त्ताओंने जितनी राशिके लिए अपील की है उसकी दोगुनी राशिसे भी हमारी आजकी आवश्यकताओंकी पूर्ति नहीं हो पायेगी। दिन-दिन इस बातका अधिकाधिक प्रमाण मिलता जा रहा है कि लालाजीपर क्रूरतापूर्ण आक्रमण करके जिस राष्ट्रीय प्रतिष्ठाकी पीठमें छुरा भौका गया था उसे फिर बहाल करनेके लिए हमें स्वराज्यका दिन निकट लानेका कोई उपाय खोजना पड़ेगा। ऐसा एक उपाय — और सबसे नरम उपाय — यही है कि लालाजी द्वारा शुरू किये गये कामको पूरा किया जाये। उन्होंने नेहरू-प्रतिवेदनके प्रचारका काम शुरू किया था। इस दिशामें प्रयत्न करना निश्चय ही वाञ्छनीय है और बिलकुल व्यावहारिक भी है। प्रतिवेदनके लिए जनताका सर्व-सम्मत अनुमोदन प्राप्त करना राष्ट्रकी प्रगतिमें योग देना ही होगा। अपने आपमें तो उससे 'डोमीनियन स्टेट्स' औपनिवेशिक स्वराज्य भी हमें नहीं मिल

१. गांधीजीने स्वयं ही इसके १-१२-१९२८ को लिखे जानेका उल्लेख किया है।

जायेगा। अपनी किसी भी माँगको मनवानेके लिए कोई भी सम्मिलित कार्रवाई करनेसे पहले जरूरी है कि हम अपनी माँगोके पीछे सर्वसम्मत लोकमत पैदा कर ले।

मेरा विनम्र मत यह है कि अभी इस समय हमे औपनिवेशिक स्वराज्य और विगुद्ध स्वतन्त्रताके तुलनात्मक गुण-दोषोके विवेचनसे कुछ लेना-देना नहीं। लगता है कि हर आदमी इस बातपर सहमत है कि यदि हमे औपनिवेशिक स्वराज्य मिल जाता है तो वह हमारे अपने गन्तव्यकी ओर एक बड़ा कदम होगा। लेकिन स्वतन्त्रता की पैरवी करनेवाले गायद कुछ इस तरहकी दलील देते हैं कि औपनिवेशिक स्वराज्य तो हमे कमी मिलनेवाला है नहीं, और चूँकि औपनिवेशिक स्वराज्य हमारा अन्तिम ध्येय है भी नहीं, इसलिए व्यर्थकी भाग-दौड़मे राष्ट्रकी शक्तिका अपव्यय क्यों किया जाये, फिर हम सीबे-सीबे शुद्ध स्वतन्त्रताके लिए ही प्रयत्न क्यों न करे? इस दलीलमे काफी वजन होता अगर यह सिद्ध हो जाता कि औपनिवेशिक स्वराज्यकी प्राप्ति असम्भव है और स्वतन्त्रताके प्रश्नपर सर्वसम्मत लोकमत तैयार किया जा सकता है। लेकिन स्थिति जैसी है उसमे यदि हम स्वतन्त्रताके लिए प्रयास कर सकते हैं और उसके फलीभूत होनेकी थोड़ी आशा भी हो, तो फिर यदि हम उतना ही प्रयास औपनिवेशिक स्वराज्यके लिए करें और जब नेहरू प्रतिवेदनने इसके पक्षमे सर्वसम्मत लोकमत तैयार करना सम्भव भी बना दिया है, तो स्वतन्त्रताकी अपेक्षा औपनिवेशिक स्वराज्य प्राप्त करनेमे हमारी सफलता कहीं अधिक सुनिश्चित हो जायेगी। इसलिए मेरा यही कहना है कि स्वतन्त्रताके सूत्रको लेकर जो लोग मन्त्र-मुग्धसे हो गये हैं, उनको स्वतन्त्रताके पक्षमें अपना प्रचार बन्द करनेकी तो जरूरत नहीं, वे करते रहे, पर साथ ही वे अपने लक्ष्यकी एक वीचकी मंजिलके रूपमे ही औपनिवेशिक स्वराज्य को स्वीकार कर ले और उसका पूरे हृदयसे समर्थन करे। मेरा दावा है कि इन दोनोंमे परस्पर कोई विरोध नहीं है, इस शर्तपर कि भारतको मिलनेवाला औपनिवेशिक स्वराज्य दक्षिण आफ्रिका या कनाडाके औपनिवेशिक स्वराज्यसे किसी भी अर्थमे भिन्न न हो। इसलिए लालाजीकी स्मृति और विवेक दोनोंका यही तकाजा है कि नेहरू प्रतिवेदनके समर्थनमे लोकमतको सुदृढ़ बनाया जाये और यह काम इसी समय किया जाये। इसलिए कि हमे याद रखना चाहिए कि यह कोई स्थायी या अन्तिम दस्तावेज नहीं है। यह तो एक वीचका, मध्यम मार्ग है, अधिकांश विभिन्न दलोंके प्रतिनिधि जिसपर सहमत हो पाये हैं वह अधिकसे-अधिक यही है। अब यदि लोकमत इसीपर केन्द्रित न किया जा सका तो इसपर अवतक जितना भी परिश्रम किया गया है सब व्यर्थ चला जायेगा और यह अत्यन्त महत्त्वपूर्ण दस्तावेज अनुपयुक्त और असामयिक हो जायेगा। इसका सारा महत्त्व केवल इसी बातपर निर्भर है कि सभी बड़े-बड़े राष्ट्रीय संगठन इसे तत्काल स्वीकार कर ले।

[अंग्रेजीसे]

यंग इंडिया, ६-१२-१९२८

## १६३. पत्र : कुसुम देसाईको

१ दिसम्बर, १९२८

चि० कुसुम,

तुम मूर्ख हो यह कह सकता हूँ न? तुमसे एक बात पूछी, इसलिए तुम्हें दुःख क्यों हुआ? इस तरह दुःख मानकर बैठ जाओगी तो मैं कुछ किस तरह पूछ पाऊँगा?

मैंने तुम्हारे बारेमें जैसी कल्पना की है, मैं तुमको वैसा ही देखना चाहता हूँ। और अधिक लिखनेका आज समय नहीं है। मनुकी तुम ठीक-ठीक देखभाल करती हो इसके विषयमें मेरे मनमें कोई शका ही नहीं।'

बापूके आशीर्वाद

गुजराती (जी० एन० १७६१) की फोटो-नकलसे।

## १६४. तारुः शंकरलाल बैकरको<sup>२</sup>

[१ दिसम्बर, १९२८को या उसके पश्चात्]"

शंकरलाल बैकर

कोई अधिकृत सूचना नहीं मिली। अन्य आपत्तिजनक बातें बरकरार हैं। जो भी हो, बढ़िया प्रदर्शनीके आयोजनका समय नहीं रहा।

गांधी

अग्नेजी (एस० एन० १३३०६) की फोटो-नकलसे।

१. देखिए “पत्र : कुसुम देसाईको”, २७-११-१९२८।

२. १ दिसम्बर, १९२८ को वर्षा में मिले उनके इस तारके उत्तर में कि : “कलकत्ता स्वागत-समितिके प्रस्तावके सद्ध्ये में प्रदर्शनी में मिलके बने वस्त्रको स्थान नहीं दिया जायेगा। विहारने पूछा है क्या उनको शामिल होनेकी अनुमति है। अन्तिम निर्णय कृपया तार द्वारा सूचित कीजिए।” (एस० एन० १३३०६)।

३. उपर्युक्त तारकी तिथिसे।

## १६५. तार : सन्तानमको

[ १ दिसम्बर, १९२८ को या उसके पश्चात् ]<sup>१</sup>

आशा है जहाँ भी हो सके आप चन्दे जमा करनेकी कोशिश करेंगे।  
गाधी

अग्नेजी (एस० एन० १३३०६) की फोटो-नकलसे।

## १६६. 'एक युवक हृदय'

'एक युवक हृदय' के उपनामसे किसी सज्जनने मुझे एक पत्र लिखा है। ऐसे पत्रमे भी यह 'युवक' अपना नाम देनेमे डरता है अथवा सकोच करता है, इसका कारण मेरी समझमे नहीं आता। हम लोगोमे इस तरहकी भीरुता अथवा सकोच एक सामान्य बात हो गई है। यह स्थिति स्वतन्त्रताकी इच्छा करनेवाली जनताके लिए शोभनीय नहीं है। अखबारोका नियम गुमनाम पत्रोको न पढने और फेक देनेका है। यदि मैं इस नियमका पालन करता होता तो 'एक युवक हृदय' का भ्रान्तिपूर्ण होकर भी ठीक तर्कयुक्त विनय पत्र मैं पढ ही नहीं पाता। इसलिए ऐसे युवको और दूसरोको मेरी सलाह है कि उन्हें अपना हृदय-दौर्बल्य छोडना चाहिए और जो कहना हो, विनयपूर्वक कहना चाहिए। विनय-अविनयका विवेक न आये तो भी जो भाषा कलम या जीभपर आये उसीमे अपनी बात प्रस्तुत करनेसे चूकना नहीं चाहिए, और डरके मारे तो प्रस्तुत-अप्रस्तुत कुछ भी कहनेसे कदापि हिचकना नहीं चाहिए। जो बोलेगा ही नहीं, वह न तो विनय सीखेगा और न यही जानने पायेगा कि प्रस्तुत है क्या।

### बछड़ेके बारेमें

अब 'एक युवक हृदय' के विषयपर आना चाहिए। एक विषय अभीतक असमाप्त बछड़ा-प्रकरण है। यह कहनेके बाद कि बछड़ेका प्राणहरण करके मैंने बड़ा पाप किया है, युवक लेखक तर्क पेश करता है। तर्कोंका जवाब तो इस पत्रमे दे दिया गया है इसलिए उन्हें यहाँ उद्धृत नहीं कर रहा हूँ। उसने विषयका उपसंहार करते हुए लिखा है :

विशेष रूपसे कहना यह चाहता हूँ कि अगर वह बछड़ा मूक प्राणी न होता तो जरूर ही आपको उक्त पिचकारी देनेसे मना करता और समय आ जाने पर कुदरती मौतसे मरनेकी इच्छा करता। आपने सचमुच ही दया-भावनाकी

१. साधन-सूत्रमें यह तार उसी पृष्ठपर पिछले शीर्षकके ठीक बाद दिया गया है।

अतिशयतासे इस कार्यमें गम्भीर भूल की है और अपने पवित्र हाथको अपवित्र किया है। मुझे विश्वास है कि अगर आप फिरसे विचार करेंगे तो इस बातकी सच्चाई आपके ध्यानमें आ जायेगी और वह भूल दीपकके समान स्पष्ट दिखलाई पड़ेगी। निस्सन्देह आपके समान सत्यका साक्षात् अनुभव करनेवाले महात्माको विशेष लिखना अनुचित है। मगर तो भी एक विनती करनेकी इच्छा होती है। अगर ऊपर लिखा हुआ काम आपको अपनी भूल जान पड़े और आप उसे अपने स्वभावके अनुसार प्रदर्शित करे तो संसार जरूर आपका आभारी होगा, और विशेष अनर्थ होनेसे रुकेगा। निःसंशय आपके कृत्यसे अनर्थ होनेका भय और उसका पाप आपके सिर रहेगा। इसलिए आप जितनी जल्दी भूल कबूल करेंगे, उसमें आपका और जगतका लाभ है, कल्याण है। अस्तु, प्रभु सबको सन्मति दे।

इस लेखक और ऐसे ही दूसरोसे मैं केवल इतना ही कह सकता हूँ कि मेरी स्थिति ऐसी नहीं है कि मैं उनके कहनेसे भूल मान लूँ। मैं इतनी प्रतिज्ञा अवश्य कर सकता हूँ कि इस विषयमें मुझे अपनी भूल जिस क्षण मालूम होगी, उसी क्षण मैं उसे नम्रतापूर्वक कबूल कर लूँगा और की हुई भूलका प्रायश्चित्त भी करूँगा। मैं यह भी कबूल करता हूँ कि मैंने जो किया है वह अगर भूल ही है तो वह छोटी नहीं गिनी जायेगी क्योंकि वह धर्मके नामपर, भले ही अज्ञानमें, अधर्मका आचरण करना सिद्ध होगा। ऐसा करना किसीके लिए शोभनीय नहीं हो सकता। मेरे आचरण का अनुकरण बहुत लोग करते हैं, इसलिए मेरे लिए तो वह कभी शोभनीय हो ही नहीं सकता। मुझे अपनी इस जिम्मेदारीका पूरा भान है।

साथ ही मेरा यह भी विश्वास है कि यदि कोई व्यक्ति निर्दोष बुद्धिसे भूल कर बैठे तो उसके लिए दूसरेको या ससारको कष्ट नहीं भोगना पड़ता। निर्दोष व्यक्तियोंकी भूलके दुष्परिणामोंसे ईश्वर जगत्को बचा लेता है। जिन्हे मेरे भूलभरे आचरण जैसा आचरण करना होगा वे तो मेरे वैसा किये बिना भी यही करते। आखिर तो मनुष्य अपने मनके अनुसार ही चलता है। दूसरेका आचरण तो निमित्तमात्र होता है। बात ऐसी हो या न हो, मगर इतना मैं जानता हूँ कि मेरी भूलोंके कारण आजतक ससारको पश्चात्ताप नहीं करना पड़ा है। क्योंकि मेरी भूलोंके भूलमें केवल मेरा अज्ञान ही था। मुझे ऐसा दृढ़ विश्वास है कि मैं जानबूझकर भूल नहीं करता और इसलिए मुझे उनसे अनिष्ट होनेकी आशका नहीं है। अगर यह मेरी भूल ही रही हो, तो देव ही जाने मैं उसे कब देख सकूँगा। तुलसीदासने गाया है:

रजत सीप मँह भास जिमि, यथा भानुकर वारि।

जदपि असत तिहुं काल सोइ, भ्रम न सके कोउ टारि॥

मेरी ऐसी दशा है और ऐसी दशा सभी सत्य-शोधकोकी नित्य रहती है, और रहनी चाहिए।

### बन्दरोंके बारेमें

इनका दूसरा प्रश्न बन्दरोंके सम्बन्धमें है। वे लिखते हैं :

बन्दरोंके बारेमें इतना ही लिखना चाहता हूँ कि स्वप्नमें भी उन्हें मरवा डालनेके विचारको स्थान न दीजियेगा। जैसे कि दूसरे किसान बन्दरको डरानेके उपाय करते हैं वैसे पत्थर फेंकना, शोर मचाना आदि उपाय करें। फसलका नुकसान रुकवाइएगा; मगर कृपया थोड़ी-सी निर्जीव फसलके लिए उनका प्राण-हरण न कभी करें, न करवायें। यह तो ‘अल्पस्य हेतोर्बहु हातुमिच्छन्’ के समान जान पड़ता है। इसमें दो मत हो ही नहीं सकते कि यह हिंसा ही गिनी जायेगी। हिन्दू हृदय कल्पान्तमें भी उसे दूसरा नाम नहीं दे सकता। ऐसे ही प्रसंगोंमें अहिंसाकी कसौटी होती है। थोड़ीसी फसलके लिए प्राण ले लेना भला कहाँका न्याय है? कैसी अहिंसा है? आप जैसे पुरुषोंके मुँहमें से तो ऐसे वचन भी नहीं निकलने चाहिए। मैं आपको विश्वास दिलाता हूँ कि आप अपने पशुबलके द्वारा उन्हें मरवा डालेंगे तो वे मरेंगे तो जरूर, मगर साथ ही उसका फल आपको भी भोगना पड़ेगा। उस महान् न्यायाध्यक्षके समक्ष आपकी दलीलें काम नहीं आयेंगी। इसलिए दयाकी खातिर आपसे मेरी प्रार्थना है कि आप ऐसे कार्योंसे अपना हाथ और अधिक न रंगें और हिंसाको हिंसा ही मानें। आपके समान सत्यनिष्ठ व्यक्तिको विशेष क्या लिखूँ?

यह आश्चर्य है कि यह प्रश्न अब इस रूपमें उठता है। मैं कबूल कर चुका हूँ कि बन्दरोंकी जान लेनेमें हिंसा तो है ही; बल्कि उनपर पत्थर फेंकनेमें, उन्हें कष्ट पहुँचानेमें भी हिंसा है। केवल प्राणहरणमें हिंसा शब्दका अर्थ समाप्त कर देनेके कारण इस देशमें हम लोग क्रूरतापूर्ण हिंसा करते रहते हैं, और अगर हमारी यह करुणाजनक स्थिति बनी ही रही तो अहिंसा-प्रधान देशके निवासी होनेका हमें जो अभिमान है, उस स्थानसे हम च्युत हो जायेंगे। मुझे बन्दरोंको मारने, और उनपर पत्थर फेंकने, दोनों ही से बचना है। उसमें मैंने अहिंसक पाठकोकी मदद माँगी है। बहुतसे तो मेरे लेखोंको पढ़नेका कष्ट उठाये बिना मदद देनेके बदले, केवल टीकाकी वर्षा कर रहे हैं। ‘एक युवक हृदय’ भी इस दोषसे मुक्त नहीं है। मैं यह समझ सकता हूँ कि मेरे साथ किसीका मतभेद हो, मगर जो कुछ मैंने लिखा ही नहीं है, उसे भी लिखा हुआ मानकर मुझे जो शिक्षा दी जायेगी, भला उसे मैं कैसे ग्रहण कर सकता हूँ?

### हिन्दू-मुस्लिम प्रश्न

इसके अलावा हिन्दू-मुस्लिम प्रश्न पर ‘एक युवक हृदय’ ने जो लिखा है, उसमें से नीचेके वाक्य उद्धृत कर रहा हूँ :

यह समझकर कि हिन्दू-मुसलमानोंके बीच एकता करानेके आपके प्रयत्न निष्फल जाते हैं, आपका उस सम्बन्धमें लगभग मौन धारण कर बैठना मुझे

ठीक नहीं लगता। साधारणतया इस सम्बन्धमें आप मौन रहना चाहे तो रहे; किन्तु क्या आपका यह फर्ज नहीं कि जहाँ-कहीं दंगे हो जायें वहाँकी पूरी हकीकत मँगाकर, विचार करके दोषीको दोषी कहें। आप कोई सक्रिय भाग भले ही न ले, मगर दोनों पक्षोंकी बातें निष्पक्ष भावसे सुननेके बाद, आपकी निगाहमें जो कुसूरवार ठहरे, उसे स्पष्ट शब्दोंमें कुसूरवार कहना क्या देशके हितकी हानि करनेवाला है? गोधरा तथा सूरतमें जो क्षगंडे हुए हैं, उनके बारेमें आपने जो दंग अख्तियार किया वह सचमुच ही योग्य नहीं है। कानेको काना कहनेकी जो शूरवीरता आप अन्यथा बिखलाते हैं, वह इस प्रसंग पर कहाँ चली जाती है? हरि! हरि! मुझे सचमुच ही आपके इस ढंगपर आश्चर्य होता है। अन्तमें इस सम्बन्धमें आपसे मेरी यह नम्र प्रार्थना है कि आप अपनी व्याख्यावाली अहिंसाका पालन न कर सकने और निष्कारण हैरान किये जानेपर हिन्दुओंको इस प्रकार हैरान करनेवालोंका विरोध करनेकी सलाह दें और जो मुसलमान भाई हिन्दुओंको दुश्मनके रूपमें देखते हो उनके प्रति तिरस्कारकी भावना सख्त और स्पष्ट शब्दोंमें प्रकट करे।

इस विषयपर भी मैं अपनी स्थिति बतला चुका हूँ। मेरी समझमें मैं किसीके डरसे अपनी राय प्रकट न करता होऊँ, ऐसी कोई बात नहीं है। जहाँ मेरा लिखना प्रस्तुत न हो, या राय कायम करने लायक काफी मसाला मेरे पास न हो अथवा जो मेरा क्षेत्र न हो वहाँ मैं मौनको ही अपना धर्म मानता हूँ। हिन्दू-मुस्लिम प्रश्नके बारेमें मेरी दवा अभी दोमे से एक पक्ष भी कबूल करनेको तैयार नहीं है। इसलिए मेरा कहना अप्रस्तुत हो जाता है और फिलहाल तो यही गिना जायेगा कि यह प्रश्न हालमें तो मेरे क्षेत्रके बाहर चला गया है।

अब बात रही, हुए और होनेवाले ढंगोंके बारेमें सम्मति दर्शानेकी। जब मैंने इस प्रश्नको अपने क्षेत्रके बाहर गिन लिया, तब मुझे उसके बारेमें सम्मति देनेकी जरूरत भी नहीं रह जाती है और जबतक मैं दोनों पक्षोंका जो कुछ कहना हो, उसकी जाँच न कर लूँ, तबतक मेरा राय देने बैठना अयोग्य और अविनयपूर्ण गिना जायेगा। इसमें अन्याय भी हो जा सकता है। जिस प्रश्नको मैं सुलझा न सकूँ, उसके बारेमें अपने आप ही पूछताछ करने भी क्यों जाऊँ?

किन्तु इसपरसे कोई यह न माने कि मैंने इस प्रश्नके सम्बन्धमें हमेशाके लिए अपने हाथ धो लिये हैं। मैं तो एक कुशल वैद्यके समान, जिसे अपनी दवापर श्रद्धा है, उचित समयकी राह देख रहा हूँ। मेरा दृढ़ विश्वास है कि इस असाध्य जान पड़नेवाले रोगके लिए मेरी ही दवा रामबाण है और उसका प्रयोग एक या दोनों पक्षोंको करना ही पड़ेगा।

इस बीच जिन्हे लड़ना होगा, वे मेरे बिना कहे भी लड़ बैठेंगे। उसमें किसीके प्रोत्साहनकी आवश्यकता नहीं रहती है। मैं यह तो चाहता ही नहीं कि कोई अपनी निर्बलताके कारण न लड़े और नामर्दी दिखलाये। अहिंसासे सम्बन्धित वीरता नामर्दी

मे से पैदा नहीं हो सकती। हिंसा और अहिंसा दोनोंमे बहादुरीकी आवश्यकता तो है ही। अहिंसा बीरताकी पराकाष्ठा है।

[गुजरातीसे]

नवजीवन, २-१२-१९२८

## १६७. विरोधको कैसे जीते ?

कोई व्यक्ति यदि सार्वजनिक कामोंमें जिम्मेवारीके पदपर हो और उसकी द्वेष-भावसे अथवा किसी दूसरे कारणसे झूठी टीका होती हो, यह कहा जाता हो कि वह सार्वजनिक धनको हड़प जाता है, तो उसे क्या करना चाहिए। क्या वह झूठे इलजाम लगानेवालोंपर अदालतमें दावा करे ? अपनी सार्वजनिक जिम्मेदारियोंका खयाल करके दावा करना क्या उसका धर्म नहीं है ? यदि वह नालिश न करे तो क्या कुछ लोग ऐसे झूठे इलजामोंको सच नहीं समझ बैठेंगे ? और यदि यह कहें कि नालिश किसी हालतमें नहीं की जानी चाहिए तो क्या यह भय नहीं है कि लोग इससे नाजायज फायदा उठावेंगे ; ऐसे शस्त्र दरअसल आपकी सलाहका दुरुपयोग करके जबरदस्त बनकर बेफिक्रीसे मौज उड़ावेंगे और रुपया हड़प करते चले जावेंगे ? और यदि यही तय किया जाये कि अदालतमें कदापि नहीं जाना चाहिए तो फिर ऐसे आरोपोंके विरोधका कुछ-न-कुछ इलाज तो होना ही चाहिए।

इसका साधारण उत्तर तो सरल है। महान पुरुषोंकी निन्दा करनेवाले हमेशा ही पाये जाते हैं और विरोधका जवाब अविरोध है, यह न्याय यहाँ लागू होता है। अदालतमे नालिश करनेसे, और उसमे सफल हो जानेसे, सच पूछिए तो निर्दोषता सिद्ध नहीं होती। ऐसे चालाक और बदमाश लोग भी दुनियामे मौजूद हैं जो अदालतसे भी प्रमाणपत्र प्राप्त करके अपनी वुराईको पालते-पोसते और आगे पनपाते चले जाते हैं। फिर पापीका मुँह सजा पा जानेसे बन्द नहीं हो जाता। जो बात पहले वह खुले आम कहता था, अदालतसे सजा होनेके बाद वही बात चुपके-चुपके कह सकता है। इसलिए साधारण तौर पर तो मेरी सलाह यह है कि झूठे इलजामोंकी बिल्कुल चिन्ता नहीं करनी चाहिए। जो लोग ऐसे आरोप लगाते हैं उनपर दया दिखानी चाहिये और ईश्वरसे ऐसी प्रार्थना करनी चाहिए कि कभी न कभी वे अपनी मूल समझे। फिर भी राष्ट्रके पास झूठे सेवकोंसे बचनेके बहुत-से साधन हैं, सेवकोंपर जो आरोप किये जाते हैं, जनतातक वे पहुँच तो जाते ही हैं। जनताको हिसाब-किताब देखनेका पूरा अधिकार है, इसलिए उसका धर्म है कि वह सेवकका हिसाब-किताब देखे-जाँचे। यदि जाँच करनेपर सन्देह हो तो सेवकको अलग किया जा सकता है। उसपर अदालतमे मामला भी चलाया जा सकता है। पचके द्वारा जाँच कराई जा सकती है। सारांश यह कि निन्दकपर दावा करनेकी



अपेक्षा उत्तम मार्ग तो यह है कि सेवकको चाहिए कि वह अपने समाज या राष्ट्रको जाग्रत रखे और समाजको चाहिए कि वह जाग्रत रहे। और यही सच्चा मार्ग भी है।

यदि इतनेसे भी काम न चले और अदालतमें जानेका ही मौका दिखाई दे तो उसके बजाय निन्दकको पचके इजलासमें पेश होनेके लिए कहा जा सकता है और सेवकको खुद भी पचके सामने जानेके लिए तैयार रहना चाहिए। पक्के बदमाश और गुण्डे आदमीके लिए यह उपाय बेकार है; क्योंकि वह पचके सामने जायेगा ही नहीं। हाँ, जिसके आरोपमें कुछ जिम्मेदारीका भाव है, या जिसे सचमुच सन्देह हुआ हो, उन्हें अवश्य पचके मारफत अपनी आशका दूर कर लेनेके लिए कहा जा सकता है।

अब प्रश्न रह जाता है उन लोगोका, जो सचमुच चोर हैं। इस सलाहको अपनी ढाल बनाकर यदि वे अपने पापोको पुष्ट करते रहे तो इसका क्या उपाय है। उत्तर यह है कि यदि समाज जाग्रत हो तो पापी अपने पापको पुष्ट नहीं कर सकता। यदि समाज सोया हुआ और गाफिल हो तो अदालतमें बसीटा जानेपर भी पापी अपने पापोको छिपा सकता है। क्या हम ऐसी घटनाएँ अपनी आँखोंके सामने नहीं देखते? कितने ही सफेदपोश ठग तो मोटरोमें हवा खाते हैं और महलोमें विराजते हैं, उन्हें कौन छू सकता है? कार्लाइल जैसे समझदार आदमी कह गये हैं कि जहाँ भोले लोग रहते हैं वही ठगोका निवास होता है। इसलिए जिनका दिल साफ है उनका काम स्वच्छ है। उनके लिए नीचे लिखा मजन शान्तिदायक और मार्गदर्शक है

निन्दक बाबा बीर हमारा।

बिन ही कौड़ी बहे विचारा॥

कोटि कर्म के कल्मष काटे।

काज संवारे बिन ही साटे॥

आपन डूबें और को तारे।

ऐसा प्रीतम पार उतारे॥

जुग जुग जीवो निन्दक मोरा।

रामदेव! तुम करो निहोरा॥

निन्दक मेरा पर उपकारी।

दादू निन्दा करे हमारी॥

हम निन्दा-पात्र न बने, यह हमारे लिए सुवर्ण-मार्ग है। फिर भले ही सारा ससार हमारी निन्दा क्यों न करे।

[ गुजरातीसे ]

नवजीवन, २-१२-१९२८

## १६८. पत्र : छगनलाल जोशीको

आश्रम, वर्धा  
२ दिसम्बर, १९२८

भाई छगनलाल,

तुम्हारा पत्र मिला।

मजदूरोके वारेमे तुमने जो लिखा है वह सही है। और जो हिसाब किया है वह ठीक है। जो अपना यज्ञ-कार्य करनेके बाद दूसरे काम मुलतवी कर सके, वही मजदूरी करे। वे उस दिन अव्ययन न करे और उतना समय मजदूरीमे लगाये। पर उन्हें जो काम दिया जाये, उसकी सचमुच आवश्यकता होनी चाहिए, नहीं तो ऐसा माना जायेगा कि आश्रमके पैसेमे से दान किया गया।

बरसात तो यहाँ भी हो गई है। कहते हैं कि यहाँ ऐसा ही होता है। डाक चली गई, पर तार न भेजकर बारह आने बचा लिये सो ठीक ही किया।

मेरे पत्रके दो पृष्ठ मिले, सो ठीक ही था। उनमे कहीं सम्बन्ध छूटा हुआ तो नहीं लगा होगा। मैंने तीनका एक तीसरे पृष्ठके लिए दिया था। पीछेके पृष्ठ पर मैं एक लिखता नहीं हूँ किन्तु उसे गिनता जरूर हूँ।

मैं जानता हूँ कि मुझे कपडेवाले लिफाफेकी कीमत देनी पडती है। मैं सुव्रैया, प्यारेलाल या महादेवसे ऐसा नहीं करा सका तो भी इस लिफाफेका उपयोग इस प्रकार है : उसे चाकूसे खोलना चाहिए और बद करनेके समय हर बार नया मोटा कागज लेकर बद करना चाहिए। जिवर पता लिखा जाता है वहाँ हर बार नया कागज चिपका दे। ऐसा करने पर कपडेके एक ही लिफाफेसे काफी समयतक काम लिया जा सकता है। सादे लिफाफेका खर्च बचानेके लिए भी सरकारी जेलोमे ऐसी कई युक्तियोसे काम लिया जाता है। यह तो तुम्हे मालूम ही होगा ?

भाई शंकरलालके प्रश्नसे तुम्हे कुछ परेशानी न हो तो मुझे तो नहीं ही है। यदि नारणदास सस्थाके और तुम्हारे अधीन रहकर काम करे तो इससे हमारा काम और संघका काम सँभल जायेगा। भाई शंकरलाल मुझे पूछेंगे तो मैं बात कर लूँगा। मेरे लिए मुख्य प्रश्न उन्हें सन्तुष्ट करनेका नहीं बल्कि तुम्हे सन्तुष्ट करनेका है। तुम्हारा काम अच्छी तरह चलना चाहिए, इसके लिए तुम्हे जो सुविधा आवश्यक लगे माँग लेना।

शकरभाई स्वस्थ हो गये हैं यह तो खुशीकी बात है। उनसे कहना फिर बीमार न पडे।

क्या गंगादेवीको सिलाईका कुछ काम दिया है ? न दिया हो तो अब दे देना।

आजकी डाक दोपहरको मिली। नारणदास परेशान है। उसका पत्र भेज रहा हूँ। तुम सबको ठीक लगे तो जैसा नारणदासका कहना है, वे सब आश्रममे रह

सकते हैं और राधाको वेतन देना शुरू किया जा सकता है। इसमें मुझे आपत्ति तो है ही, किन्तु मैं आग्रह नहीं करना चाहता। नारणदासका दिल भी नहीं दुखाना चाहता।

शनाभाईको रखनेकी बात ही तय हुई है न? उनके विरुद्ध सिर्फ शक ही हो तो इसीलिए न रखना ठीक नहीं माना जायेगा।

बापूके आशीर्वाद

गुजराती (जी० एन० ५३७०) की फोटो-नकलसे।

## १६९. तार : डॉ० वि० चं० रायको

सत्याग्रहाश्रम, वर्धा  
[३ दिसम्बर, १९२८]

डॉ० विवान राय

३६, वेर्लिग्टन स्ट्रीट, कलकत्ता

प्राप्त पत्र प्रदर्शनी सम्बन्धी प्रकाशित विवरणोंसे मेल नहीं खाता। मुझे तो लगता है कि प्रदर्शनीमें समुचित रूपसे हाथ बँटानेका समय अब नहीं रह गया है, पर मैं इसकी छूट दे रहा हूँ। स्थानीय खादी सघकी देखभालका जिम्मा आपका है।

गांधी

अग्रेजी (एस० एन० १३३१६)की फोटो-नकलसे।

## १७०. तार : सतीशचन्द्र दासगुप्तको

सत्याग्रहाश्रम, वर्धा  
[३ दिसम्बर, १९२८]

खादीस्थान, कलकत्ता

प्रदर्शनीमें भाग लेनेके बारेमें अधिकृत पत्र मिला। प्रतिवन्ध हटा रहा हूँ। सम्भव हो, तो आप खादी-मण्डपका आयोजन कर सकते हैं।

गांधी

अग्रेजी (एस० एन० १३३१८)की फोटो-नकलसे।

१७१. तार : मन्त्री अ० भा० च० सं०, अहमदाबादको

[ ३ दिसम्बर, १९२८ ]<sup>१</sup>

चरखा

अहमदाबाद

अधिकृत पत्र अभी-अभी मिला । प्रदर्शनीमें माग लेनेके इच्छुक व्यक्ति शामिल हो सकते हैं । समाचारपत्रोंमें बयान दे रहा हूँ ।<sup>२</sup>

गांधी

अग्रेजी (एस० एन० १३३१८)की फोटो-नकलसे ।

१७२. तार : शंकरलाल बैकरको

[ ३ दिसम्बर, १९२८ ]<sup>१</sup>

बैकर

मिर्जापुर, अहमदाबाद

यदि सब द्वारा संचालित मण्डार प्रदर्शनीमें चीजे रख सके तो अवश्य रखे ।

गांधी

अग्रेजी (एस० एन० १३३०७)की फोटो-नकलसे ।

१. देखिए “पत्र : डॉ० वि० चं० रायको”, ३-१२-१९२८ ।

२. देखिए “तार : श्री प्रेस और एसोसिएटेड प्रेसको”, ३-१२-१९२८ ।

३. वर्षामें प्राप्त उनके ३ दिसम्बरके तारके उत्तरमें, देखिए “पत्र : सतीशचन्द्र दासगुप्तको”, ३-१२-१९२८ भी ।

## १७३. तार : फ्री प्रेस और एसोसिएटेड प्रेसको

[ ३ दिसम्बर, १९२८ ]

फ्री प्रेस, एसोसिएटेड प्रेस

बंगाल समितिके निर्णयको देखते हुए गांधीजीकी सलाह है कि इतने थोड़ेसे वक़्त समयमें जो भी खादी सस्थाएँ कांग्रेस प्रदर्शनीमें भाग ले सकती हों, अवश्य ले ।

अग्नेजी (एस० एन० १३३१९)की फोटो-नकलसे ।

## १७४. पत्र : डॉ० वि० च० रायको

सत्याग्रहाश्रम, बर्मा  
३ दिसम्बर, १९२८

प्रिय डॉ० विधान,

आपका पत्र पढ़कर अफसोस हुआ । विचित्र बात है कि उल्टे आप मुझपर आरोप लगाते हैं कि मैंने समितिके साथ समुचित व्यवहार नहीं किया, जब कि आरोप मुझे लगाना चाहिए था । मैं तो यह समझ रहा था कि मैंने समितिकी भावनाओका अधिकसे-अधिक ख्याल रखा है और इसकी कोशिशमें खुदकी अपनी भावनाओको दबा कर रखा है । समितिको कही ऐन वक़्तपर बुरा न लगे, इसी ख्यालसे मैंने आपका ध्यान जबरन इसकी ओर आकर्षित किया और आप सबके साथ इसपर बहस करनेकी कोशिश की है, जिससे कि आप वादमें अपनी पसन्दका फैसला ले सकें और मुझे समाचारपत्रोंमें उसकी आलोचना भी न करनी पड़े ।

अच्छा अब कामकी बात । यदि प्रकाशित विवरणोंमें सच्चाई है तो आपके पत्रमें नहीं है । एक मजेदार ख़बर लीजिए । प्रदर्शनी अधिकारियोंने सभी प्रान्तीय मण्डल सरकारोंसे चीज़ें भेजनेका अनुरोध किया है । लेकिन आपको शायद जानकारी नहीं है कि क्या हुआ है ।

और पण्डितजीकी इच्छाके आगे इतना अधिक झुकना भी मुझे पसन्द नहीं आया । मैंने वचन दे दिया है कि मैं हर हालतमें कांग्रेस अधिवेशनमें शरीक होऊँगा । समिति व्यक्तिगत सुविधाओं और विचारोंसे ऊपर उठकर अपनी एक नीति निर्धारित क्यों नहीं करती ? मैं प्रदर्शनीमें शरीक नहीं हुआ या अखिल भारतीय

चरखा संघने अपने प्रतिनिधि उसमें नहीं भेजे, तो इस बातको लेकर जनताके मनमें कोई गलतफहमी क्यों पैदा होनी चाहिए?

परन्तु स्थिति यही है। आपने अपना पहलेवाला प्रस्ताव रद्द कर दिया है। इसलिए मैंने आपको और अखिल भारतीय चरखा संघके मन्त्री और बंगालमें इस कामके लिए जिम्मेदार सतीश बाबूको भी तार द्वारा सूचित कर दिया है। मैं नहीं जानता कि खादी मण्डपका आयोजन करना कितना सम्भव होगा। आप कृपया सतीश बाबू और अन्य कार्यकर्त्ताओंको साथ लेकर जितना भी कर सके करे।

दुख तो मुझे है ही। आपके निर्णय और पत्रसे उसमें कोई कमी नहीं आई। पूरी स्थितिमें कुछ अटपटापन है। हे ईश्वर! हमें सच्चा, वास्तविक मार्ग दिखाओ।

इस पत्रमें व्यक्तिगत बात कुछ भी नहीं है। ये तो एक व्यथित आत्माके उद्गार ही हैं।

हृदयसे आपका,

डॉ० विधानचन्द्र राय

३६ वेर्लिग्टन स्ट्रीट

कलकत्ता

अंग्रेजी (एस० एन० १३७५८)की माइक्रोफिल्मसे।

## १७५. पत्र : सतीशचन्द्र दासगुप्तको

३ दिसम्बर, १९२८

प्रिय सतीश बाबू,

आपके सभी पत्र मिल गये। साराका-सारा मामला गड़बड़ है। पर हमें विरोध नहीं करना चाहिए। इसलिए मैंने आपको तार दिया<sup>१</sup> है। कृपया अन्य केन्द्रोंको सूचित कर दीजिए। अब आपसे जितना कुछ बन सके, उतना करना चाहिए। मैंने शंकरलालको भी एक तार<sup>२</sup> दिया है और समाचारपत्रोंके लिए एक छोटा-सा सन्देश भी भेजा है<sup>३</sup>। हमारे पत्र-व्यवहारकी नकले मौजूद हैं।

आज अधिक कुछ नहीं, बस स्नेह ही जिसकी अब आपको काफी आवश्यकता रहेगी।

बापू

अंग्रेजी (जी० एन० ८९२१)की फोटो-नकलसे।

१. देखिए “तार : सतीशचन्द्र दासगुप्तको”, ३-१२-१९२८।

२. देखिए “तार : शंकरलाल बैकरको”, ३-१२-१९२८।

३. देखिए “तार : फ्री प्रेस और एसोसिएटेड प्रेसको”, ३-१२-१९२८।

## १७६. पत्र : जवाहरलाल नेहरूको

वर्षा

३ दिसम्बर, १९२८

प्रिय जवाहर,

मेरा स्नेह लो। नव कुछ बड़ी बहादुरीके साथ किया। अभी तो तुमको कहीं ज्यादा बहादुरीके करतब करने हैं। ईश्वर तुमको लम्बी उम्र दे और भारतको परतन्त्रतासे मुक्ति दिलानेका मुख्य साधन तुमको ही बनाये।

तुम्हारा,  
बापू

[अग्नेजीसे]

ए बंच ऑफ ओल्ड लैटर्स

## १७७. पत्र : आश्रमकी बहनोंको

वर्षा

नीनवार ३ दिसम्बर, १९२८

बहनो,

गंगाबहनका लिखा हुआ आप लोगोंका पत्र मुझे मिल गया है। गोर-गुलके वारेमें तुमने जो लिखा है, उससे इस गोपका कुछ बचाव होता है सही। परन्तु इसमें सिर्फ बच्चोंकी ही जिम्मेदारी नहीं, बड़ोंकी भी है। इसके अलावा खाते समय या काम करते समय शान्ति रखना या बच्चोंसे रखवाना बड़ी बात न होनी चाहिए। खास बात यह है: तुम बहने यह न मान बैठो कि बातोंके बिना खानेका या काम करनेका समय कटेगा ही नहीं, या बच्चोंको शान्त रखा ही नहीं जा सकता। शान्ति से काम करनेवाले करोड़ों मनुष्य हैं। तुम जानती हो न कि बड़े कारखानोंमें मजदूरोंको जबरदस्ती शान्ति रखनी पड़ती है। जो वे जबरदस्तीने करते हैं, वह हम स्वेच्छासे क्यों न करें?

अब तुम्हारे पास हफ्तेमें एक बार काका साहब आया करेंगे। क्या फिर भी वालजीमाईसे आग्रह करनेकी जरूरत मालूम होती है? मैं आग्रह करूँगा तो वे

१. जवाहरलालने अपनी पुस्तिकामें इत्तफा खुलासा इन शब्दोंमें किया था: “नेरा खयाल है कि यह खत लखनऊकी घटनाके तुरन्त बाद ही लिखा गया था। वहाँ हमनें से कई लोगोंने साइनन अयोगिक आनेके विरोधमें एक शान्तिपूर्ण ढंगसे प्रदर्शन किया था। इने पुलित्से डण्डों और लाठियोंसे दुरी तरफ पीटा था।”

आयेगे तो सही। मगर चूँकि मैं जानता हूँ कि वे हमेशा काममें लगे रहते हैं, इसलिए जहाँतक होता है मैं उनपर ज्यादा बोझ नहीं डालता।

बापूके आशीर्वाद

गुजराती (जी० एन० ३६८३)की फोटो-नकलसे।

## १७८. पत्र : महादेव देसाईको

मौनवार [ ३ दिसम्बर, १९२८ ]<sup>१</sup>

वि० महादेव,

तुम्हारा पत्र मिल गया है। तुम तो [उद्योग] मन्दिरमें जितना करते थे उससे भी ज्यादा बड़े काममें लगे हो। उसमें सफलता मिल रही है, इससे मुझे सन्तोष है। जब पत्र लिख सको तब लिखना।

हारकरका लेख<sup>२</sup> छापनेके लिए भेज दिया है। उसने 'यंग इंडिया' के बारेमें पूछा है। उसका जवाब तुम्हीं दे देना।

बाकी समाचार तुम्हें प्यारेलाल और सुब्बाया लिखते होंगे। उसीसे सन्तोष कर लेना।

तुम्हारी टिप्पणी मैंने पढ़ ली है। उसमें कही गई बात समझमें आ गई है। तुम लिखते या कातते नहीं हो, तो उसका मुझे दुःख नहीं है। अगर मैं यह मानूँ कि तुम आलस्यवश कोई काम नहीं कर रहे हो तो दुःख होगा। सच्चा मनुष्य काम करे तो भी ठीक है और न करे तो भी ठीक है। तुम्हें मैं सच्चे मनुष्योंमें गिनता हूँ।

बापूके आशीर्वाद

[पुनश्च:]

साथका पत्र मणिलाल जहाँ हो, वहाँ भेज देना।

गुजराती (एस० एन० ११४४५)की फोटो-नकलसे।

१. यमा हारकरके ६-१२-१९२८के यंग इंडियामें प्रकाशित लेखके उल्लेखसे। उससे पूर्व मौनवार, ३-१२-१९२८ को था।

२. देखिए "पत्र . महादेव देसाईको", ३०-११-१९२८।



## १७९. पत्र : मणिलाल और सुशीला गांधीको

वर्षा

३ दिसम्बर, १९२८

चि० मणिलाल और सुशीला,

सुशीलाने बच्चीके लिए नाम माँगा है, किन्तु नाम नानाभाई भेज चुके हैं, इसलिए दूसरे नामकी जरूरत नहीं रहती। घैर्यबाला भी अच्छा है। आलस्य रहित घैर्यके अम्पासके लिए अन्य बहुतसे गुणोंकी जरूरत होती है। भर्तृहरिने घैर्यको पिताकी उपमा दी है। 'घैर्य यस्य पिता क्षमा च जननी, शान्तिश्चिरगेहिनी' यह श्लोक न आता हो लिखना, भेज दूंगा।

तारा और शान्ति यहाँ चार दिन रहकर गये हैं। नानाभाई रास्तेमें मिले थे।<sup>१</sup> फिलहाल किशोरलाल विलेपारलेमें रहेंगे।

मेरे साथ बा, प्यारेलाल, सुब्बैया और छोटेलाल हैं। महादेवको बारडोली रहना पड़ा है।

हम सब ठीक हैं।

बापूके आशीर्वाद

[पुनश्च.]

लालाजीके स्मारकके लिए वहाँ चन्दा इकट्ठा कर सको तो करना।

गुजराती (जी० एन० ४७४५)की फोटो-नकलसे।

## १८०. पत्र : प्रभावतीको

मौनवार [३ दिसम्बर, १९२८]<sup>२</sup>

चि० प्रभावती,

तुमारे पत्र ठीक आ रहे हैं। बाबुजीको मैं तुमारे बारेमें लिखता हू।

वालमदिरमें लडके नियमित आते हैं और ध्यान रखते हैं? बिमला अब बिलकुल अच्छी हो गई?

अब तो द्वारिका जानेका समय आ गया लगता है।

बापूके आशीर्वाद

जी० एन० ३३३८ की फोटो-नकलसे।

१. वर्षा जाते हुए।

२. द्वारिका जानेके उल्लेखसे। देखिए "पत्र : प्रभावतीको", ९-१२-१९२८ भी।

## १८१. टिप्पणी

### लालाजीका स्मारक

४ दिसम्बर, १९२८

यह टिप्पणी देते समयतक (चार दिसम्बर) उक्त स्मारकके विषयमें मुझे जो खबरे मिली हैं, वे आशाजनक हैं। श्री घनश्यामदास बिड़लाने वर्धाकी सभामें स्वयं १५,००० रुपया देकर इसका शुमारम्भ किया है। पंजाबमें खासी अच्छी समिति निर्मित हो गई है और आशा की जाती है कि वह काफी चन्दा इकट्ठा कर लेगी। गुजरात और गुजरातियोंके बारेमें मेरी आशा है कि वे सदाकी तरह इसमें भी उन्हें शोभा देने योग्य हाथ बँटायेगे। यदि हमारे मनमें 'पंजाब केसरी' के प्रति सच्ची भावना हो, यदि हम इस स्मारकके औचित्यको स्वीकार करते हो, और यदि हमें कोषके सयोजको और उसकी देखरेख करनेवालोपर विश्वास हो, तो इस निधिकी रकम पूरी हो जानेमें समय लगना ही नहीं चाहिए। समय न लगे, इसीमें हमारी शोभा है। इसलिए मैं आशा करता हूँ कि गुजरातको जो-कुछ देना है, सो वह तुरन्त दे देगा। विद्यार्थी और वेतन-भोगी कर्मचारियोंके पास दानमें देनेके लिए पर्याप्त पैसा नहीं होता; जो लोग मुश्किलसे अपना खर्च चलाते हैं, उन्हें क्या करना चाहिए, उसके उदाहरणस्वरूप मैं दक्षिण आफ्रिकाके संघर्षमें बरसो पहले, श्रद्धानन्दजीके गुरुकुलके विद्यार्थियोंने जो-कुछ किया था, उसकी याद दिलाऊँगा। उन्होंने उस समय शारीरिक श्रम करके उसके द्वारा ३००-४०० रुपये कमाकर दानके रूपमें दिये थे। यदि कोई उनकी तरह मजदूरी करके अपना अशदान नहीं कर सकता, और जिन्हें मजदूरी करना या तो रुचता नहीं है या रुचते हुए भी जिन्हें उसके लिए समय नहीं मिलता, वे इस प्रकारके निमित्तसे निश्चित अवधितक भोग-त्याग करनेका मार्ग अपना सकते हैं; यह मार्ग तो उनके लिए खुला हुआ ही है। यदि किसी व्यक्तिको कोई व्यसन हो तो वह उसे कम अथवा अधिक अवधि तक छोड़कर पैसा बचा ले अथवा खाने-पीनेकी चीजोंपर कम खर्च करे—ऐसा बारडोलीके समय देहरादूनके कन्या गुरुकुलकी शिक्षिकाओं और छात्राओंने किया था। कहनेका अभिप्राय यह है कि जो-इस निधिमें चन्दा देना चाहते हैं उनके सामने मार्ग है। हममें एक ऐसी कुटेव पड़ गई है कि जबतक कोई चन्दा माँगने न आये तबतक हम कुछ देते ही नहीं हैं। वाछनीय तो यह है कि लालाजी जैसे देशभक्तके स्मारकसे सम्बन्धित चन्देके लिए हम इस तरह चन्दा माँगनेवालोंकी राह न देखे।

[गुजरातीसे]

नवजीवन, ९-१२-१९२८

## १८२. पत्र : अच्युतानन्द पुरोहितको

वर्षा

४ दिसम्बर, १९२८

प्रिय मित्र,

आपका पत्र मिला और तार भी। मैंने आपको कोई भी उत्तर इसलिए नहीं दिया कि मैं तिथि निर्धारित नहीं कर सका हूँ। २० और २३ के बीचकी कोई तिथि रखी जायेगी।

मेरे साथ मेरी पत्नीके अलावा तीन-चार अन्य सज्जन भी होंगे, पर उनके लिए कोई खास प्रबन्ध करनेकी परेशानी मत उठाइए। वे वही ठहरेगे जहाँ आप मुझे ठहरायेगे। मेरे लिए भी कोई खास इन्तजामकी जरूरत नहीं। मैं चाहता हूँ कि आप जितना भी चन्दा इकट्ठा करे उसकी पाई-पाई बचानेकी कोशिश करे। मेरे लिए कोई फल मँगानेकी जरूरत नहीं। साधारण भोजन ही पर्याप्त है। इन्तजाम अगर कोई करना है तो बस सेर-भर बकरीके दूधका ही करना है। मुझे बस एक चीज जरूर चाहिए— किसी साफ जगहमे कमोड रखा जाये। कृपया कलकत्तासे कोई फल न मँगाये।

हृदयसे आपका,

अग्नेजी (एस० एन० १३००९)की फोटो-नकलसे।

## १८३. पत्र : पद्मजा नायडूको

सत्याग्रहाश्रम, वर्षा

४ दिसम्बर, १९२८

प्रिय पद्मजा,

यह पत्र बोलकर लिखवाया गया है, इसका बुरा मत मानना। तुमको पत्र लिखनेमे देर करनेसे कही अच्छा है कि मैं बोलकर लिखवा दूँ। आखिर तुम अपने स्वास्थ्यके बारेमे क्या कर रही हो? इसके लिए क्या अधिक दोषी तुम्हारा दिमाग ही नहीं है? तुम स्वस्थ बनने और बनी रहनेका सकल्प क्यों नहीं कर पाती? तुम्हारे स्वास्थ्यमे इस बार जो गिरावट आई है उससे अमेरिकामे उस बेचारी बूढ़ी कोकिलाको<sup>१</sup> परेशानी तो हो ही जायेगी। तुमको एक अच्छी पुत्री बनना चाहिए।

श्रीमती पद्मजा नायडू  
हैदराबाद

अग्नेजी (एस० एन० १३०१३) की फोटो-नकलसे।

१. पद्मजा नायडूके दिनांक १६ नवम्बरके पत्रके उत्तरमे, जिसमे उन्होंने लिखा था :  
“ पिछले पखवाड़े-भर मेरी हालत काफी खराब रही। ” (एस० एन० १३००१)।

२. सरोजिनी नायडू।

## १८४. पत्र : बी० एस० मुंजेको

वर्षा

४ दिसम्बर, १९२८

प्रिय डॉ० मुजे,

आपका पत्र अभी-अभी मिला। यदि आप और जल्दी चाहे और आपको सुविधाजनक हो तो आगामी गुरुवार, अर्थात् ६ तारीखको ४ बजे शामका समय कैसा रहेगा? यदि वह सुविधाजनक न हो तो फिर ११ तारीख मंगलवारको ४ बजे शामका समय रख सकते हैं।

हृदयसे आपका,

डॉ० बी० एस० मुजे

नागपुर

अंग्रेजी (एस० एन० १३०१४)की फोटो-नकलसे।

## १८५. पत्र : एच० एम० जगन्नाथको

स्थायी पता

साबरमती आश्रम

४ दिसम्बर, १९२८

प्रिय मित्र,

आपका पत्र मिल गया। इस अपीलपर दस्तखत करनेवाले लोग लाला लाज-पतरायके राजनीतिक कार्योंको आगे बढ़ानेपर खर्च करनेके लिए पाँच लाख रुपये जमा करना चाहते हैं। जाहिर है कि इन कार्योंमें दलित वर्गोंके कल्याणका काम भी शामिल है। आपको मालूम होगा कि लालाजीके कुछ कार्यकर्त्तागण अपनी समूची शक्ति केवल दलित वर्गोंकी सेवामे लगा रहे हैं।

हृदयसे आपका,

श्रीयुत एच० एम० जगन्नाथ

सभापति

अखिल भारत अरुघतीय केन्द्रीय सभा

मद्रास

अंग्रेजी (एस० एन० १३०१६)की फोटो-नकलसे।

## १८६. पत्र : सर मोहम्मद हबीबुल्लाको

वर्धा

४ दिसम्बर, १९२८

प्रिय मित्र,

आपका खत मिल गया। शुक्रिया। आप देखेंगे कि मैंने नियुक्तिके बारेमें अब तक एक लफ्ज तक नहीं कहा और जबतक हो सकेगा मैं चुप्पी ही साधे रहूँगा।

हृदयसे आपका,

सर मोहम्मद हबीबुल्ला खान बहादुर

सी० आई० ई०

बाइसराय परिषदके सदस्य

नई दिल्ली

अग्रेजी (एस० एन० १५०९४) की फोटो-नकलसे।

## १८७. पत्र : मन्त्री, 'खालसा दीवान सोसाइटी', बैकूवरको

स्थायी पता

साबरमती आश्रम

४ दिसम्बर, १९२८

मन्त्री

'खालसा दीवान सोसाइटी'

गुरुद्वारा, बैकूवर बी० सी०

प्रिय मित्र,

आपका पत्र मिला। धन्यवाद। हम लोगोकी समझमें ही नहीं आया था कि यह राशि किसी कामके लिए किसने भेजी? अब मैं राशिकी प्राप्ति सूचना भेज रहा हूँ और इसका उपयोग आपकी इच्छाके अनुसार ही किया जायेगा।

हृदयसे आपका,

अग्रेजी (एस० एन० १५११६)की माइक्रोफिल्मसे।

१. सोसाइटीके मन्त्रीने नारडोली संवर्षके सिलसिलेमें एक हजार रुपये भेजे थे, पर यह निर्देश नहीं दिया था कि राशि किस कामपर खर्च की जानी है। इसी बीच संवर्ष सफलताके साथ सम्पन्न हो चुका था और उसका समापन किया जा चुका था। इसपर सोसाइटीके मन्त्रीने लिखा था कि उस राशिको नारडोली संवर्षके दौरान कष्ट पानेवालोंपर खर्च किया जाये।

## १८८. पत्र : जगदीशचन्द्र बसुको

वर्षा

५ दिसम्बर, १९२८

प्रिय मित्र,

मैं तो कूप-मण्डूक हूँ, जिसे पता नहीं कि कूपसे बाहरकी दुनियामे क्या हो रहा है। आपके जन्म-दिवसकी बात मुझे कल ही पता चली। देरसे ही सही, मेरी बधाई भी आप अन्य बधाइयोंके साथ स्वीकार करे—यही मेरा अनुरोध है। ईश्वर आपको दीर्घायु बनाये जिससे भारत आपकी दिन-दिन बढ़ती शक्ति और महानतासे लाभान्वित होता रहे।

हृदयसे आपका,

अग्नेजी (जी० एन० ८७३६)की फोटो-नकलसे।

## १८९. पत्र : विठ्ठलदास जेराजाणीको

आश्रम, वर्षा

५ दिसम्बर, १९२८

भाईश्री विठ्ठलदास,

तुम्हारा पत्र मिला। शहदकी बात समझी। अपनी आर्थिक, शारीरिक और बौद्धिक गरीबीका ठीक-ठीक दर्शन कर रहा हूँ।

खादी-प्रचारके विषयमे तुमने ज्यादा विचार किया है। इस प्रयत्नमे यदि तुम्हे आर्थिक सहायता मिली तो तुम ज्यादा काम कर सकोगे—ज्यादा यानी सारे देशकी खादीका। अपना स्वास्थ्य अच्छा बनाना। माथेरान जाकर और स्वास्थ्य सुधारकर आना। बम्बईमे रहकर पिसते रहनेसे ज्यादा अच्छा है।-वेलाबहनके वियोगका दुःख ज्यादा तो नहीं करते हो? नरसी मेहताकी यह उक्ति याद करना : “अच्छा हुआ जजालसे छूट गया। अब श्री गोपालका मिलना ज्यादा सरल होगा।”

बापूके आशीर्वाद

गुजराती (एस० एन० ९७६५)की फोटो-नकलसे।

## १९०. पत्र : महादेव देसाईको

बुधवार [५ दिसम्बर, १९२८]<sup>१</sup>

चि० महादेव,

मैं तो अभी लिख ही नहीं सकता। लेकिन इस बार तुमने भी न लिखनेका ही इरादा कर लिया दिखता है, ऐसा मत करो।

क्या तुम्हें याद आता है कि सूरजबहनके पतिके सम्बन्धमें मैंने करसनदासको भेजनेके लिए एक तार तुम्हारे हाथमें दिया था। किसीको मैंने दिया तो अवश्य था। किन्तु यह तार करसनदासको मिला नहीं लगता।

दापूके आशीर्वाद

[पुनश्च.]

इस बार 'यंग इंडिया' में ऐसा कुछ था नहीं जो तुम्हें भेजा जाये। छपने पर यदि तुम्हें कोई चीज अनुवादके योग्य दिखे तो अनुवाद कर डालना और मुझे तुरन्त खबर देना।

गुजराती (एस० एन० ११४४१)की फोटो-नकलसे।

## १९१. पत्र : कुसुम देसाईको

बर्धा

बुधवार, ५ दिसम्बर, १९२८

चि० कुसुम,

तेरा पत्र मिला। वहाँके व्योरेवार समाचारोंकी मैं तुझसे आशा रखता हूँ। रसोईघरके समयका पालन होता है? शोर कम हुआ है? गंगाबहनको सब मदद देते हैं? कोई बीमार है? बलवीर कैसे रहता है? पद्माका क्या हाल है?

तू मेरे बारेमें खबर चाहती है। मुझे कुछ समय मिले तब तो लिखूँ। परिस्थिति यह है कि यहाँ तो किसीके साथ बात करनेका समय नहीं मिलता। प्यारेलालको अच्छी तरह काममें लगा लिया है, इसलिए वह भी समय नहीं दे सकता। जरा धीरज रखना।

१. करसनदासको भेजनेके लिए दिये गये तारके न पहुँचनेके उल्लेखसे स्पष्ट है कि यह पत्र महादेव देसाईको लिखित ९-१२-१९२८ के पहले लिखा गया था।

प्रभावती अब चली गई होगी, इसलिए पत्र नहीं लिख रहा हूँ। विद्यावती<sup>१</sup> वहाँ होती तो पत्र लिखता। हो तो कहना—उसे बीमार हरगिज न पड़ना चाहिए।

बापूके आशीर्वाद

गुजराती (जी० एन० १७६३२)की फोटो-नकलसे।

## १९२. पत्र : छगनलाल जोशीको

बुधवार [५ दिसम्बर, १९२८]<sup>२</sup>

भाईश्री छगनलाल,

तुम्हारा पत्र मिला। मेरी सलाह है कि मैं जो भी पत्र तुम्हें लिखता हूँ, सब नारणदासको दिखाते जाओ। इससे तुम्हारा रास्ता सुगम होगा और उसे भी मदद मिलेगी। नारणदासको तटस्थ न रहनेके लिए लिखा तो है।

सन्तोकबहन राजकोट जाये तो जाने दो। तुम बेशक उसके पास जाओ और उसे समझाओ। आश्रमका वातावरण उसे अच्छा लगे और वह वहाँ रहे तो मुझे बड़ी खुशी होगी। लेकिन मुझे रोज-रोज उसकी मान-मनोती करनी पड़े और तब वह रहे, यह मैं नहीं चाहता।

देश-सेवाके कार्यमें सगे-सम्बन्धी साथ दे, यह स्वभाविक है और इष्ट है। मुश्किल तो तभी आती है जब स्वार्थ साधनेकी बात उठती है। मनमें इस बातकी पूरी प्रतीति हो जानेके बाद कि हममें कोई निजी स्वार्थ नहीं है, हम सभी सगे-सम्बन्धियोंको आमन्त्रित कर सकते हैं, उनका आना तो अपने-आपको यज्ञमें होमनेके लिए आना समझा जायेगा।

रामके साथ उनके सगे ही लोग थे। युधिष्ठिरके साथ भी ऐसा ही था। यही बात पैगम्बर मुहम्मदके साथ भी थी। ईसाके साथियोंमें उनका भाई था। लॉर्ड सेलिसबरी अपने आस-पास अपने सगे-सम्बन्धियोंको रखते थे। इसपर किसीने उनकी आलोचना की तो उन्होंने कहा : “इस बलिदानमें अगर मैं अपने सगोको न होमूँ तो किसको होमूँ? इनपर विश्वास न करूँ तो किसपर करूँ? अगर मेरे दूसरे सगे भी ऐसे योग्य निकले तो मैं उन्हें भी होमना चाहूँगा। मेरे लिए यह पैसा कमानेका नहीं, बलिदानका स्थान है।”

बाल्फर लॉर्ड सेलिसबरीके सगे थे। इससे उलटे अर्थात् सगोको विभिन्न पदोंपर स्वार्थ-सिद्धिके लिए नियुक्त किये जानेके दृष्टान्त भी असंख्य हैं। इसका सार यह हुआ कि जहाँ स्वार्थ नहीं है वहाँ सगे और पराये समान हैं और जहाँ स्वार्थ है,

१. प्रभावतीकी बहन, राजेन्द्रबाबूके पुत्र मृत्युञ्जयबाबूकी पत्नी।

२. नारणदासको २९-११-१९२८ को लिखे पत्रके उल्लेखसे। २९ नवम्बरके बाद आनेवाला बुधवार ५ दिसम्बरको पड़ा था।



वहाँ पराया होनेसे ही क्या अन्तर पड सकता है? फिर भी, जैसा कि तुमने लिखा है सबको सँभल-सँभलकर चलना चाहिए। मेरा विश्वास है कि मुझे तो अपने प्रयोगमें कुछ गँवाना नहीं पडा है। ऐसा ही हम-जैसे सभी लोगोके बारेमें समझना। हमारे देशमें बराबरीके लोग सहज ही एक साथ हो कर काम नहीं कर सकते, क्योंकि अभी हमारे लोगोमें त्याग-भावनाका पर्याप्त विकास नहीं हुआ है।

गोशालाके विषयमें तुम्हारा प्रश्न मैं ठीक-ठीक समझ नहीं पाया हूँ। तुम विस्तारसे लिखोगे, तभी समझ सकूँगा।

लाहोरी राम जबतक खाट न पकड ले और अपनी राह चलता जाये तबतक तो हमें उसको अपने बीच रहने ही देना चाहिए। वह अपनी जीभ पर अकुश न रखे तो बात और है। अगर हमें निश्चय हो कि जो हमारे पास आया है, वह अच्छा आदमी है तो हमें उसे अपनी ओरसे ढकेल कर निकालनेकी बात नहीं सोचनी चाहिए। यदि शुरूमें ही उसे न रखा होता तो बात दूसरी होती।

लुटेरोके आनेपर हम अपने आपको बलिदान कर देनेके लिए तैयार रहे तो इतना हमारे लिए काफी है। अच्छा तो यह हो कि हममें से कोई उन लुटेरोके बीच जाकर [उन्हें सही रास्ता दिखानेके लिए] काम करना शुरू कर दे।

बापूके आशीर्वाद

[पुनश्च]

दोबारा नहीं पडा। कल वाला लिफाफा चिथडा हो गया था। उसे चागेसे बाँध देना चाहिए था।

बापू

[गुजरातीसे]

बापुना पत्रो : श्री छगनलाल जोशीने

## १९३. टिप्पणी

‘उसकी और हमारी दृष्टि एक जैसी है’

श्री एन० एम० बैल एक छोटी-सी पत्रिका ‘इटरनेशनल सनबीम’के सह सम्पादक है। २ शिलिंग वार्षिक मूल्यकी यह पत्रिका ५९, मेरीज रोड, क्राइस्ट चर्चसे प्रकाशित होती है। श्री बैलने अपनी मासिक पत्रिकाकी एक प्रति मुझे भेजनेकी कृपा की है। उसका एक दिलचस्प लेख मैं नीचे प्रस्तुत कर रहा हूँ।

हम जिन वातायनोंसे जीवनको देखते हैं, भारत उनसे भिन्न वातायनोसे देखता है; लेकिन उसकी दृष्टि हमारी दृष्टि जैसी ही है और उसकी इच्छाएँ भी वही हैं जो हमारी हैं।

१. यहाँ केवल कुछ अंश ही दिये जा रहे हैं।

शान्तिकी एकमात्र भौतिक गारंटी विश्वव्यापी पूर्ण निःशस्त्रीकरण ही है। पूर्ण निःशस्त्रीकरण मनुष्यके आन्तरिक, वैचारिक निःशस्त्रीकरणका ही बाह्य और सर्वथा प्रत्यक्ष लक्षण होना चाहिए, क्योंकि बाह्य शान्तिका एकमात्र निरापद आधार यह वैचारिक निःशस्त्रीकरण ही हो सकता है। परन्तु जबतक एक राष्ट्रके लोग दूसरे राष्ट्रकी जनताको अधिक बड़ी सैन्यशक्तिके बलपर पराधीन बनाये रहेंगे, तबतक सचमुच ही मानना चाहिए कि इस आन्तरिक, वैचारिक निःशस्त्रीकरणकी ओर हमने प्रारम्भिक प्रयत्न भी नहीं किया है।

भारतसे इसका क्या सरोकार? पूरा-पूरा सरोकार है।

‘लीग ऑफ नेशन्स’ की निःशस्त्रीकरण विशेष समितिके सामने जब रूसी प्रतिनिधि मण्डलने विश्वव्यापी पूर्ण निःशस्त्रीकरणका अपना ऐतिहासिक प्रस्ताव रखा था तो ग्रेट ब्रिटेन, वास्तवमें किस कारण उससे सहमत नहीं हो सका? भारतके ही कारण। भारतमें लगभग ७०,००० ब्रिटिश सैनिक और लगभग १,४०,००० भारतीय रंगरूढ़ मौजूद हैं और लगभग ३५,००,००,००० भारतीयोंको ब्रिटिश शासनके अधीन बनाये रखनेका वार्षिक खर्च लगभग ७,००,००,००० पाँड आता है। मित्रकी जनता समय-समयपर ब्रिटिश पराधीनतासे अपने देशको शान्तिपूर्ण ढंगसे स्वतन्त्र करानेके लिए जब प्रयत्न करती है तो ब्रिटेन किस कारण उनके आग्रहको ठुकरा देता है? भारतके कारण ही। इसलिए कि भारत जानेका मुख्य मार्ग स्वेज नहर होकर ही जाता है।

ग्रेट ब्रिटेनके लिए निःशस्त्रीकरणका अर्थ होगा—ब्रिटेनके साम्राज्यीय मुकुटका सबसे ‘चमकदार रत्न’ खो देना और आम तौरपर अपने पूरे साम्राज्यका अन्त कर देना। . . . सुननेमें अच्छी तो नहीं लगती, पर कहावत है विलकुल सच कि साम्राज्य शस्त्रोंके बलपर खड़े रहते हैं।

[अंग्रेजीसे]

यंग इंडिया, ६-१२-१९२८

## १९४. उसका रक्त-रंजित इतिहास'

ऐसा लगता है कि पंजाब सरकारने अपने यहाँकी पुलिसको प्रमाणपत्र दे कर लखनऊ पुलिसके हाँसले बढा दिये हैं और वह खुलकर लाठी-मालोके इस्तेमालमे पंजाब पुलिससे भी आगे बढनेपर तुल गई है। पण्डित जवाहरलाल नेहरूके कथना-नुसार, लखनऊ पुलिस तो एक बिलकुल ही निर्दोष भीड़को तितर-बितर करनेके लिए ईंट-पत्थरोके इस्तेमालसे भी नहीं चूकी। हम मान लेते हैं कि प्रदर्शनकारी सर्वथा वैध समझे जानेवाले आदेशोका उल्लंघन कर रहे थे, फिर भी मैं कहूँगा कि प्रदर्शन-कारियोपर हमला करनेका पुलिसके पास तबतक कोई औचित्य नहीं हो सकता जब तक प्रदर्शनकारियोकी ओरसे सरकारी सम्पत्ति या पुलिसके लोगोको कोई नुकसान पहुँचनेका खतरा बिलकुल सामने न दिखने लगे। मैं पण्डित जवाहरलाल द्वारा जुटाये गये विवरणको ही आधार मानकर चल रहा हूँ। उसके अनुसार, भीड़ सर्वथा नियन्त्रित और शिष्टतापूर्ण थी। किसीको भी हानि पहुँचानेका उसका कोई मशा नहीं था। जाहिर था कि उसका मशा बस इतना ही था कि लखनऊमे एक ऐसे आयोगके विरोधमे शान्तिपूर्ण ढंगसे प्रदर्शन करे जिसे जनतापर उसकी इच्छाके विरुद्ध थोपा जा रहा है। ऐसी परिस्थितिमे पुलिस द्वारा दमनकारी शक्तियोका प्रयोग निरकुशता-पूर्ण, अनावश्यक और क्रूरतापूर्ण था। लेकिन इतनी बड़ी उत्तेजनाके बावजूद और उनके मनोनीत नेता पण्डित जवाहरलाल नेहरू तथा उनके साथियोपर हुए कायरतापूर्ण आक्रमणके बाद भी, प्रदर्शनकारियोने जो बर्ताव किया वह आश्चर्यजनक और अनु-करणीय था। जनताने भी उतने ही अधिक आत्मसयमसे काम लिया जितना कि उसके नेताओने। मेरा दावा है कि लखनऊके प्रदर्शनकारियोने जितने शान्त चित्त रह कर वह सब सहा है, भारतके अलावा अन्य किसी भी देशकी जनता वैसी परिस्थिति-मे उतनी शान्त चित्त नहीं रह पाती।

लेकिन लगता है कि सशस्त्र पुलिसकी रक्षामे चलनेवाले शूरवीर कमिश्नर इस शान्तिप्रियताको शायद कायरता समझ बैठे हैं। वे रक्तपातके बलपर ही आगे बढनेपर तुले मालूम पडते हैं। पंजाबमे निर्दोष जनताका रक्त बहाया गया था और लखनऊ पुलिसने भी उतनी ही निर्दोष जनताको उससे कहीं अधिक गम्भीर चोटे पहुँचाई है। दो व्यक्ति तो इतनी बुरी तरह जख्मी हो गये हैं कि उनकी जान पर ही आ बनी है। वैसे तो अंग्रेज कमिश्नरोके आचरणका औचित्य समझना ही काफी कठिन है, लेकिन उनके अधीनस्थ भारतीय अफसरोंके आचरणका औचित्य सिद्ध करना तो और भी कठिन काम है। लगता है कि वे यह महसूस नहीं करते कि उनके और जनताके बीचकी खाई दिन-दिन कितनी चौड़ी होती जा रही है, वे उस जनतासे कितने दूर पडते जा रहे हैं जिसके वे प्रतिनिधि माने जाते हैं और

जिसे (जिसमें से कुछ तो भारतके श्रेष्ठतम सपूत हैं) वे इस अवाञ्छित आयोगके विरुद्ध प्रदर्शन करनेका साहस दिखानेके जघन्य अपराधपर घोटोकी टापोसे रौदने, लाठियोंसे पीटने और संगीनोंके बलपर पशुओंकी तरह हाँकनेमें सन्तोष महसूस करते हैं।

क्रुद्ध पिता और देशभक्त पण्डित मोतीलाल नेहरूने सरकारको यह चेतावनी देकर सर्वथा उचित कदम उठाया है कि “यदि इस शहरमें या देशके किसी भी भागमें कोई हिंसापूर्ण उपद्रव हुआ तो उसके लिए ऐसे ही अफसर जिम्मेदार माने जायेंगे जैसे अफसरोंने पिछले तीन दिनोंमें लखनऊमें दुर्व्यवहार किया है।” मुझे तो आशका है कि सरकार वास्तवमें ऐसे उपद्रव खुद चाहती है और यदि नहीं तो उसे कमसे-कम इसकी परवाह तो नहीं ही है। यदि ऐसा कोई उपद्रव हुआ तो सरकारको एक बार फिर अवसर मिल जायेगा कि वह ब्रिटिश सिंहका लहूसे रंगा पंजा जनतापर ताने और डरी हुई जनताको आतंकित करके उसे अपनी निरकुश इच्छाके सामने झुकने पर विवश कर दे।

इसलिए कि यदि सरकार सचमुच नहीं चाहती कि जनता हिंसात्मक उपद्रवोंमें पड़े और आयोग भी यात्राके इरादेपर कायम रहनेकी जिद करे तो सरकारको आयोगसे कह देना चाहिए कि उसे स्थान-स्थानपर स्वयं जानेकी बजाय एक किसी केन्द्रीय स्थानमें बैठकर वही गवाहोंको बुला कर अपना काम पूरा करना चाहिए। परन्तु सरकारसे इतनी बुद्धिमानी और लोकभावनाके प्रति इतनी उदारताकी आशा नहीं ही की जा सकती।

ऐसी परिस्थितिमें जनताका अपना कर्तव्य स्पष्ट है—उसे बड़ीसे-बड़ी उत्तेजनाके बावजूद अहिंसाकी अपनी आनपर दृढ़ रहना चाहिए। हम बिलकुल निश्चय भावसे इन बड़े-बड़े प्रदर्शनोंको अपने अहिंसापूर्ण संघर्षके पूर्वभ्यास मान सकते हैं, जो हमें उस अन्तिम संघर्षके लिए तैयार कर रहे हैं जिसमें जनता स्वेच्छासे, प्रतिशोधकी भावना रखे बिना, वीरतापूर्वक अपने प्राणोंकी बलि देगी। वह शुभ दिन तेजीसे निकट आ रहा है, हम जितना समझते हैं उससे कहीं अधिक तेजीसे। मैं जितना समझ पाया हूँ, उससे मैं यही निष्कर्ष निकालता हूँ कि चाहे हमारा संघर्ष पूर्णतः अहिंसात्मक रहे या मुख्यतः हिंसात्मक, अपने पैरो खड़े होनेकी सामर्थ्य अपने अन्दर पैदा करनेके लिए हमें अनेक मूल्यवान प्राणोंकी बलि चढानी ही पड़ेगी। मैं अपने तर्क तो यही आशा सजोये हूँ और ईश्वरसे यही प्रार्थना करता हूँ कि हमारा संघर्ष अपने चरम बिन्दुपर पहुँचनेपर भी पूर्णतः अहिंसात्मक ही बना रहे।

[अंग्रेजीसे]

यंग इंडिया, ६-१२-१९२८

## १९५. मनुष्यका दोष

मैं जानती हूँ कि दूसरोंको सलाह देना हमारे लिए सबसे आसान काम है, लेकिन यह तो भुक्तभोगी ही समझते हैं कि बन्दर कितनी बर्बादी कर जाते हैं और चूँकि मैं भी उनके छोटे-छोटे शरारती हाथोंमें कुछ नुकसान उठा चुकी हूँ इसलिए मुझे ऐसे लोगोंसे पूरी हमदर्दी है।

लेकिन प्रश्न है कि इस संकटपूर्ण स्थितिके लिए दोषी कौन है—मनुष्य या बन्दर? बन्दर शहरोंमें आते क्यों हैं; वे अपनी जान हथेलीपर लेकर, अपने प्यारे बच्चोंकी जिन्दगी जोखिममें डालकर भोजनकी तलाशमें मनुष्योंके रिहायशी मकानोंके पास आते ही क्यों हैं?

माउंट आबूमें एक अधिकारीने इधर हाल ही में मुझसे कहा : “बन्दर बड़ी मुसीबत ढाते हैं, फिर भी हम उनको गोलीसे नहीं मार सकते। बन्दरोंका संकट साल-दरसाल बढ़ता ही जा रहा है, पता नहीं क्यों।”

तिसपर भी कारण स्पष्ट है। जंगलका एक-एक पेड़ इस बातकी गवाही दे रहा है कि मनुष्य अपने स्वार्थमें अन्धा होकर किसीके भी हिताहितका जरा ख्याल नहीं करता। जम्बू, करेण्ड और बोड़के हर पेड़को उसने एकदम फलविहीन बना दिया है।

आबूके भील लोग सैकड़ों, हजारों डलियाँ भर लेते हैं। आप उन फलोंको आबू रोडपर सड़ते देख सकते हैं।

साहबोंके खानसामोने करेण्डका मुरब्बा बनाना सीख लिया है। सिर्फ इतनी ही मेहनत तो दरकार है कि फल इकट्ठे करके चीनी जुटा ली जाये।

मनुष्य खुद तो पशुओं और पक्षियोंके अधिकारोंका निर्दयतापूर्वक हनन करता है, लेकिन अपने अधिकारोंको अनुल्लंघनीय मानकर उसमें हस्तक्षेप करनेवालोंको कठोर दण्ड देता है।

क्या देवी-देवता भी मनुष्यके साथ ऐसा ही बर्ताव करते हैं? मनुष्य जातिपर जो अनेक विपत्तियाँ आती हैं, उनके पीछे मुझे यही भाव दिखाई पड़ता है कि प्रकृति इस तरह पशु-पक्षियोंके अधिकारोंके लगातार हननका भयंकर प्रतिशोध लेती है।

यह प्रकृतिका प्रतिशोध है : ऐसा प्रतिशोध जैसा कि जहाजोंके उन नाविकोंके सिरपर टूटता है जो आनेवाले तूफानकी सूचना देनेवाले सभी पक्षियोंको गोलीका निशाना बना चुके हैं। मनुष्यने हजारों लाखों पक्षियोंको नष्ट

करके ही यह फल भुगता है कि आज मलेरियाके मच्छर उसके प्रियजनोंको संत्रस्त कर रहे हैं और उनकी संख्या इतनी तेजीसे बढ़ती जा रही है कि मनुष्यके लिए पार पाना मुश्किल है।

पशु-पक्षियोंकी प्रेमी, एक पत्र-लेखिकाने ये उद्गार व्यक्त किये हैं। दुर्भाग्यकी बात यह है कि उन्होंने मेरी कठिनाई हल करनेके बदले और बढ़ा दी है। मनुष्य-जाति द्वारा किये गये अत्याचारोंको देखकर, अब क्या मैं खेती-बारी छोड़कर गुफामे शरण ले लूँ, या मैं बन्दरोका उत्पात बन्द करानेकी कोशिश करूँ? मैं इससे इनकार नहीं करता कि उनके तर्कका स्वाभाविक परिणाम यही निकलता है कि मुझे अपना बगीचा बन्दरोके हवाले कर देना चाहिए, दूसरी तरह कहे तो यह कि मेरे साथियो, अन्य मनुष्योंने बन्दरोंको जिन चीजोंसे वचित कर दिया है मुझे वे ही चीजे उनके लिए सुलभ बनानी चाहिए!!

[अंग्रेजीसे]

यंग इंडिया, ६-१२-१९२८

## १९६. पत्र : डॉ० वि० चं० रायको

वर्धा

६ दिसम्बर, १९२८

प्रिय डॉ० विधान,

पण्डितजीकी बड़ी इच्छा है कि उनके कलकत्ता पहुँचनेपर मैं जल्दसे-जल्द उनसे मिलूँ और वहाँ मेरे ठहरनेका प्रबन्ध उनके जितना भी निकट हो सके, किया जाये। अब उनका तार आया है कि स्वागत-समितिने हम दोनोंके ठहरनेका प्रबन्ध एक ही इमारतमें कर दिया है। जैसा कि आप जानते ही हैं मेरे साथ हमेशा एक बड़ा जत्था चलता है। मुझे पूरा यकीन है कि स्वागत समितिको उतने सारे आदमियोंको उसी इमारतमें ठहरानेका प्रबन्ध करनेमें काफी असुविधा होगी जिसमें पण्डितजीको ठहराया जायेगा। इसलिए मेरा सुझाव है कि उसमें मेरे लिए थोड़ा ही स्थान सुरक्षित किया जाये, जिससे कि आवश्यकता पड़नेपर मैं अपने साथके लोगोंसे अलग होकर अकेला पण्डितजीके साथ ठहर सकूँ। लेकिन यदि समिति पसन्द करे तो मैं श्रीयुत जीवनलालका दावतनामा स्वीकार कर लूँ। वे मेरे सभी साथियोंको एक जगह ठहरानेकी बात कह रहे हैं। मैंने इसी आशयका एक तार आपको दिया है।

मैं नहीं जानता कि औपचारिक रूपसे मुझे किसे लिखना चाहिए। इसलिए यदि जरूरत हो तो आप ही यह पत्र ठीक-ठिकानेपर पहुँचा दे।

१७४

सम्पूर्ण गांधी वाङ्मय

अबतकके कार्यक्रमके अनुसार, मैं कलकत्ता मेलसे २३ तारीखकी सुबह कलकत्ता पहुँच रहा हूँ।

हृदयसे आपका,

डॉ० विधानचन्द्र राय  
३६ वेल्सिंग्टन स्ट्रीट  
कलकत्ता

अग्रेजी (एस० एन० १३३१२)की फोटो-नकलसे।

### १९७. पत्र : सुभाषचन्द्र बोसको

वर्धा

६ दिसम्बर, १९२८

आपका पत्र मिला। मेरी सुख-सुविधाका ध्यान रखनेका जो भाव इस पत्रसे झलकता है, उसके लिए आपका आभारी हूँ। पर स्वयंसेवकोंके चुनावके बारेमें मेरी अपनी कोई पसन्द नहीं। किसी भी स्वयंसेवकसे काम चल जायेगा।

मैं डॉ० विधान रायको पहले ही लिख चुका हूँ कि मोतीलालजी मुझे अपने निकट ही रखना चाहते हैं इसलिए उनके ठहरनेकी इमारतमें तो थोड़ी-सी जगह मेरे लिए सुरक्षित कर ही दी जाये, पर मैं अपने स्वयंके और अपने जत्थेके ठहरनेके लिए श्रीयुत जीवनलालकी दावत स्वीकार कर रहा हूँ। मेरे साथ इतने अधिक लोगो-का जत्था होगा कि उतना सब प्रबन्ध करना आपके लिए सचमुच कठिन हो जायेगा और फिर उन सभीकी देखभाल करनेकी जरूरत भी नहीं है।

मोहनलाल बूथ हमेशाकी तरह इस बार भी मेरे साथ जुड़ सकते हैं।

हृदयसे आपका,

श्रीयुत सुभाषचन्द्र बोस  
१, वुडबर्न पार्क  
कलकत्ता

अग्रेजी (एस० एन० १३३१३)की फोटो-नकलसे।

## १९८. पत्र : निरंजन पटनायकको

वर्षा

६ दिसम्बर, १९२८

प्रिय निरंजन बाबू,

मैंने सम्बलपुरके बारेमें आपको आज एक तार भेजा है। मैं यहाँसे 'पेसेन्जर' गाड़ीसे २० को चल कर २१ की शामको सम्बलपुर पहुँचूँगा और २२ की शामको वहाँसे चल दूँगा। मेरी सुख-सुविधाके लिए कोई ज्यादा तैयारी करनेकी जरूरत नहीं। हाँ, वकरीका दूध अवश्य सुलभ रहे। कलकत्तासे फल लानेकी कोई जरूरत नहीं।

म अब श्रीयुत जेठालाल गोविन्दजीके पत्रका अनुवाद आपके पास भेज रहा हूँ। 'यग इंडिया' के स्तम्भोंके माध्यमसे आप उनसे परिचित हैं ही। वे आत्म-निर्मरता योजनासे सम्बन्धित बिजोलिया केन्द्रके व्यवस्थापक हैं। मैं चाहता हूँ कि आप उनके पत्रको उन आँकड़ोंके साथ रख कर पढ़ें जो आपने अपने एक पत्रमें दिये थे और जिन्हें मैंने 'यग इंडिया'में प्रकाशित किया था। आप मुझे बतलाइए कि उन्होंने कहाँ गलती की है।

हृदयसे आपका,

सह-पत्र १

अग्नेजी (एस० एन० १३७६२)की माइक्रोफिल्मसे।

## १९९. पत्र : सतीशचन्द्र दासगुप्तको

वर्षा

६ दिसम्बर, १९२८

प्रिय सतीश बाबू,

प्रदर्शनीके सम्बन्धमें मेरा तार<sup>१</sup> आपको मिला होगा। अब तो बात खतम हो चुकी है। आप जितना कर सकते हैं, करेंगे। पता नहीं वे आपको अपने ढंगसे काम करनेकी छूट देंगे या नहीं।

मैं २१ तारीखको सम्बलपुर पहुँच रहा हूँ और २२ को वहाँसे चलकर मेल द्वारा २३ को कलकत्ता पहुँच जाऊँगा। मुझे जीवनलालके साथ ठहरना पड़ेगा। पण्डितजी

१. देखिए खण्ड ३७, पृष्ठ २४४-४६।

२. देखिए "तार : सतीशचन्द्र दासगुप्तको", ३-१२-१९२८।



चाहते हैं कि मैं २३ के बाद कलकत्तामें मौजूद रहूँ और मैं अपनी शक्तिमें उनकी सहायता करना चाहता हूँ। उनके सिरपर भारी जिम्मेदारि है।

आप जानते ही हैं कि इस बीच श्रीयुत विडला मेरे साथ ही थे और हमने खादी इत्यादि कई विषयोपर बातचीत की है। मैंने उनको सुझाया था कि जहाँ भी खादीका स्टॉक बहुत ज्यादा बढ़ जाये वहाँ सारी अतिरिक्त खादी उनको ले लेनी चाहिए जिससे उत्पादनमें कोई बाधा न पड़े। उन्होंने इस विचारको पसन्द किया और हो सकता है कि वे शुरूमें पूरी सावधानी रखते हुए तुरन्त ही कोई कदम उठाये भी।

उन्होंने मुझसे पूछा था कि यदि वे यह काम कलकत्तासे शुरू करे और भारत-भरकी सभी सस्थाओंसे खादी जमा करनेके लिए वहाँ एक खादी भण्डार खोले तो आपको उसपर कोई आपत्ति तो नहीं होगी। मैंने उनसे कह दिया था कि उनकी बतलाई हुई परिस्थितियोंमें तो मुझे नहीं लगता कि आपको कोई आपत्ति होगी।

कीमतोंको समानरूप देनेके अपने मूल विचारको अमलमें लानेकी बात मैं फिर सोच रहा हूँ। पर आप इस प्रस्तावपर विचार करे और यदि आपको कोई आपत्ति हो तो कृपया मुझे बतलाये।

महावीरप्रसादने श्रीयुत विडलाका नया भण्डार चलानेकी जिम्मेदारी अपने ऊपर लेनेका प्रस्ताव किया है। आप शायद इनको जानते हैं। वे बड़े ही उत्साही और ईमानदार कार्यकर्त्ता हैं और इन दिनों गोरखपुरमें हैं। वे आज कलकत्ता रवाना हो रहे हैं। मैंने उनसे कहा है कि आपसे मिलकर सब बातोंके बारेमें बातचीत कर ले। उनके वहाँ पहुँचनेके चौबीस घण्टे बाद यह पत्र आपको मिल जायेगा।

आशा है कि आप और हेमप्रभा देवी दोनों ही इतने सारे कामके बावजूद बिलकुल चगे होंगे।

हृदयसे आपका,

श्रीयुत सतीशचन्द्र दासगुप्त  
खादी प्रतिष्ठान  
सोदपुर

अग्रेजी (एस० एन० १३७६२)की फोटो-नकलसे।

## २००. पत्र : आर० वेंकटरामको

वर्षा

६ दिसम्बर, १९२८

प्रिय वेंकटराम,

पत्र मिला और आपकी पत्रिकाके अंक भी। आपने पत्रकारिताके सम्बन्धमें मेरी आम रायका काफी ठीक-ठीक अनुमान लगाया है। आप अगर मुझे पूरे चौबीसो घंटे काम करते देखें तो आपको मुझपर तरस आ जायेगा। और आप फिर मुझसे किसी भी पत्रिकाको पढ़नेका आग्रह नहीं करेंगे फिर मेरा अपना रुख चाहे जो हो। सचमुच बहुत चाहनेपर भी, मुझे वह सारा साहित्य पढ़नेके सुखसे अपने आपको वंचित रखना पड़ता है जो चारो तरफसे मेरे ऊपर बरसता रहता है। इसलिए आप मुझे माफी देनेकी मेहरबानी करे।

हृदयसे आपका,

श्रीयुत आर० वेंकटराम

सम्पादक

‘इंडियन स्टेट्स जरनल’

एम्पायर बिल्डिंग

फोर्ट, बम्बई

अंग्रेजी (एस० एन० १३७६३) की माइक्रोफिल्मसे।

## २०१. पत्र : अच्युतानन्द पुरोहितको

वर्षा

६ दिसम्बर, १९२८

प्रिय मित्र,

मैं अपनी खानगीकी तारीख आज जाकर तय कर पाया हूँ, इसलिए मैंने आपको आज ही तार दिया है। मैं वधसि २० तारीखको ‘पैसेजर’ गाडीसे चलकर २१ तारीखकी दोपहर १.५३ पर जारसूगुडा पहुँचूंगा। आपके पत्रकी सूचनाके अनुसार इसके तुरन्त बाद जारसूगुडासे सम्बलपुरके लिए एक गाडी मिलती है। मैं अगले दिन (२२ तारीखको) शामको सम्बलपुरसे चल देना चाहता हूँ। इस तरह डेढ़ दिन मिल जायेगा, जो मैं समझता हूँ काफी होगा। मुझे २३ तारीखको कलकत्ता पहुँच जाना चाहिए।

३८-१२

अपने साथ आनेवाले लोगोकी सख्या और उनके नाम मैं आपको नहीं बतला सकता, क्योंकि मैं अभी तय नहीं कर पाया हूँ कि किन-किनको साथमें लूँ। हाँ, आप इतना तो निश्चित मान सकते हैं कि मेरी धर्मपत्नी सहित कमसे-कम तीन व्यक्ति तो मेरे साथ रहेंगे ही।

हृदयसे आपका,

अग्रेजी (एस० एन० १३७६४) की माइक्रोफिल्मसे।

## २०२. पत्र : विलियम आई० हलको

सत्याग्रहाश्रम, वर्धा  
६ दिसम्बर, १९२८

प्रिय मित्र,

आश्रम — अब जिसे उद्योग मन्दिर कहते हैं — के मन्त्रीने आपका पत्र मेरे पास भेज दिया है। २३ तारीखके बाद किसी समय भी कलकत्तामें मुझे आपसे और श्रीमती हलसे मिलकर बड़ी प्रसन्नता होगी। कलकत्तामें मेरा पता होगा। मारफत — श्रीयुत जीवनलाल भाई, ४४ इजरा स्ट्रीट, कलकत्ता। मुलाकातके समयके बारेमें आप इस पतेपर पूछताछ कर लें।

धन्यवाद। कुमारी एडम द्वारा भेजा परिचय-पत्र मुझे साबरमतीसे मिल गया था।

दर्शकोका प्रवेश-पत्र खरीदनेमें कोई कठिनाई नहीं पड़ेगी और आप कलकत्ता पहुँचनेपर ऐसा कर सकते हैं। आप चूँकि काफी पहले कलकत्ता पहुँच रहे हैं, इसलिए वहाँ पहुँचनेके बाद सारा इन्तजाम करनेमें कोई असुविधा नहीं पड़ेगी। आप जानते ही हैं कि कांग्रेस अधिवेशन २९ तारीखको शुरू होगा।

हृदयसे आपका,

अग्रेजी (एस० एन० १३७६५) की माइक्रोफिल्मसे।

## २०३. पत्र : विलियम स्मिथको

सत्याग्रहाश्रम, वर्धा  
६ दिसम्बर, १९२८

प्रिय मित्र,

आपने पिछली बार बंगलौरमे मुझे मली-माँति प्रशिक्षित कुछ ऐसे भरोसेके नवयुवकोके नामोकी एक सूची देनेकी कृपा की थी जो डेरियाँ चालू करनेके लिए मुझे मिल सकते हैं। वह सूची मेरे पास यहाँ नहीं है और हो सकता है कि आपने जिनके नाम दिये थे वे कहीं ठीक-ठिकाने लग भी चुके हों। क्या आप मेरे लिए फिरसे ऐसे नवयुवकोके नामों, उनके पतों और उनके अपेक्षित वेतन इत्यादिकी जानकारी जुटानेकी कृपा करेंगे? उनके नाम और पतेकी सूची पाकर, मैं उनके साथ स्वयं सम्पर्क स्थापित कर लूँगा। मुझे कमसे-कम दो ऐसे युवक तो चाहिए ही।

मैं साबरमतीमे यह जो एक छोटा-सा प्रयोग कर रहा हूँ उसके बारेमे आपकी राय जाननेको उत्सुक हूँ।

मैं वर्धामे २० तारीखतक हूँ, उसके बाद बाकी महीने-भरके लिए मेरा पता रहेगा . ४४, इजरा स्ट्रीट, कलकत्ता।

हृदयसे आपका,

श्री विलियम स्मिथ  
इम्पीरियल डेरी विशेषज्ञ  
बंगलौर

अग्रेजी (एस० एन० १३७६६) की माइक्रोफिल्मसे।

## २०४. पत्र : छगनलाल जोशीको

वर्धा  
६ दिसम्बर, १९२८

भाईश्री छगनलाल,

तुम्हारा पत्र मिला। चि० सन्तोकने बिलके एवजमे गेहूँके पैसे लिये हैं, इसमे मुझे तो शका ही नहीं है। चि० नारणदासका ख्याल अलग है, यह मैं समझ सकता हूँ।

चि० सन्तोक और उसके वच्चोकी त्याग-शक्तिकी तुलना तुम्हारी अथवा अन्य लोगोकी त्याग-शक्तिके साथ नहीं की जा सकती। ऐसी बातमे किसी की तुलना किसीके साथ करनी ही नहीं चाहिए। हो सकता है कि किसी एकका सारी वस्तुओका

छोड़ देना भी दूसरे व्यक्तिके स्वल्प दिखनेवाले त्यागकी तुलनामें कुछ भी न हो। सन्तोक और उसके बच्चोंसे मैंने जितनी अपेक्षा की थी उतना नहीं मिल रहा है, इससे मुझे दुःख होता है। किन्तु इस विषयमें चि० नारणदास जितना चाहे उससे आगे मैं नहीं जाना चाहता। इसलिए मैंने लगाम ढीली कर दी है। यदि अब राधा वेतन लेकर काम करे तो वैसा ही होने दो।

तुम तो वही कहना जो तुम्हें ठीक लगे। और, जहाँ तुम्हें अपनी स्वतन्त्रताका उपयोग करना है वहाँ वैसा ही करना। ऐसा करोगे तो तुम्हें अपनी जिम्मेदारी हलकी मालूम होगी। कोई कदम उठानेके बाद फिर किसीके साथ उसकी चर्चामें मत पड़ना। मुझे समझानेकी जरूरत हो वहाँ समझा देना, यह एक अलग बात है। अपनी तुलना किसी औरके साथ करनेके बजाय अपनी अन्तरात्मासे ही पूछना और जहाँ उसे सन्तोष हो और जहाँ तुम्हारे कार्य और कथनमें राग एवं द्वेष न हो वहाँ बिल्कुल निर्भय रहना।

शानाभाईके सम्बन्धमें तुम्हारा निर्णय अन्तिम माना जाना चाहिए। बुनाईशालाकी बुनाईके सम्बन्धमें मैं भाई शकरलालको लिख चुका हूँ कि वे तुमसे मिलकर सब-कुछ तय कर दें। इस काममें जो कठिनाइयाँ हैं उन्हें कैसे हल किया जाये, इसपर विचार करना बाकी रह जाता है। अब यह बात निकली है, इसलिए उसका अन्तिम निर्णय कर ही डालूंगा।

कुसुमबहनको बुखार बना ही रहता है, यह बात चिन्ताजनक है। उसे मैं अपने साथ नहीं लाया, इसे भी मैं बुखारका एक कारण मानता हूँ। मानसिक विक्रोम सारी व्याधियोंको बढ़ाता है। मलेरिया इत्यादिमें उसका असर और भी ज्यादा होता है, यह मैंने देखा है। इस बार उसके मनमें मेरे साथ आनेकी तीव्र इच्छा थी। मैं मानता हूँ कि उसका वही रहना उसके लिए तथा अन्य सभी दृष्टियोंसे श्रेयस्कर था। इसलिए मैंने उससे वही रहनेका आग्रह किया।

यहाँ छोटालाल फिर बीमार पड़ गया है, उसकी बीमारीमें भी मनका हिस्सा काफी है; दूसरी भूले तो की ही है। यहाँकी बेकरी तैयार हो गई है। किन्तु रोटियोंका पहला धान सफल नहीं हुआ। वहाँकी रोटियोंका क्या हाल है?

बापूके आशीर्वाद

[ गुजरातीसे ]

बापुना पत्रों—श्री छगनलाल जोशीने

## २०५. पत्र : कुसुम देसाईको

सत्याग्रहाश्रम  
६ दिसम्बर, १९२८

चि० कुसुम,

ऐसा क्यों ? बुखार फिर कैसे आ गया ? इसमें मानसिक क्षोभ भी एक कारण है ही। रमणीकलाल भाईके पास इटलीकी बनी हुई गोलियाँ रख आया हूँ। यदि उनका कोई हानिकारक असर न मालूम हो तो उन गोलियोंको लेना। कुनैनके बदले कई लोग इन गोलियोंका सेवन करते हैं। मोतीलालजीने उनकी प्रशंसा की थी, तब शायद तू वहाँ थी। ये गोलियाँ उन्होंने भेजी हैं। प्रयोग करके देखना अन्यथा तुम्हे कुछ दिनतक कुनैन लेना चाहिए। यदि इसके साथ कटि-स्नान किया जाये तो उसका हानिकारक असर चाहे पूरा नष्ट न हो किन्तु कम अवश्य हो जाता है। मेरी दूसरी सलाह यह है कि बीमारीके जानेतक यानी कमसे-कम दस दिनतक लगातार दूध और फलोपर रहना। मनचाहा खर्च करना। ऐसे मामलेमें फल न खाना अपराध है। पहली बार जब तुझे बुखार आया तब भी फलोंने मदद की थी यह तो तू जानती ही है। मैं मान लेता हूँ कि मेरी इस सलाहपर तू अमल करेगी।

बुखारकी अवधिमें और जबतक कमजोरी रहे, शारीरिक परिश्रमका आग्रह मत रखना।

बापूके आशीर्वाद

गुजराती (जी० एन० १७६३) की फोटो-नकलसे।

## २०६. तार : खादी भण्डार, श्रीनगरको

७ दिसम्बर, १९२८

खादी भण्डार  
श्रीनगर

आपका तार। खादी-भण्डारो को प्रदर्शनी में भाग लेनेकी पूरी छूट।

गांधी

अग्रेजी एस० एन० २४५६ से।

## २०७. तार : बनारसीदास चतुर्वेदीको

७ दिसम्बर, १९२८

बनारसीदास चतुर्वेदी

९१, अपर सर्कुलर रोड

कलकत्ता

आपका तार। अध्यक्षता इस शर्त पर स्वीकार कि सम्मेलन में दिखावा कम कामकाज ज्यादा हो।

गांधी

अग्रेजी एस० एन० २४५६ से।

## २०८. पत्र : मोतीलाल नेहरूको

वर्धा

७ दिसम्बर, १९२८

प्रिय मोतीलालजी,

आपके दो पत्र मिले। बादके पत्रके साथ सुभाष बोसके पत्रकी एक प्रति थी। परन्तु मैं उनके लिखनेसे पहले ही डॉ० विधानका पत्र आनेपर हथियार डाल चुका था। मेरे उत्तरके साथ उस पत्रकी एक प्रति आपके पास मौजूद है। आपने देखा होगा कि मैं खादी सघोको इतने कम समयमें जितना सम्भव हो, प्रदर्शनीमें उतना भाग लेनेकी हिदायतें भेज ही चुका हूँ।

हृदयसे आपका,

पण्डित मोतीलालजी नेहरू

आनन्दभवन

इलाहाबाद

अग्रेजी (एस० एन० १३७७४) की फोटो-नकलसे।

## २०९. पत्र : सतीशचन्द्र दासगुप्तको

वर्धा

७ दिसम्बर, १९२८

प्रिय सतीश बाबू,

आपका पत्र मिला। आपने कुछ कठिनाइयाँ गिनाई हैं, मैं उनको समझता हूँ। परन्तु यह भी अपने आपको दबाकर रखनेकी ही बात है। मुझे जो भी कहना था, मैं कह चुका हूँ। हम प्रदर्शनीमें शामिल-भर हो रहे हैं जितनेतक हमसे बन पड़े उतनेतक और जितने तटस्थ हम रह सके उतने तटस्थ भावसे।<sup>१</sup> बिल्कुल स्पष्ट है कि समिति मिलके बने वस्त्रोकी प्रदर्शनीसे बड़ी-बड़ी आशाएँ लगाये थी और इसीलिए उनके दृष्टिकोणसे मिलके वस्त्रोको हटा देना एक काफी बड़ी बात हुई।

हृदयसे आपका,

अग्नेजी (एस० एन० १३७७५) की फोटो-नकलसे।

## २१०. पत्र : एक्सेल जी० नडसेनको

सत्याग्रहाश्रम, वर्धा

७ दिसम्बर, १९२८

प्रिय मित्र,

सचमुच मेरी बड़ी इच्छा थी कि मैं आपका अनुरोध तुरन्त मान लूँ। परन्तु मेरे लिए वास्तवमें शारीरिक रूपसे वह कर पाना लगभग असम्भव है। इस 'लगभग' शब्दका प्रयोग मात्र शिष्टतावश किया गया है, अर्थकी दृष्टिसे नहीं। इसलिए मेरी शुभकामनाएँ-भर लेकर मुझे क्षमा कर दीजिए। हाँ, आप अपनी पत्रिकाके लिए मेरे लेखोंमें से जो भी चाहे ले सकते हैं।

हृदयसे आपका,

एक्सेल जी० नडसेन

ब्रेडगेड

९० स्कर्न, डेनमार्क

अग्नेजी (एस० एन० १३७७६) की फोटो-नकलसे।

१. देखिए “पत्र : सतीशचन्द्र दासगुप्तको”, १३-१२-१९२८।



## २११. पत्र : भगवानदासको

७ दिसम्बर, १९२८

प्रिय मित्र,

आपका पत्र मिला। मैं तो समझता हूँ कि समुचित उपचारसे आप अब भी अपने तपेदिकसे छुटकारा पा सकते हैं।

मैं 'नवजीवन' की एक प्रति आपको भेज रहा हूँ। यदि आप ग्राहक बनना चाहे, तो बन सकते हैं। आप अगर गुजराती पढ़ सकते हैं, तो गुजरातीमें क्यों नहीं लिखते ?

हम यहाँ स्वतन्त्रता पानेके लिए यथासम्भव प्रयत्न कर रहे हैं।

हृदयसे आपका,

श्रीयुत भगवानदास

मारफत आस्ट्रेलिया-इंडिया लीग

सिडनी

न्यू साउथ वेल्स

आस्ट्रेलिया

अग्रेजी (एस० एन० १५०७३) की फोटो-नकलसे।

## २१२. पत्र : कार्लो लुकारोको

७ दिसम्बर, १९२८

प्रिय मित्र,

आपके पत्रके लिए धन्यवाद। मुझे दुःख है कि आप अपने मनपर ऐसी छाप लेकर गये कि यहाँ आप मिलने आये तो मुझे कोई प्रसन्नता नहीं हुई थी। बात इतनी ही है कि आप मुलाकातियोंके लिए नियत समयके बाद आये थे और इसी-लिए मैं आपको अधिक समय नहीं दे सका था।

हृदयसे आपका,

श्री कार्लो लुकारो

ताउरमिना

सिसली

इटली

अग्रेजी (एस० एन० १५०८७) की फोटो-नकलसे।

## २१३. पत्र : फ्रान्सिस्का स्टेंडेनथको

७ दिसम्बर, १९२८

आपका पत्र मिला। उसपर सत्यवानके भी हस्ताक्षर हैं। जाहिर है आप ठीक अपनी पसन्दके मुताबिक ही भूषा धारण करेगी, मेरी हिदायतों और मनाहीके मुताबिक नहीं। सदा मुस्कराती रहिए।

मैं फिलहाल वर्चामे हूँ। मीराबहन मुझसे मिलने यहाँ आ गई है। शीघ्र ही वह फिर चली जायेगी। बा मेरे साथ ही है। हम सब अच्छी तरहसे हैं।

आशा है कि आप दोनों भी वहाँ प्रसन्न होंगे। आपको प्रसन्न रहना चाहिए।

हृदयसे आपका,

श्रीमती फ्रान्सिस्का स्टेंडेनथ

भ्राज

अग्रेजी (एस० एन० १५०९१) की फोटो-नकलसे।

## २१४. पत्र : क्लास स्टॉर्मको<sup>१</sup>

७ दिसम्बर, १९२८

प्रिय स्टॉर्म,

आपका हर पत्र मेरे मनमें हर्ष और प्रसन्नताका संचार कर देता है। मुझे बड़ी खुशी है कि आपकी इतनी अच्छी तरहसे निम रही है। आपके अध्यापक और उनके परिवारके चित्रवाला कार्ड पाकर मन बड़ा प्रसन्न हुआ।

जब-तब मुझे लिखते रहनेकी बात मत भूलिएगा।

हृदयसे आपका,

अग्रेजी (एस० एन० १५१०७) की फोटो-नकलसे।

१. हालेडकी एक संस्था 'हाउस ऑफ ब्रदरहुड' में प्रशिक्षणार्थी। यह संस्था एक इंजीनियर और ईसाई मिशनरी, कीस बॉक्ले शान्तिका प्रचार करनेके लिए खोली थी।

## २१५. पत्र : एच० एस० एल० पोलकको

७ दिसम्बर, १९२८

प्यारे भाई,

आपका पत्र मिला और मगनलाल स्मारकके लिए आपका चन्दा भी। समझमें नहीं आता कि अब आपको दूसरा कौन-सा काम सुझाऊँ, जिसे आप पूरे मनोयोगसे करें। अस्पृश्यता-निवारणका काम तो है ही, फिर महिला सगठन और सामान्य राष्ट्रीय शिक्षाका काम भी है। गो-रक्षाके सिलसिलेमें चमड़ा पकानेका काम, हिन्दी प्रचार, कृषि सुधार, इत्यादि काम भी हैं। राजनीतिक गतिविधियों, जिनको पूरी तरह राजनीतिक कहा जा सकता है, ऐसी गतिविधियोंके अलावा, ये सभी खर्चीले विभाग हैं। मेरे तर्ज ये सभी रचनात्मक काम मेरे ठोस राजनीतिक कामके अभिन्न अंग हैं। दूसरे, अर्थात् ध्वसात्मक किस्मके काम भी अत्यन्त उपयोगी और आवश्यक हैं, लेकिन उनमें मेरा सबसे कम समय जाता है।

लियोनके बारेमें आपकी बात पढ़कर आश्चर्य हुआ। वाल्डो और लियोन जब गर्भमें थे, उन दिनों मिलीका जीवन अत्यन्त सयमित और हर प्रकारकी उत्तेजनासे मुक्त था और दोनों बच्चोंका लालन-पालन भी बड़े ही स्वास्थ्यप्रद और स्वाभाविक वातावरणमें हुआ था। इसलिए वाल्डोकी अकाल मृत्यु और लियोनकी बीमारीकी बात मेरी तो समझमें नहीं आती। मेरा तो यही अनुमान है कि लन्दन शहरके अत्यन्त विषाक्त वातावरणने ही आपके बालकोंके इतने स्वस्थ शरीरोंको भी जर्जरित कर डाला है। मुझे इस बातकी प्रसन्नता है कि लियोन अपने रोगके सबसे गम्भीर दौरसे उबरनेमें समर्थ हुआ है। आशा है कि उसकी श्रवण-शक्ति फिर पूरी तौरपर लौट आयेगी। काश, मैं लियोनको वकीलोंके कलम घिसू कामसे हटाकर खुली हवामें लाकर रख सकता हूँ।

ब्रिटिश गायनाके बारेमें आपकी सफलतासे बड़ी खुशी हुई।

वेल्स देशके चरखेका नमूना मेरे प्राप्ति स्वीकारके समयतक यहाँ नहीं पहुँच पाया था। बादमें वह बिल्कुल ठीक हालतमें पहुँच गया। इसके लिए अनेक धन्यवाद। मेरे पास आश्रममें उस तरहका एक बड़ा-पूरा चरखा मौजूद है। किसी जर्मन मित्रने भेजा था।

वछड़ेवाली घटनासे मुझे बड़ी सीख मिली है और उतना ही मनोविनोद भी। उससे मेरा काम बहुत काफी बढ़ गया है, क्योंकि मुझे अहिंसाके विषयपर दर्जनो पत्र बल्कि निबन्ध पढ़ने पड़ते हैं। इनमेंसे अधिकांशके स्वर अहिंसात्मक न होकर हिंसात्मक ही होते हैं। मुझे तो याद नहीं पड़ता कि मैंने जो मत अब व्यक्त किया है, इससे भिन्न कोई मत मेरा कभी भी रहा है, हालाँकि इसे आज जितने स्पष्ट रूपसे समझ पा रहा हूँ, पहले कभी नहीं समझ पाया था। आपको शायद याद न

हो कि एक बार वेस्ट मेरे पास एक बिल्ली लाये थे। उसके सिरमे कीड़े पड़ चुके थे जिसके कारण उसे बड़ी यंत्रणा सहनी पड़ रही थी। मैंने तब भी वेस्टके इस सुझावका समर्थन ही किया था कि उसको पानीमे डुबोकर उस बेचारीकी जीवन-लीला समाप्त कर दी जाये। इसपर तुरन्त ही अमल किया गया था। आश्रममे भी मैंने मगनलालको पागल कुत्तोको खतम कर देनेकी इजाजत दे दी थी।

हृदयसे आपका,

अग्नेजी (एस० एन० १५१०८)की फोटो-नकलसे।

## २१६. पत्र : वी० जी० चैकॉफको<sup>१</sup>

सत्याग्रहाश्रम, सावरमती<sup>२</sup>

७ दिसम्बर, १९२८

प्रिय मित्र,

आपका पत्र मिला। धन्यवाद। आपने इतनी अधिक शिष्टताके साथ जो आपत्तियाँ की हैं, उनके सम्बन्धमे मैं शीघ्र ही लिखनेकी सोच रहा हूँ। मैं उनका जो उत्तर तैयार करूँगा उससे यदि मैं आपको पूर्णतः सहमत न करा पाया तो भी आप कृपया मेरी इस बातपर विश्वास कर लीजिए कि जीवनके मेरे अपने तौर-तरीकेमे कार्य-साधकता—इस शब्दका मैं जो अर्थ समझता हूँ—का कोई स्थान नहीं है। मैंने युद्धके सिलसिलेमे जो और जितना भी किया है वह इसी विश्वाससे किया है कि उस समय वैसा करना मेरा फर्ज था।

हृदयसे आपका,

श्री वी० जी० चैकॉफ

अध्यक्ष

मास्को शाकाहारी सस्था

उलित्जा उगारेवा १२

मास्को ९, यू० एस० एस० आर०

अग्नेजी (एस० एन० १५१०९)की फोटो-नकलसे।

१. टेल्लूर्योके एक मित्र और अनुयायी। इनकी आपत्तियोंके बारेमें गांधीजीने ७-२-१९२९ के यंग इंडियामे “युद्धके प्रति मेरा दृष्टिकोण” शीर्षकसे एक लेख लिखा था।

२. स्थायी पता।

## २१७. पत्र : गर्दरूड मार्विन विलियम्सको

सत्याग्रहाश्रम, साबरमती<sup>१</sup>

७ दिसम्बर, १९२८

प्रिय मित्र,

आपका पत्र आनेसे बहुत पहले ही आपकी पुस्तिका<sup>१</sup> मेरे पास पहुँच चुकी थी। साथ ही, कई मित्रोका अनुरोध भी था कि मैं उसे पढ़ डालूँ। मैं उसे अपने साथ लेकर चलता हूँ, इस उम्मीदमे कि उसे पढ़नेके लिए शायद कुछ समय निकाल लूँगा परन्तु अबतक मैं समय नहीं निकाल सका। समय मिलते ही मैं पुस्तिकाको पढ़ जाऊँगा और उसके बारेमे अपनी राय मैं आपको लिख भेजूँगा।

हृदयसे आपका,

एम० गर्दरूड मार्विन विलियम्स

३५ ईस्ट ३० वी स्ट्रीट

न्यू यार्क सिटी

अग्रेजी (एस० एन० १५१११)की फोटो-नकलसे।

## २१८. पत्र : ए० मिरबेलको

सत्याग्रहाश्रम, साबरमती<sup>१</sup>

७ दिसम्बर, १९२८

प्रिय मित्र,

इतनी सुन्दर अग्रेजीमे लिखा आपका पत्र पढ़कर दिल बाग-बाग हो उठा। आपकी भाषा समझनेमे मुझे कोई कठिनाई नहीं हुई।

मीराबहन इस समय मेरे पास ही है, पर उसने फिलहाल ठान ली है कि खादीका सन्देश और अधिक गहराईसे समझनेके लिए और अबतक उसने जो तकनीकी जानकारी हासिल कर ली है उससे खादी-आन्दोलनकी सहायता करनेके लिए भी वह भारतके कई प्रान्तोमे गाँव-गाँव घूमेगी।

बच्चोके लिए आप छोटी-सी जो भी चीज भेज सके, बड़ी कृतज्ञता और प्रसन्नता-के साथ स्वीकार की जायेगी।

श्रीमती गांधी, देवदास और शेष सभी लोग अच्छी तरहसे है।

मुझे इस बातसे खुशी हुई कि आप ब्रह्मचर्यका पालन करनेका प्रयत्न कर रहे हैं।

१ और ३. स्थायी पता।

२. देखिए खण्ड ३७, पृष्ठ ४१७।

मैं आजकल सत्याग्रहाश्रम, वर्धामे रह रहा हूँ, जो मुख्य आश्रमकी एक शाखा ही है। मैं जनवरीमे साबरमती लौटूंगा।

हृदयसे आपका,

ए० मिरबेल

१२६, रयू द बोआई,

लिटिल नोर्ड (फ्रांस)

अंग्रेजी (एस० एन० १५११२)की फोटो-नकलसे।

## २१९. पत्र : जॉन हेन्स होम्सको

सत्याग्रहाश्रम, साबरमती<sup>१</sup>

७ दिसम्बर, १९२८

प्रिय मित्र,

आपका पत्र मिला और मैकमिलन कम्पनीके पत्रकी एक प्रति भी। मुझे कहना पड़ता है कि उनके पत्रकी ध्वनि मुझे अच्छी नहीं लगी। मैं समझता हूँ कि कम्पनीके लोग इस कामको भी व्यावसायिक दृष्टिके अलावा अन्य किसी दृष्टिसे देख ही नहीं सकते, जब कि मेरा ख्याल है मैं आपको बतला चुका हूँ कि मैंने अपनी कृतियोंके सम्बन्धमे कभी कोई व्यावसायिक सौदा नहीं किया। और यह सौदा भी मैंने रुपये पैसेके लाभकी दृष्टिसे नहीं किया था।

श्री एन्ड्रयूज आपसे सीधा पत्र-व्यवहार कर ही रहे हैं। आप दोनों जैसा भी उचित समझे, मैकमिलन कम्पनीसे तय कर ले।

मैकमिलन कम्पनीका यह खयाल गलत है कि आत्मकथा सम्बन्धी लेख उनको सक्षिप्त करके, काट-छांट करके ही दिये जायेंगे। अच्छाय जहाँ पूरा होगा, उसी रूपमे उनके पास भेज दिया जायेगा। इसलिए कि मेरे पास इतना समय नहीं कि उनको सवारने बैठूँ, और समय अगर निकाल भी लूँ तो पश्चिमके पाठकोके लिए उनको कैसे तैयार करूँ—मैं यह जानता ही नहीं हूँ।

आपके पत्रकी एक प्रति मैं श्री एन्ड्रयूजके पास भेज रहा हूँ।

हृदयसे आपका,

रेवरेंड जॉन हेन्स होम्स

१२ पार्क एवेन्यू

न्यू यार्क सिटी

अंग्रेजी (एस० एन० १५१२२)की फोटो-नकलसे।

१. स्थायी पता।

## २२०. पत्र : सी० एफ० एन्ड्र्यूजको

सत्याग्रहाश्रम, सावरमती<sup>१</sup>

७ दिसम्बर, १९२८

प्रिय चार्ली,

तुम्हारा पत्र मिला। मेरा ख्याल है कि मैकमिलन कम्पनीके पत्रकी एक प्रति तो मैंने तुम्हारे पास भेजी थी, पर रेवरेड होम्सके पत्रकी प्रति नहीं भेजी। कोई चूक न रह जाये, इसलिए मैं अब दोनो पत्रोंकी प्रतियाँ भेजे दे रहा हूँ। तुम होम्ससे पत्र-व्यवहार कर लेना और जैसा भी ठीक जँचे तय कर लेना। जाती तौर पर मैं तो इस सौदेसे कोई लाभ चाहता नहीं, पर अगर तुम पीयर्सन स्मारकके लिए कुछ चाहते हो तो अवश्य ही वैसा तय कर लेना।

होम्सके नाम मेरे पत्रमें<sup>२</sup> तुमने देखा होगा कि मैकमिलन कम्पनी इस कामको जिस व्यावसायिक दृष्टिसे देखती है वह मुझे कतई पसन्द नहीं। लेकिन मेरा ख्याल है कि कम्पनी अन्य किसी दृष्टिसे देख भी नहीं सकती।

मैं काफी भला-चगा हूँ। तुम यदि ब्रिटिश गायना, फीजी और दक्षिण आफ्रिकाकी यात्रापर जा रहे हो तो मैं समझता हूँ कि अगले वर्षके मध्यसे पहले नहीं लौट पाओगे। पर अगर तुम स्वस्थ रहने और पहलेसे अधिक वलिष्ठ और स्वस्थ होकर लौटनेका वायदा करो, तो फिर मुझे कोई परवाह नहीं।

सप्रेम,

मोहन

सहपत्र-३

श्री सी० एफ० एन्ड्र्यूज

११२, गोवर स्ट्रीट

लन्दन डब्ल्यू सी०-१

अग्रेजी (जी० एन० २६३१)की फोटो-नकलसे।

१. स्थायी पता।

२. देखिए पिछला शीर्षक।

## २२१. पत्र : मेसर्स लांगमैन्स ग्रीन ऐंड कम्पनीको

सत्याग्रहाश्रम, वर्धा  
८ दिसम्बर, १९२८

प्रिय महोदय,

आपके दिनांक ३ दिसम्बरके पत्रसे ज्ञात हुआ कि आपने मॉरिस कृत 'इम्पीरियलिज्म' का प्रकाशन नहीं किया और न ही आप उसकी बिक्री करते हैं। फिर भी यदि आप कृपापूर्वक यह बता सके कि क्या आप यह पुस्तिका अन्य किसी पुस्तक-विक्रेतासे मुझे उपलब्ध करा सकते हैं, या आप मुझे इसके प्रकाशकका नाम-पता और यह भी बतला सके कि क्या भारतमें अन्य किसी पुस्तक विक्रेतासे यह मिल सकती है तो मैं आभारी हूँगा।

इस बीच, यदि आप मुझे निम्नलिखित पुस्तके वी० पी० पी० द्वारा यथाशीघ्र भेज दे तो आपका बड़ा आभार मानूँगा।

१. लैम्बर्ट कृत 'इम्पीरियलिज्म'

२. एडम कृत 'लॉ ऑफ सिविलाइजेशन ऐंड डिके'

कपास और कपास-उद्योगसे सम्बन्धित पुस्तकोंकी एक सूची भी निःशुल्क भेजनेकी कृपा करे।

आपका,

मेसर्स लांगमैन्स ग्रीन ऐंड कम्पनी लिमिटेड  
बम्बई

अग्रेजी (एस० एन० १५११३)की फोटो-नकलसे।

## २२२. पत्र : छगनलाल जोशीको

शनिवार [८ दिसम्बर, १९२८]

भाईश्री छगनलाल,

तुम्हारा पत्र मिला। तुम धीरजसे यथाशक्ति जितना हो सके उतना करते जाओ।

हैसमुखरायके प्रकरणसे मुझे आश्चर्य नहीं होता। उत्साहमें आकर वह बहुत ज्यादा करनेकी इच्छा करता है किन्तु कर नहीं पाता। मेरी सलाह है कि उसे बाहरका काम न सौंपा जाये। आश्रममें जो उद्योग चल रहे हैं उनमें निमग्न हो जाये तो शायद वह दूसरी चीजे मूल जायेगा। उसे जानेकी इच्छा हो तो निःसकोच जब जाना हो चला जाये। आदमी अच्छा है, इसमें मुझे कोई सन्देह नहीं है।

१. साधन-सूत्रके अनुसार।



शारदाबहन यदि शुद्ध भावसे सर्वर्पण कर सके तो उससे जो गलतियाँ हुई हैं, उन्हें मैं ईश्वरकी कृपाका प्रसाद ही समझूँगा। उसमें शक्ति तो है। मैं उसके पत्रकी राह देख रहा हूँ।

राधा यदि काम करनेके लिए तैयार हो और यदि [उसका] परिवार रहना चाहता हो तो उसके लिए वेतन निश्चित कर देना। मेरे सख्त पत्रके बाद वह वहाँ रहेगी कि नहीं, कहा नहीं जा सकता। राधाका पत्र आज आना चाहिए था।

बापूके आशीर्वाद

कुसुमबहनके बारेमें तो मैं तुम्हें लिख चुका हूँ। यदि तुम्हें ऐसा लगे कि उसे वहाँ रोक रखनेसे उसका शरीर कमजोर ही होता जायेगा और यदि वह यहाँ आना चाहती हो तो उसे भेज देना।

बापू

[गुजरातीसे]

बापुना पत्रो : श्री छगनलाल जोशीने

२२३. पत्र : कुसुम देसाईको

वर्षा

शनिवार, ८ दिसम्बर, १९२८

चि० कुसुम,

तू स्वस्थ नहीं हो रही है, यह क्या बात है? मेरे पास आनेकी इच्छा हो और उससे तेरे स्वास्थ्यके सुधरनेकी आशा हो तो आ जाना। भाई छगनलालको इस विषयमें लिखा है।<sup>१</sup> किन्तु प्रभावतीके बारेमें सोचना। फिर भी इस समय शरीरको संभालना तेरा पहला कर्त्तव्य है।

बापूके आशीर्वाद

गुजराती (जी० एन० १७६४)की फोटो-नकलसे।

## २२४. पत्र : नारणदास गांधीको

[ ८ दिसम्बर, १९२८ के बाद ]<sup>१</sup>

चि० नारणदास,

तुम्हारा पत्र मिला। तुम्हारी सलाह मुझे ठीक लगती भी है और नहीं भी लगती। यदि सन्तोक और राधा तथा रुखीका मन आश्रममें हो, वे सादा जीवन सह सकती हो और यदि उन्हें सयुक्त मोजनालय पसन्द आता हो तो तुम्हारी सलाह मुझे ठीक लगती है। यदि वे आश्रममें ओत-प्रोत होनेके लिए तैयार हो तो उन्हें उसके आदर्शोंमें श्रद्धा रखकर प्रति व्यक्ति १२ रुपयेमें अपनी गुजर चलानेका प्रयत्न करना चाहिए। यह राशि कम पड़े तो वे मुझसे कह सकती हैं। ऐसी बात तो है नहीं कि हम किसीको बीमार होने देंगे या मरने देंगे। मजुलाका खर्च ज्यादा आयेगा तो वह कुछ काशीके पाससे नहीं मिलेगा। मैं उनसे जिस वस्तुकी आकांक्षा करता हूँ, वह है—आश्रममें श्रद्धा और गरीबीमें रहनेकी तैयारी। यह मैं न उनमें देख सका हूँ, न दूसरोंमें। किन्तु सन्तोक और राधा तथा रुखीमें जब मैं यह वस्तु नहीं देखता तो मुझे यह बात गड़ती है। उनके लिए सारे आश्रमको नहीं बिगड़ने दिया जा सकता। दूसरोंको यदि न पुसाये तो वे जा सकते हैं। सन्तोकको न पुसाये तो भी आश्रमको उसका भरण-पोषण करना होगा। यह मेरी मानसिक स्थिति है। किन्तु तुम सब माई जो राय दोगे वही मेरे लिए अन्तिम होगी। माइयोंमें भी इसका विचार तुम्हींको करना है और उन्हें तथा मुझे दिशा दिखानी है। राधाको वेतन दिया जाये, यह तो मैं लिख ही चुका हूँ। मैंने राधाको पत्र लिखा है। उसका जवाब उसने अभीतक नहीं दिया।

बापूके आशीर्वाद

[ गुजरातीसे ]

बापुना पत्रो—श्री नारणदास गांधीने

१. राधाको वेतन देनेके उल्लेखसे जान पड़ता है कि यह “पत्र : छगनलाल जोशीको”, ८-१२-१९२८ के बाद लिखा गया था।

## २२५. टिप्पणियाँ

### कसाई पिता

सार देना ही सम्भव होनेके कारण एक युवक द्वारा लिखे गये पत्रका सार नीचे दिया जा रहा है :

मैं विवाहित हूँ; मैं विदेश चला गया था। मेरा एक मित्र था, जिसपर मुझको और मेरे माता-पिताको पूरा विश्वास था। उस मित्रने मेरी पत्नीको बहका लिया है। अब मैंने विदेशसे वापस आकर अपनी पत्नीको उस मित्रके संसर्गसे गर्भवती पाया और पितासे कहा तो वे कहते हैं कि गर्भपात करा देना चाहिए; यदि ऐसा न हुआ तो कुटुम्बकी लाज चली जायेगी। मुझे गर्भपात करानेमें धर्म नहीं दिखता। स्त्रीको बड़ा पश्चात्ताप हो रहा है। उसने खाना-पीना बन्द कर रखा है, और बहुत रोती-पीटती है। मेरा क्या धर्म है, कृपया मुझे बतलायें ?

यह पत्र मैं बहुत सकोचके साथ प्रकाशित कर रहा हूँ। ऐसी घटनाएँ समाजमें होती रहती हैं, यह सभी जानते हैं। उनके बारेमें प्रकट रूपसे मर्यादाके साथ चर्चा करना मुझे अनुचित नहीं जान पड़ता, यही नहीं वल्कि वह आवश्यक मालूम होता है।

गर्भपात नहीं कराना चाहिए, यह तो सूर्यप्रकाशकी तरह स्पष्ट है। जैसा दोष इस बेचारी पत्नीने किया है, वैसा दोष हजारों पति करते हैं। पर उनको कोई कुछ नहीं कहता। समाज इसे बर्दाश्त तो कर ही लेता है, इसकी निन्दा भी नहीं करता। पुरुष जिस विकारके वशमें है, उसीके वशमें स्त्री भी है। फर्क सिर्फ इतना ही है कि पुरुषका दोष प्रकट नहीं होता और स्त्रीका सहज ही प्रकट हो जाता है।

स्त्री दयाकी पात्र है। उसके बालकका प्रेमके साथ पालन करना पतिका धर्म है। पिताकी इच्छाके आधीन न होना धर्म है। अब पति अपनी पत्नीके साथ समोग करे या न करे, यह एक जटिल प्रश्न है। यदि पति पत्नीपरायण हो, उसने स्वयं कभी दोष न किया हो तो पत्नीसगका त्याग करना उसके लिए उचित है। वह पत्नीका पालन-पोषण करे, उसके लिए ज्ञान प्राप्त करनेकी व्यवस्था करे, और पत्नीको शुद्ध रहनेमें सहायता करे। यदि पत्नीको सच्चा पश्चात्ताप हुआ हो और पति उसे ग्रहण करे तो मुझे उसमें कोई दोष नहीं दीखता। और ऐसी स्थितिकी कल्पना मैं कर सकता हूँ, जबकि उसे, जिसका मन दोषसे पूरी तरहसे मुक्त हो गया है, ग्रहण करना धर्म हो जाता है।

### बेजोड़ विवाहकी कहानी

एक नवयुवक लिखते हैं।

मेरी आयु १५ वर्षकी है। मेरी स्त्रीकी आयु १७ वर्षकी है। इससे मैं बड़ा ही दुखी हूँ। मैंने इस बेजोड़पनका विरोध किया तब मेरे चाचा और

पिता मुझे जनाना और हिजड़ा कहकर झिड़कने लगे। लड़कीके पिताने पैसेवाला घर देखकर मुझ छोटी उम्रवालेके साथ अपनी लड़की ब्याह दी, यह उनकी कितनी बड़ी भूल है? मेरे पिताने मुझे बचपनसे गढ़में डाल दिया और यह बेजोड़ शादी कर दी। इसकी अपेक्षा तो मेरा विवाह ही न करते तो अच्छा रहता। जब मेरा विवाह हुआ, उस समय इतनी बुद्धि होती तो मैं विवाह करता ही नहीं। लेकिन लाचारी है। अब मुझे क्या करना चाहिए? जवाब 'नवजीवन' में दीजियेगा।

इस पत्रमें ठिकाना-पता है, लेकिन इस डरसे कि घरके लोग पत्र न पहुँचने देगे, लेखकने 'नवजीवन' द्वारा जवाब माँगा है। यह स्थिति 'दयाजनक' है। यदि इस नवयुवकमें हिम्मत हो तो उसे यह विवाह अवश्य नामजूर कर देना चाहिए। सच पूछिए तो यह विवाह विवाह ही नहीं है। सप्तपदीमें दोनोंने क्या-क्या प्रतिज्ञाएँ की, उनका भी इस युवकको और लड़कीको मान नहीं हो सकता। दोनों साथ-साथ तो रहे ही नहीं हैं। विवाह नामजूर करनेसे घरबार छोड़ना पड़े तो छोड़ देना चाहिए। पिता और श्वसुरकी नजरोंमें यह लेख आये तो उनसे मैं प्रार्थना करूँगा कि वे इस निर्दोष बालक और बालाको गढ़में न गिराये, पापसे बच जाये। १५ वर्षका युवक पढ़ने और उद्योग करने लायक है, घर-ससार चलाने योग्य बिल्कुल नहीं है। माँ-बापका फर्ज है कि वे अपना धर्म समझे, यदि न समझे तो लड़को और लड़कियोंको नम्रतापूर्वक विरोध करके धर्मका पालन करना चाहिए।

[ गुजरातीसे ]

नवजीवन, ९-१२-१९२८

## २२६. रक्त-रंजित मार्ग

लालाजी और उनके साथियोंको अकारण मारा-पीटा गया। इससे भी सरकार और आयोगको शान्ति नहीं मिली लगती। ऐसा प्रतीत होता है कि स्थानीय सरकारने पंजाबकी पुलिसको निर्दोष मानकर उसे प्रमाणपत्र दे दिया है। इससे लखनऊकी पुलिसको प्रोत्साहन मिला है, क्योंकि यदि लाहौरकी पुलिसके लिए लालाजी और उनके साथियोंपर आक्रमण करनेका कोई कारण न था तो लखनऊकी पुलिसके लिए पं० जवाहरलाल नेहरू और उनके साथियोंपर आक्रमण करनेका तो उससे भी कम कारण था। और जहाँ लाहौरकी पुलिसने सिर्फ लाठियोंका प्रयोग किया, हम देखते हैं कि वहाँ लखनऊकी पुलिसने निर्दोष और निहत्थे लोगोपर अपने डंडोंके अलावा सगीनोंका भी प्रयोग किया। पं० जवाहरलाल नेहरूके एक बयानसे तो जान पड़ता है कि उसने लोगोपर पत्थरोकी वर्षा करके भी अपनी बहादुरी दिखाई और फल-स्वरूप दो व्यक्ति मरणासन्न हैं।

इस प्रकार आयोगका मार्ग निर्दोष मनुष्योंके रक्तसे सिंचित है। राजकीय आयोग-के सदस्योंको चारों ओर की जानेवाली हड़तालो और काले झंडे लिए हुए लोगोके

जुलूसों द्वारा यह जता दिया गया है कि जनता उन्हें नहीं चाहती फिर चाहे सरकार द्वारा इकट्ठे किये गए कुछ अधिकारी और सामान्य जन भले ही आयोगका स्वागत करे, या कुछ लोग उसके सम्मुख साक्षी देनेको पहुँच जाये। भारत जैसे विशाल देशकी करोड़ोंकी आबादीमें से आयोगका स्वागत करनेवाले कुछ लोग भी न निकले तो यह आश्चर्यकी बात होगी। किन्तु यह स्पष्ट है कि राजनीतिमें भाग लेनेवाले लोगोका अधिकांश भाग आयोगको नहीं चाहता। इसके बावजूद यदि आयोग एक नगरसे दूसरे नगरमें दौरा करता हुआ घूमता रहे तो इसका उद्देश्य अपनी शक्तिके प्रदर्शनके अतिरिक्त और कुछ नहीं जान पड़ता। आयोगको साक्षियोंकी खोजमें नगर-नगर घूमनेकी कोई आवश्यकता नहीं है, उसे किसी फौजदारी मामलेकी तहकीकात तो करनी नहीं है और न मौकेपर कोई छानबीन ही करनी है, उसे तो केवल नामजद साक्षियोंसे पूछताछ करनी है। वह इस कार्यको कम रुपये खर्च करके, कम कष्ट उठाकर तथा खीझे हुए लोगोको और अधिक न खिझाकर कर सकता है। किन्तु जान पड़ता है कि ऐसा करनेमें उसे लज्जा आती है। उसे तो उद्यान-भोज चाहिए, मान-पत्र चाहिए और उसके पास मिलनेके लिए शिष्टमण्डल आने चाहिए और यह सब स्वागत एक स्थानपर बैठकर नहीं किया जा सकता।

किन्तु यदि आयोग अपनी मर्यादा समझता हो और सरकार शान्ति कायम रखना चाहती हो तो स्वयं उसे आयोगके सदस्योंको यह बात बता देनी चाहिए कि “शहरोंमें आपके जानेसे लोगोमें रोष उत्पन्न होता है और लोगोका बहुत बड़ा भाग आपकी उपस्थितिको सहन नहीं कर सकता तथा शहरोंमें आपके जानेसे शांति भंग होनेका बहुत भय है, अतः आप कृपा करके एक जगह बैठकर अपना काम करे।” यदि सरकार आयोगको ऐसा कह दे तो वह एक जगह बैठ जाये। किन्तु सरकार तो शान्ति चाहती नहीं, उसे तो अपना रोब जमाना है। इसलिए वह लोगोको दबा कर भी आयोगके सदस्योंके हजूमको हर शहरमें घुमाना चाहती है।

और यदि मेरा अनुमान सही हो तो पण्डित मोतीलालजीने सरकारको जो चेतावनी दी है वह चिकने घड़ेपर पानी ही सिद्ध होगी। पण्डितजीकी चेतावनी यह है “आपने लखनऊमें जो-कुछ किया है उसके कारण यदि वहाँ या देशके किसी अन्य भागमें फिलहाल कोई उपद्रव हुआ तो उसकी पूरी जिम्मेदारी उन अधिकारियों पर होगी जिन्होंने तीन दिन पहले बेहूदगीका बर्ताव किया है।” इसमें कोई सन्देह नहीं है कि अधिकारियोंकी ओरसे अत्याचार किये जाने और लोक-नेताओंके पीटे जानेके बावजूद लोगोंने जैसी शान्ति कायम रखी वैसी शान्ति केवल हिन्दुस्तानमें ही कायम रखी जा सकती है। ससारके किसी भी अन्य भागमें ऐसा अपमान किये जाने पर खून-खराबी हुए बिना न रहती। इसे भले ही कुछ लोग कायरता माने, किन्तु मेरा तो विश्वास है कि इसका कारण लोगोको दी गई अहिंसाकी शिक्षा है। सन् १९२०से जनताको जो शान्तिका पाठ पढ़ाया जा रहा है उसे उसने कुछ अंश तक ग्रहण किया है ऐसा मेरा विश्वास है। पिता-पुत्र पण्डितद्वयका अनुमान भी यही है और उन्होंने अपने भाषणोंमें अहिंसापर बहुत जोर दिया है।

यदि पण्डित मोतीलाल, जवाहरलाल और मेरा अनुमान ठीक है तो लाहौर और लखनऊ में किया गया अहिंसाका पालन एक शुभ लक्षण है। सामान्यतः जितने दिन में हमारे मामले के तय होने की आशा की जाती है वह उससे बहुत जल्दी तय होगा। फिर वह चाहे अहिंसा से तय हो अथवा हिंसा से। आज की त्रिशंकुवाली दुविधा-मरी स्थिति लम्बे असंतक नहीं चलेगी। किन्तु इतना तो स्पष्ट दिखाई देता है कि नेताओं के मार खाने से ही स्वराज्य नहीं मिलेगा। अहिंसा या हिंसा के मार्ग पर चलते हुए भारी बलिदान दिये बिना काम नहीं चलेगा। प्रभु से मेरी प्रार्थना तो यह है कि लोगो ने १९२० में अहिंसा की जो प्रतिज्ञा ली थी, वे उसका पालन करते हुए बलिदान करे और ससार के इतिहास में भारत को अहिंसा की लड़ाई में प्रधान स्थान मिले, क्योंकि इस हिंसा-व्यथित विश्व के लिए शान्तिकी परम आवश्यकता है और शान्तिका मार्ग दिखाने वाला कोई देग यदि आज नजर आता है तो वह भारत ही है।

आयोग की रक्त-रजित यात्रा के सम्बन्ध में विचार करते हुए एक खेदजनक और लज्जाजनक बात है; जिसे यों तो हमें मूल जाना चाहिए किन्तु उसे भुलाना बहुत कठिन है। लोगो का जो अपमान होता है उसका प्रभाव आयोग के अग्रेज सदस्यों पर कुछ नहीं होता, यह बात तो शायद समझ में आने योग्य मानी जा सकती है, किन्तु आयोग में जो भारतीय सहायक सदस्य नियुक्त किये गये हैं वे इस अपमान को सहते हुए अपने पद से कैसे चिपके हैं! यह बात आश्चर्य और दुःख उत्पन्न करती है। इन सदस्यों के व्यवहार में हमें अपनी दुर्बलता मूर्त रूप में दिखाई दे सकती है। वे यह जानते हैं कि आयोग के बहिष्कार में भारत के सभी दलों के अग्रणी लोग सम्मिलित हैं। वे ऐसे बहिष्कार की भी परवाह नहीं करते, इस बात को लोग कैसे भूल सकेंगे?

[गुजराती से]

नवजीवन, ९-१२-१९२८

## २२७. सुन्दर पिंजाई

कपास सम्बन्धी क्रियाएँ किसी समय इतनी प्रचलित थी कि उनके आधार पर संसार की सभी भाषाओं में कितनी ही कहावतें प्रचलित हो गईं और कितने ही अलंकारों का जन्म हुआ। कोई बहुत बारीकी से किसी की भूल निकालता हो तो कहते हैं “आप तो बहुत महीन कातते हैं।” कोई बेमतलब की बात करता रहता हो और उसमें दूसरों की निन्दा भी हो तो “यह क्या चरखा चला रखा है आपने” इस तरह कहते हैं। इससे मालूम होता है कि कातने-पीजने की कलामें कम-ज्यादा कताई या पिंजाई के होने आदिका भी लोगो को ज्ञान था। आज हम यह ज्ञान भूल गए हैं। इससे भापामें कपास की क्रिया से सम्बन्ध रखने वाले शब्दों के अनेक सूक्ष्म प्रयोगो को भी भूल गये हैं। अब इस क्रिया का पुनरुद्धार हो रहा है। उसे यज्ञ के समान मानने वाले उसे सुन्दर बनाने का प्रयत्न कर रहे हैं और रात-दिन उसके सुधार की चिन्ता किया करते हैं। वे जानते हैं कि ज्यों-ज्यों इन क्रियाओं में सुधार होते जायेंगे, त्यों-त्यों

दरिद्रनारायणकी थोड़ी आमदनीमें वृद्धि करनेकी शक्ति आती जाएगी। इस विचारसे एक सेवामावसे कातनेवाले लिखते हैं।<sup>१</sup>

आजतक मैं स्वयं यही मानता आया हूँ कि कपासको धूप दिखाकर पीजनेमें सुविधा होती है। लेकिन उपर्युक्त पत्र-लेखक अनुभववी है। पीजनेकी क्रियाका अभ्यास उन्होंने अच्छी तरह किया है और दूसरोको वे सिखलाते भी हैं। उनका तर्क मुझे सार्थक जान पड़ता है। इसलिए उनके जैसे अन्य अनुभववी लोगोका अनुभव जाननेके लिए मैंने यह पत्र प्रकाशित किया है। मुझे आशा है कि इस काममें रस लेनेवाले और नियमित रूपसे पीजनेवाले अपने अनुभव मुझे लिख भेजेगे। और जो यज्ञकी भावनासे कातते हैं मैं उन्हें, उपरोक्त लेखकने जो दिलचस्पी दिखाई है उसका अनुकरण करनेका सुझाव देता हूँ। यज्ञ करनेवाले यदि अपना काम बेगार समझकर न करते हो, यज्ञ-क्रियामें हमेशा प्रभु-दर्शनकी अभिलाषा रखते हो तो उन्हें चाहिए कि उस क्रियामें अधिकसे-अधिक दिलचस्पी ले, उसे सुन्दर बनाये और यदि किसी दिन कातने आदिका समय न मिले या वे उसे न कर पाये तो उसके लिए दुःखित हो। भावुक वैष्णवोकी ठाकुरजीकी पूजाको मैं जानता हूँ। ठाकुरजीका वे नित्य नई तरहसे श्रृंगार करते हैं, उनके लिए अनेक प्रकारके भोग तैयार करते हैं और यदि मुसाफिरी या बीमारीके कारण वे सेवा नहीं कर पाते तो व्याकुल हो जाते हैं। वे खाना तो छोड़ ही देते हैं या जबतक सेवा न हो सकती हो तबतक मामूली-सा कुछ खाकर निर्वाह कर लेते हैं। आजकल तो ऐसी सेवामें आडम्बर, मिथ्याभिमान और स्वयं ऐश्वर्य भोगनेकी इच्छाने घर कर लिया है। इससे यह सेवा निन्दनीय बन गई है और ऐसी सेवा करनेवालोमें आत्मशुद्धि होनेके बदले अधिकांशतः चारित्रिक मलिनता ही देखनेमें आती है। शुद्धसे-शुद्ध भावनाओसे पैदा हुए ऐसे उपचारोका ससारमें दुरुपयोग ही होता रहता है। इसीसे नरसी मेहताने कहा है।

शु थयु तिलकने तुलसी धार्या थकी ?

शु थयु माल ग्रही नाम लीघे ?

ए छे परपच सह्रु पेट भरवा तणा।<sup>१</sup>

अतएव कताईके महायज्ञका दुरुपयोग कभी न हो, यह बात यज्ञ-कर्त्ताओकी शुद्धि और ज्ञानपर अवलम्बित है।

[ गुजरातीसे ]

नवजीवन, ९-१२-१९२८

१. पत्रका अनुवाद यहाँ नहीं दिया गया है। पत्र-लेखकने पीजनेके पहले रुईको धूप दिखानेकी प्रचलित क्रियाओ गलत बताया था।

२. मालपर तिलक और गलेमें तुलसी धारण कर लेनेसे क्या हुआ और माला लेकर नाम जपनेसे ही क्या हुआ, ये तो सब पेट भरनेके प्रपंच हैं।

## २२८. पत्र : महादेव देसाईको

वर्धा

९ दिसम्बर, १९२८

चि० महादेव,

तुम्हारा पत्र मिला। तुम्हारे अनुभव बहुत उपयोगी होंगे, इसमें कोई शंका नहीं है। मृत्युञ्जयी<sup>१</sup> मूर्खतामें मेरा कुछ हिस्सा है। उसने मुझसे पूछा था कि यदि मैं गया तो मेरे साथ समाचारपत्रोंके कोई सवाददाता भी साथ जायेगे, ऐसी स्थितिमें क्या वह उन्हें ऐसा लिख सकता है कि उसे एजेसी मिल सकती है या नहीं। मैंने सोचा कि इसमें कोई हानि नहीं है। मैंने ऐसे लम्बे व्यापारिक पत्रकी आशा नहीं रखी थी। किन्तु अब इस गहरी चोटकी शिकायत किससे करूँ?

त्रिवेदीने तुम्हें जो उद्धरण भेजा है उसका मूल उसने एक माह पूर्व मुझे भेजा था। अवसर आनेपर उसका उपयोग करनेके लिए उसे रख लिया है।

रा० ब०के मापणका चरखा-सम्बन्धी अग मैंने पढ़ लिया है; उसका उपयोग करूँगा।

वल्लभमाई जो कहते हैं उसे स्वयं करते न हों तो आश्चर्यकी बात होगी। उन्हें तो बारडोलीके द्वारा स्वराज्य लेना है और यह तो तभी हो सकता है जब वे उसमें बिल्कुल निमग्न हो जायें। तुम्हें घोड़ेपर बैठना सीखनेको कहे उसके पहले वल्लभमाई स्वयं ही सीखें, ऐसा उनसे कहना। इसके लिए वे कुछ बूढ़े नहीं हो गये हैं।

मेरी गाड़ी ठीक चल रही है। अपना भोजनका प्रयोग मैं बहुत सावधानीसे कर रहा हूँ; उसमें अब मैंने बादामके दूध और फलोंको भी दाखिल किया है। तुम करसनदासको भेजनेके लिए दिया हुआ तार<sup>२</sup> भोजना मूल गये, यह अक्षम्य तो है ही। उसके कारण मुझे काफी परेशानी हुई। करसनदासको बहुत कष्ट हुआ। सूरज-बहनको बहुत जरूरतके समय मदद नहीं मिली। किन्तु तुम्हारे तो अक्षम्य दोष भी मैं माफ करता आया हूँ इसलिए इसे भी माफ करता हूँ। दुबारा ऐसी भूल न करना। अथवा ऐसा कोई काम जब मेरे जैसा कोई व्यक्ति तुम्हें सौंपे तो उससे कह देना चाहिए कि मैं यहाँ एक-दो दिनके लिए ही आया हूँ अतः ज्यादा अच्छा यह होगा कि यह मुझे न सौंपा जाये। अब मुझे याद आता है कि उस समय बरामदेमें तुम्हारे सिवा और कोई नहीं था अतः उक्त तार मैंने तुम्हारे ही हाथमें दिया था। लेकिन अब इस बातको लेकर दुखी होनेकी जरूरत नहीं है। मैंने उसकी इतनी लम्बी चर्चा इसलिए की है कि तुम भविष्यमें सावधानी बरतों। तुम शान्तिकुमारको भी मेरा सन्देश देना भूल गये थे किन्तु वह छोटी-सी बातके बारेमें था।

बापूके आशीर्वाद

गुजराती (एस० एन० ११४४०) की फोटो-नकलसे।

१. राजेन्द्रप्रसादके पुत्र।

२. देखिए “पत्र : महादेव देसाईको”, ५-१२-१९२८।



## २२९. पत्र : कुसुम देसाईको

वर्धा

रविवार, ९ दिसम्बर, १९२८

चि० कुसुम,

तुम्हारा पत्र मिल गया है। एक तरहसे तुम्हारा अनुमान सही है। कह सकते हैं कि इस समय मुझे वहाँकी अपेक्षा अधिक काम करना पड़ रहा है। सुबह जल्दी नहीं उठता। रातको नौ बजेसे पहले सो जाता हूँ। किन्तु वहाँ कुछ फुरसत मिल जाती थी; कुछ चल फिर पाता था, यहाँ तो सिर झुकाये लिखता या लिखवाता ही रहता हूँ; तब बड़ी मुश्किलसे कुछ काम हो पाता है। किन्तु शक्तिसे ज्यादा काम नहीं करता। मैं उसकी चिन्तामें भी नहीं पड़ता। बग-भर काम करके निश्चिन्त हो जाता हूँ। नियमपूर्वक दो बार सैर करने जाता हूँ। इस विषयमें नियमका पालन यहाँ ज्यादा अच्छी तरह करता हूँ।

तुम्हें अपना स्वास्थ्य सुवारना चाहिए। दूध और फलके लाभसे कदापि वंचित मत रहना। फिलहाल इन दो चीजोंपर ही निर्भर रहो। थोड़ी कुनैन भी लेती रहना। वुखार फिर नहीं आना चाहिए। इन दिनों कोई भी हानिकर चीज न खाना।

बापूके आशीर्वाद

गुजराती (जी० एन० १७६५) की फोटो-नकलसे।

## २३०. पत्र : प्रभावतीको

रविवार [९ दिसम्बर, १९२८]<sup>१</sup>

चि० प्रभावती,

तुमारा खत मिला। मृत्युञ्जयके खतमें था शुक्रवारको द्वारिका जानेका संभव है। परन्तु एक दिन ठहर जानेके बाद तो तुमारे स्वभावको जानता हुआ मैंने खत लिखा हि है।

तुमसे जितना हो सके इतना हि काम किया करो। ज्यादा करनेके लोभमें बीमार मत पड़ो। अब तो आधा समय चला गया। जानेवारी मासमें तो आनेकी उमीद है। और कुसुमके पत्रसे जानो।

बापूके आशीर्वाद

जी० एन० ३३२३ की फोटो-नकलसे।

१. कुसुम देसाईके पत्रके उल्लेखसे; देखिए पिछला शीर्षक।

## २३१. पत्र : छगनलाल जोशीको

रविवार [९ दिसम्बर, १९२८]<sup>१</sup>

भाईश्री छगनलाल,

तुम्हारा पत्र मिल गया है। लक्ष्मीदास या महादेवके न आ सकनेसे तुम्हे घबराना नहीं चाहिए। आखिरकार बोझ तो मन्त्रीको ही उठाना है।

चरखा-संघके साथ हमारे सम्बन्धके<sup>२</sup> विषयमें लक्ष्मीदासकी राय समझ सकता हूँ। उसके और तुम्हारे दोनोंके विचारोंका समर्थन भी किया जा सकता है। किन्तु अन्तमें निर्णयात्मक राय तो तुम्हारी ही मानी जायेगी। क्योंकि जो निर्णय लिया जायेगा उसपर अमल तो तुम्हे कराना होगा। जिसके हाथमें सस्थाका प्रबन्ध हो उसके मनकी व्यवस्था ही प्रारम्भ की जानी चाहिए। किन्तु मुख्य बात तो तुम्हारे और नारणदासके बीच मेल बैठनेकी है। यहाँ बैठे-बैठे तो मुझे यही लगता है।

बापूके आशीर्वाद

[पुनश्च.]

यह तो मुझे भी लगा कि शारदावहनका पत्र स्पष्ट नहीं है। तुम शायद उनसे बात करके ज्यादा समझ सकोगे।

तुम दूसरोंका अनुकरण करनेकी मूल नहीं करना। खानेके लिए दूध आदि जो-कुछ भी जरूरी हो लेते रहना। मेरी तो ईश्वर निभा देता है, क्योंकि मेरे प्रयोग स्वयस्फुरित हैं। तुम ऐसा करोगे तो वह नकल होगी। शरीरको ताकतवर बनानेके लिए जैसी खुराक जरूरी हो वैसी लेते रहना और काममें जुटे रहना। मेरे प्रयोगोंके कारण आजतक मेरा काम रुका नहीं है, बल्कि मैं तो मानता हूँ कि उनसे मेरा काम आगे ही बढ़ा है क्योंकि उनके कारण मैंने चित्तकी प्रसन्नता प्राप्त की है।

बापू

[गुजरातीसे]

बापुना पत्रो — श्री छगनलाल जोशीने

१. साधन-सूत्रके अनुसार।

२. आश्रम और आश्रममें स्थित चरखा संघके सम्बन्ध।

## २३२. पत्र : शान्तिकुमार मोरारजीको

आश्रम, वर्धा  
९ दिसम्बर, १९२८

चि० शान्तिकुमार,

तुम्हारा पत्र मिल गया है। तुम्हारा भेजा हुआ चैक लालाजीके कोषमें जमा कर दिया है।

मुझे पारसी बहन या उस आयरिश महिलाको आश्रम भेजनेकी जरूरत दिखाई नहीं देती। यदि उन्हें मालूम हो कि विस्कुट किस तरह बनाये जाते हैं तो वह तरीका लिखकर भेज दे, बस इतना ही काफी होगा। विस्कुटमें घी, तेल कुछ न डाले तो भी वे हलके बनने चाहिए।

जहरीले साँपोकी पहचानके बारेमें एक पुस्तिकाकी समीक्षा मैंने ६ या ७ (दिसम्बर)के आसपास 'टाइम्स' में देखी थी। लेखकका नाम मैं भूल गया हूँ। यह समीक्षा 'करट टापिक्स' में थी। यदि यह पुस्तिका मिल सके तो भेजना।

शकरलालने लिखा है कि सुमन्तके विषयमें समाचारपत्रोंमें कुछ लिखनेकी जरूरत नहीं है। उसे निकाल तो दिया है।

बापूके आशीर्वाद

[पुनश्च ]

कितावका नाम मिल गया है  
'पोयजनस टेरस्टियल स्नेक्स ऑफ ब्रिटिश इंडिया ऐंड हाउ टु रेक्गनाइज दैम' (ब्रिटिश भारतके विपैले साँप और उनकी पहचान), लेखक कर्नल वॉल, प्रकाशक वाम्बे नेचुरल हिस्ट्री सोसाइटी।

गुजराती (सी० डब्ल्यू० ४७९० अ)की फोटो-नकलसे।

सौजन्य : शान्तिकुमार मोरारजी

## २३३. पत्र : नारणदास गांधीको

[१० दिसम्बर, १९२८ के पूर्व]'

चि० नारणदास,

इसके साथ एक समाचारपत्रका वह अंक जिसमें हैदराबाद स्टेटकी रिपोर्टें प्रकाशित हुई हैं तथा बाबू रूपनारायणका पत्र भेज रहा हूँ। समाचारपत्रकी उस रिपोर्टसे मैंने लेने लायक हिस्सा लेकर और उसपर टिप्पणी<sup>१</sup> लिखकर 'यंग इंडिया' को भेजी है। उसमें मैंने रूप बाबू द्वारा स्वीकृत सहकारी योजनाकी रूपरेखा भी दी है। उसे पढ़कर विचार करनेके बाद तुम्हें उसमें यदि कोई सशोधन और परिवर्धन जरूरी जान पड़ते हो तो उन्हें लिख भेजना।

महीन सूत कातनेके सम्बन्धमें तुम ऐसा क्यों लिखते हो कि हम २० अकसे ज्यादाका सूत नहीं कात सकते। यदि वहाँ महीन सूत कातने योग्य कपास न मिलती हो तो यहाँसे अमेरिकी बीजकी जितनी कपास चाहिए मिल सकती है। मैं आजकल ३० नम्बरका सूत कातता हूँ। मुझे इसमें कोई कठिनाई नहीं होती। उसकी घुनाई करनेमें भी कोई थकावट नहीं लगती। पौन तोला कपास घुननेमें और उसकी पूनियाँ बनानेमें मुझे मुश्किलसे पन्द्रह मिनट लगते हैं। उसमें से मैं ३० अकका सूत निकालता हूँ। इस तरह मुझे छ आना-भर कपास काफी होती है। अभी मैंने उसकी मजबूती नहीं निकाली है। निकालनेके लिए छोटेलालसे कह दिया है। हो सकता है, मजबूती अभी अच्छी न आई हो। किन्तु मुझे निश्चय है कि थोड़े अम्प्रासके बाद वह अवश्य आ जायेगी। मेरी यह कल्पना कि हमें महीन सूत कातना चाहिए, बहुत पुरानी है। मैं ऐसा मानता हूँ कि हमें स्वयं तो जो भी मोटी खादी मिल जाये, पहनना चाहिए किन्तु स्वयं बारीक सूत कातना चाहिए और उसका उपयोग उसे करने देना चाहिए जिसे उसकी ज्यादा जरूरत हो। इसपर विचार करना।

बापूके आशीर्वाद

[गुजरातीसे]

बापुना पत्रो — श्री नारणदास गांधीने

१. पत्रमें कहा गया है कि गांधीजी उस समय ३० नम्बरका सूत कात रहे थे और उस समय इस सूतकी मजबूती नहीं निकाली गई थी। इससे ज्ञात होता है कि यह छानलाल जोशीके नाम लिखित ११-१२-१९२८ के पत्रके पूरे लिखा गया था।

२. देखिए "हैदराबाद राज्यमें खादी", २०-१२-१९२८।

## २३४. एक सन्देश

वर्षा

१० दिसम्बर, १९२८

प्रिय मित्र,

आपका तार और पत्र दोनों एक ही साथ मिले। सन्देश यह है.

हमारा धैर्य अपार है। लोक-विख्यात है। मावी पीढियोंको यह कहनेका अवसर मत दीजिए कि हमारा यह धैर्य कायरोका धैर्य था, यह धैर्य नहीं हमारी कापुरुषता थी।

हृदयसे आपका,  
मो० क० गांधी

अग्नेजी (एस० एन० १४६०९)की माइक्रोफिल्मसे।

## २३५. पत्र : विट्ठलदास जेराजाणीको

वर्षा

१० दिसम्बर, १९२८

भाईश्री विट्ठलदास,

तुम्हारा पत्र मिला। खादी प्रचार विभाग अलग होना चाहिए, इस सुझावका एक पत्र बरेलीसे आया था और तुमने वह मुझे भेजा था, याद है न? इस सम्बन्धमे 'यंग इंडिया' मे मैंने लिखा था। उसके उत्तरमे सौ-दो-सौ रुपये प्राप्त हुए हैं। तबसे प्रचारके विषयमे मैं विचार तो करता ही रहा हूँ। किन्तु यह काम करे कौन, यह विचार करते समय तुम्हारी याद आई। तुम बम्बईमे कुछ काम तो कर ही रहे हो। तुम्हे लगभग सारे भारतमे खादीकी स्थितिके बारेमे अनुभव प्राप्त हो चुके हैं। इसलिए शायद तुम्हे प्रचार-कार्यका अनुमान होगा और तुम उसे कर भी सकोगे। इसीसे मैंने तुमसे प्रश्न पूछा था कि क्या तुमसे इस बारेमे दूसरोसे अधिक समझनेकी आशा रखी जा सकती है?

अब भी बात समझमे न आई हो तो लिखना।

कश्मीर-सम्बन्धी वह लेख अबतक पूरा नहीं कर सका हूँ।

बापूके आशीर्वाद

गुजराती (एस० एन० ९७६६)की फोटो-नकलसे।

## २३६. पत्र : कुसुम देसाईको

वर्धा

मौनवार, १० दिसम्बर, १९२८

चि० कुसुम,

तुम्हारा पत्र मिला। तुम कुनैन रोज ले रही हो सो ठीक ही कर रही हो। और कटिस्नान? उसकी बहुत जरूरत है। कुनैनके दोषोका उससे जरूर निवारण होगा।

कातिसे<sup>१</sup> सेवा क्यों न लो। जो रोज सेवा करनेको तैयार है वह सेवा करा भी सकता है। आजके लिए बस इतना ही।

बापूके आशीर्वाद

गुजराती (जी० एन० १७६६)की फोटो-नकलसे।

## २३७. पत्र : आश्रमकी बहनोंको

वर्धा

१० दिसम्बर, १९२८

बहनो,

तुम्हारी तरफसे पत्र मिल गया।

मेरे बारेमे समाचार तो उस पत्रमे देखोगी, जो मैंने सारे मन्दिरके लिए लिखा है।

रसोईघरमे शोर बन्द करनेके लिए केवल तुम्हारा निश्चय ही चाहिए। एक बार निश्चय कर डालो, तो शोर बन्द हो ही जायेगा।

रसोईघरका काम अभीतक अनुकूल न आया हो, तो एक बातकी याद दिलाऊँ। जहाँ यह बात हो कि एक सालतक दूसरा कोई विचार ही नहीं करना है, वहाँ स्पष्ट है कि उसे पसन्द कर लेनेमे ही लाभ है।

मगर अभी जो दुःखद घटना हो गई है, वह तुम सब बहनोंके विचार करने योग्य है। यह घटना कोई छिपी हुई नहीं है, छिपी रहनी भी नहीं चाहिए। इसी-लिए यहाँ उसकी चर्चा करता हूँ। इस दोषमे एक ही बहन नहीं, परन्तु कमसे-कम तीन थी। इन तीन बहनोंकी तरफ उंगली उठानेकी भी जरूरत नहीं, क्योंकि ऐसे दोष हम सभी, स्त्री हो या पुरुष, करते हैं, और अपने जीवनमे किये भी होंगे। मैं तो चाहता हूँ कि तुम इससे दो बातें सीखो। वे ये हैं: यदि सम्मिलित भोजना-लयके कारण ही हम जान सके हो कि यह पाप हममे है, तो उस भोजनालयको तो

१. हरिलाल गांधीके पुत्र।

चालू ही रखेगे। घरमे पड़े-पड़े हम अपनी पाप करनेकी शक्तिको नहीं जानते। वह तो मौकेपर खिलती है। यहाँ सग और प्रसग दोनों आ गये, इसलिए मनमे बसी हुई कमजोरी फूट निकली। इसलिए यह समझना चाहिए कि ऐसा भोजनालय हमारे लिए उपकारक है। दूसरी बात यह है। चूँकि सच-सच जाहिर कर देनेकी हिम्मत न थी, इसलिए इस कमजोरी के कारण चोरी और झूठ वगैरा पाप हुए। हमें जो-कुछ करना है, वह हिम्मतके साथ क्यों न करे? हम जैसे हैं वैसे दिखनेमें डरना क्या? स्वादका रस लेना हो, तो उसे छिपाना क्यों?

स्वादका रस लेनेमें पाप नहीं है। लेनेकी इच्छा होनेपर भी न होनेका भाव दिखानेमें पाप है, फिर चोरीसे लेनेमें पाप है। सब माई-बहन उनकी जो इच्छा हो वह चीज खा सकते हैं। सत्याग्रह आश्रमसे उद्योग-मन्दिर बननेमें यह भी एक कारण तो था ही। जिसे स्वादका रस लेना हो वह ले सकता है। मर्यादा इतनी ही है कि रसोईघरमें जितने स्वाद होते हो उतने ही भोगे जाये। घरमें लुक-छिपकर या खुले तौरसे स्वादके लिए कुछ नहीं पकाया जा सकता। परन्तु मित्रके यहाँ बाहर जाकर खानेकी इच्छा हो जाये, तो उसमें छिपानेकी कोई बात नहीं और जो-कुछ खाना हो सो खाया जा सकता है। घरमें कोई स्वादकी चीज जमा करके रखनी हो, जैसे मेवे वगैरा, तो वह रखी जा सकती है। यह छूट न लेना अच्छा है, मगर अब ऐसी छूट न लेनेका बन्धन नहीं रहा। सब बहनोसे मेरी माँग इतनी ही है जैसी हो वैसी दिखना। जो करना हो सो खुले तौर पर करना, किसीसे मत दबना, और शरमाकर हाँ करनेके बाद उससे उलटा आचरण मत करना।

रसोईघरमें जानेवाली बहनको अपने नियमोका पालन करना ही चाहिए। अभीतक ऐसा नहीं मालूम होता कि बड़ी गगाबहनको सब बहनोने निर्भय कर दिया हो। रसोईघरका तो हरएक काम यन्त्रकी तरह नियमित रूपसे होना चाहिए।

बापूके आशीर्वाद

[पुनश्च:]

इसे दुबारा नहीं पढा।

गुजराती (जी० एन० ३६८४)की फोटो-नकलसे।

## २३८. पत्र : छगनलाल जोशीको

वर्धा

१० दिसम्बर, १९२८

माईश्री छगनलाल,

तुम सब यह चाहोगे कि अपने साप्ताहिक पत्रमें मैं अपने आहार-विषयक प्रयोगसे सम्बन्धित जानकारी दिया करूँ। गत बुधवार या गुरुवारसे मुझे काफी कमजोरी महसूस होने लगी। वजन घट जानेपर मैं अपना प्रयोग जारी नहीं रखूँगा, यह तो मैंने कह ही दिया था। विनोबा भी कुछ दुःखी हुए, क्योंकि मेरी कमजोरी उनकी नजरमें भी आई। वजन भी घट गया। शुक्रवारसे नारंगी और फल लेना शुरू कर दिया और बादामका दूध भी लेने लगा। कल वजन लिया तो एक सेर बढ़ा हुआ पाया। कमजोरी तो जिस दिन बादामका दूध और फल लेना शुरू किया उसी दिनसे कम होने लगी, अब तो बिल्कुल नहीं है। इसलिए दूध लेनेकी जरूरत अब भी नहीं देखता। तेल तो जारी ही है। तेलसे यहाँ किसीको कोई नुकसान होता नहीं दिखता। ऐसा कहा जा सकता है कि मेरा वजन घटने और शक्तिके ह्रासका कारण मेरी खुराकमें प्रोटीनका एकदम कम हो जाना ही था। अब तो दूध-घी ही बाकी रह गया है। मेरी आपत्ति बकरीके दूधके प्रति ही है। यह छूट जाये तो मुझे मेरी शान्ति मिल जाये। सूखे अयदा ताजे फलोपर मेरी आपत्ति नहीं है। इनका त्याग तो केवल खर्चका ह्याल करके ही किया था। लेकिन मैं शरीरको नुकसान पहुँचा कर इन दो में से किसीके त्यागका आग्रह नहीं रखूँगा। तुम सब देख सकोगे कि आज तकका परिणाम तो अच्छा ही है। फिर भी, मैं इस प्रयोगके सम्बन्धमें कोई मविष्यवाणी नहीं करना चाहता। १५ दिनके परिणाम परसे कुछ नहीं कहा जा सकता। तीन मासतक बराबर एक-सा चले, तभी उसके विषयमें कुछ कहा जा सकता है। इसलिए उतावलीमें कोई दूध छोड़नेका प्रयोग न करे, बल्कि जिसे भी दूध और अलसीके तेलका प्रयोग करना हो, कर सकता है। ताजा तेल दोषरहित है, ऐसा यहाँके बहुत-से लोगोका अनुभव है और इन लोगोमें प्यारेलाल और छोटेलाल तो हैं ही। इन्हें कुछ नुकसान तो नहीं ही हुआ। अब इस प्रयोगमें सुब्बैया भी शामिल हो गया है और वसुमतीबहन भी। इन दोनोंको यह प्रयोग करते अभी बहुत दिन नहीं हुए हैं। लेकिन लगता है कि अगर किसीको अलसीके तेलका प्रयोग करना हो तो वह तेल ताजा होना चाहिए, उसे गरम न करना चाहिए। वहाँके कोल्हूमें पेरवा लेना चाहिए। यहाँसे भेजा जा सकता है, लेकिन रेल-माड़ा बहुत वैठता है। मालगाडीसे भेजनेमें बहुत समय लगेगा। इसलिए सौ, सवा सौ रुपयेमें वहाँ कोल्हू वैठाया जा सकता है लेकिन अभी तो यही उपाय है कि शहरके किसी कोल्हूवालेके साथ बन्दोबस्त कर लो। मगर इस विषयमें मेरा कोई आग्रह नहीं है।



हमें बहुत-सी कठिनाइयाँ पडती रहती हैं और पडती ही रहेगी। इसीलिए यहाँ धी-त्यागका अनुभवजन्य परिणाम प्रस्तुत कर देना चाहता हूँ और तेल कैसे प्राप्त हो सकता है, इसके सम्बन्धमें सुझाव देना चाहता हूँ। तेलके दो और भी परिणाम देखनेमें आते हैं, जो इस प्रकार हैं—वह रेचक और क्षुधाकारक है, उससे पाचन-शक्ति मन्द पडनेके बजाय बढती ही है। प्यारेलालका अनुभव ऐसा ही है। यह रेचक है, यह यहाँके लोगोका अनुभव है। मैं खुद इस परिणामके विषयमें निश्चयपूर्वक कुछ नहीं कह सकता।

अब दूसरी बातोंके सम्बन्धमें।

वहाँ रसोईघरमें होनेवाला शोर-गुल बन्द होना ही चाहिए। वहाँ आनेपर मैं यही देखनेकी आशा रखता हूँ कि यह बाह्य सुधार सम्पन्न हो गया है। भोजन करते समय बिना कामके बात न करनेका ख्याल रखना किसीके लिए मुश्किल नहीं होना चाहिए। बच्चोंको शान्त रखनेमें भी कठिनाई नहीं होनी चाहिए।

मेरी दूसरी सलाह यह है कि हमें शाककी मात्राकी कोई सीमा तो बाँध ही देनी चाहिए। चाहे जो शाक हो, उसे दस तोलासे ज्यादा नहीं होना चाहिए। वैद्यक शास्त्रकी दृष्टिसे इससे ज्यादा सल्लियोंकी जरूरत नहीं है।

सुननेमें आया है कि प्रार्थनामें शामिल होनेवालोंकी सख्या फिर घटने लगी है। अब मुझे यह कहनेकी जरूरत नहीं होनी चाहिए कि लोग प्रार्थनामें आये, इसके लिए उनमें कोई सरसता उत्पन्न करनेकी जरूरत नहीं होनी चाहिए। रस तो भीतरसे ही आना चाहिए। शरीरको जिस प्रकार खुराककी जरूरत है और उसे उसकी भूख है, उसी प्रकार आत्माको प्रार्थनाकी जरूरत है और उसे उसकी भूख है। प्रार्थना तो ईश्वरका ध्यान है। खानेके समय उपस्थित होनेके लिए तो किसीको किसीके प्रोत्साहनकी जरूरत नहीं रहती, जबतक प्रार्थनाके विषयमें भी ऐसा ही नहीं हो जाता तबतक ईश्वरके प्रति हमारी श्रद्धा कमजोर समझी जायेगी या फिर ऐसा समझा जायेगा कि आश्रमके नियमोंकी स्वीकृति भरकर भी उसका पालन न करके हम उसके द्रोही बनते हैं और सत्यव्रतका भग करते हैं। जो इतना समझेगा वह किसी सबल कारणके बिना प्रार्थनामें—चाहे वह सुबहकी हो या शामकी—गैरहाजिर नहीं रहेगा।

बापूके आशीर्वाद

[ गुजरातीसे ]

बापुना पत्रो—श्री छगनलाल जोशीने

## २३९. पत्र : छगनलाल जोशीको

१० दिसम्बर, १९२८

भाईश्री छगनलाल,

सोमवारके पत्र तो सवेरे-सवेरे लिख डालता हूँ। डाक उसके बाद आती है। आजकी डाक मिल चुकी है।

ज्यो-ज्यो अन्तरात्माकी आवाज सुनते जाओगे त्यो-त्यो तुम्हारे निर्णय शुद्ध होंगे, तुम शुद्ध बनोगे, निर्मय बनोगे, शान्ति मिलेगी और शरीर भी स्वस्थ होगा।

विद्यावती बहनको लिखा है कि वेरूआ<sup>१</sup> . . . . .<sup>१</sup> जो सत्यका ही पुजारी है वह मुझे निराश कर ही नहीं सकता।

प्रभुदासके पागलपनसे मरे प्रयोग भी मुझे खटकते नहीं हैं। उसकी ऊनी खादीका निबटारा भी मैं ही करा दूँगा। उसे हमेशा अपनी और नारणदासकी राय लिखते रहना।

छोटेलाल अब स्वस्थ तो हो गया है। वह किसी प्रकार मान जाये तो उसे भेज ही दूँ। किन्तु वह गरम-मिजाज है और स्थान-भ्रष्ट होता ही रहता है। फिर भी उसको सँभालता रहता हूँ क्योंकि वह सत्यका और ब्रह्मचर्यका पुजारी है। स्वभावसे हिंसक होनेपर भी अहिंसाका पुजारी है। उसकी अनेक खामियाँ रोज देखता हूँ तो भी मुझे तो उसे अपने पास रखना ही है। इसलिए वह मुझसे लगा रहता है और मैं उसे दूर नहीं करता।

रोटियाँ तो ठीक बनने लगी हैं न?

बापूके आशीर्वाद

[ गुजरातीसे ]

बापुना पत्रो — श्री छगनलाल जोशीने

१. उत्तरप्रदेशका एक गाँव।

२. साधन-सूत्रके अनुसार।

## २४०. पत्र : गंगाबहन वैद्यको

मौनवार, १० दिसम्बर, १९२८

चि० गंगाबहन,

तुम्हारा पत्र मिल गया है। शक्तिसे ज्यादा काम करके अपनी तबियत मत बिगाड़ लेना। कोई काम करे या न करे, सम्मान दे या अपमान करे, तुम मनमें तनिक भी दुखी मत होना। इसके बाद ही यह माना जायेगा कि रसोईघरका काम सँभालनेकी तुम्हारी तपश्चर्याका कुछ फल निकला है। जैसे-जैसे तुम्हारे मनमें शान्ति बढ़ेगी वैसे-वैसे काम अधिक ठीक चलेगा और बाकीके सब लोग भी मदद करने लगेंगे। जो जितना करे उतना ही ठीक मान लेना। जहाँ असत्य या आडम्बर दिखाई दे, वहाँ असहयोग करना।

इस समय रसोईमें कितने लोग खाते हैं? दूधकी तगी होती है? सब नियम-पूर्वक हाजिर होते हैं? शान्ति कुछ बढ़ी है? तुम्हारा वजन बढ़ा है? इस सप्ताह मेरा वजन तो एक रतल बढ़ गया है।

बापूके आशीर्वाद

[ गुजरातीसे ]

बापुना पत्रो — गं० स्व० गंगाबहेनने

## २४१. पत्र : ब्रजकृष्ण चाँदीवालाको

१० दिसम्बर, १९२८

चि० ब्रजकिसन,

तुम्हारा खत मिला है। मैं जो प्रयोग<sup>१</sup> कर रहा हू उसकी मेरी शक्तिके लिये आवश्यकता थी। मैं सावधान हू।

मैं यहासे तारीख २० को सबलपुर जाता हू। कलकत्ते ता. २३ को पहुँचुंगा। जनवारीमें आश्रम जानेकी उमीद है।

बापूके आशीर्वाद

[ पुनश्च ]

फडके बारेमें क्या करू ?

जी० एन० २३६१ की फोटो-नकलसे।

१. दूध छोड़ने और बादाम, तेल तथा फल लेनेके प्रयोग। देखिए “पत्र • छगनलाल जोशीको”, १०-१२-१९२८।

## २४२. पत्र : छगनलाल जोशीको

वर्षा

११ दिसम्बर, १९२८

भाईश्री छगनलाल,

‘मन्दिर समाचार’ अब भी पढा नहीं जाता। यदि मशीनमें कुछ खराबी है तो उसे ठीक कर लो। यदि छापनेवालेका दोष हो तो भी पता लगाना।

अपने सूतकी जाँच करानेपर देखा कि उसका अंक ३०, समानता ९३ और मजबूती ६८ है। आजकल मैं रोज ३० अकका सूत ही कातता हूँ, एक घटेमें १६० तारसे ज्यादा नहीं कात पाता।

क्या गाये पहलेसे कुछ ज्यादा दूध देने लगी है? सब लोग नियमपूर्वक दैनन्दिनी लिखते हैं न?

ऊपरका पत्र रातको लिखा था।

मगलवार

तुम्हारा पत्र मिल गया है।

चि० केशुसे पूछनेपर उसने कहा है कि जैसा तुम मानते हो, उसने वैसा कुछ नहीं लिखा। उसने तो मेरी दशाका वर्णन करते हुए यह सलाह दी थी कि सन्तोक आदि आश्रम छोड़ दे, तो अच्छा हो। इस विषयमें केशु अपनी मर्यादाका पालन करता है, ऐसा मैं मानता हूँ। जो-कुछ भी हो तुम तो अपना फर्ज दृढतापूर्वक अदा करो। अपने विचार तो मैंने तुम्हें साफ-साफ बता ही दिये हैं। नारणदासने जिस सुविधाका सुझाव दिया है, उसके दे दिये जानेपर उन सबको अपनी इच्छासे चलने दो।

भाई शकरलालके कथनका बहुत अधिक अर्थ मत निकालना। उन्हें इस प्रकार बोलनेकी आदत है। लेकिन उसमें थोड़ा-सा सत्य तो है ही। इस सत्यको स्वीकार करके हम अपने दोषोको दूर करें।

हरएक जानी-मानी सस्थाके सदस्योंके मनमें कुछ-न-कुछ अहंकार तो आ ही जाता है। उससे हम भी मुक्त नहीं हैं। किन्तु बादमें चरखा-सघका कार्यालय आश्रमसे बाहर चला जाये तो मुझे दुःख नहीं होगा। हमें तो बोझ उठाना है, फर्ज अदा करना है; अधिकार नहीं भोगना। एक बोझ हलका हो जाये और हममें शक्ति हो तो हम दूसरा बोझ उठा लें। चरखा-सघका कार्यालय आश्रमसे बाहर चला जाये और हम उसे अपने कार्यकर्त्ता दे सकें तो वह भी करें। किन्तु बात तो यह है: इस समय निर्णय तो तुम्हें और नारणदासको मिलकर करना है। तुम दोनों दूध-चीनीकी तरह घुलमिल सको तो विभाग ठीक भी चले और उसे गौरव भी मिले। तुम दोनोंमें दूरी हो तो विभाग कभी नहीं चल सकता। उस अवस्थामें वह मन्दिरसे बाहर जाता हो तो जाये। मैं बिल्कुल तटस्थ हूँ।

कताई सम्बन्धी वहीका जोड़ शुक्रवारको किया जा सकता है। 'मकराणी' कौन है यह हमसे कोई नहीं समझा।

बापूके आशीर्वाद

[पुनश्च.]

पत्रको दुबारा नहीं देखा।

[गुजरातीसे]

बापुना पत्रो : श्री छगनलाल जोशीने -

### २४३. पत्र : कुसुम और प्रभावतीको

११ दिसम्बर, १९२८

चि० कुसुम,

तुम्हारा पत्र मिला है और प्रभावतीका भी। इस पत्रको दोनोंके लिए मानना। डाकके लिए समय नहीं है और मेरा काम भी काफी पड़ा हुआ है। सन्तरा लेना बन्द कर दिया है, सो ठीक नहीं किया। एक सप्ताह भी ले लेना अच्छा होता। मुझे लगता है कि तुम्हें उसकी जरूरत है। और तुम्हें वह माफिक भी आता है, इसमें कोई शक नहीं है। पपीता सन्तरेका स्थान नहीं ले सकता। नीबू और शहद कुछ हदतक ले सकते हैं, किन्तु पूरी तरह नहीं। यह मैं यहाँ अपने अनुभवसे देख रहा हूँ।

चि० प्रभावती,

मैं तुम्हारी बात भी समझा। विद्यावतीका खत आज आया। मैंने तो कल ही लम्बा पत्र भेजा।<sup>१</sup>

बापूके आशीर्वाद

गुजराती (जी० एन० १७६७) की फोटो-नकलसे।

१. छगनलाल जोशीकी पत्नीका गांधीजी द्वारा दिया हुआ उपनाम। 'मकराण' सौराष्ट्रकी एक योद्धा-जाति है। देखिए "पत्र : छगनलाल जोशीको", '२०-१२-१९२८।

२. ये पंक्तियाँ हिन्दीमें हैं।

## २४४. पत्र : घनश्यामदास बिड़लाको

वर्धा

मंगलवार [११ दिसम्बर, १९२८]<sup>१</sup>

भाई घनश्यामदासजी,

आपका पत्र राजगोपालाचारीके बारेमें मीला है। सूचना मुझको प्रिय है। राजाजीका शरीर इस कामको पहोच सकेगा या नहीं यह कहना मुश्किल है। मैं लिखता तो हू।

अब स्वास्थ्य कैसा है?

आपका

मोहनदास

श्रीयुत घनश्यामदास बिड़ला

८ रॉयल एक्स्चेज प्लेस

कलकत्ता

सी० डब्ल्यू० ६१६३ से।

सौजन्य घनश्यामदास बिड़ला

## २४५. तार : डॉ० विधानचन्द्र रायको

वर्धा

१२ दिसम्बर, १९२८

डॉ० विधान राय

३६ वेर्लिग्टन स्ट्रीट

लगभग पच्चीस लोग होंगे। खेमो में आसानीसे ठहर सकते हैं, पर कृपया जीवनलालकी मेजबानी मुझे स्वीकार कर लेने दें।

गांधी

अग्रेजी (एस० एन० २४५६) से।

१. सम्भवतः यह घनश्यामदास बिड़लाके ८ दिसम्बरको लिखे पत्रके उत्तरमें लिखा गया था। उन्होंने गांधीजीको लिखा था कि वे च० राजगोपालाचारीसे भारतीय मद्यनिषेध समितिके अवैतनिक महामन्त्रीका पद संभालनेका अनुरोध करें।

## २४६. एक पत्र'

वर्धा

१२ दिसम्बर, १९२८

प्रिय मित्रो,

आप सबके द्वारा हस्ताक्षरित ज्ञापनकी प्रति अब मैंने पढ ली है। मैंने अपनी दृष्टिसे सत्य और अहिंसाके उपलक्षणोका खुलासा कर दिया है। ज्ञापनमें आपने कांग्रेसके असहयोगका उल्लेख किया है, जो अहिंसापर आधारित है। और आपने आठवे सूत्रमें अहिंसा और सत्यको धर्मके आधारभूत तत्त्वोंके रूपमें रखा है। फिर भी हमारी चर्चाके दौरान मुझे महसूस हुआ कि आप सत्य और अहिंसाको एक नीतिके रूपमें देखते हैं या आप चाहे तो यो कहिए कि आप सत्य और अहिंसाको अस्थायी तौरपर जबतक आप राष्ट्रीय शालाओसे सम्बद्ध हैं, केवल तबतकके लिए ही एक विश्वासके रूपमें अनिवार्य मानते हैं। मैंने आपको यह बतलानेकी कोशिश की है कि सत्य और अहिंसा राष्ट्रीय शालाओके आधारभूत तत्त्व हैं और जबतक शिक्षकोको इन आधारभूत तत्त्वोंपर आघा-ऊघा ही विश्वास रहेगा, दृढ आस्था नहीं होगी, तबतक राष्ट्रीय शालाएँ खड़ी नहीं की जा सकती। यदि की जायेगी तो वे सकट कालमें निश्चय ही असफल सिद्ध होगी। इसलिए मैं आपके विश्वासों और उनको पेश करनेके निर्भीक ढंगके लिए आपकी पूरी इज्जत तो करता हूँ, पर साथ ही चाहता हूँ कि आप भी यह समझे कि आपकी सस्थाके लिए विशेष तौरपर धनकी व्यवस्था करना मेरे लिए कठिन है। और मैं तो कहूँगा कि आपको भी यह एक प्रतिष्ठाका प्रश्न बना लेना चाहिए कि आप किसी ऐसे व्यक्तिसे धनकी माँग नहीं करेंगे और न दान स्वीकार करेंगे जो सत्य और अहिंसाको बिल्कुल अनिवार्य और स्थायी विश्वासके रूपमें लेता हो, जिसके लिए ये दोनों, आपकी भक्ति, अस्थायी विश्वास-मात्र न हो कर जीवन-मरणकी चीजे हो।

यही परिस्थिति है। इसमें मैं चाहूँगा कि आप सारी स्थितिपर फिरसे विचार करे और अपने बीच इस बातपर चर्चा करे कि आपको मुझसे क्या करनेका अनुरोध करना चाहिए, और उसके बाद सत्य और अहिंसाको एकमात्र विश्वासके रूपमें स्वीकार न करनेवाले, श्रियुत तिजारे और ऐसे ही अन्य लोगोको वर्धा आकर, मेरे साथ इसपर चर्चा करके, अन्तिम निष्कर्षपर पहुँचना चाहिए। मैं आपकी शालाकी भरसक

१. तिलक विद्यालयके प्रिंसिपल एस० आर० तिजारेने अपने १५ नवम्बर, १९२८ के पत्रमें गांधीजीसे अपनी संस्थामें २० नवम्बरसे २५ नवम्बर, १९२८ तक चलनेवाली व्याख्यानमालाका वार्षिक उद्घाटन करनेका अनुरोध किया था।

सहायता करना चाहता हूँ। लेकिन पहले मुझे इसका अनुमान नहीं था कि इसमें नैतिकताकी दृष्टिसे थोड़ी कठिनाई भी आयेगी।

हृदयसे आपका,

अंग्रेजी (एस० एन० १३७८१) की फोटो-नकलसे।

## २४७. पत्र : एन० सी० चन्दरको

वर्धा

१२ दिसम्बर, १९२८

प्रिय मित्र,

आपका पत्र मिला। मुझे तो आपसे यही आशा है कि आप मुझसे 'भारतीय राष्ट्रीय समाज सुधार सम्मेलन' में शामिल होनेका अनुरोध नहीं करेंगे। हालाँकि कई बातोंमें मुझे लोग समाज सुधारक मानते हैं, पर असलमें मैं हूँ एक काफी पिछड़ा हुआ और बेकारका आदमी ही।

वैसे सर शिवस्वामी अय्यरके परिपक्व विचारोंको लोग काफी अहमियत देते हैं, पर वे इतने जोश-खरोशके साथ गर्म-निरोधके जिन कृत्रिम उपायोंकी पैरवी करते हैं, वे मुझे फूटी आँख भी नहीं सुहाते। आपको शायद मालूम न हो कि मैं उनका एकदम पक्का विरोधी हूँ, क्योंकि मेरी मान्यता है कि ये उपाय हमारे समाजकी नैतिक नींवको ही खोखला कर देंगे। हाँ, लेकिन मैं इस विषयपर सार्वजनिक रूपसे कोई बहस खड़ी करके समाज सुधार सम्मेलनमें अपने विचारोंका डका नहीं पीटना चाहता। इसीलिए मेरा अनुरोध है कि समाज सुधार सम्मेलनके सिलसिलेमें आप मुझे अलग ही रखे और मुझे बुलानेकी बात न सोचें।

हृदयसे आपका,

श्रीयुत एन० सी० चन्दर<sup>१</sup>

कलकत्ता

अंग्रेजी (एस० एन० १३७८२) की माइक्रोफिल्मसे।

१. देखिए "पत्र सत्यानन्द बोसको", ९-११-१९२८।

२. सम्मेलनकी स्वागत समितिके अध्यक्ष।



## २४८. पत्र : नरगिस कैप्टेनको

वर्षा

१२ दिसम्बर, १९२८

तुम्हारा पत्र मिला और 'चैक' भी। मैं जानता हूँ कि तुम मेरी ओरसे पत्र पानेकी अपेक्षा नहीं रखती, हालाँकि तुम मुझे जब-तब पत्र लिखती ही रहोगी। यह एक-तरफा हिसाब मुझे सचमुच बड़ा पसन्द है।

पर तुम्हारी सेहत अब पहलेसे अच्छी है या नहीं? पहलेसे ज्यादा शक्ति अपने अन्दर महसूस करती हो या नहीं? सच मानो, मैं उतना ज्यादा बीमार नहीं था, जितना तुम समझ रही थी। सचाई तो यह है कि मेरी बीमारी असलमे एक छोटी-मोटी गड़बड़ी-भर थी।

जो भी लिखनेका मन करे, जरूर लिखना। क्या कलकत्ता नहीं आ रही हो? या अभी बदनमे इतनी ताकत महसूस नहीं करती? लेकिन यदि न आनेका ही फैसला करो तो वह लम्बा पत्र जरूर लिखना जिसका तुमने वादा किया है। मैं जरूर ही उसे पढ़नेके लिए समय निकालनेकी कोशिश करूँगा और अगर उसमे कोई ऐसी बात न हुई जिसके बारेमे कुछ कहना मुझे जरूरी लगा तो मैं उसका उत्तर नहीं दूँगा।

कुमारी नरगिस कैप्टेन  
बम्बई

अग्रेजी (एस० एन० १३७८३) की फोटो-नकलसे।

## २४९. पत्र : डॉ० सी० डेविकको

वर्षा

१२ दिसम्बर, १९२८

प्रिय मित्र,

आपका पत्र मिला। आपसे मैसूरमे भेट न कर पानेका मनमे सचमुच बड़ा खेद रहा, परन्तु वह सम्भव भी नहीं था। कोशिश तो मैंने की, लेकिन सफल नहीं हो पाया।

डॉ० मॉटसे<sup>१</sup> मिलकर सच ही मुझे बड़ी खुशी होगी। भेटका समय तो ७ से १५ जनवरी, १९२९ तकके बीच ही शायद ज्यादा ठीक रहेगा। इस समय तो मैं इतना ही कह सकता हूँ कि मैं इन तारीखोमे शायद सावरमतीमे ही मौजूद रहूँगा

१. डॉ० जॉन आर० मॉट, 'विश्व ईसाई विद्यार्थी संघ' के अध्यक्ष।

और वैसी हालतमें डॉ० मॉटसे आश्रममें भेद करके बहुत प्रसन्नता होगी। परन्तु ऐसी भी सम्भावना है कि मुझे कांग्रेस अधिवेशनके बाद वर्धा जाना पड़े। तब तो मेरा सारा कार्यक्रम ही बदल जायेगा।

कार्यक्रमकी तिथियाँ इस समयतक तो इस प्रकार निश्चित की गई हैं—२० तारीखतक वर्धा, २३ तारीखसे सालके आखिर तक कलकत्तामें। कलकत्तामें मेरा पता यह रहेगा—मारफत : श्रीयुत जीवनलाल भाई, ४४ इजरा स्ट्रीट, कलकत्ता।

हृदयसे आपका,

रेवरेंड ई० सी० डेविक

मद्रास

अग्रेजी (एस० एन० १३७८५) की फोटो-नकलसे।

## २५०. पत्र : रॉलैंड जे० वाइल्डको

सत्याग्रहाश्रम, वर्धा

१२ दिसम्बर, १९२८

प्रिय मित्र,

आपके पत्रके लिए धन्यवाद। मैं आपको पूरे विस्तारके साथ उत्तर लिखनेकी सोच रहा था। पर मुझे वे लेख नहीं मिले जो आपने भेजे थे। वे यहाँ वर्धामें मेरे पास नहीं हैं और अभी-अभी मुझे पता चला है कि आपकी भेजी हुई कतरने आस्ट्रियायी मित्रोको दी गई थी और वे लोग भारतसे जा चुके हैं। यदि आप एक बार फिर मेरे पास वे कतरने भेजनेकी कृपा कर सकें तो मैं निश्चय ही आपको बतला दूंगा कि मेरी अपनी रायमें आपने मेरे विचारोको कहीं-कहीं गलत ढंगसे पेश किया है; इसमें शक नहीं कि आपका वैसा मशा नहीं था।

यदि आप वे कतरने साबरमती न भेजकर वर्धाके मेरे मौजूदा पतेपर भेज दें तो मेरे पास वे कहीं जल्दी पहुँच जायेगी। मैं २० तारीखतक वर्धामें ही हूँ; वादमें कलकत्ता चला जाऊँगा। वहाँ मेरा पता यह रहेगा :

मारफत — श्रीयुत जीवनलालभाई, ४४, इजरा स्ट्रीट, कलकत्ता।

हृदयसे आपका,

श्री रॉलैंड जे० वाइल्ड

‘सिविल ऐंड मिलिटरी गजट’, लाहौर

अग्रेजी (एस० एन० १३७८६) की माइक्रोफिल्मसे।

## २५१. पत्र : एन० आर० मलकानीको

वर्षा

१२ दिसम्बर, १९२८

प्रिय मलकानी,

आपके पत्रका उत्तर देनेमें मैंने बेजा देरी कर दी है। पर मैं जानता था कि ऐसी जल्दीकी भी कोई बात नहीं। मेरी सभी योजनाओंमें जमनालालजी सदा मेरे साथ रहते हैं। मैंने आपका पत्र उनको दिखलाया था और उनको बतलाया था कि मुझे आपसे क्या-क्या आशाएँ हैं। खुशी तो उनको बहुत हुई लेकिन उन्होंने मुझसे पूछा कि क्या मैंने आपको बतला दिया है कि आश्रममें रहनेवालोंसे क्या-क्या अपेक्षाएँ की जाती हैं। मैंने उनसे कह दिया था कि मैं जितना जानता था उतना मैंने बतला दिया है। आप तो आश्रमके जीवनको समझते ही हैं। आपको मालूम ही है कि ब्रह्मचर्य-व्रत लेना अनिवार्य है और आश्रम-भरकी एक ही रसोई है। आश्रमको अब उद्योग-मन्दिर कहने लगे हैं। जमनालालजीको आशंका है कि आश्रमका जीवन जिस सौचमें ढल गया है और ढलता जा रहा है वह आपकी पत्नीको<sup>१</sup> शायद माफिक न आ पाये।

इसलिए मैं चाहता हूँ कि आप अपनी पत्नीसे सलाह कर ले और उनको बिलकुल साफ-साफ समझा दे। आश्रम नियमावलीकी एक-एक पक्ति पढ़ जाइए। उद्योग-मन्दिरमें उसका पालन अनिवार्य है। अस्पृश्यता-निवारणके कामके लिए आपके यहाँ आनेका मतलब है कि आप अपना माग्य आश्रमके साथ जोड़ दे और हमेशाके लिए अपना जीवन इसी उद्देश्यके लिए समर्पित कर दे, क्योंकि हमारा यह काम इसके लिए नियुक्त एक मन्त्रीके जरिए संगठित किया जायेगा, जो अपना सारा समय और ध्यान केवल इसी काममें लगायेगा। जमनालालजीका कहना है कि यदि आप सोचते हो कि यह काम इतना रुचिकर नहीं जिसमें पूरा समय खपाया जाये और यदि आपकी पत्नी इसी काममें पूरे समय लगे रहनेसे बहुत खुश न रहे तो आपके यहाँ आनेसे कोई लाभ नहीं होगा। आप उनसे सलाह करके मुझे लिखे कि आप दोनोंने सम्मिलित रूपसे क्या तय किया है।

मैं यहाँ २० तारीखतक हूँ। मैं २३ तारीखको कलकत्ता पहुँच रहा हूँ, जहाँ मेरा पता यह रहेगा — मारफत जीवनलाल भाई, ४४, इजरा स्ट्रीट, कलकत्ता।

हृदयसे आपका,  
बापू

श्रीयुत एन० आर० मलकानी  
हैदराबाद (सिन्ध)

अग्रेजी (एस० एन० ८९०) की फोटो-नकलसे।

१. दिनांक १४ नवम्बर, १९२८ के अपने पत्रमें उन्होंने लिखा था : “मैंने . . . आश्रममें . . . अपने मावी कामके बारेमें अपनी पत्नीसे सलाह कर ली है” (एस० एन० १३७२३)।

## २५२. पत्र : महादेव देसाईको

बुधवार, १२ दिसम्बर, १९२८

चि० महादेव,

मैं तुम्हारी कठिनाई समझता हूँ। अखबार एक सप्ताहतक बन्द नहीं रह सकते। मैंने आजसे तैयारी शुरू कर दी है। इसलिए काम पूरा करना मुश्किल नहीं होगा। [सामग्रीमे] तीन कालम तुम्हारे गिन रहा हूँ। तुम्हें वहाँ लगातार विजय मिलती रहे।

बापूके आशीर्वाद

गुजराती (एस० एन० ११४३७) की फोटो-नकलसे।

## २५३. पत्र : कुसुम देसाईको

बुधवार [१२ दिसम्बर, १९२८]<sup>१</sup>

चि० कुसुम,

तुम्हारा और प्रभावतीका पत्र मिल गया है। जो भी उपचार करना हो सो करो, किन्तु ठीक हो जाओ, मुझे उसीसे सन्तोष होगा। आज ज्यादा लिखनेका समय नहीं बचा है।

बापूके आशीर्वाद

गुजराती (जी० एन० १७६८) की फोटो-नकलसे

## २५४. पत्र : प्रभावतीको

दुबारा नहि पढ गया हूँ

१२ दिसम्बर, १९२८

चि० प्रभावती,

तुमारा खत मीला। गमरानेका कोई कारण नहि है। स्वसूरको लीखो :

"मेरे लीये आपकी इच्छा आज्ञा हि होनी चाहीये। मेरे पिताजी तो यह चाहते हैं जैसा आप लोगोका हुकम मीले ऐसी हि मैं कर। मेरा धर्मसकट तो यह है कि आपके पुत्रके खत ठीक अमेरिकासे चले आते हैं। उसमें यह आज्ञा है कि मैं आश्रममें हि रहू और पढु। वे तो यह भी चाहते हैं कि मैं इंग्रेजी भी अच्छी तरहसे पढ लु। मुझको तो आश्रममें अच्छा लगता है। बापुजी मुझको पुत्री तुल्य रखते हैं। बाकी भी कृपा रहती है। राजवसी देवीजीके<sup>१</sup> जानेके बाद मुझको स्त्री विभागमें रखनेका प्रवध है। स्त्री विभागमें मैं विलकुल सुरक्षित हु। इसलीये मेरी इच्छा तो है की आपके पुत्रकी आज्ञानुसार मैं यही रहू। फिर आपकी जैसी आज्ञा हो इतना कह दु मेरे लीये आप चिंता न करे। मैं बड़ी सावधानीसे यहा रहती हु और आश्रममें काफी औरत रहती हैं सबके साथ मेरा सबध अच्छा है।"

इसमें भाषाकी सुधारणा करना चाहीये करो। पिताजीको भी खबर दे दो क्या हो रहा है। मृत्युजयको सब हाल कह दो। पतिके खतकी नकल भेजो।

जो कुछ भी होवे तुमारे निश्चिन्त होकर रहना। 'सुख दु खे समे कृत्वा'<sup>२</sup> श्लोक याद करो। हिम्मत रखो, राम स्मरण करो।

बापूके आशीर्वाद

जी० एन० ३३४२ की फोटो-नकलसे।

१. राजेन्द्रप्रसादकी धर्मपत्नी और मृत्युजयकी माता।

२. गीता, अध्याय २ श्लोक ३८।

## २५५. अन्धकूप<sup>१</sup>

पण्डित जवाहरलाल नेहरू अपने एक निजी पत्रमे लखनऊकी घटनाओंका वर्णन करते हुए लिखते हैं :

कल सुबहकी एक घटना आपको शायद दिलचस्प लगेगी। मैंने अपने बयानमें उसका जिक्र नहीं किया है। हम लोगोंको घुड़सवार और पैदल पुलिसने स्टेशनके पासतक खदेड़ा ही था कि एक नौजवान मेरे पास आया और कहने लगा कि अगर मैं पिस्तौलका इस्तेमाल करना चाहूँ तो वह उसी दम दो पिस्तौल लाकर मुझे दे सकता है। मैंने उसे विद्यार्थी समझा। हम पुलिसके ढण्डों और लाठियोंका मजा चख ही चुके थे और भीड़में काफी गुस्सा और उबाल था ही। मेरा खयाल है, उसने सोचा होगा कि वंसा सुझाव रखनेके लिए यही सबसे अच्छा मौका है। मैंने उससे कहा कि बेवकूफ मत बनो। थोड़ी ही देर बाद, यों ही संयोगसे मुझे पता चला कि वह गुप्तचर विभागका आदमी था।

पण्डित जवाहरलाल नेहरूको इससे कोई खतरा नहीं हो सकता था, क्योंकि उनके पास छिपानेकी तो कोई बात है नहीं। देशकी स्वतन्त्रता प्राप्ति करनेकी उनकी अपनी योजनामे पिस्तौलके लिए अगर कोई जगह होती, तो उनके लिए बाहरके किसी आदमीको पिस्तौल जुटानेका प्रस्ताव रखनेकी जरूरत ही नहीं पड़नेवाली थी। वे तो स्वयं ही खुले आम पिस्तौल लेकर चलते और जब ठीक मौका समझते उसका बड़े कारगर ढंगसे इस्तेमाल भी करते। इसलिए गुप्तचरोके जाल-फरेबसे उनको कोई खतरा नहीं था। और जो बात पण्डित जवाहरलाल नेहरू पर लागू होती है वह एक हदतक सभी कांग्रेसियोपर भी लागू होती है। कांग्रेसवालोंने अब बन्द कमरोमे गुप्त सभाएँ करना छोड़ दिया है। अब उनको गुप्तचरोका भय नहीं सताता।

१. गांधीजीने १६-१२-१९२८के नवजीवनमें इसी विषयपर अपना एक लेख इस तरह शुरू किया था: “जहाँ भी हमारी नजर जाती है, हमें दूर-दूरतक सरकार द्वारा बिछाये तरह-तरहके जाल दिखाई पड़ते हैं, किसी-किसी घातक जालमें हम फँस भी जाते हैं। कुछ जाल साफ तौरपर सामने दिखाई पड़ते हैं, कुछ और हैं जो नजरोंसे छिपे रहते हैं और कुछ ऐसे भी हैं जो हमें ललचाते हैं। शराबघर खुले जाल हैं; गुप्तचर विभाग छिपा हुआ जाल है; स्कूल, विधानसभाएँ, कचहरियाँ वगैरा ललचानेवाले जाल हैं। . . . बस मैं तो इतना ही जानता हूँ कि इन जालोंमें फँसनेसे हमें एक ईश्वर ही बचा सकता है। और ईश्वरसे रक्षाकी प्रार्थनाकी सुनवाई तभी होगी जब हमारे अन्दर अपार आस्था और अटल संकल्प हो।” अन्तमें, उन्होंने लिखा था: “यदि हम अपने अन्दर अपने-आपको समर्पित कर देनेकी भावना पैदा कर लें तो हम इसी क्षण अपने देशको मुक्त करा सकते हैं और हमारी मुक्तिके साथ संसारके अनेक देशोंकी मुक्ति भी जुड़ी हुई है।”

परन्तु गुप्तचर विभागको अपना नाम ही सार्थक नहीं लगेगा यदि वह और कई काम करनेके साथ ही कुछ ऐसे लोग भी जनताके बीच न छोड़े जिनका काम ही जन-कार्यकर्त्ताओंको लालच देकर अपने फंदोमे फाँसना हो। इससे अधिक पतनकारी और घटिया पेशा दूसरा हो ही नहीं सकता। फिर भी संसार-भरकी सरकारोंने इस पेशेको एक कलाका दर्जा दे रखा है और अपने यहाँके कुछ सुयोग्यतम लोगोको इसमें लगा रखा है। ऐसी सरकारोमे ब्रिटेनकी सरकारका स्थान शायद सबसे प्रथम आता है। गुप्तचर विभागमे झूठ बोलना तो एक प्रतिष्ठित कलाके रूपमे सिखाया जाता है। पोन्सनबीकी 'पुस्तक 'फॉल्सहुड इन वॉर टाइम' (युद्ध कालमे मिथ्यावादिता) — मे ऐसे तथ्योंका एक विस्तृत लेखा जुटाया गया है जिनको पढ़कर आत्माको बड़ा कष्ट पहुँचता है। उसमे बतलाया गया है सभी युद्धरत देशोंने एक-दूसरेको नष्ट करनेके लिए दान-दयाकी आहमे कैसे-कैसे प्रपच रचे थे। वह राष्ट्रों द्वारा किये गये अपराधोंका एक शर्मनाक लेखा है। और उसमे ब्रिटेनने किसीसे कम नहीं, बल्कि शायद सबसे अधिक ही अपराध किये थे। ब्रिटेन यदि इतना लालची और इतना स्वार्थी न होता तो वह युद्धबन्दी करानेकी स्थितिमे था।

भारतमे आप जहाँ भी नजर दौड़ाए आपको अँधकूप दिखाई पड़ते हैं। मुझे तो भारतमे सम्राट्की ओरसे, उनके नामपर चलाई जानेवाली हरएक सस्थामे — वह चाहे बड़ीसे-बड़ी जन-सेवी सस्था ही क्यों न हो — खोट दिखाई पड़ती है। हम उनमे बड़ी ललकके साथ यदि भाग लेते भी हैं तो यह उनके दोषरहित होनेका कोई प्रमाण नहीं। यह यदि कोई प्रमाण है भी तो हमारी अपनी असहायता, तग-नजरी या कहिए स्वार्थीपनका ही प्रमाण है। हमारे अन्दर इतना साहस नहीं कि हम धोखा-घड़ी और महज ताकतकी बुनियादपर खड़े एक साम्राज्यको बनाये रखनेमे हाथ बँटानेके अपराधसे अपने-आपको अलग रखनेके लिए पर्याप्त बलि दे सके। हम एक ऐसे साम्राज्यको बनाये रखनेमे योग देनेके अपराधी हैं जिसका यदि एकमात्र नहीं तो कमसे-कम मुख्य उद्देश्य तो संसारकी तथाकथित निर्बल जातियोंका दिन-दिन अधिक शोषण करनेकी नीतिको जारी रखना है।

इतनी चालाकीसे बिछाये गये इन सारे जालोमे गुप्तचर विभागवाला जाल ही एक तरहसे सबसे कम खतरनाक है। इसलिए कि सबसे ज्यादा खतरनाक जाल तो वास्तवमे वही होते हैं जो ऊपरसे अत्यन्त ही आकर्षक लगते हैं। हम इनमेसे किसी-न-किसी लुभावने लेकिन घातक जालमे अक्सर फँस ही जाते हैं और उसके बाद ही हमारी समझमे आता है कि क्या हो गया है। ऐसे ही किसी कारणवश रोमवासी कहा करते थे "यूनानियोंसे सावधान! खासकर तब जब वे आपके पास भेट ले कर आये।" अपने शत्रुसे सबसे अधिक तब डरना चाहिए जब वह दान-दया और सेवाका माव ओढ़कर आपके सामने आये। काश हमारे नवयुवक इस सीधी-सी सचाईको समझ सके और अपने-आपको उन अन्धकूपोमे गिरनेसे बचा सके। हमारे नवयुवक ब्रिटिश साम्राज्यको कोसते हुए इन अन्धकूपोमे रोज-रोज फिसलते रहते हैं, इन छिपे

हुए जालोंमें फँसते रहते हैं। इस आशामे कि वे देशको आर्थिक विनाश ही नहीं, नैतिक पतनके अतल गर्तमें भी ढकेलनेवाली इस असहनीय परतन्त्रतासे मुक्ति दिलानेके लिए प्रयत्न कर रहे हैं।

[अंग्रेजीसे]

यंग इंडिया, १३-१२-१९२८

## २५६. न्यायकी बहक

मैं इसी अकमे बानगीके तौरपर तमिल कवि, स्वर्गीय भारतीके तमिल गीतोके अनुवादकी पहली किस्त दे रहा हूँ। हाल ही में मद्रास सरकारने बर्मा सरकारकी हिदायतोके तहत, बल्कि यह कहना ज्यादा ठीक होगा कि बर्मा सरकारके आदेशसे, उनके गीतोको जब्त किया था। लगता है कि बर्मा सरकारने अपनी ओरसे इन गीतोको न्यायालयके किसी आदेशके अनुसार नहीं बल्कि एक प्रशासनिक घोषणा द्वारा जब्त किया था। इस लोकप्रिय तमिल कविकी कविताएँ पिछले तीस वर्षोंसे जनताको अत्यन्त ही रुचिकर लगती आई हैं और मद्रास उच्च न्यायालयके सामने पेश किये गये साक्ष्यसे प्रकट है कि मद्रासका शिक्षा-विभाग इनको पाठशालाओके पाठ्यक्रममें सम्मिलित करनेके बारेमें विचार कर रहा था। अब लगता है कि इस घोषणाके अन्तर्गत इन रचनाओको भारतमें कहीं भी जब्त किया जा सकेगा। मैं स्वीकार करता हूँ कि इससे पहले मुझे इस बातकी विलकुल भी जानकारी नहीं थी कि प्रान्तीय सरकारोको भी इतनी व्यापक प्रशासकीय शक्ति मिली हुई है। लेकिन आजका जमाना ऐसा है कि हमें बहुत-सी नई-नई बातें सीखनी पड़ती हैं। इसमें तो सन्देह नहीं कि यह विषय शिक्षा मन्त्रीके क्षेत्राधिकारका ही है। परन्तु दिन-दिन यह बात भी अधिकाधिक स्पष्ट होती जा रही है कि मन्त्रियोके ये विभिन्न विभाग बिलकुल ढोंग हैं, विधानसभाएँ तक ढोंग ही हैं और ये विभिन्न मन्त्रिगण सर्वशक्तिशाली 'आई० सी० एस०' अफसरोंका हुक्म बजा लानेवाले क्लर्कोंसे अधिक कुछ नहीं हैं। इसीलिए बेचारा शिक्षामन्त्री इन लोकप्रिय रचनाओको जब्तीसे बचानेके लिए कुछ भी नहीं कर सका। जब्तीका आदेश होनेके समय बेचारेको इसका शायद कोई ज्ञान ही नहीं होगा और यदि होगा भी तो उसको बतलाया तक नहीं गया होगा कि किस आदेशपर उससे हस्ताक्षर कराये जा रहे हैं। कुछ समय बाद ही जनताका ध्यान जब्तीकी ओर गया। 'हिन्दी प्रचार कार्यालय' के पण्डित हरिहर शर्माने बेचारी विषवाकी ओरसे भारतीके इन गीतोका प्रकाशन किया है। वे जब्तीके इस आदेशको देखकर चुप नहीं बैठ सके। उन्होंने इस मामलेको लेकर जनतामें प्रचार शुरू कर दिया, जिसके कारण इस विषय पर विधानसभामें वादविवाद हुआ। विधानसभाने जब्तीकी निन्दा की। पण्डित हरिहर शर्माने उच्च न्यायालयमें एक याचिका भी दायर कर दी कि इस गैरकानूनी जब्तीके आदेशको निलम्बित किया जाये। बादमें कुछ ऐसा आश्वासन दिये जानेपर कि जब्तीका आदेश वापस ले लिया जायेगा, जब्त की गई पुस्तकें वापस कर दी जायेगी और



मद्रास सरकार गरीब विधवाको हुई क्षतिकी पूर्ति भी करेगी, उस याचिकाको अब वापस ले लिया गया है, लेकिन अन्यायका पूरा निराकरण तो नहीं हुआ है। हम सब लोग उस दिनकी राह देख रहे हैं जब पण्डित हरिहर शर्माकी आशाएँ पूरी की जायेगी और जन्तशुदा पुस्तकोको लौटा कर अन्यायका पूरी तौर पर निराकरण कर दिया जायेगा। मद्रास सरकार वैसे कितनी ही क्षतिपूर्ति करे; अन्याय हुआ है — ऐसी भावना तो बनी ही रहेगी, साथ ही जनताके दिमागमें असुरक्षाकी मौजूदा भावना भी बनी ही रहेगी, जो मद्रास सरकारने बर्मा सरकारका हुक्म बजाकर सबके दिलमें पैदा कर दी है।

[अंग्रेजीसे]

यंग इंडिया, १३-१२-१९२८

## २५७. पत्र : सरसीलाल सरकारको

स्थायी पता

साबरमती आश्रम

१३ दिसम्बर, १९२८

प्रिय मित्र,

आपके पत्रके लिए धन्यवाद। निश्चय ही मैं आपके सुझावका<sup>१</sup> ध्यान रखूँगा और जब भी हो सकेगा अपेक्षतया अधिक गहराईसे आत्मविश्लेषण करनेकी कोशिश करूँगा। मुझे इस प्रकारके एक स्पष्ट और सुनिश्चित प्रश्नके बारेमें लिखना है। आप यदि सावधानीके साथ 'यंग इंडिया' पढ़ते हैं तो आप स्वयं ही देखेंगे।

उल्लिखित पत्रिका<sup>२</sup> उपलब्ध करानेमें यदि आपको विशेष असुविधा न हो, तो मैं उसे पढ़ना चाहूँगा, और यदि उसमें मुझे कोई चीज खण्डन करने लायक लगी तो मैं उसका खण्डन भी करूँगा।

हृदयसे आपका,

श्रीयुत सरसीलाल सरकार

१७७, अपर सर्कुलर रोड

पो० आ० श्याम बाजार

कलकत्ता

अंग्रेजी (एस० एन० १३७९०)की फोटो-नकलसे।

१. इन्होंने १ दिसम्बर, १९२८ के अपने पत्रमें लिखा था कि इनकी अपनी रायमें गांधीजीके जीवनमें मनोवैज्ञानिक तत्त्वों या प्रवृत्तिशैलीने बड़ी महत्वपूर्ण भूमिका अदा की है, पर गांधीजीने अपने आत्मकथात्मक और आत्मविवेचनात्मक लेखोंमें उनको समुचित महत्त्व नहीं दिया है।

२. लन्दनसे प्रकाशित एक अन्तर्राष्ट्रीय मनोविश्लेषणात्मक पत्रिका। राचीके 'यूरोपीयन मेंटल हॉस्पिटल'के अधीक्षक, वर्कले हिलने उसमें गांधीजीके दिमागमें मौजूद चरखा सम्बन्धी अचेतन विचारोंके बारेमें एक निबन्ध प्रकाशित कराया था।

## २५८. पत्र : सुहासिनी नम्बियारको

स्थायी पता  
साबरमती आश्रम  
१३ दिसम्बर, १९२८

प्रिय मित्र,

आपने मुझे एक बहुत बड़ा काम सौंपा है। मैं जबतक काफी विस्तारके साथ न लिखूं मेरा उत्तर अधूरा ही रहेगा, पर विस्तारके साथ लिखनेका समय मेरे पास है नहीं। इसलिए क्षमा करे। हाँ, लेकिन आप यदि 'यंग इंडिया' पढ़ती रहे तो आपको अपने अधिकांश प्रश्नोंके उत्तर निश्चय ही मिल जायेंगे, और फिर भी जो प्रश्न आपके मनमें अटके रह जायेंगे उनके उत्तर आप, 'यंग इंडिया' के लेख पढ़ चुकनेके बाद, स्वयं ही दे सकेंगी। आप श्रीयुत एस० गणेशनको १८ पायक्रोफ्टस रोड, ट्रिप्लिकेन, मद्रासके पतेपर लिख कर 'यंग इंडिया' की फाइलें भेज सकती हैं। चालू वर्षको छोड़ कर शेष सभी फाइलें पुस्तकाकारमें मिल जायेंगी।

हृदयसे आपका,

श्रीमती सुहासिनी नम्बियार

४४१, फर्स्ट रोड, खार, बम्बई

अग्रेजी (एस० एन० १३७९१)की माइक्रोफिल्मसे।

## २५९. पत्र : डॉ० एच० डब्ल्यू० बी० मोरेनोको

वर्धा  
१३ दिसम्बर, १९२८

प्रिय मित्र,

आपका पत्र मिला। धन्यवाद। आप ऐसा क्यों सोचते हैं कि आंग्ल-भारतीयोंका उल्लेख न करनेवाले सभी लोग उनके और उनके कार्यकलापके प्रति उदासीन ही होंगे? मैं 'यंग इंडिया' के पृष्ठोंमें ऐसे अनेक विषयोंका कोई उल्लेख नहीं करता जो सचमुच महत्त्वके होते हैं। इसका अर्थ आप यह तो नहीं ही लगायेंगे कि मेरी उनमें कोई दिलचस्पी नहीं। कभी-कभी उल्लेख करनेका मतलब मैत्रीपूर्ण नहीं बल्कि शत्रुतापूर्ण दिलचस्पी होता है। मैं आपको लगे हाथ ऐसी दर्जनों चीजें गिना सकता हूँ जिनमें गहरी दिलचस्पी रखते हुए भी मैंने 'यंग इंडिया' में या अपने भाषणोंमें कभी उनका कोई उल्लेख नहीं किया।

मेरे विचार अब भी बिल्कुल वही है, जो मैंने आपको कलकत्ताकी अपनी मुलाकातके समय बतलाये थे।

हाँ, अगर आपके दिमागमें कोई खास सवाल हो और आप उसके बारेमें मेरी राय जानना चाहते हो तो निस्सकोच लिखनेकी कृपा करे।

हृदयसे आपका,

अग्नेजी (एस० एन० १३७९२)की फोटो-नकलसे।

## २६०. पत्र : रेवा दत्तको

सत्याग्रहाश्रम, वर्धा  
१३ दिसम्बर, १९२८

प्रिय मित्र,

दिलचस्प जानकारीसे भरे आपके विस्तृत पत्रके लिए धन्यवाद।

मैसूर सम्मेलनमें<sup>१</sup> मैं अनेक मित्रोंसे मिलनेकी आशा सजोये बैठा था और मैं उसमें शामिल नहीं हो पाया। इससे मन बड़ा निराश हुआ। पर क्या कहूँ, उसके लिए समय निकाल ही नहीं पाया।

बहुत सम्भव है कि २ जनवरीको मैं कलकत्तामें ही रहूँ। कलकत्तामें आपसे भेट करना मेरे लिए हर्षका विषय होगा।<sup>२</sup> उसके बाद फिर मेरा कार्यक्रम अनिश्चित-सा है, हालाँकि मौजूदा व्यवस्थाके अनुसार मैं जनवरी-भर शायद साबरमतीमें ही रहूँगा।

हृदयसे आपका,

श्रीमती रेवा दत्त  
मारफत श्रीमती हेन्समेन  
लोकॉक्स गार्डन्स  
मद्रास

अग्नेजी (एस० एन० १३७९३)की फोटो-नकलसे।

१. विश्व ईसाई विधार्थी संघका।

२. ७ दिसम्बर १९२८ के अपने पत्रमें इन्होंने लिखा था कि वे २ से लेकर २० जनवरी, १९२९ तक कलकत्तामें मौजूद रहेंगी।

## २६१. पत्र : सतीशचन्द्र दासगुप्तको

वर्षा

१३ दिसम्बर, १९२८

प्रिय सतीश बाबू,

आपका पत्र मिला। 'पूँलिंग' (एकत्रीकरण) से सम्बन्धित आपके सुझाव में धनश्यामदासजीको भेज रहा हूँ।

मुझे प्रसन्नता हुई कि महावीरप्रसादजीसे आप सम्पर्क स्थापित कर चुके हैं। यदि पहले आपका उनके साथ परिचय न हो तो मैं चाहूँगा कि आप उनके साथ काफी निकटता पैदा कर ले। वह बड़े ही बढ़िया आदमी हैं और यदि हमारे सब नहीं तो अधिकांश आदर्शोंमें विश्वास रखते ही हैं।

कृष्णदास अब यही है, और वह आपके तथा हेमप्रभादेवी और आम तौर पर सोदपुरके बारेमें जो अनेक बातें बतलाता है, मैं उनका रसास्वादन करता रहता हूँ। वस चिन्ता यही है कि आप और हेमप्रभादेवी कहीं कार्याधिक्यके कारण खाट न पकड़ ले। 'गीता' की भावनासे प्रेरित होकर काम करनेवाले लोग कभी भी शक्तिसे अधिक काम करके अपने आपको थकाते नहीं हैं, क्योंकि वे सर्वथा निरपेक्ष रह कर काम करते हैं और पूर्णतः निरपेक्ष रहनेका मतलब है चिन्तासे पूरी तरह छुटकारा। हम जब अपने-आपको ईश्वरके हाथका एक साधन मानकर काम करते हैं और स्वयंको पूरी तरह उसीके हाथों समर्पित कर देते हैं, तब फिर फल जो भी निकले चिन्ता किस बातकी, विक्षुब्ध होनेका तब कोई कारण नहीं रह जाता, भले ही क्षितिज पर कुछ समयके लिए बादलोंकी कालिमा गहनसे-गहनतर हो उठे। ईसाने यही सीख

१. दिनांक १० दिसम्बर, १९२८ के अपने पत्रमें उन्होंने लिखा था : “ यदि किसी प्रान्तके खद्दरकी कीमत घटानी हो तो उसका तरीका यह है कि स्थानीय खादीके साथ अन्य प्रान्तोंकी अपेक्षाकृत कम मूल्यकी खादी मिला दी जाये, दोनोंको एकत्र कर दिया जाये। पर इस तरह कई प्रान्तोंकी खादी एकत्र या 'पूल' करनेवालेको इस बातकी गारंटी देनी होगी कि जिस प्रान्तमें वह खादी एकत्र करेगा, 'पूल' में शामिल करेगा, उस प्रान्तमें तैयार होनेवाली सारी खादीकी बिक्रीकी जिम्मेदारी उसीपर होगी। . . . 'पूल' करनेवाला प्रान्त इस स्थितिमें अपने स्थानीय बाजारमें कमसे-कम उतार-चढ़ाव लाये बिना यथासम्भव अधिकसे-अधिक खादीकी बिक्री करना चाहता है। ऐसी स्थितिमें 'पूँलिंग' का तरीका यह है कि खादीकी स्थानीय कीमतोंको मानक मान कर स्थिर रखा जाये और अन्य प्रान्तोंसे अपेक्षाकृत महंगी और अपेक्षाकृत सस्ती दोनों ही प्रकारकी खादी थोड़ी-थोड़ी मात्रामें खरीद कर उनको स्थानीय खादीके साथ ही स्थानीय मानक कीमतपर बेचा जाये। . . . 'पूँलिंग' हानिकारक तो तब होगी जब खादीका उत्पादन करनेवाले प्रान्तमें उसके समूचे उत्पादनकी बिक्रीकी कोई जिम्मेदारी लिये बिना ही अन्य प्रान्तोंकी खादीको एकत्र कर दिया जाये। उदाहरणके तौरपर श्री जेराजाणी सारे भारतवर्षकी बढ़ियासे-बढ़िया खादी खरीद कर उनकी कीमत सामूहिक रूपसे तय करके एक निश्चित कीमतपर बम्बईमें उसकी बिक्री कर सकते हैं। बम्बईको इससे कोई हानि नहीं होगी, क्योंकि वहाँ स्थानीय तौरपर खादीका उत्पादन नहीं होता। ”

एक वाक्यमें समो दी है : “चिन्ता किसी बातकी मत करो।” कृष्णदासने बतलाया है कि हेमप्रसादेवी अपने शरीरको थका-थका कर जर्जर करती जा रही है। उनको ऐसा नहीं करना चाहिए और शरीरको चुस्त-दुरुस्त रखनेके लिए जो छोटी-मोटी शारीरिक सुख-सुविधाएँ जरूरी होती हैं उनसे अपने-आपको वंचित नहीं रखना चाहिए।

प्रदर्शनीके बारेमें आपने जो लिखा वह मैंने देख लिया है। मुझे उसपर कोई आपत्ति नहीं। इतना ही पर्याप्त है कि हम विरोध न करें और जहाँ भी हमारी मददकी जरूरत हो हम मददके लिए तैयार रहे और यह मदद हमको पूरी शुभ कामनाके साथ, बिना किसी झुंझलाहटके करनी चाहिए।

हृदयसे आपका,

श्रीयुत सतीशचन्द्र दासगुप्त  
खादी प्रतिष्ठान  
सोदपुर

अंग्रेजी (एस० एन० १३७९४)की फोटो-नकलसे।

## २६२. पत्र : काली कृष्णनारायणको

स्थायी पता  
साबरमती आश्रम  
१३ दिसम्बर, १९२८

प्रिय मित्र,

आपका पत्र मिला। मेरी राय तो यह है कि यदि ये प्रदर्शन पूर्णतः अनुशासनबद्ध तथा अहिंसापूर्ण बने रहे तो जनताको प्रशिक्षित करनेमें इनका भारी महत्त्व रहता है। इसीलिए इन प्रदर्शनोंको तबतक छोड़ना नहीं चाहिए जबतक एक यह बात यथासम्भव सुनिश्चित रहे कि किसी भी उत्तेजना क्यों न हो प्रदर्शनकारी हिंसाका सहारा बिल्कुल नहीं लेंगे।

हृदयसे आपका,

श्रीयुत काली कृष्णनारायण  
लखनऊ

अंग्रेजी (एस० एन० १४८२७)की फोटो-नकलसे।

१. पत्रमें उन्होंने यह भी कहा था : “प्रदर्शनी-अधिकारियोंने मुझे कुछ भी नहीं लिखा। . . . समितिके प्रतिनिधि देश-भरमें घूमे और उन्होंने बंगाल, बिहार, आन्ध्र, इत्यादिसे संघके अतिरिक्त अन्य संस्थाओं द्वारा तैयार किया गया खदर खरीदा। उन्होंने इसी तरहसे कताई-प्रदर्शनोंकी भी व्यवस्था की। अखिल भारतीय चरखा संघका सम्मिलित होना तो उस सबके अतिरिक्त है और इसलिये व्यवस्था वही है जो पहलेसे चली आ रही है।”

## २६३. पत्र : मथुरादास त्रिकमजीको

वर्षा

१३ दिसम्बर, १९२८

चि० मथुरादास,

तुम्हारा मार्ग निष्कण्टक नहीं है। साथका पत्र पढ़ना। मैंने रामसहायको तुम्हारे साथ बात करनेके लिए भी लिखा है। तुम अटूट प्रेम रखो, धीरज रखो और कभी निराश न होओ तो अन्तमे विजय तुम्हारी ही है। तुम अपने कामसे जल्दी ही सन्तोष मत कर लेना। दोनोंके प्रति स्नेह रखना; यही समभाव माना जाता है। भूखेको रोटी देना और जिसे अजीर्ण हो उससे उपवास कराना; इन दोनों भावोंकी उत्पत्ति प्रेमसे होती है। इसलिए इसका नाम समभाव है। और यह 'कीरी और कुंजर' के प्रति एक-सा बर्ताव रखने जैसी बात है। तुम्हारी नई पद्धति एकदम सफल हो गई है, ऐसा न मान बैठना। जो पुरानी पद्धतिका ही आग्रह करते हैं उन्हें समझा-बुझा कर अपने साथ लेकर आगे बढ़ोगे तो कमसे-कम संघर्ष होगा।

पद्धति नई हो या पुरानी उसपर अमल तो पूरा-पूरा होना चाहिए। जो कठिनाइयाँ हों उनके बारेमे मुझे लिखते रहना। तनिक भी घबराना नहीं। यदि मेरे अनुमान अपूर्ण तथ्योंपर आधारित या मूल-भरे लगे तो मुझे चेताना। मैं जिन सिद्धान्तोंका निरूपण करता हूँ, उनमें भले ही तुम्हें श्रद्धा हो किन्तु कुछ विशेष तथ्योंके आधारपर किये गये मेरे अनुमानोंपर तो श्रद्धा नहीं हो सकती।

जो केवल तर्क ग्राह्य है उसमे श्रद्धाको स्थान नहीं है। इसलिए तथ्योंके विषयमें जहाँ भी मेरी मूल दिखाई दे और उसके कारण वहाँ मुझसे त्रुटि होती हो, तो सुधार अवश्य सूचित करना। यदि ऐसा करने लगोगे तो मैं तुम्हें अधिक खुलकर लिख सकूंगा और ज्यादा अच्छी तरह पथ-प्रदर्शन कर सकूंगा।

बापूके आशीर्वाद

गुजराती (जी० एन० ४२१३)की फोटो-नकलसे।

## २६४. पत्र : छगनलाल जोशीको

१३ दिसम्बर, १९२८

चि० छगनलाल,

आज 'माई' के बदले 'चिरजीव' से शुरू किया है, अब यह चलता रह सकता है।

तुम्हे ११ तारीखकी डाक नहीं मिली इसमें मेरा दोष नहीं है। मैंने तो लिखा ही था। तुम्हे १२ तारीखको दो पत्र मिले होंगे। आखिरी घड़ीमें डाक भेजनेमें कभी-कभी ऐसा हो जाता है।

रमाबहन खासी बड़ी बीमारी साथ लेकर आई है, मगर घबराना नहीं। इलाज-का पूरा प्रबन्ध कर देनेसे सब ठीक हो जायेगा। उनकी दूसरी शिकायतें भी धीरे-धीरे दूर हो जायेगी। कैलाशकी बीमारीके लिए डाह्रीबहन और नानुमाई जिम्मेदार हैं। आखिरकार बालकोका पेट भी चाहे जैसा भार तो सहन नहीं कर सकता। धर्म-कुमारके बारेमें भी यही है। स्वस्थ होते ही सब तरहकी छूट लेने लगता है। बेला-बहनकी तो प्रकृतिमें ही बीमारी लिखी है। वह भी अपनी जीमको बशमें नहीं रख सकती। और सावरमतीका पानी ऐसा नहीं कि हम सब प्रकारकी छूट ले ले। एक तरहसे तो यह अच्छी बात है।

जिन्हे केवल खादी कार्यके लिए शिक्षा दे रहे हैं, उन आश्रमवासियोंका रु० १२ के हिसाबसे खर्चका हिसाब खादी विभागसे लेनेमें मुझे कोई दोष नहीं दिखाई देता।

बाहरसे या अन्दरसे चाहे जैसी भी मुसीबत आये, तुम होशियार रहना। धीरज न छोड़ना। अपनी शक्तिसे बाहर काम न करना। जो भी जरूरी हो चुपचाप करते जाना, इससे कोई बोझ लगेगा ही नहीं।

बापूके आशीर्वाद

[ गुजरातीसे ]

बापुना पत्रो : श्री छगनलाल जोशीने

## २६५. पत्र : रमाबहन जोशीको

गुरुवार [ १३ दिसम्बर, १९२८ ]<sup>१</sup>

चि० रमाबहन,

तुम खासी बीमारी लेकर मन्दिरमें वापस आई हो। यह पत्र मिलनेतक बच्चे तो अच्छे हो ही गये होंगे। किन्तु यदि तुम उनका ठीक-ठीक लालन-पालन न कर सको तो यह तुम्हारे लिए लज्जाकी बात होगी और मन्दिरके लिए भी। तुम्हें चाहिए कि तुम बच्चोको वे जो मांगें वह नहीं बल्कि उनके लिए जो हितकर हो वही दो। देनेसे इनकार करनेमें सस्ती करनेकी जरूरत नहीं है। उन्हें समझाया जा सकता है। यह बात तो मैंने तुम्हें कई बार बताई है।

बापूके आशीर्वाद

[ गुजरातीसे ]

बापुना पत्रो : श्री छगनलाल जोशीने

## २६६. पत्र : घनश्यामदास बिडलाको

गुरुवार [ १३ दिसम्बर, १९२८ ]<sup>१</sup>

भाई घनश्यामदासजी,

लालाजीके बारेमें खत मीला है। खादीका काम चल रहा है जानकर मुझको आनंद होता है। इस बारेमें सतीशबाबूका खत आया है। आपको पढ़नेके लिये भेजता हूं। वापिस भेजनेकी आवश्यकता नहीं है।

आपका,  
मोहनदास

सी० डब्ल्यू० ६१६४ से।

सौजन्य : घनश्यामदास बिडला

१. रमाबहन और बच्चोंकी बीमारीके उल्लेखसे; देखिए पिछला शीर्षक भी।

२. देखिए “ पत्र : सतीशचन्द्र दासगुप्तको”, १३-१२-१९२८।



## २६७. पत्र : तुलसी मेंहरको

आश्रम, वर्धा  
दिसम्बर १३, १९२८

चि० तुलसी मिहर,

तुमारा पत्र मिला है। तुमको न मैं भूला हूँ न कोई भूले है। लिखनेका कोई अवसर नहीं था इसलिए नहीं लिखा है। लालाजीके लिए जो लिखते हो वह ठीक ही है। तुमको आनंद रहता है और कार्यकी सफलताके लिए आशा बढ़ती ही जाती है इस लीये मैं तुम्हारे लीये निश्चिन्त रहता हूँ। वास्तवमें सफलता होती है या नहीं वह तो भगवान ही जानता है। हमारा धर्म तो विश्वास रखनेका ही है। आजकल मैं वर्धा आश्रममें हूँ। साथमें वा इत्यादि है।

बापूके आशीर्वाद

श्री तुलसी मिहर श्रेष्ठ  
चर्खा प्रचारक  
कोदा हाल, पाटन  
नेपाल

जी० एन० ६५३६ की फोटो-नकलसे।

## २६८. पत्र : हेमप्रभा दासगुप्तको

[१३ दिसम्बर, १९२८के आसपास]

प्रिय भगिनि,

आपका पत्र मिला है।

मैं तो किसी तरह आपका स्वास्थ्य अच्छा देखना चाहता हूँ। मर्यादासे बाहर जाकर परिश्रम मत कीजीये।

सोदपुरको मैं सावरमती बराबर समजनेकी कोशीष करूंगा। समजता नहीं हूँ क्योंकि जो प्रयोग सावरमती और वर्धामें होता है सोदपुरमें करना शक्य है या नहीं इस बारेमें मुझको सदेह है। सावरमतीके प्रयोग सोदपुरमें करके मैं सोदपुरका नाश नहीं चाहता हूँ। सोदपुरकी हस्ती खादीके लीये है सावरमतीकी सत्यादिके प्रयोगोके लीये। इससे सावरमती उच्च है ऐसा भी न माना जाय। दोनोंके कार्यक्षेत्र मैंने

१. सन् १९२८ में सोदपुर आश्रमकी गतिविधियोंका क्षेत्र बढ़ाया जा रहा था। स्वयं श्रीमती हेमप्रभा दासगुप्त भी इस काममें लगना चाहती थीं; देखिए “पत्र : सतीशचन्द्र दासगुप्तको”, १३-१२-१९२८ भी।

तो बताये। मैं चाहता तो अवश्य हूँ की सोदपुरमे भी हम वही प्रयोग करे जो सावरमतीमें हो रहे है परंतु यह सब बात ईश्वराधीन है। सोदपुरमे जो कुछ भी हो आपको तो मैं आश्रमवासी ही समझता हूँ।

बापूके आशीर्वाद

जी० एन० १६४६ की फोटो-नकलसे।

## २६९. पत्र : डॉ० वि० च० रायको

वर्षा

१४ दिसम्बर, १९२८

प्रिय डॉ० विधान,

कश्मीर-स्थित अखिल भारतीय चरखा संघके प्रतिनिधिका तार नत्थी है। मैं व्यक्तिगत अनुभवसे जानता हूँ कि कश्मीरमे तैयार-शुदा बहुत-सा माल हाथकते और हाथबुने मालके नामपर ठेल दिया जाता है, लेकिन असलमे उसका सूत विदेशी ही होता है। कश्मीरमे मिलका कता स्वदेशी सूत मिलनेका सवाल ही नहीं उठता। वह या तो विदेशी हो सकता है या फिर हाथका कता हुआ सूत। विदेशी सूत बड़ी तेजीसे हाथ-कते सूतकी जगह लेता जा रहा था। अखिल भारतीय चरखा संघका प्रतिनिधि वहाँ इसी गड़बड़ीको रोकने गया था। अब देखना यह है कि गड़बड़ी किस हदतक रोकी जा सकती है। जो भी हो, उसको वहाँ तैनात करनेसे कई जालसाजियोंका पर्दाफाश हुआ है।

क्या मैं उम्मीद करूँ कि अखिल भारतीय चरखा संघ द्वारा अप्रमाणित कोई भी वस्तु प्रदर्शनीमें नहीं रखी जायेगी।

हृदयसे आपका,

सहपत्र - १

डॉ० विधानचन्द्र राय

३६, वेर्लिग्टन स्ट्रीट

कलकत्ता

अग्रेजी (एस० एन० १३३०१)की माइक्रोफिल्मसे।

## २७०. पत्र : अक्कूर अनन्ताचारीको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

आपका पत्र मिला। मेरी तो बड़ी इच्छा थी कि आपने जिन शिकायतोंका जिक्र किया है, उनके बारेमें लिखूं लेकिन इस तरहकी शिकायतें इतनी ज्यादा हैं कि मुझे लगता है इस शिकायतको दूर करानेकी आशासे इसके बारेमें लिखना विलकुल ही बेकार होगा। ऐसी शिकायतें तबतक दूर नहीं कराई जा सकेंगी जबतक कि हम अपने आसपासके वातावरणसे असहायता और कमजोरीको दूर नहीं कर लें।

हृदयसे आपका,

श्रीयुत अक्कूर अनन्ताचारी  
गौतम आश्रम  
चेन्नाडु ग्राम, वालाजापेट

अग्रेजी (एस० एन० १३७९७)की माइक्रोफिल्मसे।

## २७१. पत्र : रूपनारायण श्रीवास्तवको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

आपके पत्रके लिए धन्यवाद। गायके वल्लडेवाली घटनाकी समस्या तो अलग ही थी। जिसके बारेमें मुझसे व्यक्तिगत तौरपर लिखनेके लिए कहा गया था। परन्तु चूहोकी समस्या तो इतनी बड़ी है कि मैं खुद उसे नहीं सुलझा सकता। इसलिए 'यग इंडिया' के पृष्ठोंमें उसके बारेमें न लिखनेके लिए आप मुझे क्षमा करें।

हृदयसे आपका,

श्रीयुत रूपनारायण श्रीवास्तव  
मारफत—सेठ जमनादास, एम० एल० ए०  
जबलपुर

अग्रेजी (एस० एन० १३७९९)की माइक्रोफिल्मसे।

## २७२. पत्र : हरिकृष्णदासको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

आपका पत्र मिला। मैं आपको कोई सलाह तभी दे सकता हूँ जब अंग्रेजोंकी ओरसे दिये गये उस निश्चित वचनका 'पूरा पाठ मेरे सामने हो, जो आप कहते हैं कि आपके नगरकी स्थापनाके समय उनकी ओरसे दिया गया था। हाँ, लेकिन सत्याग्रहका मार्ग अपनाना यदि कभी उचित जान पड़े तो भी उसे तभी अपनाना चाहिए जब आप अन्य सभी वैधानिक उपायोंको आजमा कर देख चुके हो और यदि आपका पक्ष बहुत ही सबल हो तो आपको भले मुसलमानोंसे भी बात करके उनसे हस्तक्षेप करनेके लिए अनुरोध करना चाहिए। ऐसे मुसलमानोंमें एक डॉ॰ अन्सारी भी हैं।

हृदयसे आपका,

श्रीयुत हरिकृष्णदास  
सम्पादक 'बिजली'  
फाजिल्का

अंग्रेजी (एस० एन० १३८००)की फोटो-नकलसे।

## २७३. पत्र : डॉ॰ सच्चिदानन्द सिन्हाको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

पत्रके लिए धन्यवाद। आपके लेख अभी भी मेरी फाइलमें है।

यह तो मुझे भी लगा था कि मन्त्रीने गया जिला बोर्डको निष्प्रभावी बना कर एक असाधारण कदम उठाया है। मुझे किसी भी दृष्टिसे उसका किंचित भी औचित्य समझमें नहीं आया। मैं आशा करता हूँ कि शक्तिके ऐसे घोर दुरुपयोगका कोई कारगर इलाज आप बिहारके लोग अवश्य निकालेंगे।

हृदयसे आपका,

श्रीयुत सच्चिदानन्द सिन्हा  
पटना

अंग्रेजी (एस० एन० १३८०२)की माइक्रोफिल्मसे।

१. शहरमें गोवध न होने देनेके बारेमें।

## २७४. पत्र : जे० डी० अत्रेको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

आपका पत्र मिल गया। इतना स्पष्ट है कि आपने मेरे लेख गौरसे नहीं पढ़े। 'क' कभी भी 'ख' की जान नहीं ले सकता, इसलिए कि 'क' में इतनी बुद्धि तो हमको माननी ही चाहिए कि वह समझ सके कि आत्महत्या करनेकी कोशिश करने-वाला 'ख' कुछ समयके लिए विक्षिप्त हो गया है। 'क' को अपने विवेकका उपयोग करना चाहिए, दूसरेकी बुद्धिपर निर्भर नहीं रहना चाहिए और किसी भी ऐसे व्यक्तिकी बुद्धिपर तो बिल्कुल ही नहीं जो विक्षिप्त हो।

हृदयसे आपका,

श्री जे० डी० अत्रे  
३८, जाओबाकी बाड़ी  
वम्बई-२

अग्रेजी (एस० एन० १३८०३)की माइक्रोफिल्मसे।

## २७५. पत्र : वी० एन० खानोलकरको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

आपका पत्र मिला। मैं अब खादी-भण्डारसे लिखा-पढ़ी कर रहा हूँ। आपकी इस बातसे मैं बिल्कुल सहमत हूँ कि पूनियाँ यदि दी जाये तो वे अच्छे किस्मकी और कामके लायक होनी ही चाहिए।

आपने पत्रमें लिखा है कि आप घुनाई नहीं कर पाते, लेकिन पत्रके अन्तमें आपने एक पीड रुई मांगी है। आप घुनी हुई रुई चाहते हैं, या घुननेके लिए रुई चाहते हैं ?

हृदयसे आपका,

श्रीयुत वी० एन० खानोलकर  
गणेश भवन, खार  
जिला थाना

अग्रेजी (एस० एन० १३८०४)की माइक्रोफिल्मसे।

## २७६. पत्र : अमरनाथको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

आपका पत्र मिला। यह जान कर दुःख पहुँचा कि आपकी धर्मपत्नी नहीं रही। आशा करता हूँ कि अपना पत्र लिखनेके समय आपकी जो मनोदशा थी अब आप इससे अधिक प्रसन्नचित्त और कम विह्वल होंगे। यदि आपकी जगह मैं होता तो आपकी भाँति इस बातकी चिन्ता न करता कि आपकी धर्मपत्नीकी आत्माका भाग्य क्या है। पर आपको भरोसा रखना चाहिए कि उसकी आत्मा इस समय जहाँ भी है सकुशल ही है।

और आपका दूसरा प्रश्न। यदि आपकी धर्मपत्नीके प्रेममें आसक्ति नहीं थी, तो अच्छा ही है। तब वियोगकी पीड़ा नहीं होगी और होनी भी नहीं चाहिए। कारण यह कि यदि हम ईश्वरमें लीन हो जानेके अभिलाषी रहते हैं तो हम सभी ईश्वरमें मिल जाते हैं। वैसे तो लगता है कि हम एक-दूसरेसे विलग हैं, परन्तु यदि देखा जाये कि हम सब एक ही स्रोतसे आये हैं और उसीमें हमें लय होना है तो क्या पति-पत्नी और क्या माता-पिता या सन्तान, सभी लोग, बल्कि समस्त प्राणि-मात्रमें एक ही आत्मा व्याप्त है, उनमें कोई अन्तर नहीं।

हृदयसे आपका,

श्रीयुत अमरनाथ  
बटाला

अग्रेजी (एस० एन० १३८०५)की माइक्रोफिल्मसे।

## २७७. एक पत्र

स्थायी पता  
साबरमती आश्रम  
१४ दिसम्बर, १९२८

प्रिय मित्र,

आपका पत्र मिला। कोई कारण नहीं कि आप अपने रोगको लेकर इतने दुःखी हो। नपुसकता एक रोग ही है। परन्तु आप यदि ताजी हवामे रहे, हल्का-सा व्यायाम करे, उत्तेजक आहारसे बचे, अर्थात् बिना मसालोंके हरी सब्जियो, दूध, गेहूँ और कुछ ताजे फलोंका सेवन करते हुए काफी दिनोतक कटि-स्नान करते रहे, तो आपके शरीरमे स्फूर्ति लौट सकती है। परन्तु आपको इसके बारेमे चिन्तित नहीं रहना चाहिए।

अपने जीवनको समाप्त करना निश्चय ही पाप-कर्म होगा।

हृदयसे आपका,

अग्नेजी (एस० एन० १३८०८)की माइक्रोफिल्मसे।

## २७८. पत्र : सी० एन० देवराजनको

स्थायी पता  
साबरमती आश्रम  
१४ दिसम्बर, १९२८

प्रिय मित्र,

खेद है कि मैं आपके पत्रका इससे पहले उत्तर नहीं दे पाया। और इतना ही दुःख मुझे यह जान कर हुआ कि जाफनापर विपत्ति टूट पड़ी है। एक सरकारी अकाल पीडित सहायता कोष मौजूद है। मेरा खयाल है कि उसके कोई बँधे-बँधाये नियम नहीं है। सर्वेड्स ऑफ इंडिया सोसाइटी, पूनाके श्रीयुत देवघर भी एक छोटी-सी राशि स्थायी कोषके रूपमे रखते हैं। वह स्वैच्छिक कोष है। आप उनको लिख कर और अधिक जानकारी हासिल कर सकते हैं। मैं चाहता हूँ कि आप श्रीयुत चक्रवर्ती राजगोपालाचारीकी भी (गांधी आश्रम, तिरुचेन्गोडुके पतेपर) पत्र लिखें। उन्होंने दक्षिण भारतमे बाढ़के दिनोंमें काफी काम किया था।

हृदयसे आपका,

श्रीयुत सी० एन० देवराजन  
मनिपे, जाफना (लका)

अग्नेजी (एस० एन० १५११९)की फोटो-नकलसे।

## २७९. पत्र : जेरोम डेविसको

स्थायी पता  
सत्याग्रहाश्रम, साबरमती  
१४ दिसम्बर, १९२८

प्रिय मित्र,

मैं आपके स्नेहमरे पत्रकी कद्र करता हूँ। मैं रुपये-पैसेकी कमीके कारण अपनी अमेरिका यात्रा नहीं टाल रहा हूँ। समस्या रुपये-पैसेसे अधिक गहरी है। मैं यदि जानेके लिए राजी हो जाऊँ तो भारतीय मित्र मेरा सारा खर्च उठानेको तैयार है। मुझे दुविधा इस प्रश्नको लेकर हो रही है कि क्या अमेरिका यात्रा करना मेरे अपने कर्तव्यकी दृष्टिसे आवश्यक है, कहनेका मतलब यह कि क्या मेरे पास ऐसा कोई सन्देश है जिसे मुझे व्यक्तिगत रूपसे वहाँ प्रचारित करना चाहिए? क्या मेरा कार्य इतने तक ही मर्यादित नहीं कि भारतमें मुझे जिस तरहका जीवन बनानेका सौभाग्य मिला है उसीके जरिए, अपने लेखोकी सहायतासे या उनकी व्याख्या द्वारा, अपने सन्देशको अमेरिकी जनतातक सहज गतिसे पहुँचा दूँ। यात्राके लिए मैं आन्तरिक प्रेरणा महसूस नहीं करता।

हाँ, लेकिन यदि मैं सारी परिस्थितिको बिल्कुल स्पष्ट समझ रहा हूँ तो अगली अप्रैलके अन्ततक मेरा यूरोप जाना निश्चित है। फिर उसके साथ ही मुझे अमेरिका यात्रा भी जोड़ लेनी चाहिए या नहीं, और यदि मैंने प्रेरणा महसूस भी की तो उसके लिए समय मिलेगा भी या नहीं, ये सब अलग प्रश्न हैं।

मैं आपको यह भी बतला दूँ कि डॉ० वार्ड जैसे मित्रोकी राय यह है कि अमेरिका यात्रा न करनेका मेरा निर्णय अभीतक बिल्कुल सही रहा है। उनका खयाल है कि मैं वहाँ एक अच्छी खासी धूम मचा कर नौ दिनके तूफानी दौरेके बाद लौट आऊँगा, बस। शायद कुछ दिनोतक उसकी चर्चा भी होती रहे, लेकिन मैं लोगोको जो सन्देश देना चाहता हूँ और जिसे मैं अमलमें उतारनेकी कोशिश कर रहा हूँ, उसे तो अमेरिकी जनता बिल्कुल भी नहीं समझ पायेगी।

हृदयसे आपका,

श्री जेरोम डेविस महोदय

येल विश्वविद्यालय

१११०, एडवर्ड हाल

न्यू हेवन, कनेक्टिकट, अमेरिका

अग्नेजी (एस० एन० १५१२०)की फोटो-नकलसे।



## २८०. पत्र : मथुरादास त्रिकमजीको

१४ दिसम्बर, १९२८

तुमने वहाँका जो वर्णन भेजा है वह तो मुझे भी ललचाता है। किन्तु ऐसा दिन कहाँसे पाऊँ ?

[ गुजरातीसे ]

बापुनी प्रसादी

## २८१. पत्र : नारणदास गांधीको

१४ दिसम्बर, १९२८

वि० नारणदास,

मगनलालके जीवन-कालमें एक मारवाड़ी नवयुवककी<sup>१</sup> बात चली थी। उसने बी० एस० सी० की परीक्षा पास की है और आजकल अमलनेरकी एक मिलमें नौकरी कर रहा है। अब उसकी सगाई करने लायक आयु हो गई है। उम्र शायद बाईस वर्ष होगी। वह फक्कड़ आदमी होगा तथा बहुत धनवान होगा इसलिए हम उसमें न पड़े ऐसा मैंने उस समय कहा था; इसलिए बात बन्द हो गई थी। अब मैं उससे मिल चुका हूँ। मेरी दृष्टिमें वह स्त्रीके लायक वर है। धन ज्यादा नहीं है; पर सुखी है। उसका पिता विलायतमें रहता है। पैसेका नुकसान हुआ था उसे पूरा करनेकी दृष्टिसे। यह नवयुवक खादी-प्रेमी है और खादीधारी है। अब माँ-बेटीसे यह जान लो कि वे यहाँ सगाई करनेकी इच्छुक है या नहीं। वह वैष्णव है और ऐसा नहीं है कि स्त्रीकी स्वतन्त्रतामें दखल दे। मेरी तो राय है। खुशालमाईसे<sup>२</sup> भी पूछना हो तो पूछकर मुझे समयसे सूचना देना—इस विचारसे कि मैं कलकत्ता जाऊँ तो विशेष बात कर सकूँ। युवक या और कोई व्यक्ति नहीं जानता कि मेरी निगाहमें कौन-सी लड़की है और वह कहाँकी है।

तुम्हारा सब काम ठीक चल रहा है न ?

बापूके आशीर्वाद

गुजराती (सी० डब्ल्यू० ७७२४)से।

सौजन्य : नारणदास गांधी

१. बनारसीलाल बजाज।

२. नारणदास गांधीके पिता।

## २८२. पत्र : निदेशक, पूसा इन्स्टीट्यूटको

वर्धा

१५ दिसम्बर, १९२८

निदेशक

पूसा इन्स्टीट्यूट

प्रिय महोदय,

बतलानेकी कृपा करे कि क्या पूसा फार्ममे आप मधुमक्खी पालन भी करते हैं, और यदि हाँ, तो क्या वहाँ मधुमक्खी पालनका प्रशिक्षण भी दिया जाता है और क्या भारतमे मधुमक्खी पालनके सम्बन्धमे कुछ पुस्तके भी हैं।

आपका विश्वस्त,

अंग्रेजी (एस० एन० १३८१०) की माइक्रोफिल्मसे।

## २८३. पत्र : लाला जगन्नाथको

वर्धा

१५ दिसम्बर, १९२८

प्रिय जगन्नाथ,

मेरा पूरा विश्वास है कि बलवन्तराय मेहता स्वयं आपको पत्र लिखते रहे हैं। उन्होंने पहले ही नियमित रूपसे काम चालू कर दिया है और शुरुआत काफी अच्छी रही है।

यह पत्र मैं आपसे यह पूछनेके लिए लिख रहा हूँ कि क्या पंजाबमे वैज्ञानिक ढंगसे मधुमक्खी पालन किया जा रहा है, और यदि हाँ, तो क्या किसी मधुमक्खी पालन विशेषज्ञके साथ सम्पर्क स्थापित करना सम्भव है? मैंने हाल ही मे सुना है कि पंजाबमे मधुमक्खी पालनका धन्दा काफी फैला हुआ है।

हृदयसे आपका,

लाला जगन्नाथ

२, कोर्ट स्ट्रीट

लाहौर

अंग्रेजी (एस० एन० १३८११) की फोटो-नकलसे।

## २८४. पत्र : कुसुम देसाईको

१५ दिसम्बर, १९२८

चि० कुसुम

तेरा पत्र मिला। तू बिल्कुल अच्छी हो गई, यह जानकर मैं निश्चिन्त हुआ। फिर बीमार न पड़ना।

मेरी गाड़ी तो ठीक चल रही है। कामका बोझ तो है, परन्तु वह मुझे खटकता नहीं।

बापूके आशीर्वाद

[पुनश्च:]

सोमवारसे यहाँ लोगोकी भीड़ होनेवाली है। आजकल भोजनालयमें कितने लोग खाते हैं?

गुजराती (जी० एन० १७६९) की फोटो-नकलसे।

## २८५. पत्र : छगनलाल जोशीको

१५ दिसम्बर, १९२८

चि० छगनलाल,

तुम्हारा पत्र मिला। सेडस्टर्नके भेजे हुए १५ पौंड आधे खादीके खातेमें और आधे अन्त्यजोके खातेमें जमा करना।

बिहारवाली बहनको आने देनेकी इच्छा तो होती है किन्तु फिलहाल ऐसा नहीं किया जा सकता। अलवत्ता हमें ऐसी बहनको आश्रममें ले सकनेकी तैयारी तो करनी ही है। हम आशा करे कि हम जल्दीसे-जल्दी इसके योग्य बनेंगे।

हाँ, मुझे ऐसा लगता तो था। मैंने किसीको मकराणीकी उपाधि दी थी, उसका उल्लेख है। किन्तु विनोदमें किये गये अपने ऐसे प्रयोगोको मैं वादमें शीघ्र ही मूल जाता हूँ। रमाबहनसे कहना कि मैं माफी माँगता हूँ।

बापूके आशीर्वाद

[गुजरातीसे]

बापुना पत्रो—श्री छगनलाल जोशीने

## २८६. पत्र : प्रभावतीको

[१५ दिसम्बर, १९२८]

चि० प्रभावती,

तुमारा पत्र मीला है। सूर्यमुखीदेवीके बारेमें छगनलालभाईसे मशवरा कर लो।  
द्वारिकासे भी पत्र लीखो।

बापूके आशीर्वाद

जी० एन० २३३९ की फोटो-नकलसे।

## २८७. पत्र : मूलचन्द अग्रवालको

१५ दिसम्बर, १९२८

भाई मूलचंदजी,

आपका पत्र मीला है। अति कार्यके लीये आगे पत्र नहीं लीख सका हू। आप  
खादी और शिक्षा दोनों कार्य करते रहें। यद्यपि इसको मैं खादीकी अव्यभिचारिणी  
भक्ति नहीं कहूंगा। ऐसे तो मेरी भक्ति भी अव्यभिचारिणी नहीं मानी जाय।

अव्यभिचारिणी भक्ति कोई कृत्रीम वस्तु नहीं है।

आप जैसे शिक्षा देते हुए भी खादी सेवा कर लेगे। भाई जेठालाल दूसरा  
सोच हि नहीं सकते है। दोनोंके लीये स्थान है।

आपका,  
मोहनदास

श्री मूलचंदजी

खादी आश्रम, रीगस

राजपूताना

जी० एन० ७५१ की फोटो-नकलसे।

१. बिहारकी सूर्यमुखी देवीकी चर्चासे यह पत्र पिछले पत्रके साथ ही लिखा प्रतीत होता है।

## २८८. खादी-सुधार सम्बन्धी सुझाव

मोम्बासासे एक खादी-प्रेमी माईने श्री विठ्ठलदास जेराजाणीको निम्न पत्र लिखा है जो उन्होंने मेरे पास भेज दिया है :'

इसका मतलब यह हुआ कि मिलके कपड़ोकी किस्मोको जाननेवाले खादीमे दिलचस्पी ले और अलग-अलग बटका सूत तैयार कराये। यह काम हो सकता है और कुछ अशोमे होता भी है, लेकिन बहुत ही थोड़ा। मिलोकी जानकारी रखनेवालोमे से बहुत थोड़े लोगोने अबतक खादी-प्रचारमे दिलचस्पी ली है और खादीका प्रचार करनेवालोने खादीकी दृष्टिसे मिलके कपड़ोका और उनकी बनावटका अध्ययन नहीं किया है। अज्ञानवश बहुतोने यह मान लिया है कि मिलके उद्योगमे तो कुछ भी सीखने योग्य नहीं है, और कुछ लोगोकी तो यह मान्यता रही है कि खादी चाहे जैसी हो, कोई बात नहीं। इसके बावजूद सन १९१८ मे खादी-प्रचारकी दृष्टिसे सत्याग्रह आश्रममे जब पहली बार खादीका पहला धोतीका थान तैयार किया गया तो उसकी कीमत १७ आने गज रखी गई थी, क्योंकि उसपर उतना ही खर्च पड़ा था। पर उस खादीके साथ आजकी खादीकी तुलना करनेपर उसकी किस्म और भाव दोनोमे जमीन-आसमानका फर्क दिखाई देता है। इससे इतना तो कहा ही जा सकता है कि अनेक खादी-प्रचारकोने खादीके सुधारकी बातको भी ध्यानमे रखा है। इस बातका नियमित अध्ययन स्वयं मगनलालने शुरू किया था और उसका परिणाम भी अच्छा निकला था। उक्त अध्ययन अब भी चालू है, लेकिन उसमे सुधार करनेकी आवश्यकता है, यह मुझे मान लेना चाहिए। जैसा कि इस पत्र-लेखकने लिखा है, मिलका काम जाननेवाले यदि थोड़ा-बहुत समय खादी-सुधारके अध्ययनमे दे तो बहुत अधिक सुधार हो सकता है, इसमे कोई शका नहीं। खादीके अधिकाधिक प्रचारके लिए खादीकी सामर्थ्यके अनुसार उसके रंग-रूपमे विविधता लानी ही होगी। हालाँकि अन्तमे एक ऐसा स्थान होगा, जहाँ जाकर दोनो—खादी और मिलके कपड़ोकी मर्यादा निश्चित हो जायेगी—और जहाँ एक-दूसरेका अनुकरण नहीं हो सकेगा। इतना ही नहीं बल्कि अनुकरणकी आवश्यकता ही न रहेगी। जैसे कि खादीकी कुछ कलाओ तक मिले आजतक भी नहीं पहुँच सकी है और न कभी पहुँच ही सकती है, इसी तरह मिले करोड़ो रुपयोका महीन, सस्ता और ऊपरसे सुन्दर दीखनेवाला कपड़ा बना सकती है पर उतनी मात्रामे उस तरहकी खादी नहीं बनाई जा सकती है, और न बनानेकी आवश्यकता ही रहेगी। माँग हो या न हो, मिलोका कपड़ा तो सिर्फ लोगोको पहनाने और ज्यादा नफा कमानेकी दृष्टिसे बनाया जाता है। किन्तु खादी तो आवश्यकताकी पूर्ति हो सके, इतनी मात्रामे ही बनाई जा सकती है। सिर्फ पहनानेकी गरजसे ढेरो

१. पत्रका अनुवाद यहाँ नहीं दिया गया है। पत्र-लेखकने सुझाव दिया था कि अच्छे किस्मकी खादी तैयार करनेके लिए हमें सूती कपड़ा तैयार करनेवाले विशेषज्ञोंकी सहायता लेनी चाहिए।

खादी नहीं बनाई जा सकती; यह शक्ति उसमें कभी आ ही नहीं सकती। खादीके बारेमें यह लाभदायी मर्यादा हमेशाके लिए रहेगी क्योंकि मनुष्य कोई जड़ यंत्र नहीं है जिसका दुरुपयोग एक निश्चित मर्यादाके बाद भी होता ही रहे। चरखा सघकी ओरसे चलनेवाले केन्द्रोके कार्यकर्त्ताओका मुख्य कर्त्तव्य है कि खादीमें जहाँ-जहाँ सुधारकी गुजाइश हो, वहाँ पहुँच कर उसमें सुधार करना। जो कुछ हदतक जाग्रत है वे और भी अधिक जाग्रत हो जाये। आशा है मिलके कपडोकी कारीगरीके शास्त्रको जाननेवाले खादीमें दिलचस्पी लेंगे और खादीके लिए अपना समय भी देंगे।

[ गुजरातीसे ]

नवजीवन, १६-१२-१९२८

## २८९. पत्र : डॉ० बी० एस० मुंजेको'

वर्षा

१६ दिसम्बर, १९२८

प्रिय डॉ० मुंजे,

आपका पत्र मिल गया। यदि मालवीयजी आपकी नजरोमें इतने बूढ़े हैं तो क्या मैं भी उस दौड़में उनके साथ कंधेसे-कंधा रगड़ता नहीं चल रहा हूँ? और शब्दोका जो अर्थ आप लेते हैं उसके अनुसार तो मैं शायद उनसे भी ज्यादा रहम-दिल, ज्यादा नरम, ज्यादा दब्लू और अधिक सौम्य हूँ। वैचारिक जगतमें विचरण करनेवाला कोई महात्मा नेतृत्व कर ही कैसे सकता है? लेकिन 'एक नितान्त भौतिकसे कठिन संघर्षकी उखाड़-पछाड़' में आप एक महात्माको लाना ही क्यों चाहते हैं? और फिर आप जैसे व्यक्ति क्या करेंगे 'जो दिन-दिन युवा होते जा रहे हैं? आप एक बेचारे महात्माको उसकी महानतासे निपटने-सुलझानेके लिए' एकान्तमें क्यों नहीं रहने देते? खैर मजाक छोड़िए, मैं सचमुच चाहता हूँ कि मैं अपने-आपको जिस धर्मका अनुयायी बतलाता हूँ उसकी जितनी भी सेवा मुझसे बन पड़े, अवश्य करूँ। इसके बारेमें हम किसी ज्यादा फुर्सतके समय बात करेंगे।

मैंने आपका माषण<sup>१</sup> देख लिया है और अन्य कई चीजोकी तरह इसके अन्तमें भी एक चोट है। यदि अफगानिस्तानको ही उपमानके तौरपर ले तो फिर आप यह क्यों चाहते हैं कि मुसलमान हिन्दुस्तानमें हिन्दू बन जाये। अफगान लोग तो ऐसी कोई अपेक्षा नहीं रखते कि हिन्दू मुसलमान बन जाये, हाँ, यह आशा वे रख सकते हैं कि हिन्दू लोग वहाँ अफगानोकी तरह रहे, मतलब यह कि अफगानिस्तानके

१. बी० एस० मुंजेके दिनांक १४ दिसम्बर, १९२८ के पत्रके उत्तरमें, जिसमें उन्होंने गांधीजीसे हिन्दुओका नेतृत्व करनेका अनुरोध किया था।

२. नेहरू रिपोर्टके समर्थनमें आयोजित सर्वदलीय सम्मेलनकी स्वागत समितिके अध्यक्ष-पदसे दिया गया माषण।

निवासियोंकी तरह बनें। इसलिए इसके जोड़का शब्द भारतमें हिन्दुस्तानी ही है। हिन्दुस्तानकी सेवाके लिए मुसलमानों, यहूदियों, ईसाइयों — सभीको, हिन्दुओंको भी — हिन्दुस्तानी बनना चाहिए। साथ ही, प्रत्येक समुदायको अपने ही धर्मका विशुद्ध रूपमें पालन करते हुए, अपने साथी समुदायोंके धर्ममें कोई हस्तक्षेप नहीं करना चाहिए। निश्चय ही यह सिद्धान्त आपके और हममें से प्रत्येक व्यक्तिके लिए बिलकुल पर्याप्त है।

हृदयसे आपका,

डॉ० बी० एस० मुंजे  
नागपुर

अग्रेजी (एस० एन० १३८१४) की फोटो-नकलसे।

**२९०. पत्र : ऑल इंडिया प्रेस कान्फ्रेंसके अवैतनिक सचिवको**

वर्षा

१६ दिसम्बर, १९२८

अवैतनिक सचिव  
ऑल इंडिया प्रेस कान्फ्रेंस  
३४, बहूबाजार स्ट्रीट  
कलकत्ता  
प्रिय मित्र,

आपका परिपत्र मिला। आपके तारका अर्थ अब मेरी समझमें आया। हालाँकि आप मुझे पत्रकार मान कर मेरा सम्मान करते हैं, लेकिन मैं अपने-आपको इस सम्मानका अधिकारी नहीं समझता। जो भी हो मैं समझता हूँ कि आपके पूछे तीनों प्रश्नोंके सिलसिलेमें आपका मार्ग-दर्शन करनेमें मैं सर्वथा अनुपयुक्त हूँ।

हृदयसे आपका,

अग्रेजी (एस० एन० १३८१५) की माइक्रोफिल्मसे।

## २९१. पत्र : देवदास गांधीको

वर्षा

रविवार [१६ दिसम्बर, १९२८]<sup>१</sup>

चि० देवदास,

तुम्हारा पत्र मिल गया है। खुराकके विषयमें जो प्रयोग मैंने आश्रममें किये थे उनसे राजाजी तो प्रसन्न ही हुए। क्योंकि उसमें रोटी, दूध, घी और शाक शामिल थे। फलोंका उन्हें मोह नहीं है। यहाँका प्रयोग शायद उन्हें अच्छा न लगे। यहाँ खानेमें तेल लेते हैं। इसलिए मैंने भी लेना शुरू किया है। मैं स्वास्थ्य बिगाड़ कर तो कुछ नहीं करना चाहता। यदि तेल माफिक नहीं आया तो छोड़ दूंगा।

कुसुमबहन गुजरातीके लिए आ तो सकती थी। वह इस कामको ठीक सँभाल सकती है; किन्तु मुझे लगता है कि उसे आश्रममें ही रहना चाहिए। गुजरातीका थोड़ा काम तो प्यारेलाल करता ही है। उसे अपने अक्षर सुधारने चाहिए। केशु यहाँ है इसलिए जरूरत पड़नेपर उससे काम ले सकता हूँ। वैसे केशुको मैं यहाँ उसके अध्ययन और स्वास्थ्यकी दृष्टिसे लाया हूँ।

नवीन और रसिकको मेरठ भेज कर अच्छा किया। वे अपने अनुभव लिखकर भेजें।

यहाँ प्यारेलाल, छोटेलाल, सुब्बैया, बा और केशु मेरे साथ हैं। आश्रमके न सही, बाहरके दूसरे लोग तो आ ही जायेंगे। घनश्यामदास बिडला कल ही आया है। हरिभाऊ आज आया है। इस तरह मण्डली अच्छी जमेगी।

बापूके आशीर्वाद

गुजराती (जी० एन० २०४२) की फोटो-नकलसे।

१. नवीन और रसिकके उल्लेखसे। २५-८-१९२८ के बाद नवीन और रसिक दिल्लीमें थे। देखिए “पत्र : छगनलाल जोशीको”, २५-८-१९२८। गांधीजी नवम्बर और दिसम्बरमें वर्षा आश्रममें थे।



## २९२. पत्र : शान्तिकुमार मोरारजीको

रविवार [ १६ दिसम्बर, १९२८ ]<sup>१</sup>

चि० शान्तिकुमार,

तुम्हारा पत्र मिला। साँपोकी किताब मिल गई है। एक और जरूरी हुई तो मेंगा लूंगा। माँजीके साथ क्या दुर्घटना हुई और कैसे? उनसे कहना, अभी तो उन्हें बहुत वर्ष जीना है।

बापूके आशीर्वाद

[ पुनश्च : ]

गोकीबहनसे कहना कि उसका पत्र मुझे मिल गया है।

श्री शान्तिकुमार

शान्ति भवन

पेडर रोड

बम्बई

गुजराती (सी० डब्ल्यू० ४७१०) की फोटो-नकलसे।

सौजन्य : शान्तिकुमार मोरारजी

## २९३. पत्र : प्रभावतीको

१६ दिसम्बर, १९२८

चि० प्रभावती,

तुम्हारा खत मिला है। मैं सोच रहा हू। कुछ गमरानेकी बात नहीं है। ज्यादा लिखनेका समय नहीं है।

बापूके आशीर्वाद

जी० एन० ३३४४ की फोटो-नकलसे।

१. देखिए “ पत्र : शान्तिकुमार मोरारजीको ”, ९-१२-१९२८।

## २९४. तार : मोतीलाल नेहरूको<sup>१</sup>

१७ दिसम्बर, १९२८

मोतीलाल नेहरू

इलाहाबाद

राजगोपालाचारीका सुझाव समझमे नहीं आया परन्तु वह सेवा संघका प्रतिनिधित्व कर सकते हैं। जोशी<sup>२</sup> आश्रमका और बैकर<sup>३</sup> सूतकार संघके प्रतिनिधि रहेंगे।

गांधी

अंग्रेजी एस० एन० २४५६ से।

## २९५. पत्र : बी० एस० श्रीनिवास शास्त्रीको

१७ दिसम्बर, १९२८

प्रिय भाई,

सबसे हालका आपका पत्र पढ़कर मैंने खुशीसे छलछला आई। सचमुच आप मेरी ही नहीं बल्कि आपको, आपकी योग्यता [और] आपके देश तथा मानवताके प्रति प्रेमको जाननेवाले अधिकांश लोगोकी ऊँचीसे-ऊँची आशाओंसे भी अधिक खरे सिद्ध हुए हैं।

नई नियुक्तिके बारेमें तो कुछ न कहना ही ज्यादा अच्छा है। सर मुहम्मदके साथ मेरा काफी विस्तारसे पत्र-व्यवहार हुआ था। लेकिन सब-कुछ पूरा हो चुकनेके बाद वह उसे प्रकाशमें लाये। वह चाहते थे कि मैं उसकी तारीफ़ कर दूँ। मैंने उनसे कह दिया था कि चूँकि मैं इन सज्जनको<sup>४</sup> जानता ही नहीं, इसलिए मैं उसकी तारीफ़ नहीं कर सकता। मैंने सुझाया था कि आपके द्वारा नामजद व्यक्तिको ही नियुक्त कर दिया जाये। पर बात बनी नहीं। इसीलिए मैंने कोई भी राय देना स्थगित करके मौन साध लिया। अभी भी मौन ही हूँ।

१. मोतीलाल नेहरूके दिनांक १५ दिसम्बर, १९२८के तारके उत्तरमें; तार इस प्रकार था: “राजगोपालाचारीके सुझावपर, मैं गांधी सेवा संघ, अखिल भारतीय सूतकार संघ और सत्याग्रह आश्रमके प्रतिनिधियोंको सर्वदलीय सम्मेलनके लिए कलकत्तामें आमन्त्रित करता हूँ, क्योंकि ये आमन्त्रित संस्थाओंकी सूचीमें नहीं हैं। प्रतिनिधियोंके नाम कृपया तार द्वारा सूचित करें।” (एस० एन० १३८१३)।

२. छगनलाल जोशी।

३. शंकरलाल बैकर।

४. देखिए “पत्र : मुहम्मद हबीबुल्लाको”, ९-११-१९२८।

ईश्वर आपको दीर्घायु बनाये। आप अब एक बड़ी उथल-पुथल में पड़ने जा रहे हैं। पर आप खुद भी तो यही चाहते थे। लीजिए, वह आपको ब्याज समेत मिल जायेगी।

सप्रेम,

आपका,  
मो० क० गांधी

अंग्रेजी (जी० एन० ८८१६) की फोटो-नकलसे।

## २९६. पत्र : महादेव देसाईको

वर्धागंज

मौनवार, १७ दिसम्बर, १९२८

चि० महादेव,

आज मौनवार है, इसलिए यह पत्र तो याद दिलाने के लिए ही है। अब तो हम तीन व्यक्ति 'यंग इंडिया' और 'नवजीवन' में जुट गये हैं, इसलिए कोई अड़चन नहीं होनी चाहिए। यहाँ अन्य तो बहुत कुछ पड़ा है।

रानी आज शाम को आ रही है। कु० रायडन भी आ रही है। सुब्बैया को उस तार के बारे में याद नहीं है।

बापू के आशीर्वाद

गुजराती (एस० एन० ११४३८) की फोटो-नकलसे।

## २९७. पत्र : कुसुम देसाईको

वर्धा

मौनवार, १७ दिसम्बर, १९२८

चि० कुसुम,

तुम्हारे दोनों पत्र मिल गये हैं। तुम्हें माफ तो कर दिया था। जिसे मैं मूर्ख मानता हूँ, माफ करते हुए भी उसे उसकी मूर्खता तो बतानी ही चाहिए। भाषा आने से ऐसा हुआ कहकर अपना बचाव कर लेने का नाम मूर्खता नहीं है; लोग उसे घूर्तता अथवा चालाकी कहते हैं।

फिर से बुखार होने की खबर आज मिली है। हिम्मत से ज्यादा काम करने में अहंकार तो होता ही है; पर ऐसा करना स्पष्टतः मूर्खता भी है। जिसका शरीर लोह खण्ड जैसा हो वह भले शक्ति से ज्यादा काम करे। उसके लिए तो कोई काम ही नहीं है जो शक्त के बाहर हो या जो केवल शून्य बनकर ईश्वर में श्रद्धा रखे वे ही ऐसे काम कर सकते हैं। जब तुम्हारे मन में ऐसी श्रद्धा आ जाये और तुम शून्य

बनकर रह सकी तब जितना मर्जीमें आये उतना काम करना । इस समय तो अपनी सीमाका ध्यान रखो ।

बापूके आशीर्वाद

गुजराती (जी० एन० १७७१) की फोटो-नकलसे ।

## २९८. पत्र : आश्रमकी बहनोंको

वर्धा

मौनवार, १७ दिसम्बर, १९२८

बहनो,

तुम्हारी तरफसे इस बार पत्र नहीं आया । परन्तु जो पत्र मिले हैं, उनसे मालूम होता है कि अब जरूर रसोईघरमें कुछ-कुछ शान्ति पाली जाती है । जबतक पूरी शान्ति न पाली जाये, तबतक तुम सन्तोष न मानना । यह काम मुख्यतः तुम्हारा ही है । रसोईघरको हर तरहसे शोभाके लायक बनानेकी जिम्मेदारी तुम अपनेपर ही रखना । जब वहाँ सब शान्तिसे खायें, वहाँका सब काम कर्त्तव्य समझ कर करे, और जो मिल जाये उसमें सन्तोष माने, तभी माना जायेगा कि हमारा रसोईघर आदर्श पाठशालाका एक आदर्श विभाग बन गया है । सारा मन्दिर एक पाठशाला है, यह तो तुम जानती ही हो । रसोईघर पाकशाला है । वहाँ अनाज शास्त्रीय ढंगसे रखा जाना चाहिए, पकाया जाना चाहिए और खाया जाना चाहिए । मतलब यह कि हर-एक क्रियामें स्वच्छता होनी चाहिए, संयम होना चाहिए । वहाँ हम भोगके लिए न जायें और न खाये । परन्तु शरीर ईश्वरके रहनेका मन्दिर है । उसे हम झाड़-बुहार कर साफ रखें और अन्न देकर उसकी नित्य रक्षा करें । इस कल्पनाको तुम हजम कर लो, तो हम खानेमें जो लडाई-झगडा देखते हैं, वह सब बन्द हो जायेगा । सारे मन्दिरके लिए जो पत्र लिखा है, उसकी चारो बातोंपर विचार करना और यदि अच्छी लगे तो उनपर अमल करना ।

कैलास, शीला इत्यादि बालकोको हरगिज बीमार न पड़ना चाहिए । एक भी बच्चा बीमार हो जाये, तब ऐसा समझनेके बजाय कि उसकी चिन्ता उसकी माँ ही रखे या उसके लिए वही जिम्मेदार है, तुम सब उसकी जिम्मेदारी उठाओ । माता खुद न सँभाल सके या उसे सँभालना आता न हो, तो जिसे आता हो वह उस बच्चेको सँभाल ले, यह हमारे यहाँ स्वाभाविक नियम हो जाना चाहिए । किसी माँको यह न लगना चाहिए कि वह अकेली पड गई है ।

आज तो इतना ही ।

बापूके आशीर्वाद

[पुनश्च:]

तुम्हारे दोनों पत्र मिल गये हैं ।

गुजराती (जी० एन० ३६८५) की फोटो-नकलसे ।

## २९९. पत्र : ताराबहनको

१७ दिसम्बर, १९२८

चि० तारा,

तुम्हारा पत्र बहुत दिनोके बाद मिला। अन्तिम पत्र तो तुम्हारा ही था। तुम्हारा स्वास्थ्य बिलकुल ठीक हो जाना चाहिए। आजकल मैं वर्धामे हूँ। बा भी साथमे है। और लोगोके साथ प्यारेलाल, सुब्बैया और छोटेलालजी भी यही है। वसुमती बहन मुझसे पहले आ गई थी। चार दिनके अन्दर यहाँसे कलकत्ता चला जाऊँगा। जीवनलालभाईके पतेपर पत्र लिख सकती हो।

बापूके आशीर्वाद

चि० ताराबहन

द्वारा मेसर्स मोहारीलाल कालीदास ऐड कं०

१४, मुगल स्ट्रीट

रगून

गुजराती (जी० एन० ८७८३)की फोटो-नकलसे।

## ३००. पत्र : छगनलाल जोशीको

१७ दिसम्बर, १९२८

चि० छगनलाल,

तुम्हारा पत्र मिला। बच्चोकी बीमारीसे घबराना क्यों, ऐसी बीमारियाँ तो आती-जाती रहती हैं। एकाध बार किसीको खो भी देते हैं। प्रभुने दिया और प्रभु ले ले तो इसमे नई बात क्या है? फिर सारे ससारको तो इसी मार्गसे जाना है तब कोई जल्दी जाये तो शोक किस बातका और देरसे जाये तो हर्ष क्या? बछड़ेके जीव और ऊँचीके जीवमे कोई अंतर नहीं है। दोनों एक ही खानके हीरे हैं। एक समुद्रके बिन्दु और एक ही झाड़के पत्ते हैं। काली खाँसीसे घबराना नहीं चाहिए। वह एक मियादके बाद चली जाती है। इस बीच बच्चोको बार-बार परेशान न करे तो यह अवधि निर्विघ्न कट जाती है। गरम पानी दो, गरम दूध दो, सब-कुछ गरम दो। पेट साफ रहना चाहिए। छातीपर तेलसे हल्की मालिश करो। सबेरे धूप निकले तो धूपमे लिटाओ।

१. छगनलालकी बेटी।

छोटे लाल जब वहाँ पहुँच जाये तभी उसे पहुँचा हुआ मानना। पहुँचेगा तो जरूर।

गंगावहनको गरम पानीमें सोड़ा डालकर उसमें पैर डुबो देना चाहिए और उसके बाद बैसलीनसे खूब मालिश करके सो जाना चाहिए। दिनके समय किसी तरहका जूता तो पहनना ही चाहिए। हम मरी हुई गायका चमड़ा पवित्र मानते हैं इसलिए उसका नरम जूता पहने। चप्पल न पहने तो कोई हर्ज नहीं है; पहन ले तो भी कोई हर्ज नहीं है। रसोई-घरकी चप्पले रसोई-घरमें ही रहे, इतना काफी है। खड़के स्लीपर भी मिलते हैं। पटसनके स्लीपर भीग जाते हैं और मैले हो जाते हैं और धोये नहीं जा सकते। चमड़ेके तो घुल जाते हैं।

बापूके आशीर्वाद

[पुनश्च:]

इस बार भी यह नहीं माना जा सकता कि 'आश्रम समाचार' ठीक छपा है। मैं यहाँसे गुरुवार बीस तारीखकी शामको खाना होऊँगा, २१-२२को सम्बलपुर पहुँगा। २३ को कलकत्तामें जीवनलालके पास। सम्बलपुर एक ही डाक भेजना या न भी भेजना।

[गुजरातीसे]

बापुना पत्रो : श्री छगनलाल जोशीने

### ३०१. पत्र : छगनलाल जोशीको

मौनवार [१७ दिसम्बर, १९२८]'

चि० छगनलाल,

तुम्हारे पत्र मिल गये हैं। कल तो लिख ही नहीं सकता था।

तुमने खूब दृढ़ता और धीरज दिखाया है। हमें ऐसा करना ही शोभा देता है। तुम कुम्भकारके हाथों गढ़े जा रहे हो; वह तुम्हें ठीक रूप ही देगा। ब्रह्मचर्यके विषयमें हिम्मत न हारना। काम तो कठिन है। मनुष्य केवल अपने प्रयत्नसे ही इसमें सफल हो सकता है ऐसा सोचे तो यक्षकी कहानीमें<sup>१</sup> हमने देखा है कि वायुदेवके लिए अपने प्रयत्नसे एक तिनका उड़ाना भी कठिन हो गया था। किन्तु जब हमारे प्रयत्नके साथ ईश्वरकी कृपा भी जुड़ जाये तो कठिनसे-कठिन काम सरलसे-सरल हो जाता है। प्रयत्न दोनों करना। पर परिणाम ईश्वरपर छोड़ देना। तभी सफलता मिलेगी।

बापूके आशीर्वाद

[गुजरातीसे]

बापुना पत्रो : श्री छगनलाल जोशीने

१. साधन-सूत्रके अनुसार।

२. केनोपनीषद्में।

## ३०२. पत्र : प्रभावतीको

[१७ दिसम्बर, १९२८]<sup>१</sup>

चि० प्रभावती,

तुमारे सुंदर खत सुंदर हरफोंमें लीखे हुए आते हि रहते हैं और मुझे बड़ा आनंद होता है।

तुमारे दुःख नहीं मानना चाहिये। अब तो मुझको वापिस आनेके लीये बहोत दिन नहीं रहे हैं। द्वारिकाका दौरा होगा और वापिस आ जाओगी। उतनेमे भी थोड़े दिन तो गुजर ही जायेगे।

विद्यावतीको मुझको कागज लीखनेका कहो। मैं उनको लीखना चाहता हूं लेकिन समय न रहनेके कारन रह जाता है।

कुसुम फिर बीमार हो गई है इससे कुछ चिंता होती है।

बापूके आशीर्वाद

[पुनश्च:]

तुमारी गैरहाजरीमें कुसुमकी विशेष सेवा किसके हस्तगत होगी?

बापू

जी० एन० ३३२१ की फोटो-नकलसे।

## ३०३. पत्र : प्रभावतीको

[१८ दिसम्बर, १९२८से पूर्व]<sup>१</sup>

चि० प्रभावती,

तुमारा पत्र मीला है। तुमारे वहां होनेसे कुसुमके लीये मैं निगिंचंत हूं। कल राजेन्द्रबाबु आये। आज द्वारिका नहीं जानेका तार भेजा होगा। और समय नहीं है।

बापूके आशीर्वाद

जी० एन० ३३१५ की फोटो-नकलसे।

१. कुसुमके दुबारा बीमार पड़नेकी चर्चासे यह पत्र उसके नाम १७-१२-१९२८ वाले पत्रके साथ ही लिखा हुआ प्रतीत होता है। प्रभावतीकी प्रस्तावित द्वारिका-यात्रासे वर्ष और महीना निर्धारित किया गया है।

२. तिथिका निश्चय राजेन्द्रप्रसादकी चर्चासे किया गया है जिन्होंने १८ और १९ दिसम्बरको होने-वाली अखिल भारतीय चरखा संवकी बैठकमें भाग लिया था।

### ३०४. पत्र : छगनलाल जोशीको

मंगलवार

[१८ दिसम्बर, १९२८]<sup>१</sup>

चि० छगनलाल,

आज तुम्हें बहुत कुछ लिखना चाहता था किन्तु समय नहीं है।

सन्तोककी बात समझमें नहीं आती। अगर वह रहना चाहती है और सन्तोष-पूर्वक रहती है तो बहुत अच्छा है। इस विषयमें तुम और नारणदास मिलकर निर्णय करना। अच्छा तो यह होगा कि इसका निर्णय तुम नारणदासको ही सौंप दो। देवदासके सम्बन्धमें लिखूंगा। मीराबहनके पत्र पढ़ गया हूँ। बलवीरके बारेमें गुस्कुलको लिखूंगा।

बापूके आशीर्वाद

[गुजरातीसे]

बापुना पत्रो : श्री छगनलाल जोशीने

### ३०५. पत्र : कुसुम देसाईको

वर्धा,

मंगलवार, १८ दिसम्बर, १९२८

चि० कुसुम,

तेरे ऊपर तो क्रोध ही आता है। तुझे सब खाने-पीनेकी अनुमति किसने दी? काफी छोड़नेकी क्या जरूरत है? मेरे रहते हुए छोड़े तो मैं छुड़वा दूंगा। मेरी अनुपस्थितिमें ऐसे प्रयोग किसलिए? क्या फिर तुझसे प्रार्थना करूँ कि दूध और फलोपर ही रह और शरीरको निरोगी बना। उसके सिवा कुछ और खाना हो तो उसकी अनुमति माँगना।

बापूके आशीर्वाद

गुजराती (जी० एन० १७७२) की फोटो-नकलसे।



## ३०६. पत्र : नारणदास गांधीको

१९ दिसम्बर, १९२८

चि० नारणदास,

तुम्हारा पत्र मिला ।

तुम्हें राजकोट जाना पड़े तो चले जाना । बगलके फोड़ेके लिए मैंने मिट्टीका प्रयोग किया था वह सफल हुआ था, पर मैं कह नहीं सकता कि खुशालभाईके लिए इस उन्नमे वह ठीक रहेगा या नहीं ।

सन्तोकके विषयमें मैंने तो साफ-साफ लिख दिया है । यदि मेरा विचार गलत हो और उसे आश्रम, वहाँके लोग और वहाँ रहना अच्छा लगता हो तो वह जरूर रहे; इससे मैं तो प्रसन्न ही होऊँगा । वह बाहर रहे यह मुझे कैसे अच्छा लग सकता है? किन्तु यदि मुझे रोज उसे मनाना पड़े तो ऐसी स्थिति उसके लिए, मेरे लिए और आश्रमके लिए असह्य हो जायेगी । मैं उसे सबसे पीछे नहीं देखना चाहता । मैं तो चाहता हूँ कि वह सबसे आगे रहे । परन्तु त्याग किये बिना, भोग व स्वार्थ छोड़े बिना आश्रममें उसे पहला नम्बर कैसे मिल सकता है ।

यदि रखी इस मारवाडीके साथ सम्बन्धके<sup>१</sup> लिए तैयार हो तो मैं आगे बात करूँ । फोटो तो मैंगा ही लूँगा । उससे मिलना चाहती है अर्थात् बात करना चाहती है? देखना । वह मिलना चाहती है तो इसमें मुझे तो कोई बुराई नहीं दिखाई देती । यदि वह यह सम्बन्ध न भी स्वीकार करे तो मुझे दुख नहीं होगा । मैं मानता हूँ कि इस विषयमें रखीकी इच्छाको पूरा मान देना ही मेरा धर्म है । अधिक व्यौरेकी जरूरत हो तो लिखना । और बातोंके विषयमें लिखनेके लिए आज समय नहीं रहा ।

बापूके आशीर्वाद

गुजराती (सी० डब्ल्यू० ७७२५) से ।

सौजन्य : नारणदास गांधी

## ३०७ पत्र : कुसुम देसाईको

वर्षा

बुधवार, १९ दिसम्बर, १९२८

चि० कुसुम,

अब मैं तुझे क्या कहूँ ? डाक्टरने सब-कुछ खानेकी जो सलाह दी है, वह मानने योग्य नहीं। दूध खूब पिये और फल खूब खाये तो रोग रहे ही नहीं। दूधमे थोड़ी काफी अभी लेनेमे कोई हर्ज नहीं। मेहनत थोड़ी ही करनी चाहिए, नीद पूरी लेनी चाहिए, दस्त रोज आना ही चाहिए। इतना हो जाये तो शरीर निरोगी हुए बिना रह ही नहीं सकता, यह मेरा दृढ़ विश्वास है। कुनैन लेनेसे न डरना। डाक्टर कुनैनके दोष दूर करनेके लिए कुछ भेजे तो लेनेमे हर्ज नहीं।

बापूके आशीर्वाद

गुजराती (जी० एन० १७७३) की फोटो-नकलसे।

## ३०८. पत्र : छगनलाल जोशीको

बुधवार [१९ दिसम्बर, १९२८]'

चि० छगनलाल,

तुम्हारा पत्र और हिसाब मिल गया है। जमनालालजीको दिखा दूंगा। शारदा-बहन, काशीबहन और शकरीबहनके किस्सेसे तो मुझे दुख ही होता है। शारदा-बहनकी हिम्मतका विचार करता हूँ तो हँसी और रोना दोनों आते हैं। लगता है कि अपनी हिम्मतका उसने दुरुपयोग ही किया है। कह सकते हैं, मेरी मनुष्योको पहचाननेकी कला तो धूलके बराबर सिद्ध हुई है। गनीमत है कि मैं अपनी कुछ अपूर्णताओको ठीक-ठीक पहचानता हूँ और शेषका ईश्वर मान करा देता है। वही जवाबेगा भी।

ये बादल मुझे व्याकुल कर देते हैं। इससे भी बड़े बादल आयेगे। तुम सावधान रहना। हारना नहीं। जो स्थान मगनलालने लिया था, उसीको लेनेका प्रयत्न करना। चारो ओर निराशा फैल जाये, तब भी आशा न छोड़ना।

बापूके आशीर्वाद

१. साधन-सूत्रके अनुसार।

[पुनश्च:]

मेरे प्रयोगकी चिन्ता न करना। मेरा जीवन तो ईश्वरके हवाले है। इसके साथ मीराबहनका पत्र भेज रहा हूँ। अबसे जो पैसा आये<sup>१</sup> उसे उसके नाम जमा कर देना। उसका जो खर्च हो वह आश्रमके खाते डाल देना। यह खर्च उस पैसेसे नहीं काटना।

[गुजरातीसे]

बापुना पत्रो: श्री छगनलाल जोशीने

## ३०९. पत्र : जेठालालको

१९ दिसम्बर, १९२८

माईश्री जेठालाल,

तुम्हारा पत्र मिला। मैंने आश्रममे चि० नारणदास गांधीको लिखा है। वे उत्तर देगे। सन्तोष न हो तो मुझे फिर लिखिए।

बापूके आशीर्वाद

गुजराती (जी० एन० १३४७) की फोटो-नकलसे।

३१०. चर्चा : एक पूंजीपतिके साथ<sup>२</sup>

[२० दिसम्बर, १९२८ से पूर्व]

ईश्वर न करे कि भारत भी कभी पश्चिमी देशोके ढगका औद्योगिक देश बने। एक अकेले इतने छोटे-से द्वीप (इंग्लैंड) का आर्थिक साम्राज्यवाद ही आज ससारको गुलाम बनाये हुए है। तब ३० करोड़की आबादीवाला हमारा समूचा राष्ट्र भी अगर इसी प्रकारके आर्थिक शोषणमे जुट गया तो वह सारे ससारपर एक टिड्डी दलकी भाँति छाकर उसे तबाह कर देगा। यदि भारतके पूंजीपति अपना सारा कौशल धन-सम्पत्ति खड़ी करनेमे न लगाकर उसे परमार्थकी भावनासे जनताकी सेवामे ही लगा कर, जन-कल्याणके सरक्षक बनकर उस विपत्तिको टालनेकी कोशिश नहीं करेगे तो इसका अन्त यही होगा कि या तो वे जनताको नष्ट कर डालेंगे या जनता उनको नष्ट कर देगी।

[अंग्रेजीसे]

यंग इंडिया, २०-१२-१९२८

१. उन दिनों मीराबहनके पिता हर माह ५० पौंड खर्चके लिए भेजा करते थे।

२. प्यारेलालके लेख 'वर्षाकी चिट्ठी' से।

## ३११. चर्चा : काली मन्दिरके बारेमें<sup>१</sup>

[२० दिसम्बर, १९२८ से पूर्व]

इसके बाद वह [गांधीजी] एक खाबी कार्यकर्त्तासे मुखातिब हुए। वह भी उनके साथ था। उन्होंने कहा कि इच्छा न होते हुए भी उसे कलकत्ता<sup>२</sup> जानेको राजी हो जाना चाहिए, क्योंकि वहाँ उसकी जरूरत महसूस की जा रही थी। उनकी दलील थी—हम अगर कलकत्ताको बदल सकें तो हम समूचे भारतको भी बदल सकते हैं। और मैं खुद भी वहाँ चला जाऊँ और कलकत्ताको ही अपने कामका केन्द्र बना लूँ, पर बस एक बात है—और उन्होंने एक ऐसा दुःखपूर्ण रहस्य प्रकट किया जिसे वे इतने वर्षोंसे अपने मनमें ही दबाये आ रहे थे। रहस्य है—काली मन्दिर।

बस यही मेरी मुश्किल है। मैं उस दृश्यको देखना भी सहन नहीं कर सकता। वहाँ धर्मके नामपर जो निर्ममतापूर्ण अमानवीय कृत्य किया जाता है उसके विरुद्ध मेरी आत्मा विद्रोह कर उठती है। यदि मेरे अन्दर शक्ति होती तो मैं मन्दिरके द्वारपर अड़ कर खड़ा हो जाता और उसके प्रबन्धकोसे कहता 'एक भी निर्दोष पशुकी बलि चढ़ानेसे पहले तुमको मेरी गर्दनपर छुरी चलानी पड़ेगी। परन्तु मैं जानता हूँ कि आज वैसा करना मेरे लिए एक अवास्तविक, एक अर्थहीन क्रिया ही होगा क्योंकि मैं जीवित रहनेकी अपनी इच्छाको अभीतक पूरी तरह जीत नहीं पाया हूँ। और जबतक मैं उसे जीत नहीं लेता, तबतक अपने अपूर्ण अस्तित्वकी सूलीका मार मुझे अपने कंधोंपर ढोना ही पड़ेगा।

[अंग्रेजीसे]

यंग इंडिया, २०-१२-१९२८

## ३१२. चर्चा : अध्यापकोंके साथ<sup>३</sup>

[२० दिसम्बर, १९२८ से पूर्व]

किसी राष्ट्रीय शालाके अध्यापकोंका एक प्रतिनिधि-मण्डल गांधीजीसे मुलाकात करने आया है। . . . बातचीतके दौरान एक अध्यापक अपने उद्गार प्रकट करते हुए कहता है कि वह अहिंसाको केवल वैयक्तिक आचरणके एक सिद्धान्तके रूपमें ही स्वीकार करता है। और राजनीतिक क्षेत्रमें वह अहिंसाको केवल एक अस्थायी

१. 'वर्षाकी चिट्ठी' से।

२. भारतीय राष्ट्रीय कांग्रेसके अधिवेशनके लिए।

३. 'वर्षाकी चिट्ठी' से।

साधनके रूपमें स्वीकार करता है। . . . परन्तु उसकी मुद्रासे पता चल रहा है कि उसके सस्तिष्कमें क्या चल रहा है। अध्यापक इस बातको भाँप जाता है और अपने मतकी सफाई देने लगता है—यह सही है कि वह राजनीतिक क्षेत्रमें अहिंसाको एक नीति ही मानता है, लेकिन जितने समयतक किसी नीतिपर निष्ठा-पूर्वक निरन्तर आचरण किया जाता है उतने समयतक तो नीति और सिद्धान्तमें कोई अन्तर ही नहीं रहता। इसलिए फिलहाल तो उसके और गांधीजीके मतोंमें कोई अन्तर ही नहीं है। और भविष्यकी बात यह है कि उसने अगर कभी अपनी नीतिमें परिवर्तन करनेकी आवश्यकता महसूस की तो उसके लिए वह निश्चय ही पहलेसे शाला अधिकारियोंकी अनुमति प्राप्त कर लेगा। परन्तु गांधीजीको इस सफाईसे सन्तोष नहीं हुआ।

अहिंसा आपके लिए एक बौद्धिक निष्कर्ष-भर है, पर मेरे लिए तो वह धर्म है, सर्वोपरि धर्म। आप वैयक्तिक और सामाजिक आचरणमें भेद मानते हैं, ऐसा सिद्ध करनेकी कोशिश करते हैं। लेकिन मेरी तो समझमें आता नहीं कि दोनोंमें भेद कैसे सम्भव है। विभाजनकी रेखा खींची कहाँ जाये? और यह कौन निश्चित करेगा कि कहाँतक हमारा आचरण वैयक्तिक रहता है और कहाँसे वह सामाजिक होने लगता है? यथापिण्डे तथा ब्रह्माण्डे। आप कहते हैं कि अहिंसाको त्यागनेकी आपकी शर्त यही रहेगी कि आप शालाके अधिकारियोंसे पहले उसकी अनुमति प्राप्त कर लेंगे। लेकिन मैं आपको बतला दूँ कि आपने जिन परिस्थितियोंकी कल्पना की है उन परिस्थितियोंमें तो इस प्रकारकी अनुमति माँगनेकी कोई गुजाइश ही नहीं रहनी चाहिए। इसलिए कि तब तो देशके हितकी वेदीपर अपनी शालाकी बलि चढ़ाना आपका कर्तव्य हो जायेगा, जैसे कि सत्य और अहिंसाकी वेदीपर अपने देशको भी बलि कर देना मेरा परम कर्तव्य है। और आप यदि वैसा करे तो मैं आपका आदर करूँगा। नहीं, मैं आपको दोष नहीं देना चाहता। आपको अपने विश्वासके अनुरूप ही कर्म करना चाहिए। मैं तो इस प्रश्नको एक दूसरे दृष्टिकोणसे देखनेकी कोशिश कर रहा हूँ। आज देशमें अनेक राष्ट्रीय शालाएँ चल रही हैं। वे सत्य और अहिंसाको आधारभूत सिद्धान्त मानती हैं। मैं उनपर लगातार नजर रखता हूँ। इसलिए कि वह दिन बड़ी तेजीसे निकट आ रहा है। अभी उस दिन मैंने 'यग इडिया' में लिखा भी था कि अधिकांश लोग जितना सोचते हैं उससे कहीं तेज रफ्तारसे निकट आ रहा है—जब देशको अग्नि-परीक्षा देनी पड़ेगी और उस घड़ी देशको एक ही कोई साधन अन्तिम रूपसे अपना लेना पड़ेगा। और मुझे भरोसा है कि उस घड़ी ये शालाएँ अपनी उपयोगिता भली-भाँति सिद्ध कर देगी। हो सकता है हम मुट्ठीभर कार्यकर्ता ही हो, लेकिन हमें कसौटीपर अपनी आस्था, अपने विश्वासको खरा सिद्ध करनेके लिए अपने प्राणोंकी पूर्णाहुति देनी होगी। अबतक तो मैं समझता था कि आपके हाथोंमें मेरा उद्देश्य बिल्कुल सुरक्षित है, निरापद है। परन्तु मैं देख रहा हूँ कि मेरी

वास्तविक स्थिति क्या है। पर यह आपके दुखी होनेकी बात नहीं, इस प्रश्नपर तो केवल मुझे विचार करना है।

ये शब्द कहते-कहते उनके स्वरमें गहरी उदासीका पुट झलकने लगता है। . . .

[अंग्रेजीसे]

यंग इंडिया, २७-१२-१९२८

;

### ३१३. भाषण : खादी कार्यकर्त्ताओंके समक्ष<sup>१</sup>

[२० दिसम्बर, १९२८ से पूर्व]<sup>२</sup>

फिलहाल हमें उत्पादनका विकेन्द्रीकरण करना, उसे अनेक केन्द्रोंमें फैलाना और बिक्रीका केन्द्रीकरण करना चाहिए। औसत मूल्य घटानेके लिए हमें विभिन्न केन्द्रोंमें तैयार होनेवाली खादीकी कीमतोंके एकत्रीकरण ('पूलिंग') का परीक्षण करके देखना चाहिए। मिलोंमें तैयार होनेवाली खादीसे सम्बन्धित आँकड़े देखिए . . .<sup>३</sup> वे क्या बतलाते हैं? यही कि जनताकी रुचिमें एक क्रान्तिकारी परिवर्तन हुआ है। जनता अब त्याग करनेको तैयार है, वह खुद मोटा कपड़ा माँगती है पर अब मिल-मालिक उसके साथ धोखेबाजी कर रहे हैं। वे जनताकी देशभक्तिपूर्ण भावनाओंका अनुचित लाभ उठानेसे भी बाज नहीं आते। नकली खादीको गांधी वस्त्रके नामसे देकर जनताको ठगा जा रहा है। यहाँतक कि मेरा चित्र भी उसपर छाप दिया जाता है। क्या इससे भी बड़ी कोई धोखेबाजी या विश्वासघात हो सकता है? लेकिन इससे हमें यह सबक हासिल करना चाहिए कि हमें अपना उत्पादन बढ़ाना है। और इसके लिए हमें खादीकी कीमतोंका एकत्रीकरण करके खादीकी औसत कीमत घटानी चाहिए। उनको इतना तो सोचना चाहिए कि जब जनता समझ जायेगी कि उसके साथ हर कदमपर धोखेबाजी की गई है तो उसका क्रोध कितना विकराल रूप धारण कर सकता है। मुझे कोई आश्चर्य नहीं होगा यदि उस परिस्थितिमें जनता अपने क्रोधके आवेशमें सारे ही मिल उद्योगोंके विरुद्ध खड़ी हो जाये।

[अंग्रेजीसे]

यंग इंडिया, २७-१२-१९२८

१. 'वर्षाकी चिट्ठी' से।

२. गांधीजी २० दिसम्बर १९२८ को वर्षासे खाना हुए थे।

३. साधन-सूत्रके अनुसार।

## ३१४. शाश्वत द्वन्द्व

एक मित्र लिखते हैं :

आपने 'यंग इंडिया' के ११ अक्टूबरके अंकमें प्रकाशित अपने एक लेख— 'अहिंसाकी गुत्थी'—में अत्यन्त ही स्पष्ट और जोरदार ढंगसे लिखा है कि कायरता और अहिंसा दोनों साथ-साथ नहीं रह सकतीं, एक-दूसरीसे बिल्कुल मेल नहीं खातीं। आपके कथनमें लेशमात्र भी अस्पष्टता नहीं है। पर मेरा आपसे अनुरोध है कि आप हमें बतलाएँ कि मनुष्य अपने चारित्रिक गठनसे कायरताको किस तरह बिल्कुल निकाल फेंक सकता है। मैं देखता हूँ कि मानव-चरित्र उसकी बनी-बनाई आदतोंका कुल योग ही होता है। हम अपनी पुरानी आदतोंको खत्म करके साहस, बुद्धिमत्ता और कर्मकी नई आदतें कैसे डाल सकते हैं? मुझे इसका पूर्ण विश्वास है कि आदतोंको खत्म किया जा सकता है और ज्यादा अच्छी, उच्च स्तरकी ऐसी नई आदतें डाली जा सकती हैं जो मनुष्यको एक सर्वथा भिन्न चरित्र प्रदान कर दें। मुझे लगता है कि आप मानते हैं कि प्रार्थना, शील और अध्ययन-मननके बलपर मनुष्य अपने एक सर्वथा नये रूपको जन्म दे सकता है। क्या आप इनके बारेमें हमें बतलानेकी कृपा करेंगे? 'यंग इंडिया' के किसी अंकमें आप इनके बारेमें अपनी जानकारी और अपना परामर्श अवश्य दीजिए। प्रार्थनाका वह कौन-सा तरीका है और वह कैसे मनुष्यको इसमें समर्थ बनाता है कि वह अपने-आपको एक नये सँचिमें ढाल सके? कृपया इसका खुलासा करके हमारी सहायता कीजिए।

यह प्रश्न उस शाश्वत द्वन्द्वसे सम्बन्ध रखता है जिसका 'महाभारत' में इतिहासके नामपर अत्यन्त ही विशद ढंगसे निरूपण किया गया है और जो नित्य ही करोड़ों व्यक्तियोंके हृदयोंमें निरन्तर चलता रहता है। मनुष्यका निर्दिष्ट लक्ष्य है—पुरानी आदतोंपर विजय पाना और भलाईको सर्वथा उचित स्थानपर बैठानेके लिए अन्दरकी बुराईपर विजय पाना। यदि धर्म हमें यह नहीं सिखाता कि यह विजय कैसे प्राप्त की जाये, तो वह हमें कुछ सिखाता ही नहीं। मनुष्य-जीवनका यही सबसे सच्चा उद्यम है, परन्तु इस उद्यममें सफलता पानेका कोई बना-बनाया राज-मार्ग नहीं है। हम भारतीय जिन बुराईयोंसे पीड़ित हैं, उनमें शायद कायरता ही सबसे बड़ी बुराई है, और शायद यही सबसे बड़ी हिंसा है। आम तौरपर रक्तपात आदिको ही हिंसा समझा जाता है, पर यह उससे भी कहीं बड़ी हिंसा है। इसलिए कि यह ईश्वरपर आस्थाके अभाव और उसकी विभूतिके अज्ञानसे ही पैदा होती है। लेकिन खेद है कि मैं कायरता और अन्य बुराईयोंको दूर करनेके तरीकेके बारेमें पत्र-लेखक द्वारा अपेक्षित 'जानकारी और सलाह' देनेकी योग्यता अपनेमें नहीं पाता। परन्तु इतना मैं अपने

अनुभवसे कह सकता हूँ कि हृदयसे निकली हुई प्रार्थना निस्सन्देह मनुष्यके पास एक ऐसा अत्यधिक शक्तिशाली साधन है जिसके जरिये वह कायरता और अन्य सभी पुरानीसे-पुरानी कुटोवोपर काबू पा सकता है, पर अपने अन्तरमें ईश्वरकी उपस्थितिके बारेमें एक जीवन्त आस्था रखे बगैर ऐसी प्रार्थना असम्भव है।

ईसाई धर्म और इस्लाम इसी द्वन्द्वको ईश्वर और शैतानके बीच निरन्तर चलने-वाले संघर्षकी सज्ञा देते हैं, जो मनुष्यके बाहर नहीं उसके अन्तरमें ही चलता है। पारसी धर्म इसीको अहुर्मज्द और अहरमनका संघर्ष; और हिन्दू धर्म इसे भलाई और बुराईयोकी शक्तियोंके बीचके निरन्तर द्वन्द्वके रूपमें देखता है। यह चुनाव तो हमें स्वयं ही करना पड़ता है कि हम भलाईकी शक्तियोंके साथ चलेगें या बुराईकी शक्तियोंके साथ। ईश्वरसे की जानेवाली प्रार्थनाका बस एक ही लक्ष्य होता है, मनुष्य और ईश्वरके बीच पवित्र मैत्री स्थापित करके मनुष्य अपने-आपको शैतान या पापकी जकड़से मुक्त कर ले। पर हार्दिक प्रार्थना मात्र जप करना ही नहीं है। वह तो अन्तरकी एक अकुलाहट होती है जो मनुष्यके प्रत्येक शब्द, उसके प्रत्येक कर्म, बल्कि उसके प्रत्येक विचारमें भी व्यक्त होती है। जब भी कोई बुरा विचार मनुष्यको विचलित कर दे, उसे समझ लेना चाहिए कि उसकी प्रार्थना हृदयसे नहीं निकली थी, मुंहसे बुरा शब्द निकलने या कोई बुरा कर्म हो जानेपर भी ऐसा ही समझना चाहिए। मन, वचन और कर्म इन तीनों प्रकारकी बुराईयोके विरुद्ध सच्ची प्रार्थना ही एक बिल्कुल अमेद्य कवच है। ऐसी सच्ची प्रार्थनाके लिए किया जानेवाला पहला प्रयास ही सदा सफल नहीं होता। हमें अपने आपसे निरन्तर संघर्ष करना पड़ता है, हमें अपनी शंकाओंके बावजूद अपनी आस्था बनाये रखनी पड़ती है। इसमें महीने भी वर्षों जितने लम्बे मालूम पड़ते हैं। इसलिए प्रार्थनाकी प्रभावशीलता तभी देखी जा सकती है जब हमारे अन्दर अपरिमित धैर्य हो। पहले तो हमें अपने चारों ओर अन्धकार-ही-अन्धकार, निराशा और इससे भी अधिक भयावह परिस्थितियाँ दिखाई देगी, परन्तु हमारे अन्दर इतना साहस होना चाहिए कि हम इन सबके विरुद्ध संघर्ष करते रहे और कायरताको पास भी न फटकने दें। प्रार्थनापर विश्वास रखनेवाला व्यक्ति पीछे हटना नहीं जानता।

मैं आपको कोई कपोल-कल्पित बात नहीं सुना रहा हूँ। मैंने आपके सामने कोई काल्पनिक चित्र भी पेश नहीं किया है। मैंने तो उन लोगोका अनुभूत सत्य ही आपको बतलाया है जिन्होंने प्रार्थनाके बलपर अपनी प्रगतिकी हर बाधा दूर कर ली थी। साथ ही, मैंने अपना अनुभूत सत्य भी आपको बतला दिया है कि मेरी अवस्थाके साथ-साथ मेरा यह अहसास भी दिन-दिन बढ़ता जा रहा है कि मैं जो कुछ भी हूँ मुझे वैसे बनानेका श्रेय आस्था और प्रार्थनाको ही सबसे अधिक है। मेरे लिए तो ये दोनों एक ही चीज हैं — दोनोंमें कोई अन्तर नहीं। और मैंने आपको अपना जो अनुभव बतलाया है, वह चन्द घण्टोका नहीं, कुछ दिनों या हफ्तोका भी नहीं, लगभग चालीस वर्षोंकी अविच्छिन्न अवधिका अनुभव है। मुझे निराशा, घोर अन्धकार, धैर्यहीनता और अहंकारके तरह-तरहके आक्रमणोका सामना करना पड़ा है;



पर मैं यह कह सकता हूँ, ऐसी धृष्टता कर सकता हूँ कि मेरी आस्था इतनी समर्थ मिद्ध हुई है कि अन्तमे वह अबतक की सभी कठिनाइयों पर विजय प्राप्त करती ही रही है। हालाँकि मैं यह भी जानता हूँ कि मेरी आस्था अभी भी उतनी समर्थ नहीं बन पाई है जितनी कि मैं चाहता हूँ। मेरी आस्था अभी उससे कहीं कम समर्थ है। यदि हमारे अन्दर आस्था हो, यदि हमारे हृदय प्रार्थनामय हो, तो हमें ईश्वरको लुभानेकी, उसके साथ किसी प्रकारके समझौते करनेकी जरूरत नहीं। हमें तो अपने आपको शून्य बना लेना चाहिए। बड़ोदादाने' अपने देहावसानसे कुछ ही दिन पहले मुझे एक बड़ा ही सुन्दर संस्कृत श्लोक लिख भेजा था। उसका सार यही था कि निष्ठावान मनुष्य अपने-आपको शून्य बना लेता है। हम जबतक अपने-आपको बिल्कुल ही नगण्य या अहंकारहीन नहीं बना लेते, तबतक अपने अन्दरकी बुराइयों पर विजय नहीं पा सकते। ईश्वर पूर्ण आत्म-समर्पणसे कम किसी भी कीमतपर हमें वह वास्तविक मुक्ति देनेको तैयार नहीं होता, जो सचमुच वाछनीय है। और मनुष्य जब अपने अहंको इस प्रकार बिल्कुल खत्म कर देता है, तो उसी क्षण वह पाता है कि वह समस्त प्राणियोंकी, समस्त चेतन जगतकी सेवामें रत है। इसमें उसे आनन्द प्राप्त होता है और उसका मनोरंजन भी होता है। वह एक नया मानव बन जाता है, जो ईश्वरके रचे इस जगतकी सेवा करनेमें कभी कोई थकान अनुभव नहीं करता।

[अंग्रेजीसे]

यंग इंडिया, २०-१२-१९२८

### ३१५. दीनबन्धुकी श्रद्धांजलि

दीनबन्धु एन्ड्रयूजने लालाजीके देहावसानपर मैनचेस्टरसे यह लिखा है।

लाला लाजपतरायके निधनके समाचारसे मुझे बड़ा गहरा मानसिक आघात पहुँचा, क्योंकि मैं इसके लिए बिल्कुल तैयार नहीं था। मैं शनिवारको बहुत रात गये बरमिंघम पहुँचा, तब ही मेरे भाईने मुझे यह समाचार सुनाया। उसके बादसे मैंने इसका उल्लेख 'मैनचेस्टर गाजियन'में किया है और उसमें स्पष्ट शब्दोंमें लिखा है कि इससे भारत और इंग्लैंड दोनों ही को और वास्तवमें समूचे मानव-समाजको बहुत बड़ी क्षति पहुँची है, क्योंकि लालाजी सभी देशोंकी शोषित पीड़ित जनताके मित्र थे, वह जातियोंकी सीमाओंसे ऊपर उठ चुके थे। अब मैं यह जाननेको विवहल हूँ कि 'साइमन कमिशन' के बहिष्कारके दौरान लाहौर रेलवे स्टेशनपर उनको लगी चोटें उनकी मृत्युके लिए कहाँतक जिम्मेदार हैं। यहाँके समाचारपत्रोंने यह समाचार देनेमें काफी सावधानी बरती है जिससे यह बात स्पष्ट नहीं होती, हालाँकि इसका कुछ संकेत जरूर मिलता है।

मैं इतना और बतला दूँ कि उन्होंने ठीक-ठीक समाचार जाननेके लिए मुझे तार दिया था। कहनेकी जरूरत नहीं कि मैंने उसका समुचित उत्तर<sup>१</sup> भेज दिया था।

[अंग्रेजीसे]

यंग इंडिया, २०-१२-१९२८

### ३१६. टिप्पणियाँ

#### लालाजीकी स्मृति

डॉ० सत्यपालके तारसे<sup>१</sup> सम्बन्धित इन स्तम्भोमे प्रकाशित मेरी टिप्पणीके बारेमे अम्बालाके लाला दुनीचन्द लिखते<sup>२</sup> हैं :

आपको यह पत्र लिखनेकी प्रेरणा मुझे २९ नवम्बर, १९२८ के 'यंग इंडिया' में लाला लाजपतरायके निधनके सम्बन्धमें डॉ० सत्यपालके तारके प्रकाशन और उसके बारेमे आपकी टिप्पणियोंसे मिली है। आशा है कि आप इस पत्रको प्रकाशित कर सकेंगे। मैं उन लोगोंमें से हूँ जो लगभग जीवनभर लालाजीपर निष्ठा रखते आये थे और अभी पिछले चुनावोंके दौरान ही उनके और मेरे बीच कुछ गम्भीर किस्मके मतभेद थे, यहाँतक कि कुछ तीव्र मतभेद भी पैदा हो गये थे। . . . लेकिन उनके शरीरपर पड़ी पुलिसकी चोटों और उसके कुछ दिन बाद ही उनकी मृत्युने उनके व्यक्तित्व और उनके कार्यके प्रति मेरा दृष्टिकोण बिल्कुल ही बदल कर रख दिया है। . . . अब मुझे लगता है कि उनके जीवन-भरके कार्योंका परिणाम कुल मिलाकर इतना महत्वपूर्ण है कि मेरे मनमें उनके प्रति किसी भी दुर्भावनाके लिए कोई स्थान नहीं रह गया है, उनका जीवन इतना पवित्र है कि वास्तविक आदर-सम्मानके अतिरिक्त अन्य किसी भावके साथ उसका स्मरण ही नहीं किया जा सकता। मैं महसूस करता हूँ कि अब उनकी मृत्युके बाद मेरे और उनके बीच एक विलकुल दूसरी ही तरहके सम्बन्ध पैदा हो गये हैं। यदि लालाजीके साथ हमारे मतभेदोंको इस दृष्टिसे देखा जाये तो उनसे मतभेद रखनेवाले हम लोगों और उनके कारण हमसे मतभेद रखनेवाले अन्य लोगोंके बीच कोई दीवार नहीं रह जाती और हम लोग अपने देशकी आजादी हासिल करनेके संघर्षमें एक बार फिर साथियों-की तरह कंधे जुड़ाकर चल सकते हैं।

निस्सन्देह, यही दृष्टिकोण होना भी चाहिए था। आशा है कि लालाजीसे कोई भी मतभेद रखनेवाले सभी लोग यही दृष्टिकोण अपनायेगे और समान उद्देश्यके लिए कंधेसे-कंधा मिलाकर काम करेंगे।

१. देखिए "पत्र : सी० एफ० एन्ड्रयूजको", २९-११-१९२८ ।

२. देखिए "सच है तो अच्छा", २९-११-१९२८।

३. अंशतः उद्धृत।

## अमेरिकामें भारतका प्रतिनिधित्व

‘यंग इंडिया’ के पाठक अमेरिकामें देवी सरोजिनी नायडूके सराहनीय कार्यके बारेमें नगरके डॉ० आर० ए० ह्यूमके सुपुत्र, श्री आर० ई० ह्यूमका निम्नलिखित पत्र अवश्य ही पसन्द करेंगे :

मुझे पूर्ण विश्वास है कि आपको यह सन्देश पाकर प्रसन्नता होगी कि हमारी मित्र, श्रीमती सरोजिनी नायडूने बड़ी सफलताके साथ अपनी अमेरिका-यात्राकी शुरुआत की है।

उनका पहला सार्वजनिक भाषण न्यू यॉर्क शहरमें हुआ था। मैंने भाषण सुना था। तबसे मैं सभी लोगोंसे लगातार यही कहता आ रहा हूँ कि जहाँ-तक अंग्रेजी भाषाके प्रवाह और वाक्य-विन्यासके सौन्दर्यकी बात है मैंने इससे पहले कभी किसी भी पुरुष या महिलाको सार्वजनिक मंचसे इतना सुन्दर भाषण करते नहीं सुना था। . . .

परन्तु अंग्रेजीके वाक्य-विन्यास या शब्द-योजनाके सौन्दर्यसे कहीं अधिक सौन्दर्य, अर्थ-गाम्भीर्य और सत्य था उनके उद्गारोंमें। मेरा हृदय झुशीसे फूल उठा कि एक ऐसी सर्व-मोहिनी और समर्थ महिलाके रूपमें अमेरिकाको भारत-माताका परिचय मिल रहा है, जो अमेरिकी जनताके भावात्मक पक्षको भली प्रकार समझती है और इसलिए भारतीय जनताका भावात्मक पक्ष ही उनके सामने प्रस्तुत कर रही है। . . . और आपको यह धिक्कर भेजते हुए मुझे विशेष प्रसन्नता इस बातकी हो रही है कि भारतीय जनता और महिलाओकी प्रतिनिधिक रूपमें यात्रा करनेके लिए श्रीमती नायडूको भेजनेकी आपकी योजना बड़े सुन्दर ढंगसे फलीभूत हुई है।

## अजमल जामिया कोष

एक मुसलमान मित्रने निम्नलिखित प्रश्न पूछे हैं और मुझसे अनुरोध किया है कि मैं ‘यंग इंडिया’ में इनके उत्तर दूँ :

मैं बड़ी ही दिलचस्पीसे ‘यंग इंडिया’ पढ़ता हूँ, खासकर इस्लामसे ताल्लुक रखनेवाली खबरें। लेकिन अजमल जामियाके बारेमें थोड़ी अनचाही खबर पढ़कर मैं बड़े चक्करमें पड़ गया हूँ। क्या आप नीचे लिखे सवालोंके जवाब देनेकी मेहरबानी करेंगे ?

१. जामिया किस उसूलपर चलाया जा रहा है ?

२. वह सिर्फ मुसलमानोंके लिए है या हर जाति और धर्मके लोग उसमें दाखिला ले रहे हैं ?

१. यहाँ कुछ ही अंश दिये जा रहे हैं।

३. अगर औरोंको भी दाखिला मिलता है तो वे अपने रहने, खाने, वगैरहका इन्तजाम कैसे करते हैं?

४. इन्तजामिया बोर्डमें कितने और कौन-कौन मेम्बरान हैं? क्या उसमें कोई गैर-मुसलमान भी है?

५. उसके लिए जमा किया गया चन्दा संस्थाको दे दिया जाता है या अभी आपके ही पास है?

६. अगर आपके ही पास है तो आप कब और कैसे उसका इस्तेमाल करनेकी सोच रहे हैं?

जवाब ये हैं.

जामियाको उदारसे-उदार दृष्टिकोण और सिद्धान्तोंके आधारपर चलाया जा रहा है। पत्र-लेखकोंको उसकी नियमावलीकी एक प्रति मँगवाकर पढनी चाहिए जो दिल्लीमें उसके अधिकारियोंको लिखनेसे मिल जायेगी।

वैसे तो व्यवहारतः यह संस्था केवल मुसलमानोंके लिए है और स्वामाविक भी यही है, पर प्रत्येक जाति और धर्मवालोंको इसमें खुले तौरपर दाखिला दिया जाता है।

मैं समझता हूँ कि गैर-मुसलमान विद्यार्थियोंको अपने खानेका प्रबन्ध स्वयं करना पड़ता है।

सेठ जमनालालजी भी एक 'ट्रस्टी' हैं। 'ट्रस्ट'के अन्य सभी सदस्य मुसलमान हैं।

कोषकी सारी राशि कोषाध्यक्ष सेठ जमनालाल बजाजके पास रहती है।

[अंग्रेजीसे]

यंग इंडिया, २०-१२-१९२८

### ३१७. हिन्दी अध्यापक चाहिए'

दक्षिण भारत हिन्दी प्रचार सभाने ऐसे सुशिक्षित नवयुवकोंसे प्रार्थनापत्र माँगे हैं जिनकी मातृभाषा हिन्दी हो और जो दक्षिण भारतमें कमसे-कम दो वर्षतक हिन्दी अध्यापकोंके रूपमें काम करनेको तैयार हों। . . . इस सम्बन्धमें मन्त्री, हिन्दी प्रचार सभा, हाई रोड, ट्रिप्लिकेन, मद्राससे लिखा-पढ़ी की जा सकती है।

डब्ल्यू० पी० इग्नेटियस

मैं आशा करता हूँ कि इस अपीलपर उत्तर भारतके नवयुवक एक पर्याप्त संख्यामें आयेगे।

[अंग्रेजीसे]

यंग इंडिया, २०-१२-१९२८

१. यहाँ कुछ भंश ही दिये जा रहे हैं।

## ३१८. उद्धरण : विभिन्न पत्रोंसे<sup>१</sup>

हैजा-ग्रस्त उड़ीसामें काम करनेके लिए भेजे जानेवाले एक राष्ट्रवादी कार्यकर्त्ताको उन्होंने लिखा :

हैजासे डरना मत। . . <sup>२</sup> ठीक सावधानी बरतते रहना। . . <sup>३</sup> अगर पूरी सावधानीके बाद भी कोई बीमार पड़ जाये, तो लाचारी है। दुनियामे ऐसी कोई जगह नहीं जो इसके खतरेसे बिलकुल खाली हो। . . <sup>४</sup> लेकिन करना वही तुम्हारा अन्तःकरण जिसकी गवाही दे।

संकल्प-विकल्पोंसे जूझते एक अन्य व्यक्तिको उन्होंने लिखा :

हमे अपने अन्दर मौजूद विकारोंके दशाननको रामकी सहायतासे पराजित करना है। यदि रामपर हमारी आस्था हो और हम अपने आपको पूरी तरह उनकी कृपापर छोड़ दे तो सफलता निश्चित है। सबसे बड़ी बात यह है कि आत्मविश्वास मत खोना। स्वादके लोभसे बचना।

एक अन्य व्यक्तिको उन्होंने लिखा :

त्याग-कर्मके रूपमे चरखा कातने और मनोरजनके लिए चरखा कातनेके बीच जमीन-आसमानका अन्तर है। मैं तो आपको यही सलाह दूंगा कि चरखा कातते समय धार्मिक भावके साथ मौन रखिए। इससे आपको आध्यात्मिक शान्ति मिलेगी और यदि आप कताईके लिए दिनका कोई एक समय नियत कर लेंगे तो आपकी दिनचर्या उसीके अनुसार व्यवस्थित हो जायेगी और आपको जीवन सुव्यवस्थित करनेमे सहायता मिलेगी।

एक दूसरे सज्जनको उन्होंने लिखा :

आपकी माता यदि अनिच्छा दिखाये तो उनपर खादी थोपिए मत। हाँ, यदि खादीपर आपकी आस्था सच्ची और सशक्त है तो उसका प्रभाव पड़ कर रहेगा।

एक अन्य पत्र-लेखकको उन्होंने लिखा :

साम्प्रदायिक उपद्रवोंके लिए, मेरे पास जो रामबाण है, उसे सभी जानते हैं। कोई भी एक पक्ष यदि अपने अन्दरसे वैमनस्यको पूरी तरह निकाल फेंके और दूसरे पक्ष द्वारा किये जानेवाले हर अन्यायको धैर्यपूर्वक सहन करता जाये तो निश्चित है कि अन्तमे दोनोंके बीच हार्दिक एकता स्थापित होकर रहेगी। अन्याय समाप्त हो जायेगा और दोनों पक्ष बहादुर बन जायेंगे। आज तो दोनों ही हृदयोंके बुजदिल बने हुए हैं।

[ अंग्रेजीसे ]

यंग इंडिया, २०-१२-१९२

१. प्यारेलाके लेख 'वर्षाकी चिट्ठी' के उपशीर्षक 'छिटपुट अंश' के अन्तर्गत।

२, ३, व ४. साधन-सूत्रके अनुसार।

## ३१९. हैदराबाद राज्यमे खादी

अभी उस दिन हैदराबाद राज्यमे हुए एक सहकारिता सम्मेलनमे वित्तमन्त्री सर हैदर नवाज जग बहादुरने भाषण किया था। उन्होने उसमे चरखेका भी उल्लेख किया था। एक मित्रने इससे सम्बन्धित अशका यह अनुवाद मेरे पास भेजा है :

पर मैं आपका ध्यान जिस एक सबसे महत्त्वपूर्ण चीजकी ओर आकर्षित करना चाहता हूँ वे हैं हमारे गृह-उद्योग। उनका संरक्षण करना और उनकी सहायता करना हमारी सहकारी समितियोंका परम कर्त्तव्य है। यदि लोगोंमें घरेलू किस्मके औजार और कच्चे मालके वितरणके लिए सहकारी समितियाँ खड़ी की जा सकें तो वह देशके लिए अत्यन्त ही लाभकारी होगा? इसके उदाहरणके तौर पर मैं बुनाई और कताईको पेश करता हूँ। यदि हम अपने शहरों और गाँवोंमें इनको फिरसे चालू करा दें तो वह एक भारी सफलता होगी। अभी कुछ ही दिन पहले तक हमारे घरोंमें कताई और बुनाई आम तौरपर होती थी। गरीब घरानोंमें ही नहीं, धनी और खाते-पीते घरोंमें भी किशोरियाँ और बड़ी-बूढ़ी महिलाएँ भी अपने फुर्सतके समयमें कताई किया करती थीं और इस प्रकार काते गये सूतसे दरियाँ, चादरे, पलंग-पोश और मेजपोश जैसी घरेलू इस्तेमालकी तरह-तरहकी चीजें तैयार करती रहती थीं। इज्जतदार विधवाएँ जीविकाका अन्य कोई साधन न होनेपर कताई और सिलाई करके ही अपना तथा अपने बाल-बच्चेका भरण-पोषण करती थीं। आप इस धन्धेका प्रचार करके न सिर्फ जनताकी आमदनीके जरिये बढ़ावेंगे, बल्कि उनके फालतू समयके उपयोगका एक साधन भी उनको जुटा देंगे और इस प्रकार उनको फालतू समयके तरह-तरहके भटकावोंसे भी बचा लेंगे। आशा है कि हमारे विभागके मुस्तैद किस्मके अधिकारी इसी वर्ष इस दिशामें काम आरम्भ कर देंगे। हममें से कितने लोग इस भले कामको अपनाते हैं—यह पता लगानेके लिए मैं अगले सालकी रिपोर्टको बड़ी सावधानीसे देखूँगा। . . .'

हमें यह कभी नहीं भूलना चाहिए कि समाजसे बिल्कुल अलग पड़ा हुआ मनुष्य निरा पशु ही होता है। वह अपने साथियोंकी पारस्परिक सहायता और सहयोगसे ही उस पूर्णवस्थाको प्राप्त कर सकता है जिसे 'देवदूतोसे थोड़ी निचली' अवस्था कहा जाता है। जबतक हम समाजसे बिल्कुल अलग बने रहते हैं, और 'मैं' अपने-आपमें 'मैं' और 'आप' अपने आपमें 'आप' बने रहते हैं, अपने-आपमें रमे रहते हैं, तबतक हम मनुष्यके नामसे विभूषित

पशु ही रहते हैं। जब 'मे' और 'आप' मिलकर 'हम' बन जाते हैं, तब ही हमारे अन्दर दिव्य शक्ति पैदा होती है और इस शक्तिके विकासके प्रक्रमको ही 'सहकारिता' कहा जाता है।

मन्त्री महोदयके इस भाषणके लिए मैं उनको बधाई देता हूँ और मुझे मरोसा कि चरखेके प्रसारमें हैदराबाद राज्य मैसूर राज्यके साथ होड़ लगायेगा। कताईके काममें सहकारिता आसान है और अपरिहार्य भी, यदि हमे खादीको स्थायित्व प्रदान करना है। हाथ-कताईका काम करनेवाली सहकारी समिति एक कपास-भण्डारसे शुरू करेगी। भण्डारमें धुननेके लिए जो कपास इकट्ठा किया जायेगा वह बोरोमें भर कर रखा जायेगा, मशीनसे दबाया हुआ कपास नहीं होगा। शुरू-शुरूमें यदि कतैये खुद ही धुननेका काम न करे तो भण्डारकी ओरसे धुनिये भी रखे जायेंगे। उस भण्डारमें जरूरतके सभी औजार, जैसे हाथ-ओटनियाँ, धुनकियाँ, चरखे, इनके फालतू पुर्जे और मरम्मतके लिए औजार वगैरह रहेंगे। भण्डार कपासके वितरण प्राप्त करने और बिक्रीका काम भी करेगा। वह यथास्थित पूनियोंके रूपमें या बिना पूनियाँ बनाये कपासका वितरण करेगा। वह सदस्यों द्वारा काता हुआ सूत नकद दामोंमें खरीद कर उससे बुनी हुई या अन्य स्थानोंसे खरीदी हुई खादी सदस्योंको बेचेगा। वह कताई करनेवाले सदस्योंको रियायती कीमतपर और जनताको आम कीमतपर खादी बेचेगा। यदि ऐसी समितियाँ राज्यके संरक्षणमें खड़ी की जायें और राज्यकी ओरसे उनको पूर्ण या आंशिक सहायता दी जायें तो इस काममें जनताकी ओरसे मनचाहा सहयोग मिलनेकी सम्भावनाएँ हैं। पर इस सबके लिए जरूरी है कि अधिकारियोंमें खादीका चलन हो, ऐसा एक वातावरण तैयार हो जायें; मतलब यह कि अधिकारी लोगोका हृदय परिवर्तन हो और वे अपने-आपको जनताके शासक और मालिक समझनेकी बजाय उससे सचमुच प्रेम करें और उसके विश्वासपात्र बन जायें। वे यह न समझें कि जनता तो आधे पेट खाकर मेहनत करनेके लिए ही पैदा होती है। यदि वित्तमन्त्री अपने यहाँके अधिकारियोंमें वैसे उत्साहका संचार कर दें जैसा उनके भाषणसे झलकता है तो राज्यकी जनताका भविष्य सचमुच उज्ज्वल हो जायेगा। और फिर हैदराबाद राज्य तो स्वयं कपासका एक विशाल क्षेत्र है, जब कि मैसूर नहीं है।

[ अंग्रेजीसे ]

थंग इंडिया, २०-१२-१९२८

## ३२०. तार : साबरमती आश्रमके प्रबन्धकको

२० दिसम्बर, १९२८

प्रबन्धक

साबरमती आश्रम

माताके बारेमें शिव भाईका सुझाव काफी अच्छा है। जाति-भोजकी इजाजत नहीं देता पर बिरादरीके लोगोको शिक्षा या अन्य किसी भले कामके लिए एक कोई राशि दी जा सकती है।

बापू

अग्नेजी एस० एन० २४५६ से

## ३२१. पत्र : छगनलाल जोशीको

वर्षा

२० दिसम्बर, १९२८

चि० छगनलाल,

आज भी जिससे मुझे सन्तोष हो ऐसा पत्र तुम्हें नहीं लिख सकूंगा। जानेकी तैयारियाँ हो रही हैं उसमें से थोड़ा अवकाश मिला है इसलिए यह पत्र लिखवा रहा हूँ।

पहले तो एक गलतफहमी दूर करनी होगी। 'मकराणी' शब्दका प्रयोग करनेके लिए मैंने रमाबहनसे माफी बिलकुल नहीं माँगी थी। ऐसे विनोद तो मैं हमेशा ही करता आया हूँ और जो मेरे विनोदके पात्र हुए हैं उन्हें हमेशा मेरा विनोद करना पसन्द ही आया है। मैंने तो माफी इसलिए माँगी थी कि इस सुन्दर विनोदकी बात मैं भूल गया और जब तुमने मकराणीके आनेकी बात लिखी तो मुझे पूछना पड़ा कि मकराणी कौन है? क्या यह दोष अक्षम्य नहीं माना जायेगा?

बाप अपने बच्चोका दुलारमें रखा नाम बादमें भूल जाये, तो इसके बारेमें क्या कहा जायेगा? बेचारे बच्चे तो माफ कर देगे किन्तु बाप अपनी भूलके लिए अपने आपको किस तरह माफ करे। मेरे बचावमें तो मात्र इतना कहा जा सकता है कि मेरा कुटुम्ब बहुत बड़ा है और बढ़ता ही जाता है। इसलिए ऐसी भूल बादमें



भी हो सकती है। यह सब रमाबहनको समझाना, क्योंकि मकराणी नाम तो अब कभी उसका पीछा छोड़नेवाला नहीं।

यहाँका काम रुक गया है। अब जमनालालजीकी सोटी<sup>१</sup> आ गई है।

बापूके आशीर्वाद

[ गुजरातीसे ]

बापुना पत्रो—श्री छगनलाल जोशीने

### ३२२. भाषण : वर्धा आश्रममें<sup>२</sup>

२० दिसम्बर, १९२८

आप लोगोने सिद्धहस्त कर्तये, वृनकर और धुनिये बननेके लिए हर तरहसे कमर कस ली है। लेकिन इतना ही काफी नहीं है चरखेका चक्र धूमनेपर हर बार और बुनाई करते समय भरनी फेंकते हुए और धुनकीपर चोट करते हुए आपके मनमें एक अनुकूल स्फुरण होना चाहिए। आपके सामने एक भगीरथ कार्य करनेको पड़ा है। आपको कुछ सौ, या कुछ हजार नहीं बल्कि इन करोड़ों गरीबोंके पास पहुँच कर उनसे सम्पर्क स्थापित करना है जो भारतके सात लाख गाँवोंमें बिखरे हुए हैं। यह काम पूरा किये बिना आप चैनकी साँस नहीं ले सकते और आप यदि सचमुच देशकी सेवा करना चाहते हैं तो ईश्वरका यह काम पूरा करनेके लिए आपको अपने तन और मनको बिल्कुल शुद्ध बना कर उनको ईश्वरके उपयुक्त साधन बनाना पड़ेगा। यदि आप रोज सुबह आँख खुलते ही ईश्वरका स्मरण करे और दिनके दौरान अपने सघर्षोंमें उसकी सहायताके लिए प्रार्थना करे, और रातको सोनेसे पहले दिन-भरकी त्रुटियों और चूकोका लेखा-जोखा कर ले और उनको ईश्वरके समक्ष स्वीकार करके सच्चे हृदयसे प्रायश्चित्त करे तो इस प्रकार आप अपने चारों ओर जैसे रक्षाकी एक सुदृढ़ दीवार-जैसी खड़ी कर लेंगे और फिर आपके लिए प्रलोभनोंका आकर्षण धीरे-धीरे घटता चला जायेगा। अपनी चूकके लिए प्रायश्चित्त करनेका सबसे सही तरीका यही है उसे दुबारा कभी न होने दिया जाये।

अन्तमें मैं यही कहूँगा कि आप लोगोके बीच इतने दिन रहनेका जो सौभाग्य मिला है—इसे मैं सदा ही हर्ष और सन्तोषके साथ याद रखूँगा। हाँ, पर खेदकी भावनाका पुट भी उसमें रहेगा। खेद इस बातका कि आपके बीच इतने दिनोत्तक

१. अकुश; गांधीजीको ब्यादा काम करनेसे रोकनेके लिए।

२. प्यारेलाळेके साप्ताहिक लेख 'वर्धाकी चिट्ठी' से; जिसमें यह खुलासा दिया गया है: "वर्धा आश्रममें रहनेके सुख एवं सौभाग्यकी अवधि २० दिसम्बर, १९२८ को समाप्त हो गई और गांधीजीका मन भी थोड़ा भर आया जब उन्होंने कलकत्तामें कांग्रेसकी राजनीतिक खूब तपते हुए कढ़ाहेमें कूदनेके लिए आश्रमके शान्तिपूर्ण वातावरणसे छुट्टी ली। विदाईका क्षण बड़ा मर्मस्पर्शी था। गांधीजीने साधकालीन प्रार्थनाके बाद आश्रमवासियोंको सम्बोधित करके जो चन्द सन्निपत्तसे वाक्य कहे उनमें विदाईका सारा कारण भर दिया।"

रहनेके बावजूद मैं आश्रमके बच्चोंके साथ घुल-मिल नहीं सका, उनमेंसे हर एकका नामतक नहीं जान सका, उनसे दोस्ती पैदा नहीं कर सका और न उनका विश्वास ही प्राप्त कर सका। जो सचमुच मुझे बड़ा पसन्द है। लेकिन कर्हू भी तो क्या? कामने मुझे फुर्सत ही नहीं दी।

[अंग्रेजीसे]

यंग इंडिया, १०-१-१९२९

### ३२३. भेंट : नागपुर स्टेशनपर<sup>१</sup>

२० दिसम्बर, १९२८

प्रश्न : स्वतन्त्रताके लिए छोड़े जानेवाले राजनीतिक युद्धके बारेमें आपका क्या दृष्टिकोण होगा?

उत्तर : मैं उसमें भाग लेनेसे ठीक उसी तरह इनकार कर दूंगा जैसे ब्रिटिश सरकार द्वारा आगे कमी किये जानेवाले युद्धका समर्थन करनेसे इनकार कर दूंगा।

परन्तु आपने दक्षिण आफ्रिकामें तो बोअर लोगोंके विरुद्ध चलाये जानेवाले युद्धमें एक विदेशी सरकारका समर्थन किया था हालाँकि वह सरकार उन दिनों भारतीयोंका शोषण भी कर रही थी, और फिर आपने १९१४ के युद्धमें जर्मनीके विरुद्ध ब्रिटिशका समर्थन किया था। तबसे अबतक परिस्थितिमें ऐसा कौन-सा अन्तर आ गया है कि आप स्वातन्त्र्य युद्धमें अपने देशका समर्थन करनेसे भी इनकार करते हैं?

मेरी दृष्टिमें तो बोअर-युद्ध या १९१४ के युद्धके समयकी और वर्तमान परिस्थितिमें भारी अन्तर आ गया है। उन दोनों अवसरोंपर ब्रिटिश साम्राज्यपर मेरा विश्वास जमा हुआ था। मेरा विश्वास था कि थोड़ी-बहुत भूल-चूकके बावजूद कुल मिलाकर ब्रिटिश साम्राज्यकी गतिविधियाँ ससारके लिए कल्याणकारी ही हैं। और आजकी तरह उस समय भी मैं युद्धके विरुद्ध तो था, पर उस समय युद्धमें भाग लेनेसे इनकार करने लायक प्रतिष्ठा या शक्ति मेरे पास नहीं थी। इसलिए मैंने एक साधारण नागरिकके नाते अपना जो कर्तव्य समझा उसके आगे अपन व्यक्तिगत विवेकको महत्त्व नहीं दिया। अब मेरी स्थिति बिलकुल ही भिन्न है। परिस्थितियोंने मुझे अहिंसा का उपदेशक बना दिया है। मेरा दावा है कि मैं अपने जीवनमें अपनी योग्यताके अनुसार अपनी शिक्षापर अमल करता हूँ और मैं महसूस करता हूँ कि व्यक्तिके रूपमें युद्धका प्रतिरोध करनेका सामर्थ्य मुझेमें है।

१. प्यारेलाज्की 'साप्ताहिक चिट्ठी'से। उसमें कहा गया था : "एक असाधारण रूपसे व्यस्त दिवसके अन्तमें बहुत ही विलम्बसे कुछ मित्र आ गये और उन्होंने उन दिनोंके कुछ बहुत ही फौरी सवालकोंके लेकर गांधीजीके साथ काफी दिलचस्प बातचीत शुरू कर दी थी।"

तब आप राष्ट्रीय सेनाके विचारका समर्थन नहीं करेंगे ?

स्वराज्य मिल जानेपर मैं राष्ट्रीय सेना बनानेका समर्थन करूँगा। कारण यह कि मैंने महसूस कर लिया है कि जनताको जबरन अहिंसक नहीं बनाया जा सकता। आजकल मैं जनताको यह सिखानेकी कोशिश कर रहा हूँ कि अहिंसक उपायोसे किसी राष्ट्रीय सकटका सामना कैसे किया जाये। पर सकट-कालमें किसी प्रयोजन विशेषको लेकर अहिंसापूर्ण आचरण करना एक बात है, और अहिंसाको सदा-सदाके लिए एक जीवन दर्शनके रूपमें अपनानेकी शिक्षा देना एक विलकुल ही भिन्न बात है। यह नहीं कि मैं जीवन-दर्शनके रूपमें अहिंसाका जनता द्वारा अपनाया जाना असम्भव समझता हूँ, लेकिन इतने बड़े उद्देश्यको सम्पन्न करनेकी शक्ति मैं अपने-आपमें नहीं पाता। इसीलिए मैं राष्ट्रीय सेना बनानेका शायद विरोध न करूँ। हाँ, मैं उसमें स्वयं शामिल नहीं हो सकता। अपने अन्तरमें मैं बड़ी स्पष्टतासे महसूस करता हूँ कि सेना अनावश्यक है, लेकिन दूसरोको इससे सहमत कराने लायक शक्ति मेरी वाणीमें नहीं है।

यदि आपका यही दृष्टिकोण है तो फिर आप निश्चय ही चाहेंगे कि हमारे देशके नवयुवक कुछ विश्वविद्यालयों द्वारा आयोजित विश्वविद्यालय सैन्य-प्रशिक्षण योजनाका लाभ उठावें ?

मौजूदा सरकारके अधीन सैन्य-प्रशिक्षण प्राप्त करना अपने आपको वर्तमान व्यवस्थाका एक अंग बना देना होगा, ऐसा अंग जो किसी समय आपको अपने देशकी जनताके विरुद्ध भी इस्तेमाल किया जा सकता है। गोरखे तो हमारे अपने ही हैं, वे हर दृष्टिसे भारतीय ही हैं, पर वे आदेश मिलनेपर अपने ही भाइयोपर गोलियाँ दागने लगेंगे।

लेकिन हमारे नवयुवक तो सुशिक्षित ही होंगे, वे तो कभी भी ऐसा देशद्रोहपूर्ण काम करनेको तैयार नहीं होंगे ?

आप चाहे तो ऐसा विश्वास बनाये रहे, पर मैं आपको बतला दूँ कि यह है आपका अन्धविश्वास ही। चारों ओरके वातावरणके पतनकारी प्रभावका बल आप नहीं समझ रहे हैं। आप आज देशमें ऐसे कितने लोगोके नाम गिना सकते हैं जो एक बार सरकारके प्रभावमें आ जानेके बाद भी उसके जादूसे अपनी स्वतन्त्रताको अछूता रख पाये हो ? ब्रिटिश शासक मानवीय स्वभावको बखूबी पहचानते हैं। वे भली-भाँति जानते हैं कि एक किसी व्यवस्थाके अधीन हो जानेपर अधिकांश मनुष्य अपने-आपको उस व्यवस्थाके अनुरूप ढाल ही लेते हैं, विशेष कर जब उस व्यवस्थामें व्यक्तिगत स्वार्थ-सिद्धिकी गुंजाइश भी दिखती हो। सरकारी सेवामें अनेकानेक सुशिक्षित भारतीय मौजूद हैं, जो अपने मालिकोकी इच्छानुसार काम करते हैं चाहे वह काम राष्ट्रीय हितके विरुद्ध ही पड़ता हो, जैसा कि अक्सर होता है। और फिर आप इस तथ्यकी ओर भी पूरा ध्यान नहीं दे रहे हैं कि इन सैन्य प्रशिक्षणोंमें शामिल होनेवाले नवयुवकोको राजभक्तिकी शपथ भी लेनी पड़ेगी।

[अंग्रेजीसे]

यंग इंडिया, १०-१-१९२९

## ३२४. पत्र : छगनलाल जोशीको

२१ दिसम्बर, १९२८

चि० छगनलाल,

तुम्हे रविवारको पत्र नही मिला, इसका यह अर्थ हुआ कि कान्ति<sup>१</sup> वहाँ नहीं है। वह अपने नाम ही पत्र चाहता था इसलिए मैंने उसे एक निजी पत्र लिखा और तुम्हारा पत्र उसीके साथ रख दिया। फिलहाल ऐसा कोई दिन नहीं गया जब मैंने तुम्हे पत्र न लिखा हो। न लिखनेकी बात तो तभी बन सकती है जब तुम पूरी तरह निश्चिन्त हो जाओ, वहाँका वायुमण्डल बिल्कुल निर्मल हो जाये। चाहता तो हूँ कि ऐसा समय आये जब मुझे आश्रममें किसीको पत्र न लिखना पड़े। ऐसा दिन भी आयेगा। यो इन दिनों लिखना मेरे लिए मार-रूप नहीं है।

उड़ीसाके बारेमें मुझे वल्लभभाई पटेलको लिखना पड़ेगा।

इन्दु पारेखको कालीकट जाना चाहिए या फिर बारडोलीमें रहना चाहिए। उसे अध्ययन बिल्कुल बन्द कर देना चाहिए।

उमी<sup>२</sup> अबतक स्वस्थ हो गई होगी। उसे निमोनिया हो तो भी घबरानेकी जरूरत नहीं है। इलाज सब बीमारियोंका एक ही है, आराम और गर्म पानी। यदि वह मूख महसूस करे तो उसे दूध या फलोका रस दो। तफसीलवार उत्तर अब बादमें लिखूंगा।

बापूके आशीर्वाद

[ गुजरातीसे ]

बापुना पत्रों—श्री छगनलाल जोशीने

१. हरिलाल गांधिके पुत्र।

२. छगनलाल जोशीकी कन्या।

## ३२५. भाषण : सम्बलपुरमें<sup>१</sup>

[२२ दिसम्बर, १९२८]<sup>२</sup>

मैं आपसे तथा अन्य सम्बन्धित सज्जनोसे केवल यही प्रार्थना करना चाहता हूँ कि जीवनके जो थोड़े-बहुत दिन मेरे पास बच गये हैं मैं उन्हें अपने जीवनके उस काममें लगाना चाहता हूँ जिसे मैं सबसे अधिक उपयोगी मानता हूँ। मेरा मतलब खादी-से है। मैं नहीं चाहता कि मैं केवल आडम्बर और दिखावेमें समयको बरबाद होने दूँ। मेरे जीवनकी सर्वाधिक उपयोगी हलचल कौन-सी है, आप इस विषयमें अपनी राय बनानेके लिए स्वतन्त्र हैं, किन्तु मेरी राय बनानेके लिए तो आप मुझे मुक्त ही रखें।

देशकी बढ़ती हुई गरीबीका उल्लेख करते हुए उन्होंने कहा :

एक ओर सरकार देशको नित्य प्रति नये टैक्स लगा कर चूसती जा रही है और दूसरी ओर व्यापारी प्रति वर्ष ६० करोड़ रुपयेका विदेशी कपड़ेका बोझ उसके सिरपर लाद कर उसे कुचले डाल रहे हैं। फिर इसमें आश्चर्यकी क्या बात है कि ऊपर महसूलका एक पाट और नीचे व्यापारियों द्वारा शोषण रूपी चक्कीके इन दो पाटोके बीचमें जनता पिस कर चूर न हो जाये; ऐसा न होना ही आश्चर्य की बात होगी।

इसके बाद उन्होंने स्वर्गीय देशबन्धु, स्वर्गीय लाला लाजपतराय और स्वर्गीय गोपबन्धु दासका नाम लेकर कहा कि ये तीन महान नेता उत्कलकी गहरी कृतज्ञताके पात्र हैं। इन तीनोंने अपने जीवनकालमें स्पष्ट शब्दोंमें खादीके प्रति अपना विश्वास प्रकट किया था और यह माना था कि वे गाँवोंका पुनर्गठन और दरिद्रताका नाश करनेमें समर्थ हैं। खादीके प्रति उनका यह विश्वास वे जैसे-जैसे उम्रमें बढ़ते गये, बढ़ता ही चला गया। उत्कल उनके प्रति अपना कर्तव्य इसी तरह निभा सकता है कि वह खादी कार्यको पूरे मनसे हाथमें ले ले और प्राकृतिक अथवा मानवीय किसी भी प्रकारके कोपमें उसे अक्षुण्ण रखे। सम्बलपुरमें खादी कामकी जबरदस्त गुंजाइश है क्योंकि वहाँके लोग बुननेमें कुशल हैं। इसलिए मैं तो यही चाहूँगा कि आप सब लोग मिलकर सम्बलपुरको एक विकासशील खादी केन्द्र बना डालें।

[अंग्रेजीसे]

यंग इंडिया, १०-१-१९२९

१. प्यारेलाळी 'साप्ताहिक चिट्ठी' से। समा महानदीके तटपर हुई थी।

२. २२-१२-१९२८ को छगनलाल जोशीके नाम लिखे गये पत्रमें सभाके उल्लेखसे।

## ३२६. पत्र : छगनलाल जोशीको

सम्बलपुर

२२ दिसम्बर, १९२८

चि० छगनलाल,

समा<sup>१</sup> इत्यादिका काम निपटा कर और भोजन कर लेनेके बाद मैं चरखा ले कर बैठ गया हूँ। थोड़ी शान्ति मिल गई है इसलिए आये हुए पत्रोंका जवाब दे रहा हूँ। इनमें मैंने कुछ पत्र तफसीलवार जवाब देनेके विचारसे रख लिये हैं। इसलिए तुम अपनी हरएक बातके उत्तरकी आशा रख सकते हो।

अभीतक तो मैं तीसरे दर्जेकी मुसाफिरीकी बातको निभाता रह सका हूँ और अभीतक तो हम सब आरामसे ही सफर करते रहे हैं। नागपुरसे गाढीका एक डिब्बा ही हमें दे दिया गया था और उसपर 'रिजर्वड' भी लिख दिया गया था। उसके कारण रास्तेमें कोई अड़चन नहीं हुई।

यहाँ समामे हमने जी-भर कर खादी बेची। गुजराती माई यहाँ काफी संख्यामें है। उनके पाससे ८०० से भी अधिक मिला। मैं आशा करता हूँ कि मेरे यहाँ जानेके बाद वे १००० की रकम पूरी कर देंगे। यहाँके अस्पृश्योंने अपने हाथका कता हुआ सूत दिया है और खुदकी बुनी हुई खादी भी दी है।

चरखा सघकी बैठकमें एजेसीके बारेमें चर्चा हुई थी। मुझे उसमें नहीं बैठना पड़ता; किन्तु तुमने जो सुझाव भेजा था वह सिद्धान्त रूपमें मुझे ठीक लगा था और इसलिए मैंने उसे बैठकके सामने रखवा दिया था। सभी सदस्योंने उसे पसन्द किया है और अब यह निश्चय हो गया है कि यदि हम अपने पास एजेसी रखना चाहेगे; तो वह एक आदमीके नाम न होकर संस्थाके नाम ही रहेगी। जबतक चरखा सघको संस्थाका काम पसन्द रहेगा तबतक उसके पास एजेसी बनी रहेगी। मैंने कह दिया है कि यदि उन्हें अन्य कोई प्रवन्ध सुविधाजनक लगे तो निश्चय ही वे वैसा कर लें। उसके कारण मुझे या हममें से किसीको दुःख नहीं होगा। समिति तटस्थ भावसे वही करे जो खादीके हितमें सर्वश्रेष्ठ हो। अन्तिम निर्णय लेनेके लिए एक उपसमितिका निर्माण हो गया है। वह अन्तिम निर्णय लेगी और हमें सूचित करेगी। इस समितिमें नारणदासको शामिल किया गया है। थोड़े ही दिनोंमें सारी बातें साफ हो जायेगी।

देवदास इत्यादिपर जो खर्च आता है उसीके पेटे कुछ निश्चित रकम मन्दिर-को मिलेगी। तुम देवदासके बिल चुकाते रहना। खर्च की गई रकमके विषयमें यदि तुम्हें कुछ कहना हो तो तुम मुझे सूचित कर सकते हो अथवा देवदाससे भी बात कर सकते हो।

१. देखिए पिछला शीर्षक।

मीराबहन और छोटालालको<sup>१</sup> वर्धामे ही रोक दिया है। मीराबहनने विहारमें जो काम शुरू किया है उसे पूरा करते ही वह आश्रममें पहुँच जायेगी। छगनलाल बम्बई जायेगा और मधुमक्खी पालनके विषयमें थोड़ी-बहुत जानने योग्य जानकारी प्राप्त करनेके बाद वहाँ पहुँचेगा। अभी तो यही निश्चय हुआ है कि वह अन्ततोगत्वा वही पहुँचेगा। फिर भी तुम और गंगाबहन उसे आकर्षित करते रहोगे तो अच्छा ही होगा। ये दोनों ही सावलीके कामको देखनेके लिए निकल गये होंगे। छोटालालका वर्धामे ५ पौंड वजन बढ़ा। वसुमतीका वजन भी बढ़ा है और बढ़ता जा रहा है। कमसे-कम ८ पौंड तो बढ़ा ही होगा। दोनोंके वजन बढ़नेका कारण तेल और मानसिक शान्ति है।

उमीको अबतक आराम पहुँच गया होगा। कूकर खाँसीमें शुश्रूषा ही सबसे बड़ी दवा है और सूर्य-स्नानके और भी अद्भुत दृष्टान्त प्राप्त हो रहे हैं। सूर्यके माध्यमसे आरोग्य प्राप्त करनेका यह क्षेत्र अभीतक बहुत ही थोड़ा जाँचा गया है। मैं तो यही मानता हूँ कि असंख्य रोग मुख्य रूपसे सूर्यकी किरणोंके जुदे-जुदे उपचारोंके मारफत दूर हो सकते हैं। रेवाशकरभाईका बच्चा धीरू इसीसे अच्छा हुआ। उसकी तो एक हड्डी भीतर-भीतर खराब हो गई थी। रोज़ सेर-सेर पीव निकलता था। सूर्य-किरणोंसे वह अब बिल्कुल अच्छा हो गया है। इसका यह अर्थ हुआ कि कमजोरी, कूकर खाँसी, दम भरना आदि बीमारियाँ भी सूर्यस्नानसे अवश्य चली जानी चाहिए।

किशोरलालजी वर्धा पहुँच गये हैं, लेकिन कह सकता हूँ कि वह पहुँचे और मैं निकला। इसलिए हम आपसमें कोई बातचीत नहीं कर सके। उनकी तबीयत सामान्य ही कही जायेगी। मेरी गाड़ी तो ठीक चल रही है। केशुका हलका बुखार बिल्कुल टूट गया है और उसका ४½ पौंड वजन भी बढ़ा है।

शेष अगले पत्रमें।

[पुनश्च:]

बापूके आशीर्वाद

दुवारा नहीं पढा।

[गुजरातीसे]

बापुना पत्रो—श्री छगनलाल जोशीने

## ३२७. पत्र : शान्तिकुमार मोरारजीको

सम्बलपुर  
२२ दिसम्बर, १९२८

चि० शान्तिकुमार,

चि० छोटालालको डवलरोटी बनाना सीखना है। उसको तुमने जो पुस्तके इत्यादि भेजी थी उन्हें पढकर तथा एक सामान्य बेकरीमे आ-जाकर उसने रोटी बनाना तो सीख लिया है; किन्तु ऐसा नहीं कहा जा सकता कि उसे उसका सम्पूर्ण ज्ञान हो गया है। अगर उसे किसी अच्छी बेकरीमे जा कर सारी क्रियाएँ और आटे-मे क्या चीज कितनी मिलाई जाती है वह देखनेको मिल जाये तो वह बेशक बहुत अच्छा होगा। इसके सिवा यदि वे वहने उसे बिस्कुट बनाना सिखा दे तो भी अच्छा हो। छोटालाल वहाँ यह सब देखने और विठ्ठलदाससे मधुमक्खी पालन सीखनेकी दृष्टिसे वहाँ पहुँचेगा। तुम जो मदद दे सकते हो सो देना। कोई बेकरी देख लेनेकी सुविधा दिलाई जा सके तो वैसा करना। यदि टाटाकी अपनी कोई बेकरी हो तो सम्भव है ताजमहल होटलके प्रबन्धक उसमे सीखनेकी सुविधा दिला सकेंगे। मैं इस तरहके काम तुम्हे बीच-बीचमे सौपता रहूँ तो परेशान मत होना। माँजीकी तबीयत अब बिलकुल ठीक हो गई होगी।

बापूके आशीर्वाद

गुजराती (सी० डब्ल्यू० ४७९१) की फोटो-नकलसे।

सौजन्य : शान्तिकुमार मोरारजी

## ३२८. पत्र : मोहनलाल मिश्रको

सत्याग्रहाश्रम<sup>१</sup>  
साबरमती  
२२ दिसम्बर, १९२८

प्रिय मित्र,

आपका पत्र मिला। आपने जिस उद्देश्यका जिक्र किया है, ठीक वही उद्देश्य रखनेवाली एक सस्था है। वह स्वर्गीय सर गगाराम द्वारा स्थापित की गई थी। मेरा सुझाव है कि आप कृपया उक्त सस्था (लाहौर) को लिखें। उसकी सूचीमे कुछ उप-युक्त नाम हैं।

१. स्थायी पता।



मैं सोचता हूँ कि वधू और उसके सलाहकारोंको एक कदम और आगे बढ़ना चाहिए और अपने-आपको उपजातियों तक महदूद नहीं रखना चाहिए। यदि सारे भारतवर्षके ब्राह्मणोंमें से कोई ठीक व्यक्ति मिल जाये तो यही काफी होगा।

हृदयसे आपका,

श्रीयुक्त मोहनलाल मिश्र

१४५, नई मण्डी

मुजफ्फरनगर, समुक्त प्रान्त

अग्रेजी (एस० एन० १३०२२) की फोटो-नकलसे।

### ३२९. पत्र : बबन गोखलेको

सत्याग्रहाश्रम<sup>१</sup>

साबरमती

२२ दिसम्बर, १९२८

प्रिय गोखले,

पत्रके साथ श्री मोसलेकी चिट्ठी और उसका दिया हुआ मेरा जवाब सलग्न है। अगर तुम्हारा ऐसा खयाल हो कि तुम काफी रकम इकट्ठा कर सकोगे और न्यासियोंका एक ऐसा आयोग भी बनाया जा सकेगा जिसमें तुम्हारी बात सुनी जाती रहेगी तो मैं भी १०-१५ हजार रुपये दे सकूंगा। पूरी ४० हजार रुपयेकी जरूरी रकम भी प्राप्त करना असम्भव नहीं होगा।<sup>२</sup>

मैं यह अवश्य सोचता हूँ कि यदि इन लोगोंके ध्यानसे छात्रावास बनाना जरूरी ही हो तो छात्रावास बम्बईमें ही बनाया जाना चाहिए। वे लोग उपनगरोंमें नहीं रहते और न उपनगरोंमें जा सकते हैं। यह दुखकी बात है, किन्तु है यह बात सच। उपनगर गरीबोंके लिए नहीं, सम्पन्न लोगोंके लिए है।

अगर तुम्हारे पास समय हो तो मैं चाहता हूँ कि न्यासके गठनमें तुम विशेष दिलचस्पी लो और श्री वेलजी जैसे सज्जनोंसे जा कर मिलो। मैं न्यासियोंके लिए ये नाम सुझाता हूँ सर्वश्री वेलजी, रेवाशकरभाई, किशोरलाल मशरूवाला, जमनालालजी, अवन्तिकाबाई, मोसले, नेकलजे, सर पुरुषोत्तमदास और अगर देवघर आना पसन्द करे तो उसका नाम।

हृदयसे आपका,

संलग्न : २

अग्रेजी (एस० एन० १३८१७) की माइक्रोफिल्मसे।

१. स्थायी पता।

२. दलितवर्गके छात्रावासके निमित्त। देखिय खण्ड ३७, पृष्ठ ३३९-४०।

## ३३०. पत्र : के० टी० पॉलको

सत्याग्रहाश्रम<sup>१</sup>

साबरमती

२२ दिसम्बर, १९२८

प्रिय मित्र,

आपका पत्र मिला। मैं कलसे लगभग एक सप्ताहके लिए कलकत्ता रहूँगा। और वहाँ श्री जीवनलाल, ८ प्रिटोरिया स्ट्रीट, के साथ ठहरूँगा।

मुझे परिषदकी कार्रवाईका संक्षिप्त विवरण और आपके माषणका पाठ मिल गया है। मापण मैं अभीतक पढ़ नहीं पाया हूँ। जैसे ही मुझे समय मिलेगा नि सन्देह मैं उसे पढ़ूँगा; और यदि उस विषयमें मुझे कुछ कहना होगा तो खुशीके साथ कहूँगा।

श्री डेविकने<sup>२</sup> आपसे पहले मुझे डा० मॉटके बारेमें लिखा था। मैं भी उनसे मिलना चाहूँगा। जनवरी और फरवरीके बीचका मेरा आना-जाना आदि कार्यक्रम कलकत्तेमें तय होगा।

हृदयसे आपका,

श्री के० टी० पाल<sup>३</sup>

५, रसल स्ट्रीट, कलकत्ता

अग्रेजी (एस० एन० १३८१८) की फोटो-नकलसे।

## ३३१. टिप्पणी

कातनेके शौकीनोके लिए

जिस लेखमें<sup>४</sup> यह सूचित किया गया था कि पीजी जानेवाली रुईको धूप दिखाना जरूरी नहीं है, उसके सदममें श्री लक्ष्मीदास लिखते हैं :<sup>५</sup>

१. स्थायी पता।

२. डेविकको लिखे गये पत्रके लिए देखिए “पत्र-ई० सी० डेविकको”, १२-१२-१९२८।

३. विश्व ईसाई विद्यार्थी सम्मेलनकी प्रबन्धक समितिके अध्यक्ष।

४. देखिए “अच्छी पिंजाई”, ९-१२-१९२८।

५. पत्र नहीं दिया गया है। पत्र-लेखने यह लिखा था कि गाबीजीने उक्त लेखपर अपनी टिप्पणीमें रुई और कपासका अन्तर नहीं किया। कपासको धूप दिखानेके बाद भी ओटा जा सकता है जब कि ओटे हुए कपासको धूप दिखानेकी जरूरत नहीं है। उन्होंने यह भी बताया था कि पूनियाँ बनाते समय ऐसी ही छड़ी काममें लाई जानी चाहिए जो रेशेकी अम्बाईके बराबर मोटी हो, उसी हालतमें कातते समय रेशे पूरे-पूरे निकल सकते हैं।

यह एक महत्वपूर्ण सूचना है और इसका श्रेय जाता है अज्ञानमे की गई मेरी एक भूलको। मैं कपास और रुईका भेद जान गया। यह बात जाननेके पहले मैंने रुई और कपास दोनोंका एक ही अर्थमे उपयोग किया है, इसलिए उल्लिखित लेखमे रुईकी जगह कपास चला गया। इस तरह हम देखते हैं कि निर्दोष गलतियोंके फल अच्छे ही होते हैं।

[ गुजरातीसे ]

नवजीवन, २३-१२-१९२८

### ३३२. तार : गुजरात विद्यापीठके प्राचार्यको

२४ दिसम्बर, १९२८

प्राचार्य

विद्यापीठ

अहमदाबाद

वल्लभभाई से सलाह ली। ११ वी तारीख बरकरार रहे।'

बापू

अग्रेजी एस० एन० २४५६ से।

### ३३३. तार : छगनलाल जोशीको

२४ दिसम्बर, १९२८

छगनलाल

उद्योग मन्दिर

साबरमती

तुमने बहादुरीसे काम किया। आशा है अब रमा<sup>१</sup> समझ गई होगी कि उमीकी<sup>२</sup> आत्मा मरी नहीं है और आश्रमके सब बच्चे उसके हैं।

बापू

अग्रेजी एस० एन० २४५६ से।

१. गुजरात विद्यापीठके उन्हें दीक्षान्त समारोहके लिए।

२. छगनलाल जोशीकी पत्नी।

३. उमीकी मृत्यु निमोनियासे हो गई थी।

### ३३४. तार : पुरुषोत्तमदास टंडनको

२४ दिसम्बर, १९२८

पुरुषोत्तमदास टंडन  
पंजाब नेशनल बैंक  
लाहौर

तुम्हारे दुख की खबर सुनी। भगवान तुम्हे शान्ति दे। बने तो अवश्य  
आ जाना।

गांधी

अग्रेजी एस० एन० २४५६ से।

### ३३५. पत्र : मीराबहनको

[कलकत्ता]

२४ दिसम्बर, १९२८

चि० मीरा,

तुम्हारी पुरजी मिली। यह बड़े दिनकी शाम है। अगर बड़े दिनके साथ तुम्हारी कोई विगिष्ट स्मृति और विगिष्ट अमिप्राय जुड़ा हुआ हो तो कामना करता हूँ कि उनके कारण आजका दिन अपेक्षाकृत अधिक पवित्र बने और तुम जीवनकी वास्तविकताओंको अधिक परिपूर्ण रूपसे समझ सको। मुझे मालूम था कि तुम वर्धामें सुख और शान्तिसे हो, और इससे मुझे आनन्द हुआ।

जैसे ही मैं स्टेशन पहुँचा मोतीलालजीने बना बनाया कार्यक्रम मेरे सामने रख दिया, इसलिए कातनेका समय रातको ही मिला।

प्यार,

बापू

अग्रेजी जी० एन० ८२१७ तथा सी० डब्ल्यू० ५३२७ से।

सौजन्य : मीराबहन

## ३३६. पत्र : आश्रमकी बहनोंको

कलकत्ता

मौनवार, २४ दिसम्बर, १९२८

बहनो,

आज मेरे पास एक छोटा-सा पत्र लिख सकने योग्य समय ही है।

मैंने एक पत्र दुर्गाबहनको लिखा है। उसे पढ़ लेना, क्योंकि वह तुम सबपर लागू होता है। तुम सब बहनोको उमीकी मृत्युसे सबक लेना चाहिए। आश्रमके सारे बच्चे तुम सबके बच्चे हैं। यदि उनमेंसे किसी की भी मृत्यु हो जाती है तो तुम्हें समझना चाहिए कि उसे ईश्वरने ले लिया है, यदि कोई बच्चा जन्म लेता है तो समझ लेना चाहिए कि भगवानने उसे हमारे बीच भेजा है। आश्रमकी सख्या नवजात शिशुओंके कारण न बढ़े तो नवागन्तुक परिवारोंके कारण थोड़ी बढ़ती ही रहती है। यदि हम उन सबके प्रति समान प्रेम रखना सीख जायें तो हमें उमीके जानेके कारण कष्ट नहीं होगा, क्योंकि हमें ऐसी घटनाओंके गहरे अर्थ समझनेकी कोशिश तो करनी ही चाहिए।

हम लोग जल्दी ही मिलेंगे।

बापूके आशीर्वाद

गुजराती (जी० एन० ३६६८)की फोटो-नकलसे।

## ३३७. पत्र : प्रभावतीको

मौनवार [२४ दिसम्बर, १९२८]

चि० प्रभावती,

तुमारे खत मीले हैं। पिताजी यही हैं। उनका स्वास्थ्य अच्छा है। मैं अब तक मील नहीं सका हू। कुसुमके साथ तुमारा परिचय ठीक हो रहा है जान कर मुझको आनंद होता है।

उनसे कोई चीझ छुपानेकी आवश्यकता नहीं है। वह दृढ़ होनेके कारण ठीक सलाह दे सकती है। सब तुम मले कहते रहे, किसीकी बीमारी होने पर मुझको लीखते रहो।

बापूके आशीर्वाद

जी० एन० ३३१९ की फोटो-नकलसे।

१. “कुसुमके साथ तुम्हारा परिचय ठीक हो रहा है” के उल्लेखसे लगता है कि यह पत्र १९२८ में लिखा गया होगा। इसके अतिरिक्त गांधीजी अखिल भारतीय कांग्रेसके अधिवेशनमें भाग लेने कलकत्ता गये हुए थे। वहाँ उन्होंने प्रभावतीके पितासे मेट होनेकी सम्भावना भी व्यवत की है।

## ३३८. पत्र : वी० जी० जनार्दनरावको

कलकत्ता

२६ दिसम्बर, १९२८

प्रिय मित्र,

आपका पत्र मिला। वह मैंने घनश्यामदास विड़लाको दे दिया है। वे आपको सीधे लिखेंगे।

हृदयसे आपका,  
मो० क० गांधी

श्रीयुत वी० जी० जनार्दनराव

गुरु राज विलास

श्रीरामपेट, मैसूर

अंग्रेजी एस० एन० २६९०८ से।

## ३३९. भाषण : नेहरू रिपोर्ट सम्बन्धी प्रस्तावपर', कलकत्ता-कांग्रेसमें - १

२६ दिसम्बर, १९२८

प्रस्ताव प्रस्तुत करनेके पहले महात्मा गांधीने हिन्दुस्तानीमें प्रारम्भिक भाषण दिया और कहा कि परिस्थितिकी गम्भीरताको देखते हुए यह आवश्यक है कि मैं अपने विचार देशके सामने रखूँ। मैं वैसे तो हिन्दुस्तानीमें बोलना पसन्द करता, किन्तु परिस्थितिवश मेरा अंग्रेजीमें प्रस्ताव पेश करना उचित है। इसके बाद पण्डित जवाहर-लाल नेहरूने प्रस्तावका पाठ पढ़कर सुनाया।

सर्वदलीय समितिने सविधानके सम्बन्धमें जो सिफारिश की है कांग्रेसने उसपर विचार कर लिया है।<sup>१</sup> वह इसका स्वागत करती है क्योंकि प्रस्तावित संविधान काफी आगे बढ़ कर भारतकी राजनीतिक और साम्प्रदायिक समस्या-ओकी दिशामें एक हल पेश करता है। कांग्रेस इस बातपर समितिको बधाई

१. विषय निर्धारिणी समितिमें।

२. सर्वदलीय परिषद्के प्रस्तावके परिणामस्वरूप मोतीलाल नेहरूकी अध्यक्षतामें एक समिति नियुक्त हुई थी जिसे १-७-१९२८ के पहले सविधानके सिद्धान्तोंपर मसविदा बनाकर पेश कर देना था। उक्त समितिकी सिफारिश नेहरू रिपोर्टके नामसे २८, २९, ३० अगस्त १९२८ को लखनऊमें हुई सर्वदलीय परिषद्के सामने रख दी गई थी। देखिये खण्ड ३७।

देती है कि सिफारिशोपर लगभग समितिके सभी सदस्योंकी सम्मति प्राप्त हो गई है और उसने जो संविधान प्रस्तुत किया है वह मद्रास कांग्रेसमें पास किये गये पूर्ण स्वराज्यके प्रस्तावपर आधारित है। समितिका यह प्रस्ताव राजनीतिक प्रगतिकी दिशामें एक बड़ा कदम है, विशेषतः इसलिए कि उसे देशके सभी महत्त्वपूर्ण दलोंकी अधिकसे-अधिक सम्मति प्राप्त है। किन्तु यदि ३१ दिसम्बर, १९३० को या उससे पहले इन सिफारिशोको स्वीकार नहीं किया जाता तो कांग्रेस इस संविधानसे बंधी नहीं रहेगी, और उस तिथितक ब्रिटिश पार्लियामेंटके उसे स्वीकार न करनेपर वह फिरसे अहिंसात्मक असहयोगका आन्दोलन छेड़ देगी तथा देशको सलाह देगी कि वह किसी प्रकारके कर अदा न करे और न सरकारको कोई सहायता दे।

इस प्रस्तावके द्वारा अध्यक्षको अधिकार दिया जाता है कि सर्वदलीय समितिकी सिफारिशोके विवरणकी एक प्रतिका साथ वह इस प्रस्तावका पाठ परममाननीय वाइसरायके पास भेजे ताकि वे जो कार्रवाई उचित समझे सो करे।

यह प्रस्ताव लोगोंके बीच स्वराज्यके उद्देश्यका प्रचार करनेमें बाधक नहीं माना जायेगा, अलबत्ता प्रचारमें ऐसी कोई बात नहीं कही जानी चाहिए जो उक्त सिफारिशोके लागू किये जानेसे बेमेल बैठती हो।<sup>१</sup>

(२) इस बीच कांग्रेसकी निम्नलिखित गतिविधियाँ रहेगी (क) वह विधान परिषदों और उनके बाहर मादक द्रव्यों और पेयोंके परिपूर्ण निषेधके लिए जो-कुछ कर सकती है करती ही रहेगी, जहाँ सम्भव और जरूरी जान पड़ेगा वहाँ शराब और मादक द्रव्योंकी दुकानोंपर घरना देनेका प्रबन्ध किया जायेगा। (ख) वातावरणके अनुकूल विधान परिषदों और उनके बाहर ऐसे तरीके तुरन्त ही अपनाये जायेंगे जिनके द्वारा हाथकती और बुनी खादीको अपनानेकी प्रेरणाके मारफत विदेशी कपड़ेका बहिष्कार सम्भव हो सकेगा। (ग) बारडोलीकी तरह जहाँ-कहीं अहिंसात्मक कार्रवाईके द्वारा विशिष्ट शिकायतोंको दूर करनेकी सम्भावना होगी और जहाँ लोग इसके लिए तैयार होंगे वहाँ शिकायतोंके पाये जानेपर उन्हें दूर करनेकी कोशिश की जायेगी। (घ) विधान परिषदोंके जो सदस्य कांग्रेसकी टिकटपर चुने गये हैं वे अपना अधिकांश समय कांग्रेस समिति द्वारा समय-समयपर निश्चित किये गये रचनात्मक कार्योंमें लगायेंगे। (च) कड़ेसे-कड़ा अनुशासन लागू करके और सदस्योंको दर्ज करके कांग्रेस सगठनको परिपूर्ण बनाया जायेगा। (छ) देशको सामाजिक कुरीतियोंसे

१. जवाहरलाल नेहरू और सुभाषचन्द्र बोसने इसपर संशोधन पेश किये थे। संशोधनोंका उद्देश्य यह था कि एक तो समयका कोई बन्धन नहीं होना चाहिए, दूसरे सर्वदलीय परिषद, दिल्ली द्वारा बनाये गये संविधानमें भारतके लिए 'डोमिनियन स्टेट्स' को जो कल्पना की गई है, उसकी स्वीकृतिकी ओर कोई इशारा भी नहीं किया जाना चाहिए। परिणामस्वरूप यह प्रस्ताव वापस ले लिया गया था। कांग्रेस द्वारा स्वीकृत प्रस्तावके लिए देखिए "भाषण नेहरू रिपोर्ट सम्बन्धी प्रस्तावपर, कलकत्ता कांग्रेसमें-२", २८-१२-१९३८।

मुक्त करनेके लिए कदम उठाये जायेंगे । (ज) स्त्रियोंकी नियोग्यताओको दूर करनेके उपाय किये जायेंगे और उन्हें राष्ट्र-निर्माणमें उचित हिस्सा बँटानेके लिए निमन्त्रित और प्रोत्साहित किया जायेगा । (झ) कांग्रेसके हिन्दू सदस्योंका कर्तव्य होगा कि वे अस्पृश्यताको दूर करनेकी दिशामें जो-कुछ कर सकते हैं करेंगे और तथाकथित अस्पृश्योंको हर तरहसे मदद पहुँचायेंगे ताकि वे अपनी नियोग्यताओको समाप्त कर सकें । (ट) चरखा और खादीके मारफत जो काम किया जा रहा है उसके अतिरिक्त गाँवोंके पुनर्गठनके लिए स्वयंसेवक भरती किये जायेंगे । (ठ) अन्य वे काम भी किये जायेंगे जो राष्ट्र-निर्माणके सभी क्षेत्रोंमें उन्नतिके लिए आवश्यक जान पड़े और जो विभिन्न क्षेत्रोंमें लगे हुए लोगोंका राष्ट्र निर्माणके लिए सहयोग प्राप्त करनेके लिए आवश्यक हो । ऊपर जो कार्यक्रम सूचित किया गया है उससे सम्बन्धित गतिविधियोंके संचालनके लिए १०० रुपये और उससे अधिक प्रति मास आयवाले कांग्रेस सदस्य अपनी मासिक आयमें से ५ प्रतिशत रकम कांग्रेसको देंगे । कार्यकारिणी समिति विचार करके विशिष्ट मामलोंमें अनिवार्यतः छूट दे सकती है ।<sup>१</sup>

इसके बाद गांधीजीने कहा :

भाइयो, मेरी समझमें मुझे अपने प्रारम्भिक अभिभाषणमें कुछ बहुत नहीं कहना है । सभी लोग जानते हैं कि इन युग-निर्माणकारी सिफारिशोंके सम्बन्धमें कांग्रेसियोंको क्या करना चाहिए और क्या नहीं करना चाहिए, इस बातको लेकर हमारे बीचमें तीव्र मतभेद है । सर्वदलीय सविधान समितिकी इस रिपोर्टको मैं युग-निर्माणकारी रिपोर्ट कह रहा हूँ । हमारे सामने दिल्लीका प्रस्ताव<sup>२</sup> है और पहले किसी भी व्यक्ति-को यह लगेगा कि हम इस प्रश्नके सन्दर्भमें दिल्लीके प्रस्तावका अनुमोदन अथवा पुनर्समर्थन ही क्यों न कर दें । यदि राष्ट्रीय हितोंको ध्यानमें रखते हुए यह बात सम्भव हो सकती तो फिर हमें नये-नये प्रस्ताव सामने रखनेकी आवश्यकता ही नहीं पड़ती और निस्सन्देह मुझे भी आपको भाषण सुनाना जरूरी न रह जाता । किन्तु मैं यह बात छिपाना नहीं चाहता और इसे आपपर प्रकट करना चाहता हूँ कि स्वयं अध्यक्षको यह महसूस हुआ कि हमारा दिल्ली प्रस्ताव फिरसे विचार करने और सुधारनेके योग्य है । हममें से कुछ लोगोंने इसपर मिल कर विचार किया और इस निष्कर्षपर पहुँचे कि दिल्ली प्रस्ताव एक ऐसा प्रस्ताव है जो स्वयं अपना खण्डन करता है । इस परिस्थितिमें हम एक मध्यम मार्ग अपनाना चाह रहे हैं ताकि नेहरू रिपोर्टको स्वीकार करनेकी इच्छा और प्रामाणिकताके साथ हम दूसरा प्रस्ताव तैयार कर सकें । इस इच्छाके परिणामस्वरूप हमने यह प्रस्ताव बनाया । प्रस्ताव जिस

१. रचनात्मक कार्य सम्बन्धी यह धारा कुछ संशोधनोंके साथ बादमें पास कर दी गई देखिए पृष्ठ; ३३३-३३४ ।

२. अखिल भारतीय कांग्रेस कमेटी द्वारा दिल्ली अधिवेशन (३ नवम्बर १९२८) में पास । इसमें पूर्ण स्वराज्यकी माँगको दोहराया गया था और साम्प्रदायिक मतभेदोंके सम्बन्धमें नेहरू समितिकी सिफारिशें स्वीकृत की गई थीं ।



रूपमें हमारे सामने है उसमें कोशिश की गई है कि रिपोर्टें सम्बन्धित जो विभिन्न विचार आज कांग्रेसमें चल रहे हैं उनमें यदि पूरा-पूरा तालमेल नहीं तो कमसे-कम एक समझौता करनेकी कोशिश की जाये। आज हमारे बीचमें दो विभिन्न प्रकारके विचार रखनेवाले लोग हैं, यह दुर्भाग्य अथवा दुःखकी बात नहीं है।

नेहरू रिपोर्ट जब प्रकाशित की गई थी तो सारे देशने उसका स्वागत किया था। मैं कहना चाहता हूँ कि कांग्रेसियोंको उक्त रिपोर्ट उसी भावसे स्वीकार करनी चाहिए। मैं आपको याद दिलाना चाहता हूँ कि जब रिपोर्ट प्रकाशित हुई तब राष्ट्रने ही उसका स्वागत नहीं किया बल्कि हमारे आलोचकोने भी मुक्तकण्ठसे उसकी प्रशंसा की, समर्थन किया और हमारे विरोधियों और ऐसे विदेशी लोगोंने भी उसका स्वागत किया जो तटस्थ रूपसे हमारी गतिविधियोंको देखते आ रहे थे। अगर आप चाहे तो आप कह सकते हैं कि हमें रिपोर्ट स्वीकार नहीं करनी है। किन्तु फिर भी मैं कहना चाहता हूँ कि यदि हमने जल्दीमें ऐसा निर्णय ले लिया तो वह एक खराब बात होगी। यदि आवेशकी पहली लहरके शान्त हो चुकने और ठण्डे मन से रिपोर्टपर सावधानीसे विचार करनेपर हम इस निर्णयपर पहुँचे कि रिपोर्टको स्वीकार करना देशके कल्याणकी दृष्टिसे सर्वाधिक उपयुक्त नहीं है तो दुःखसे ही क्यों न हो हमें कर्तव्य विवश होकर उसे अस्वीकार कर देना चाहिए। मैं यह कहना चाहता हूँ कि या तो हम इसका पूरे मनसे समर्थन करें या हम इसका बिलकुल ही समर्थन न करें। प्रस्ताविक सविधान अपने-आपमें कोई साध्य नहीं है बल्कि साध्यकी दिशामें एक कदम है। यह एक ऐसा आलेख है जिसका उद्देश्य यथासम्भव अधिकसे अधिक महत्वपूर्ण दलोंको इकट्ठा करना है ताकि वे सब मिल कर हमारी राजनीतिक प्रगतिसे सम्बन्धित किसी सर्वसम्मत ध्येयकी प्राप्तिमें एकाग्रचित्त होकर जुट सकें।

आपको ध्यान रखना चाहिए कि जब समितिने यह काम हाथमें लिया, उस समय आसमान बादलोंसे घरा हुआ था। मैं खुद भी जानता हूँ कि परिस्थितियाँ बड़ी कठिन थी और एक ऐसा भी वक्त आया था जब सदस्योंके सामने निराशाके सिवा कुछ और था ही नहीं। किन्तु डॉ॰ अन्सारी और आजके अध्यक्ष निराशाके सामने आसानीसे घुटने टेक देनेवाले व्यक्ति नहीं हैं। उन्होंने निराशाकी लहरोका मुकाबला किया; और इतनी सफलताके साथ किया कि उसे आप और दुनिया जान चुकी है।

आप कांग्रेसके लोगोंने ही इस समितिका निर्माण किया था। आपने जिस क्षण पूर्ण राष्ट्रीय स्वराज्यको अपने उद्देश्यके रूपमें स्वीकार किया, उसी क्षण आपने कार्य-कारिणी समितिसे यह भी कहा कि एक सर्वदलीय परिषदका निर्माण किया जाये जो स्वराज्यकी एक योजना तैयार करे। मैं इसे स्वराज्यकी योजना कहता हूँ, आप चाहे तो इसे सविधान कह सकते हैं। आपने कहा कि सविधान ज्यादातर दलोंको स्वीकार होना चाहिए। इस दृष्टिसे आपने समितिका निर्माण किया और उसमें बड़े-बड़े उन लोगोंको आपने रखा जो अपनी देशसेवाके लिए देश-भरमें विख्यात हैं। आपने यह भी कहा कि यह कांग्रेसके लोगोंका कर्तव्य होगा कि वे इन सब लोगोंको एक जगह लाये और जिस हदतक कांग्रेसके उद्देश्यके अनुकूल रहकर

सविधान बनाया जा सकता हो, वे लोग सविधान बनाये। मेरा ख्याल है कि जब आपने सर्वदलीय सम्मेलनकी बात सोची और जब आपने कार्यकारिणीसे ऐसे एक सम्मेलनका आयोजन करनेको कहा था तब भी आपके मनमें यही बात रही होगी।

यदि बात ऐसी ही हो, तो मैं कहूँगा कि जबतक आपके पास रिपोर्टको अस्वीकृत कर देनेके जबरदस्त कारण न हो, वह आपके द्वारा स्वीकृत की ही जानी चाहिए। ऐसा नहीं हो सकता कि आप रिपोर्टके कई खण्ड बना डालें और फिर उनमें से किसी टुकड़ेको स्वीकार कर लें और किसी टुकड़ेको अस्वीकार कर दें। यह रिपोर्ट एक अखण्ड जीवित शरीर है। जिस तरह एक जीवित शरीरके टुकड़े करके आप यह नहीं कह सकते कि मुझे शरीरका इतना हिस्सा स्वीकार्य है और शेष भाग मैं स्वीकार नहीं करता आप उसी प्रकार कृपापूर्वक इस रिपोर्टके भी टुकड़े न करें और ऐसा न कहें कि हमें इसका यह भाग स्वीकार्य है और शेष भाग स्वीकार्य नहीं है। जैसा कि डा० अन्सारीने कहा, आप यदि रिपोर्टके मुख्य विचारका ही खण्डन करने लगेंगे तो वह उस रिपोर्टके मर्ममें छुरा घोंपने जैसी बात होगी। रिपोर्टका मुख्य विचार डोमीनियन स्टेट्स है। मैं कहना चाहता हूँ कि अगर हमने स्वतन्त्रता और डोमीनियन स्टेट्सको एक-दूसरेके विरोधमें खड़ा किया या इस भावसे उनकी तुलना की मानो डोमीनियन स्टेट्स कोई कमतर बात है और इंडिपेंडेन्स या स्वतन्त्रता उससे बड़ी हुई कोई बात है तो वह हमारी भयंकर भूल होगी। मैं यहाँ तो इस बहसमें नहीं पड़ूँगा। मैं आपसे इतना ही कहूँगा कि मैं एक व्यावहारिक आदमी हूँ, मैं राष्ट्रकी सेवा करना चाहता हूँ और चाहता हूँ कि मैं जनताको शिक्षित कर लूँ और उसपर प्रभाव डालूँ, ताकि वह सक्रिय रूपसे देशके गौरवकी रक्षाके लिए खड़ी होकर हमारा हाथ बँटा सके। मेरा कहना है कि यदि आपको ये सारे उद्देश्य प्रिय हो तो फिर आप जनतामें जाकर इन दो चीजोंकी तुलना करनेके पहले ५० बार विचार करें। जल्दबाजीमें आकर यह मत मान बैठिए कि हममें से ज्यादा लोग देशके हितका जितना ध्यान रखते हैं, इस रिपोर्टको तैयार करनेवाले स्वनामधन्य लोगोंने उससे कुछ कम खयाल किया होगा। जल्दबाजीमें आकर आप यह निर्णय भी न लें कि उन लोगोंकी कामना देशकी परिपूर्ण स्वतन्त्रतासे कोई कमतर चीज पानेकी है। उस शब्दका निहित अर्थ, हम समय-समयपर जिस शक्तिका आह्वान कर सकते हैं, उसपर निर्भर करेगा (हर्षध्वनि)। अमेरिका जिस तरह स्वतन्त्र हुआ उस तरह नेपाल स्वतन्त्र नहीं हुआ। हमारे सामने देशी राज्योंकी स्वतन्त्रता है — वे कई बार यह कहते और अपनेको सन्तोष देते हुए पाये जाते हैं कि हम स्वतन्त्र हैं। कई बार उन्हें अर्ध-स्वतन्त्र राज्य कहा जाता है। जहाँतक उनकी प्रजाका सवाल है, वे उनके प्रति निरंकुश शासको-जैसा व्यवहार करते हैं। यह स्वतन्त्रताका एक प्रकार हुआ। इसलिए हम इस शब्दको बहुत महत्त्व न दें और दूसरे दो शब्दों (डोमीनियन स्टेट्स)की अवगणना भी न करें। एक ऐसे तपे हुए कार्यकर्ताकी हैसियतसे जो जनताके मनकी थोड़ी-बहुत बात जानता है, मैं आपको राष्ट्रके मनमें दुविधा पैदा करनेके विरुद्ध सावधान करना चाहता हूँ। यदि आप दुविधा पैदा करेंगे तो

फल केवल यह होगा कि जनता जालमे फँस जायेगी और जालमे फँसी पड़ी रहेगी। मेहरवानी करके ऐसा करनेकी कोशिश न करिए।

मेरा कहना है कि कोई भी आदमी बड़ी-से-बड़ी जिस चीजकी कामना कर सकता है वह है स्वतन्त्रता। वह कामना इस प्रस्तावके द्वारा पूरी हो जाती है। मद्रासके प्रस्तावमे कांग्रेसका उद्देश्य दिया गया है। उसमे कहा गया है कि हमारा उद्देश्य स्वतन्त्रता होगा किन्तु उसमे स्वतन्त्रताकी घोषणा नहीं की गई है। उक्त प्रस्तावको तैयार करनेवालोंके मनमें जिस प्रकारकी स्वतन्त्रताका चित्र था हम इस समय उसे पानेके लिए कोई प्रयत्न नहीं कर रहे हैं। वैसे हम एक प्रकारसे स्वतन्त्रता पानेका प्रयत्न कर रहे हैं। कांग्रेसका उद्देश्य स्वतन्त्रता है, अगर कोई इस बातसे इनकार करना चाहता हो तो वह सामने आये। विकासकी प्रक्रिया ही यह है। किन्तु हममे से कुछ लोगोका विचार है कि कांग्रेसके उस प्रस्तावमे स्वराज्य अथवा स्वतन्त्रता शब्द डाल दिया जाये ताकि हम उसे देगके सामने रख सकें। बड़ी खुशीसे आप ऐसा कर सकते हैं। आप उक्त शब्दका उसमे समावेश कर सकते हैं, किन्तु इस प्रस्तावको पास करते समय मैं आपसे यह कहना चाहता हूँ कि कामको अन्जाम देनेकी प्रक्रियामे ही स्वराज्यकी गति बढ़ती है, कम नहीं होती। मद्रासमे आपने जो उद्देश्य निश्चित किया था, उसे निश्चित करके सो जाना सम्भव था। किन्तु यह जो प्रस्ताव है वह आपको आपके उद्देश्यके प्रति बेखबर नहीं रहने देगा; क्योंकि इसके अनुसार दो वर्षमे आपको स्वराज्यकी रूपरेखा बना लेनी पड़ेगी और तब लगभग उसका यह अर्थ होगा कि आपने स्वतन्त्रताकी घोषणा कर दी। अगर दो वर्षतक हममे से कुछ लोग जीवित रहे, मैं अपनेको भी गिन कर कहता हूँ कि अगर मैं भी दो वर्षतक जीवित रहा, तो सम्भव है कि मुझे और आपको स्वतन्त्रता प्राप्त करनेके लिए बहुत-कुछ करके दिखाना पड़े और यह भी सम्भव है कि हमें उसे प्राप्त करनेके अपने मे से कुछकी लागे देखनी पड़े। परिपूर्णसे-परिपूर्ण स्वतन्त्रता प्राप्त करनेकी इच्छामे मैं किसीसे पीछे नहीं हूँ। यदि मेरी अथवा देगकी स्वतन्त्रतामे बाधा डालनेके लिए एक भी आदमी बच जाता है तो मुझे चैन नहीं पड़ सकता और मुझे लगेगा कि मैं व्यर्थ ही जीवन बिता रहा हूँ। मेरी छातीमे स्वतन्त्रताकी आग उसी प्रकार घबक रही है, जिस तरह अधिकसे-अधिक उग्र किसी आदमीके वक्षमे, किन्तु उसे प्राप्त करनेके तरीके भिन्न हो सकते हैं। बहुत सम्भव है कि जब मैं अपने जीवनके दिन समाप्त करने जा रहा होऊँ तब भी मुझे यह सुन पड़े कि 'अभी हमें स्वराज्यके लिए ५० वर्ष और रुकना पड़ेगा।' सम्भव है उस परिस्थितिमे आप तर्जनी उठा कर मुझसे कहे कि तुम अब बिलकुल कमजोर हो गये हो! तब आप मेरी कोई बात नहीं सुनेंगे और मुझे कांग्रेसके रंगमंचसे नीचे उतार देगे और मैं भी राष्ट्रकी सेवा करनेमे अपने-आपको अयोग्य समझने लगूँगा क्योंकि मैं राष्ट्रकी सेवामे अपनी दुर्बलता नहीं अपनी शक्ति लगाना चाहता हूँ, चाहे वह जितनी थोड़ी ही क्यों न हो। अपनी कमजोरीका हिसाब तो मैं गिष्टताके साथ दूँगा, जहाँतक शक्तिका सवाल है, वह सारीकी-सारी आपको समर्पित है। एक क्षणके लिए भी ऐसा मत समझिए

कि राष्ट्रके पास आज जो-कुछ है अथवा कल राष्ट्रको जो-कुछ प्राप्त कर लेना चाहिए, मैं उससे कोई कम बात स्वीकार कर लेनेके लिए कह रहा हूँ। इसलिए मैं चाहता हूँ कि यदि आपकी इच्छा सचमुच मद्रास कांग्रेसके प्रस्तावको क्रियारूपमें परिणत करनेकी है तो इस प्रस्तावमें उसकी पूरी-पूरी गुजाइश है; अलवत्ता, इसके लिए सबसे अधिक आवश्यक यह है कि एक बार परिषदका गठन करके आप उसके द्वारा प्रस्तुत रिपोर्टके प्रति उतनी ही प्रामाणिकता बरते, जितनी प्रामाणिकता आप अपने उद्देश्यके प्रति बरत सकते हैं।

मैं आपसे कहूँगा कि आप उक्त रिपोर्टको अपने उद्देश्य की दृष्टिसे समझनेका प्रयत्न करे और महसूस करे कि इस रिपोर्टको तैयार करनेवाले लोगोंके हृदयमें भी स्वराज्यका उद्देश्य ही सर्वोपरि है और यह भी याद रखे कि जिस समितिने यह रिपोर्ट तैयार की है, कांग्रेसका अध्यक्ष ही उसका अध्यक्ष है। आजकी परिस्थितिमें मैं इस प्रस्तावका विश्लेषण करना पसन्द नहीं कहूँगा; मैं यह जरूर चाहूँगा कि आप इस प्रस्तावपर विचार करते हुए व्यक्तिगत आधारोंको सामने न रखें। मैं यह नहीं चाहता कि आप मेरे संरक्षक बनें, आप मुझे अपने साथ चलनेवाला एक सहयोगी ही समझे; और मैं यह भी चाहता हूँ कि आप उद्देश्यकी दिशामें मुझसे तेजतर कदम रख सकें। आप कह सकते हैं कि डाक्टरोंने आपको आराम करनेकी सलाह दी है और अच्छा हो कि आप आराम करें; हम तो दौड़ना चाहते हैं अगर आप हमारे साथ रहे तो हमें रेंगना पड़ेगा। किन्तु मेरा कहना है कि रेंगनेकी बातको तो हम अमृतसरकी उस अमागी गलीमें गहरा गाड़ चुके हैं। अब हम कभी नहीं रेंगेगे। आप किसीका मन रखनेके लिए भी इस प्रस्तावको स्वीकार न करें। आपके अध्यक्षको अपने संरक्षणकी जरूरत नहीं है। संरक्षणका कड़वा घूंट मैं भले ही पी लूँ वह नहीं पी सकेंगे। इसलिए ऐसी-वैसी तमाम बातोंका ध्यान छोड़ दीजिए और स्वयं निर्णय लीजिए।

यह रिपोर्ट केवल मजिलकी दिशामें एक कदम ही है। इसके पीछे जो उद्देश्य है, उसके लिए हमें बहुत काम करना पड़ेगा। कांग्रेसमें भी बहुत-सा बुनियादी काम करना है। अपने रिपोर्ट-रूपी जहाजको महासागरमें छोड़नेके पहले मुस्लिम लीग, हिन्दू महासभा तथा अन्य सभी संस्थाओंको अपने-अपने कर्तव्य करने पड़ेंगे। हमें सिर्फ यही नहीं कहना है कि अच्छी बात है हम इस रिपोर्टको स्वीकार किए लेते हैं; सो भी इस डरसे कि कोई निराश न हो जाये अथवा इस आशासे कि कूटनीतिज्ञ लोग कूटनीतिसे काम लेकर घोखा-घड़ी करके हमारे लिए कोई ठीक चीज ले आयेगे। घोखा-घड़ी करके चीज ले आनेसे काम नहीं चलेगा। स्वतन्त्रता चोरी-छिपे कभी नहीं मिली। वह तो खून वहा कर मिलती है और इस रिपोर्टमें भी जिस चीजको प्राप्त करनेकी बात कही गई है उसके लिए हमें अपना खून वहाना पड़ेगा।

इसलिए मैं चाहता हूँ कि आप इस रिपोर्टको पूरे मनसे स्वीकार करें और उद्देश्यकी दिशामें दृढ़ताके साथ काम करनेकी बातका संकल्प करें। मैं आपसे अपने उद्देश्यके प्रति ढीला हो जानेके लिए नहीं कहता; मैं तो चाहता हूँ कि आप उसे दृढ़तासे पकड़े रहे। आप चाहे तो मेरे कथनकी गलत व्याख्या कर सकते हैं या

दूसरी तरहकी कोई व्याख्या कर सकते हैं। किन्तु मैं आशा करता हूँ कि आप इस प्रस्तावपर राष्ट्रीय भावनासे विचार करेंगे। मैं तो कहना चाहता हूँ कि आप इस पर प्रार्थनाकी भावनासे विचार करें।

[अंग्रेजीसे]

अमृतबाजार पत्रिका, २७-१२-१९२८

### ३४०. पंजाबमें एकता

‘यंग इंडिया’ में लिखी गई मेरी टिप्पणीके<sup>१</sup> सन्दर्भमें अपने तारके बाद डा० सत्यपालने मुझे नीचे दिया गया पत्र<sup>२</sup> भेजा है। मैं उसका स्वागत करता हूँ।

मैं आपको २८ नवम्बरके पत्रके<sup>३</sup> लिए हृदयसे धन्यवाद देता हूँ (यह पत्र मेरे द्वारा भेजे गये तार और पत्रके जवाबमें लिखा गया था)। मैं आपको ‘यंग इंडिया’ में उनसे सम्बन्धित बहुमूल्य टिप्पणियाँ लिखनेके लिए भी धन्यवाद देता हूँ।

मैं आपको भरोसा दिलाना चाहता हूँ कि उस तारका एक-एक शब्द मेरे हृदयसे निकला था। वह किसी क्षणिक प्रेरणा अथवा किसी व्यक्तिगत या बाहरी दबावसे प्रेरित नहीं था. . .। लाला लाजपतरायके देहावसानसे राष्ट्रीय कार्यकर्ताओंके कंधोंपर जबरदस्त जिम्मेदारी आ पड़ी है और वे पारस्परिक वैमनस्यको बरदास्त नहीं कर सकते . . .।

यद्यपि मैं एक बात साफ करना चाहता हूँ। आपने इस पत्रमें हमारी ओरसे ‘पश्चात्ताप’ का जो उल्लेख किया है मैं उसे ठीक नहीं समझता। मैंने तारको कई बार पढ़ा और अभीतक मुझे कोई ऐसा शब्द नहीं मिला जिससे लाला लाजपतरायके जीवनकालमें आवश्यकता दिखाई देनेपर उनका विरोध करनेके लिए कोई पश्चात्ताप प्रकट होता हो। . . .

मैं लाला लाजपतरायकी स्मृतिको हृदयसे श्रद्धांजलि देता हूँ किन्तु इसका यह अर्थ नहीं है कि वह जो-कुछ कहते थे या जिन बातोंका समर्थन करते थे उन सबको मैं ठीक मानता हूँ। . . .

[अंग्रेजीसे]

यंग इंडिया, २७-१२-१९२८

१. देखिए “सच है तो अच्छा”, २९-११-१९२८।

२. अंशत उद्धृत।

३. देखिए “पत्र. डॉ० सत्यपालको”, २८-११-१९२८।

## ३४१. हत्याका अभिशाप

लाहौरके सहायक पुलिस अधीक्षक श्री साडर्सकी हत्या<sup>१</sup>, इस बातको अलग रखकर भी कि उसके मूलमें कोई राजनैतिक हेतु था कि नहीं, मेरी रायमें एक वृजदिलीका कृत्य हुआ। जब कि देशके वायुमण्डलमें हिंसा भरी हुई है, इसमें कोई शक नहीं कि लोग इस कृत्यको मन ही मन पसन्द करेंगे। और यदि इस खूनका कुछ सम्बन्ध स्व० लालाजी और उनके बिल्कुल निर्दोष साथियोपर हुए हमलेसे पाया गया तब तो यह बात और भी ठीक समझी जायेगी। उस हमलेके कारण लोगोमें मारी उत्तेजना तो पहले ही से थी, पर लालाजीकी मृत्युसे वह दूनी हो गई। पुलिसके उस आक्रमणसे उनके दिलपर गहरा धक्का पहुँचा था और निःसन्देह उसके कारण उनकी मृत्यु इतनी जल्दी हो गई। कुछ लोग तो यहाँतक कहेंगे कि लालाजीकी मृत्यु उनकी छातीपर लगी चोटके ही कारण हुई है, और उनका ऐसा मानना बहुत हदतक ठीक भी हो सकता है। फिर पंजाब सरकारने पुलिसकी उस करतूतकी जो हिमायत की उससे लोग और भी उत्तेजित हो उठे थे। ऐसी दशामें यदि यह साबित हो कि यह खून पंजाब सरकारकी अत्याचारपूर्ण नीतिका बदला लेनेके लिए किया गया है, तो मुझे आश्चर्य न होगा।

पर मैं चाहता हूँ कि यदि जोशीली तरुणार्थको यह समझाया जा सकता कि ऐसा बदला बिल्कुल ही निरर्थक बात है, तो अच्छा होता। सहायक अधीक्षक (असिस्टेंट सुपरिंटेंडेंट) ने जो कुछ किया था वह तो हुक्मकी तामील-मर थी। उस हमलेके लिए अथवा उसके बाद ऐसी और जो कार्रवाइयाँ हो रही हैं उसके लिए कोई एक आदमी पूरी तरहसे जिम्मेवार नहीं माना जा सकता। यह दोष तो शासन-पद्धतिका है और इसके लिए व्यक्तियोंको सुधारनेकी नहीं, बल्कि पद्धतिको सुधारनेकी जरूरत है और जब देशके नवयुवक इस विषयमें पक्का और सच्चा निश्चय कर लेंगे तब वे देखेंगे कि इस पद्धतिको मिटा देना जितनी उनके हाथकी बात है उतनी और किसीके हाथकी नहीं।

अंग्रेजी पुस्तकोने हमें चोरों, डाकुओं, बदमाशों और रेलगाड़ियाँ उलटनेवालोके कृत्योंको वीरता समझकर उनकी स्तुति करना सिखा दिया है। अखबारोंके स्तम्भ ऐसी जोशीली वास्तविक घटनाओं अथवा उनके अभावमें ऐसे कार्योंकी कल्पित कथाओंसे भरे रहते हैं और कुछ लोग तो किसी भी साहसपूर्ण कार्यको, फिर वह किसी भी हेतुसे क्यों न किया गया हो अथवा उसका नतीजा कुछ भी क्यों न निकलता हो, बड़ी बहादुरीका कार्य समझकर उनकी स्तुति करनेकी विद्यामें बड़े निपुण भी हो गये हैं।

१. यह मामला लाहौर षडयन्त्र केसके नामसे प्रसिद्ध है। इसमें भगतसिंह, राजगुरु और सुखदेवको १७-१२-१९२८ को फाँसी दी गई थी।

इसे अशुभ लक्षणके अतिरिक्त और कुछ नहीं कहा जा सकता। कोई निरपराध घनी पुरुष तीर्थ-यात्राके लिए निकला हो और दान देनेके लिए अपने साथ पर्याप्त धन लेकर चला हो, और यदि उसे कोई जाकर लूट ले और फिर उसका खून कर डाले तो इसको बहादुरी नहीं कह सकते। इसी तरह छिपकर उस निरपराध पुलिस अफसरका खून करनेमें भी कोई बहादुरी नहीं है; क्योंकि वह अफसर तो अपना फर्ज अदा कर रहा था, मले ही उसका यह काम खून करनेवालेकी जातिके लिए कितना ही बुरा साबित क्यों न हो। हमें यह बात नहीं भूलनी चाहिए कि पहले भी ऐसे कितने ही खून किये गये हैं, फिर भी हमारे वर्तमान शासकगण अपनी शासन-पद्धतिको जारी रखनेमें सफल हो ही रहे हैं। और ब्रिटिश साम्राज्यके निर्माणका इतिहास भी क्या ऐसी शूरवीरता, साहस और इससे अच्छे कामोपर किये गये बलिदानोंसे खाली है? यदि हम श्री साडर्सके इस खूनको कोई बहादुरीका काम माने तो अंग्रेज लोग, मेरा खयाल है, इसके जवाबमें एक नहीं सैकड़ों ऐसे बहादुरीके कार्य करके दिखा सकते हैं। पर मेरी रायमें वह समय आ गया है जब हम अपनी-अपनी जातियों या राष्ट्रोंके भेदोंको छोड़कर ऐसे कार्योंपर, फिर चाहे वे कितने ही साहसके हो पर जो संकीर्ण मनोवृत्तिसे किये गये हो, अथवा जिनका फल और भी संकीर्ण निकला हो, दुःखित हृदयसे घृणा और नापसंदगी प्रकट करें। हाँ, मैं जानता हूँ कि ऐसा करनेके मानी होंगे बहादुरी, देशभक्ति, धार्मिकता तथा ऐसे ही दूसरे शब्दोंको नये मूल्य देना। मेरा खयाल है कि राष्ट्रपति क्लीवलेड<sup>१</sup> और कारनोटके<sup>२</sup> खूनके लिए कोई आदमी उन खूनियोंको भला नहीं कहता और न उन राष्ट्रोंकी बढाई करता है जिनके हितके लिए उन पागल व्यक्तियोंने ये बुरे काम किये। इस्लाममें खलीफाओंके इतने तमाम खून और यदि ताजी मिसाल ले तो स्वामी श्रद्धानन्दजीका जो खून हुआ है, उसके कारण इस्लामकी कोई बढाई नहीं करता। और न गोरक्षक कहलानेवाले हिन्दुओंके जिन पागल कृत्योंका वर्णन हम नित्य अखबारोंमें पढ़ते रहते हैं, उनकी बदौलत हिन्दू धर्मकी उच्चता बढी है। सच तो यह है कि खून तथा इससे मिलते-जुलते दूसरे दुष्कृत्योंके कलंकसे मनुष्य-जाति, धर्म और सच्ची सभ्यता किसीकी वृद्धि नहीं होती।

भारतवर्षके नवयुवकोंको यह अच्छी तरह समझ लेना चाहिए कि लालाजीकी मृत्युका बदला भारतको आजादी दिलाकर ही चुकाया जा सकता है। किसी भी राष्ट्रको स्वतन्त्रता एक आदमीके सच्ची वीरताके कार्योंसे भी कमी नहीं मिल सकती, फिर नाम-मात्रकी वीरताकी तो बात ही क्या? स्वतन्त्रता-देवीके मन्दिरके लिए हजारों लाखों नर-नारियों और युवा-वृद्धोंके धैर्य और बुद्धिसे युक्त रचनात्मक उद्योगोंकी आवश्यकता है। ऐसे कार्य जिनकी कि हम आज निन्दा कर रहे हैं, शान्त रचनात्मक कार्योंकी प्रगतिको निश्चित रूपसे पीछे हटाते हैं। और कुछ नहीं तो वह उन

१. १८३७-१९०८ : संयुक्त राज्य अमेरिकाके राष्ट्रपति।

२. १८३७-१८९४ : फ्रांसीसी गणतन्त्रके चौथे राष्ट्रपति।



असंख्य निर्माणकार्यमें लगे रहनेवालोके चित्तमें उद्वेग और विक्षोभ तो अवश्य ही उत्पन्न कर देते हैं।

[अंग्रेजीसे]

यंग इंडिया, २७-१२-१९२८

### ३४२. अखिल भारतीय चरखासंघ

सेठ जमनालाल बजाज, श्री राजगोपालाचार्य और बाबू राजेन्द्रप्रसादने अ० भा० चरखा संघके संगठनका जो मसविदा तैयार किया था वह संघकी कार्यकारिणी समिति-के सदस्योंके पास भेज दिया गया था और अखबारोमें भी प्रकाशित कर दिया गया था। हाल ही गत १८ और १९ दिसम्बरको वर्धामे हुई समितिकी बैठकमें उसपर विचार किया गया और कुछ परिवर्तनोंके बाद वह स्वीकार किया गया।

स्थायी मण्डलके नीचे लिखे ट्रस्टी नियुक्त किये गये हैं :

(१) महात्मा गांधी, (२) सेठ जमनालाल बजाज, (३) श्रीयुत च० राज-गोपालाचारी (४) श्रीयुत गंगाधरराव देशपाण्डे, (५) श्रीयुत कौडावैकटपय्या, (६) श्रीयुत वल्लभभाई पटेल, (७) श्रीयुत जवाहरलाल नेहरू, (८) श्रीयुत मणिलाल कोठारी, (९) श्रीयुत सतीशचन्द्र दासगुप्त, (१०) बाबू राजेन्द्रप्रसाद, (११) श्रीयुत शंकरलाल जी० वैकर।

१२ वी जगह खाली रखी गई है। अवकाश ग्रहण करनेवाले शेष तीन ट्रस्टियोंका चुनाव, जो कि हर साल होता रहेगा, नियत समयपर हो जायेगा।

संविधानकी प्रतियाँ अहमदाबादमें चरखासंघके केन्द्रीय कार्यालयसे मिल सकती हैं।

[अंग्रेजीसे]

यंग इंडिया, २७-१२-१९२८

### ३४३. सिन्धका अभिशाप

सिन्धका आमिल समाज शायद उस प्रान्तका सबसे आगे बढ़ा हुआ समाज है। लेकिन उसकी सारी प्रगतिके बावजूद उसमें कुछ गम्भीर बुराईयाँ हैं, जिनपर उसका एकमात्र अधिकार मालूम होता है। उनमें 'देती-लेती' प्रथा कुछ कम गम्भीर नहीं है। मैंने एकाधिक बार इन स्तम्भोंमें इस बातका उल्लेख किया है। सिन्धकी मेरी पहली ही यात्रामें मेरा ध्यान इस ओर खींचा गया था और मुझसे कहा गया था कि मैं इस विषयमें आमिलोंसे बात करूँ। इस कुरीतिको दूर करनेकी दिशामें कुछ छिटपुट प्रयत्न तो अवश्य किये गये हैं किन्तु इस बुराईको नेस्तनाबूद करनेका कोई संगठित प्रयत्न किया गया हो, ऐसा नहीं जान पड़ता। आमिल लोगोका समाज एक छोटा-सा संयुक्त और संगठित समाज है। उनमें से एक भी आदमी इस



बुराईकी गम्भीरताके बारेमें सन्देह नहीं रखता। मैं ऐसे एक भी आमिलको नहीं जानता, जो इस पापयुक्त प्रथाका समर्थन करता हो। लेकिन वह आजतक इसलिए चली आई है कि आमिल समाजके सुशिक्षित युवकोने उसे प्रश्रय दिया है। उनके जीवनका रहन-सहन इतना ऊँचा है कि वे उसे ईमानदारीसे कमाये हुए पैसेके बल पर कायम नहीं रख सकते। इसलिए उन्होंने अच्छे-बुरेका सारा विवेक छोड़ दिया है; वे अपने तुच्छ स्वार्थोंके लिए विवाहकी संस्थाका दुरुपयोग करके अपनेको नीचे गिरानेमें जरा भी नहीं हिचकिचाते। इस एक ही दुर्वृत्तिने उनकी राष्ट्रसेवाकी शक्तको मार दिया है। अगर यह वृत्ति उनमें रूढ़ न होती तो वे अपनी बुद्धि और शिक्षाके जरिये देशको बहुत बड़ा लाभ पहुँचा सकते थे।

इस कुप्रथाको समाप्त करनेके लिए एक आपात समितिका गठन तो किया ही जा चुका है और आचार्य आ० टे० गिडवानीने उसकी अध्यक्षता स्वीकार कर ली है। यह सर्वथा उचित है। वृन्दावनसे सिन्ध जानेके उनके सकल्पसे सहज ही यह आशा बैठती थी कि वे वहाँ ऐसे तमाम आन्दोलनोंमें उत्साहके साथ जुट जायेंगे जो राष्ट्रीय हितकी दृष्टिसे वाछनीय हैं। आशा की जाती है कि यह आपात समिति जल्दी ही एक स्थायी संगठनका रूप ले लेगी और उनके कुशल नेतृत्वमें सुधार दृढताके साथ प्रगति करेगा; देर तो काफी हो ही चुकी है।

समितिके मन्त्री श्री मीरचन्दानी मुझे कुछ सुझाव चाहते हैं। तत्काल तो मुझे यही सूझता है कि संगठन देती-लेतीके विरोधमें ऐसे जनमतका निर्माण करे जो अनिवारणीय बन जाये। शिक्षित आमिल युवक विवाहके योग्य लड़कियोंके गरीब माता-पिताको इसीलिए दवा सकते हैं कि सिन्धमें इस क्रूर प्रथाके खिलाफ कोई जनमत नहीं खड़ा हो पाया है। स्कूलों, कालेजों और लड़कियोंके माता-पिताके बीच इस दिशामें काम होना चाहिए। माता-पिता अपनी पुत्रियोंको ऐसी शिक्षा दे कि वे विवाहकी कीमत माँगनेवाले युवकोंके साथ विवाह करनेसे साफ इनकार कर दें, और युवकोंकी अपमानजनक शर्तें स्वीकार करनेमें भागीदार बननेके बजाय कुंवारी ही रहना पसन्द करें। विवाहकी सम्मानपूर्ण शर्तें केवल दो ही हो सकती हैं : परस्पर प्रेम और परस्पर स्वीकृति।

[ अग्रेजीसे ]

यंग इंडिया, २७-१२-१९२८

### ३४४. बम्बईके लिए दूध

एक मित्रने 'बम्बईका कलंक' शीर्षक लेख (२९ नवम्बरके) 'यंग इंडिया' में पढ़नेके बाद महादेवभाईको यह पत्र लिखा है :'

मुझे भय है कि इस पत्रके लेखकने उक्त लेखको ठीक-ठीक नहीं समझा है। यह किसीने नहीं कहा कि बम्बईमें पशु-वधका प्रश्न अथवा शहरको साफ दूध देनेका प्रश्न पशुशालाओंको बम्बई शहरसे हटा कर बम्बईके उपनगरोंमें ले जानेसे हल हो जायेगा। जरूरत इस बातकी है और कहा भी गयी है कि बम्बईके लोगोंको इस समस्याका सामना वीरतासे करना चाहिए और उनके लिए ऐसा करना ही उचित है। निश्चय ही जो गुजराती बम्बईमें नहीं रहते, वे उन दानियोंमें नहीं हैं जिनसे बम्बईकी सहायताकी और उसकी एक विशाल और उतनी ही आवश्यक समस्याको हल करनेकी आशा की जा सकती है। बम्बई नगरपालिकाको इस मामलेमें पहल और कार्रवाई करनी चाहिए और जरूरत हो तो जिन गुजरातियोंकी प्रवृत्ति ऐसे उपकारके कामोंमें हो, उनकी सहानुभूति और उनका सहयोग प्राप्त करना चाहिए। यदि कोई बम्बईसे बाहरका व्यक्ति इस मामलेमें भाग लेना चाहे तो मुझे भय है कि उसको भी बम्बई निगमसे विशेष सुविधाएँ लेनेकी जरूरत होगी। किन्तु इस देशमें व्यक्तिगत बड़े-बड़े उद्योगोंको प्रारम्भ करनेका सामर्थ्य नहीं है। यहाँ बड़े उद्योगमें आनेवाले भारी जोखिमोंको उठानेवाले लोग नहीं हैं और बम्बई जैसे बड़े शहरको दूध पहुँचानेका काम निस्सन्देह एक बड़ा काम है। यह बात भी मालूम होनी चाहिए कि ऐसा व्यक्तिगत प्रयत्न बम्बईमें पहले किया जा चुका है और असफल हो चुका है। मेरा ख्याल है कि इस असफलताके निश्चित कारण हैं। उस साहसिक प्रयत्नके पीछे पर्याप्त लगन और योग्यता नहीं थी। किन्तु मेरा कहना यह है कि बम्बई नगरपालिका अपने नागरिकोंको सस्ता और शुद्ध दूध देनेके लिए और बम्बईको पशुशालाओंसे मुक्त करनेके लिए जितना खर्च करे और जितना जोखिम ले, उतना कम है। शहरके लोगोंके स्वास्थ्यके लिए बम्बईकी ये पशुशालाएँ एक निरन्तर खतरेकी चीज हैं और बम्बईमें मलेरिया और दूसरी फैली हुई बीमारियोंको जड़से मिटानेके उपायोंमें सदा बाधक होगी। मैं बिना किसी शिक्षकके स्वीकार करता हूँ कि एक बड़ी दुर्घटना योजना चलानेके लिए बम्बईको अपने क्षेत्रसे बाहर जाना होगा। किन्तु संसारके हरेक शहरने अपनी कई जरूरतोंको पूरा करनेके लिए ऐसा किया है।

[अंग्रेजीसे]

यंग इंडिया, २७-१२-१९२८

## ३४५. तार : मजदूर-संघ, अहमदाबादको

२७ दिसम्बर, १९२८

लेबर

अहमदाबाद

पत्र मिला । ११ जनवरीसे पहले निश्चय ही अहमदाबाद पहुँच रहा हूँ ।

बापू

अंग्रेजी (एस० एन० २४५६)से ।

## ३४६. पत्र : एच० डब्ल्यू० बी० मोरेनोको

८, प्रिटोरिया स्ट्रीट

कलकत्ता

२७ दिसम्बर, १९२८

प्रिय मित्र,

आपका कृपा पत्र मिला । कलकत्तामें एक स्थानकी दूरी दूसरे स्थानसे इतनी अधिक है कि मैं चाहे कितनी भी इच्छा क्यों न करूँ, मेरा आपके घर आना सम्भव नहीं होगा । यदि आप ऊपर दिये गये पतेपर आनेका समय निकाल सके तो २८ तारीखको ८ बजे रातको आनेकी कृपा करें ।

हृदयसे आपका,

एच० डब्ल्यू० बी० मोरेनो

अध्यक्ष

ऐंग्लो-इंडियन लीग

२, वैलेजली स्क्वेयर

कलकत्ता

अंग्रेजी (एस० एन० १३०२४)की फोटो-नकलसे ।

१. गुजरात जिनिंग मिलके मालिकों और मजदूरोंके झगड़ेमें चुने गये पंचोंमें से गांधीजी एक थे ।

### ३४७. पत्र : कनिकाके राजाको

८ प्रिटोरिया स्ट्रीट

कलकत्ता

२७ दिसम्बर, १९२८

प्रिय मित्र,

आपका पत्र मिला। मैं चाहता तो बहुत हूँ कि आपको कोई समय दे सकता, किन्तु समयकी मेरे पास बड़ी तंगी है। कह नहीं सकता कि कांग्रेसकी बैठकसे पहले आपको समय दे पाऊँगा या नहीं। इसलिए प्रार्थना करूँगा कि आप जो-कुछ कहना चाहते हो सो संक्षेपमें लिख कर भेज दें।

हृदयसे आपका,

कनिकाके राजा

अंग्रेजी (एस० एन० १३८२२)की माइक्रोफिल्मसे।

### ३४८. पत्र : हॉवर्ड हेनलीहर्स्टको

स्थायी पता

सत्याग्रहाश्रम, साबरमती

२७ दिसम्बर, १९२८

प्रिय मित्र,

आपका पत्र मिला। आपको यहाँ आनेकी सलाह देनेकी जिम्मेदारी मैं नहीं लूँगा। यद्यपि भारतवर्षमें आपके आन्दोलनके नामका<sup>१</sup> कोई आन्दोलन नहीं है तथापि भाईचारेकी भावना यहाँ है और वह चुपचाप अपना काम भी करती रहती है। मेरा ख्याल है कि जो वातावरण आपके लिए स्वभाविक है, आपकी योग्यता उसीमें अधिक उपयुक्त ढंगसे और आसानीके साथ काममें आ सकती है।

हृदयसे आपका,

हॉवर्ड हेनलीहर्स्ट महोदय

चैस्टरली स्ट्रीट, इंग्लैंड

अंग्रेजी (एस० एन० १५१०१)की फोटो-नकलसे।

## ३४९. एक पत्र

स्थायी पता

सत्याग्रहाश्रम

साबरमती

२७ दिसम्बर, १९२८

प्रिय मित्र,

आपका पत्र किसमस सप्ताहमे मिला है; इसलिए मैं आपको अपनी हार्दिक शुभ कामनाएँ भेजता हूँ।

मैं आपके प्रश्नोका स्वागत करता हूँ। जबतक हम किसी व्यवस्थाको परोक्ष रूपसे सहारा देते रहेगे और अपना समर्थन उससे प्राप्त करते रहेगे, तबतक हम उसका प्रत्यक्ष रूपसे भी समर्थन करना होगा। यह स्थिति तबतक रहेगी जबतक कि हमें ऐसा न लगने लगे कि व्यवस्था बुरी है और अब उसे खत्म करनेका एक योग्य अवसर आ गया है। योग्य अवसरका निश्चय प्रत्येक व्यक्ति केवल अपनी प्रतीतिकी शक्ति और तदनुरूप आत्मविश्वासके आधारपर ही कर सकता है। जब मैंने बोअर युद्ध और पिछले युद्धमे भाग लिया, तब न तो मैंने उसे योग्य अवसर समझा था और न तब मुझमें आत्मविश्वास ही था। ईश्वर अर्थात् सत्यके अन्वेषीको न योग्य अवसरकी प्रतीक्षा रहती है, न आत्मविश्वासकी चिन्ता। जब समय आता है तो ईश्वर उसे रास्ता दिखाता है। मनुष्य जो-कुछ कर सकता है और जिसकी उससे अपेक्षा की जाती है, वह तो यही है कि वह अपनेको पवित्र रखे और सत्यमे ही स्थिर रहकर शून्य हो जानेतक विनम्र बन पाये। ठीक समय आनेपर उसे प्रकाश निश्चय ही मिलेगा। इस प्रकारका अन्वेषी जब अपनेको उक्त प्रकारसे किसी व्यवस्थामे बद्ध पाता है और एकाएक अपनेको उससे पूर्णतया मुक्त करनेमें समर्थ नहीं होता, तो स्वयं उसमे भाग लेना वह उत्तरोत्तर कम करता चला जाता है।

मेरा ख्याल है कि इसमे दूसरे प्रश्नका यदि पूर्ण नहीं तो आंशिक उत्तर आ गया है। उसमे केवल इतना और जोड़ा जा सकता है कि मूक प्रार्थना प्रायः सोच-विचार कर बोले गये शब्दोंसे अधिक प्रभावशाली होती है। इसलिए वाल स्ट्रीटकी तरहकी प्रतिकूल परिस्थितियोंमें खूब कडाईसे अडिग रहते हुए एकमात्र भरोसा मूक प्रार्थनापर ही रखना चाहिए।

यूरोपकी यात्राके बारेमे मैं पक्का कुछ नहीं कह सकता। परन्तु यदि मैं अगले वर्ष यूरोप गया और यदि अन्तःकरणने अमेरिका जानेका आह्वान दिया और समय हुआ तो मैं अवश्य जाऊँगा। वैसे तो मैं यहाँ भी अन्तःकरणसे प्रकाश और पथ-प्रदर्शन पानेका अपना वही अनुभूत प्रयोग काममे ला रहा हूँ।

हृदयसे आपका,

अंग्रेजी (एस० एन० १५१२७)की फोटो-नकलसे।

## ३५०. पत्र : सी० एफ० एन्ड्रयूजको<sup>१</sup>

कलकत्ता

२७ दिसम्बर, १९२८

क्रिसमस सप्ताहमे मेरी बड़ी इच्छा थी कि तुम्हे एक प्रेमपत्र भेजूं; पर इस सारी हलचलके बीच उसके लिए समय ही नहीं मिला। टकर<sup>२</sup> बराबर मेरे साथ है। क्रिसमसके दिन वे सवेरेकी प्रार्थनामे भाग लेने और कुछ उपयुक्त भजन प्रस्तुत करना चाहते थे, पर यह हो नहीं सका; ऐन मौकेपर उनके मित्रोने उनका साथ नहीं दिया।

इस पत्रको लिखवानेका उद्देश्य केवल लालाजीकी पुस्तकको लेकर है। बहुत ही सावधानीसे सोच-विचारके बाद मैं इस निष्कर्षपर पहुँचा हूँ कि अभी 'अनहैपी इंडिया' का एक सक्षिप्त संस्करण प्रकाशित करना कोई आवश्यक नहीं है। ब्रिटेनमे इस पुस्तककी एक हजार प्रतियाँ वितरित करनेकी लालाजीकी इच्छाका सम्मान हमे किसीको भी इसकी प्रतियाँ मुफ्त भेंट करके नहीं, बल्कि वहाँ उनका स्टॉक रखके करना चाहिए, ताकि जो चाहे वे उन्हें खरीद सकें। यहाँ जो तीसरा संस्करण निकला है, उसकी छपाई वगैरा अच्छी है और जिल्द आकर्षक है। इसके दाम और भी कम किये जा सकते हैं। पर यह भारतीय संस्करण है; वहाँ इसीका वितरण किया जाना चाहिए।

कुमारी मेयोके मिथ्या आरोपोके उत्तरको, फिर वे कितने ही जोरदार और सच क्यों न हो, मैं कोई अधिक महत्त्व नहीं देता। किसी भारतीय द्वारा दिये गये उत्तरको तो पश्चिममे निश्चय ही कोई खास महत्त्व नहीं दिया जायेगा। फिर पश्चिमके लिए बहुत ही सक्षिप्त और आकर्षक एक ऐसी पुस्तक तैयार की जानी चाहिए जिसमे लालाजीकी जीवनी और उनकी सभी रचनाओके चुने हुए अंश हो। इस तरहकी पुस्तक इस तथ्यको स्पष्ट करेगी कि भारतके अत्यन्त अग्रगामी राष्ट्रवादी व्यक्ति भी पश्चिम या इंग्लैंडसे घृणा नहीं करते रहे हैं; वे किसी अन्य रूपमें भी सकीर्ण नहीं रहे हैं; इतना ही नहीं वे राष्ट्रवादके वेशमे अन्तर्राष्ट्रवादी ही रहे हैं। लालाजी, तिलक, दास ऐसे ही व्यक्ति थे। बहुत-से अन्य नाम भी हैं पर उनके उल्लेखकी आवश्यकता नहीं है। यदि इस तथ्यको सामने रखा जा सके कि इस दुष्ट सरकारने जिन व्यक्तियोंको उत्पीड़ित किया है और एक तरहसे मौतके घाटतक पहुँचा दिया है, उनके साथ अच्छा व्यवहार किया जाना चाहिए था, तो इससे मानवताके व्येयकी सेवा हो सकती है।

१. सी० एफ० एन्ड्रयूजने २८-११-१९२८ के अपने पत्रमे लाला लाजपतरायकी पुस्तक अनहैपी इंडियाके अंग्रेजी संस्करणके सम्बन्धमें पूछा था, और कु० मेयोकी पुस्तक मदर इंडियासे पश्चिममे उत्पन्न हुई मिथ्या धारणापर चिन्ता प्रकट की थी।

२. वॉयड विलियम टकर।

शायद इतना सब कहकर भी मैं जो-कुछ कहना चाहता हूँ वह पूरी तरह स्पष्ट नहीं हुआ। पर मुझे इसमें सन्देह नहीं है कि तुम उसे समझ गये हो।

बा, महादेव, सुब्बैया, प्यारेलाल, कृष्णदास, छगनलाल, जमनादास, केशु, जमनालाल और राजगोपालाचारी तथा कई अन्य लोग, जिनसे आपका घनिष्ठ परिचय है, मेरे साथ हैं।

श्री सी० एफ० एन्ड्रयूज

११२, गोवर स्ट्रीट

लन्दन डब्ल्यू० सी० १

अग्रेजी (एस० एन० १५१२८)की फोटो-नकलसे।

### ३५१. पत्र : प्रभावतीको

शुक्रवार [२८ दिसम्बर, १९२८ या उसके पूर्व]¹

चि० प्रभावती,

तुमारे खत ठीक आते रहते हैं। मुबईसे तो बहोत मित्र लोग आते जाते रहते हैं। उनके साथ तुमको भेज देगे। मृत्युजयको मैं लीखुगा।

मेरा तेल खानेका प्रयोग मैं सावधानीसे कर रहा हू। कुछ भी नुकसान पहो-चेगा तो छोड दुगा।

आज बा कुछ बिमार हो गई है।

बापुके आशीर्वाद

जी० एन० ३३१७ की फोटो-नकलसे।

१. देखिये “पत्र : छगनलाल जोशीको”, १०-१२-१९२८ तथा “पत्र : कुसुम देसाईको”, ३०-१२-१९२८। इनमेंसे पहले पत्रमें गांधीजी द्वारा तेलके प्रयोग तथा दूसरेमें प्रभावतीके आश्रमसे अनुपस्थित रहनेका उल्लेख है।

## ३५२. भाषण : नेहरू रिपोर्ट सम्बन्धी प्रस्तावपर,<sup>१</sup> कलकत्ता कांग्रेसमें - २

२८ दिसम्बर, १९२८

पण्डित मोतीलालने जब महात्मा गांधीसे नया प्रस्ताव पेश करनेको कहा तो एक सदस्यने मूल प्रस्ताव<sup>२</sup> और संशोधनोंको वापस लेनेसे पहले इसपर आपत्ति की।

आपत्ति उठाये जानेपर अध्यक्षने व्यवस्था दी कि महात्माजी सभासे अपने प्रस्तावके बदलेमें दूसरा प्रस्ताव रखनेकी अनुमति ले सकते हैं। अन्य सभी संशोधन इस नये प्रस्तावके संशोधन माने जायेंगे।

तब महात्मा गांधीने अपने मूल प्रस्तावको वापस लेनेकी माँग करते हुए एक महत्वपूर्ण वक्तव्य दिया, जिसमें यह बताया गया था कि इस बीच परोक्षमें क्या-कुछ हुआ है। उन्होंने कहा :

इससे पहले कि मैं इस प्रस्तावको, जो आप लोगोमें वितरित किया जा चुका है, पेश करूँ, मैं सभासे उस प्रस्तावको वापस लेनेकी अनुमति चाहता हूँ, जिसे पेश करनेका मुझे उस दिन सौभाग्य प्राप्त हुआ था और जिसपर इतने सारे संशोधन भी पेश हो चुके हैं। मैं यह जानता हूँ कि अपने प्रस्तावको वापस लेनेकी अनुमति माँगते हुए मुझे सभासे क्षमा माँगनी चाहिए। आप लोगोको काफी असुविधा और कष्ट हुआ है और संशोधनोपर विचार करनेमें बहुत-सा समय लगा है। मैं तो कहनेवाला था कि बहुत-सा समय नष्ट हुआ है। पर इसे समयका नाश कहना उचित नहीं होगा, क्योंकि इन सुझावोपर विचार करनेसे आप बहुत-से राष्ट्रीय कार्य-कर्त्ताओकी मनोदशाको इतनी अच्छी तरह समझ सके हैं जितनी कि पहले कभी नहीं समझ सके थे। जिस प्रस्तावपर मैंने इतना जोर दिया था और जिसे मैं बहुत ही महत्वपूर्ण समझता हूँ, उसे वापस लेनेके लिए आपकी अनुमति माँगना पूर्णतया उचित ही है। परन्तु हमारा यह विकासमान राष्ट्रीय जीवन एक निरन्तर संघर्ष है। यह संघर्ष न केवल उस वातावरणके विरुद्ध है जो हमें कुचलना चाहता है, बल्कि हमारे अपने ही दलोंके बीच भी है। हमारी अपनी पाँतोके बीच चलनेवाला संघर्ष प्रायः अपनेसे बाहरके वातावरणके विरुद्ध चलनेवाले संघर्षसे अधिक लम्बा, अधिक कठोर और अधिक कटु तक होता है। आप विश्वास करें कि इस वापस लिये जानेवाले प्रस्तावके हम समर्थकोने और पण्डित जवाहरलाल द्वारा पेश मुख्य संशोधनके समर्थकोने मिलकर विचार-विमर्श किया है, टकरावको टालनेकी कोशिश की है।

१. विषय समितिकी बैठकमें; इसे २९-१२-१९२८ के फारवर्डमें प्रकाशित विवरणसे मिला लिया गया है।

२. देखिए “भाषण : नेहरू रिपोर्ट सम्बन्धी प्रस्तावपर, कलकत्ता कांग्रेसमें-१”, २६-१२-१९२८।



श्री ससाबमूर्तिको इस बातपर आश्चर्य है कि पण्डित जवाहरलाल नेहरू आज यहाँ क्यों नहीं हैं। उनका यह आश्चर्य ठीक ही है। मैं आपको असल बात बता देना चाहता हूँ। जैसा कि उन्होंने शुरूमे ही कहा था वे, जो-कुछ हमारे बीच हो रहा है, उससे विलकुल सहमत नहीं हैं। वे इस जुएको उतार फेंकनेको बेचैन हैं। अपने जीवनमे चौबीसो घंटे वे अपने देशवासियोंके कष्टोकी ही चिन्ता करते रहते हैं। जनताको पीस डालनेवाली इस दरिद्रताको मिटानेके लिए वे उतावले हो रहे हैं। जिस तरह इस देशपर शासन करनेवाले और लॉर्ड सेलिसवरीके शब्दोमे इस देशका शोषण करनेवाले और खून चूसनेवाले बाहरी पूंजीपतियोंके विरुद्ध हैं, उसी तरह वे जन-साधारणका शोषण करनेवाले इस देशके पूंजीपतियोंके भी विरुद्ध हैं। मैं आपको यह बात साफ-साफ बता देना चाहता हूँ कि आपकी अनुमति मिलनेपर उस प्रस्तावको वापस लेकर मैं जो नया प्रस्ताव रखना चाहता हूँ, वे उससे भी सहमत नहीं हैं। उनका ख्याल है कि जो-कुछ वे चाहते हैं, यह प्रस्ताव उससे बहुत कम है। परन्तु उदाराशय होनेके कारण वे अनावश्यक कटुता पैदा करना नहीं चाहते। वैसे यदि आवश्यक हो तो वे कटुता और उससे भी अधिक किसी परिस्थितिका सामना करनेको तैयार हैं। इस स्थितिमे से निकलनेका उन्हें एक ही मार्ग दिखाई देता है कि वे मौन रहे और सामाने उपस्थित न हो। इसीलिए आप देखते हैं कि यद्यपि वे कांग्रेसके मन्त्री, एक निष्ठावान और कर्मठ मन्त्री हैं, फिर भी उन्होंने उस सारी कार्यवाहीका, जिससे वे सहमत नहीं हैं, एक असहाय दर्शक बननेकी अपेक्षा यह ज्यादा अच्छा समझा कि वे आज सबेरेकी इस बैठकमे उपस्थित ही न हो। मुझे इसका दुःख है, क्योंकि जहाँ मैं अपने देशकी दरिद्रता और गुलामीपर, जो हमें पीसे डाल रही है, उनके इस सारे दुःखमे, इस गहरी व्यथामे, उनके साथ हूँ, वहाँ इस प्रस्तावपर उनके असन्तोषमे उनके साथ नहीं हूँ। मैं उनके इस विश्वाससे सहमत नहीं हूँ कि जो-कुछ हम इस समय कर रहे हैं, वह देशकी आजकी जरूरतोंके लिए काफी नहीं है। पर वे असन्तोष अनुभव किये बिना कैसे रह सकते हैं? अपने मार्गपर बढ़ते हुए यदि उन्होंने अपने लिए कोई विलकुल अनोखी और मौलिक राह नहीं निकाली तो वे जवाहरलाल ही क्या हुए। उन्हें किसीकी चिन्ता नहीं है, अपने पिता, अपनी पत्नी, अपनी बच्ची तककी चिन्ता नहीं है। उन्हें अपने देश और उसके प्रति अपने कर्त्तव्यकी चिन्ताको छोड़कर और किसी चीजकी चिन्ता नहीं है।

अब आप यह समझ सकेंगे कि वे क्यों अनुपस्थित हैं, शायद आप यह भी समझ सकेंगे कि जो प्रस्ताव मैंने पेश किया था उसे वापस लेनेका दुःखदायी कर्त्तव्य मुझे क्यों करना पड़ रहा है। मैं उसे इसलिए वापस नहीं ले रहा हूँ कि मुझे उस प्रस्तावको पेश करनेका खेद है, या मुझे वह प्रस्ताव प्रिय नहीं है, या जो प्रस्ताव मैं अब पेश करने जा रहा हूँ वह उससे किसी भी रूपमे अच्छा है। मेरी तो यह धारणा है कि इस प्रस्तावसे जो अब मेरे हाथमे है, वह कहीं अच्छा था। परन्तु, जैसा कि मैं कह चुका हूँ, हमारा जीवन उत्पीड़नकारी वातावरणके विरुद्ध एक निरन्तर संघर्ष है और हमारी अपनी पाँतोंके बीच एक निरन्तर संघर्ष चल रहा है। यदि हम

एकता चाहते हैं तो हमें विभिन्न मतोंमें सामंजस्य और तालमेल बैठाना होगा और कई ऐसे समझौते करने होंगे जो दोनों पक्षोंके लिए सम्मानजनक हों। हम हर मौके पर किसी पवित्र सिद्धान्तके महत्त्वकी बात ले बैठते हैं और मानते हैं कि उसका एक कण भी छोड़ा नहीं जा सकता। बहुत-सी चीजें जिन्हें हम सिद्धान्तका नाम दे देते हैं दरअसल सिर्फ तफसीले होती हैं और सिद्धान्त नहीं कही जा सकती। इसलिए यह प्रस्ताव इस सभाके सभी पक्षों, या उस प्रस्ताव और उसके मुख्य संशोधनोंके समर्थक पक्षोंकी कोशिशोंका फल है। यह उनके आपसी समझौतेका, उनकी पारस्परिक सहमति और परस्पर तालमेलका प्रस्ताव है। इसीलिए उस प्रस्तावको वापस लेनेकी अनुमति मांगते हुए मुझे ऐसा महसूस नहीं होता कि मैं कोई अनुचित काम कर रहा हूँ, यद्यपि मैं उसे इस प्रस्तावसे, जो मैं अभी आपके सामने पेश करनेवाला हूँ, कहीं अच्छा मानता हूँ। क्योंकि मैं यह जानता हूँ कि इस प्रस्तावसे जो मुझे पहलेके प्रस्तावसे बहुत धटिया लगता है, हमारा राष्ट्रीय हित ज्यादा अच्छी तरह सिद्ध होगा, क्योंकि यह सभी पक्षोंको एक सूत्रमें रखेगा। जिस तरह मैं या पण्डित मोतीलाल इस सभामें मतभेद पैदा करना नहीं चाहते, उसी तरह वे लोग भी ऐसा नहीं चाहते। यदि हम दोनों यह सोचकर कि जीत हमारी होगी, मतभेद पैदा करना चाहते, तो उस जीतसे जो कटुताको बढ़ाती और जो हमारी राष्ट्रीय एकता तथा राष्ट्रीय शक्तियोंको और कमजोर करती, क्या लाभ होता?

मेरे उस मूल प्रस्तावके पीछे तीन-चार व्यक्ति नहीं, बल्कि दो पक्ष थे और पण्डित जवाहरलालका मुख्य संशोधन तक एक समझौता था। वह भी जो-कुछ उन्हें प्रिय था, उससे बहुत कम था। पर उन्होंने कहा, “यदि मैं देशके सभी विभिन्न तत्त्वोंको एक सूत्रमें रख सकूँ तो मैं अपना विरोध छोड़ दूँगा और इस प्रस्तावको पेश करूँगा।” इस तरह आप यह देख सकते हैं कि इस प्रस्तावकी तरह वह प्रस्ताव भी एक समझौता था। इसलिए इतनेपर भी यदि आप यह सोचते हैं कि आप उत्तरदायित्व लेनेको तैयार हैं और देशका हित मुझे उस प्रस्तावको वापस लेनेकी अनुमति न देनेसे ज्यादा अच्छी तरह सिद्ध होगा, तो निश्चय ही आप उत्तरदायित्व ले सकते हैं। पर आप उसका क्या अर्थ है, यह याद रखें। अब मैं यह मामला आपके हाथोंमें छोड़ता हूँ।<sup>१</sup> (तालियाँ)

हमारे बीच आज कुछ लोग ऐसे हैं जो कहीं भी रुकनेको तैयार नहीं हैं, जिन्हें अपनी उतावलीमें सीधे सर्वनाशकी तरफ दौड़नेमें भी शिक्षक नहीं है। ऐसे में हम क्या करें? मेरे जैसा आदमी जिसका अन्त निकट है, ऐसेमें क्या करें? देशके उन वीरोंसे, जिन्हें उसकी आजादी अगर ज्यादा नहीं तो उतनी ही प्यारी जरूर है जितनी मुझे है, मैं क्या कहूँ? इस बारेमें मैं उनसे क्या कहूँ? क्या मैं उनसे यह कहूँ कि मैं अब तुम्हारे साथ नहीं चलूँगा, क्योंकि मेरी समझमें मेरा सिद्धान्त ज्यादा अच्छा है, मेरा तरीका ज्यादा अच्छा है, इसलिए तुम अपना भविष्य अपने

१. यहाँ एक सदस्यने यह आपत्ति उठाई कि उस प्रस्तावको वापस लेते हुए महात्मा गांधीकी भाषणकी अनुमति नहीं दी जानी चाहिए।

आप निश्चय करो, मेरी सेवाओकी आशा रखे बिना निश्चय करो? आप यकीन करे कि यह रख अपनाते हुए मुझे काफी दुःख हुआ है। मैं उनकी उपेक्षा कर सकता था, जैसा कि यदि वे चाहते तो मेरी उपेक्षा कर सकते थे। पर वे कहते हैं हम यह नहीं करेगे, क्योंकि यदि सम्भव हो तो हम आपकी सेवाएँ भी चाहते हैं, पर बिल्कुल आपकी शर्तोंपर नहीं। हम चाहते हैं कि आप भी ऐसा ही करे। हम चाहते हैं कि आप भी हमसे थोड़ा समझौता करे। मैं शायद अपनेको हास्यास्पद बनाये बिना और नीचे गिराये बिना इस बातका विरोध नहीं कर सकता था। यद्यपि मैं ऐसा महसूस करता हूँ कि वह प्रस्ताव ज्यादा अच्छा था, फिर भी अब अपनी पूरी शक्तिसे इसे पेश कर रहा हूँ, और इसपर उतना ही जोर दे रहा हूँ जितना कि मैंने मूल प्रस्तावपर दिया था। इस तरह यह प्रस्ताव, परिस्थितियोंको देखते हुए, इस समयके लिए सचमुच उस प्रस्तावसे अच्छा हो जाता है जो कि मैंने पहले पेश किया था। इसलिए मैं आपसे उस प्रस्तावको वापस लेने और इस प्रस्तावको आपके सम्मुख विचारार्थ रखनेकी अनुमति चाहता हूँ।

जो-कुछ मैंने आपसे कहा है, आपके सामने परोक्षमे घटी जो बातें रखी हैं, किस चीजने मुझे अपना प्रस्ताव वापस लेनेके लिए प्रेरित किया यह जो आपको मैंने बताया है, यदि इस सबके बाद भी आप यह नहीं चाहते कि मेरा मूल प्रस्ताव वापस लिया जाये, और यदि आप उस गम्भीर उत्तरदायित्वको अपने कंधोंपर लेनेको तैयार हैं, तो आप ऐसा कह सकते हैं कि वह प्रस्ताव वापस नहीं लिया जायेगा। तब आपकी इस रायका मतलब उस प्रस्तावके पक्षमे राय देना होगा। पर वह गम्भीर उत्तरदायित्व लेनेसे मैं आपको बरजना चाहता हूँ।<sup>१</sup>

अध्यक्षने सभासे कहा कि महात्माजीको अपना पहला प्रस्ताव वापस लेने और वर्तमान स्वीकृत प्रस्ताव पेश करनेकी अनुमति दी जाये या नहीं, वह इस सम्बन्धमें अपनी इच्छा प्रकट करें। पूरी सभाने हाथ उठाकर इसकी अनुमति दे दी। वहाँ केवल चार विरोधी थे।

महात्माजीने तब एक लम्बे भाषणके साथ अपना यह प्रस्ताव पेश किया :

इस सभाने उस सविधानपर विचार किया है जिसकी सिफारिश सर्व-दलीय समितिकी रिपोर्टमें की गई है, और यह उसे भारतकी राजनीतिक और साम्प्रदायिक समस्याओके समाधानकी दिशामे एक बड़ा योगदान मानते हुए उसका स्वागत करती है तथा समितिको इस बातपर बधाई देती है कि उसकी सिफारिशें वस्तुतः सर्वसम्मत हैं। मद्रास कांग्रेसमे स्वीकृत पूर्ण स्वाधीनता सम्बन्धी प्रस्तावपर दृढ़ रहते हुए यह सभा इस समिति द्वारा तैयार किये गये सविधानको मजूर करती है और उसे राजनीतिक प्रगतिकी दिशामे एक बड़ा कदम मानती है, विशेष रूपसे इसलिए कि वह देशके महत्त्वपूर्ण दलोंमे उपलब्ध अधिकतम सहमतिका प्रतिनिधित्व करता है।

१. पण्डित मदनमोहन मालवीयने तब गांधीजीके पहले प्रस्तावके वापस लिये जानेका विरोध किया।

यदि राजनीतिक परिस्थितिकी अनिवार्यता ही बाधक न हुई, और यदि ब्रिटिश पार्लियामेन्टने इसे पूर्ण रूपमें ३१ दिसम्बर १९२९ तक या उससे पहले स्वीकार कर लिया, तो यह समा इस सविधानको अंगीकार कर लेगी। परन्तु यदि यह उस तारीखतक स्वीकार नहीं किया गया या उससे पहले अस्वीकार कर दिया गया तो कांग्रेस देशको कर न देनेकी सलाह देकर तथा अन्य निश्चित किये गये उपाय अपनाकर एक अहिंसात्मक असहयोग आन्दोलन संगठित करेगी।

जो-कुछ ऊपर कहा गया है उसके अनुरूप, यह प्रस्ताव कांग्रेसके नाम पर चलनेवाले पूर्ण स्वाधीनताके प्रचारमें किसी भी तरह बाधक नहीं होगा। मूल प्रस्तावके स्थानपर नया प्रस्ताव पेश करते हुए महात्मा गांधीने कहा :

मित्रो, मेरा इरादा आपके सामने कोई लम्बा भाषण देनेका नहीं है, पर मैं यह अवश्य स्वीकार करूँगा कि मैं अपने विचारोको एक सूत्रमें पिरो नहीं पाया हूँ, मेरा दिमाग अस्तव्यस्त है, और मुझे आपके सामने बोलते समय ही अपने विचारोको तरतीब देनी है। वास्तवमें यह एक तथ्य है कि मेरा दिमाग अस्तव्यस्त है। एक चिकित्सक आपको बता सकता है कि यदि किसी आदमीको सारी रात जागना पड़े तो उसका हाल क्या होगा। मेरे साथ ऐसा ही हुआ, पासके एक छोटेसे तम्बूमें जहाँ सम्मेलनकी कमेटीकी बैठक हो रही थी, मुझे बैठककी गम्भीर कार्यवाहियोंको खूब ध्यानसे समझना पड़ा। मैं उस बैठकमें बुलाया नहीं गया था, बल्कि हमारे अध्यक्ष मुझे वहाँ घसीट कर ले गये थे। मेरा खयाल था कि मुझे उस कमेटीकी बैठकमें शामिल नहीं होना पड़ेगा। पर अनिवार्य आदेश मिला, मुझे एक गाड़ीमें बैठना पड़ा, और वह मुझे वहाँ ले गई। सुबहके ढाई बज चुके थे तब मुझे वहाँसे छुट्टी मिली। उसके बाद सोना मेरे लिए सम्भव न था।

इस तरह अब आप यह समझ सकते हैं कि जो मैं यह कहता हूँ कि मेरा दिमाग अस्तव्यस्त है, उससे मेरा मतलब क्या है।

यह प्रस्ताव, जिसे पेश करनेका मुझे सौभाग्य प्राप्त हुआ है, आप सुन चुके हैं। मैं चाहूँगा कि सबसे पहले आप उस चीजपर ध्यान दें जो मूल प्रस्तावमें थी और इसमें छोड़ दी गई है। ऐसा करना कोई इसलिए जरूरी नहीं है कि मैं आपके आगे इस प्रस्तावकी प्रशंसा करना चाहता हूँ। मैं यह जानता हूँ कि यह प्रस्ताव इस समाके दो दलों, दो बड़े दलो द्वारा स्वीकार कर लिया गया है, इसलिए इसे किसी प्रशंसाकी आवश्यकता नहीं है। यदि मैं इस प्रस्तावको आपके आगे केवल रख ही दूँ तो भी मुझे विश्वास है कि आप इसका पूरी तरह समर्थन करेंगे। थोड़े-से लोग ऐसे हो सकते हैं जो इसके खिलाफ वोट दे, पर मेरा उद्देश्य इस प्रस्तावको केवल पास करवाना नहीं है। इस बातका महत्त्व सबसे कम है। मेरा उद्देश्य आपका ध्यान इस बातकी ओर खींचना है कि आपसे क्या अपेक्षा की जाती है, आप मूल प्रस्तावकी जगह इस प्रस्तावको क्यों पास कर रहे हैं; और जो दल पहले प्रस्तावको खत्म करानेमें कारण रहा है, उससे क्या अपेक्षा की जाती है। आप

देखेंगे कि इसमें एक बहुत बड़ी बात छोड़ दी गई है, जिसके लिए मुझे खेद है। वह है वाइसरायके पास प्रस्ताव भेजनेकी बात। उस धाराको तैयार करते समय भी मैं यह जानता था कि जब यह आपके आगे पढ़ी जायेगी तो आपमें से कुछ को इससे घक्का लगेगा और वे अपने मनमें कहेंगे: “अरे असहयोगी, तू भी ऐसा कर रहा है।” यह बात अपने मनमें मैंने भी कही थी। पर वह धारा एक असहयोगीने, असहयोगके प्रणेताने ही, रखी थी। और यदि अब भी मैं आपको यह समझा सकूँ कि वह धारा कितनी महत्वपूर्ण है, और यदि आप मुझसे उसे फिर रखनेके लिए कहें तो मैं खुशीसे उसे फिर रखूँ। मेरे पास समय नहीं है। आप नहीं जानते कि हममें से कुछके पास समयकी कितनी कमी है। मूल प्रस्तावमें वह धारा क्यों रखी गई थी, इसपर विचार-विमर्श करनेके लिए भी मेरे पास समय नहीं था। उस धाराको तैयार करते समय मैंने यह सोचा था कि यदि मुझे पता चला कि आप लोग उससे सहमत नहीं हैं तो मैं उसे खुशीसे छोड़ दूँगा। पर मैं अपनी स्थिति समाके आगे स्पष्ट कर देना चाहता हूँ, इसलिए नहीं कि असहयोगीके रूपमें मेरी प्रतिष्ठाको कोई खतरा है — वह प्रतिष्ठा अपनी फिक्र आप कर सकती है क्योंकि उसके पीछे अभी कामकी शक्ति पड़ी है, बल्कि इसलिए कि मैं चाहता हूँ कि समा असहयोगके गूढार्थको और इस प्रस्तावके भी गूढार्थको समझ ले।

किसीने कहा है कि यह प्रस्ताव एक चुनौती है; बेशक यह एक चुनौती है भी। यदि ब्रिटिश सरकार चाहे तो इसका अर्थ एक उद्धत चुनौती लगा सकती है। हमें इससे डरनेकी जरूरत नहीं है। पर यदि इस विषयमें गवर्नरके हृदयमें जरा भी परिवर्तन हुआ है तो वे इससे उस राष्ट्रकी उत्कठाओंको भी समझ सकते हैं जो ऊपर उठनेकी कोशिश कर रहा है, जो गुलामीके जुएको उतार फेंकनेकी कोशिश कर रहा है। यह उनके लिए ज्यादा अच्छा होगा, यह ससारके लिए भी ज्यादा अच्छा होगा, क्योंकि वे एक बड़े राष्ट्रका प्रतिनिधित्व करते हैं। परन्तु यदि वे इस प्रस्तावकी सही व्याख्या न करें तो हम इसमें क्या कर सकते हैं। लेकिन जैसा कि मैंने कहा, यदि यह एक चुनौती है तो यह एक घमकी भी है। मुझे हाउस ऑफ कामन्समें जानेमें भी कोई डर नहीं है। मुझे वाइसरायके पास जानेमें भी कोई डर नहीं है। पर मैं वहाँ कब जा सकता हूँ? केवल तभी जब यह असहयोगके सिद्धान्त पर दृढ़ रहते हुए सम्मानपूर्वक सम्भव हो। मेरा असहयोग बंदीके साथ है, नेकीके साथ नहीं। मेरा असहयोग व्यक्तियोंसे नहीं है, मेरा असहयोग तो कार्योंसे है, और कार्य जब मुझे अच्छे लगते हैं तो मैं उनसे सहयोग करता हूँ। यदि वाइसराय आज मुझे बराबरीके आधारपर ऐसे मामलोपर विचार-विमर्शके लिए बुलाये जो देशके लिए महत्वपूर्ण हैं, तो मैं नगे पैर वहाँ जाऊँगा और फिर भी अपने असहयोगकी रक्षा करूँगा। यदि वह समय आया — और वह समय आकर रहेगा — तो आप उस समयको पास ला सकते हैं। यदि आप उस कार्यक्रमको पूरा कर लें और इस प्रस्तावको उस भावनासे लें जिससे कि यह लिया जाना चाहिए, तो आप अपने उस अभीष्ट दिनको पास ला सकते हैं। आपको हाउस ऑफ कामन्समें बुलाया जा सकता

है। तब आप असहयोगीके रूपमें वहाँ जायेंगे, सहयोगीके रूपमें नहीं। तब आप ऐसे राष्ट्रीय प्रतिनिधियोंके रूपमें जायेंगे जिनसे हमारी माँगके सम्बन्धमें किसी युक्तियुक्त समझौतेपर पहुँचनेकी अपेक्षा की जाती है। वह हमारे लिए कोई अपमानकी बात नहीं होगी। वह कोई इस तरहकी बात नहीं होगी कि हाउस ऑफ कामन्स कुछ दान कर रहा है और हम मिखारीकी तरह उसे ले रहे हैं। वह तो, जैसा कि वह कहलाती है और उसकी व्याख्या की जाती है 'समझौतेके लिए एकत्रित बडे पक्षों' की बात होगी। यह उसी तरहका जाना होगा जिस तरह मैं दक्षिण आफ्रिका गया था।

मैं आपके आगे दक्षिण आफ्रिकाकी मिसालें देता रहता हूँ। इसका कारण यह है कि मैं उस इतिहासका विद्यार्थी नहीं रहा हूँ जो बेजान पन्नोंमें लिखा हुआ है, बल्कि उस इतिहासका विद्यार्थी हूँ जो इस समय लिखा जा रहा है। किसी अन्य देशकी अपेक्षा दक्षिण आफ्रिकाके बारेमें मैं अधिक इसलिए जानता हूँ क्योंकि मैं वहाँ रहा हूँ। मैं आपको बताऊँ कि जनरल बोथा और जनरल स्मट्स, जो इतने साहस और वीरताके साथ लड़े थे, की राजा एडवर्डको प्रशंसा ही करनी पड़ी और उन्होंने अपने एक सन्देशमें कहा, "मैं इन शूरवीरोंके साथ अब और लड़ना नहीं चाहता।" इसके बाद ही वे वीर जनरल इंग्लैंड गये थे। पर किस हैसियतसे? वे उस राष्ट्रके प्रतिनिधियों और राजदूतोंकी हैसियतसे, अपने सम्मानकी रक्षाके लिए, अपनी स्वाधीनताकी प्राप्तिके लिए गये थे, और उसे उन शर्तोंपर प्राप्त करनेके लिए गए थे जो लोकसभा (हाउस ऑफ कामन्स) द्वारा घोषित नहीं की गई थी, बल्कि स्वयं उन्होंने इसी तरहके एक सम्मेलनमें तय की थी। क्या हममें उन जनरलोंकी-सी वीरता है?"

क्या हमारे बीचमें जनरल बोथा जैसा कोई है जो २०,००० एकड़की अपनी बहुमूल्य भू-सम्पत्ति और हजारों भेड़ोंको छोड़ देनेके लिए तैयार हो? आपको शायद मालूम नहीं कि जनरल बोथा भेड़ोंके विशेषज्ञोंमें से थे। वे उनके गुण-दोष वैसे ही जानते थे जैसे कि कोई अपने ही रक्तके बारेमें जान सकता है। क्या हमारे पास जनरल बोथा जैसा कोई है? क्या हमारे पास जनरल स्मट्स-जैसा कोई है, जो देशकी माँगपर जिस तरह कंधेपर राइफल रखनेको तैयार रहता हो उसी तरह अपनी बाहें चढ़ा कर खेतमें भी काम करनेको तैयार रहता हो। मुझे लगता है कि हमारे पास ऐसे व्यक्ति हैं। अगर न होते तो मैं यह प्रस्ताव आपके सामने नहीं रखता। तब तो मैं वापस साबरमती चला जाता।

डा० पट्टाभि सीतारमैयाने मुझसे पूछा : "वह क्या चीज है जो आपको फिर अपनी माँदसे बाहर खींच लाई है? पण्डित मोतीलाल नेहरूके साथ अपने पिछले प्रेमके कारण ही क्या आप स्वराज्य पार्टीके साथ फिर प्रेमका नाटक रचना चाहते हैं? मोतीलालके लिए जो थोड़ा-बहुत प्रेम अभी भी आपमें है क्या वही आपको खींच लाया है?" उन्होंने विलकुल यही शब्द प्रयुक्त नहीं किये थे। यह डा० पट्टाभिने

जो-कुछ कहा उसका सार है। इसलिए आपको यह बात थोड़ी सावधानीके साथ ग्रहण करनी है। मैंने उनसे कहा कि मैं इसकी सफाई दूंगा, ये मेरे प्यारे सहयोगी हैं और इनके लिए मेरे मनमें थोड़ा-बहुत नहीं, बहुत अधिक प्रेम है। उन्होंने कहा, “मेरे सिरपर काँटोका यह ताज रखनेमें आपका हाथ रहा है। इसलिए अब आपको आकर यह देखना होगा कि उस काँटोके ताजसे मेरे सिरपर कितनी खरोचे आई हैं। उनमें से कुछ खरोचोंमें आपको हिस्सा भी बँटाना होगा।” देशके इतिहासकी इस नाजुक घड़ीमें भाग लेनेके लिए आग्रह करनेके बाद, यदि मैं उनके इस आह्वानका उत्तर न देता तो मैं मित्रताको तोड़ने और राष्ट्रके प्रति अपने कर्तव्यसे च्युत होनेका दोषी होता। इसलिए मैंने कहा : “जो भी दिन आप निश्चित कर देंगे उसी दिन मैं आऊँगा और जिस दिन आप कहेंगे उसी दिन वापस जाऊँगा।” (तालियाँ) अब आप यह समझ सकते हैं कि मैं यहाँ क्यों आया हूँ और यह भी समझ सकते हैं कि यद्यपि यह प्रस्ताव आपसी समझौतेके आधारपर तैयार किया गया है और मूल प्रस्तावसे कमजोर है, फिर भी मैं इसे कितना महत्त्व देता हूँ।

अब मैं वाइसराय सम्बन्धी इस धारापर आता हूँ। यह धारा उस प्रस्तावकी उसी तरह आवश्यक परिणति थी, जैसे कि वह इस प्रस्तावकी आवश्यक परिणति है। यह प्रस्ताव सच कहें तो मुकुटहीन हो गया है, पर हम आजकल, मनोविज्ञानमें जिसे हीन-भावना कहते हैं, उसके शिकार हैं। हर पाँच मिनटपर हमें राजा चार्ल्सका सिर अपनी आँखोंके आगे झूलता नजर आता है। आपको सुप्रसिद्ध श्री डिककी बातका पता है जो राजा चार्ल्सके सिरकी कल्पना किये बिना कोई बात सोच ही नहीं सकते थे। इसी तरहकी हीन-भावना हमारे दिमागो और मनोमें अकित है। वह सिर बराबर हमारे आगे झूलता रहता है और हमें चिन्तासे मारे डाल रहा है। वह हमें हर चीजमें नजर आता है और आशका होती है कि हम कहीं अपने आपको कमजोर न बना डालें। इसलिए अब हम अपने आपको मजबूत बना रहे हैं। जैसा कि कुछ पत्रोंने कहा, वह अन्तिम चेतावनी है। पर वास्तवमें वह शिष्टताका तकाजा भी था। ब्रिटिश राष्ट्रके सम्मानके संरक्षकोंसे मेरी यह अपेक्षा है कि वे इस प्रस्तावके गूढार्थको समझे, मैं चाहता हूँ कि वे राष्ट्रकी आकांक्षाओंको समझे, और इसीलिए मैं उनके पास इस प्रस्तावको भेजनेका नाजुक काम कर रहा हूँ। वे इसका जो भी चाहे करे। यह सब जो किया जा रहा है, मैं उसका अर्थ समझता हूँ।

लेकिन मैं उन्हें यह कहनेका मौका देना नहीं चाहता कि ‘हमें इस प्रस्तावके बारेमें कुछ पता ही नहीं था।’

आप इस विषयमें यह समझनेकी कोई भूल न करे कि यह सर्वदलीय सविधान ब्रिटिश राष्ट्रके सम्मुख विचारार्थ रखी जानेवाली कोई माँग है। पर आप इस खयालमें भी न रहे कि यह कोई ऐसा दस्तावेज है जिसपर उन्हें कभी विचार नहीं करना है। यह साइमन कमीशनके सामने पेश की जानेवाली कोई चीज न होकर एक ऐसा दस्तावेज है जिसपर ब्रिटिश सरकार, साम्राज्य सरकार वाइसराय और उन लोगोंको जो आज भारतके भाग्य-विधाता समझे जाते हैं, विचार करना होगा। यह इसीलिए बनाया



गया है। मैं तो कहता हूँ कि जिस रूपमें हम इसे ले रहे हैं उस रूपमें यह स्वाधीनताका अधिकारपत्र भी है। मित्रो, मेरा खयाल है कि मैंने आपको औपनिवेशिक दर्जे और स्वाधीनतामें भेद करनेसे रोका था। मैं इसे स्वाधीनता कहता हूँ। कल रात मुझे यह कहना पड़ा कि 'भगवानके लिए इस दस्तावेजसे मत हटिए' और न आप इस दस्तावेजसे हटनेकी बात सोच सकते हैं। यह एक पवित्र दस्तावेज है। इससे अधिक या इससे कम कुछ भी नहीं। और यदि यह एक पवित्र दस्तावेज है तो आप इससे हट नहीं सकते। यदि आपको इसमें से एक विराम-चिह्न भी निकालनेकी जरूरत पड़े तो आपको उसपर विचार करनेके लिए सम्मेलन और कांग्रेसका एक विशेष अधिवेशन बुलाना होगा। पर इस दस्तावेजको यह पवित्र रूप देनेका अर्थ यह नहीं है कि इसे एक तिजोरीमें बन्द करके रखना है। यह एक ऐसा दस्तावेज है जिसका प्रचार होना चाहिए और जिसे सबसे पहले राज-प्रतिनिधियोंके पास भेजना चाहिए। उन्हें यह कहनेका मौका मत दीजिए कि आपने इसे हमारे पास विचारार्थ नहीं भेजा। यदि यह अन्तिम चेतावनी थी तो भी आपको इसे हमारे पास भेजना चाहिए था।<sup>१</sup>

वारडोलीके मामलेमें मैंने ऐसा ही किया था। मैंने वाइसरायको एक पत्र लिखा, पर उसके बाद चौबीस घंटेके अन्दर ही मुझे उसे वापस लेने और नया रूप देनेका दुःखदायी कर्तव्य पूरा करना पड़ा, क्योंकि वादकी घटनाओंके कारण मैंने वैसा करना आवश्यक समझा। यदि मैं हीन-भावनाके रोगसे ग्रस्त होता तो मैं प्रेस-प्रतिनिधियोंके आगे एक वक्तव्य दे देता और वाइसरायसे उत्तरकी अपेक्षा करता। पर मैंने सही तरीका अपनाया। इसी तरह इस प्रस्तावके बारेमें भी मैं सही तरीका अपनाना चाहता हूँ। क्योंकि तब यदि आप कोई कार्रवाई करेंगे तो आपका पक्ष कमजोर नहीं, बल्कि मजबूत होगा।

मैं यह बात फिर दोहराना चाहता हूँ कि नेहरू रिपोर्टका यदि कोई परिणाम निकलना है तो उसपर ब्रिटिश संसद और वाइसरायको विचार करना होगा। नेहरू रिपोर्टके रचयिता यह जानते थे। आप इसे जानते हैं और मैं भी इसे जानता हूँ। इस बातको स्वीकार न करना दुर्बलताका चिह्न होगा, एक अशोभन बात होगी। यदि वाइसराय अपने राजा और राष्ट्रके एक योग्य प्रतिनिधि है, तो वे इस प्रस्तावपर विचार करेंगे ही, यद्यपि इसमें वह धारा शामिल नहीं है जो मैं इसमें जोड़ना चाहता था। परन्तु यदि वे मेरे शब्दोंको, जिनसे मैं उन्हें अवगत कर रहा हूँ, पढ़नेका कष्ट करें तो मैं इस मंचसे यह घोषणा करता हूँ कि उनके लिए इस प्रस्तावपर गम्भीरतासे विचार करना और यह समझ लेना ठीक रहेगा कि हममें कमसे-कम कुछ लोग ऐसे जरूर हैं जो इसके प्रत्येक शब्दका पालन करना चाहते हैं। (साधुवाद) अगर आप साधुवाद देते हैं तो मैं कहता हूँ कि आप इसमें वाइसरायको भेजनेकी वह धारा फिर जोड़ दें। ("नहीं, नहीं" की आवाजें) अगर आप 'नहीं' कहते हैं तो मेरा

१. इससे आगेका अंश २९-१२-१९२८ की अमृतबाजार पत्रिकासे लिया गया है।

२. ४ फरवरी, १९२२ का चौरीचौरा-काण्ड, देखिए खण्ड २२।



कहना है कि आप हीन-भावनाके शिकार हैं। स्वयं मुझे दक्षिण आफ्रिकामे, जहाँ मुझे 'कुली' कहकर पुकारा जाता था, इसका कुछ अनुभव हो चुका है।<sup>१</sup>

अब मैं कुछ शब्द उन उतावले नौजवानोंसे कहना चाहता हूँ जो १९२९ पर जोर देते रहे हैं और उनसे भी जो दिसम्बर १९३० के पक्षमें है। जब मैंने १९३० लिखा तो मैं उसके परिणाम सोच लिये थे। बहुत सारे मित्र मेरे पास आते हैं और मुझसे पूछते हैं, "अगर हम इस प्रस्ताव और इस कार्यक्रमके पक्षमें वोट दें तो क्या आप फिर वही करेंगे जो आपने १९२० में<sup>२</sup> किया था? क्या आप राष्ट्रीय मामलोंका नेतृत्व वस्तुतः अपने हाथमें ले लेंगे?" मैंने कहा कि मुझमें आज इतनी शक्ति नहीं है कि अकेला लड़ सकूँ; पर यदि मुझसे समझौता कर ले और जुएँको अपने कन्धोंपर रख सके तो मैं कमान सँभाल लूँगा। जुआ इस बार १९२० से बहुत अधिक सख्त और बहुत अधिक भारी होगा। यह जुआ बड़ा मजबूत है और उपयोगके दौरान घिस कर कमजोर नहीं पड़ा है। यह तो ऐसा जुआ है जो उपयोगसे और ज्यादा मजबूत होता जाता है। यदि आप उस अनुशासनको, जो मैं लागू करूँ माननेको तैयार हो, तो मैं निश्चय ही काम करूँगा, उतना करूँगा जितना मेरे इस दुर्बल शरीरसे बन सकता है। आज मैं अपने देशके लिए एक पवित्र कर्तव्य पूरा करने आया हूँ और उसके बाद कलकत्तेसे मैं वापस सावरमती चला जाऊँगा। मेरा आपसे कहना यह है कि जबतक आप मेरी इन कठोर शर्तोंको, अनिच्छासे नहीं बल्कि स्वेच्छासे, स्वीकार नहीं कर लेते, तबतक आप मुझसे इस प्रस्तावको आपके सामने रख देनेसे अधिक और किसी चीजकी अपेक्षा न करें। जबतक आप अपने प्रत्येक शब्दपर अमल करनेको तैयार न हों, तबतक मुझे इसमें घसीटनेसे, मुझसे कमान सँभालनेके लिए कहनेसे कोई लाभ नहीं है।

मैं ऐसा सोचता था कि यदि सरकारसे हमें लड़ाई लड़नी ही पड़े तो उसके लिए अपनी शक्तियोंको सगठित करनेका दो सालका समय कम पड़ेगा। एक सालका समय तो कुछ भी नहीं है। एक साल तो हमें अपने सैनिकोंमें अनुशासन कायम करनेके लिए चाहिए। कांग्रेसकी आजकी सदस्य-सूची विलकुल झूठी है। जो बात सच है हमें उसे स्वीकार करना चाहिए। यह सूची बेकार है। यदि मैं जाँच करने-वाले लोगोंको साथ लेकर कांग्रेस-रजिस्ट्रारकी जाँचके लिए निकलूँ तो मुझे दुखदायी निराशा ही हाथ लगेगी। हमें कांग्रेसका जीवन्त रजिस्टर चाहिए। हमें ऐसी स्थितिमें होना चाहिए कि हम प्रतिदिन यह बता सकें कि इतने नये सदस्य भर्ती किये गये, इतना और सूत काता गया, इतनी और चवन्नियाँ दी गईं, इत्यादि। पर मैं यह चाहूँगा कि यदि प्रतिदिन नहीं तो प्रति सप्ताह तो हमारे केन्द्रीय कार्यालयको आँकड़े मिलने ही चाहिए, जिनसे नये चदे और सदस्योंकी बढ़ती हुई संख्याका पता चलता रहे।

१. इससे आगेका अंश २९-१२-१९२८ के फॉरवर्डसे लिया गया है।

२. देखिए खण्ड १८, पृष्ठ २६९-७६ और २९१-९५।

इसमें एक साल लग जायेगा, और अपने भीतर आत्मविश्वास और साहस पैदा करने तथा साम्प्रदायिक एकताको मजबूत करनेके लिए एक साल और चाहिए। साम्प्रदायिक एकता अभी नजर नहीं आती। उसके लिए बहुत-कुछ करना होगा। कल सारी रात साम्प्रदायिक एकताकी कोशिशमें ही खर्च हुई। वातावरणको साफ होनेके लिए कुछ समय लगेगा। इसलिए मेरा यह ख्याल था कि दो सालका समय बहुत ही थोड़ा है। पर फिर मैंने अपने मनमें यह कहा कि यदि इन सब प्रतिष्ठित नीजवानोकी यही इच्छा है कि मैं सालके आखिरतक कुछ न कर दिखानेकी बदनामीका भागी बनूँ, तो इससे क्या फर्क पड़ता है। मैं इसका भागी बनूँगा। मैं यह चेतावनी दे चुका हूँ कि यदि उन्होंने, किसी अन्य नहीं बल्कि इसी प्रस्तावकी शर्तोंके अनुसार अच्छी तरह अपनी जिम्मेदारी नहीं निभाई तो उन्हें बदनामी ही मिलेगी और मैं एक साथी तथा इस दस्तावेजका एक पक्षवर होनेकी हैसियतसे खुशीसे उसमें अपना भागीदार होऊँगा। लेकिन मैं इस सार्वजनिक मंचसे उन्हें एक चेतावनी देता हूँ। अपने लक्ष्यकी ओर हमारी प्रगतिको तेज करनेके लिए उन्हें प्रस्तावकी शर्तोंके अनुसार रोज-रोज दिन-रात कार्यक्रमके रचनात्मक भागको पूरा करनेमें जुटना पड़ेगा।

अब मैं मद्रास कांग्रेसकी स्वीकृतिके प्रश्नपर आता हूँ। यदि तम्बूमे हममें इसपर विचार-विमर्श न हुआ होता तो मुझे इसपर टीका-टिप्पणी करनेकी जरूरत नहीं थी। मैं प्रश्नको केवल स्पष्ट करना चाहता हूँ। कांग्रेसकी रायपर हम लाखों मंचोंसे स्वाधीनताकी माँगको दोहरा सकते हैं, पर हमें सर्वदलीय समितिकी रिपोर्टको स्वाधीनतासे भिन्न नहीं समझना चाहिए। उसे स्वीकार करके आप अपने स्वाधीनता-संघर्षको कमजोर नहीं कर रहे हैं। उस दस्तावेजको आप स्वाधीनताकी ओर अपनी प्रगतिके रास्तेकी एक मंजिल, एक बड़ी मंजिलकी तरह इस्तेमाल कर रहे हैं। और यदि आप, आपके संविधानको स्वीकृति देनेवाले इस प्रस्तावके प्रति सच्चे हैं, तो आपका यह कर्तव्य होगा कि आप अपने मंचोंसे स्वाधीनतापर भाषण देते हुए यह कहें कि “हम चाहते हैं कि आप लोग इस नेहरू रिपोर्टको हमारे लक्ष्यके अर्थोंमें ले और स्वाधीनताके संघर्षमें नेहरू रिपोर्टको मजबूत करें।” नेहरू रिपोर्टको आप एक बड़ी हुई गिल्टी समझकर उसपर रोये-धोये नहीं, बल्कि उसे संघर्षका एक अभिन्न अंग समझें। मैं आपको यह बताए देता हूँ कि यह प्रस्ताव आपको ऐसा रुख अपनानेके लिए वचनबद्ध करता है। यदि आप ऐसा नहीं करेंगे तो नेहरू रिपोर्ट सचमुच आपके लिए गलेकी फाँसी बन जायेगी, और राजा चार्ल्सका सिर आपको हमेशा अपने सामने नजर आता रहेगा और आप हमेशा उसे अपने पीछे छिपानेकी कोशिश करते रहेंगे। और जब कोई आपसे नेहरू रिपोर्टके बारेमें पूछेगा तो या तो आप उसका कोई जिक्र ही नहीं करेंगे, या ऐसा जाहिर करेंगे मानो उसकी बात आपने सुनी ही नहीं है, या आप उसके बारेमें सब-कुछ भूल गये हैं। नेहरू रिपोर्टके प्रति यदि आपका यही रुख है, तो आप उसे पास न करें। क्योंकि पास करनेका अर्थ यह है कि वह आपको पसन्द है, उनके श्रमकी आप सराहना करते हैं, आप यह महसूस करते हैं कि उन्होंने राष्ट्रीय दायित्वको, उस दायित्वको जो स्वाधीनता,

खालिस स्वाधीनता चाहनेवालोकी ओरसे उन्हे सौपा गया था, पूरा किया है। उन्होने जहाँ उनके प्रतिनिधिकी हैसियतसे काम किया है, वहाँ उन लोगोके प्रतिनिधिकी हैसियतसे भी काम किया है जो स्वाधीनतासे अभीतक डरते है, जो स्वाधीनताकी चकाचौधको सहन नहीं कर सकते। उन्होंने दोनो पक्षोके लिए काम किया और दोनो पक्षोमे तालमेल बैठाया है। पर इस रिपोर्टमे ऐसी कोई चीज नहीं है जिसपर स्वाधीनताके पक्षपातीको लज्जित होना पड़े, बल्कि हर चीज ऐसी है जिसपर वह गर्व कर सकता है। इस रिपोर्टका आप जो चाहे अर्थ लगा सकते है, और मेरा ब्याल है कि जो मनुष्य स्वाधीनताकी चमक-दमक और चकाचौधको नहीं सह सकता, उसकी अपेक्षा आप इस रिपोर्टका बहुत अधिक अर्थ लगा सकते है।

आप कहते होंगे कि यह व्यक्ति इसकी बड़ी कालत कर रहा है। पर वह कला मुझमे कभी नहीं रही। एक-एक शब्द जो मैं कह रहा हूँ मेरे दिलकी गहराइयोसे आ रहा है। मले ही मेरा दिमाग कुछ चकरा रहा है, पर दिल ठीक काम कर रहा है। मेरा आपसे कहना यह है कि जब आप इस प्रस्तावको स्वीकार करे तो इस बातको अच्छी तरह समझ ले कि आप क्या कर रहे है। यह मत सोचिए कि यह एक रद्दी कागज है, या मोतीलाल नेहरूके लिए एक समाश्वासन-पुरस्कार है, कि ३४ सफेद घोडोवाले रथके अपने उस शानदार जुलूसके बाद वे कहीं नाराज न हो जाये। उस विजय यात्राके बाद उन्हे किसी समाश्वासन-पुरस्कारकी आवश्यकता नहीं है। और मुझे तो किसी समाश्वासन-पुरस्कारकी और भी कम आवश्यकता है।

मैं चाहता हूँ कि आपके जीवन-रक्तकी बूँदे मेरे रक्तकी बूँदोसे मिल जाये, हिन्दूरक्तकी बूँदे मुस्लिमरक्त और सिखरक्त, पारसीरक्त और ईसाईरक्तकी बूँदोके साथ मिल जाये, और वह कलकत्तेमे एक ऐसे शानदार स्मारकका निर्माण करे, जिससे यदि आप चाहे तो, यह दिखा सके कि इस राष्ट्रने अपनी स्वतन्त्रताको स्वर्णसे नहीं, अपने रक्तसे खरीदनेके लिए क्या-कुछ किया है। मैं चाहता हूँ कि आप इस प्रस्तावमे इसी चीजको देखे। यह प्रस्ताव आपको, और किसी चीजके लिए नहीं, इसी कर्तव्यके लिए पुकारता है। इसके बाद मेरे लिए कहनेको कुछ अधिक नहीं रह जाता।

पर मैं राजनीतिक परिस्थितिकी अनिवार्यतावाली बात आपको समझा देना चाहता हूँ। बेशक यह चीज हलकमे अटकती है। यह व्याख्या भी 'हीन-भावना' रूपी बुढियाकी ही देन है। पर कभी-कभी हमे बुढियोको भी तरणियाँ मानना पड़ता है। मान लीजिए, वाइसराय या भारत सचिव आपसे बाहर हो जाते है और कहने लगते है, "ये गुस्ताख लोग यह क्या कर रहे है, ये हमारे राष्ट्रपर अपमानोकी बौछार कर रहे है और सगीनकी नोके दिखा-दिखाकर औपनिवेशिक दर्जेकी माँग कर रहे है?" हमारे पास सगीने नहीं है। पर हमारी कलमोकी नोके ही कभी-कभी उन्हे सगीनो जैसी लगती है। लेकिन हम इसमे क्या कर सकते है? यदि हमारे हृदयकी आकाक्षा, यदि हमारे हृदयकी वेदना या आगको गलत समझा जाता है, तो हम इसम क्या कर सकते है। पर यदि वे ऐसा ही करे, हममे से कुछको जेलमे

डाल दे, या इससे भी खराब कोई बात करे। मान लीजिए इस प्रस्तावके बाद और जो-कुछ हम यहाँ कर रहे हैं उस सबके बाद, हम साइमन कमीशनके विरुद्ध, उसके सरकारी तौरपर कलकत्ते आनेपर, कोई प्रदर्शन करते हैं। पिछली बार, मैं समझता हूँ, वह सरकारी तौरपर नहीं आया था और इसलिए आप लोगोंने आत्मसयमसे काम लिया था और यह दिखा दिया था कि आपमें शिष्टाचार बरतनेकी क्षमता है। पर जब वह सरकारी तौरपर यहाँ प्रवेश करे और आप उसका काले झंडोसे स्वागत करे, मान लीजिए तब कोई पुलिस सुपरिटेण्डेंट, अपनी समझसे अपने कर्तव्यका पालन करते हुए, अपनी बन्दूक चला देता है, तब हमें क्या करना है? क्या हमें तब भी यही कहना है कि हमें औपनिवेशिक दर्जा स्वीकार है। यदि हम उसे राजनीतिक परिस्थितिकी अनिवार्यता न मानना चाहे और यदि हम अपने आपमें काफी मजबूतीका अहसास न करे, तो हम उस अन्यायको पी सकते हैं। कमजोर, हम निश्चय ही हैं, और उस अवस्थामें भी हम कह सकते हैं “हाँ, हमें औपनिवेशिक दर्जा स्वीकार है।” लेकिन सम्भव है हम काफी साहस संचित कर ले और हमारे भीतर इतने साहसका आविर्भाव हो जाये कि हम यह कह सकें “औपनिवेशिक दर्जा अब नहीं, समझौतेकी बात अब नहीं। अब तो पूर्ण स्वाधीनता चाहिए।” इसी राजनीतिक अनिवार्यताके लिए हमने व्यवस्था रखी है।

यदि कमीशन इन सकेतोको ठीक-ठीक समझ ले तो वह देखेगा कि देश नेहरू रिपोर्टके साथ है। बेशक, कमीशनसे ऐसी आशा नहीं की जा सकती कि वह सकेतो को ठीक-ठीक समझेगा। मैं इतना मूर्ख नहीं हूँ जो इसपर यकीन कर लूँ। पर साथ ही मैं एक अदम्य आशावादी भी हूँ। यदि हममें अचानक शक्तिका एक सोता फूट पड़ता है, और यदि हिन्दू, मुसलमान और सिख इस पगलेकी बात सुनकर और जो आग इस हृदयमें जल रही है उसे महसूस करके यह कहने लगते हैं कि “हमें अपना आपसी अविश्वास दूर कर देना चाहिए, हमें साम्प्रदायिकता बिल्कुल नहीं चाहिए, हम अपने मुस्लिम और सिख मित्रोंपर विश्वास करेंगे” और यदि उस विश्वासके फलस्वरूप हममें से कुछको अपनी जान गंवानी पड़ती है या मतदानके अपने अन्य अधिकारोंसे वंचित होना पड़ता है या मतदानकी तो कोई परवाह नहीं, वह अपने लक्ष्यकी ओर हमारी प्रगतिका एक कदम होगा। यदि आपमें अचानक इस तरहका साहस और आत्मविश्वास आ जाता है, तो मैं आपको यह विश्वास दिलाता हूँ कि सर जॉन साइमन यही कहेंगे, “वह मेरी रिपोर्ट है, भारतकी परिस्थितिकी जितना मैं समझता हूँ ब्रिटिश राष्ट्रका कोई और प्रतिनिधि नहीं समझता।” आज हमारे बीच वह वातावरण नहीं है, वह पारस्परिक विश्वास हममें नहीं है, वह आत्मविश्वास हममें नहीं है। इसलिए आप अपने चारों ओर हीन-भावनाके प्रतीकोंकी बाड़ लगा रहे हैं। लेकिन उसकी कुंजी इस प्रस्तावमें है, जो मैंने आपके सम्मुख रखा है। (तालियाँ)

[अंग्रेजीसे]

अमृतबाजार पत्रिका, २९-१२-१९२८

फॉरवर्ड, २९-१२-१९२८

## ३५३. नाम महत्त्वपूर्ण नहीं है

२९ दिसम्बर, १९२८

यह लिखते समय तक (२९वीं दिसम्बरको प्रातःकाल) कांग्रेसका जो प्रभाव मनपर पड़ा है उसके विषयमें कुछ कहना जल्दबाजी होगी। घटनाएँ इतनी तीव्रताके साथ घटित हो रही हैं कि सबेरेकी मनपर पड़ी छाप गामतक पुँछ जाती है। इसलिए तबतक 'डोमीनियन स्टेट्स'—'औपनिवेशिक स्वराज्य' और 'इंडिपेंडेंस' अर्थात् स्वतन्त्रताकी जो चर्चा उठ खड़ी हुई है, हम उसे ही समझ ले। जैसे-जैसे इस चर्चाको छेड़नेवालोंकी दलीले सुनता हूँ, वैसे-वैसे उससे हो रहा नुकसान ही मुझे ज्यादा-ज्यादा स्पष्ट दीख पड़ता है। एक सीमातक यह चर्चा सम्भवतः हितकारी और आवश्यक कही जा सके। निःसन्देह इतना समझ लेना तो जरूरी था कि देशका आदर्श 'इंडिपेंडेंस' से कम हो ही नहीं सकता और हम जो भी कदम बढ़ायें वह इसी आदर्शकी तरफ होना चाहिए। अतः निष्कर्ष यही निकलता है कि यदि किसी भावी परिवर्तनसे देशकी स्वतन्त्रतामें बाधा पड़ती हो तो उसका त्याग आवश्यक है।

लेकिन इस 'स्वतन्त्रता' का अर्थ क्या है? मैं इसका अर्थ स्वराज्य करता हूँ। 'इंडिपेंडेंस' शब्दका उपयोग हम यूरोपीयोंको ध्यानमें रखकर करते हैं। लेकिन जिनकी आँखें देशसे बाहर कहीं लगी होती हैं फिर वह पश्चिम हो या पूर्व, उत्तर हो या दक्षिण, वे जो-कुछ कहते हैं वह और कुछ भी क्यों न हो, भारतकी स्वतन्त्रता नहीं है। भारतकी स्वतन्त्रताके लिए तो हमें भारतकी ही तरफ देखना चाहिए, उसकी सन्तान, उसकी आवश्यकता, उसकी सामर्थ्य आदि सब बातोंका विचार करना चाहिए। अतः यह स्पष्ट है कि भारतके स्वातन्त्र्यका अर्थ, उसकी बदलती हुई जरूरतों और बढ़ती हुई शक्तियोंके परिमाणमें बदलता रहना चाहिए। यानी भारतमें स्वतन्त्रताका अर्थ वही नहीं किया जाना चाहिए जो पश्चिममें किया जाता है, इटलीका स्वातन्त्र्य इंग्लैंडके स्वातन्त्र्यसे जुदा होगा और स्वीडनका इन दोनोंसे भी भिन्न होगा।

हमें एक चीजकी जरूरत है और अवश्य ही वह यह है कि हर तरहका ब्रिटिश अंकुश देश परसे उठ जाये लेकिन साथ ही यह भी आवश्यक है कि उस अंकुशके उठ जानेपर किसी दूसरे देशका अंकुश कायम न हो जाये। नेहरू रिपोर्ट इस प्रकारकी स्वतन्त्रताका मार्ग बताती है और ऐसा उपाय भी बतलाती है जिसे भारत आज आत्मसात् कर सकता है। अगर उसका अर्थ इससे थोड़ा भी कम हो तब तो वह एक निरर्थक कागज है। इस रिपोर्टको स्वीकार कर लेनेसे देशकी स्वतन्त्रताके आदर्शमें बाधा नहीं पड़ती। और मेरे विचारमें राष्ट्रीय स्वातन्त्र्यका कट्टरसे-कट्टर हिमायती भी इस रिपोर्टके सम्पूर्ण पालनके लिए काम कर सकता है, ऐसा करना उसका धर्म है। रिपोर्ट कोई ध्येय नहीं है। वह तो ध्येय प्राप्त करनेका एक मन्त्र बतलाती है जिसे ध्यानमें रखकर हमें काम करना है। इस रिपोर्टको सफल बनानेके लिए हरएक दलका जमकर और लगातार काम करते रहना जरूरी है।

‘डोमीनियन स्टेटस’ के बदनाम नामको उसके सन्दर्भसे विच्छिन्न करनेके कारण बड़ी गड़बड़ पैदा हो गई है। यह कोई ऐसी सजीवनी नहीं जो हममे प्राण फूँकनेके लिए सात समुन्दर पारसे लाई जा सके। रिपोर्टको तैयार करनेवाले प्रसिद्ध सज्जनोंने इस नामका प्रयोग करके और इसे एक विशिष्ट राज्यतन्त्रकी उपमा दे कर यह बतलाया है कि भारतकी राजनैतिक उन्नतिके लिए क्या आवश्यक है। इस रिपोर्टमें जिस राज्यतन्त्रका उल्लेख है, वह ‘डोमीनियन स्टेटस’ के नामसे प्रसिद्ध हो या और किसी नामसे, उससे सम्भव है आज हमारा काम सध जाये लेकिन यह भी सम्भव है कि कल वह सहज ही उसके लिए अपर्याप्त सिद्ध हो जाये। किन्तु उसमें अपनी त्रुटियोंको सुधार लेनेकी शक्ति है। क्योंकि स्वयं राष्ट्रको यह योजना कार्यान्वित करनी है; वह ब्रिटेनकी ओरसे उसके सामने फेंकी जानेवाली या उसपर लादी जानेवाली चीज नहीं है। अगर यह योजना सफल हो जाये तो उसमें वह सब सम्भावित है जो हमे अपनी भावी उन्नतिके लिए आवश्यक है। इसी कारण मैं इस रिपोर्टको हमारी स्वतन्त्रताका ‘चार्टर’ — सनद या पट्टा कहता हूँ।

अगर हम नेहरू रिपोर्टको भूल भी जाये तो भी हर हालतमें हमें किसी ‘चार्टर’ की जरूरत तो होगी ही। और सम्भव है कि इस ‘चार्टर’ को भारतकी स्वतन्त्रताका पट्टा समझा जानेपर भी उसमें नेहरू रिपोर्टके ‘डोमीनियन स्टेटस’ से स्वतन्त्रताका बहुत कम तत्त्व हो।

इसलिए अगर स्वदेशी शब्द ‘स्वराज्य’ से हमारे ध्येयका पूरा वर्णन नहीं किया जा सकता तो दूसरा ऐसा एक भी शब्द नहीं है जो उसका वर्णन कर सके। साधारण मनुष्यको तो इतना ही ध्यान रखना है कि देशके प्रतिनिधियोंने जो योजना तैयार की है वह बिना किसी परिवर्तनके जैसीकी-तैसी प्राप्त हो जानी चाहिए। फिर वह पूरे विश्वासके साथ कह सकता है कि महत्त्व नामका नहीं है।

यह बात कि नेहरू रिपोर्टका ब्रिटिश पार्लियामेंट द्वारा स्वीकृत किया जाना जरूरी है, उसका कोई दोष सूचित नहीं करता। ब्रिटेनके साथ हमारा सम्बन्ध होनेके कारण किसी भी परिस्थितिमें उसकी मजूरी तो हमारे लिए आवश्यक ही होगी। फिर उसका मंजूर किया हुआ राज्यतन्त्र वर्तमान गुलामीके बजाय उसे स्वेच्छापूर्वक समाप्त करके एकदम बराबरीकी भागीदारीका हो या ब्रिटेनके साथ हर तरहका सम्बन्ध तोड़ डालनेके रूपमें हो। मेरा तो यह निश्चित मत है कि भागीदारका सम्बन्ध, हृदय परिवर्तनके कारण स्थापित मित्रताका सम्बन्ध हर हालतमें सम्बन्ध-विच्छेदसे अधिक अच्छी बात है। इसका अधिक विवेचन किसी दूसरे समय करूँगा। आज तो हमें यह सूत्र याद रख लेना चाहिए कि स्वराज्य — अगर आप चाहे तो उसे स्वतन्त्रता कह ले — की ओर ले जानेवाली कोई भी योजना हमारे ही द्वारा बनी हुई होनी चाहिए। और ब्रिटिश पार्लियामेंटको उसे बिना किसी परिवर्तनके मंजूर करना चाहिए।

[ अंग्रेजीसे ]

यंग इंडिया, ३-१-१९२९

## ३५४. पत्र : छगनलाल जोशीको

शनिवार, २९ दिसम्बर, १९२८

चि० छगनलाल,

आज थोडा अवकाश है, इसलिए यह पत्र लिख रहा हूँ। कामकी भीड़ और जागरणके बावजूद तबीयत ठीक रही है।

गंगाबहनसे कहना कि पूरी तरह आराम करे और काम हाथमे लेनेकी जल्दी न करे। शकरमाईसे<sup>१</sup> कहना कि उन्हें पाखानेमे घटे-मर हरगिज नहीं बैठना चाहिए। जोर तो जरा भी न लगाये। खुराकमे फेरफार करके अथवा फिर बाहर जाकर तबीयत सुधार लेनी चाहिए। पिताके लिए जैसी रोटी चाहिए वैसी कमला<sup>२</sup> बना दे तो ठीक है; अलगसे रसोई करना शोभा नहीं देता। हमे कठिनाइयोको पार करते हुए सयुक्त रसोई-घर चलाना सीखना है। इस प्रयोगको एक वर्षतक निभानेकी हमने प्रतिज्ञा की है। इसलिए मैं मानता हूँ कि उसमे फेरफार नहीं करना है।

आशा है कि मैं दो या तीन तारीखको यहाँसे चला जाऊँगा। ख्याल है कि वहाँ ११ तारीखसे पहले पहुँच पाऊँगा। मीराबहन कल यहाँ आयेगी और यहीसे बिहार जायेगी।

बाकी मिलनेपर या फिर लिखूँगा।

बापूके आशीर्वाद

[ गुजरातीसे ]

बापुना पत्रो : श्री छगनलाल जोशीने

१. एक आश्रमवासी।

२. शकरमाईकी पुत्री।

## ३५५. भाषण : रचनात्मक कार्यक्रम सम्बन्धी प्रस्तावपर<sup>१</sup>

२९ दिसम्बर, १९२८

अध्यक्ष [पण्डित मोतीलाल नेहरू] ने तब महात्माजीसे अपना दूसरा प्रस्ताव पेश करनेकी प्रार्थना की।<sup>१</sup>

महात्माजीने कहा कि मैं इस प्रस्तावकी व्याख्यामें सभाका बहुत समय लेना नहीं चाहता। वह पर्याप्त स्पष्ट है। पिछले आध घंटेमें मैंने जो-कुछ सुना है उसके बाद मैं केवल यही कहना चाहूंगा कि यह प्रस्ताव केवल सच्चे कांग्रेसजनों द्वारा ही अमलमें लाया जा सकता है। असहयोगका पुनर्जीवन और संगठन केवल उन्हींके द्वारा सम्भव है। यदि वे नेहरू रिपोर्टको सफल देखना चाहते हैं तो वे कमसे-कम इतना तो कर ही सकते हैं कि आगामी महीनोमें इस प्रस्तावको अधिकसे-अधिक एकाग्रता और अधिकसे-अधिक ईमानदारीके साथ अमलमें लायें।<sup>१</sup>

महात्मा गांधीने कहा कि मेरा ख्याल था कि हम संशोधनोंकी एक-दो बातें ले सकते हैं। परन्तु जब मैंने प्रस्तावित संशोधनोपर अपनी नजर दौड़ाई तो उन्हें लगा कि ऐसी कोई चीज नहीं है जिसे मूल प्रस्तावमें लेना आवश्यक हो। राष्ट्रीय स्वयंसेवकोंका दल देशमें पहलेसे ही है। मेरा सुझाव है कि राष्ट्रीय स्वयंसेवकोंको प्रभावशाली ढंगसे काममें लाया जाये। जहाँतक किसानों और मजदूरोंवाले सुझावका सम्बन्ध है, मैं किसानों और मजदूरोंको संगठित करनेमें लग रहा हूँ और मेरे ख्यालसे इस सभामें ऐसा कोई व्यक्ति नहीं है जो किसानोंके संगठनकी मुझसे अधिक जानकारी रखनेका दावा कर सके। इस मामलेको जितना मैं जानता हूँ उसे देखते हुए मैं इस धाराको भी शामिल करनेको तैयार नहीं हूँ, क्योंकि इसका जो सबसे कारगर भाग है वह प्रस्तावमें पहलेसे ही है। एक यह बात मैं साफ कर देना चाहता हूँ और वह पाँच प्रतिशतके बारेमें है। मैंने ऐसा कभी नहीं माना है कि चन्दा सदा पाँच प्रतिशत ही बना रहेगा। मैं यह मानता रहा हूँ कि इस कार्यक्रमपर एक सालतक स्थिर रहा जायेगा और इससे इस बातकी अच्छी तरह परीक्षा हो जायेगी कि राष्ट्र क्या-कुछ कर सकता है। यदि राष्ट्र इसे ईमानदारीसे अमलमें ला सके तो श्रीमती बेसेंटको अहिंसात्मक असहयोग, लगानबन्दी और सत्याग्रहके बारेमें जो भय

१. कलकत्ता कांग्रेसकी विषय समितिकी बैठकमें।

२. यहाँ उद्धृत नहीं किया गया है, देखिए “भाषण : नेहरू रिपोर्ट सम्बन्धी प्रस्तावपर, कलकत्ता कांग्रेसमें-१”, २६-१२-१९२८। संशोधित प्रस्तावके लिए देखिए पृष्ठ ३३३-३४।

३. इसके बाद डाक्टर तावेने यह संशोधन रखा कि “हाथके कते और हाथके बुने खदर” शब्दोंकी जगह “स्वदेशी” शब्द कर दिया जाये। परन्तु यह संशोधन पास नहीं हुआ।



है वह बिल्कुल दूर हो जायेगा। सम्भावना तो यह है कि इस तरहके किसी उग्र कदम या सीधी कार्यवाहीका मौका ही नहीं आयेगा। उन्हें यह पता चल जायेगा कि देशमें ऐसा वातावरण नहीं है, और लगानबन्दी या सत्याग्रहके अन्य रूपोंसे कोई उपद्रव नहीं होगा। बारडोलीमें उन्हें सत्याग्रह या लगानबन्दीसे कोई भय नहीं था और उनका यह ख्याल था कि बारडोलीके लोगोंने जो-कुछ किया वह ठीक था, क्योंकि लोगोंकी जो शिकायत थी उसे वे दिलसे महसूस करते थे और वे एकजुट होकर काम कर सकते थे। लेकिन यहाँ ऐसी शिकायत नहीं जिसे वे दिलसे महसूस करते हों, स्वराज्यके लिए वैसी उत्कण्ठा या लालसा नहीं है। यदि होती तो जिस तरहकी घोर अनियमितताओंकी ओर ध्यान दिलाया गया है, वे न होतीं। मुझे इस बातकी बड़ी खुशी है कि इन अनियमितताओंके बारेमें कुछ कहा गया। आशा है कि इस मामलेकी ठीक तरह जाँच की जायेगी और जो शिकायत है उसपर कारगर कार्यवाही की जायेगी। प्रतिशतकी बात कांग्रेसजनोंकी लगनकी एक कसौटीके तौर पर रखी गई है। यदि उसमें इस कार्यक्रमके लिए और नेहरू योजनाको ब्रिटिश पार्लियामेंटसे स्वीकार करवानेके लिए सच्ची लगन है, या उसके स्वीकार न किये जानेपर यदि वे अपनी स्वाधीनताके लिए काम करना चाहते हैं और स्वाधीनता सिर्फ शोर मचानेसे नहीं मिल सकती, तो उन्हें इस पाँच प्रतिशतपर कोई क्षिप्तक नहीं होगी। सौ रुपयेसे कमपर कोई रकम जानबूझ कर नहीं रखी गई है; मैं जानता हूँ कुछ परिवारोंके सामने बड़ी कठिनाइयाँ हैं, और इसीलिए कहीं-कहीं इस पाँच प्रतिशत तककी हटानेकी व्यवस्था रखी गई है और सम्बन्धित मामलोंको कार्य-समिति द्वारा निपटानेके लिए छोड़ दिया गया है। यदि कांग्रेसजन इस कार्यक्रमको ईमानदारीसे अमलमें लानेको तैयार हो जाते हैं, तो यह उसकी कसौटी होगी। परन्तु यदि उप-युक्त वातावरण पैदा नहीं होता, तो कुछ इक्के-दुक्के वायदोंके सिवा और कहींसे यह चन्दा नहीं आयेगा। मैं जानता हूँ कि कांग्रेस-जनोंके, या ईमानदार कांग्रेस-जनोंके दिल छोड़कर चले जानेका खतरा है; क्योंकि उन्हें यह आशंका होगी कि रुपया बरबाद किया जायेगा और उसका ठीकसे उपयोग नहीं होगा। इन सब खतरोंपर मैंने विचार किया है, परन्तु जबतक कांग्रेसको प्रभावशाली बनानेके लिए इसमें इस व्यवस्थाको नहीं रखा जाता, तबतक कोई खास प्रगति नहीं हो सकेगी। इन सब खतरोंके बावजूद मैं पूरे साहससे काम लूँगा और कहूँगा 'नहीं', जैसा कि सब लोगोंको पता है मैं एक अदम्य आशावादी हूँ। मैं जोर देकर कहता हूँ कि आप इस प्रस्तावको अपनी मंजूरी दें। यदि आप चाहें तो उक्त धाराको हटा सकते हैं।

सभी संशोधनोपर मतदान हुआ और वे रद्द कर दिये गये, और महात्मा गांधीका प्रस्ताव समूचे रूपमें रखा गया और पास हो गया।

[अंग्रेजीसे]

अमृतबाजार पत्रिका, ३०-१२-१९२८

## ३५६. पत्र : वसुमती पण्डितको

कलकत्ता

रविवार, ३० दिसम्बर, १९२८

चि० वसुमती,

रोज लिखनेको मन करता है, किन्तु लिख कैसे पाता? तुमने मुझे [अपना] वजन नहीं लिखा। अवश्य बम्बई जाकर सारी बातोंकी जानकारी कर लेना। इस बार उद्योग-मन्दिर जानेपर विलकुल प्रसन्न-चित्त रहना।

बापूके आशीर्वाद

चि० वसुमती बहन

सत्याग्रहाश्रम, वर्धा

गुजराती (सी० डब्ल्यू० ५०१) की फोटो-नकलसे।

सौजन्य : वसुमती पण्डित

## ३५७. पत्र : महादेव तुकाराम बालवलकरको

स्थायी पता

आश्रम

सावरमती

३० दिसम्बर, १९२८

प्रिय मित्र,

आपका पत्र मिला। लालाजीके स्मारकके लिए भेजे गये मनीआर्डरकी प्राप्तिकी सूचना आपको मिल गई होगी।

बन्दरोके बारेमे आपके द्वारा मुझाये गये समाधान दिलचस्प तो है, किन्तु आप देखेंगे कि वे अहिंसात्मक नहीं हैं। मैं जिस चीजको रोकना चाहता हूँ वह बन्दरोको तिल-तिल करके दी जानेवाली यन्त्रणा है।

हृदयसे आपका,

श्रीयुत महादेव तुकाराम बालवलकर

वेनगुर्ला, खादी कार्यालय

अंग्रेजी (एस० एन० १३८२४) की माइक्रोफिल्मसे।

## ३५८. पत्र : सैयद अब्दुल लतीफको

स्थायी पता

आश्रम

सावरमती

३० दिसम्बर, १९२८

प्रिय मित्र,

आपके पत्रके लिए धन्यवाद। पत्रिका मुझे मिल गई है। इसके दिलचस्प विषयोपर मैंने एक नजर डाली है। पर मुझे खेदके साथ कहना पड़ रहा है कि जिस तरहका लेख आपको चाहिए और मैं देना चाहता हूँ, उसके लिए मेरे पास एक मिनटकी भी फुरसत नहीं है। जो हो, समयके इस अभावके लिए मुझे खेद नहीं है और उसका सीवा-सादा कारण यह है कि चाहे कितना भी क्यों न लिखा जाये, एकता लिखनेसे स्थापित नहीं होनी है, बल्कि वह हमारे हृदयोंके मूक परिवर्तनसे स्थापित होगी, और वह परिवर्तन केवल तभी आयेगा जब हममे एकताकी सच्ची इच्छा होगी।

हृदयसे आपका,

प्रो० सैयद अब्दुल लतीफ

उस्मानिया यूनिवर्सिटी कालेज

हैदराबाद (दक्षिण)

अंग्रेजी (एस० एन० १३८२५) की माइक्रोफिल्ममे।

## ३५९. पत्र : ताराशंकरको

स्थायी पता

आश्रम

सावरमती

३० दिसम्बर, १९२८

प्रिय मित्र,

आपका पत्र मिला। मेरा निजी विचार यह है कि आपको दृढ़ रहना चाहिए और उससे सारा सम्पर्क तोड़ देना चाहिए, चाहे इसमे उस महिलाके मरनेका भी थोड़ा-बहुत खतरा क्यों न हो। सचाईके रास्तेपर चलते हुए हमे अक्सर अपने सबसे प्रियजनोकी मृत्युका खतरा उठाना पड़ता है। मेरा दिमाग इस वारेमें विलकुल साफ है कि सारा सम्पर्क खत्म हो जाना चाहिए।

हिन्दीका पत्र मैं वापस भेज रहा हूँ।

हृदयसे आपका,

श्रीयुक्त ताराशंकर  
५०, बटलर होस्टल  
बादशाह बाग  
लखनऊ

अंग्रेजी (एस० एन० १३८२६) की माइक्रोफिल्मसे।

### ३६०. पत्र : शचीन्द्रनाथ माइतीको

स्थायी पता

आश्रम

साबरमती

३० दिसम्बर, १९२८

प्रिय मित्र,

आपका पत्र' मिला। मैं यह सुझाव दूंगा कि आप 'यंग इंडिया' के पृष्ठोमे प्रकाशित आश्रमके सविधानका अध्ययन करे और यह भी कहूंगा कि कमसे-कम एक साल उसकी प्रतिज्ञाओके अनुसार रह ले। उसके बाद मुझे लिखे कि आपने क्या प्रगति की है। तब यह जांचने और सोचनेके लिए उपयुक्त अवसर रहेगा कि आपको आश्रममे दाखिल होना चाहिए या नहीं।

हृदयसे आपका,

श्री शचीन्द्रनाथ माइती  
मिदनापुर  
बंगाल

अंग्रेजी (एस० एन० १३८२७) की फोटी-नकलसे।

१. पत्र-लेखक एक २३ वर्षीय नवयुवक था। वह इग्लैंडसे लौट रहा था और आश्रममें दाखिल होना चाहता था।

## ३६१. पत्र : कनिकाके राजाको

कलकत्ता

३० दिसम्बर, १९२८

प्रिय मित्र,

आपके पत्रके<sup>१</sup> लिए धन्यवाद। उसका विषय मैंने नोट कर लिया है। पत्रको विलकुल निजी समझा जायेगा।

हृदयसे आपका,

कनिकाके राजा

१९-ए, बालीगज, सर्कुलर रोड

कलकत्ता

अग्रेजी (एस० एन० १३८२८) की माइक्रोफिल्मसे।

## ३६२. पत्र : लेडी आर० एल० रामनाथनको

स्थायी पता

आश्रम

साबरमती

३० दिसम्बर, १९२८

प्रिय मित्र,

आपका हृदयस्पर्शी पत्र मिला। आपके कालेजमें मैं जब गया था<sup>२</sup>, तबकी सारी स्मृतियाँ फिरसे जाग उठी। मुझे यह जानकर बड़ा आनन्द हुआ कि आप लोग दरिद्रनारायणको भूले नहीं हैं। आपने जो अच्छी व खासी रकम इकट्ठी की है वह साबरमती भेज देनी चाहिए, जहाँ मैं लगभग ६ जनवरीतक पहुँच जाऊँगा।

हृदयसे आपका,

लेडी रामनाथन

रामनाथन कालेज

चुन्नाकम (लका)

अग्रेजी (एस० एन० १३८२३)की फोटो-नकलसे।

१. गांधीजीके २७ दिसम्बरके पत्रके उत्तरमें लिखा गया।

२. गांधीजी २९-११-१९२७ को कालेजमें गये थे। इस घटनाकी वर्षगांठपर कालेजने गांधीजी को भेजनेके लिए १२०० रुपये इकट्ठे किये थे।

### ३६३. पत्र : कुसुम देसाईको

३० दिसम्बर, १९२८

चि० कुसुम,

तेरे पत्र नियमित मिलते रहते हैं। इसके पहुँचनेतक तो प्रभावती आ गई होगी।

तू सबकी सेवा कर रही है, इससे मुझे शान्ति मिलती है। सरोजिनीदेवी से कहना कि मुझे कोई बात नहीं लिखनी थी इसलिए नहीं लिखा। अब तो चार-पाँच दिनमें मिलेंगे ही। धारणा तो छः तारीखको वहाँ पहुँचनेकी है। अब डाक जा रही है इसलिए अधिक नहीं लिखूंगा।

बापूके आशीर्वाद

गुजराती (जी० एन० १७७४)की फोटो-नकलसे।

### ३६४. पत्र : छगनलाल जोशीको

३० दिसम्बर, १९२८

चि० छगनलाल,

तुम्हारा पत्र मिल गया है। देखता हूँ कि मैं तीन तारीखसे पहले यहाँसे नहीं निकल पाऊँगा।

मेरे वहाँ पहुँचनेपर तुम आफिसके कामसे थोड़ी फुरसत जरूर ले लेना।

यहाँकी समस्या इस समय बहुत उलझी हुई है। अन्त क्या होगा, यह बिल्कुल नहीं कहा जा सकता।

प्रश्न यह है कि मन्दिर बाहरके खादी-कार्यको कबतक देख और निभा सकता है। लक्ष्मीदासका मत विचारणीय तो है ही। प्रभुदासका जो खर्च है वह तो उसके वहाँ रहनेके कारण सहन करना पड़ रहा है। शान्तिलालके बारेमें मैं विचार कर रहा हूँ। छगनलालके साथ बात की है।

मुझे तो यही लगता है कि किसीके माता-पिता आये और मन्दिरकी रसोईमें खाना न खा सके तो उनके लिए हम अलग प्रबन्ध नहीं कर सकते। हम मन्दिरको किस दिशामें ले जाना चाहते हैं इसीके ऊपर हमारे निर्णयका आधार रहेगा। यदि उसे आश्रम बनानेका इरादा हो तो निजी सम्बन्धोंको क्षीण करना चाहिए। जो

१. शान्तिलाल जोशी प्रभुदासके सहायक कार्यकर्त्ता।

इस आदर्शसे दूर जाकर सामान्य व्यवहारमें पड़ना हो तो अलग रसोईका प्रचलन बढ़ेगा ही। यदि मेरे लिए हलवा बनाना जरूरी हो तो उसे मन्दिरके रसोई-घरमें ही पकाना होगा। यदि मेरे सम्बन्धी आये तो मन्दिरकी रसोई ही मेरी रसोई है। अपने मामा-चाचाको यही समझाना चाहिए कि हममें से प्रत्येकके वशकी मर्यादा मन्दिरमें आनेपर बढ़ गई है। मुझे तो यही लगता है कि हमने जो दो अपवाद<sup>१</sup> माने हैं उनसे आगे नहीं बढ़ना चाहिए। इस संयुक्त रसोईमें जो न समा सकें वे चले जायें, इसे ही सहन करना ठीक है।

बलवीरके बारेमें मुझे भी देवशर्माजीका<sup>२</sup> पत्र मिल गया है। मौका मिलते ही उसे खाना कर देना।

बापूके आशीर्वाद

[गुजरातीसे]

बापुना पत्रो—श्री छगनलाल जोशीने

### ३६५. पत्र : आश्रमकी बहनोंको

कलकत्ता

मौनवार, ३१ दिसम्बर, १९२८

बहनो,

मैं आशा तो करता हूँ कि यह मेरा आखिरी खत है। अभीतक तो स्थिति यही है कि मैं वहाँ इतवारको सवेरे पहुँच जाऊँगा।

आज तो इतना ही लिखनेका समय है कि आकर मुझे तुमसे हिसाब लेना है। नया लिखनेकी जरूरत भी कहाँ है? यदि तुम स्थिरचित्त हो गई होओ, रसोई-घरमें शान्ति स्थापित कर सकी होओ और प्रार्थनामें नियमित बन गई होओ, तो मैं समझूँगा कि बहुत कर लिया।

बापूके आशीर्वाद

गुजराती (जी० एन० ३६८७)की फोटो-नकलसे।

१. नारणदास गांधी और वालजी देसाई।

२. गुरुकुल कांगड़ीके एक शिक्षक।

## ३६६. पत्र : छगनलाल जोशीको

मौनवार [३१ दिसम्बर, १९२८]<sup>१</sup>

चि० छगनलाल,

आज अधिक कुछ लिखनेको नहीं है। मुझे आशा है कि मैं यहाँसे गुरुवारको निकलकर रविवारको जो ट्रेन सुबह छः बजे पहुँचती है, उससे अहमदाबाद पहुँच जाऊँगा। मुझे एक घंटेके अन्दर ही कांग्रेसकी बैठकमे पहुँच जाना होगा। मैं जब वहाँ आऊँ, तो जिन-जिन बातोंके विषयमे लिखता आया हूँ, उनपर सब ध्यान देते पाये जाये तो कितना अच्छा हो।

वल्लभभाई और महादेव तो आज ही बारडोली जा रहे हैं।

बापूके आशीर्वाद

[ गुजरातीसे ]

बापुना पत्रो—श्री छगनलाल जोशीने

## ३६७. भाषण : नेहरू रिपोर्ट सम्बन्धी प्रस्तावपर, कलकत्ता कांग्रेसमें—३<sup>२</sup>

३१ दिसम्बर, १९२८

कांग्रेसकी सोमवारकी बैठकमें महात्मा गांधीने वह प्रस्ताव पेश किया जो आपसी समझौतेके आधारपर तैयार किया गया था।<sup>१</sup>

प्रस्ताव पेश करते हुए महात्मा गांधीने हिन्दीमें एक संक्षिप्त भाषण दिया। लाउड-स्पीकरोंके खराब हो जानेसे उनका भाषण नहीं सुना जा सका और पण्डित जवाहरलाल नेहरूने उनके भाषणका एक-एक वाक्य दोहराया।

महात्माजीने अपने भाषणमें कहा कि वे काफी सोच-विचार और पूरी परिस्थितिकी सावधानीसे जाँच करनेके बाद ही इस प्रस्तावको सभाके सामने रख रहे हैं। सभामें नौजवान दल पूर्ण स्वाधीनताके लिए बेताब था।<sup>२</sup>

१. ३ तारीखको कलकत्तासे रवाना होकर अहमदाबाद जानेके उल्लेखसे। उससे पहलेका मौनवार ३१ दिसम्बरको पड़ता था।

२. यह २-१-१९२९ के आजमें दिये गये विवरणसे मिला लिया गया है। भाषण कांग्रेसके खुले अधिवेशनमें दिया गया था।

३. यहाँ उद्धृत नहीं किया गया है। देखिए “भाषण : नेहरू रिपोर्ट सम्बन्धी प्रस्तावपर, कलकत्ता कांग्रेसमें—२”, २८-१२-१९२८।

४. इससे आगेका अंश आजसे लिया गया है।



यदि आप लोग भारतको स्वतन्त्र करना चाहते हैं तो औपनिवेशिक दर्जे और स्वाधीनताकी बहस बन्द कीजिए और बस इतना याद रखिए कि स्वराज्य वही है जिसकी रूपरेखा हमने यहाँ [इस रिपोर्टमें] रखी है। नेहरू समितिकी उस सिफारिशका समर्थन करनेके लिए मैं सावरमती आश्रमसे इतनी दूर यहाँ आया हूँ, और यह इसलिए कि यह नेहरू रिपोर्ट मद्रास कांग्रेसके आदेशका प्रत्यक्ष फल है। आज तो हम इसे ही एक प्रकारका स्वराज्य मान सकते हैं। कल उसका रूप क्या होगा, मैं नहीं जानता। हमें सत्यके लिए सदा आग्रह करना चाहिए। यदि लोग सत्य, आत्म-सम्मान, प्रतिज्ञाओं और परम्पराका त्याग कर देते हैं तो वे स्वतन्त्रता प्राप्त नहीं कर सकते, क्योंकि वे उसके अयोग्य हैं।

आप उस समझौतेका सम्मान कीजिए जो मैंने विषय समितिमें तैयार किया है। यदि आप समझते हैं कि मैं कांग्रेसके आदर्शको नीचा कर रहा हूँ तो आप मेरा खण्डन कीजिए और मेरी बात मत सुनिए। मैं नहीं चाहता कि आप इस प्रस्तावको सिर्फ इसलिए स्वीकार कर ले कि यह मैंने रखा है। आप इसे तभी स्वीकार करें जब आप निर्धारित कार्यक्रमको पूरा करनेको तैयार हों। यदि आप इसे अस्वीकार करते हैं तो आपको कोई और अध्यक्ष चुनना होगा, क्योंकि आपके अध्यक्ष इस प्रस्तावके प्रधान प्रेरक हैं। बहुमत प्राप्त करनेके लिए गन्दी जोड़-तोड़ करनेमें मेरा विश्वास नहीं है। इससे स्वराज्यमें और देर लगेगी। यदि आप स्वराज्य चाहते हैं तो इस प्रस्तावके पक्षमें राय देकर इस तरहके सब विचार अपने मनसे हटा दीजिए।<sup>१</sup>

महात्मा गांधीने बहसका उत्तर देते हुए कहा कि उन्होंने ये बातें खास तौरपर बंगालके युवकोंको लक्ष्य करके कही हैं। यदि वे एक क्षणको भी यह सोचते हैं कि एक बेचारा गुजराती बंगालके युवकोंको समझ नहीं सकता, तो यह बंगालके युवकोंकी एक भारी भूल होगी।<sup>२</sup>

मैं आपसे यह प्रार्थना करूँगा कि एक साथी कार्यकर्ताकी हैसियतसे जब मैं आपसे कुछ शब्द कहनेकी कोशिश कर रहा हूँ तो आप मुझे बीचमें न टोके। परन्तु यदि आप मुझे बीचमें टोकना ही चाहते हैं, तो मैं बैठ जाऊँगा और भाषण नहीं दूँगा लेकिन यदि आप मुझे सुनना चाहते हैं तो मेरी बात बिलकुल खामोशीसे सुनिए। मैं यह चीज बिलकुल साफ कर देना चाहता हूँ कि यदि आप बुद्धिमान हैं तो स्वाधीनता और औपनिवेशिक दर्जेके झगड़ेके इस झूठको अपने दिमागसे निकाल दीजिए। औपनिवेशिक दर्जे और स्वाधीनतामें कोई विरोध नहीं है। मैं कोई ऐसा औपनिवेशिक दर्जा नहीं चाहता जिससे मेरे पूर्ण विकासमें, मेरी स्वाधीनतामें बाधा पड़े। मेरा कहना है कि ये शब्द भ्रामक हैं। इसलिए मैं यह कहना चाहता हूँ कि हम ऐसी स्वाधीनता चाहते हैं जिससे हम अपना पूरा विकास कर सकें हम स्वयं अपने भाग्यके निर्माता हैं, और मेरा कहना यह है कि नेहरू रिपोर्टके रचयिता आपके द्वारा नियुक्त आपके अपने देशवासी हैं। इस दस्तावेजकी तैयारीमें सरकारका कोई हाथ

१. इससे आगेका अंश १-१-१९२९की अमृतबाजार पत्रिकासे लिया गया है।

२. “नहीं, नहीं” की दो-तीन आवाजें सुनाई पड़ीं।

नहीं रहा है। इस दस्तावेजका उद्गम मद्रास कांग्रेस है। मद्रास कांग्रेस द्वारा ही यह समिति नियुक्त की गई थी; और मैं आपसे फिलहाल इस रिपोर्टका समर्थन करनेके लिए कहता हूँ। कल तीसरे पहर मैंने सुना कि उन लोगोकी ओरसे जिनके बारेमें मेरा यह ख्याल था कि वे मेरे प्रस्तावके समर्थक हैं, पूरी गम्भीरताके साथ एक सशोधन रखा जानेवाला है, तभीसे मुझे यह सवाल परेगान कर रहा है।

मैंने जो प्रस्ताव इस समाके सम्मुख रखा है, वह एक समझौतेका परिणाम है। जो प्रस्ताव मैंने शुरूमें तैयार किया था, वह आपने देखा नहीं है। जो प्रस्ताव छपा गया था और विषय समितिमें रखा गया था, वह भी एक प्रकारसे अनौपचारिक समझौते या एक तरहकी सहमतिका परिणाम था—अब आप उसके लिए कोई भी शब्द प्रयुक्त कर सकते हैं। वह प्रस्ताव अकेले मैंने तैयार नहीं किया था, उसमें कई दिमाग लगे थे। कोशिश यह रही थी कि जहाँतक सम्भव हो, ज्यादासे-ज्यादा पक्षोको सन्तोष दिया जा सके। उस प्रस्तावपर विभिन्न लोगोंने, ऐसे लोगोंने जिन्हें अलग-अलग पक्षोका प्रतिनिधि माना जाता था, विचार-विमर्श किया था। मेरा मतलब यह नहीं है कि आप उस प्रस्तावका समर्थन करनेके लिए बाध्य हैं, पर मैं यह जरूर कहना चाहता हूँ कि जो लोग उस प्रस्तावके पीछे समझे जाते हैं वे नैतिक दृष्टिसे उसका समर्थन करनेके लिए बाध्य हैं।

यदि कोई इसके आधारपर यह सोचे कि मैं आपकी भावुकताको उभार रहा हूँ तो यह उसकी गलती होगी। व्यक्तिकी आत्मसम्मानकी भावनाको जगानेकी कोशिश की जा सकती है और मुझे इस बातमें गर्व महसूस होता है कि मैंने उसी भावनाको जगानेकी कोशिश की है। जो लोग इस समझौतेके पीछे थे यदि उन्हें बादमें यह लगा हो कि उन्होंने भारी भूल की है और उन्हें अपनी स्थिति दुनियाके आगे अवश्य स्पष्ट करनी चाहिए और यह कहना चाहिए कि जो-कुछ उन्होंने पहले किया था उसके लिए उन्हें पश्चात्ताप है, तो मेरा कहना यह है कि पश्चात्ताप अपेक्षाकृत एक अधिक कड़ी धातुकी बनी चीज होती है। वह सशोधनोका बना नहीं होता। उसके लिए दूसरे कड़े कदम उठाने होंगे। जो लोग इस समझौतेके पीछे थे यदि वे यह समझते हैं कि उन्होंने कोई ऐसी भारी भूल नहीं की है, बल्कि भूल सिर्फ दाँव-पेचकी हुई है या ऐसी भूल हुई है जिससे कोई पक्ष नाराज हो सकता है, तो मेरा कहना यह है कि उस भूलको पी जाना और इस समझौतेपर कायम रहना उनका एक अनिवार्य कर्तव्य है। यदि आपमें आत्मसम्मानकी वह भावना नहीं है और कोई वचन देते समय आपमें यह निश्चय नहीं है कि वह हर कीमतपर पूरा किया जाना चाहिए, तो मैं कहूँगा कि आप इस राष्ट्रको स्वतन्त्र नहीं कर सकेंगे।

आप अपने ओठोंसे स्वाधीनताका नाम उसी तरह जप सकते हैं जैसे कि मुसलमान अल्लाहका नाम या एक धार्मिक हिन्दू कृष्ण या रामका नाम जपता है। परन्तु यदि उसके पीछे आत्मसम्मानकी भावना नहीं है तो वह सब जप बिलकुल थोथा रहेगा। यदि आप अपने खुदके ही शब्दोंपर कायम रहनेको तैयार नहीं हैं, तो स्वाधीनता कहाँ रहेगी? स्वाधीनता आखिरकार कोई अधिक कड़ी ठोस बात है। वह

शब्दोंकी तोड़-मरोड़से निर्मित नहीं होती। यदि वाइसराय हमारा अपमान करते हैं या यूरोपीय वाणिज्य मण्डलके प्रधान हमारा अपमान करते हैं और यदि आप इस राष्ट्रके सम्मानकी रक्षा करना चाहते हैं, और कहते हैं कि हम अपने सम्मानकी रक्षा करनेके लिए स्वाधीनता चाहते हैं, तो मेरा कहना यह है कि इस तरह आप स्वाधीनताको दलदलमें घसीट रहे हैं। एक मिनटके लिए भी यह मत सोचिए कि मैं आपका वोट ऐंठनेकी कोशिश कर रहा हूँ। यकीन मानिए ऐसी कोई बात मेरे मनमें नहीं है।

मैं नवयुवकोंके हाथों पराजित होना सहन कर लूंगा, पर मुझे उनके खुदके सम्मानकी चिन्ता है। यदि आप नवयुवक, जो इस सगोवनके<sup>१</sup> पक्षमें हैं, जो-कुछ मैं आपसे कह रहा हूँ उसके महत्त्वको समझते हों, तो आप इस समय यह कह सकते हैं कि आपने भारी भूल की है, पर फिर भी हम उस समझौतेपर कायम रहना चाहते हैं क्योंकि हमारे नेताओंमें समझौता हो गया है। यदि आप यह सोचते हैं कि यह कोई सम्मानका सवाल नहीं है, यदि आप यह सोचते हैं कि मेरे प्रस्तावको स्वीकार करनेसे देशकी स्वाधीनतासे हाथ धोना पड़ेगा, तो मैं आपसे कहूँगा कि आप मेरे प्रस्तावको भारी बहुमतसे ठुकरा दें। लेकिन यदि आप मेरे प्रस्तावको भारी या थोड़े-बहुत बहुमतसे स्वीकार कर लेते हैं, तो इस प्रस्तावके पक्षमें राय देनेवालोंको यह समझ लेना चाहिए कि इसके लिए काम करना उनके लिए एक सम्मानका सवाल हो जायेगा, क्योंकि वे फिर इसके लिए वचनबद्ध हो जाते हैं।

पर आप इतने परेगान क्यों हैं, आप इस हीन-भावनासे व्यथित होकर कष्ट क्यों भोग रहे हैं कि एक सालके अन्दर हम ब्रिटिश पार्लियामेंटको विश्वास नहीं दिला सकेंगे कि हम अपनी सेनाओंको सुव्यवस्थित नहीं कर सकेंगे और अपनेमें आवश्यक शक्ति पैदा नहीं कर सकेंगे? स्वराज्य मेरा जन्मसिद्ध अधिकार है, ठीक उसी तरह जैसे कि फेफड़ोंसे साँस लेना मेरा जन्मसिद्ध अधिकार है। यह बात आपके लिए आपके साँस लेनेकी तरह ही स्वाभाविक होनी चाहिए। आप इतने भयभीत क्यों हैं?

मुझे पूर्ण विश्वास है, यदि आप लोग मेरी सहायता करें और इस कार्यक्रम पर ईमानदारी और बुद्धिमानीसे अमल करें तो मैं यह वायदा करता हूँ कि स्वराज्य एक सालके अन्दर आ जायेगा। मैं चाहता हूँ कि आप योग्य मृत्युका वरण करें। मैं चाहता हूँ कि आप अपनेमें पूर्ण साहस विकसित करें और अपने प्राण सुचिन्तित साहसके साथ त्यागें। यदि आपमें उतना साहस है, यदि आप गोलियोंके सामने सीना खोलकर खड़े हो सकते हैं, तो मैं यह वादा करता हूँ कि जो-कुछ भी आप चाहते हैं वह सब प्राप्त कर सकेंगे। आप किसी छायासे न डरे। दीर्घकाल तक चलनेवाले सन्तापसे न डरे। मैं यह मानता हूँ कि यह प्रक्रिया दीर्घकाल तक चलनेवाली है। परन्तु देशकी आजकी परिस्थितिमें, जब हम अपने माई-बहनोपर, अपने माता-पिता और दलके नेताओंपर भरोसा नहीं कर सकते, जब हम किसीपर

१. सुभाषचन्द्र बोस द्वारा रखा गया, जिसमें औपनिवेशिक दल्लेखोंके स्वराज्यको अस्वीकार किया गया था और पूर्ण स्वाधीनता भारतीय जनताका लक्ष्य घोषित किया गया था।

भी मरोसा नहीं कर सकते, जब हममें अपने सम्मानकी भावना नहीं है, जब हम अपने शब्दोंको २४ घंटोंमें ही बदल देते हैं, स्वाधीनताकी बात मत कीजिए। परन्तु यदि आपमें वह शान्त साहस, ध्येयकी सच्ची निष्ठा और दृढ सकल्प पैदा हो जाये जो अपनी मांगके उत्तरमें 'ना' स्वीकार करनेको तैयार ही न हो तो मैं यह वादा करता हूँ कि आपकी बड़ीसे-बड़ी इच्छा भी पूरी होकर रहेगी।

इन दिनों इस बातकी बड़ी चर्चा रही है कि हम कांग्रेसका चुनाव अभियान ईमानदारीसे नहीं चला पा रहे हैं। मैंने जब यह सुना कि प्रतिनिधि-पत्रों (डेलिगेट-टिकटों)का लेन-देन हुआ है और वे हुडियोंकी तरह बिके हैं, और जैसे-जैसे दिन बीतते गये उनके भाव बढ़ते गये हैं — एक रुपयेका टिकट पन्द्रह रुपये तकमें बिका है — तो मेरे शरीरमें आग लग गई। यह कांग्रेसके लिए लज्जाकी बात है। मैं आपको बताता हूँ कि इन तरीकोंसे आपको स्वाधीनता मिलनेवाली नहीं है। बल्कि इसके विपरीत आप अपनी वेडियाँ खुद तैयार कर रहे हैं; आप इनसे नहीं बच सकेगे क्योंकि वे आपकी अपनी इच्छासे तैयार की गई वेडियाँ होंगी।

ईश्वर इस निर्णयमें आपका पथ-प्रदर्शन करे।

मैं नहीं चाहता कि आप इस प्रश्नका निर्णय इस आधारपर करे कि मैं इस प्रस्तावको पेश करनेवाला हूँ या पण्डित मोतीलाल नेहरू इस प्रस्तावके पीछे हैं। इसका निर्णय आपको शान्तिसे खूब सोच-विचारकर करना है, पर उसमें आत्म-सम्मान रहना चाहिए। (जोरसे तालियाँ) <sup>१</sup>

[अंग्रेजीसे]

अमृतबाजार पत्रिका, १-१-१९२९

आज, २-१-१९२९

### ३६८. भाषण : रचनात्मक कार्यक्रमपर, कलकत्ता कांग्रेसमें

१ जनवरी, १९२९

महात्माजीने पहले हिन्दीमें प्रस्ताव समझाया। फिर अंग्रेजीमें बोलते हुए उन्होंने कहा :

मैं इस प्रस्तावपर आपका अधिक समय नहीं लेना चाहता। यह उस पहले प्रस्तावका <sup>१</sup> ही अमिन्न अंग है जिसे कल आपने पास करनेकी कृपा की थी। विषय समितिने केवल सुविधाकी दृष्टिसे इस एक प्रस्तावको दो भागोंमें विभाजित करनेपर जोर दिया, एक नेहरू समितिकी रिपोर्टसे सम्बन्धित और दूसरा उस रिपोर्टपर आधारित कार्यक्रमसे सम्बन्धित। इसीलिए पहले प्रस्तावका यह दूसरा भाग मैं आज

१. तब संशोधनोंपर मतदान हुआ और वे सब अस्वीकृत हो गये। इसके बाद गांधीजीके प्रस्तावपर अलगसे मतदान हुआ और वह पास हो गया।

२. देखिए “भाषण : नेहरू रिपोर्ट सम्बन्धी प्रस्तावपर, कलकत्ता कांग्रेसमें-१”, २६-१२-१९२८।

आपके सामने रख रहा हूँ। पर आखिरकार यह अच्छा ही हुआ 'जिसका अन्त मला सो मला।' अब मैं आपको यह गुम समाचार दे सकता हूँ कि इस व्यवस्थाके कारण बिना किसी तरहके सकोचके पूर्ण समझौता हो गया है। उस प्रस्तावको मैं आपके आगे पढ़ना नहीं चाहता क्योंकि वह आपके सामने आ चुका है, और मैं अपनी आवाज, अपनी शक्ति और अपने समयको कमसे-कम खर्च करनेकी कोशिश कर रहा हूँ। इसलिए आपमें और मुझमें यह समझौता हो जाना चाहिए कि मैं इस प्रस्तावको न पढ़ूँ।

इस प्रस्तावके लिए दो सगोघन हैं और इन सगोघनोमें से श्री सत्यमूर्तिने दूसरेको चुना है। लेकिन क्योंकि मैं उनके सुझावोंसे अब सहमत हूँ, इसलिए उन्होंने मुझे यह अधिकार दे दिया है कि मैं उनके वैकल्पिक सगोघनको वापस ले लूँ। जो सुझाव मैंने स्वीकार कर लिये हैं वे मैं आपके सामने रख रहा हूँ। आप देखेंगे कि अपने वैकल्पिक प्रस्तावमें वे किसानों और मजदूरोंके सगठनकी बात कहते हैं। जहाँतक किसानोंका सम्बन्ध है, आपको मेरे प्रस्तावमें ऐसा उल्लेख मिलेगा जिसमें स्वयंसेवकोंसे ग्राम पुनर्निर्माण कार्यके लिए अपना नाम लिखानेके लिए कहा गया है। यह ग्राम पुनर्निर्माण कार्य किसानों और मजदूरोंका आर्थिक आधारपर सगठन ही है और कुछ नहीं है। हम किसानोंके हृदयोंमें प्रवेग करना चाहते हैं। हम अपनेको जन-साधारणके साथ विलकुल एक कर देना चाहते हैं। उनके दुखोंको हम अपना दुख बनाना चाहते हैं। हम चाहते हैं कि वे हर चीजको जैसा महसूस करते हैं हम भी वैसा ही महसूस करें, ताकि जिनकी मेहनतपर, वस्तुतः हम शहरके लोग जीवित हैं, उनकी दशा सुधारी जा सके। इसलिए मजदूरोंका और हमारा ध्येय एक होना चाहिए। इससे एक मिनटके लिए भी यह नहीं समझना चाहिए कि गहरके मजदूरों और कामगारोंकी हमें उपेक्षा करनी है। मैं ऐसा सोच ही नहीं सकता, क्योंकि मैं खुद मजदूरोंको मगठित कर रहा हूँ, और पिछले ३०-३५ वर्षोंसे मैं अपनेको मजदूरोंके साथ एक करता आ रहा हूँ। इसलिए सगोघनके उस अंगको स्वीकार करनेमें मुझे कोई झिझक नहीं है। दूसरा सुझाव जो मैंने स्वीकार कर लिया है वह टैक्सके सम्बन्धमें है। अपने प्रस्तावमें मैंने सौ रुपयेसे अधिककी आमदनीपर पाँच प्रतिशतका सुझाव रखा था। व्यक्तिगत रूपसे मैं उस धाराको पसन्द करूँगा। पर मेरे बहुत-से मित्रों और बहुत-से कांग्रेस-जनोंने यह सुझाया है कि इससे लोगोंको कठिनाई होगी। लोग वस्तुतः इतना दे नहीं सकते, दे ही नहीं सकते। यदि वे नहीं दे सकते तो खुद उस शर्तमें ही उसका एक इलाज है। सुझाव यह था कि वे अभीतक अपनेको उस कठोर अनुशासनमें ढालनेके आदी नहीं हैं जिससे स्त्री-पुरुष अपने-आप पैसा देना एक आवश्यक दायित्व समझने लगते हैं। इस तर्ककी शक्तको मैंने अनुभव किया है और इसीलिए यह सुझाव स्वीकार कर लिया है जिससे वह धारा अब फिरसे तैयार की जायेगी। मैं आपको अभी यह नहीं बता रहा हूँ कि वह फिरसे किस तरह तैयार की जानी है, क्योंकि उस धाराका मजमून मेरे सामने नहीं है और आप खुद भी यह नहीं चाहेंगे कि मैं अभी उसके बारेमें आपको परेशान करूँ। पर जो-कुछ मैं

अभी आपसे कह रहा हूँ आप उसके आधारपर उसके आशयको ग्रहण कर सकेंगे। उस धाराकी शब्द-रचना उसी विधिके अनुसार होगी जैसी कि देशबन्धु दासने एक अन्य चीजके लिए सुझाई थी। वह उसके अनुसार कार्यान्वित की जा सकेगी अर्थात् कहा जायेगा कि कांग्रेस प्रत्येक कांग्रेसजनसे यह अपेक्षा रखती है कि वह कांग्रेसके ध्येयको आगे बढ़ानेके लिए, विशेषकर उस कार्यक्रमको आरम्भ करनेके लिए जो पूर्वोक्त प्रस्तावमें निर्धारित किया गया है, प्रति मास अपने सामर्थ्यके अनुसार कांग्रेस-कोषमें चन्दा देगा। छपे पत्रकी आखिरी धारामें जो शब्द-रचना है उसकी जगह ऐसी शब्द-रचना होगी। मैं आपका और समय लेना नहीं चाहता, पर मैं आपको एक चेतावनी दिये बिना नहीं रह सकता। मैं चाहता हूँ कि आप इस प्रस्तावको गम्भीरतासे ले और मैं चाहता हूँ कि आप इस प्रस्तावका पूरी गम्भीरतासे पालन करें। मैं यह नहीं चाहता कि आप अभीसे इस प्रस्तावकी स्वीकृतिमें अपने हाथ उठा ले और उसके बाद पूरे बारह महीने इसे भुलाये रखे और अखिल भारतीय कांग्रेस समिति या कार्यसमिति अथवा अध्यक्षसे यह अपेक्षा रखे कि आपके बदले वे कोई चमत्कार कर दिखायेंगे। अध्यक्ष या अखिल भारतीय कांग्रेस समितिके पास कोई जादूका डंडा नहीं है। जादूका डंडा तो आपका अपना दृढ़ सकल्प ही है। एक यही जादूका डंडा आपको स्वराज्य दिलायेगा और देशको शांति और सुख प्रदान करेगा। इसलिए मेरी यह प्रार्थना है कि जबतक कि यहाँ उपस्थित प्रत्येक व्यक्ति इस कार्यक्रमकी उन सभी बातोंको जो उसपर लागू होती हैं, व्यक्तिगत रूपसे गम्भीरतापूर्वक पालन करनेको तैयार न हो, और जबतक आप कांग्रेसके सन्देशको इन बारह महीनोमें निरन्तर घर-घर पहुँचानेका सकल्प न कर ले, इस प्रस्तावको इन दो स्वीकृत सुझावों सहित आप तबतक पास न करें। मैं चाहता हूँ कि इस अवधिमें बाद मुझे पूर्णतया भिन्न वातावरण दिखे। आज तो हममें से हर-एकके चेहरेपर निराशा और अविश्वास दिखाई पड़ता है।

इन शब्दोंके साथ मैं यह प्रस्ताव आपके आगे रखता हूँ और आपको बहुत ही धैर्यके साथ मेरी बात सुननेके लिए धन्यवाद देता हूँ।<sup>१</sup> (देर तक जोरसे तालियाँ)

प्रस्ताव इस प्रकार था :

इस बीच कांग्रेसकी गतिविधियाँ इस प्रकार रहेगी :

(१) विधान-सभाओंमें और उसके बाहर मादक द्रव्यों और पेयोंके पूर्ण निषेधके लिए हर तरहकी कोशिश की जायेगी, जहाँ आवश्यक और सम्भव होगा वहाँ शराब और मादक द्रव्योंकी दुकानोंपर घरना दिया जायेगा।

(२) विधान-सभाओंमें और उसके बाहर विदेशी वस्त्रोंके बहिष्कारके लिए तुरन्त स्थानीय परिस्थितियोंके अनुरूप तरीके अपनाये जायेंगे और हाथके

१. श्रीनिवास आयरगारने प्रस्तावका अनुमोदन किया। पण्डित जवाहरलाल नेहरूने वह प्रस्ताव पढ़कर सुनाया जो गांधीजी द्वारा श्री सत्यमूर्तिसे सलाह-मशविरा करके ठीक किया गया था और फिरसे हिन्दीमें ममझाया। इसके बाद प्रस्तावपर मतदान हुआ और वह पास हो गया। विरोधमें केवल दो मत थे।

कते और हाथके बुने खद्दरके उत्पादन और उपयोगको समर्थन और प्रोत्साहन दिया जायेगा।

(३) जहाँ-जहाँ किन्हीं खास शिकायतोंका पता चलेगा और जहाँके लोग इसके लिए तैयार होंगे, उन्हें जैसा कि हालमें बारडोलीमें किया गया था, अहिंसात्मक कार्रवाईसे दूर करनेकी कोशिश की जायेगी।

(४) कांग्रेस टिकटपर चुने गये विधान-सभाओंके सदस्य अपना अधिकतर समय कांग्रेस समिति द्वारा समय-समयपर निर्धारित रचनात्मक कार्यमें लगायेंगे।

(५) नये सदस्य भर्ती करके और अधिक कड़ा अनुशासन लागू करके कांग्रेस सगठनको निर्दोष बनाया जायेगा।

(६) स्त्रियोंकी अक्षमताओंको दूर करनेके उपाय किये जायेंगे और उन्हें राष्ट्रीय निर्माणमें अपनी उचित भूमिका अदा करनेके लिए आमन्त्रित और प्रोत्साहित किया जायेगा।

(७) देशको सामाजिक कुप्रथाओंसे मुक्त करनेके उपाय किये जायेंगे।

(८) सभी हिन्दू कांग्रेस-जनोंका यह कर्तव्य होगा कि वे अस्पृश्यताको मिटानेके लिए अधिकसे-अधिक कोशिश करेंगे और तथाकथित अस्पृश्योंको अपनी अक्षमताओंको दूर करने और अपनी दशाको सुधारनेके प्रयासमें यथासम्भव पूरी-पूरी सहायता देंगे।

(९) स्वयंसेवक भर्ती किये जायेंगे जो शहरी मजदूरोंके बीच काम करेंगे और चरखे व खद्दरके अतिरिक्त ग्राम-पुनर्निर्माणके अन्य कार्योंको सँभालेंगे।

(१०) राष्ट्र-निर्माणके कार्योंको उसके सभी क्षेत्रोंमें, आगे बढ़ानेके लिए उपयुक्त अन्य ऐसे कार्य भी किये जायेंगे जो राष्ट्रीय प्रयासमें विभिन्न घन्टोंमें लगे सभी लोगोंका सहयोग प्राप्त करनेके लिए उपयुक्त होंगे।

पूर्वोक्त कार्यक्रममें उल्लिखित कार्योंके लिए धन जुटानेकी दृष्टिसे कांग्रेस हर कांग्रेस-जनसे अपने सामर्थ्यके अनुसार, अपनी आयका कुछ भाग कांग्रेस-कोषमें देनेकी अपेक्षा रखती है।

[अंग्रेजीसे]

भारतीय राष्ट्रीय कांग्रेसके ४३ वे अधिवेशनकी रिपोर्ट, १९२८

## ३६९. भाषण : सर्वदलीय सम्मेलन, कलकत्तामें<sup>१</sup>

१ जनवरी, १९२९

महात्माजीने यह प्रस्ताव पेश किया :

इस सम्मेलनका यह मत है कि सर्वदलीय समितिकी रिपोर्टकी एकसे छः तककी धाराओमे शामिल सिफारिशोपर इस सम्मेलन द्वारा पास किये गये प्रस्ताव राष्ट्रके इस सकल्पको अच्छी तरह प्रकट कर देते हैं कि उसे जो सविधान मान्य है उसका स्वरूप और उसके मुख्य सिद्धान्त क्या होने चाहिए। इस सम्मेलनका यह भी मत है कि सिवाय उन मुद्दोके जिनपर कुछ उपस्थित दलोने अपनी असहमति अंकित की है, साम्प्रदायिक समस्याके समाधानके मूल आधारपर जिसकी पूर्वोक्त समितिने सिफारिश की है, आम मतैक्य है।

यह सम्मेलन अनिश्चित कालके लिए स्थगित हो रहा है और भारतीय राष्ट्रीय कांग्रेसकी कार्य-समितिको यह अधिकार दे रहा है कि वह समितिकी सिफारिशोकी और भी विस्तृत जांचके लिए जब आवश्यक हो फिर सम्मेलन बुला सकती है।

इसे पेश करते हुए महात्माजीने सम्मेलनमें अपनी उपस्थितिके लिए क्षमा मांगी; लेकिन साथ ही यह बताया कि मैं यहाँ अध्यक्षके एक कानूनी सलाहकारकी हैसियतसे आया हूँ। अध्यक्ष मुझसे और पण्डित मोतीलालसे मिले थे और उन्होंने मुझसे सम्मेलनमें उपस्थित होने और अपनी सलाह द्वारा सहायता करनेकी प्रार्थना की थी। कार्यकी सुगमताके लिए मैं इस प्रस्तावको पेश कर रहा हूँ और आशा करता हूँ कि इसपर अधिक विवाद नहीं होगा और कोई संशोधन नहीं रखा जायेगा। अपना भाषण जारी रखते हुए महात्माजीने कहा :

यद्यपि हमने नेहरू रिपोर्ट लगभग समाप्त कर ली है और उसे बिना अधिक हेर-फेरके स्वीकार कर लिया है, फिर भी अभी करनेको बहुत-कुछ रहता है। देशमे परिस्थिति ऐसी है कि हमे नेहरू रिपोर्ट और इस सम्मेलन, दोनोंको बरकरार रखना होगा।

मुस्लिम प्रश्नके बारेमें सम्मेलन सभी पक्षोंको सन्तुष्ट नहीं कर सका है। सिखोंको भी सन्तुष्ट करना है। महात्माजीने आगे कहा :

व्यक्तिगत रूपसे मैं यह सोचता हूँ कि सिखोंके साथ पूर्ण न्याय नहीं किया गया है। इसलिए यह आवश्यक है कि आप सब मिलकर इसपर सोचे, अपने सुझाव

१. डा० अन्सारीने इसकी अध्यक्षता की। उपस्थित लोगोंमें डा० मुजे, डा० वेसेंट, सर्वश्री सत्यमूर्ति, भगवानदास, विजयराघवाचारियर, विपिन पाल, वो० दास, सत्येन मित्र, देवरत्न शर्मा, एस० ए० ब्रेलवी, नीलकान्त दास, मणिमल कोठारी, हीरेन्द्रनाथ दत्त, ललित दास और श्यामसुन्दर चक्रवर्ती भी थे।



दे और इस अव्यवस्थाको दूर करे। उत्कलका प्रश्न भी अभी सुलझाया जाना है। वह परेशानीका कारण बना हुआ है। यह प्रश्न मानो एक दुःस्वप्न है। यह मेरे सभी भाषणोमें आ जाता है। उत्कलके प्रतिनिधियोने उस दिन जो प्रदर्शनी दिखाई वह ऐसी थी जैसे किसी पशुके अंग काटे जा रहे हो।

नेहरू रिपोर्टमें इधर-उधर कुछ मामूली हेर-फेर हो सकता है, पर वह पूरी-की-पूरी नहीं बदली जा सकती। केवल तफसीलमें हम कुछ परिवर्तन कर सकते हैं। यदि मुसलमानोको सन्तुष्ट करनेके लिए कोई बात जरूरी हो तो उस हालतमें भी हमें इसमें कुछ हेरफेर करना होगा। लेकिन यदि मुसलमान कोई एकदम चौका देने-वाली बात रखे, तो नेहरू समिति ऐसा कुछ नहीं कर सकेगी। वह किसी अन्य सगठनका काम होगा।

महात्माजीने भाषण समाप्त करते हुए यह आशा प्रकट की कि यह प्रस्ताव बिना किसी संशोधनके<sup>१</sup> पास हो जायेगा।

महात्माजीने यह घोषणा की कि परस्पर विचार-विमर्श करके हम एक समझौते पर पहुँच गये हैं और हमने प्रस्तावके<sup>२</sup> पिछले भागमें कुछ परिवर्तन करना स्वीकार कर लिया है।

यह सम्मेलन अनिश्चित कालके लिए स्थगित हो रहा है। और आवश्यकता पडनेपर अपने कार्यको पूरा करनेके लिए फिर आयोजित किया जायेगा।

[अंग्रेजीसे]

फॉरवर्ड, २-१-१९२९

### ३७०. भेंट : पत्र-प्रतिनिधियोंसे<sup>३</sup>

कलकत्ता

२ जनवरी, १९२९

महात्माजी तभी सुबहकी अपनी सैरसे लौटे थे और भेंट देनेके समय भी बहुतसे अनुयायी उनके आसपास थे। उन्होंने अपने उन श्रोताओकी उपस्थितिके बारेमें मुस्कराते हुए कहा :

अपने मित्रोसे मेरा कुछ भी छिपा हुआ नहीं है।

[प्रश्न] कांग्रेसका ठीक लक्ष्य क्या है—औपनिवेशिक दर्जा या स्वाधीनता?

श्री गांधी एक क्षण सोचते रहे, और फिर उन्होंने अपने चश्मेमें से मुझे पैनी दृष्टिसे ताकते हुए जवाब दिया :

१. डा० एनी बेसेंटने तब एक संशोधन पेश किया।

२. प्रस्तावका पहला अनुच्छेद यहाँ उद्धृत नहीं किया गया है।

३. यह भेंट ३-१-१९२९ के डेली टेलीग्राफमें भी उसके विशेष संवाददाताकी ओरसे प्रकाशित हुई थी।

मैं समझ सकता हूँ कि एक ब्रिटिश नागरिकके लिए हमारा दृष्टिकोण समझना कठिन है। फिर भी मुझे खुशी है कि वह इसकी कोशिश कर रहा है। मेरी स्थिति बहुत ही स्पष्ट है। मेरे लिए औपनिवेशिक दर्जेका अर्थ स्वाधीनता ही है; ब्रिटेनकी नेकनीयतीमें शक होनेके कारण, और मुझे डर है कि कुछ हदतक अपने दलीय उद्देश्योंके कारण भी लोग इन दोनोंमें भेद कर रहे हैं। पर यह लड़ाई ज्यादातर शब्दोंकी है। जहाँतक मेरे अपने और कांग्रेसके लक्ष्यका सवाल है, दरअसल गलत-फहमीकी कोई गुजाइश नहीं है। हम 'होमरूल'—अपने ही द्वारा बनाया गया स्वतन्त्रताका सविधान—चाहते हैं, जो बाहरसे थोपा गया सविधान नहीं है। नेहरू सविधान हमारा अपना बनाया हुआ है। यदि वह स्वीकार कर लिया जाता तो इसका अर्थ है कि हम स्वेच्छासे ब्रिटेनके भागीदार और अपने भाग्यके आप निर्माता बन जाते हैं।

[ प्र० ] ऐसी स्थितिमें आपने उन लोगोंके आगे जिनके लिए स्वाधीनता औपनिवेशिक दर्जे जैसी ही चीज नहीं है, और उसका अर्थ साफ-साफ ब्रिटेनसे सम्बन्ध-विच्छेद है, आत्मसमर्पण क्यों किया? ब्रिटिश लोग इसे आत्मसमर्पणके सिवा और कुछ नहीं मान सकते।

श्री गांधीने उत्तर देनेसे पहले प्रश्नपर ध्यानसे विचार किया।

एक तरहसे मैंने उन लोगोके आगे जिन्हें आप उग्रपथी मानते हैं, आत्मसमर्पण किया है। पर यह आत्मसमर्पण उन 'मुद्दोपर' है जिनका मेरे ख्यालसे वास्तविक स्थितिपर असर नहीं पड़ता। जिस सिद्धान्तपर मैं सदा जमा रहा हूँ और जमा रहूँगा, मैंने उसपर आत्मसमर्पण नहीं किया है। मेरा लक्ष्य हर हालतमें सम्बन्ध-विच्छेद नहीं है। जब इच्छा हो तब सम्बन्ध-विच्छेदका अधिकार मेरा लक्ष्य है।

[ प्र० ] फिर भी आपने 'होमरूल' की अपनी माँगके साथ नेहरू रिपोर्टके आधार पर एक ऐसी समयकी सीमा जोड़ दी है जो आप स्वयं असम्भव मानते होंगे। वस्तुतः आपने ब्रिटिश पार्लियामेंटके सिरपर पिस्तौल तान दी है। आप यह घोषणा कर रहे हैं कि यदि नेहरू रिपोर्ट इस साल ३१ दिसम्बरतक स्वीकार नहीं की गई तो कोई भयानक चीज होकर रहेगी।

श्री गांधीने अपना सिर हिलाया और शान्तिसे कहा :

आप गलत कह रहे हैं। हम ऐसी स्थितिमें नहीं हैं कि ब्रिटिश पार्लियामेंटके सिरपर पिस्तौल तान सके; और मैं आपकी यह बात माननेको तैयार नहीं हूँ कि समयकी जो सीमा हमने रखी है वह असम्भव है। यदि ब्रिटेनको आज एक और युद्धका खतरा पैदा हो जाये तो वह उस परिस्थितिका सामना करने और उससे निपटनेको तुरन्त तैयार हो जायेगा। परन्तु भारतीय परिस्थितिको वह इतना गम्भीर नहीं समझता कि उससे तुरन्त निपटना आवश्यक माने। यही ब्रिटेनकी एक जबर्दस्त गलती है। भारतीय परिस्थितिको वह पर्याप्त महत्त्व नहीं देता। इसे वह साम्राज्यके कारोबारका एक छोटा मामला समझता है, एक ऐसा छोटा मामला जिसे बार-बार टाला जा

सकता है, जिसपर जब कोई और चिन्ता नहीं रहेगी ऐसे किसी दिन ध्यान दिया जायेगा। यही वह चीज है जिसपर हमें रोष है, और यही वह चीज है जो इस मयानक शकको और बढ़ा रही है, जिससे हमारे राजनीतिक जीवनका पूरा वातावरण विषाक्त हो रहा है। ब्रिटिश लोगोके नेताओको इस सालके अन्दर-अन्दर हमसे मिलनेके लिए कोई निश्चित, गम्भीर और निश्छल कदम उठाना चाहिए और तब अन्तिम चेतावनियो और समयकी सीमाओकी आवश्यकता नहीं रहेगी।

[प्र०] यदि ब्रिटिश संसदने नेहरू संविधानको ३१ दिसम्बरतक स्वीकार नहीं किया, तो क्या होगा?

श्री गांधी मुस्कराये [और बोले:]

मैं एक अदम्य आशावादी हूँ। ३१ दिसम्बर, १९२९ की अर्ध रात्रितक मैं बराबर आशा रखूंगा — और प्रार्थना करूंगा कि जिस निश्चित कदमकी हम मांग कर रहे हैं, ब्रिटेन उसे उठायेगा।

[प्र०] और यदि आपकी आशाएँ पूरी नहीं हुईं तो?

महात्माजी ने उत्तर देनेसे पहले एक क्षण सोचा:

उस स्थितिमें १९३०के नववर्षके दिन जब मैं उठूंगा तो मैं पूर्ण स्वाधीनता-वादियोके पक्षमें होऊँगा।

परन्तु मुझे आशा और विश्वास है कि हालते कुछ ऐसी बन सकेगी कि मुझपर एक और भारतीय दु खान्त नाटकका पर्दा उठानेकी जिम्मेदारी नहीं आयेगी। अपनी बातको सार-रूपमें रखते हुए उन्होंने कहा:

ब्रिटेनकी नेकनीयतीमें शकके कारण भारतका राजनीतिक वातावरण विषाक्त हो रहा है। उस शकको दूर किया जाये तो ब्रिटेनके नेताओ और हमारे अपने नेताओमें सहमतिके लिए रास्ता साफ हो जायेगा, और हमारी सभी कठिनाइयाँ सुलझ जायेगी।

[अंग्रेजीसे]

इंग्लिशमैन, ३-१-१९२९

## ३७१. भाषण : चित्तरंजन सेवासदन, कलकत्तामें

२ जनवरी, १९२९

महात्मा गांधीने इमारतके नये हिस्सेका औपचारिक रूपसे उद्घाटन करते हुए कहा कि दो साल पहले जब बंगालके लोगोंने मुझे नये हिस्सेके शिलान्यासके लिए बुलाया था तो मैंने इस निमन्त्रणको सहर्ष स्वीकार किया था। इस बार उस सेवासदनके लिए बनकर तैयार उस हिस्सेके उद्घाटनके लिए भी बुलाया गया है। मैं उस सच्चे प्रेम और सम्मानको जो इस तरह मेरे प्रति प्रकट किया गया है हृदयसे अनुभव कर रहा हूँ, और इसे सचमुच अपना सौभाग्य मानता हूँ कि मैं इस समारोहमें भाग ले रहा हूँ। मैं जब इस भवनमें आता हूँ तो बंगालके महान् नेता देशबन्धु दासकी पवित्र स्मृति, जिन्होंने अपना जीवन अपने देशके लिए समर्पित कर दिया था, मनमें पुनः जाग उठती है। मैं जब भी बंगाल आता हूँ, देशबन्धुकी अनुपस्थिति मुझे खटकती है और मन-ही-मन सोचता हूँ — 'देशबन्धुका बंगाल क्या था और आजका बंगाल क्या है !' उन्होंने अपने जीवनमें जो उत्साह देखा था वह अपूर्व था और बंगाल उस महान् बलिदानको जो उनके नेताने बंगालकी भलाईके लिए किया था सदा याद रखेगा। मैं डा० विधानचन्द्र राय, सर नीलरतन सरकार और ट्रस्टके अन्य सदस्योंको जिन्होंने इस प्रतिष्ठानकी समृद्धिके लिए इतने दिन कठोर परिश्रम किया, धन्यवाद देता हूँ। यह प्रतिष्ठान बंगालके कर्मयोगी देशबन्धु चित्तरंजन दासका एक जीता-जागता स्मारक होगा।

ट्रस्टके सदस्योंने इस प्रतिष्ठानकी सार-सँभाल तथा भविष्यमें और भी विकासके लिए धनकी अपील की है। मैं भी उनके साथ होकर बंगालके लोगोंसे प्रार्थना करता हूँ कि वे सेवासदन-कोषमें अपनी शक्तिके अनुसार चन्दा दें। अन्तमें महात्माजी ने आशा व्यक्त की कि बंगालकी मध्यम और उच्च वर्गकी महिलाएँ इस प्रतिष्ठानको देशबन्धु दासके एक उपयुक्त स्मारकके रूपमें जीवित रखनेमें कोई कोशिश उठा नहीं रखेंगी।

[ अग्रेजीसे ]

अमृतबाजार पत्रिका, ३-१-१९२९

## ३७२. सरोजिनी देवीका पत्र

श्रीमती सरोजिनी देवीने अपनी अमेरिका-यात्राके अनुभवका यह एक चित्रोपम और काव्यमय विवरण भेजा है। आगा है लोग इसे बड़ी रुचिके साथ पढ़ेंगे :<sup>१</sup>

. . . मैं यह पत्र आज रात सिसिनाटीके आकर्षक प्राचीन नगरसे लिख रही हूँ, जो दक्षिणका प्रवेशद्वार कहलाता है। यहाँ बहुत पहले एक बहुत ही कुलीन महिला रहती थी जिसने अपनी प्रतिभा नौग्रे लोगोंको उनकी दयनीय दासतासे मुक्त करनेमें लगा दी थी। अभी-अभी मैं एक बड़ी सभासे लौटी हूँ जिसे मैंने 'चरखा चलानेवाले योगी' का सन्देश समझाया है। यह सभा ऐसे लोगोंकी थी जिनके माँ-बाप और दादी-दादा हेरिएट बीचर स्टोवेको उन दिनोंसे जानते थे जब वह 'अंकल टॉम्स कैंबिन' की मार्मिक कथा लिख रही थी। . . .

यह नई दुनिया, मेरे द्वारा चरखा चलानेवाले योगीको अपना प्रेमाभिनन्दन और उस देशको प्रशंसाके दो शब्द भेजती है जिसके लोग अपनेको अपेक्षाकृत कई गुनी दासतासे मुक्त करनेके लिए उद्यत हैं।

[अंग्रेजीसे]

यंग इंडिया, ३-१-१९२९

## ३७३. भग्न<sup>२</sup>

एक मित्रने 'लाइफ' का एक अंक भेजा है जिसमें 'भग्न' शीर्षकसे एक सुन्दर रचना प्रकाशित की गई है। उसे पढ़कर तुलसीदास, सूरदास और अन्य अनेक सतोंके कितने ही भजन याद आ गये हैं और मुझे यहाँ उसका सारांश उद्धृत करनेका लोभ हो आया है :

ईश्वर अपनी महिमाके प्रसारके लिए अधिकतर ऐसे व्यक्तियों और तत्त्वोंको ही चुनता है जो भली-भाँति भग्न हो चुके हैं। वह भग्न और सन्तप्त हृदयोंका समर्पण ही स्वीकार करता है। जब पेनियलमें जेकबकी<sup>३</sup> अपनी स्वाभाविक शक्ति पूर्णतया समाप्त हो गई तभी वह उस स्थितिक पहुँच सका जहाँ परमात्माने उसे

१. अंशतः उद्धृत।

२. यह "टिप्पणिग्रंथ" शीर्षकके अन्तर्गत प्रकाशित हुआ था।

३. बाइबिल, जेनीसिस, ३२: २८।

दिव्य शक्तिसे विभूषित किया। मूसाकी छड़से<sup>१</sup> होरबकी शिलाके खण्डित होनेके बाद ही प्यासे लोगोंको शीतल जल मिला।

जब गिडियनके अधीनस्थ तीन सौ चुने हुए सैनिकोंने अपने-अपने कलश तोड़ दिये<sup>२</sup> यह एक प्रकारसे उनका अपने आपको तोड़ना ही था, तभी उनके हाथमें छिपा हुआ प्रकाश प्रकट हुआ और उनके शत्रु भयभीत हो उठे। गरीब विषवा<sup>३</sup> द्वारा अपने तेलके छोटेसे पात्रकी मुहर खोलकर तेल दे देनेपर ही ईश्वरने उसकी मात्रामें इतनी वृद्धि की कि वह अपने ऋणसे मुक्त हो गई और उसे आजीविकाका साधन मिल गया।

गहूँका एक सुन्दर दाना भरतीमें अपने प्राणोंका उत्सर्ग करके जब छिन्न-भिन्न हो जाता है; तभी उसका अन्तःकरण अंकुरित होकर सैकड़ों वैसे दानोंको जन्म देता है। यह क्रम सदा इसी तरह चलता है; समस्त इतिहास, महापुरुषोंके जीवन-चरित्र, सम्पूर्ण प्रकृति और आध्यात्मिक जीवन साक्षी है कि ईश्वर अपने कामके लिए भग्न वस्तुओंको ही चुनता है।

जो धनसे दूट गये हैं, मनसे दूट गये हैं, जिनकी आशाएँ, सुन्दर आदर्श और लौकिक मान भग्न हो चुके हैं, जिनका स्नेह धूलिसात हो गया है, कहीं-कहीं तो जो शरीरसे भी दूट चुके हैं, लोग जिन्हें तुच्छ समझते हैं, जो पूर्णतया निर्बल और असहाय दीखते हैं, ईश्वर उन्हींको अपनाकर उनके द्वारा अपनी महिमाका प्रसार कर रहा है। इसायाका कथन है 'पंगु ही पर्वत चढ़ता है।' निर्बल ही शैतानको पछाड़ पाता है। ईश्वर हमारी असफलताओंपर निगाह रखता है और उन्हींको साधन बनाकर असफलताओंका मूलोच्छेदन करता है। और हमारी विजयमें उसीकी ज्योति जगमगाती है।

इस अनुच्छेदसे स्पष्ट हो जाता है कि सभी धर्म अपने श्रेष्ठ रूपमें एक-से ही हैं।

[अग्रेजीसे]

यंग इंडिया, ३-१-१९२९

१. बाइबिल, एक्सोडस, १७ : ६ ।

२. बाइबिल, जजस, ८ : २० ।

३. बाइबिल, २ किंग्स, ४ : २ ।

## ३७४. लालाजी का स्मारक'

लालाजी के स्मारकमें दिलचस्पी रखनेवाले कई मित्रोंसे सलाह-मशविरा करनेके बाद हमने एकत्रित राशिको निम्नलिखित कामोमे खर्च करनेका निश्चय किया है :

१. चार लाख पच्चीस हजार रुपये लोक सेवक समाजके संचालनके लिए ।
२. पच्चीस हजार रुपये लाजपतराय हॉलको जो अभी आधा बना है, पूरा करनेके लिए ।
३. पचास हजार रुपये दलित वर्गके उत्थानके लिए हो रहे समाजके कार्यको सुदृढ़ करनेके लिए ।

हमारा विचार पहले प्राप्त होनेवाली रकमोको प्रथम उद्देश्यके लिए और बाकीको क्रमशः दूसरे और तीसरे कामोमे खर्च करनेका है । परन्तु दान देनेवाले किसी भी व्यक्तिको यह अधिकार होगा कि वह अपने दानको किसी विशेष कार्यके लिए निर्धारित कर सकता है और वह उसकी इच्छानुसार ही काममे लाया जायेगा ।

समाजकी स्थापना १९२० मे हुई थी । समाजका उद्देश्य देश-सेवाके लिए राष्ट्रीय प्रचारक भर्ती करना और उन्हें प्रशिक्षित करना है, जिनका कर्तव्य देशके शैक्षणिक, राजनैतिक, सामाजिक और आर्थिक उत्थानके लिए काम करना है । इस समय समाजके सोलह आजीवन सदस्य हैं जिन्होंने अपना पूरा समय और ध्यान इस ध्येयकी पूर्तिमे लगा देनेका व्रत लिया है । दो सहायक सदस्य हैं । छ. सहयोगी हैं । सात सदस्य पूर्णतया दलित वर्गके कार्यमे ही लगे हैं ।

लाजपतराय भवनकी कल्पना लाला लाजपतरायने की थी । और उसे शुरू करनेमे उनका उद्देश्य उन पुस्तकोके लिए, जो उन्होंने एकत्रित की थी, पुस्तकालय और राजनैतिक तथा अन्य भाषणोके लिए एक समुचित स्थानकी व्यवस्था करना था । उन दिनों राजनैतिक भाषणोके लिए लाहौरमे वाजिव किरायेपर कोई हॉल लेना यदि असम्भव नहीं तो कठिन तो अवश्य हो गया था ।

दलित वर्गोमे होनेवाला कार्य कई क्षेत्रोमे बँटा है और वह उनके जीवनके हर पहलूसे सम्बन्ध रखता है ।

समाजका मार्गदर्शन कौन करे और इस सिलसिलेमे लालाजीका स्थान, यथासम्भव कौन ग्रहण करे, यह एक गम्भीर प्रश्न था । श्रीयुत पुरुषोत्तमदास टण्डन लालाजी के पूर्णतया विश्वासपात्र थे । वे समाजके सबसे शुरूके सहयोगियोमे से हैं और लालाजी के जीवन-कालमे उनका उसके कार्योसे घनिष्ठ सम्पर्क रहा है । वे अब समाजके प्रधानकी हैसियतसे उसका कार्यभार सँभालनेको राजी हो गये हैं । इसलिए हम यह

१. यह लेख "टिप्पणियों" शीर्षकके अन्तर्गत प्रकाशित हुआ था । ६-१-१९२९ को डा० मु० अ० अन्सारीको लिखे पत्रके साथ वक्तव्यके रूपमे भेजा गया था । देखिए अगला शीर्षक ।

समझते हैं कि जन-साधारणमें समाजके भावी कार्यके बारेमें कोई चिन्ता या भय नहीं रहना चाहिए। साथ ही हमें यह भी आशा है कि चन्देकी हमारी अपीलपर ध्यान देते हुए, लोग अब और भी तेजीसे और उदारताके साथ दान देंगे।

मु० अ० अन्सारी  
मदनमोहन मालवीय  
धनश्यामदास बिड़ला

[ अंग्रेजीसे ]

यंग इंडिया, १०-१-१९२९

### ३७५. पत्र : मु० अ० अन्सारीको

आश्रम  
साबरमती  
६ जनवरी, १९२९

प्रिय डाक्टर अन्सारी,

मैं आपको उस वक्तव्यकी<sup>१</sup> एक नकल भेज रहा हूँ जो मैं लालाजी-स्मारक कोषके ट्रस्टियोंकी ओरसे देना चाहता हूँ। कृपया तार द्वारा अपनी अनुमतिकी सूचना दें। यदि आपने इसका विरोध नहीं किया तो मैं इसी वक्तव्यको प्रकाशित करा दूँगा।

आशा है कलकत्तेमें कामके भयानक बोझका<sup>२</sup> आपपर कोई बुरा असर नहीं पड़ा है।

हृदयसे आपका,

संलग्न पत्र - १

अंग्रेजी (एस० एन० १५२५६-ए)की फोटो-नकलसे।

### ३७६. पत्र : एच० एस० एल० पोलकको

सत्याग्रह आश्रम  
साबरमती  
६ जनवरी, १९२९

इसके द्वारा मैं श्री जीवनलाल मोतीचन्दका आपसे परिचय कराना चाहता हूँ। ये मेरे सभी रचनात्मक कार्यके एक बहुत ही पक्के समर्थक और मित्र रहे हैं। कलकत्तेमें और अन्यत्र इनका एल्यूमीनियमका अच्छा कारोबार है। ये एक बार पहले

१. देखिए पिछला शीर्षक।

२. आशय कलकत्ता कांग्रेसके अधिवेशनसे है।



इंग्लैंड-यात्रा कर चुके हैं। इस वार इनका उद्देश्य कारोबारके साथ-साथ मनोरंजन भी है, जिसकी इन्हे बहुत ही जरूरत है। मुझे विश्वास है कि आप इनकी आवश्यकतानुसार और यथासम्भव सहायता करेंगे।

सप्रेम,

हेनरी एस० एल० पोलक

४२, ४७ और ४८ डेन्स इन हाउस

२६५, स्ट्रैंड

लन्दन डब्ल्यू० सी० २

अंग्रेजी (एस० एन० १४९८३) की फोटो-नकलसे।

### ३७७. पत्र : जी० एम०को<sup>१</sup>

आश्रम

साबरमती

६ जनवरी, १९२९

प्रिय मित्र,

आपका पत्र मिला। आपके इस शोकके लिए मुझे दुःख है। आपको अपना बच्चा शारीरिक रूपमें तो अब मिलना है नहीं। इसलिए शरीरको महत्त्व देनेका कोई प्रयत्न ही नहीं उठता। शारीरिक रूपमें मिलनेकी लालसा निश्चय ही सच्चा प्रेम नहीं है। प्रेमको सच्चा बनानेके लिए उसे अन्तरात्मातक ले जाना होगा; आत्माकी उस वेदीपर पहुँच जानेपर वियोग कभी होता ही नहीं। वह मिलन पार्थिव सम्बन्धोंको पार कर जाता है।

हृदयसे आपका,

जी० एम०

मारफत काग्रेस खादी मण्डार

मद्रक

उडीसा

अंग्रेजी (एस० एन० १५२५७) की फोटो-नकलसे।

### ३७८. पत्र : वि० ल० फड़केको

रविवार, ६ जनवरी, १९२९

माई मामा,

तुम्हारा पोस्टकार्ड मिल गया है। मैं यहाँ कल रातको पहुँचा। जगू और बहू-को लाना। उसे स्त्री-निवासमें रखूँगा। क्या अब भी घरके लिए मदद चाहिए? यदि चाहिए तो कितनी?

बापूके आशीर्वाद

गुजराती (जी० एन० ३८२२) की फोटो-नकलसे।

### ३७९. सन्देश : भारतीय ईसाइयोंके नाम'

[७ जनवरी, १९२९ के पूर्व]

यदि भारतीय ईसाई, ईसाई होनेके कारण भारतीयता छोड़ना नहीं चाहते तो उन्हें चरखेके सन्देशपर ध्यान देकर अपनेको सभी राष्ट्रीय आन्दोलनों और करोड़ों भूखे लोगोंके साथ एक कर लेना चाहिए।

[अंग्रेजीसे]

हिन्दू, ७-१-१९२९

### ३८०. पत्र : मीराबहनको

७ जनवरी, १९२९

चि० मीरा,

अधिक लिखनेके लिए समय नहीं है, इसलिए केवल यही कहना है कि दिल्ली तक और वहाँसे आश्रम तककी यात्रा बहुत ही आरामदेह रही।

आशा है, तुम्हारा समय शान्तिनिकेतनमें आनन्दसे बीता होगा।

सप्रेम,

बापू

अंग्रेजी जी० एन० ९३८४ से; तथा सी० डब्ल्यू० ६३२९ से भी।

सौजन्य : मीराबहन

१. यह सन्देश कलकत्ताके गार्जियन द्वारा भेजा गया था।

## ३८१. पत्र : वसुमती पण्डितको

मंगलवार, [८ जनवरी १९२९]<sup>१</sup>

चि० वसुमती,

तुम्हारा पत्र मिल गया है। वहाँ कुछ और रहनेमें कोई हानि नहीं दिखाई देती। यह सही है कि मुझे २० तारीखके आसपास खाना होना पड़ेगा। वा और केशु दो दिनके लिए दिल्ली रह गये हैं। दिल्लीके रास्ते आनेसे प्रत्येक व्यक्तिके आठ रुपये और आठ घंटे बच गये।

काशीका पता है :

सत्यवाडी, साखी गोपाल, बरास्ता कटक

यहाँ काम तो अच्छा चल रहा है।

बापूके आशीर्वाद

[पुनश्च:]

मेरी खुराक अब भी वही है।

गुजराती (सी० डब्ल्यू० ५०२) की फोटो-नकलसे।

सौजन्य : वसुमती पण्डित

## ३८२. पत्र : अब्बास तैयबजीको

मंगलवार, ८ जनवरी, १९२९

प्रिय भुरं . . र,<sup>१</sup>

मुझे ठीक समयपर सचेत कर दिया गया है। पर याद रखिए कि गुजरात मेल साबरमती नहीं जाती। वह दिन दीक्षान्त समारोहका है; इसलिए मेरा डरादा अहमदाबाद, जहाँ आपका स्वागत किया जायेगा, किसीकी गाड़ी भेजनेका है। मैं रेहानाको शाही गाड़ीकी सैर नहीं करा सकता।

आपका,

मो० क० गांधी

अग्रेजी (एस० एन० ९५६५) की फोटो-नकलसे।

१ डाककी मुहरसे।

२. गांधीजी और तैयबजी एक-दूसरेका अविवादन इसी तरह करते थे।

### ३८३. पत्र : ताराबहनको

आश्रम, सावरमती  
८ जनवरी, १९२९

चि० तारा,

तुम्हे देरसे [बड़ा पत्र] लिखनेके बजाय [अभी] बोलकर लिखवाये दे रहा हूँ। इससे सन्तोष करना। यह ठीक नहीं है कि तुम्हारा स्वास्थ्य अच्छा नहीं रहता। स्वास्थ्य अच्छा रखना भी एक कला है। यह कला सबको सीख लेनी चाहिए। तुम आश्रममें क्यों नहीं आ सकती? यदि थोड़े मास यहाँ शान्तिसे रह जाओ तो कदाचित् यह कला तुम सीख लोगी। रगून आनेका विचार तो कर ही रहा हूँ।

बापूके आशीर्वाद

गुजराती (जी० एन० ८७८४) की फोटो-नकलसे।

### ३८४. पत्र : गंगाधरराव बी० देशपाण्डेको

९ जनवरी १९२९

माई गंगाधरराव,

यह तार आज आया क्या है?

पुडलीकके सत्याग्रहकी<sup>१</sup> क्या भेजोगे ऐसा मानता हूँ। सत्याग्रहका अन्त क्या हुआ?

तुमारा स्वास्थ्य अच्छा होगा।

काका तो खूब काममें रहते हैं।

बापू

जी० एन० ५२२५ की फोटो-नकलसे।

१. लगानकी ऊँची दरोंके विरुद्ध महाराष्ट्रको मीरज रियासतमें सत्याग्रह आरम्भ किया गया था। जब सत्याग्रहने हिंसात्मक मोड़ लिया तो नारायण तमाजी कदगंडे उर्फ पुण्डलीकको उसकी वागडोर अपने हाथमें लेनी पड़ी थी।

## ३८५. कांग्रेस अधिवेशन

गत वर्षका कांग्रेस अधिवेशन एक नहीं बल्कि अनेक दृष्टियोंसे अपूर्व था। वह प्रतिनिधियों, मेहमानों और दर्शकोंकी उपस्थितिकी दृष्टिसे अपूर्व था, उसमें जो प्रस्ताव पास हुए उनकी दृष्टिसे वह अपूर्व था, और वह अपूर्व था उन समझौतोंके कारण जो नेताओंने किये और तोड़े। कांग्रेसमें यथार्थता भी थी और भयंकर अयथार्थता भी। लेकिन उसकी अयथार्थताके पीछे उसमें राष्ट्रके लिए बड़ीसे-बड़ी सम्भावनाएँ भी दिखाई पड़ती थी। जिन लोगोंमें इस अयथार्थताका नाम भी नहीं था उनका उमड़ता हुआ उत्साह इस बातका अच्छा प्रमाण था कि ठीक ढंगसे काम लेने और शक्तिको लाभदायक बना लेनेपर राष्ट्र क्या-कुछ कर सकता है।

पण्डित मोतीलाल नेहरूका भाषण बहुत ही व्यावहारिक था। जिस साहसके साथ उन्होंने रिपोर्टका प्रतिपादन किया और केवल उत्तेजनासे भरे हुए कोलाहलके बावजूद उन्होंने उत्तेजनासे रहित और सच्चा कार्यक्रम सामने रखा, उस दृष्टिसे उनका भाषण और भी महत्त्वपूर्ण था। सारा भाषण विधायक राजनीतिज्ञताका एक नमूना है। आजकल हम स्वतन्त्रताके सम्बन्धमें बहुत-सी अवास्तविक बहसे मुनते रहते हैं, पण्डितजीके भाषणमें इसके वजाय स्वतन्त्रताका सच्चा सार सौपनेका वचन था।

इस तरह जहाँ पण्डित मोतीलाल नेहरूका भाषण मुख्यतः विधायक है वहाँ श्रीयुत सेनगुप्तका भाषण उपयोगी रूपमें ध्वंसात्मक और विवादपूर्ण है। वे नेहरू रिपोर्टका प्रतिपादन करते हैं और पूर्ण स्वातन्त्र्यके ध्येयका एक सच्चा साधन समझकर उसे स्वीकार करते हैं। उनका भाषण मानों समापतिके भाषणके मार्गको युक्तिपूर्वक सरल बना देता है। उन्होंने ब्रिटेनके न्यासी होनेके सिद्धान्त और ब्रिटिश राज्यकी 'सुविधाओं'का सफलतापूर्वक पर्दाफाश किया है। वे दृढ़तापूर्वक कहते हैं कि ब्रिटेनने भौतिक शक्तिका दबाव पड़े बिना आजतक कभी न्याय नहीं किया; और वे किसी भी तरह स्वतन्त्रता प्राप्त करनेकी बातपर जोर देते हुए अपना भाषण समाप्त करते हैं। इसके लिए वे राजनैतिक क्रान्तिके साथ-साथ सामाजिक क्रान्तिको भी आवश्यक बताते हैं। दोनों भाषणोंसे यह प्रकट होता है कि अनुरूप सामाजिक प्रगतिके अभावमें राजनैतिक प्रगति नहीं हो सकती। यदि राजनैतिक प्रगति होती है—वास्तविक होनेके लिए उसमें प्रगति तो होनी ही चाहिए—तो उसे आन्तरिक प्रयत्नोंके परिणामके रूपमें होना चाहिए, न कि भारतकी प्रार्थनापर ब्रिटिश ट्रस्टियोंकी कृपाके रूपमें।

सामाजिक पुनर्विधान और प्रयत्नके 'ठंडे' कार्यक्रमको सामने रखनेका यही कारण है। इस 'ठंडेपन' के पीछे आन्तरिक और राष्ट्रीय राजनैतिक प्रयत्नोंके लिए आवश्यक शक्तिसंग्रह करनेकी गरमी है।

### १. नेहरू रिपोर्ट।

## कांग्रेस पुनर्गठन करे

अतः पहली और अत्यन्त महत्त्वकी बात तो यह है कि कांग्रेसके रूपका पुनर्गठन हो। जल्दीमें मसविदा बनानेके कारण मेरे दूसरे प्रस्तावमें 'कांग्रेसके पुनः संगठनकी बात पाँचवें नम्बरपर चली गई है। उसका उचित स्थान तो पहला ही था। क्योंकि कांग्रेसको ऊपरसे नीचेतक सुधारे और बदले बिना कुछ और हो नहीं सकेगा। अगर खुद कांग्रेस, जो नमक है, अपना स्वाद खो दे तो उसमें नमकका स्वाद काहेके बल पर पैदा किया जा सकेगा। कांग्रेस ही शक्तिका वह भण्डार है जहाँसे सारे कामके लिए आवश्यक तमाम शक्ति प्राप्त की जाती है। यदि शक्तिका भण्डार (पावर हाउस) ही निकम्मा हो, अव्यवस्थित हो तो तमाम राष्ट्रीय कार्यका भी वैसा ही हो जाना आवश्यक है।

गत कांग्रेसमें जो प्रतिनिधि आये थे, वे ज्यादातर स्वयनियुक्त थे। कांग्रेस-संगठनके अनुसार चुनावका जो तरीका नियत है, मालूम हुआ है कि इस बार उसका उल्लंघन किया गया था। इस महान् वार्षिक महोत्सवकी अयथार्थताओंमें यह एक भयकर अयथार्थता थी। यदि लड़ाईको फिर वह स्वतन्त्रताके नामपर की जानी है या उसे औपनिवेशिक स्वराज्यके नामसे सुदृढ़ और सच्ची लड़ाई बनाना है तो कार्य-कारिणी समितिका सबसे पहला और आवश्यक काम कांग्रेसका पुनर्गठन करके उसपर अपना ध्यान केन्द्रित करना है। कोई भी बात छिपाई नहीं जानी चाहिए। गुपचुपकी नीतिसे हमें तनिक भी लाभ नहीं होगा। दुरावके रोगका सफलतापूर्वक निवारण करनेके लिए पहले कांग्रेसकी दुनियामें उसको भली-भाँति जाहिर कर दिया जाना चाहिए। कोई भी संगठन जो जिन्दा रहना चाहता है, तो उसे प्रगति करनी चाहिए। लेकिन कांग्रेस तो आन्तरिक क्षयसे पीड़ित है। तपेदिकका ऐसा बीमार अक्सर सुख, तन्दुरुस्त और मोटा-ताजा बीखता है। कांग्रेस भी क्षयरोगसे पीड़ित किसी रोगीकी सुखी और मोटाईका प्रदर्शन करती हुई साल-दर-साल हकीमके चर्मचक्षुओंसे अपने निकट नागके अचूक लक्षणोंको ओझल रखे चली जा रही है। आज उसका जैसा संगठन है, उसके बलपर वह कोई भी सच्चा, संगठित और अकाट्य विरोध प्रस्तुत करनेमें असमर्थ है। अगर कलकत्तेका प्रदर्शन सच्चा था तो फिर वहाँ एकत्र विशाल जन-समुदाय अनिच्छुक हाथोंसे सत्ताको खींच क्यों नहीं सका। लेकिन उत्सवमें शामिल होनेवाले वे लोग तो अपनी शक्तिको प्रकट करने नहीं गये थे, वे तो किसी सर्कसके मण्डपमें दर्शककी हैसियतसे गये थे। और मजा तो इस बातका है कि कांग्रेसका मण्डप फिलिसके सर्कसके पास ही बनाया गया था और सो भी फिलिस सर्कसके परिवर्धित सस्करणके बीचोबीच।

## पंजाबको चेतावनी

अगर हमें आगामी कांग्रेस अधिवेशनमें यथार्थता प्रकट करनी है तो इसमें ढेर परिवर्तन होना चाहिए। मेरे मतमें, यूरोपीय ढंगकी पोशाक पहने हुए कलकत्ताका स्वयं-

सेवक एक दुःखदायी दृश्य उपस्थित करता था और वहाँ जो खर्च किया गया था वह राष्ट्रकी गरीबीको देखते हुए बिलकुल अनुचित था। वे (स्वयंसेवक) चीथड़े पहननेवाले रूखे किन्तु व्यवहार कुशल किसानोंके प्रतिनिधि नहीं थे। पंजाबको यह सब बदलना है।

कांग्रेस अधिवेशनका उपयोग रुपया कमानेमें नहीं किया जाना चाहिए। अगर कुछ बचत हो तो वह गरीब देशके उन सच्चे प्रतिनिधियों द्वारा प्राप्त छोटी-मोटी रकमोंमें से होनी चाहिए, जो वार्षिक उत्सवपर आलसी दर्शकोंके रूपमें नहीं बल्कि उत्सुक सिपाहियोंके रूपमें वर्ष-भरके कामके सिंहावलोकनमें भाग लेने और समय आ पड़नेपर अपने उत्साहका पूरा परिचय देनेको तैयार रहते हों।

अगर मेरी चलती तो मैं कांग्रेसके प्रदर्शन और दिखावटवाले भागको उसके विचार-विनिमयवाले भागसे अलग कर देता। मैं दर्शकोंको कार्यवाहीके स्थानपर न आने देता अथवा अगर उन्हें आने देना आवश्यक हो तो मैं एक ऐसा खुला समा-स्थान तैयार करवाता जो मित्र भागोंमें बँटा हो, मजबूत हो और सुन्दरतापूर्वक बाढ़से घिरा हुआ हो। तब समाएँ घिरी हुई अलग जगहमें प्रातःकालके आरम्भिक घंटोंमें और फिर सायंकालके समय की जा सकेंगी। इससे स्वागत-समितिकी कठिनाइयाँ, उसकी मेहनत एकदम कम हो जायेगी और खर्चमें भी बड़ी भारी बचत होगी। कलापूर्ण सजावट तो खुले मैदानमें बनाये गये घेरोंमें भी हो ही सकती है। आरोग्यकी दृष्टिसे ये घेरे उस बन्द और दम घोटनेवाले पण्डालसे हर हालतमें अधिक पसन्द किये जा सकते हैं; पण्डाल चाहे जितना हवादार क्यों न हो, इतना खुला हो ही नहीं सकता।

हमारा राष्ट्र अपमानकी घाटीमें से गुजर रहा है। जबतक हम स्वतन्त्रता प्राप्त नहीं कर लेते तबतक हमारे पास अपने वर्ष-भरके कामके सिंहावलोकनके मौकेपर मनोरंजनकी, फिर वह कोलाहलपूर्ण हो या सौम्य, कोई गुंजाइश नहीं हो सकती। वह तो गम्भीर काम, आत्मनिरीक्षण और हृदयमथन करनेका सप्ताह है, वह राष्ट्रीय राजनीतिको विकसित करनेका सप्ताह है। उस समय हम एक ऐसा कार्यक्रम बनाते हैं जिसके बलपर हमें उस शक्तिसे लड़ना है जो शायद दुनियाकी सर्वाधिक बलवान और दुष्टतम शक्ति है। मैं विनयपूर्वक यह कह देना चाहता हूँ कि ध्यान बँटानेवाले कार्यक्रम, धूमधाम और प्रचण्ड मनोरंजन-सामग्रीका अमर्यादित निरर्थक प्रदर्शन बच्चोंके मनोरंजनके योग्य भले ही हो, एक ऐसी विचारक समाके साथ तो उसका कोई मेल ही नहीं बैठता, जो अपने-आपको जीवन और मरणके गम्भीर सग्रामके लिए तैयार करनेमें लगी हुई हो। ऐसे कोलाहल आदिके बीच शान्तिपूर्वक विचार करना अथवा राजनैतिक, सामाजिक, आर्थिक और शिक्षा-सम्बन्धी कार्यक्रम तैयार करना असम्भव है। अतः हमारी वार्षिक प्रदर्शनीकी विशेषता यह होनी चाहिए कि वह लोगोंको कुछ सिखानेवाली हो, उसकी व्यवस्था अखिल भारतीय चरखा संघ-जैसे किसी ऐसे योग्य मण्डलको सौंपी जानी चाहिए। सच पूछा जाये तो यही एक सघ है, जो इस कामको तबतक के लिए हाथमें ले सकता है जबतक कांग्रेस खहरको अपनी विदेशी वस्त्र-बहिष्कार नीतिका और भारतके लाखों-करोड़ों किसानोंकी आर्थिक दशा-सुधारका केन्द्र बनाये रखती है।

### तैयारी अभीसे हो

अगर पंजाब इस दिशामें समुद्यत होना चाहता है तो उसे कलकत्ताके अनुभवसे लाभ उठाना चाहिए। वह कलकत्ताके ज्वलन्त उत्साहको तो बिल्कुल भी न छोड़े, किन्तु आशाओपर तुषारपात करनेवाली तमाम अयथार्थताको झाड़ पोछे। अगर पंजाब अभीसे कामकाजी ढंगसे चीजोंको हाथमें लेना शुरू कर दे, कांग्रेसके कार्यक्रमके प्रत्येक भागको सम्पन्न करनेमें लग जाये तो वह नेहरू-रिपोर्टमें दिये हुए सगठनको मूर्त कर देनेके उत्सवको मनानेकी आशा कर सकता है। पूरे प्रयत्नके बाद भी वर्षके अन्ततक यह परिणाम निकल सकनेकी अवस्थामें उसे अपने-आपको कर न देने और ऐसे ही दूसरे, राज्य-कार्यमें बाधा डालनेवाली सीधी कार्यवाहीका, जो कि उस समय कांग्रेस द्वारा निश्चित की जाये, श्रीगणेश करनेके लिए तैयार रखना पड़ेगा। अगर पंजाब यह सब चाहता है, तो वह सबसे पहले कांग्रेसके सगठनको पूर्णतया व्यवस्थित करके करे। ऊपरसे किसीकी सहायताके अभावमें भी वह हजारोंकी सख्यामें सदस्योंको भर्ती करे और सदस्यताका नितान्त प्रामाणिक एवं साफ पत्रक और अपने जमा-खर्चका वैसा ही साफ हिसाब कांग्रेसके सामने रखे। तमाम आन्तरिक कलह और छोटी-मोटी लड़ाईको मिटानेमें वह शीघ्रतासे काम ले। इन पक्तियोंमें जिस तैयारीकी बात कही गई है उसके लिए एक वर्षका समय कोई बहुत ज्यादा नहीं है। क्या पंजाब अपनेको अवसरके उपयुक्त सिद्ध करके दिखायेगा? यदि वह ऐसा न कर सके तो फिर यही उचित होगा कि वह नम्रतापूर्वक कार्यकारिणी समितिको सलाह दे कि उसके नेताओंने जल्दीमें जो जिम्मेदारी प्रान्तके सिर ले ली है, प्रान्त उसे उठा नहीं सकता।

[अंग्रेजीसे]

यंग इंडिया, १०-१-१९२९

### ३८६. बंगालमें हिन्दी

कलकत्तेके कांग्रेस-सप्ताहमें हिन्दी प्रचार समाका अधिवेशन दो घंटेसे अधिक समयतक नहीं चला। अधिवेशनमें केवल दो भाषण हुए। एक तो था श्रीयुत सुभाष-चन्द्र बोसका। उन्होंने स्वयंसेवकों और कांग्रेसकी स्वागत-समितिके काममें अत्यधिक व्यस्त रहते हुए भी इस समाके स्वागताध्यक्षकी हैसियतसे आनेका समय निकाल लिया था। दूसरा भाषण अध्यक्षके नाते मैंने दिया था। श्रीयुत बोसका भाषण छपा हुआ था। उन्होंने देवनागरी लिपिको बिना किसी कठिनाईके पढ़ा। उनका उच्चारण भी प्रायः निर्दोष था। भाषण भी छोटा और कामकाजी था। उन्होंने इस अपवादका कि बंगाल हिन्दीकी ओरसे उदासीन है, सफलतापूर्वक खण्डन किया। इसके प्रमाणमें उन्होंने भूदेव मुखर्जीका नाम लिया, जिन्होंने बिहारमें हिन्दी और देवनागरी लिपिके प्रचारके लिए प्रयत्न किया था। उन्होंने बतलाया कि नवीनचन्द्र रायने इसी तरहका प्रयत्न पंजाबमें किया है, स्वामी श्री चिन्तामणि घोषने सयुक्त प्रान्तमें वर्षों तक रह-



कर कई उपयोगी हिन्दी पुस्तके प्रकाशित की, न्यायमूर्ति श्री शारदाचरण मित्रने ही इस विचारको पहले-पहल जन्म दिया था कि एक अखिल भारतीय लिपि होनी चाहिए और वह भी देवनागरी ही, श्री अमृतलाल चक्रवर्ती हिन्दीमें एक समाचारपत्र निकाल रहे हैं, श्री रवीन्द्रनाथ ठाकुरने कबीरकी कविताओका सुप्रसिद्ध भाषान्तर प्रकाशित किया है, शान्तिनिकेतनके श्री क्षितिमोहन सेनने हिन्दीके सन्तोंकी कृतियोंके सिल-सिलेमें शोध-कार्य किया है और अब भी कर रहे हैं, श्री नगेन्द्रनाथ वसु अपना बृहद् हिन्दी विश्वकोश<sup>१</sup> निकाल रहे हैं; और श्री रामानन्द चटर्जी 'विशाल भारत' नामक एक हिन्दी मासिक-पत्र प्रकाशित कर रहे हैं। श्री बोसने मजदूरोके साथ सम्बन्ध स्थापित करनेके लिए हिन्दीकी आवश्यकता को स्वीकार किया। उन्होंने अपने भाषणको यह कहते हुए समाप्त किया कि हिन्दी सीखनेवा लोकी सूचीमें मेरा नाम पहला होगा।

मैंने अपने भाषणमें केवल यही सुझाया कि मद्रासकी भाँति कलकत्तामें भी हिन्दी सिखानेके लिए मुफ्त कक्षाएँ चलाई जाये और इस तरह कामका श्रीगणेश किया जाये। मैंने वही चन्देके लिए भी अपील की।

एक प्रस्ताव इस आशयका पास किया गया कि बादमें स्थायी रूप देनेके विचारसे फिलहाल कमसे-कम एक वर्षके लिए एक समिति बनाई जाये जो बंगालमें हिन्दी-प्रचारका काम करे। श्रीयुत घनश्यामदास बिडलाने समितिका कोषाध्यक्ष बनना स्वीकार कर लिया है। उनके अतिरिक्त इसके सदस्योंमें सर्वश्री सुभाषचन्द्र बोस, प्रमुदयाल, सतीशचन्द्र दासगुप्त, बनारसीदास चतुर्वेदी—सम्पादक 'विशाल भारत', रगलाल जाजोडिया, वैजनाथ केडिया, महावीरप्रसाद पोद्दार और 'हिन्दी-साहित्यसम्मेलन' के प्रचार-मन्त्री बाबा राघवदास हैं। नीचे लिखे सज्जनोंने प्रतिदिन थोड़े समयके लिए अवैतनिक रूपसे हिन्दीकी शिक्षा देना स्वीकार किया है:

श्रीयुत सत्यदेव	श्रीयुत देवदत्त
„ रामशंकर	„ मदनलाल
„ बी० के० घोष	„ रमेशचन्द्र
„ भजाराज	„ विकसितजी
„ राजाराम पाण्डे	„ कृष्णगोपाल तिवारी

चन्देके लिए की गई अपीलकी लोगोपर ठीक प्रतिक्रिया हुई, ३००० रुपये से भी अधिककी रकम वही एकत्र हो गई।

जिन्होंने शिक्षक बनना स्वीकार किया था, उनको मैंने उनकी जिम्मेदारीका भान कराते हुए थोड़ी चेतावनी भी दी थी। उन्हें केवल हिन्दी ही नहीं पढ़ानी है बल्कि भारतीय सस्कृति और भारतीय पवित्रताका गूढ़ रहस्य भी लोगोको बताना है। हिन्दी केवल एक भाषाके रूपमें नहीं, बल्कि राष्ट्रभाषाके रूपमें सिखाई जानी चाहिए। हिन्दी हिन्दुओके लिए धर्म और सदाचारकी भाषा है। लाखों लोगोसे सस्कृत सीखनेकी आशा नहीं की जा सकती, लेकिन तुलसी, सूर, कबीर आदि अनेक सन्तोंकी

१. देखिए “टिप्पणियाँ”, १०-१-१९२९ का अण-श्रीर्षक “हिन्दी विश्वकोश”।

वाणीके जरिये वे वेदोका सन्देश प्राप्त कर सकते हैं। इन सन्तोंने धर्मके स्रोतको निर्मल रखा है। इसके अलावा, उन्हें हिन्दुस्तानीके रूपमें भी हिन्दी सिखानी है। यह हिन्दुस्तानी उर्दूकी सौत नहीं बल्कि हिन्दी और उर्दू दोनोंका सामंजस्य होगी। अतः इन शिक्षकोको सच्चरित्रता और संकल्पकी दृढताका भण्डार बनना चाहिए। उनका कार्य महान् है और इसीलिए आचरणका उच्चादर्शपूर्ण होना जरूरी है।

कांग्रेस द्वारा स्वीकृत एक प्रस्ताव और कांग्रेसके सविधानकी एक व्यवस्थाके बावजूद कांग्रेसका काम अब भी बहुधा अंग्रेजीमें ही होता है। इसका मुख्य कारण दक्षिण और बंगालके प्रतिनिधियोंकी सुविधाका ख्याल है। अगर दोनों प्रान्तोंके वे लोग, जो राष्ट्रीय काम करनेकी इच्छा रखते हैं, अपने-अपने प्रान्तोंमें सुलभ सुविधाओंका पूरा-पूरा उपयोग करे तो आगामी कांग्रेस अधिवेशनका मार्ग सरल हो जायेगा — उसका सारा काम हिन्दी-हिन्दुस्तानीमें हो सकेगा — यह एक ऐसी परिणति होगी जो कलकत्ता कांग्रेसके सम्बन्धित अत्यन्त महत्त्वपूर्ण प्रस्तावकी दृष्टिसे हार्दिक स्वागतके योग्य है। देशकी विशाल जनताको, जबतक उसके प्रतिनिधि अपना काम राष्ट्रभाषामें नहीं कर सकते, तबतक स्वतन्त्रता नहीं मिल सकती। जब जनतामें स्वराज्यकी सच्ची चाह उत्पन्न होगी तब राष्ट्रीय सस्थामें अंग्रेजी भाषणोंकी जरूरत ही नहीं रह जायेगी। अंग्रेजीका अपना स्थान तो तब भी होगा और वह महत्त्वपूर्ण होगा। वह अन्तर्राष्ट्रीय राजनीति और विचार-विनिमयकी भाषा तो रहेगी ही, उसे रहना भी चाहिए। लेकिन उसे राष्ट्रभाषाका स्थान हथियानेकी छूट नहीं दी जानी चाहिए।

[अंग्रेजीसे]

यंग इंडिया, १०-१-१९२९

## ३८७. टिप्पणियाँ

### कलकत्तेका खादीभण्डार

कलकत्तेमें २५१, हैरीसन रोडपर नववर्षके दिन पण्डित मालवीयजीकी उपस्थितिमें मैंने एक खादीभण्डारका उद्घाटन किया था। भण्डार खोलनेका विचार उस बातचीतसे पैदा हुआ था जो वर्षामें श्रीयुत घनश्यामदास बिड़ला और मेरे बीच हुई थी। वे और उनके भाई अपनी मौन किन्तु उदार दानशीलताके लिए प्रसिद्ध हैं। श्रीयुत घनश्यामदासने जिन अनेक कामोंमें मदद पहुँचाई है उनमें खादी भी एक है। मैं हमेशासे इस बातकी जरूरतको महसूस करता रहा हूँ कि एक भण्डार हो, जो जरूरतके मौकेपर उत्पादन-केन्द्रोंके कामका बोझ हल्का कर सके। ये उत्पादन-केन्द्र ही अखिल भारतीय चरखा-संघ द्वारा तैयार खादीकी विक्रीके लिए जिम्मेदार माने जाते हैं। मैंने श्री बिड़लाको सुझाया कि वह खादीकी न केवल रूपयों द्वारा सहायता करे बल्कि अपनी व्यापार-कुशल बुद्धिका उपयोग भी खादीके लिए करे। मैंने उनसे

१. जुगलकिशोर बिड़ला ।

कहा कि अगर देशके बड़े-बड़े व्यापारी खादीमें व्यक्तिगत रूपसे रस नहीं लेते, तो केवल सघमें काम करनेवाले लोगोंके प्रयत्नसे, जो अधिकांशतः क्लर्क-मुनीम आदि होते हैं, निकट भविष्यमें उसका विश्वव्यापी प्रचार नहीं हो सकेगा। श्री बिडलाने इस दलीलको पसन्द किया। कलकत्तेका खादीमण्डार इसीका फल है। मण्डारको गोरखपुरके श्री महावीरप्रसाद पोद्दार जैसे एक खादी-प्रेमीकी सेवाएँ भी प्राप्त हो गई हैं। मालवीयजीने इस कामके लिए अपना आशीर्वाद दिया है। उद्घाटन-समारोहके बाद शीघ्र ही खादी बेचनेका प्रबन्ध किया गया। लगभग पाँच हजार रुपयोकी खादी वही-की-वही बिक गई।

मेरी समझमें इस मण्डारकी योजना खादी-प्रतिष्ठान और अभय-आश्रमके साथ, जिनके अपने बड़े-बड़े मण्डार हैं, किसी भी तरहकी स्पर्धाके लिए नहीं की गई है। बल्कि इसकी योजना तो उनकी कमीकी पूर्तिके लिए और उन्हें मदद पहुँचानेके लिए की गई है। मेरे मतमें वे जिस-जिस तरहके कपड़े तैयार करते हैं, उनकी कीमतमें 'पूलिंग' या अन्य घट-बढ़के ढगपर कोई फर्क नहीं होना चाहिए। इस तरहकी घट-बढ़ बाहरके प्रान्तोंसे आई हुई खादीके सम्बन्धमें ही होगी। आशा है कि जनता इस मण्डारको उदारतापूर्वक श्रय देगी जिससे वह अपने नियोजित कामको सन्तोषजनक रीतिसे कर सके। यह कहनेकी जरूरत तो नहीं ही होनी चाहिए कि इस कामसे मुनाफा उठानेकी मन्शा तो बिल्कुल ही नहीं है।

### हिन्दी विश्वकोश

हिन्दी प्रचार सभा वाली टिप्पणीमें मैं श्रीयुत बसुके हिन्दी विश्वकोशका उल्लेख पहले ही कर चुका हूँ। मुझे दो वर्ष पहलेसे इस महान् रचनाका पता था। मुझे यह भी मालूम था कि इसके रचयिता बीमार हैं और बिस्तरपर पड़े हुए हैं। श्रीयुत बसुके परिश्रमने मुझे इतना आश्चर्यमें डाला था कि मुझे ग्रन्थकारको प्रत्यक्ष देखने और उनके ग्रन्थके सम्बन्धमें सारी बातें जाननेकी इच्छा हो गई थी। अतः मैंने निश्चय किया था कि कांग्रेस अधिवेशनके लिए कलकत्ता जानेपर मैं यह तीर्थ-यात्रा अवश्य कर आऊँगा। सोदपुर खादी प्रतिष्ठान जाते हुए, रास्तेमें मुझे अपना यह निश्चय पूरा करनेका सुयोग मिल गया। मेरी यात्रा खूब फलप्रद रही। मैं एकाएक ग्रन्थकार महाशयके पास पहुँच गया, मैंने पहलेसे उन्हें कोई सूचना नहीं दी थी। मैंने उन्हें शय्यापर एक कमरेमें बैठे पाया। कमरा बिल्कुल सादा था और सजावट उसमें नाम-मात्रकी ही थी। कमरेमें कुर्सियाँ नहीं थी। उनके पल्लंगके पास ही पुस्तकोसे भरी हुई एक आलमारी थी और पीछेकी ओर एक छोटी-सी मेज थी। उन्होंने मुझे पल्लंगपर बैठनेको कहा, लेकिन मैं उसके पासकी एक तिपाईपर बैठ गया।

थोड़ी देर बैठनेसे ही यह समझमें आ गया कि वे दमा रोगसे पीड़ित हैं। श्री बसुने कहा : "मैं अतिथियोसे बातचीत करते हुए अपने रोगको क्षण-भरके लिए भूल जाता हूँ, और मुझे थोड़ा आराम हो जाता है। जब आप चले जायेंगे तो मेरा कष्ट बढ़ जायेगा।"

उन्होंने अपने साहसपूर्ण कार्यका जो वृत्तान्त मुझे दिया वह संक्षेपमें इस तरह है— “जब मैंने बगला विश्वकोशको हाथमें लिया था, मेरी उम्र १९ वर्षकी थी। जब मैं ४५ वर्षका हुआ, तब मैंने उसका अन्तिम खण्ड समाप्त किया था। वह एक जवर्दस्त सफलता थी। उसके हिन्दी सस्करणकी माँग हो रही थी। स्वर्गीय न्यायमूर्ति गारदाचरण मित्रने मुझे उसे स्वयं ही प्रकाशित करनेकी सलाह दी। मैंने ४७ वर्षकी उम्रसे उसपर मेहनत करनी शुरू की थी और अब मैं ६३ वर्षका हूँ। अभी इस कामको समाप्त होनेमें तीन साल और लगेंगे। अगर मुझे और अधिक ग्राहक नहीं मिलते, न दूसरी कोई सहायता मिलती है, तो मुझे २५,००० रुपयेकी क्षति उठानी पड़ेगी। लेकिन मुझे इसकी चिन्ता नहीं। मुझे विश्वास है कि जिस दिन मेरे सब साधन चूक जायेंगे, उस दिन ईश्वर सहायता भेजेगा। मेरा यह परिश्रम ही मेरी साधना है। मैं इसीके जरिये प्रभुकी पूजा करता हूँ। मैं अपने कामके लिए जी रहा हूँ।”

श्री वसुमे निराशा तो नामकी भी नहीं थी, उल्टे अपने काममें उनकी अडिग श्रद्धा थी। इस तीर्थ-यात्राके लिए मैंने मनमें बड़ा आभार माना। यह तो मानो मेरा कर्तव्य ही था। जब मैं उनसे बातें कर रहा था, मुझे बरबस डाक्टर मरेकी उस साधनाका ख्याल हो आया, जो उन्होंने अपने ग्रन्थपर की थी। मैं निश्चयपूर्वक नहीं कह सकता कि इन दोनोंमें कौन बड़ा है, न मुझे दोनोंके सम्बन्धमें पर्याप्त जानकारी ही है। लेकिन कर्म-शूरोकी तुलना ही क्यों की जाये? हमारे लिए तो इतना जान लेना ही काफी है कि राष्ट्रोका निर्माण ऐसे ही महान कर्मठपुरुषोंके द्वारा होता है।

जिस मुद्रणालयके पीछेके हिस्सेमें ग्रन्थकर्त्ता रहते हैं, उसका पता है— ९, विश्वकोश लेन, वागवाजार, कलकत्ता।

[अंग्रेजीसे]

यंग इंडिया, १०-१-१९२९

## ३८८. भाषण : युवक सप्ताह समारोहमें'

१० जनवरी, १९२९

जैसा आपके अध्यक्षने कहा है इस समय मैं ऐसी हलचलोमें लगा हुआ हूँ कि उनमें से एक क्षण भी निकालना कठिन है। परन्तु बालकोके प्रति प्रेमके कारण और आपके आग्रहपूर्ण निमन्त्रणके कारण आए बिना छुटकारा नहीं था। मुझे दुःखके साथ यह शर्त करनी पड़ी कि मैं सभी प्रयोगोंको नहीं देख पाऊँगा और बालकोके आनन्दमें भी हिस्सा नहीं ले पाऊँगा।

१. अहमदाबादमें पाँचवें युवक सप्ताहका चौथा दिन बाल दिवसके रूपमें मनाया गया था। डॉ० हरिप्रसादने युवक संघके कामका विवरण देते हुए गुजरात कालेजके विद्यार्थियोंपर हुए अत्याचार और उनके द्वारा की गई हड़तालका उल्लेख भी किया था। देखिए “सविनय अवज्ञाका कर्त्तव्य”, २४-१-१९२९।

आज युवक सब जो कार्य पूरे भारतमें कर रहा है, उसे मैं देख रहा हूँ। मुझे इतना तो स्वीकार करना ही पड़ेगा कि मैं ऐसा नहीं कह सकता कि जितना कार्य हो रहा है वह सबका-सब मुझे प्रिय है। किन्तु फिर भी जैसा प्रमुखने कहा है, बूढ़ों और जवानोंके बीच सम्बन्ध रहना आवश्यक है। मेरे जैसा बूढ़ा तुम्हारे साथ रहकर कोई काम न कर सके तो यह क्षान्तव्य है; साथ ही मुझे यह भी कह देना चाहिए कि बूढ़ोंको नगण्य मानना भी ठीक नहीं है। याद रखे कि एक दिन आपको भी बूढ़ा होना है। फिर हम आयु और शरीरसे वृद्ध हो गये हो तो भी हमारा मन आपके मनके समान ताजा है। आत्माका हमेशा तरुण शरीरमें बना रहना असम्भव है। जिसकी आत्मा शुद्ध है, उसकी हलचल और चेष्टाएँ अनोखी होगी, और मेरी तो यही इच्छा है कि हिन्दुस्तानमें सभीकी आत्मा ऐसी हो।

सरकार आपकी शिक्षा आवकारी विभागसे होनेवाली आमदनीसे चलाती है। इस विभागको २५-३० करोड़की जो रकम प्राप्त होती है, सो गरीब मनुष्योंका शोषण करके ही होती है। इस प्रकार गरीब आदमियोंका खून चूसकर जो पैसा इकट्ठा होता है, उसीमें से आपको शिक्षा दी जाती है।

हिन्दुस्तानमें जैसी स्थिति दूसरोंकी है, वही नवयुवकोंकी भी है। उनके मनमें भी स्वराज्यके लिए उत्साह है। कई लोगोंको यह नाम पसन्द नहीं आया और उन्होंने अंग्रेजी नाम खोजा है। और इन दो नामोंको लेकर द्वन्द्वयुद्ध चल रहा है। मैं आपको इस द्वन्द्वयुद्धमें से बचा लेना चाहता हूँ। क्योंकि शायद मेरे मनमें आपकी अपेक्षा स्वराज्यके लिए ज्यादा लगन, ज्यादा उत्साह है। और ऐसा क्यों न हो, आपके पास अभी लम्बी जिन्दगी पड़ी है। और मैं तो यह जीवन भोगकर मौतके किनारे खड़ा हूँ। इसलिए मैं जो यह दावा करता हूँ कि आपकी अपेक्षा मेरे मनमें स्वराज्यकी अभिलाषा बड़ी है—यह दावा झूठा नहीं माना जायेगा।

मैं आपको कुछ सलाह देना चाहता हूँ, मुझे उसका काफी अनुभव है। मैं यही सलाह देना चाहता हूँ कि किसी नामसे धोखा खाना ठीक नहीं। मैं आपके सामने अगर एक कागजका गुलाब रखूँ और दूसरा दो-तीन पंखुड़ीवाला मुरझाया हुआ असली गुलाबका फूल हो तो आप मुरझाया हुआ होनेपर भी असली गुलाबको पसन्द करेंगे। यदि आप इस प्रकार हिन्दुस्तानकी नाडीकी सच्ची परीक्षा करना चाहते हो तो नामसे भ्रमित न हो जाये। स्वतन्त्रताकी सुगन्ध काम करनेमें है।

इस समय आपकी स्थिति विषम है। सघर्ष तो हमेशा आनन्ददायक होना चाहिए। मैंने आपके कालेजकी पूरी परिस्थितियोंका अध्ययन नहीं किया है, परन्तु जो-कुछ मुझे मालूम हुआ है उससे मैं समझ गया हूँ कि न्याय आपके पक्षमें है। मैं स्वयं भी वर्तमान राज-पद्धतिका कट्टर शत्रु हूँ और सदा उसका नाश चाहता हूँ। मेरी यही इच्छा है कि अच्छे व्यक्ति आपका समर्थन करे। किन्तु जो व्यक्ति अच्छे हैं, वे भी इस तन्त्रके नीचे काम करते हुए अच्छे नहीं बने रह सकते। क्योंकि यह तन्त्र जड़से ही अन्यायी है।

मैं दूसरे पक्षसे मिला नहीं हूँ। पर जो-कुछ आपके पाससे मुझे मालूम हुआ है उससे तो मुझे लगता है कि आपकी हडताल न्यायपूर्ण है। इस छोटी-सी हडतालसे

आपके प्राचार्यके साम्राज्यकी नींव ही हिलती दिखाई दे रही है, क्या यह हँसीकी बात नहीं है? यदि मैं भी प्राचार्य होता, तो मुझे भी इन्हीं प्राचार्य महोदयकी तरह साम्राज्यके झंडेका पतन ही दिखाई देता। मैं तो चाहता हूँ कि आप प्राचार्यके भयको सच्चा सिद्ध करे।

जब १८५७ का विद्रोह समाप्त हुआ तब लॉर्ड कनिंगने कहा था कि हिन्दुस्तानके आसमानमें एक अँगूठे जितना बादलका टुकड़ा भी दिखाई दे तो हमें धोखेमें नहीं रहना चाहिए। उनकी चेतावनी सच्ची थी। मैं तो यही आशा करता हूँ कि यह अँगूठेके बराबरका बादल एक बहुत बड़े बादलकी निशानी है। यदि आपने यह कदम न उठाया होता, तो आपको कोई भी व्यक्ति दोष न देता, परन्तु अगर अब आप पीछे हटेंगे तो याद रखें कि लोग आपकी निन्दा करेंगे। वीर पुरुष एक बार मैदानमें आ जानेपर फिर केसरिया नहीं उतारता और मृत्युके साथ गले मिलनेके लिए तैयार रहता है।

आपको तो मरना भी नहीं है; बहुत हुआ तो आपके १-२ या ५-७ वर्ष खराब होंगे। यदि यह हो भी जाये तो इससे आपका क्या नुकसान होगा? मैं तो यह मानता हूँ कि उससे आपको अन्तमें लाभ ही होगा। आपको हमेशाके लिए महाविद्यालयसे अलग कर दिया जाये तो भी आप हार न मान लें। आप यदि इतना त्याग भी न करें, तो फिर कुछ नहीं हो सकेगा। सख्यासे कुछ नहीं होता। आप एक हजारके बदले सख्यामें दस हजार भी हो जाये तो क्या होगा? साबरमतीके उस किनारेपर दस हजार कंकड़ भी पड़े हो तो उनकी क्या कीमत है? हजारमें से दस ही हीरे निकल आये तो काफी है। यदि आप सबके-सब कंकड़ हो तो किसीके काम नहीं आ सकते। आपकी इस लड़ाईमें आपको जय मिलेगी, इसकी मुझे आशा है और यही मेरा आशीर्वाद है।

मैं बोलना बन्द करनेसे पहले आपको यह विनयेप चेतावनी देना चाहता हूँ कि आप विनयका कभी त्याग न करना। आप अध्यापकोका न अपमान करना और न कड़वे वचन बोलना। [अविनयपूर्ण] आपकी बातें जोशीली हो तो भी उनका कुछ अच्छा असर नहीं होगा। उनसे तो जहर ही पैदा होगा। और यदि आप कठिन काम करेंगे और विनयशील रहेंगे तो आपकी शोभा बढ़ेगी और आनेवाला इतिहास आपके गुण गायेगा। वचनोंके साथ-साथ हृदयमें भी विनयको ही स्थान दिया जाये। आपका युद्ध शान्तिमय है; मर्यादाका उल्लंघन करनेके आपके सामने कितने भी कारण क्यों न आये, आप उसका उल्लंघन न करना।

मैं तो यही चाहता हूँ कि श्री गीराजका भय सच्चा साबित हो। भारतका झंडा आपके हाथमें है और उसकी बागडोर भी आपके ही हाथमें है। मेरे जैसे बूढ़ेको उसकी बागडोर थामनेका कोई अधिकार नहीं है। आप आजतक अपनी हडतालपर दृढ़ रहे, इसके लिए मैं आपको वधाई देता हूँ।

आप गरीब प्रजाके ध्यानसे खादी प्रचारको भी महत्त्व दे। कांग्रेसके कार्यक्रममें उसका प्रमुख स्थान है। उस प्रस्तावका मूल कारण मैं नहीं हूँ। उसकी जड़ तो कांग्रेस अध्यक्षके भाषणमें पड़ी है। मैं उसे प्रस्तुत करनेके लिए निमित्त-मात्र अवश्य बना था।

[गुजरातीसे]

प्रजाबन्धु, १३-१-१९२९

### ३८९. सन्देश : स्नातकोंके तृतीय सम्मेलनके नाम

१२ जनवरी, १९२९

विद्यापीठके पुराने और नये स्नातकोको यह सोचना और फैसला करना चाहिए कि इस नाजुक घड़ीमें स्वराज्यके यज्ञमें उन्हें क्या योग देना है।

मोहनदास करमचन्द गांधी

[अंग्रेजीसे]

साबरमती, खण्ड ७, अंक ३

### ३९०. पत्र : जयरामदास दौलतरामको

आश्रम

साबरमती

१२ जनवरी, १९२९

प्रिय जयरामदास,

मैंने सुब्बैयाको कल आपको पत्रके उत्तरमें मेरा जवाब भेजनेका आदेश दे दिया था। आपका कार्यक्रम ज्यो-का-त्यो कायम है। देखता हूँ कि आप मुझे रविवारकी रातको, यानी जब मैं मौन रखता हूँ, यात्रा करनेको बाध्य कर रहे हैं। नि सन्देह, मैं पसन्द तो यही करता कि सारी यात्रा २४ घटोके लिए, यानी जबतक मैं मौन रखता हूँ, स्थगित कर दी जाती। पर जब यह हो नहीं सकता, तो फिर कोई बात नहीं।

सिन्धके उस स्थानके बारेमें जहाँ हमारे हैदराबाद वापस जाते समय लोग मुझे देखनेके लिए आधी रातको प्लेटफार्मपर जमा थे और मैं अपनी मूर्खतावश उनसे मिला नहीं था, आपका क्या ख्याल है? यदि उस जगह जाना है, यानी यदि लोग चाहते हो तो मैं वादा पूरा करनेको तैयार हूँ। और यदि आप पहले भेजे गए कार्यक्रमसे एक दिन भी न निकाल सके और इस तरह एक दिन और लग जाये, तो भी मैं तैयार हूँ।

मणिलालकी मुझे कोई खैर-खबर नहीं है। आप उसका पता लगाये और कोशिश करें कि वह सिन्ध पहुँच जाये। मेरा वहाँ जाना क्या आप उसके सिन्ध पहुँचनेपर निर्भर रखेंगे, या मैं इस कार्यक्रमको बिल्कुल अटल समझूँ?

हृदयसे आपका,  
मो० क० गांधी

श्रीयुत जयरामदास दौलतराम  
बॉम्बे व्यू, ग्वालिया टैंक रोड  
बम्बई

अग्नेजी (सी० डब्ल्यू० १२५१) से।  
सौजन्य : जयरामदास दौलतराम

### ३९१. पत्र : जवाहरलाल नेहरूको

आश्रम साबरमती  
१२ जनवरी, १९२९

प्रिय जवाहर,

तुम्हारा तार मिला।<sup>१</sup> वादा और झांसीके कुछ कार्यकर्त्ताओंकी प्रार्थनापर, वाकई मैंने सयुक्त प्रान्तके कुछ हिस्सोका दौरा करनेका इरादा किया था। परन्तु आत्मविश्वास न होनेसे उन्होंने वह प्रार्थना वापस ले ली और इसलिए वह दौरा रद्द कर दिया गया। एक और दौरेकी बात अभी चल रही है। वह मेरठ और दिल्लीके पासका है। वे लोग चाहते हैं कि मैं वहाँ मार्चमें जाऊँ। लेकिन मार्चके लिए मेरे सामने बहुतसे प्रस्ताव हैं और मुझे उनमें से चुनना है। दिल्ली और मेरठके अलावा आन्ध्र, कर्नाटक, और बर्मा है, और पंजाब भी है। लालाजीकी सोसाइटीके लोग मुझे वहाँ अपने वार्षिकोत्सवके लिए बुलाना चाहते हैं। मैं यूरोपकी प्रस्तावित यात्राके बारेमें तुम्हारे पिताजीके फैसलेका इन्तजार कर रहा हूँ। यदि वे उस यात्राको रद्द कर देते हैं, तो इन सभी माँगोंको पूरा करना सम्भव हो जायेगा। यदि वे यूरोपकी यात्राको कायम रखना चाहेंगे तो मैं अपने दौरेको अप्रैलके पहले सप्ताहसे आगे नहीं बढ़ा सकूँगा। अभी मैं इस विषयपर इससे अधिक नहीं सोच सकता। पर मैं चाहूँगा कि चुननेमें तुम मेरी सहायता करो। तुम पिताजीसे उनकी इच्छाके बारेमें सलाह-मशविरा करना। तब तुम मुझे ज्यादा अच्छी तरह कुछ सुझा सकोगे।

जवतक यह पत्र तुम्हें मिलेगा, तुम्हारे पिताजी शायद मुझे तार द्वारा अपनी राय भेज चुके होंगे। यदि उन्होंने ऐसा न किया हो तो करवा देना।

१. दिनांक ११-१-१९२९ का। उसमें लिखा था : “पत्रोंका कहना है कि आप उत्तरी संयुक्त प्रान्तका दौरा कर रहे हैं। आशा है आप इस दौरेको दक्षिणतक भी बढ़ावेंगे।”



कमलाका अब क्या हाल है? और तुम खुद कैसे चल रहे हो? तुम मन्त्री हो गए हो। इसलिए मैं चाहता हूँ कि तुम कार्यक्रममे हृदय और आत्मासे पूरी तरह जुट जाओ, कार्यसमितिसे आदेशका पालन कराओ और इस समय जो लज्जाजनक अव्यवस्था है उसमे व्यवस्था लानेकी कोशिश करो।

हृदयसे तुम्हारा,

अग्नेजी (एस० एन० १५२७६)की फोटो-नकल तथा गांधी-नेहरू पेपर्स, १९२९ से सौजन्य - नेहरू स्मारक संग्रहालय तथा पुस्तकालय।

### ३९२. पत्र : मन्त्री, मधुमक्खी पालक संघको

सत्याग्रह आश्रम

साबरमती

१२ जनवरी, १९२९

मन्त्री

मधुमक्खी पालक संघ

सनावर (पंजाब)

प्रिय महोदय,

सत्याग्रह आश्रमके हम लोग मधुमक्खी-पालनमे दिलचस्पी ले रहे हैं। इस मधुमक्खी-पालक संघका पता हमे पंजाब कृषि विभागके एक प्रकाशन 'ए गाइड टू बी-कीपिंग' से चला। यदि आप कृपा करके हमे यह बता सके कि क्या उक्त पुस्तकमे उल्लिखित शिमलेका 'बी-कीपर्स एसोसिएशन' अबतक चल रहा है, और क्या आश्रमका कोई आदमी मधुमक्खी पालनकी व्यावहारिक शिक्षा लेनेके लिए वहाँ जा सकता है, तो हम आभारी होंगे।

प्रत्याशापूर्वक धन्यवाद,

हृदयसे आपका,

अग्नेजी (एस० एन० १४९८४)की फोटो-नकलसे।

## ३९३. टिप्पणियाँ

### राष्ट्रीय झण्डा

राष्ट्रके एक पुजारी अपने उद्गार यो प्रकट करते हैं<sup>१</sup>:

ये पुजारी जो-कुछ लिखते हैं, मैंने भी उसका अनुभव दुःखके साथ किया है। कांग्रेस अधिवेशनमें पण्डित मोतीलालजीके हाथो जो राष्ट्रीय झण्डा फहराया गया था उसमें भी त्रुटि थी। उसमें चरखा ही नहीं था। अभीतक कांग्रेसने राष्ट्रीय झण्डेके माप, रंग इत्यादिका<sup>२</sup> प्रस्ताव द्वारा निर्णय नहीं किया है। लेकिन १९२० में तो प्रायः एक आवाजसे सबने मेरी सूचनाको स्वीकार कर लिया था। जो खादीको मानते हैं, और जो हिन्दू-मुस्लिम आदिके ऐक्यको माननेवाले हैं, अगर वे ध्यानपूर्वक और आग्रहसे मेरी मूल सूचनापर कायम रहेंगे तो कांग्रेस द्वारा झण्डेके स्वरूप-निर्णयका प्रस्ताव करनेका अवसर सहज ही उपस्थित हो जायेगा। इस झण्डेमें चरखेका, केन्द्रमें न होना और उसका विदेशी या देशी मिलके कपड़ेका होना अवश्य असह्य और शर्मनाक है।

### अंग्रेजीका मोह

यही पुजारी फिर लिखते हैं<sup>३</sup>:

यह बात बिल्कुल सच है। विद्यार्थी और शिक्षक अपनी अल्पशक्तिका एक तिहाई हिस्सा ही अंग्रेजीको देते हों, ऐसा नहीं है; बहुत-से तो अपनी अधिकांश अथवा सारी शक्ति उसीपर खर्च करते हैं और फिर भी उनका लोभ शान्त नहीं होता। अंग्रेजीकी इस प्रतिष्ठाको समाप्त करनेका प्रचार दो ही उपायोसे सम्भव है। अंग्रेजीको उसकी अपनी जगहपर रहने देकर उसके पुजारी उसमें प्राप्त साहित्य और विशेष ज्ञान राष्ट्रकी भाषामें सुन्दरतापूर्वक उढ़ेले; और अंग्रेजी न जाननेवाले अंग्रेजी न जानते हुए भी अपना प्रभाव जनतापर डालकर जनताके सम्मुख यह सिद्ध कर दे कि अंग्रेजी भाषाके ज्ञानकी जरूरत न तो चारित्र्यकी वृद्धिके लिए है, न बुद्धिकी वृद्धिके लिए, न वीरताकी वृद्धिके लिए और न अन्वेषक शक्तिकी पुष्टिके लिए ही है।

१. यहाँ नहीं दिया गया। पत्र-लेखकने शिकायत की थी कि राष्ट्रीय झण्डे सब जगह एक-से नहीं हैं। कहीं रंगोंमें व्यतिक्रम होता है तो कहीं और कोई त्रुटि। वे मिलके कपड़े और विदेशी कपड़ों तकके बने पाये जाते हैं।

२. कांग्रेसने इस सम्बन्धमें एक प्रस्ताव अगस्त १९३१ में पास किया।

३. यहाँ नहीं दिया गया है। पत्र-लेखकने कहा था कि अंग्रेजीका मोह कम नहीं हुआ है और राष्ट्रीय शालाओंके विद्यार्थी तथा शिक्षक उसपर बहुत अधिक समय नष्ट करते हैं।

पुजारीके विचारमे एक दोष है सो सूचित किये देता हूँ। वह 'यंग इंडिया' के द्वारा अंग्रेजीकी प्रतिष्ठा मिटानेका प्रचार करवाना चाहते हैं, यह कैसे हो सकता है? 'यंग इंडिया' द्वारा प्रचार करनेके लिए तो 'यंग इंडिया' को ही वन्द करना चाहिए। 'यंग इंडिया' का निकलना ही एक उपाधि है। मैंने माना है और कई मित्रोंने भी इस बातको मजूर किया है कि 'यंग इंडिया' की सफलताके कारण थोड़े-बहुत अंशमे ही क्यों न हो, अंग्रेजीका मोह बढ़ा है। कई एक नौजवानोंने तो काकतालीय न्यायका अनुसरण करते हुए यह अनुमान भी निकाला है कि मैंने 'यंग इंडिया' के सम्पादकका काम हाथमे लेकर अंग्रेजीके ज्ञानकी जरूरतको साबित कर दिया है। यद्यपि मेरे सम्पादन-कार्यकी स्वीकृतिसे सिद्ध तो केवल यही हो सकता है कि चूँकि मैं अंग्रेजी जानता हूँ और मैं व्यावहारिक मनुष्य हूँ, मैंने प्रसंगवशात् उस ज्ञानका उपयोग कर लिया है। कोई चाहे तो मेरे सम्पादकत्वसे यह अनुमान भी निकाल सकता है कि अंग्रेजी सीखना त्याज्य नहीं है। जबतक मैं 'यंग इंडिया' चला रहा हूँ तबतक यह बात समझाना तो कठिन ही होगा कि राष्ट्रभाषाको हानि पहुँचाने वाला अंग्रेजीका मोह त्याज्य है। फिर मेरा यह मत भी है कि 'यंग इंडिया' द्वारा कुछ-न-कुछ सेवा हो रही है। इसलिए 'यंग इंडिया' को छोड़ देना मुश्किल है। इसलिए मैं यह मानता हूँ कि अंग्रेजीकी झूठी प्रतिष्ठाको मिटानेका प्रयत्न तो केवल 'नवजीवन' ही कर सकता है; और यह भी केवल प्रतिष्ठा समाप्त करनेकी आवश्यकतापर लेख लिख कर नहीं; बल्कि 'नवजीवन' को अधिकाधिक सँवारकर, उसकी उपयोगिता बढ़ाकर और अनुभव द्वारा यह सिद्ध करके कि राष्ट्रसेवाके लिए जो कुछ 'नवजीवन' के द्वारा काफी प्रमाणमे दिया जाता है उससे अधिक अंग्रेजीमे नहीं मिल सकता। मैं जानता हूँ कि अभी इस दृष्टिसे 'नवजीवन' मे कमी है। इस कमीको दूर करनेका प्रयत्न किया जा रहा है।

#### रेलगाड़ियोंमें गन्दगी

एक मुसाफिर लिखते हैं:¹

जो गन्दी बाते लिखते हैं वे 'नवजीवन' तो क्या पढ़ते होंगे। इसलिए यहाँ उनके लिए लिखनेकी तो कोई बात नहीं बचती। किन्तु मैं समझता हूँ कि अनेक सस्कारवान व्यक्ति 'नवजीवन' पढ़ते हैं। उनकी दृष्टिसे यह सूचना बहुत व्यावहारिक है कि केवल सड़ासोमे ही गन्दी बाते लिखी जाती हो सो नहीं है, मैंने अपने कच्छके दौरेमे मुजके प्रख्यात मार्गोंकी दीवारोपर भी ऐसा देखा है। दूसरे शहरोमे भी ऐसा देखा जाना सम्भव है। जहाँ गन्दी बाते लिखी हो वहाँ नगरपालिकाओको चाहिए कि वे उन्हे मिटवा दे और वहाँ मनाहीके इस्तहार भी लगवा दे।

[गुजरातीसे]

नवजीवन, १३-१-१९२९

१. नहीं दिया गया। पत्र-लेखकने गांधीजीसे निवेदन किया था कि वे रेलगाड़ियोंके डिब्बों और सड़ासोंमें जो गन्दी बाते लिखी रहती हैं, शिक्षित यात्रियोंसे उन्हें मिटानेके लिए नवजीवनमें लिखें।

## ३९४. जैन अहिंसा

बछड़ा प्रकरणको 'नवजीवन' में न उठानेसे कोई यह न समझ ले कि मैं उसे भूल गया हूँ। दो तरहके सज्जनोने मेरे कार्यकी टीका की है। एक तो वे जो मुझपर गुस्सेसे भरे हुए हैं और दूसरे वे जो विचारशील हैं। मेरे इस कामसे, जो मुझे तो निर्दोष ही मालूम होता है, दूसरी श्रेणीके और उसमें भी जैन-भाइयोंके चित्तको आघात पहुँचा है, यह मैं जानता हूँ। मैं जैन-साहित्यकी छानवीनमें लगा हूँ। मेरी धारणा तो यही है कि मेरे कार्यके लिए जैन-ग्रन्थोंमें पर्याप्त आधार मिलना ही चाहिए। एक जैन-धर्म विशारदने अपना अभिप्राय और लेख भेजा है। उसमें मुझे ऐसा आधार मिला और इसलिए मैंने अपने परिचित जैन मित्रोंके साथ पत्र-व्यवहार शुरू किया। फलस्वरूप मुझे नीचे दिया जा रहा लेख मिला है। तटस्थ भावसे विचार करनेवालोंके लाभार्थ उसे यहाँ प्रकाशित करता हूँ।<sup>१</sup>

[गुजरातीसे]

नवजीवन, १३-१-१९२९

## ३९५. खादीसे नफरत

दक्षिणसे एक ब्राह्मण लिखते हैं :

मैं ब्राह्मण हूँ। नौकरीके लिए यहाँ आया हूँ। मैंने पाँचबें दर्जतक पढ़ाई की है। लेकिन जीविका-निर्वाहके लिए रसोइयेका काम करता हूँ और साथ ही खादीकी टोपी भी पहनता हूँ। अतः लोग मेरा मजाक उड़ाते हैं। इसका उत्तर 'नवजीवन' द्वारा दीजिएगा।

देगके हर कोनेमें ऐसे खादी पहननेवाले कितने होंगे, हमें इसका पता भी नहीं चलता। खादीकी टोपी या दूसरे वस्त्र पहननेवालेका मजाक उड़ाया जाये, उसकी हँसी की जाये, और वह भी हमारे देशभाइयों द्वारा, यह खेदकारक और आश्चर्यजनक है। लेकिन जिन्होंने खादी पहननेका व्रत लिया है, उन्हें इस तरहके अपमान सह लेने चाहिए। मुझे याद है कि जब मैं विलायत गया था तब मजाकके डरसे मैंने देगी ढंगसे वाल कटानेके बदले विलायती ढंगसे कटवाये थे और इसी कारण जिखाको भी छुट्टी दे डाली थी। लेकिन जिसे कर्त्तव्य-विशेषका स्पष्ट मान हो गया है, वह हँसी-मजाक वगैराका डर छोड़कर अपने कर्त्तव्यपर डटा रहेगा। मूर्खो मरनेवाले

१. आश्रममें एक बीमार बछड़ेको मारकर कष्ट-मुक्त कर दिया गया था। देखिए : खण्ड ३७, पृष्ठ ३२३-२६।

२. यहाँ नहीं दिया गया है।

भारतके सात लाख गाँवोंमें किसानोंके लिए अगर खादी अन्नपूर्णा हो तो हँसी-मजाक, तिरस्कार और मार खानेकी जोखिम उठाकर भी समझदार मनुष्य उसे नहीं छोड़ेगा। 'मैं रसोइया हूँ, इस कारण हलके दर्जेका या नीच हो गया हूँ' यह ब्राह्मण भाई इस तरहका विचार कभी अपने मनमें न उठने दे। न तो रसोइयेका घन्घा नीच है, न पाखाना साफ करनेका ही। राजा नलने पाक-विद्या कलाके रूपमें सीखी थी। जितनी माताएँ हैं वे सब पाखाना साफ करती हैं। जिस घन्घेके अभावमें ससार न चल सके उस घन्घेमें हलकापन हो ही नहीं सकता। मुझे आशा है, इस तरहका निश्चय करके रसोई बनानेवाले ब्राह्मणभाई अपनी खादीकी टोपी पहनते रहेंगे।

[गुजरातीसे]

नवजीवन, १३-१-१९२९

### ३९६. एक सुन्दर सूझाव

श्रीयुत मथुरादास पुरुषोत्तम खादीको सस्ती करनेके नीचे लिखे उपाय सूचित करते हैं<sup>१</sup>

मुझे तो यह सूचना सुन्दर प्रतीत होती है। अगर देशमें देशके लिए सच्ची भक्ति हो, रचनात्मक काममें लोगोंका थोड़ा भी विश्वास हो तो सिलाईके लिए एक लाख आदमियोंका मिलना मुश्किल नहीं होना चाहिए। नमूनेके मुताबिक सी लेनेका हुनर सहज है और आनन्द देनेवाला है। सीनेकी मशीनें तो कई घरोंमें पड़ी हैं। फुर्सतके एक-दो घंटे इस कामके लिए देश-सेवार्थ दिये जायें तो खादीका तैयार माल अवश्य ही सस्ता पड़ने लगे और खादीके महँगी पड़नेका सवाल एकदम मिट जायें। लोग पहिननेके लिए ही खादी खरीदते हैं। इस सूचना परसे कई बातें सूझ सकती हैं। आज तो पाठकोंके सामने यह सुन्दर सूचना रख-मर देता हूँ और जो सीना जानते हों तथा यज्ञार्थ सीनेको तैयार हों उनके नाम और पते जानना चाहता हूँ। दर्जी इस काममें बहुत हाथ बँटा सकते हैं। बढवानके दर्जी स्व० मोतीलाल अपनी जीविकाके लिए केवल एक घंटा मेहनत करके शेष सारा समय परमार्थमें बिताते थे और जो कोई दर्जीका काम सीखना चाहता था उसे बड़े उत्साहसे सिखलाते थे। इस पुण्य दृष्टान्तको सभी दर्जी और दूसरे सामने रख सकते हैं।

[गुजरातीसे]

नवजीवन, १३-१-१९२९

१. पत्र यहाँ नहीं दिया गया है। उसमें कहा गया था कि यदि खादी खरीदकर उसके बख सिलवाकर बेचे जायें और सिलाईका खर्च दामोंमें न जोड़ा जायें तो खादी मिलके कपड़ोंसे ढोड़ कर सकती है।

## ३९७. विद्यार्थी क्या करें ?<sup>१</sup>

सारे देशकी भाँति विद्यार्थियोमे भी एक प्रकारकी जागृति और अशान्ति फैल गई है। यह शुभ चिह्न है लेकिन यह सहज ही अशुभ भी बन जा सकता है। भापको अगर कैद कर ले तो उससे वाष्पयन्त्र बनाया जा सकता है और उसकी प्रचण्ड शक्ति कल्पनासे भी अधिक दोष घसीटकर ले जाती है। यदि उस शक्तिका सचय न किया जाये तो या तो वह व्यर्थ चली जाती है या नाशकारी बन जाती है। इसी तरह विद्यार्थियो आदिमें आज जो भाप पैदा हो रही है उसका अगर संग्रह न किया जाये तो वह व्यर्थ चली जायेगी अथवा हमारा नाश ही कर डालेगी और अगर उसका बुद्धिपूर्वक उपयोग किया गया तो उससे प्रचण्ड शक्ति पैदा होगी।

आजकल गुजरात कालेजके विद्यार्थियोकी जो हड़ताल जारी है वह ऐसी ही उत्पन्न भापका परिणाम है। मैंने जो हकीकत सुनी है उससे मैं यह मानता हूँ कि विद्यार्थियोकी हड़ताल मर्यादानुकूल है और उनकी शिकायत न्याय्य है। उन्होंने अक्तूबरमे साइमन कमीशनके बहिष्कारमे भाग लिया था और कालेजसे गैरहाजिर रहे थे। उनके ऐसा करनेपर प्राचार्यने यह निश्चय किया कि उनमेसे जो परीक्षामे बैठना चाहेंगे उन्हें इसके लिए फीसके तीन रुपये भरने होंगे। जो परीक्षा न देना चाहें उन्हें कोई भी सजा नहीं दी जायेगी। मैं सुन रहा हूँ कि यह निर्णय कर चुकनेके बाद भी अब प्राचार्यने दूसरी ही नीति स्वीकार की है, और वे सबको तीन रुपये जमा करके परीक्षा देनेके लिए मजबूर कर रहे हैं। विद्यार्थियोने इस हुक्मके विरोधमे हड़ताल की है और अगर वस्तुस्थिति ऊपर-जैसी ही हो तो कहना पड़ता है कि विद्यार्थियोके साथ अन्याय हुआ है।

लेकिन युवक-संघके अध्यक्ष कहते हैं कि प्राचार्य महोदय क्रोधित हो उठे हैं और वह हड़तालको साम्राज्यके लिए खतरेकी चीज समझते हैं। हड़ताल निर्दोष है; जवानीके जोशका चिह्न है। उसे जवानीकी चेष्टा-भात्र समझ कर प्राचार्य महोदय खतरेको हटा सकते हैं। लेकिन अगर वह उसे खतरा समझकर उसे महापाप माने और विद्यार्थियोको कठोर या अन्य कोई सजा देनेका हठ करे तो आज जो चीज खतरा नहीं है, सम्भव है वह कल बड़ा भारी खतरा बन बैठे।

१८५७ के गदरके सम्बन्धमे अपने विचार प्रकट करते हुए लार्ड केनिंगने कहा था कि भारतवर्षके आकाशमे अँगूठे जितना प्रतीत होनेवाला बादल एक क्षणमे विराट् स्वरूप धारण कर सकता है, और वह ऐसा स्वरूप कब धारण करेगा, कोई कह नहीं सकता। इसलिए चतुर मनुष्योको चाहिए कि वे छोटे दीखनेवाले निर्दोष बादलकी अवगणना न करे बल्कि उसे चिह्न-रूप माने और उसका योग्य उपचार करे।

१. हड़तालके सम्बन्धमें “भाषण: शुक्र सप्ताह समारोहमें”, १०-१-१९२९ तथा “सविनय अवज्ञाका कर्तव्य”, २४-१-१९२९ भी देखिए।

यह हड़ताल अँगूठेके आकारकी एक वदली है। लेकिन उसमें विजली गिरानेकी शक्ति पैदा हो सकती है। मैं तो कहता हूँ कि ऐसी शक्ति पैदा हो। मुझे वर्तमान ब्रिटिश राज्य प्रणालीके प्रति न तो भान है, न प्रेम ही। मैं उसे गैतानकी कृतिका नाम दे चुका हूँ। मैं निरन्तर इस प्रणालीके नागकी इच्छा किया करता हूँ। वह नाग भारतवर्षके नवयुवक और नवयुवतियों द्वारा हो, यह सब तरहसे इष्ट है। इस नागक शक्तिको प्राप्त करना विद्यार्थियोंके हाथकी बात है। अगर वे अपने भीतर उत्पन्न बाष्पका संग्रह करे तो आज वे उस शक्तिको पैदा कर सकते हैं।

पहली बात तो यह है कि विद्यार्थी अपनी गुरु की हुई हड़तालको सफल करे। अगर उन्होंने गुरुआत ही न की होती तो उन्हें कोई कुछ भी न कहता; गुरुआत करनेके बाद अगर वे हिम्मत हार कर बैठ जाये तो अवश्य ही निन्दाके पात्र बनेंगे और अपने आपको तथा देशको हानि पहुँचायेगे। हड़तालका अधिकसे-अधिक कटु परिणाम तो इतना हो सकता है कि प्रिन्सिपल साहब विद्यार्थियोंका हमेगाके लिए या लम्बे समयके लिए बहिष्कार करे अथवा उन्हें फिरसे भर्ती करनेके लिए कोई दण्ड निश्चित कर दे। इन दोनों चीजोंको विद्यार्थियोंको हर्षपूर्वक स्वीकार करना चाहिए। रणक्षेत्रमें कूदनेके बाद वीर पुरुष कभी पीछे पैर हटाता ही नहीं है। इसी तरह ये विद्यार्थी भी अब पीछे नहीं हट सकते।

हाँ, विद्यार्थियोंको विनयका त्याग कभी नहीं करना चाहिए। वे प्राचार्यके या अध्यापकोंके सम्बन्धमें एक भी कड़वे शब्दका उच्चारण न करे। कठोर शब्द बोलने-वालेका नुकसान करते हैं, जिनके लिए कहे जाते हैं उनका नहीं। विद्यार्थियोंको अपने वचनका पालन करके और कठोर काम करके बतलाना है। जरूर उसका असर होगा। उसमें से इस राज्य-प्रणालीका नाग करनेकी शक्ति पैदा होगी; ऐसा हुए बिना रह नहीं सकता। हमारे युवक और युवतियाँ चीनी विद्यार्थियोंके उदाहरणको याद रखें। उनमें के एक दो नहीं बल्कि पचास हजार विद्यार्थी गाँवोंमें फैल गये और थोड़े-से समयमें उन्होंने छोटे-बड़े सबको आवश्यक अक्षर-ज्ञान देकर तथा दूसरी बातोंका ज्ञान देकर तैयार कर लिया। अगर विद्यार्थी स्वराज्य-यज्ञमें बड़ी तादादमें अपना हाथ बँटाना चाहते हो तो उन्हें चीनी विद्यार्थियोंके समान कुछ करके बतलाना चाहिए।

जैसा मैं समझ सका हूँ, उसके अनुसार तो विद्यार्थी शान्तिमय युद्धमें आहुति देनेकी इच्छा रखते हैं। लेकिन मेरे समझनेमें भूल हो गई हो तो भी उपर्युक्त बात तो आत्मबल और पशुबल दोनों प्रकारके युद्धपर लागू होती है। अगर हम गोला-बारूदसे लड़ना चाहें तो भी संयमका पालन करना पड़ेगा; आपका संग्रह करना पड़ेगा। एक खास हदतक तो दोनोंका रास्ता एक ही है। इस्लाममें खलीफाओंने, ईसाई धर्ममें क्रूसेडरोंने और राजनीतिमें क्रॉमवेल तथा उसके योद्धाओंने भोग-विलासका अपूर्व त्याग किया था। आधुनिक उदाहरण लें तो लेनिन, सन यात-सेन आदिने सादगी, दुःखादिकी सहन-शक्ति, भोग-त्याग, एकनिष्ठा और सतत जागृतिका योगियोंको भी शरमानेवाला नमूना दुनियाके सामने पेश किया है। उनके अनुयायियोंने भी वफादारी और नियमपालनका बैसा ही उज्ज्वल उदाहरण पेश किया है।

हमारे निस्तारका भी यही उपाय है। हमारा त्याग आज भी कोई बड़ा त्याग नहीं है, वह नगण्य है। अनुशासनकी हमारी शक्ति थोड़ी है, हमारी सादगी अपेक्षाकृत कम है, हमारी निष्ठा नहींके बराबर ही कही जा सकती है, और दृढ़ता तथा एकाग्रताका दर्शन तो प्रारम्भकालमें ही होता है। इसलिए देशके नौजवान याद रखे कि उन्हें तो अभी बहुत कुछ करना बाकी है। उन्होंने जो-कुछ किया है उसे मैं भूला नहीं हूँ। उन्हें मुझसे स्तुति पानेकी जरूरत होनी नहीं चाहिए। मित्रकी स्तुति करनेवाला व्यक्ति तो भाट बन जाता है। मित्रका काम तो कमजोरियाँ बताकर उनके परि-मार्जनका प्रयत्न करना है।

[गुजरातीसे]

नवजीवन, १३-१-१९२९

### ३९८. पत्र : वसुमती पण्डितको

रविवार [१३ जनवरी, १९२९]'

चि० वसुमती,

कार्यक्रम पक्का नहीं हुआ था इसलिए क्या लिखता। अब पक्का हो गया है। ३१ को यहाँसे चलकर सिन्ध जाऊँगा। वहाँसे १५ तक लौट आऊँगा। उसके बाद कुछ निश्चित नहीं है। मेरी सलाह तो यही है कि फिलहाल वही रहो।

बापूके आशीर्वाद

गुजराती (सी० डब्ल्यू० ५०३) की फोटो-नकलसे।

सौजन्य : वसुमती पण्डित

### ३९९. पत्र : जगन्नाथको

आश्रम

सावरमती

१३ जनवरी, १९२९

प्रिय जगन्नाथ,

आपका पत्र मिला। मेरा ख्याल है कि मणिलाल सिन्ध जायेगा। इस समय वह कहाँ है, मैं नहीं जानता। मैं इस ३१ तारीखको यहाँसे कराचीके लिए चल दूँगा। सोसाइटीकी<sup>१</sup> ओरसे किसीको पहले भेजना अच्छा रहेगा।

१. डाकको मुहरसे।

२. लोक सेवक समाज (सर्वेंट्स ऑफ द पीपुल सोसाइटी), लाहौर।



जहाँतक अप्रैलमें उद्घाटन-समारोह आदिके लिए मेरे पत्राव जानेका<sup>१</sup> सवाल है, कृपया उसके लिए मुझसे बादमें पूछना। कोई फैसला करनेसे पहले मुझे पण्डित मोतीलालजीके सन्देशका इंतजार है।

हृदयसे आपका,

लाला जगन्नाथ  
मारफत पीपुल  
कोर्ट स्ट्रीट, कलकत्ता

अग्रेजी (एस० एन० १५२६८) की माइक्रोफिल्मसे।

### ४००. पत्र : कु० खुर्शीद नौरोजीको

आश्रम

सावरमती

१३ जनवरी, १९२९

आपका पत्र<sup>२</sup> मिला। मुझे इसकी प्राप्तिकी सूचना पहले ही देनी चाहिए थी, पर मुझपर कामका बहुत बोझ था। वे इंडो-चीनी मित्र जब भी आयेगे उनका स्वागत किया जायेगा।

मैं उन मित्रोंके लिए एक छोटा-सा सन्देश<sup>३</sup> भेज रहा हूँ।

जमनावहनको यहाँ आ जाना चाहिए क्योंकि मैं यहाँसे रेल द्वारा सिन्ध जाऊँगा। मैं यहाँसे इस ३१ तारीखको रवाना हो रहा हूँ। जमनावहन इस ३१ से पहले जब भी इच्छा हो आ सकती है। वे अपने साथ महीन खादीकी चुनी हुई किस्मे तो ला रही है न? अगर बर्माका मेरा दौरा तय हुआ तो उसमें आपका मेरे साथ चलना सचमुच बहुत अच्छा रहेगा।

कलकत्तेके बचे हुए मालका क्या हुआ?

कु० खुर्शीद नौरोजी  
एफ० ८, नेपियन सी रोड  
बम्बई

अग्रेजी (एस० एन० १५२६४) की फोटो-नकलसे।

१. समाजने गांधीजीसे प्रार्थना की थी कि वे अप्रैलमें होनेवाले समाजके वार्षिक समारोहका समापतित्व और लाजपतराय हालका उद्घाटन करें।

२. कु० खुर्शीद नौरोजीने इंडो-चीनी प्रतिनिधियोंकी ओरसे गांधीजीसे इंडो-चाइनाके लोगोंको एक सन्देश देनेकी प्रार्थना की थी (एस० एन० १५२६३)।

३. देखिए अगला शीर्षक।

## ४०१. पत्र : बुई क्वांग-च्यूको

आश्रम, साबरमती  
१३ जनवरी, १९२९

प्रिय मित्र,

कु० खुर्शीदा नौरोजीने मुझे लिखा है कि आप मुझसे एक सन्देश चाहते हैं। मेरा सन्देश यह है :

सच्ची स्वतन्त्रता सत्य और अहिंसासे प्राप्त होती है, और किसी तरहसे नहीं।

हृदयसे आपका,

श्री बुई क्वांग-च्यू  
पी० २५३, शाहनगर स्ट्रीट  
डाकखाना कालीघाट  
कलकत्ता

अंग्रेजी (एस० एन० १५२६५) की फोटो-नकलसे।

## ४०२. पत्र : चक्रवर्ती राजगोपालाचारीको

आश्रम  
साबरमती  
१३ जनवरी, १९२९

आपका पत्र मिला। प्रकाशम या किसी अन्य व्यक्तिके साथ कोई क्या करे। मैंने निश्चय ही चार्ज नहीं लिया है। मेरी समझमें नहीं आता कि पूरा चार्ज मैं ले कैसे सकता हूँ। मुझे आज कार्य-समितिका एक पत्र मिला है जिसकी नकल मैं साथ भेज रहा हूँ। मैं कोई एक योजना बनाऊँगा। प्रतिकूल परिस्थितियोंके बावजूद, हमें, जो-कुछ कर सकते हैं, करना चाहिए। मेरी रायमें तानाशाहीका सवाल ही पैदा नहीं होता। जब आपको एक योजना तैयार करनेके लिए बाकायदा खबर मिलेगी, तो मैं समझता हूँ कि आप कोई चीज तैयार कर देंगे और भेज देंगे। यदि वे आपको पूरा चार्ज दे तो आप पूर्णाधिकारकी माँग करें और यह माँग करें कि कांग्रेस कमेटियोमें उचित व्यवस्था लाई जाये।

कलकत्तेके भारी कार्यभारके दिनोंमें स्वास्थ्य देवताकी मुझपर अत्यन्त कृपा रही। मैं कोई खास बुरा नहीं रहा। घटी खुराक, देरसे सोने और नींदकी कमीके बावजूद मेरा केवल एक पौंड वजन कम हुआ। यहाँ आकर एक सप्ताहमें ही मैंने वह सारी ]

कमी पूरी कर ली है। जी हाँ, ऐसा लगता है कि बादाम, रोटी और सब्जियाँ यह काम अच्छी तरह कर देती हैं। बादामोका परिमाण पिछले दो दिनोंसे ६ औंस, और बिना सिकी रोटीका १४ तोले है। मेरा स्वास्थ्य अच्छा है।

संलग्न :

श्रीयुत च० राजगोपालाचारी

गांधी आश्रम

तिरुचेन्नोडु

अग्रेजी (एस० एन० १५२७३) की फोटो-नकलसे।

### ४०३. पत्र : सतीशचन्द्र दासगुप्तको

१३ जनवरी, १९२९

प्रिय सतीश बाबू,

क्या तुम तिरंगा राष्ट्रीय झंडा, जिसके अन्दर चरखा हो, तैयार कर सकते हो ? सवाल यह है कि एक ही कपड़ेपर तीन रंग सुन्दरतासे कैसे लाये जाये। यदि तुम उसे तैयार कर सको तो मुझे उसका मूल्य भी बताओ।

नया खादी भण्डार<sup>१</sup> कैसा चल रहा है, इसकी सूचना मुझे देते रहना।

सोचता हूँ कि यदि मैं तुमको अधिक समय दे सकता तो अच्छा रहता। हेमप्रभादेवीको अपनी शक्तिसे अधिक काम नहीं करना चाहिए। वहाँ भोजनपर प्रति-व्यक्ति क्या खर्च आता है और उसका हिसाब कैसे जमाया गया है ?

सप्रेम,

बापू

श्रीयुत सतीशचन्द्र दासगुप्त

खादी प्रतिष्ठान

सोदपुर

कलकत्ता

अग्रेजी (जी० एन० १६०१) की फोटो-नकलसे।

१. कलकत्तेमें १-१-१९२९ को गांधीजी द्वारा उद्घाटित; देखिए “टिप्पणियाँ”, १०-१-१९२९ का उपशीर्षक “कलकत्तेका खादी-भण्डार”।

## ४०४. पत्र : रामेश्वरदास पोद्दारको

रविवार [१३ जनवरी, १९२९]

माई रामेश्वरदास,

तुमारा पत्र मीला है। धीरज रखो। राम स्मरण करो। सब दोष वह नीकाल देगा।

बापुके आशीर्वाद

जी० एन० १९८ की फोटो-नकलसे।

सौजन्य : नेशनल आर्काइव्स ऑफ इंडिया

## ४०५. पत्र : घनश्यामदास बिड़लाको

१४ जनवरी, १९२९

माईश्री घनश्यामदासजी,

आपका तार मीला था। पत्र भी मीला है। लालाजी स्मारकके लीये मैं इस मासके अंतमें सिंघ जा रहा हूं। कलकत्तेमें आपने कुछ इक्ठठा किया?

दुग्धालयके बारेमें एक मद्रासीका नाम मैंने दीया था उसको पत्र लीखा? यदि वह अनुकूल न लगे तो दूसरे नाम मैं दे सकता हू।

खादीमंडारके बारेमें जो उसका उद्देश्य है उसको मत भूलियेगा। केवल वणिक वृत्तिसे न चलना चाहिए। मंडारको परमार्थिक दृष्टिसे चलाना है।

मेरा स्वास्थ्य अच्छा है। आजकल मेरा खोराक १५ तोला बादामका दूध, १४ तोला रोटी ( मीगी ), सबजी, टमाटा कच्चा, अलसीका तेल ४ तोला। दो तोला आटेकी रबड़ी प्रातः कालमें। यहां फल छोड़ दीये हैं। एक हफ्तेमें १॥ रतल वजन बढ़ा है।

शक्ति ठीक है।

आपका,  
मोहनदास

सी० डब्ल्यू० ६१५२ से।

सौजन्य : घनश्यामदास बिड़ला

## ४०६. पत्र : शान्तिकुमार मोरारजीको

सोमवार [१४ जनवरी, १९२९]

चि० शान्तिकुमार,

तुम्हारा पत्र मिल गया है। मुझे लिखना तुम्हारा स्टीमर किस तारीखको रंगून रवाना होगा। मुझ तो उसमें जाना अच्छा लगेगा। शायद कलकत्तेके रास्तेसे जाना ज्यादा सस्ता पड़ेगा, किन्तु यह तो तुम ठीक बता सकोगे।

मधुमक्खी सम्बन्धी साहित्यके लिए तार तो नहीं करना है। कुछ जल्दी नहीं है। तुमने जो मधु भेजा वह सुन्दर है। रंगचिकित्सा पर पुस्तक मिले तो भेज देना। मा जी अब ठीक हो गई होगी।

बापूके आशीर्वाद

गुजराती (सी० डब्ल्यू० ४७११) की फोटो-नकलसे।

सौजन्य : शान्तिकुमार मोरारजी

## ४०७. पत्र : मीराबहनको

दुबारा नहीं पठा

सोमवार, १४ जनवरी, १९२९

चि० मीरा,

तुम्हारे सारे प्रेमपत्र मिल गये हैं। मुझे सचमुच खुशी हुई कि तुम्हें कविवर और उनकी महान कृति पसन्द आई। तुम्हारे पत्रोंसे मुझे शान्ति मिली। मैंने उन्हें महादेवके पास भेज दिया है, क्योंकि मैं जानता हूँ कि वे उसे अच्छे लगेगे। मैं चाहूँगा कि तुम फिर वहाँ जाओ और अगर ठीक लगे तो घर लौटनेसे पहले।

तुम मुझसे लम्बे पत्रोंकी आशा नहीं रखती, इससे तो मुझे सन्तोष है। लेकिन मेरी सुविधाके खयालसे तुम्हें अपने पत्रोंको छोटा करनेकी आवश्यकता नहीं है। मुझे तुम्हारे पत्र अच्छे लगते हैं। उनसे मुझे उपयोगी समाचार मिलते हैं और वे तुम्हारी तबीयतके उतार-चढ़ावके नकशे भी होते हैं।

कृष्णदासके बारेमें तुम अपनी मनचाही राय बनाओ। मैं उस रायकी ताईद नहीं कर सकता। इतनी सख्त राय बनानेके कारण तो मुझे बतलाओ ही। हो सकता है कि मैं ठीक राय बनानेमें मदद कर सकूँ या फिर तुम्हारी रायकी ही ताईद कर दूँ। कारण बुरेसे-बुरे हो, तो भी मुझे उनकी जानकारी तो रहनी चाहिए। मुझे

१. डाककी मुहरसे।

लगता है कि मैं ठीक राय बनानेमें तुम्हारी मदद कर सकूंगा। और किसीकी भी राय तुम्हारी रायसे नहीं मिलती।

यहाँके हालचाल ठीक है। भोजनालयमें पहलेसे अच्छी व्यवस्था है। रोटीमें अब लगभग कोई खामी नहीं रहती। छोटेलाल रोटी बनानेके बारेमें अधिकसे-अधिक सही जानकारी लेकर लौटा है। सुरेन्द्र भी कुछ दिनमें वापस आ जायेगा।

मैं यहाँसे इसी महीनेकी ३१ तारीखको सिन्धके लिए रवाना हो रहा हूँ। १५ फरवरीको लौटूंगा। तुम्हें सिन्ध कार्यक्रमकी तिथियाँ समयपर मिल जायेगी।

मैंने खोया हुआ वजन फिर पूरा कर लिया है और आधा पौड बढ़ा भी लिया है। कल पुस्तकालयके कार्यक्रमके बाद वजन लिया था—९५।। पौड निकला। फलोका स्थान टमाटरने लिया है। नीबू भी नहीं लेता।

सस्नेह,

बापू

अग्रेजी जी० एन० ९३८४ से, तथा सी० डब्ल्यू० ५३३० से भी।

सौजन्य : मीराबहन

## ४०८. पत्र : मणिलाल और सुशीला गांधीको

१४ जनवरी, १९२९

चि० मणिलाल और सुशीला,

तुम्हारा पत्र मिल गया है। बहुत काम होनेके कारण एक डाकसे पत्र नहीं भेज सका।

यदि घैर्यबालाका<sup>१</sup> नाम मुझे देना हो तो मैं उसका नाम सीता रखूँ। पवित्र नाम है। उच्चारण वहाँके सम्बन्धियोंके लिए आसान होगा और यह उन गुणोंका वाचक है जिनकी हम इच्छा करते हैं। दूसरोंका भी विचार किया है, किन्तु मुझे और कोई नाम इतना अच्छा नहीं लगा।

अब शास्त्रीके विषयमें क्यों लिखना है? नया एजेंट<sup>२</sup> कैसा चल रहा है यह लिखते रहना। उसे मैं जानता नहीं हूँ इसलिए उसके बारेमें एक पक्ति भी नहीं लिखी। दूसरे जो विवरण प्राप्त हुए हैं वे अच्छे नहीं हैं। उनसे हम कोई राय नहीं बना सकते। यह भी सम्भव है कि वह वहाँ अपने अच्छे गुणोंका ही प्रदर्शन करेगा। तुममें से कोई पहलेसे ही उसके विरुद्ध गलत धारणा न बना लेना।

मेरी तबीयत ठीक चल रही है। आजकल बकरीका दूध और फल लेना छोड़ दिया है। फल लेना तो यहाँ आकर ही छोड़ा है। उनके बदले टमाटर और दूधके बदले बादामका दूध लेता हूँ।

१. मणिलाल और सुशीला गांधीकी पुत्री।

२. सर कृष्ण वैकट रेड्डी जो श्री शास्त्रीके स्थानपर २८ जनवरी, १९२९को दक्षिण आफ्रिकामें एजेंट नियुक्त हुए थे।

तुम रामदासको पत्र लिखते होगे। वह और नीमू वारडोलीमे ठीक चल रहे हैं। देवदास, नवीन और रसिक इस समय दिल्लीमें हैं। तीनोंका स्वास्थ्य ठीक है। महादेव वारडोलीमे है।

किशोरलाल चार दिन रहकर चला गया है। उसका स्वास्थ्य ठीक ही माना जा सकता है। ऐसा ही वा के बारेमे कह सकते हैं। अब उसपर बुढ़ापा दिखने लगा है। यह तो लिख ही चुका हूँ कि वह मेरे साथ कलकत्ता गई थी। दिल्ली होकर मैं वापस लौट आया। वा दो दिन दिल्ली रहकर वादमे आई। केशू भी साथ था। ब्रजकिशन यहाँ आ गया है।

बापूके आशीर्वाद

गुजराती (जी० एन० ४७४९)की फोटो-नकलसे।

### ४०९. तार : मीराबहनको

१६ जनवरी, १९२९

मीराबहन

मारफत खादी मण्डार

मुजफ्फरपुर

विस्तारसे कल<sup>१</sup> लिखा था। इकत्तीस से पहले नहीं जा रहा हूँ। सप्रेम।

बापू

अंग्रेजी जी० एन० ९३८६ से; तथा सी० डब्ल्यू० ५३३१ से भी।

सौजन्य : मीराबहन

### ४१०. पत्र : नारणदास गांधीको

सत्याग्रह आश्रम

सावरमती

बुधवार [१६ जनवरी, १९२९ या उससे पूर्व]<sup>१</sup>

चि० नारणदास,

लगता है कि तुम्हे दुःख हुआ है। चि० सन्तोके<sup>२</sup> बारेमे मेरा इरादा तुम्हारी इच्छाके अनुसार करनेका था तो, किन्तु वह योजना मुझे अच्छी नहीं लग रही थी।

१. यह 'परसों' की जगह मूलसे लिखा गया लगता है; देखिए "पत्र : मीराबहनको", १४-१-१९२९।

२. सन्तोक्की समस्याके उल्लेखसे। देखिए "पत्र . नारणदास गांधीको", १९-१२-१९२८। गांधीजीने नारणदाससे १८ जनवरीको मिलनेके लिए कहा था। उससे पूर्वका बुधवार १६ जनवरीको पड़ता है।

३. मगनलाल गांधीकी पत्नी।

उन माँ-बेटीका रहन-सहन इतना महँगा है कि आश्रममें उसे लेकर हमेशा बेचैनी बनी रहती। उसे सयुक्त रसोई पसन्द नहीं है और आश्रममें रहनेवाले लोग भी पसन्द नहीं है।

खादी शिक्षण विभागके बारेमें तो मैं यह कह चुका हूँ कि उन दोनों विचारों-का समर्थन नहीं हो सकता। एजेंसी आश्रमकी होनी चाहिए, एक व्यक्तिकी नहीं। इस विचारमें मुझे कोई दोष नहीं दिखाई देता। १८ तारीखतक तो कुछ पक्का हो ही जायेगा। तुम इन सब बातोंमें भाग लो और दिलचस्पी लो, मैं यही चाहता हूँ। छगनलालपर विश्वास करो। वह निर्मल मनुष्य है और प्रयत्नशील है। तुम उसकी त्रुटियोंपर मत जाओ, उसकी भावना देखो।

सन्नामाईके बारेमें तो मैंने यही लिखा था कि उनका अन्तिम निर्णय ही सही मानना चाहिए। क्योंकि मन्त्रीके प्रतिकूल जान पड़नवाला कोई व्यक्ति [आश्रममें] नहीं रहना चाहिए।

तुम्हें मुझे जो-कुछ लिखना हो लिख देना। १८को आ सको तो आ भी जाना। दोनों ही आ सको तो दोनों ही आ जाना। नहीं तो फिर मुझे जो ठीक लगेगा वही निर्णय कर लूँगा।

बापूके आशीर्वाद

[गुजरातीसे]

बापुना पत्रो : श्री नारणदास गांधीने

## ४११. अमेरिकी देशभक्ति

श्रीयुत सी० बी० रंगमचेट्टी लिखते हैं :

पादरी . . . की अमेरिकी मिशन पाठशालाओंके मुख्य अधिकारी हैं। उन्होंने श्रीयुत . . . को, जो . . . की मिशन पाठशालामें भारतीय शिक्षक हैं और जो यन्त्र-शास्त्रसे परिचित हैं, जाकर अपनी मोटरके लिए कुछ पुर्जे वगैरह खरीद लानेको कहा। श्रीयुत . . . ने जर्मनीमें बने पुर्जे वगैरह खरीद लिये, जो अमेरिकामें बने पुर्जोंसे कहीं सस्ते और बेहतर किस्मके होते हैं। पादरी . . . ने उनको छूनेसे भी इनकार कर दिया और कहा कि यथा-सम्भव वे अपना पंसा अमेरिकाके सिवा किसी दूसरे देशमें नहीं जाने दे सकते। तब श्रीयुत . . . ने यह सामान . . . में एक ब्राह्मण सज्जनके हाथ बेच दिया और अमेरिकी सामान खरीदा। इस घटनाके पहले श्रीयुत . . . से मैं बार-बार खादी पहननेका अनुरोध किया करता था, लेकिन वे सदा टालमटोल किया करते थे। अब खुद उन्होंने अपनी गलती स्वीकार की है और आगेसे खादी पहननेका संकल्प किया है। आशा है कि हमारे शिक्षित और धनवान देशबन्धु



इन पादरी महाशयके उदाहरणसे सबक लेंगे और दूसरोंके सामने खुद मिसाल पेश करेंगे।

ऊपर मैंने नाम और स्थान जान-बूझकर नहीं दिये हैं, क्योंकि मेरे प्रयोजनके लिए वे जरूरी नहीं हैं। मेरा आशय बिल्कुल स्पष्ट है। यहाँ यह नहीं देखना है कि ऊपर जिन पादरी सज्जनका जिक्र आया है वे देशभक्तिकी मर्यादाको लांघ गये हैं या नहीं। श्रीयुत रंगमचेट्टी उक्त घटनासे जो सबक लेना चाहते हैं, वह बिल्कुल उचित है। हमारे देशमें हमारे लिए विदेशी वस्त्रोंके मुकाबले हाथके कते-बुने खादीके कपड़ोंको ही पसन्द करना एक गौरवपूर्ण कर्तव्य होना चाहिए। और इसमें हमें इससे होनेवाली असुविधाकी परवाह नहीं करनी चाहिए। जो विचार हमें अपने नजदीकके पड़ोसियोंका बिल्कुल ख्याल न करके सस्तेसे-सस्ते बाजारसे अपनी चीजे खरीदना सिखाता है, वह बिल्कुल बेकार है। आस्ट्रेलिया और अमेरिकासे मुफ्तमें भेंटस्वरूप मिलनेवाले गेहूँ हमारे लिए विष-रूप सिद्ध होंगे अगर उस भेंटका यह मतलब हो कि भारत अपने लहलहाते, हरे-भरे अनाजके खेतोंके बदले जंगली घास पैदा करनेवाला देश बन जाये और भारतवासी निठल्ले बन जायें। इसी तरह अगर भारत मैनचेस्टरका दिये हुए कपड़ेका दान स्वीकार कर ले तो वह भी भारतके लिए बहुत ही महँगा सौदा होगा। इसलिए मैं फिर दोहराता हूँ कि जबतक खादीसे देशके बेरोजगार लोगोंको काम मिलता है, खादी हमारे देशके लिए किसी भी कीमतपर सस्ती है, और अभी तो ऐसा कोई दूसरा घन्वा दिखाई भी नहीं देता जिसे अपनाकर लोग तत्काल फायदा उठा सके।

[अंग्रेजीसे]

यंग इंडिया, १७-१-१९२९

## ४१२. तब और अब

कांग्रेस द्वारा स्वीकृत रचनात्मक प्रस्तावके<sup>१</sup> कुछ आलोचकोंका ख्याल है कि किसी जोरदार प्रगतिवादी नीतिके लिए लालायित कांग्रेसको मैंने अपना एक बिल्कुल ही नया प्रस्ताव पेश करके भ्रमित कर दिया है। इसपर मेरा कहना यह है कि अब्बल तो उस प्रस्तावको मैं अपनी कोई मौलिक देन नहीं कह सकता, क्योंकि वह तो अध्यक्षीय भाषणका पूरी तरह अनुसरण करता है। दूसरे, वह १९२०-२१के<sup>२</sup> उस कार्यक्रमके भी अनुरूप है जिसकी आजकल सभी प्रशंसा करने लगे हैं। हाँ, कुछ और जरूरी बातें उसमें जोड़ दी गई हैं। आजकी भाँति १९२१ में भी हमारे कार्यक्रममें शराबबन्दीके साथ धरना भी शामिल किया गया था, उसमें खादी भी थी, विदेशी वस्त्रोंका बहिष्कार भी था, जिसमें विदेशी कपड़ोंकी होलियाँ भी जलाई जाती थी।

१. देखिए “भाषण: रचनात्मक कार्यक्रमपर, कलकत्ता कांग्रेसमें”, १-१-१९२९।

२. देखिए खण्ड १९, पृष्ठ ५८२-५८४।

इसके साथ ही, अछूतोंद्वाराका आन्दोलन तथा हिन्दू-मुस्लिम एकताका प्रयत्न भी था। पर आजके इस कार्यक्रममें स्त्रियोंकी स्थिति सुधारने और ऐसी ही दूसरी सामाजिक बुराइयोंको दूर करनेकी बातें जोड़ दी गई हैं। उसमें गाँवोंका पुनर्गठन और शहरी मजदूरोंके संगठनकी बात भी है। और ये बातें ऐसी हैं जिन्हें स्वराज्य प्राप्तिके किसी भी रचनात्मक कार्यक्रममें अवश्य ही स्थान मिलना चाहिए।

अब बताइए कि यदि कांग्रेसवाले इस सम्बन्धमें सच्ची लगन रखते हो तो क्या इस कार्यक्रममें उत्तेजना और जोशके लिए काफी सामग्री नहीं है; शराबकी दूकानोंपर घरना देना, विदेशी वस्त्रोंकी दूकानोंपर घरना देना, विदेशी वस्त्र इकट्ठे करना और उनकी होली जलाना, आदि काम किसी भी कार्यकर्ताको जोश दिलानेके लिए काफी हैं और ये ऐसी बातें हैं, जिनमें श्रेष्ठ कार्यकर्ताओंकी तमाम कार्यक्षमता और सूझबूझको जागृत करने और उनका भरपूर उपयोग करनेकी पूरी गुंजाइश है।

अब १९२०-२१ के कार्यक्रमकी जो बात हमारे इस वारके प्रस्तावमें नहीं है, वह है धारा-समाओ, अदालतों, शिक्षा-संस्थाओं और उपाधियों आदिका बहिष्कार। मुझे इससे ज्यादा खुशी और किसी बातसे न होगी जितनी यह सुनकर होगी कि देश इस सरकारको मजबूत बनानेवाली इन संस्थाओंका साथ छोड़ रहा है; या कमसे-कम कांग्रेसवाले तो छोड़ ही रहे हैं। मैं जानता हूँ कि हमें स्वराज्य तभी जाकर मिलेगा; और शायद इसके अतिरिक्त यह भी होगा कि तब कांग्रेसमें आजकी अपेक्षा बहुत कम गन्दगी रह जायेगी। लेकिन अभी वह समय आया नहीं है। आज तो कांग्रेसवाले भी व्यवस्थापिका समाओकी, अदालतों और शिक्षा-संस्थाओंकी उतनी ही मदद करते हैं जितनी कि अन्य लोग। और शायद इस साल जब कांग्रेस देशके लिए नेहरू रिपोर्टके अनुसार एक संविधान प्राप्त करनेका प्रयत्न करेगी, उसे धारासमाओंके द्वारा ही काम करना होगा। कुछ भी हो, अगर हम यह मानकर भी चले कि सचमुच अगले बारह महीनोंमें देशको वह दर्जा नहीं ही मिलेगा जिसकी सिफारिश नेहरू रिपोर्टमें की गई है, तो अधीर-से-अधीर स्वाधीनतावादीके लिए भी एक सालका अरसा कोई बहुत बड़ा अरसा नहीं है; इसके बाद वह चार-सूत्री बहिष्कारका कार्यक्रम चालू कर सकता है। अगर हमें ब्रिटेनसे अपना नाता पूरी तरहसे तोड़ डालनेकी सच्ची धुन है, तो वर्षके समाप्त होते ही हम उन संस्थाओंको प्रश्रय देना कतई छोड़ देंगे, जो ब्रिटिश सत्ताकी निशानी हैं और जो हमें गुलाम बनाये रखनेकी साधन हैं।

और क्या यह ठीक है कि वर्तमान कार्यक्रमको जितना नरम बताया जाता है वह उतना ही नरम है? क्या शराबखानोंपर घरना देना कोई बहुत नरमीकी बात है? इसका उत्तर डॉ० कानुंगा और उनके जत्थेके उन स्वयंसेवकोंसे पूछिए जो उस समय शराबके कुछ व्यापारियों और उनके पिट्ठुओं द्वारा पीटे गये थे। इस बातका उत्तर असमके वे सैकड़ों कैदी देंगे जो केवल इसी विनापर कि उन्होंने अफीमके अड़्डोंपर घरना देनेकी हिम्मत दिखलाई थी, निर्दयतापूर्वक असमके जेलखानोंमें ठूस दिये गये थे। इसी तरह क्या विदेशी-वस्त्रोंकी होली भी कोई हल्की-फुल्की चीज

है ? इसका उत्तर देने दीजिए श्रीमती सरोजिनी देवीको जिन्होंने अपने अत्यन्त सुन्दर बेशकीमती विदेशी वस्त्र त्यागे और वे अन्य बहने भी इसका उत्तर देगी जिन्होंने प्रेमसे सहेज-सहेज कर रखे हुए अपने कीमती विदेशी रेशमी वस्त्र और दूसरी नफीस चीजेतक त्याग दी थी। आज भी कांग्रेसवालोको शराबकी दूकानोपर और अफीमके ठेकोपर धरना देने तथा विदेशी कपड़े इकट्ठा करके उसकी होली जलानेसे रोकनेवाली कोई चीज नहीं है। इन दो शक्तिशाली कामोमें सामाजिक और आर्थिक महत्त्वके अलावा पहले दर्जेका राजनीतिक महत्त्व भी मरा पड़ा है। अगर हम विदेशी वस्त्रोके बहिष्कारमे सफल हो जाते हैं तो ब्रिटेनके रास्तेसे लोभका बड़ेसे-बड़ा कारण हट जायेगा। और अगर हम शराब तथा दूसरी नशीली चीजोसे होनेवाली उसकी मालगुजारीको बन्द करा देते हैं, तो हमारे शासक सुरसाकी तरह सदा बढ़ते फौजी खर्चको घटानेपर बाध्य हो जायेगे। ये दो बातें इतनी सरलतासे पूरी की जा सकती हैं और विशाल जन-समुदायकी कार्य-शक्तिके उचित उपयोगके लिए इतनी उपयुक्त हैं कि अगर हम उन्हें सम्पन्न कर सके तो मेरा विश्वास है कि हम अपने राष्ट्रीय उद्देश्यकी पूर्तिकी एक बड़ी मजिल तय कर लेंगे।

मैं दावेके साथ कहता हूँ कि यह कार्यक्रम इतना विशाल और व्यापक है कि वह सभी तरहकी रुचि रखनेवालोको सन्तोष दे सकेगा और सारे राष्ट्रको काम जुटा देगा। अगर हमारे पास पर्याप्त कार्यकर्त्ता हो तो हम सभी कामोको एक ही साथ शुरू कर सकते हैं, और अगर थोड़े हो तो हम एक समयमें एक ही काम हाथमे ले।

पर, मेरे विचारसे इस कार्यक्रमको रुचिकर बनानेके लिए एक यह महत्त्वपूर्ण शर्त जरूरी है कि अपने ध्येयको पानेके लिए, फिर वह स्वराज्य हो, औपनिवेशिक स्वराज्य हो या पूर्ण स्वतन्त्रता — हममे अहिंसाके प्रति जीवन्त आस्था होनी चाहिए। शीघ्र ही हिंसाकाण्डमे प्रवृत्त कर देनेवाला कार्यक्रम तैयार करना कोई कठिन कार्य नहीं है, लेकिन वह तो मेरी दृष्टि और मेरी क्षमताके परे है।

[अंग्रेजीसे]

यंग इंडिया, १७-१-१९२९

## ४१३. टिप्पणियाँ

क्या स्वतन्त्रता चाहनेवालोंको दण्ड मिलेगा ?

समाचारपत्रोंसे पता चलता है कि जो लोग ब्रिटेनसे अपने सभी सम्बन्ध तोड़ सकने योग्य स्वतन्त्रताका आन्दोलन चलाना चाहते हैं, सरकारने उनके विरुद्ध कानूनी कार्रवाई करनेका निर्णय किया है। इसके अतिरिक्त यह भी सूचना मिली है कि पूर्ण स्वतन्त्रताका आन्दोलन करनेवाली सभी सस्थाओंको सरकार दवा देना चाहती है। मुझे तो ऐसे किसी कायदे-कानूनका ज्ञान नहीं है जो किसीको स्वतन्त्रताका आन्दोलन चलानेकी वजहसे दण्ड देनेका अधिकार देता हो। मैं तो चाहता हूँ कि सरकार स्वतन्त्रता चाहनेवालोंके विरुद्ध कार्रवाई करे। उससे राजनीतिक वातावरण साफ हो जायेगा और इसका भी पता चल जायेगा कि सरकार 'औपनिवेशिक स्वराज्य' का क्या अर्थ लगाती है। यदि 'औपनिवेशिक स्वराज्य'मे ब्रिटेनसे अपने सम्बन्ध तोड़ लेनेके अधिकारका समावेश न होता हो, तो सोनेसे मढा होनेपर भी वह एक प्रकारकी गुलामी ही है और इस कारण त्याज्य है।

भारत अब अपनी गुलामीसे ऊब उठा है और अपने जन्मसिद्ध अधिकारको पानेके लिए अधीर हो उठा है; इसलिए गुलामीको वह किसी भी रूपमे बरदाश्त नहीं कर सकता। अतः कोई ऐसी राष्ट्रीय संस्था जो देशके पूरे अधिकारोंकी रक्षा करनेको तैयार न हो, देशके सम्मानकी रक्षा नहीं कर सकती। इसलिए सरकार अगर स्वतन्त्रता चाहनेवालोंके विरुद्ध कोई कदम उठाती है तो पूर्ण स्वतन्त्रता तथा 'औपनिवेशिक स्वराज्य'को लेकर परस्पर जो झगडा हो रहा है, वह मिट जायेगा, क्योंकि तब तो सभी स्वतन्त्रतावादी बन जायेंगे। 'औपनिवेशिक स्वराज्य' तभी सहन किया जा सकता है जब वह स्वतन्त्रताका पोषण करे। हम स्वेच्छासे ब्रिटेनसे अपने सम्बन्ध न तोड़े, यह जुदा बात है और जोर-जबर्दस्तीसे उस सम्बन्धको निभाना जुदा। ब्रिटेनसे अपने सम्बन्ध तोड़ लेनेका अधिकार तो हमें होना ही चाहिए। हम ब्रिटेनसे अपना सम्बन्ध रखेंगे या नहीं, इस प्रश्नका आधार तो भविष्यमे सरकारके बरतावपर निर्भर करता है। ब्रिटेनसे अपने सम्बन्ध तोड़नेके लिए पूर्ण स्वतन्त्रतावादियोंको अपना आन्दोलन जोरसे चलानेका और अपनी शक्तिको बढ़ानेका अधिकार है और अगर इसपर सरकारकी तरफसे जाहिरा या खुफिया, सीधे या आड़े-हठे ढंगसे किसी प्रकारका प्रतिबन्ध लगाया गया तो जनता उसे एक भी क्षण सहन नहीं करेगी। इस दलकी प्रगतिको रोकनेका सीधा और प्रामाणिक उपाय तो यही है कि ब्रिटेनके साथ हमारा जो सम्बन्ध है उसे शुद्ध और प्रजाका पोषक बनाया जाये। ऐसा तभी हो सकता है जब इस सल्तनतकी गुलामी कराने और लूटमार करनेकी नीति खत्म हो जाये, हिन्दुस्तान साम्राज्यमे पूरी तरहसे बराबरीका हिस्सेदार बने और वह स्वेच्छासे जब चाहे तब उस सम्बन्धको तोड़ भी सके।

## गुजरात विद्यापीठ

प्रतिवर्ष गुजरात विद्यापीठका दीक्षान्त समारोह उसके जमा-खर्चका लेखा-जोखा करनेका समय होता है। इस अवसरपर नये और पुराने विद्यार्थी एक-दूसरेसे मिलते हैं और विद्यार्थी विभिन्न प्रकारके मनोरञ्जनमें समय बिताते हैं। उपाधि-वितरणके समय कुलपतिके भाषणके बाद कोई अन्य नेता भी स्नातकोके समक्ष भाषण देता है। इस बार सरदार वल्लभभाईको यह भाषण देना था। परन्तु परिस्थिति उनके बारडोली छोड़कर आ सकनेकी बिल्कुल ही नहीं थी। इसलिए उन्होंने आशीर्वाद भेजकर सन्तोष कर लिया। अपने आशीर्वाद-पत्रमें उन्होंने विद्यार्थियोंसे कहा कि वे परीक्षामे पास हो जानेको ही शिक्षाकी इतिश्री न गान ले; बल्कि सदा यह समझे कि उनकी सच्ची शिक्षाका समय तो अब आया है।

जब यह मालूम हुआ कि सरदार नहीं आ सकेंगे तब काकासाहबने गुरुकुल कांगड़ीके आचार्य रामदेवजीसे भाषण देनेके लिए तारसे प्रार्थना की। वे सहमत हो गये और रास्तेमें कोटा उतरकर अपने साथ लाये हुए साहित्यकी सहायतासे आठ घंटेमें उन्होंने एक बड़ा-सा भाषण भी लिख डाला। इसका अधिकांश भाग उन्होंने जवानी सरल हिन्दीमें सुना दिया। विभिन्न लेखकोंका विस्तृत अव्ययन करनेके फल-स्वरूप वे उनके लेखोंके उद्धरण भी सुनाते जाते थे। इस भाषणका तात्पर्य-मात्र ही यहाँ दिया जा सकता है। सरकारी शिक्षा जान-बूझकर हमारी सम्यक्ताका नाश करनेके लिए तथा हमारी गुलामी कायम रखनेके इरादेसे बनाई गई है, यही स्पष्ट करना भाषणका उद्देश्य था। उन्होंने अंग्रेज लेखकोंके लेखों द्वारा यह बात सिद्ध कर दी। इस भाषणको छपाकर भेजनेका काम उन्होंने अपने जिम्मे लिया है। इसलिए जो उसे पूरा पढ़ना चाहते हैं उन्हें इसका अवसर मिलेगा। मैं उसमें से उद्धरण भी नहीं दे रहा हूँ। फिर इस बातके हमें रोज इतने प्रमाण मिलते हैं कि पुराने प्रमाण देकर इस बातको सिद्ध करनेकी जरूरत नहीं रहती। प्रत्येक विद्यार्थी सरकारी शालाओंमें प्रतिक्षण अपनी गुलामीका अनुभव करता है। इस भाषणमें एक बात ऐसी है जो जानी हुई तो है पर हम उसे नहीं जानते। यह एक विचारने लायक बात है। पाठको-को यह जानकर कदाचित् आश्चर्य होगा कि अंग्रेजी शासनसे पहले हमारे गाँवोंमें जितनी पाठशालाएँ थी, अब वहाँ उनका चौथा भाग भी नहीं बच रहा है। इसका कारण यह है कि पुरानी शालाओंकी किसीने देखभाल नहीं की, उनकी प्रतिष्ठा जाती रही। गाँवोंके नेता नौकरी करके चपरासी बन गये और चूँकि प्रतिष्ठा-प्राप्त सरकारी शालाएँ खर्चीली थी इसलिए हर गाँवमें उनका खोला जाना सम्भव नहीं हुआ। इस प्रकार पुरानी शालाएँ तो नष्ट हो गईं, नवीन क्षेत्र अति संकुचित रहा और इससे प्राथमिक शिक्षा दुर्लभ हो गई।

रामदेवजीका भाषण लगभग दो घंटे चला, और भी एक घंटा चल सकता था, पर हम अपने अधिवेशनमें इतना समय नहीं दे सकते। इसलिए मुझे दुःखके साथ भाषणको बड़ा दिलचस्प और जोशीला होनेपर भी संक्षिप्त करनेकी विनती करनी पड़ी।

रामदेवजीका परिचय देनेकी जरूरत नहीं होनी चाहिए; तो भी सम्भव है, सभी पाठक उन्हें न जानते हों। इसलिए उनका परिचय दे रहा हूँ। वे विद्वान हैं, देशप्रमी हैं। प्राचीन साहित्यकी सहायतासे उन्होंने हिन्दीमें भारतवर्षका इतिहास लिखा है। वे स्वर्गीय श्रद्धानन्दजीके मुख्य साथी थे और जब श्रद्धानन्दजीने गुरुकुल छोड़ा तो उनका काम सँभाला। और अब वे गुरुकुल कागड़ीके प्राण हैं।

कुलपतिका भाषण संक्षिप्त और सटीक था। महाविद्यालयके विद्यार्थियोंकी संख्या अभीतक कम है किन्तु विद्यापीठका काम महाविद्यालयके साथ ही समाप्त नहीं हो जाता। विद्यापीठ ग्राम-प्रवेशके लिए दृढ़तापूर्वक तैयारी कर रहा है। वह उद्योगोकी तरफ ज्यादासे-ज्यादा ध्यान दे रहा है। विद्यापीठ अनेक प्रकारसे साहित्य-सेवा तो कर ही रहा है। और कुलपतिने बताया है कि यदि छपाईके काममें कुछ विघ्न न आया तो आगामी अप्रैल मासके शुरूमें जिस शब्दकोशकी तैयारी सन् १९८३ में हो रही थी वह शब्दकोश लेखको और प्रकाशकोके पास पहुँच जायेगा। इस प्रकार वर्तनी की समस्या सुलझ जाये तो इसे गुजराती भाषाकी कोई मामूली सेवा नहीं कहेंगे। जो विद्यापीठके हिसाब और सख्या आदिकी पूरी जानकारी प्राप्त करना चाहते हों उन्हें एक आनेका टिकट भेजकर उक्त सूचना विद्यापीठसे मँगा लेनी चाहिए। उससे उन्हें विद्यापीठके निर्णय-नियम आदिकी पूरी जानकारी हो जायेगी।

समारोहके समय स्नातकोने आचार्य कृपलानीको खादी-दक्षिणा दी। यह बात ध्यान देने योग्य है। जब आचार्य कृपलानी विदा हुए थे तब विद्यार्थियोंने संकल्प किया था कि अपने प्रिय आचार्यको वे खादी-कार्यके लिए १०,००० रुपये भेंट करेंगे। इतनी पूरी रकम तो वे इकट्ठी नहीं कर सके, किन्तु उन्होंने लगभग ६,००० रुपये अहमदाबादके लोगोके पाससे इकट्ठे किये। यह उन्होंने आचार्य कृपलानीको भेंट किये। इसके उत्तरमें कृपलानीजीने छोटा किन्तु प्रेमपूर्ण भाषण दिया। उन्होंने प्रतिज्ञा की कि वे विद्यार्थियोंको कमी नहीं भूलेगे। उन्होंने नवसारीमें अन्त्यज आश्रममें स्नातको द्वारा किये जा रहे कामकी प्रशंसा की और कहा : “स्नातकोको वहाँ हलके-से-हलका माना जानेवाला सेवा-कार्य करना पड़ेगा; फिर भी उन्हें चाहिए कि वे उसे करते हुए बुद्धिका विकास करना भी न भूले। इसीलिए कालेज छोड़नेपर भी पुस्तकोसे परिचय बनाये रखनेकी आवश्यकता रहती है।”

स्नातकोने अपना सम्मेलन भी किया था। उसकी अध्यक्षता श्री किशोरलाल मशरूवालाने की। उनका संक्षिप्त भाषण स्नातकोके कर्त्तव्यके सम्बन्धमें था। उन्होंने यह भी कहा कि विद्यापीठका ध्येय सेवा करना है और यह सेवा शान्ति और सत्यके मार्गसे हो सकती है, इसलिए स्नातक-संघको तो सेवा-संघ होना चाहिए और उसमें स्नातकोको जीवनकी पवित्रतापर पूरा ध्यान देना चाहिए। शान्ति और सत्यके मार्गसे स्वराज्य प्राप्त करनेवालोको ब्रह्मचर्यादि सयमका पालन कैसे करना चाहिए यह बताते हुए उन्होंने कहा : “हमें सूबेदार या न्यायाधीश बननेका स्वप्न नहीं देखना चाहिए; बल्कि फाँसी, गोलीबारी, कोढ़ोंकी मारके स्वप्न देखेंगे तो वह बड़ी भूल नहीं होगी और शायद अन्तमें यह लगेगा कि प्राप्तिके अनुपातमें कम दुःख सहन करना पड़ा। जो सेवाके लिए सब-कुछ अर्पित नहीं कर सके उनसे कहा कि प्राचीन पद्धतिके अनुसार

उन्हे अपनी आमदनीका दसवाँ हिस्सा देना चाहिए। और उतना नहीं तो चाहे वे बीसवाँ अंश ही दें। किन्तु आमदनीका एक निश्चित भाग जरूर देना चाहिए। उसी प्रकार अपने समयका एक निश्चित भाग भी सेवामे लगाना चाहिए। स्नातको द्वारा चलाई जा रही नवावाडजकी अन्त्यजगालाका समारोह भी इसी समय हुआ। और उसमें यह बताया गया कि इस गालाके द्वारा नवावाडजमें मद्यपान निषेधका और दूसरा समाज-सुधारका काम भी चलाया जा रहा है। इस प्रकार हम देख सकते हैं कि विद्यापीठ एक जीवन्त संस्था है। और उसको जीवन्त रखना शिक्षको और विद्यार्थियोंकी दृढ़ता, पवित्रता और त्यागशक्तिपर निर्भर है। विद्यापीठकी गोभा संख्याबलसे नहीं होगी, पर पवित्रताके बलपर ही होगी। उसका कार्य भी इसी बलसे सिद्ध होगा।'

### लालाजी स्मारक और सिन्ध

जब मैं कलकत्तेमें था तब श्री जयरामदास और दूसरे सिन्धी मित्रोंने लालाजी स्मारकके चन्देके लिए सिन्ध जानेका मुझसे आग्रह किया था। मैं इस लोभका संवरण नहीं कर सका। यद्यपि खादीके लिए ही दौरा करनेका व्रत मैंने ले रखा है फिर भी मैं इस चन्देके लिए कई स्थानोंमें नहीं जा सका हूँ। इतना होते हुए भी मैं सिन्धके इस उदार निमन्त्रणको नामंजूर करना नहीं चाहता। लालाजी स्मारकका चन्दा धीरे-धीरे इकट्ठा हो रहा है; उसमें वह गति नहीं है जो होनी चाहिए थी। अगर पाँच लाख रुपये उचित समयके भीतर ही जमा न हो गये तो यह एक गर्मकी बात होगी। अब जब कि दाताओंको चन्देका उद्देश्य मालूम हो गया है और किन-किन मदोंमें वह खर्च किया जायेगा, इस बातका पता चल गया है तब उन्हे देर करनेका कोई कारण नहीं है। अतः मैं आशा करता हूँ कि सिन्ध इस चन्देमें काफी उदारतासे हाथ बँटायेगा, और दूसरे प्रान्तोंके लिए उदाहरण-रूप बनेगा।

मगर सिन्ध खादीको भी न भूले। मैं जानता हूँ, मेरी सिन्ध-यात्रा कई दिनोंसे मुलतवी होती आ रही है। खादी-प्रेमी मुझे उस समयसे वहाँ आनेके लिए निमन्त्रण देते रहे हैं जब मैं यरवदा जेलसे छूटकर आया था। उनके निमन्त्रणका उद्देश्य था सिन्धमें खादीका प्रचार करना और उसके लिए चन्दा इकट्ठा करना। अब वे दरिद्रनारायणकी भेटके लिए तैयार हो जायें। मैं आशा करता हूँ कि रेगमी साड़ियोंसे आभूषित सिन्धी महिलाएँ अपनी गरीब बहिनोंका भी ल्याल रखेगी और 'देती-लेती' कुप्रथाके सम्बन्धमें अवतक उन्होंने क्या-क्या किया है इसका हिसाब मुझे बतायेगी। बहुत-सी बहनोंने इस दुष्ट प्रथाको खुद समूल नष्ट कर डालनेके लिए प्रयत्न करनेका वचन दिया था। मुझे आशा है, वे अपनी प्रतिज्ञाका अच्छी तरह पालन कर दिखायेगी।

[अंग्रेजीसे]

यंग इंडिया, १७-१-१९२९

१. शीर्षकका यहाँ तकका अंश अंग्रेजीसे न लेकर मजलीबन, २०-१-१९२९ से अनुवादित है।

## ४१४. तार : मीराबहनको

१७ जनवरी, १९२९

मीराबहन

मारफत खादी मण्डार

मुजफ्फरपुर

चिन्ता मत करो। गर्म पानी की बोतल से पेट को सेको। आधा औंस चावलसे बना चार औंस गरम-गरम माँड रोज ले सकती हो। सूर्यस्नान अच्छा रहेगा। अपनी हालत की रोज खबर देना। सप्रेम।

बापू

अंग्रेजी जी० एन० ९३८७ से; तथा सी० डब्ल्यू० ५३३२ से भी।

सौजन्य : मीराबहन

## ४१५. पत्र : जफर-उल-मुल्कको

सत्याग्रह आश्रम

साबरमती

१७ जनवरी, १९२९

प्रिय मित्र,

कलकत्तेमें आप जो पत्र छोड़ गये थे वह अबतक बराबर मेरे साथ रहा है। मुझे सचमुच अफसोस है कि जब आप आये तब मेरा मौन था। मैंने जब आपसे फिर आनेको कहा था तो मौनकी बात नहीं सोची थी। हम लोग बात नहीं कर सके इसका जितना अफसोस आपको रहा मुझे उससे कम नहीं रहा। आप जो-कुछ कहना चाहते हैं वह कृपया मुझे लिख दे, और यदि आपको समय मिले तो जब मैं आश्रममें रहूँ आ जाये और कुछ दिन यही बिताये। अभी तो मैं सिन्ध जानेकी तैयारी कर रहा हूँ।

हृदयसे आपका,

श्री जफर-उल-मुल्क

लखनऊ

अंग्रेजी (एस० एन० १४९८६) की माइक्रोफिल्मसे।



## ४१६. पत्र : जवाहरलाल नेहरूको

सत्याग्रह आश्रम

साबरमती

१७ जनवरी, १९२९

प्रिय जवाहर,

तुम्हारा पत्र मिला ।<sup>१</sup> संयुक्त प्रान्तके दौरेके बारेमें मैं तुम्हें पहले ही<sup>२</sup> लिख चुका हूँ । यह पत्र मैं कृपलानीके बारेमें लिख रहा हूँ । जमनालालजीने मुझे बताया है कि तुम चाहते हो कि कृपलानी तुम्हारे अधीन संगठनका कार्य सँभाल ले, यानी वह कार्य जो शीतलासहाय कर रहे थे; और उसे जितना बढ़ा सकते हैं बढ़ायें । तुम्हारे जिस पत्रका मैं उत्तर दे रहा हूँ उससे मुझे वैसा कोई आभास नहीं मिलता । मैं समझता हूँ कि कृपलानी स्वयं तुम्हें लिख चुके हैं । चूँकि, जमनालालजीके पत्रके आधारपर, तुम्हारा पत्र मिलनेसे पहले ही मैंने और शंकरलालने भी उनसे बात शुरू कर दी थी इसलिए अब मुझे लिखो कि इस विषयमें तुम ठीक क्या करना चाहते हो ।

यदि मैं निकट भविष्यमें संयुक्त प्रान्तका दौरा न करूँ और यदि तुम एक दो दिनके लिए ही साबरमती आ सको, तो हम बहुत-सी बातोंपर विचार-विमर्श कर सकते हैं ।

कमलाके बारेमें डाक्टरकी रिपोर्टोंपर, वे चाहे अनुकूल हो या प्रतिकूल, मेरा बिल्कुल विश्वास नहीं है । मैं चाहता हूँ कि तुम और पिताजी और कमला यह निश्चय कर ले कि उसकी प्राकृतिक चिकित्सा करानी है, यानी कूनेका स्नान और सूर्यस्नान । सूर्यस्नानोका अब डाक्टरी चिकित्सा तकमें चलन हो गया है और यह दावा किया जाता है कि सूर्य-स्नानोका असाधारण परिणाम होता है ।

यदि आवश्यक हो तो कृपलानीके बारेमें तार दे देना ।

हृदयसे आपका,

अग्नेजी (एस० एन० १५२७६) की फोटो-नकल तथा गांधी-नेहरू पेपर्स १९२९ ।

सौजन्य : नेहरू स्मारक संग्रहालय तथा पुस्तकालय

१. दिनांक १२-१-१९२९ का (एस० एन० १५२७७) ।

२. देखिए “ पत्र : जवाहरलाल नेहरूको ”, १२-१-१९२८ ।

## ४१७. पत्र : मोतीलाल नेहरूको

सत्याग्रह आश्रम  
साबरमती  
१७ जनवरी, १९२९

प्रिय मोतीलालजी,

आपके दोनों पत्र<sup>१</sup> मिले। मुझे कलकत्ते ले जानेके लिए क्षमायाचनाकी कोई आवश्यकता नहीं है। बेशक, मैंने यह कभी नहीं सोचा था कि मुझे उन वहसोमे इतना सक्रिय भाग लेना पड़ेगा जैसा कि परिस्थितियोंमे मुझे लेना पड़ा। पर यह अच्छा ही रहा। मुझे इससे काफी खुशी हुई और कांग्रेस सगठनकी वर्तमान गतिविधिके बारेमे एक अन्तर्दृष्टि मिली, जो निश्चय ही मुझे पहले प्राप्त नहीं थी। और फिर आखिर हमे भीतर और बाहर, दोनों जगह सघर्ष तो करना ही है।

दरभंगावाला वह बड़ा मुकदमा एक बहुत ही भारी जिम्मेदारी है और वह आपका बहुत समय लेगा। अन्यथा यह समय रचनात्मक कार्यक्रमको मिल सकता था। फिर भी, मुझे खुशी है कि यह मुकदमा आपको मिल गया है। यदि यह आपको सभी आर्थिक बोझोसे मुक्त कर दे तो फिर आप सार्वजनिक कार्यके लिए बहुत ज्यादा समय दे सकेंगे, और वह भी बिना किसी मानसिक चिन्ताके।

अब मैं दूसरे पत्रपर आता हूँ। यदि मुझे यूरोपका कार्यक्रम पूरा करना है, तो मैं उस यात्राको मई तक नहीं टाल सकूँगा। उन तमाम मित्रोंको, जिन्होंने मुझे निमन्त्रित किया है, अपने रवाना होनेकी घड़ीतक अनिश्चयकी स्थितिमे रखनेकी मेरी हिम्मत नहीं है। यदि मैं जाता ही हूँ तो मुझे जर्मनी, आस्ट्रिया, रूस सम्भवतः पोलैंड, फ्रांस, इंग्लैंड तो जाना ही पड़ेगा, मैं इसमे इटली, टर्की और मिस्र भी जोड़ना चाहूँगा; यो मुझे इन अन्तिम तीन स्थलोसे कोई निमन्त्रण नहीं मिला है।

अमेरिकासे भी आग्रहपूर्ण निमन्त्रण आये है कि यदि मैं यूरोप जाऊँ तो अमेरिकाको भी (अपनी यात्रामे) शामिल कर लूँ। ये सब बातें मुझे अभी तय करनी है या फिर बिलकुल छोड़ देनी है। आपके पत्रसे मुझे ऐसा लगता है कि यूरोपकी यात्रा करनेकी बात मुझे इस साल सोचनी ही नहीं चाहिए। अगले सालकी बात अगले साल देखी जायेगी। इसलिए, यदि आपका उत्तर अन्यथा न हुआ तो मैं उस यात्राको रद्द करनेकी घोषणा करना चाहता हूँ और अगले सालके लिए कोई वादा करना नहीं चाहता।

मुझसे विदेशी वस्त्रके बहिष्कारकी एक योजना<sup>२</sup> तैयार करनेके लिए कहा गया है। यदि उसे इसी पत्रके साथ तैयार करके नहीं भेजा जा सका, तो आशा है कि वह दो-एक दिनमे तैयार हो जायेगी।

१. दिनांक १२-१-१९२९ (एस० एन० १५२७९) और १४-१-१९२९ (एस० एन० १५२८०) के।

२. देखिए “खादीके जरिए विदेशी वस्त्र-बहिष्कारकी योजना”, २४-१-१९२९।

लालाजी स्मारक कोषके बारेमें व्यक्तिगत रूपसे मेरा यह ख्याल है कि स्थानीय अपीलपर आपको हस्ताक्षर करनेकी जरूरत नहीं है। स्थानीय लोगोको ही, यदि वे चाहते हैं तो, खूब उत्साहके साथ चन्दा इकट्ठा करना चाहिए। पुरुषोत्तमदास टंडन अब सोसाइटीके कामोका भार सँभाल रहे हैं, इससे विश्वास जागृत होना चाहिए।

यदि मैं यूरोप नहीं गया तो संयुक्त प्रान्तको खुशीसे अपनी यात्राके कार्यक्रममें रखूंगा, और तब मैं चाहूंगा कि कमसे-कम कुछ स्थानोपर आप भी मेरे साथ रहे।

जवाहरने सिगरेट पीना छोड़कर जवाहर-जैसा ही काम किया है। हेलीका<sup>१</sup> सामना करनेके लिए यह एक अच्छी तैयारी है। मैं नहीं समझता जैसा कि आप सोचते हैं, हेली जवाहरपर इतनी आसानीसे हाथ डालेगे।

हृदयसे आपका,

अंग्रेजी (एस० एन० १५२८१) की फोटो-नकलसे।

## ४१८. पत्र : निरंजन सिंहको

सत्याग्रह आश्रम

साबरमती

१७ जनवरी, १९२९

प्रिय मित्र,

आपका पत्र मिला। आपका विचार मुझे अच्छा लगा। आप मेरी अन्य रचनाओका अनुवाद कर सकते हैं। आशा है कि आप जो अनुवाद करेंगे वे सब पूरे-पूरे होंगे, पुस्तकोके कुछ अशोके ही अनुवाद नहीं होंगे। मुझे यह इसलिए लिखना पड़ रहा है कि कुछ अनुवादकोने मेरी रचनाओके साथ ऐसी स्वेच्छाचारिता बरती है और वह भी इस ढंगसे कि प्रायः उनका अर्थ ही कुछ-का-कुछ हो गया है।

हृदयसे आपका,

श्रीयुत निरंजन सिंह

रसायन शास्त्रके आचार्य

खालसा कालेज

अमृतसर

अंग्रेजी (एस० एन० १५२८९)की माइक्रोफिल्मसे।

१. लोक सेवक समाज।

२. सर मेल्बोर्न हेली, भारत सरकारके गृह-सदस्य और संयुक्त प्रान्तके गवर्नर।

## ४१९. पत्र : मु० अ० अन्सारीको

सत्याग्रह आश्रम

साबरमती

१७ जनवरी, १९२९

प्रिय श्री अन्सारी,

आपका पत्र मिला। आशा है कि आपको अब इंप्लूएजासे मुक्ति मिल गई होगी। हममे से कुछ लोग जिस तरह, बिना किसी विपत्तिमें पड़े, कलकत्तेमें कामके उस भयानक बोझको झेल सके, वह मेरे लिए एक चमत्कार था। मैं अक्सर मन ही मन कहता हूँ 'ईश्वर महान है!'

दिल्लीके मुस्लिम सम्मेलनके बारेमें आप जो कुछ बता रहे हैं उसे पढ़कर दुःख होता है। हमे इसे मुला देना है। अगर हम सिर्फ अपना दिमाग ठंडा रखे, झुझलाहटके बावजूद अपना धैर्य कायम रखे और जिसे सच्चा मार्ग समझते हैं उससे विचलित न हो, तो मैं जानता हूँ कि अन्तमें सब अच्छा ही होगा।

मैं जब दिल्लीसे गुजरा था तो डाक्टर जाकिरसे<sup>१</sup> मुलाकात हुई थी। वे पूरे वक्त मेरे साथ रहे। मैं आपसे इस बातमें सहमत हूँ कि अजमल फंडके चन्देका अधिकांश जामियाको दे देना चाहिए जिससे कि डाक्टर जाकिरकी चिन्ता कमसे-कम कुछ हदतक तो दूर हो जाये। मैं जमनालालजीको लिखूंगा या शायद वे ही वहाँ जाये। सिंधके लिए मैं इस इकतीससे पहले रवाना नहीं होऊँगा; और मैं जमनालालजीसे कह चुका हूँ कि वे मद्रास जानेसे पहले साबरमती हो जाये, चाहे वह एक ही दिनके लिए क्यों न हो। वे इस सप्ताह किसी भी दिन आ सकते हैं। यदि वे नहीं आये तो मैं उन्हें लिखूंगा।

आशा है आप अभीतक हिन्दू-मुस्लिम प्रश्नपर कार्य कर रहे हैं।

लालाजीकी सोसाइटीके बारेमें आपने जो-कुछ कहा वह मैंने ध्यानमें रख लिया है, और मैं आपसे इस बातमें पूर्णतया सहमत हूँ कि यदि उसमें साम्प्रदायिक झुकाव रखनेवाले सदस्य हैं तो उसे उनसे मुक्त करना चाहिए। मैं उसके मन्त्रीको और पुरुषोत्तमदास टंडनको भी लिखूंगा।

हृदयसे आपका,

अग्नेजी (एस० एन० १५२८७)की फोटो-नकलसे।

१. इससे आशय उस मुस्लिम सर्वदलीय सम्मेलनसे मालूम होता है जो आगाखोंके समापतित्वमें ३१-१२-१९२८ और १-१-१९२९ को हुआ था।

२. डा० जाकिर हुसैन। (१८९७-१९६९), भारतके तीसरे राष्ट्रपति।

## ४२०. पत्र : लाला जगन्नाथको

सत्याग्रह आश्रम  
साबरमती  
१७ जनवरी, १९२९

प्रिय लाला जगन्नाथ,

डाक्टर अन्सारीको मैंने स्मारकके विषयमें जो विज्ञप्ति भेजी थी<sup>१</sup> और जिसमें रकमको सोसाइटीके लिए विभाजित करनेका उल्लेख था, उसपर अपनी स्वीकृति जाहिर करते हुए वे अपने [सलग्न] पत्रमें मुझे यह लिखते हैं।<sup>२</sup> मैं चाहूँगा कि आप इस विषयमें डाक्टर अन्सारीको बिलकुल निश्चिन्त कर दें। कृपया यह पत्र पुरुषोत्तमदास टडनको दिखा दें। यदि वे डाक्टर अन्सारीको लिखें तो शायद ज्यादा अच्छा रहेगा। अन्सारीका आशय जिससे है यदि आपके ख्यालमें कोई सदस्य ऐसा है, तो उसे भी लिखा जाना चाहिए।

सिन्धका कार्यक्रम, जिसके बारेमें मैंने आपको उस दिन लिखा था, कायम है और मैं यहाँसे इसी इकतीसको रवाना हो रहा हूँ।

हृदयसे आपका,

सलग्न : डाक्टर अन्सारीके पत्रके अंश।

अंग्रेजी (एस० एन० १५२९०)की फोटो-नकलसे।

## ४२१. पत्र : श्रीमती गिडवानीको

सत्याग्रह आश्रम  
साबरमती  
१७ जनवरी, १९२९

आपका पत्र मिला। आप मुझे अंग्रेजीमें क्यों लिखती हैं? निश्चय ही आप अच्छी हिन्दी जानती हैं। आप गुजराती भी जानती हैं। पर यदि आप गुजराती या हिन्दीमें नहीं लिख सकती थी, तो सिन्धीमें ही लिखती और किसीसे मैं उसे समझ

१. देखिए “पत्र : सु० अ० अन्सारीको” ६-१-१९२९।

२. दिनांक १०-१-१९२९ का। उसमें लिखा था : “मैंने पंजाबके कुछ बहुत ही विश्वस्त कार्यकर्ताओंसे यह सुना है कि लोक सेवक समाजके मुख्य सदस्योंमें से कुछका साफ-साफ साम्प्रदायिकताकी ओर झुकाव है। मैं आशा करता हूँ कि एक ऐसी संस्था, जो मुख्य रूपसे जनता और पूरे देशकी सेवाके लिए बनाई गई है, शीघ्र ही इस कलंकसे मुक्त कर दी जायेगी।”

लेता । आखिर सिन्धी फारसी लिपिमे लिखी जाती है । खैर, जब मैं कराची आऊँगा तो आपको इन बातोंकी सफाई देनी होगी ।

निःसन्देह, जब मैं कराचीमे रहूँगा तो आपके साथ ठहरना चाहूँगा । पर मैं सिध एक स्वतन्त्र कार्यकर्ताकी हैसियतसे नहीं आऊँगा । मैं हर जगह वहाँकी स्वागत समितिके बन्धनमे रहूँगा । इसलिए आपको कराचीकी स्वागत समितिको ही राजी करना चाहिए ।

हृदयसे आपका,

श्रीमती गिडवानी  
६, क्वीन्स रोड  
कराची

अंग्रेजी (एस० एन० १५२९१) की फोटो-नकलसे ।

## ४२२. पत्र : विधानचन्द्र रायको

सत्याग्रह आश्रम  
साबरमती

१७ जनवरी, १९२९

प्रिय डाक्टर विधान,

शामियानेके सिलसिलेमे मुखर्जीके दावेके बारेमे सच बात क्या है ? मैंने रंगा स्वामीसे पूछा था । उनका खयाल है कि उसका दावा पक्का है । अगर ऐसी बात है तो क्या स्वागत समितिका अनुबन्ध पूरा न कर सकनेके लिए हरजाना देना जरूरी नहीं है ?

हृदयसे आपका,

संलग्न : १

डा० विधानचन्द्र राय  
३६, वेर्लिग्टन स्ट्रीट  
कलकत्ता

अंग्रेजी (एस० एन० १५२९२) की माइक्रोफिल्मसे ।

१. शामियाना बनानेवाले ए० एन० मुखर्जीने १४-१२-१९२८ के अपने पत्रमें ७-७-१९२६ के एक करारका उल्लेख किया था, जिसपर उसके और अखिल भारतीय कांग्रेस समितिके महामन्त्री ए० रंगास्वामी आर्यगारके हस्ताक्षर थे (एस० एन० १३७९८) ।

## ४२३. पत्र : मन्त्री, अखिल भारतीय चरखा संघको

सत्याग्रह आश्रम  
सावरमती  
१७ जनवरी, १९२९

मन्त्री  
अखिल भारतीय चरखा सघ  
अहमदाबाद  
प्रिय महोदय,

अखिल भारतीय चरखा संघके संविधानके सिलसिलेमे जो विषय मेरे पास सम्मतिके लिए भेजे गये हैं, उनके सम्बन्धमे मेरी सम्मति यह है कि परिषद (कौंसिल) के सदस्योंके चुनावके लिए ऐसा कोई भी व्यक्ति मतदाता होनेका अधिकारी नहीं है जो मतदाता-सूची तैयार होते समय पूरे दो सालसे 'क' श्रेणीका प्रामाणिक सदस्य न हो, और दूसरी बात यह कि ऐसा कोई भी व्यक्ति चुनावके लिए उम्मीदवार नामजद नहीं किया जा सकता जिसने उस नामजदगीके दिन तक 'क' श्रेणीकी सदस्ययाका पूरा शुल्क न दिया हो।

आपका विश्वस्त,

अंग्रेजी (एस० एन० १५२९३) की माइक्रोफिल्मसे।

## ४२४. पत्र : नारायणदास र० मलकानीको

सत्याग्रह आश्रम  
सावरमती  
१७ जनवरी, १९२९

प्रिय मलकानी,

तुम्हारा पत्र मिला। अपनी बेटीके बारेमें तुम्हारा तार भी मिल गया था। एक साडीका महत्त्व मुझे पूरी तरह समझमे नहीं आया। इसलिए मैंने तुम्हे कुछ नहीं भेजा। मैंने वह तार कृपलानी या चौदथरामको भी, जो भी मेरे पास थे, पढकर सुनाया था और वे भी उसे समझ नहीं सके और यह यकीन नहीं कर सके कि तुम केवल एक साडीसे काम चला सकते हो। अब देखता हूँ कि तुम नहीं चला पाये। ७०० रुपएका खर्चा तुमने अपने ऊपर क्यों लिया था? बात अब बीत चुकी है, फिर भी मैं जानना चाहूँगा।

जहाँतक तुम्हारा अपना सवाल है, तुम खुद (इनमेंसे किसी एक बातका) चुनाव कर सकते हो। या तो जबतक मैं सिन्धुमें रहूँ, तुम वहीं रहो या जैसे ही तुम्हें छुट्टी मिले तुरन्त यहाँ चले आओ। उस हालतमें तुम मेरे साथ लगभग एक सप्ताह रहोगे। यह पत्र तुम्हें २० तारीखसे पहले मिल जायेगा। मान लो तुम्हें २० को छुट्टी मिल जाती है और तुम तुरन्त चल पड़ते हो, तो तुम २१ को साबरमती पहुँच सकोगे और २१ से ३० तक मेरी मौजूदगीमें आश्रममें रहोगे। हम ३१ को नहीं गिनेगे। क्योंकि मैं उस दिन सुबह ही साबरमतीसे चल दूँगा।

निःसन्देह मैं तुम्हें एक अलग कमरा दूँगा। मैं इस बातको अच्छी तरह समझता हूँ कि तुम्हें अपने लिए एक अलग कमरेकी जरूरत महसूस होगी।

हृदयसे तुम्हारा,  
बापू

श्रीयुत नारायणदास २० मलकानी  
केन्द्रीय बाढ सहायता समिति  
हैदराबाद

अग्रेजी (जी० एन० ८९१) की फोटो-नकलसे।

## ४२५. पत्र : मीराबहनको

सत्याग्रहाश्रम

साबरमती

१७<sup>१</sup> जनवरी, १९२९

चि० मीरा,

तुम्हारे तैयार किये हुए चाटें लौटा रहा हूँ। वे बिल्कुल ठीक हैं। मैंने उनमें दो जगह सुधार किये हैं; उन्हें देख लेना। स्वराज्यका जिक्र करनेमें मुझे कोई हर्ज नहीं दिखता। कुछ और आँकड़े देकर उनको ढंगसे पेश कर दिया जाये तो चार्टोंको और ज्यादा असरदार बनाया जा सकता है। अनेक देशोंके लोगोकी दैनिक आयके जो आँकड़े दिये गये हैं, आशा है वे बिल्कुल सही ही होंगे। अपने सभी चार्टोंमें तुमको इस बातका पूरा ख्याल रखना चाहिए कि आँकड़े एकदम सही हो और जितने शब्दोंसे काम चल सके, चलाया जाये।

मैं नहीं समझता कि बिहारमें इनका अग्रेजीमें भी प्रकाशित कराया जाना जरूरी है। अग्रेजी दक्षिणमें कुछ लोगोके लिए जरूरी मानी भी जा सकती है, पर उत्तर भारतमें तो एकदम नहीं। बहरहाल यह तो तुम वहीके लोगोसे सलाह लेकर तय करना।

१. अन्तिम पैरासे स्पष्ट होता है कि पत्र दूसरे दिन पूरा किया गया था।





हालाँकि मैं तुमको पहले ही लिख चुका था कि मैं ३१ तारीख तक यहाँसे रवाना नहीं होऊँगा और ब्योरेवार कार्यक्रम तुमको बादमें भेज दिया जायेगा, फिर भी तुम्हारे तारके जवाबमें मैंने एक तार<sup>१</sup> तुमको भेजा था।

तुमको अपना जुकाम तेज चालसे घूमना शुरू करके ठीक कर लेना चाहिए। दूधके लिए रुकनेकी कोई जरूरत नहीं। पानी गरम करके उसे नीबूके साथ या उसके बिना भी पीनेसे शरीरमें थोड़ी देरके लिए गरमी आ जायेगी। फिर जितनी गर्मीकी जरूरत है घूमनेसे मिल जायेगी। भले पन्द्रह मिनट ही क्यों न घूम पाओ, घूमने अवश्य जाओ।

यह पत्र मैंने कल रात बोलकर लिखवाया था। अब तुम्हारी बीमारीके बारेमें तुम्हारा तार भी मिल गया है। चिन्ता मत करना। तुम जल्दी ही अच्छी हो जाओगी। कल ही तार<sup>२</sup> द्वारा मैंने तुमको हिदायते भेजी है। मेरे स्वास्थ्यके बारेमें तुमको हर हफ्ते दो कार्ड और अगर बीमार पड़ गया तो एक कार्ड मिलता रहेगा।

ईश्वर तुम्हारी सहायता करे।

सप्रेम,

बापू

अग्रेजी जी० एन० ९३८८ से; सी० डब्ल्यू० ५३३३ से भी।

सौजन्य : मीराबहन

### ४२६. पत्र : हैरॉल्ड एफ० बिंगको

सत्याग्रह आश्रम

साबरमती

१८ जनवरी, १९२९

प्रिय मित्र,

आपका पत्र मुझे मिल तो गया था, पर मैं उसे आज ही खोल पाया हूँ। देखता हूँ कि आप मेरा सन्देश<sup>१</sup> १५ तारीख तक पाना चाहते थे, और आज १८ तारीखको मैं इसका जवाब बोलकर लिख रहा हूँ। इसीलिए मैं इसके द्वारा आपको सन्देश न भेज पानेके लिए खेद प्रकट कर रहा हूँ।

हृदयसे आपका,

हैरॉल्ड एफ० बिंग

सगठन-मन्त्री

द ब्रिटिश फेडरेशन ऑफ यूथ

लन्दन, डब्ल्यू० सी० १

अग्रेजी (एस० एन० १४९८८) की फोटो-नकलसे।

१. देखिए “तार : मीराबहनको”, १६-१-१९२९।

२. देखिए “तार : मीराबहनको”, १७-१-१९२९।

३. भारतीय युवकों और भारतीय समस्याओंकी चर्चाके लिए प्रकाशित धूथके एक विशेषांकके लिए (एस० एन० १५०८५)।

## ४२७. पत्र : रिचर्ड बी० ग्रेगको

सत्याग्रह आश्रम

सावरमती

१८ जनवरी, १९२९

आपके पत्र नियमित रूपसे मुझे मिलते रहे हैं। परन्तु मैं सोच रहा था कि आप न्यूयार्क पहुँच जायें तभी आपको लिखना शुरू करें। इसीलिए मैंने आपको अब तक कोई पत्र नहीं लिखा। यह पत्र आपको यह सूचित करनेके लिए लिख रहा हूँ कि अब वैज्ञानिक ढंगसे लिखी गई आपकी पुस्तिका — जो भी नाम उसे दिया जाये — को छपवानेकी तैयारी की जा रही है। मैंने अबतक उसका नाम निश्चित नहीं किया है। और मुझे यह स्वीकारते हुए तो शर्म-सी महसूस हो रही है कि मैं उसे अबतक पूरा नहीं पढ़ पाया हूँ। परन्तु उसके प्रकाशनकी बात तय हो चुकी है; और चूँकि इतना तय हो चुका है इसलिए मैं उसे जल्दीसे-जल्दी पूरा पढ़ जानेकी कोशिश कर रहा हूँ।

मैं अब फिर दूधके बिना रहनेका प्रयोग कर रहा हूँ। मैं आजकल भोजनके रूपमें पिसे हुए बादाम, टमाटर, एक कोई दूसरी सब्जी और रोटी ही ले रहा हूँ। इसलिए आप मुझे आहारके बारेमें सारी नईसे-नई जानकारी अवश्य दें।

मीराबहन बिहारमें है और वहाँ गाँवोंमें अपनी रुई आप धुननेका काम जमा रही है।

इस समय 'मन्दिर' में<sup>१</sup> अनेक यूरोपीय मेहमान हैं। डेनमार्कसे आई दो वहने कुछ दिनोंसे यहीं हैं; और आज ही तीन और मित्र — दो पुरुष तथा एक महिला — आये हैं और सम्मिलित रसोई लगातार प्रगति कर रही है।

हृदयसे आपका,

श्री रिचर्ड बी० ग्रेग

४०, ओल्ड आर्चर्ड रोड

चेस्टनट हिल

मैसाचुसेट्स, सं० रा० अमेरिका

अग्रेजी (एस० एन० १५१४३) की फोटो-नकलसे।

## ४२८. पत्र : फ्रान्सिस्का और फ्रेडरिक स्टेंडेनथको<sup>१</sup>

सत्याग्रह आश्रम

सावरमती

१८ जनवरी, १९२९

आपके पत्र मुझे मिल गये हैं। दूसरे लोगोको लिखे आपके पत्रोसे भी मुझे मालूम हो गया है कि आश्रमका बिछोह आपको कितना सता रहा है। पर मैं चाहता हूँ कि आप अपने ऊपर नियन्त्रण रखें और अपने ध्येयकी ओर सुस्थिर गति-से बढ़ते रहे।

कलकत्ताकी इतनी दौड-धूपके बाद भी मैं बिलकुल चगा हूँ और अब दुग्ध-रहित आहारका प्रयोग चालू है। मैं पिसे हुए बादाम, टमाटर, एक कोई सब्जी और रोटीके अतिरिक्त कुछ नहीं लेता। अबतक इससे मैंने कोई कठिनाई महसूस नहीं की है।

मीराबहन बिहारमे चरखेका काम कर रही है। और सब लोग भी ठीक चल रहे हैं। आजकल आश्रममे कई यूरोपीय मेहमान हैं। मुझे अधिक नहीं लिखना चाहिए। मुझे थोड़ी शका ऐसी होती है कि कांग्रेस अधिवेशनमे उठी कुछ नयी समस्याओके कारण शायद मैं इस वर्ष यूरोपकी यात्रापर न निकल सकूँ। अगले सप्ताह अधिक निश्चित रूपसे कह सकूँगा।

हृदयसे आपका,

सावित्री<sup>२</sup>

फ्रेडरिक स्टेंडेनथ

अग्रेजी (एस० एन० १५१४४) की फोटो-नकलसे।

१. यूरोप छूटते हुए स्टेंडेनथ दम्पती द्वारा लिखे गये अनेक पत्रोंके उत्तरमें।
२. गांधीजी द्वारा दिया गया नाम।

## ४२९. पत्र : शौकत अलीको

सत्याग्रह आश्रम

सावरमती

१८ जनवरी, १९२९

प्यारे माई,

आपका पुर्जा मिला। बादेके मुताबिक खतकी राह देख रहा था। लेकिन इससे भी ज्यादा बेसब्रीसे इस बातकी राह देख रहा हूँ कि आप आनेका वादा कब पूरा करते हैं।

दावत तो मुझे मिली है, पर शायद मैं जा नहीं सकूँगा।

महादेव बारडोलीमें बल्लभभाईको जाँचके काममें मदद दे रहा है।

हृदयसे आपका,

मौलाना शौकत अली

केन्द्रीय खिलाफत समिति

सुलतान मेन्शन

डोंगरी

बम्बई

अंग्रेजी (एस० एन० १५२८५)की फोटो-नकलसे।

## ४३०. तार : मीराबहनको

१९ जनवरी, १९२९

मीराबाई

मारफत खादी भण्डार

मुजफ्फरपुर

तुम्हारा तार। मेरा सुझाव है सबसे पासकी किसी गरम जगहमें चली जाओ। पर राजेन्द्रबाबूसे सलाह लेकर ही। सप्रेम।

बापू

अंग्रेजी जी० एन० ९३८९ से; तथा सी० डब्ल्यू० ५३३४ से मी।

सौजन्य : मीराबहन

१. बारडोली ताल्लुकेमें भू-राजस्वके निर्धारणके बारेमें; देखिय खण्ड ३७, पृष्ठ ८६-८८।

## ४३१. पत्र : शंकरनको

सत्याग्रह आश्रम  
साबरमती  
१९ जनवरी, १९२९

प्रिय शंकरन,

आपका पत्र मिल गया। मैं इसे मथुरादासके पास भेज रहा हूँ। मैं चाहता हूँ कि आप उससे बात कर ले। आप कामसे फुर्सत पाते ही रवाना हो सकते हैं। किसी भी हालतमें आप अचानक काम छोड़कर न जायें। आपको जो भी जरूरत होगी, मथुरादास उसका प्रबन्ध कर देगा। आपको यह चीज मुझसे इतने दिनों तक छिपानी नहीं चाहिए थी। उम्मीद है कि आप जितनी जल्दी बन सके लौट आयेगे। जो बिल्कुल ही जरूरी न हो, ऐसा कोई खर्च मत कीजिए।

हृदयसे आपका,

श्रीयुक्त शंकरन  
एवरग्रीन, माथेरान

अंग्रेजी (एस० एन० १४९८५) की माइक्रोफिल्मसे।

## ४३२. पत्र : त्रावणकोरके दीवानको

सत्याग्रह आश्रम  
साबरमती  
१९ जनवरी, १९२९

प्रिय भाई,

तथाकथित अस्पृश्यों द्वारा शुचिन्द्रम् मन्दिरके चारों ओरकी सड़कोंके इस्तेमालके बारेमें त्रावणकोरके लोग मुझे लगातार पत्र लिख रहे हैं। त्रावणकोरकी अपनी यात्राके दौरान मुझे तो कुछ ऐसी आशा बँध गई थी कि कुछ ही दिनोंमें ये सड़के उनके लिए खोल दी जायेगी। तबसे काफी समय बीत चुका है और कुछ भी किया गया हो ऐसा नहीं दिखाई पड़ता। क्या मैं पूछ सकता हूँ कि इन तथाकथित अस्पृश्योंके लिए ये सड़के खुल जानेकी निकट भविष्यमें कोई सम्भावना है या नहीं?

हृदयसे आपका,

त्रावणकोरके दीवान  
त्रिवेन्द्रम

अंग्रेजी (एस० एन० १५२९६)की माइक्रोफिल्मसे।

१. अक्तूबर, १९२७ में; देखिए खण्ड ३५।

## ४३३. पत्र : वि० ल० फडकेको

आश्रम, सावरमती  
शनिवार, १९ जनवरी, १९२९

भाई मामा,

तुम्हारा तथा भाई भाणेलाल गांधीका पत्र मिल गया है। मुझे भाई जयसुख-लाल मेहताका नाम पसन्द है। लक्ष्मीदासका नाम भी रख सकते हैं। किन्तु जयसुख-लाल आये तो वह अच्छा रहेगा। मुझे तो अन्य कोई नाम नहीं सूझ रहा है।

बापूके आशीर्वाद

गुजराती (जी० एन० ३८२३)की फोटो-नकलसे।

## ४३४. 'प्राण जाहि वरु वचनु न जाई'

तुलसीदासजीने प्रतिज्ञाके ये शब्द रामचन्द्रजी द्वारा कहलाये हैं। भारतवर्षकी सम्यतामें ऐसे असंख्य उदाहरण हमें मिलेंगे जहाँ प्रतिज्ञाकी कीमत प्राणोंके बराबर कूती गई है। मुझे आशा है कि गुजरात कालेजके विद्यार्थी अपनी टेक निभा कर इस तरहका एक और उदाहरण लोगोंके सामने रखेंगे। प्रिन्सिपल साहब जिन शर्तों पर विद्यार्थियोंको पढने देना चाहते हैं, अगर उन्हें मान ले तो वे न उनका मान बढ़ाती हैं और न विद्यार्थियोंको ही बहादुरीका पाठ सिखाती हैं। प्रिन्सिपल साहबकी इस कोशिशसे ऐसा मालूम होता है, मानो वे अपनी मूलको स्वीकार करनेके बदले यह चाहते हैं कि मूल विद्यार्थियोंकी मानी जाये और वे इसे स्वीकार करे। इन शर्तोंको स्वीकार न करनेके कारण विद्यार्थी घन्यवादके पात्र हैं। शर्तें मंजूर न करना ही उनका धर्म था। अगर विद्यार्थी आखिरी वक्त तक अपनी टेकपर डटे रहेंगे तो उनका यह कार्य उनकी सच्ची शिक्षाका द्योतक होगा और यह माना जायेगा कि देशको आगे बढ़ानेमें उन्होंने बड़ा भारी काम किया है। यह तो निर्विवाद है कि विद्यार्थियोंके ऐसे कार्योंका परिणाम बहुत गहरा हो सकता है। विद्यार्थियोंकी विजय इसमें नहीं है कि वे कालेजमें जैसे-तैसे फिरसे दाखिल हो जायें; बल्कि इसमें है कि वे अपनी जान जानेतक प्रतिज्ञाका पालन करते रहे। इस तरह अगर वे प्रतिज्ञा-पालनका पहला पाठ सीख गये तो भविष्यमें वे देशकी अच्छी सेवा कर सकेंगे। इससे उनका आत्मविश्वास बढ़ेगा और जिसे दृढ़ आत्मविश्वास हो जाता है उसके लिए इस दुनियाकी और सब बातें बिलकुल सहज हो जाती हैं।

[ गुजरातीसे ]

नवजीवन, २०-१-१९२९

## ४३५. पत्र : वसुमती पण्डितको

[२० जनवरी, १९२९]<sup>१</sup>

चि० वसुमती,

तुम्हारा पत्र मिल गया था। अच्छा हुआ जो वर्षा छोड़ दिया। इससे आज्ञाका कोई उल्लंघन नहीं हुआ। जब इच्छा हो तब यहाँ आ जाना। स्वास्थ्य अच्छा रखना और मनसे निश्चिन्त रहना। ३१को सिन्ध जानेका कार्यक्रम जैसाका-तैसा है।

बापूके आशीर्वाद

गुजराती (सी० डब्ल्यू० ५०४) की फोटो-नकलसे।

सौजन्य : वसुमती पण्डित

## ४३६. पत्र : मीराबहनको

२० जनवरी, १९२९

चि० मीरा,

तुम्हारे समाचार लेकर आज कोई तार नहीं मिला। ऐसे झटके तो लगते रहते हैं। मैंने तुमको कलके तारमे<sup>१</sup> सलाह दी थी कि किसी ज्यादा गरम जगह चली जाओ। मैंने राजेन्द्र बाबूको भी तार<sup>१</sup> दिया था कि अगर वे जरूरी समझे तो तुम फिलहाल आश्रम लौट आओ। मैं जानता हूँ कि तुम्हारे बारेमे चिन्ताकी बिल्कुल ही कोई बात नहीं। बीमारीको लेकर परेशान मत होना। मामूली-सी पेचिश है। दूध और फलोके रसपर रहना चाहिए, लेकिन अगर डाक्टर फलोका रस मना करे तो उसे फिलहाल बन्द रखना। शरीरको गरमी पहुँचाती रहो और जरूरत पड़े तो पेटपर पट्टी भी बाँधना।

आज इतवार होनेसे कोई तार नहीं आया। उम्मीद है कल तार जरूर ही मिलेगा। सप्रेम।

बापू

[पुनश्च :]

मैं चंगा हूँ। वजन नहीं बढ़ा; इस हफ्ते एक पौंड घटा है। लेकिन कोई खास बात नहीं।

अग्रेजी जी० एन० ९३९० से; तथा सी० डब्ल्यू० ५३३५ से भी।

सौजन्य : मीराबहन

१. डाककी मुहरसे।

२. देखिए “तार : मीराबहनको”, १९-२-१९२९।

३. उपलब्ध नहीं है।

## ४३७. पत्र : एन० मेरी पीटर्सनको

सत्याग्रह आश्रम

साबरमती

२० जनवरी, १९२९

प्रिय भारिया,

इतने लम्बे अरसेके बाद तुम्हारा पत्र पाकर बड़ी प्रसन्नता हुई। मैं सक्रिय राज-नीतिमे कूद ही पडा हूँ ऐसा एकदम निश्चित नहीं कहा जा सकता। मैं खुद नहीं जानता कि इस वर्ष मुझे कौन-सी भूमिका निभानी पड़ेगी। अगले महीने शायद कुछ निश्चित हो सके।

मेरे आहार सम्बन्धी प्रयोगको लेकर तुम्हारी चिन्ता व्यर्थ है। विश्वास रखो कि मेरा यह प्रयोग भी ईश्वरके ही मार्गदर्शनमे चल रहा है। मैं तो यही समझता हूँ।

अवधिके बारेमे तुम्हारा अनुमान बिलकुल ठीक है। देखना है कि वर्षका अन्त हमे क्या दिखाता है।

दुःखकी बात है कि एस्थर अबतक पूर्ण स्वस्थ नहीं हो पाई। उसके 'एपेण्डि-साइटिस' के आपरेशनकी बात मुझे मालूम थी। मेनन जितना कुछ कर रहा है उससे कमकी उससे आशा भी नहीं थी। पर खुशी इस बातकी है कि हमारी आशाकी कसौटीपर वह पूरा उतरा है।

यूरोप यात्राके बारेमें तुम्हारा अनुमान सही है। दस दिनके बाद ही मैं कह सकूंगा कि मैं यूरोप जाऊंगा या नहीं। लेकिन तुम्हारा कहना बिलकुल ठीक है। मुझे स्वतन्त्र भारतके प्रतिनिधिकी हैसियतसे ही यूरोप जाना चाहिए। पर इसमें भी होगा वही जो ईश्वरको मंजूर है।

डेनिश बहिने यही है। वे पिछले ४ या ५ दिनसे यही है और यहाँ आश्रममें एक सप्ताहतक रहनेवाली है।

हृदयसे तुम्हारा,

कुमारी मेरी पीटर्सन

नेशनल क्रिश्चियन गर्ल्स स्कूल्स

पोर्टो नोवो (दक्षिण भारत)

अंग्रेजी (एस० एन० १५१४१) की फोटो-नकलसे।



## ४३८. पत्र : प्र० च० घोषको

सत्याग्रह आश्रम  
सावरमती  
२० जनवरी, १९२९

प्रिय प्रफुल्ल बाबू,

आपका पत्र मिला।<sup>१</sup> आपकी बीमारीकी बात पढ़कर बड़ा दुखी हुआ। मैं अभी निश्चित तौरपर नहीं कह सकता कि कांग्रेस कार्यक्रमके सिलसिलेमें इस वर्ष मुझे कौन-सा पार्ट अदा करना पड़ेगा। मुझसे अपेक्षा की जाती है कि मैं विदेशी वस्त्रोंके बहिष्कारके बारेमें कार्यकारिणीको सलाह दूँ। मैं इस सिलसिलेमें एक योजना<sup>२</sup> बना रहा हूँ। मैं पण्डित मोतीलालजीसे पत्रव्यवहार कर रहा हूँ। यदि मैंने कोई काम हाथमें लिया तो मैं चाहूँगा ही कि आप उसमें हाथ बँटाये। मैं जानता हूँ कि आप भली-भाँति समझते हैं कि मुझे आपसे कितनी आशाएँ हैं।

हृदयसे आपका,

डा० प्रफुल्ल घोष  
अमय आश्रम  
कोमिल्ला

अग्रेजी (एस० एन० १५२८३) की फोटो-नकलसे।

## ४३९. पत्र : डा० सत्यपालको

सत्याग्रह आश्रम  
सावरमती  
२० जनवरी, १९२९

प्रिय डा० सत्यपाल,

आपका पत्र मिला। आप जितना कुछ करना चाहते हैं सो सब बतला दीजिए। मैं तो चाहता था कि पंजाबका दौरा कर लेता। लेकिन इस वर्षका मेरा कार्यक्रम अभी बड़ा अनिश्चित है। मैं पण्डित मोतीलालजीसे लिखा-पढ़ी कर रहा हूँ। आशा है कि इस महीनेके अन्ततक मैं निश्चित कर लूँगा।

१. श्री घोषने १९२९ और १९३० के लिए निश्चित कार्यक्रमके बारेमें जानकारी माँगी थी (एस० एन० १५२८२)।

२. देखिए “खादीके जरिए विदेशी वस्त्र-बहिष्कारकी योजना”, २४-१-१९२९।

आपका सबसे पहला काम कांग्रेस संगठनको व्यवस्थित करना है।

हृदयसे आपका,

डा० सत्यपाल  
४२, निम्बत रोड  
लाहौर

अंग्रेजी (एस० एन० १५२९९) की माइक्रोफिल्मसे।

#### ४४०. पत्र : मन्त्री, अखिल भारतीय चरखा संघको

सत्याग्रह आश्रम

साबरमती

२० जनवरी, १९२९

मन्त्री  
अखिल भारतीय चरखा संघ  
अहमदाबाद

प्रिय महोदय,

दिनांक १८ जनवरीके आपके पत्र-संख्या १५१९ के सन्दर्भमें। आप चुनावमें खड़े होनेवाले उम्मीदवारोंके लिए चन्दा अदा करनेकी अन्तिम तिथि ३० सितम्बर निर्धारित कर सकते हैं। मेरा ख्याल है कि जिनकी सदस्यताकी अवधि कुल महीने-मरकी हो, उनको भी चुनावमें खड़े होनेका अधिकार देना चाहिए। इसका सीधा-सा कारण यही है कि सभी चाहेंगे कि मतदाता लोग नामजद सदस्योंमें से सर्वोत्तमको ही चुने।

हृदयसे आपका,

अंग्रेजी (एस० एन० १५३००) की माइक्रोफिल्मसे।

#### ४४१. पत्र : मन्त्री, अखिल भारतीय चरखा संघको

सत्याग्रह आश्रम

साबरमती

२० जनवरी, १९२९

मन्त्री  
अखिल भारतीय चरखा संघ  
अहमदाबाद

प्रिय महोदय,

दिनांक १८ जनवरीके आपके पत्र-संख्या १५१७ के सन्दर्भमें। इसके साथ सतीश बाबूका पत्र संलग्न था। सतीश बाबूका सुझाव पसन्द आया। अलबत्ता, कांग्रेस

सप्ताहके दौरान प्रदर्शनीका आयोजन करनेमें व्यावहारिक किस्मकी कुछ कठिनाइयाँ हैं। जबतक कांग्रेस खुद ही ऐसी प्रदर्शनीके लिए न कहे, तबतक हम उसके विरोधके बावजूद ऐसी कोई प्रदर्शनी नहीं लगा सकते। हम यह अवश्य कर सकते हैं कि हर साल अलगसे एक अखिल भारतीय प्रदर्शनीका आयोजन करने लगे। और यदि इस कामके लिए पर्याप्त सख्यामें कार्यकर्त्ता मिल जाये, तो यह सचमुच शानदार चीज बन सकती है। वह काफी बड़े जन-समुदायको आकर्षित कर सकती है और इसके जरिए खादीका सारा अतिरिक्त स्टॉक बिना किसी कठिनाईके बचा जा सकता है। ऐसा प्रयास बड़ी प्रतिष्ठाकी बात बन सकती है और वह शिक्षाप्रद हो सकता है। सतीश बाबू इस सुझावपर विचार कर ले। हाँ, इस सालके कांग्रेस अधिवेशनके बारेमें मैं इतना बतला दूँ कि प्रदर्शनीके आयोजनके सम्बन्धमें पंजाब कांग्रेस कमेटीके साथ मेरी लिखा-पढी चल रही है।

हृदयसे आपका,

अग्नेजी (एस० एन० १५३०१) की माइक्रोफिल्मसे।

## ४४२. पत्र : मीराबहनको

२१ जनवरी, १९२९

चि० मीरा,

तुम्हारा खुश कर देनेवाला तार आज मिला। आशा है अब बराबर सुधार होता रहेगा। आवश्यक हो जाये तो वापस आनेमें सकोच मत करना। साथ ही मैं नहीं चाहता कि तुम प्रयत्न छोड़ दो। हाँ, इसीमें समझदारी दिखाई पड़े तो दूसरी बात है।

महादेव लौट आया है। उसे चन्द ही दिनोंमें वापस जाना पड़ेगा। छोटी-छोटी कृपाओंके लिए आदमी [प्रभुका] आभार मानता है।

कलके वजन घटनेके समाचारकी कोई अहमियत नहीं। आहार बदलनेसे घटा-वढी होती ही रहती है, लेकिन स्फूर्तिमें कोई कमी नहीं आई। इस प्रयोगमें वजनका कोई महत्त्व नहीं।

वहाँ स्थान-परिवर्तनकी इच्छा होनेपर तुम शान्तिनिकेतन जा सकती हो या वही सिवानके पास अम्बालालकी चीनीकी मिले हैं। राजेन्द्रबाबू उन लोगोंको जानते हैं। वहाँ तुम्हारा अच्छा स्वागत होगा। अनसूयाबहनने शनिवारको वहाँकी बात की थी।

शनिवारके दिन हमारे यहाँ पाँच यूरोपीय मेहमान थे। अब दो डेनिश महिलाएँ हैं। दो और मंगलवारको आ रही हैं। सुरेन्द्र घोलका गया हुआ है।

मैंने तुमको बतलाया था नहीं कि अभी उस दिन हमारे यहाँ चोर भाये और मेरे स्नानगृहसे बर्तन आदि ले गये थे।

सप्रेम,

बापू

अंग्रेजी जी० एन० ९३९१ से; तथा सी० डब्ल्यू० ५३३६ से भी।

सौजन्य : मीराबहन

### ४४३. पत्र : शान्तिकुमार मोरारजीको

आश्रम, साबरमती

[२२ जनवरी, १९२९]'

चि० शान्तिकुमार,

तुम्हारा पत्र मिल गया है। मधुमक्खी पालनके लिए विलायतसे सामान मँगानेकी कोई जरूरत नहीं है।

रग-चिकित्साकी जो पुस्तकें तुमने भेजी हैं वे मिल गई हैं। इतनी ही किताबोंसे काम चल जायेगा। यदि मैं फरवरीकी १५के बाद रंगून जानेके लिए तैयार हो जाऊँ तो क्या तुम्हारा कोई स्टीमर जायेगा? बम्बईसे ६ दिनमें पहुँच सकूँ तो वह मुझे ठीक पड़ेगा और मुझे अच्छा भी लगेगा। जबतक तुम्हारा स्टीमर मिले दूसरा नहीं लेना चाहता। देखता हूँ कि तुम्हारे स्टीमरकी कोई निश्चित तारीख नहीं होती।

माताजीको अब आराम होगा। उनसे कहना मुझे अक्सर उनकी याद आती रहती है।

बापूके आशीर्वाद

गुजराती (सी० डब्ल्यू० ४७९२)की फोटो-नकलसे।

सौजन्य : शान्तिकुमार मोरारजी

## ४४४. पत्र : बी० सूर्यनारायणमूर्तिको

सत्याग्रह आश्रम

साबरमती

२२ जनवरी, १९२९

प्रिय मित्र,

आपका पत्र मुझे मिल गया है।' आप चाहे तो बयान देनेसे इनकार कर सकते हैं; पर बयानमे असत्य कोई बात नहीं कहनी चाहिए।

हृदयसे आपका,

श्रीयुत बी० सूर्यनारायणमूर्ति

अध्यापक

श्रीमती ए० बी० कालेज

विशाखापटनम्

अंग्रेजी (एस० एन० १४८८०) की फोटो-नकलसे।

## ४४५. पत्र : च० राजगोपालाचारीको

सत्याग्रह आश्रम

साबरमती

२२ जनवरी, १९२९

आपका पत्र मिल गया। इस बारके 'यंग इंडिया' से आपको मालूम हो जाएगा कि मैंने विदेशी वस्त्रोंके बहिष्कारके बारेमे क्या किया है।' आपको उसी

१. बी० सूर्यनारायणमूर्तिने एक मुकदमेके सिलसिलेमें गांधीजीकी सलाह माँगी थी कि उनको अदालतमें बयान देना चाहिए या नहीं। पत्रमें लिखा था : "मेडिकल कालेजके एक विद्यार्थीने अपनी पत्नीको जहर देकर मार डाला था। वह अब हिरासतमें है . . . . . अभियुक्तकी एक चाची पढ़वानेके लिए एक पत्र मेरे पास लाई थी; उसमें विद्यार्थीको पत्नीकी हत्याके लिए प्रेरित किया गया था। पूरी इबारत सुननेके बाद उस महिलाने पत्र नष्ट कर दिया था। पुलिसको उस पत्रकी गन्ध मिल गई और उसने मामलेके बारेमें मुझसे पूछताछ की। मैंने पत्रमें जो-कुछ भी पढ़ा था, उनको बतला दिया। कई बड़े-बड़े आदमी अभियुक्तको बचाना चाहते हैं और इसीलिए मुझसे आग्रह कर रहे हैं कि मैं अब अदालतके सामने सचार्ड न खोर्डूँ। कृपया मुझे सलाह दीजिए कि अपनी परीक्षाकी इस घड़ीमें मैं क्या करूँ" (एस० एन० १४८७९)।

२. देखिए "खादीके जरिए विदेशी वस्त्र-बहिष्कारकी योजना", २४-१-१९२९।

तरहका कोई काम करना चाहिए। मैं चाहता हूँ कि आप इस काममें अपने आपको शोक दे।

हृदयसे आपका,

श्रीयुत च० राजगोपालाचारियर  
गांधी आश्रम  
तिरुचेन्नोडु  
दक्षिण भारत

अंग्रेजी (एस० एन० १४८९२) की फोटो-नकलसे।

### ४४६. पत्र : सतीशचन्द्र दासगुप्तको

सत्याग्रह आश्रम

साबरमती

२२ जनवरी, १९२९

प्रिय सतीश बाबू,

आपका पत्र मिला। आपके पत्रकी अन्तिम पंक्तिसे मन शक्ति हो उठा है। मैं चाहता हूँ कि आप, हेमप्रभादेवी और तारिणी प्रकृतिकी चेतावनीपर ध्यान दें। वहाँ अपने आपको इस तरह थका डालना, अपनी शक्तिके उपयोगमें सच्ची मितव्ययिता बरतना नहीं है। सोदपुरसे कहीं बाहर जाकर अपने आपको पूरी तरह विश्राम दीजिए। यदि आपको अच्छा लगे और जलवायु अनुकूल पड़े तो यहाँ आ जाइए, या फिर चन्द्रनगर चले जाइए। यह दुर्भाग्यपूर्ण ही है कि अमय आश्रमके साथ आपका आदान-प्रदान नहीं चल सकता। क्यों न केवल तारिणीको ही वहाँ भेज दें? जाहिर है कि ऐसा सहज रूपमें किया जाना चाहिए जिसमें यह न लगे कि यह पहलेसे सोची हुई कोई चीज है।

नमूनेके झड़े और रामविनोदके<sup>१</sup> मामलेके बारेमें आपकी राय मिलनेकी भी मैं राह देखूँगा। खानेके प्रवन्धके बारेमें आपके भेजे आंकड़ोंका मैं अध्ययन करूँगा।

हृदयसे आपका,

बापू

अंग्रेजी (जी० एन० १६०२) की फोटो-नकलसे।

१. बिहारके एक सक्रिय राजनीतिक और खादी कार्यकर्ता। उनपर कांग्रेस कोषका गबन करनेके आरोप लगाये जा रहे थे।

## ४४७. पत्र : प्रभाशंकर पट्टणीको

सावरमती

२२ जनवरी, १९२९

सुज्ञ माईश्री,

आपके स्वास्थ्यके बारेमें तो आने-जानेवालोंसे पूछ लेता हूँ। यह पत्र तो अपनी जरूरतसे लिख रहा हूँ। माई बलवन्तरायका और दूसरोंका भी यही कहना है कि भावनगरके किसान ब्रिटिश इंडिया और दूसरी रियासतोंके किमानोकी अपेक्षा गरीब हैं। मैंने उनसे यह साबित करनेके लिए कहा है। उसमें वे आपकी मदद चाहते हैं। मुझे लगता है कि आप मदद दे सकेंगे। यह बात सच हो तो आपके भी जानने योग्य है।

जवाब लिखें तो स्वास्थ्यकी खबर भी दें। यहाँ कब आ रहे हैं?

मोहनदासके वन्देमातरम्

गुजराती (जी० एन० ५९७९) की फोटो-नकलसे।

## ४४८. पत्र : बहरामजी खम्भाताको

आश्रम, सावरमती

२२ जनवरी, १९२९

माईश्री खम्भाता,

आपका पत्र मिल गया है। आपकी भेजी हुई पुस्तक मिल गई थी। लगता है कि धूमते-फिरते रहनेके कारण उसकी पहुँच नहीं लिख पाया। पुस्तक इतालवी भाषामें होनेके कारण मैं उसे समझ नहीं सका; इसलिए अपना मन्तव्य कैसे बता सकता हूँ? उनके पास भेजनेके लिए चाहें तो अंग्रेजीमें पहुँचका पत्र लिख भेजूँ?

आपकी तबीयत अब बिल्कुल ठीक रहती है न?

दोनोंको वापूके आशीर्वाद

गुजराती (जी० एन० ६५९०) की फोटो-नकलसे।

## ४४९. पत्र : अन्नय्याको

सत्याग्रह आश्रम

साबरमती

२३ जनवरी, १९२९

प्रिय मित्र,

आपका पत्र मिला। आपने जिस मामलेका उल्लेख किया है, उसे प्रवासी संरक्षण अधिकारीके जरिए हल नहीं कराया जा सकता। आप यदि वकीलोकी फीसका खर्च उठानेको तैयार हो, तो मैं डबनमें किसीको लिख सकता हूँ। वह शायद कुछ कर सके। पर यदि आप स्वयं डबनमें किसी वकीलको जानते हो या वहाँ आपका मित्र हो तो आप सीधे लिख दीजिए।

हृदयसे आपका,

श्रीयुत अन्नय्या

फ्री इंडिया नं० ३९८६९

ओवरसीज लाइन, किरकी

अंग्रेजी (एस० एन० १४८७७) की माइक्रोफिल्मसे।

## ४५०. पत्र : ए० ए० पॉलको

सत्याग्रह आश्रम

साबरमती

२३ जनवरी, १९२९

प्रिय राजन,<sup>१</sup>

आपका पत्र<sup>२</sup> मिल गया, पुस्तक<sup>३</sup> भी। पर अभी देख नहीं पाया हूँ।

१. नेटालमें श्री अन्नय्याकी कुछ जमीन थी। उन्होंने डबनकी 'मेसर्स पापेर ऐंड कम्पनी' को उसकी मुक्तिदारी सौंप दी थी और उसे भारतीय प्रवासी संरक्षण अधिकारीकी मारफत हिदायत कर दी थी कि जमीनकी आपकी राशि उनके पास भारतमें भेज दी जाये। कम्पनीने कुछ भी नहीं किया। इसलिए श्री अन्नय्याने गांधीजीको सहायता करनेके लिए लिखा था (एस० एन० १४८७६)।

२. फौडेरेशन ऑफ इंटर्नेशनल फेलोशिप्स, मद्रासके अवैतनिक महामन्त्री।

३. दिनांक १८-१-१९२९ का; जिसमें श्री पॉलने गांधीजीको लिखा था कि उनको सर्वशर्म शान्ति सम्मेलनकी कार्यकारिणी समितिका एक सदस्य चुन लिया गया है और उन्होंने पूछा था कि गांधीजीके मनपर डा० एडकिन्सनकी क्या छाप पड़ी। पत्रमें यह भी कहा गया था कि प्रोफेसर पी० ए० वाडियाको सम्मेलनका उपाध्यक्ष चुना गया है। देखिए अगला शीर्षक।

४. रेवरेंड डॉ० डी० जे० फेल्लिंग द्वारा लिखित एटोच्यूड टुवर्डस अदर रिलीजन्स।



यूरोपकी प्रस्तावित यात्राके सम्बन्धमें आपके पत्रका उत्तर शीघ्र ही देना था। सच कहूँ तो मैं डा० एटकिन्ससे<sup>१</sup> ज्यादा प्रभावित नहीं हुआ। खैर, मेरे ख्यालसे आपको यूरोप जानेकी जरूरत नहीं और ऐसी यात्रासे लाभ कितना होगा यह भी बहस-तलब है। लेकिन इससे जो भ्रान्ति पैदा होनेवाली है उससे हानि तो निश्चित ही होगी। इसलिए मेरा असदिग्ध मत है कि आपको यूरोप नहीं जाना चाहिए। डा० एटकिन्सनकी मेरे मनपर जो छाप पड़ी है उसका इस मतसे कोई सम्बन्ध नहीं है। छाप तो बिलकुल गलत भी पड़ सकती है।

हृदयसे आपका,

श्री ए० ए० पॉल

‘मैत्री’

किल्पाँक, मद्रास

अंग्रेजी (एस० एन० १४८८४) की फोटो-नकलसे।

## ४५१. पत्र : पी० ए० वाडियाको

सत्याग्रह आश्रम

साबरमती

२३ जनवरी, १९२९

प्रिय मित्र,

आपका पत्र मिला।<sup>१</sup> डा० एटकिन्सनने मुझसे समितिमें<sup>२</sup> शामिल होनेके लिए नहीं कहा था। गायद इसलिए कि मैंने उनके प्रति कोई अधिक उत्साह नहीं दिखाया। मैंने उनसे कह भी दिया था कि वास्तविक सद्भावना और भाईचारेकी भावनाको बढ़ावा देनेके लिए सम्मेलनकी उपयोगितापर मुझे ज्यादा विश्वास नहीं है; इसके लिए तो सम्मेलनसे कहीं अधिक एक ठोस चीज जरूरत है। और मैं आपको बतला दूँ कि कुल मिलाकर डा० एटकिन्सनकी मेरे मनपर कोई अच्छी छाप नहीं पड़ी।

हृदयसे आपका,

प्रो० पी० ए० वाडिया

होरमज्द विला

मलाबार हिल

बम्बई

अंग्रेजी (एस० एन० १४८८८) की फोटो-नकलसे।

१. सर्वधर्म शान्ति सम्मेलनसे सम्बन्धित।

२. दिनांक २१-१-१९२९ का (एस० एन० १४८८७)।

३. भारतीय सर्वधर्म शान्ति सम्मेलनकी केन्द्रीय समिति।

## ४५२. पत्र : इन्द्रलाल कपूरको

सत्याग्रह आश्रम  
सावरमती  
२३ जनवरी, १९२९

प्रिय मित्र,

आपका पत्र मिला। आपका यह अनुमान बिल्कुल ठीक है कि डा० अन्सारी, पण्डित मालवीयजी और श्रीयुत घनश्यामदास विडला द्वारा जारी किये गये वक्तव्यों को मेरा अनुमोदन प्राप्त था। मैं समझता हूँ कि लालाजी स्मारकके लिए जमा की गई राशिका इससे अच्छा अन्य उपयोग हो ही नहीं सकता कि वह उनकी संस्थाको सौंप दी जाये। राजनीतिक पीडित कोष और ऐसे अन्य कोष अपने आपमें ऐसे होने चाहिए कि लोग उनमें चन्दा दे।

हृदयसे आपका,

डा० इन्द्रलाल कपूर  
वारबर्टन, पंजाब

अंग्रेजी (एस० एन० १४८९०) की फोटो-नकलसे।

## ४५३. पत्र : डा० परशुरामको

सत्याग्रह आश्रम  
सावरमती  
२३ जनवरी, १९२९

प्रिय डा० परशुराम,

आपने विस्तारसे सारी बातें लिखी, इससे मुझे खुशी हुई। आपकी लगाई हुई शर्तें मैंने समझ ली हैं। मैं उनका ध्यान रखूंगा। आपके इस महत्त्वपूर्ण पत्रका मैं सावधानीके साथ उपयोग करूँगा। मामला बहुत टेढ़ा है।

हृदयसे आपका,

डा० परशुराम  
पंजाब प्रान्तीय कांग्रेस कमेटी  
लाहौर

अंग्रेजी (एस० एन० १४८९४) की फोटो-नकलसे।

१. देखिए पृष्ठ ९९-१०१ और पृष्ठ ३४२-४३।

## ४५४. पत्र : गंगाधरराव देशपांडेको

सत्याग्रह आश्रम

साबरमती

२३ जनवरी, १९२९

प्रिय गंगाधरराव,

दो पत्र अपने उत्तरकी प्रतिलिपियोंके साथ भेज रहा हूँ। मैं चाहता हूँ कि इस दौरेके बारेमें तुम राजाजीके कहनेपर अपनी राय न बनाओ बल्कि अपने ऊपर जिम्मेदारी लेकर स्वयं निर्णय करो। मेरा ख्याल है कि मेरा दौरा डाकगाड़ीकी-सी तेज रफ्तारसे नहीं रखा गया तो मैं बिना किसी कठिनाईके कार्यक्रम पूरा कर लूँगा। पर यह नहीं कह सकता कि मैं इतना समय निकाल सकूँगा या नहीं। इसलिए तुम्हें निश्चित तौरपर लिखना चाहिए कि मुझे बुलाना चाहते हो या नहीं; और यदि चाहते हो तो कहाँ, कब और कितने समयके लिए। मैं अन्य सभी बातोंका तभी कोई निर्णय कर पाऊँगा। मैं तुम्हें आगाह कर रहा हूँ कि कर्नाटकके दौरेके कार्यक्रमको लगातार स्थगित मत करते जाओ।

पुण्डलीकके बारेमें तुम्हारे पत्रका मुझे अब भी इन्तजार है। उनके कार्य-कलाप और उनकी जीत या हारके बारेमें मुझे कोई जानकारी न देना उचित नहीं है।

तुम्हारा स्वास्थ्य कैसा है?

हृदयसे तुम्हारा,

संलग्न : ३

अग्रेजी (एस० एन० १४८९५) की फोटो-नकलसे।

## ४५५. खादी सेवा संघ भी क्यों न हो?

जब हमारे यहाँ स्नातक संघ, नागरिक सेवा संघ और ऐसे ही कई दूसरे संघ मौजूद हैं, तो फिर एक खादी सेवा संघ या खादी सेवक संघ भी क्यों न हो? इस सेवा संघकी सफलताके लिए इसका दुनिया-भरमें सबसे ज्यादा महत्वपूर्ण नहीं तो सबसे अधिक बहुसंख्यक तो होना जरूरी है। यह सच है कि इस सेवा संघके कर्म-चारियोंकी आय उतनी तो कदापि नहीं होगी जितनी दूसरी तरहकी उन कामों द्वारा होती है, जिनमें सेवा तो नाममात्रकी ही होती है; लेकिन जो कम या अधिक मात्रामें — कमकी अपेक्षा शायद अधिक कहना ही ठीक होगा — शोषणपर ही निर्भर करते हैं। खादी सेवा तो एकदम लोकसेवी संस्था है और इसके सेवकोंका भरण-पोषण केवल इस सिद्धान्तपर होता है कि मजदूरको उतना ही मिलना चाहिए जितनी

देखिए “पत्र : गंगाधरराव बी० पुण्डलीकको”, ९-१-१९२९।

उसकी मजदूरी हो। लेकिन खादी-सेवामें आर्थिक लाभसे कहीं ऊँचा एक सन्तोष यह मिलता है कि खादी सेवक जानता है कि वह उन लोगोकी सेवा कर रहा है, जिन्हें सेवाकी ज्यादासे-ज्यादा जरूरत है, जो अत्यन्त असहाय हैं और देशमें जिसकी संस्था विशाल है।

जैसे-जैसे इस सत्यकी प्रतीति होती जाती है, वैसे-वैसे खादी-सेवक अपनी इस थातीको सुदृढ़ बनानेके तरीके और साधन खोजनमें जुट जाते हैं। इसीके फलस्वरूप खादी-सेवाके उम्मीदवारोकी, जो उद्योग-मन्दिर (सत्याग्रह आश्रम)में तालीम पा रहे हैं, एक साधारण साप्ताहिक बैठकमें खादी सेवा संघ नामक संस्थाकी स्थापनाके प्रश्न-पर गम्भीरतापूर्वक चर्चा की गई और उसे स्थापित करनेका निर्णय किया गया। इस निर्णयको मद्दे-नजर रखते हुए मैं उन तमाम सज्जनोको, जिन्होंने अखिल भारतीय चरखा-संघ द्वारा स्वीकृत किसी भी संस्थामें खादी-सम्बन्धी तालीम पाई हो, निमन्त्रण देता हूँ कि वे उद्योग-मन्दिरके मन्त्रीके पास नीचे लिखी बातें लिख भेजे: पूरा नाम, वर्तमान पता, उम्र, विवाहित या अविवाहित, बच्चे हो तो उनकी तादाद, खादी-सेवाकी तालीम कहाँ पाई, पहलेकी योग्यता, वर्तमान पेशा, वेतन या मजदूरी और इसी किस्म-की दूसरी सूचनाएँ, जो प्रस्तावित संघके लिए उपयोगी हों। इस सम्बन्धमें शीघ्र ही एक अस्थायी मण्डल कायम करने और अस्थायी नियमावली तैयार करनेका प्रयत्न किया जायेगा। उस मण्डलका ध्येय यह होना चाहिए:

१. सेवा-संघसे सम्बन्ध रखनेवाले स्त्री-पुरुषोमें पारस्परिक सम्पर्क और सहयोग बढ़ाना।

२. खादी-कार्यके तमाम विभागोमें शोधका काम करनेके लिए उन्हें उत्साहित करना।

३. जरूरतमन्द सदस्योकी सहायता करना।

४. नये सदस्योको अपनी ओर आकृष्ट करना।

५. एक-दूसरेसे सलाह-मशविरा करन और अनुभवोका विनिमय करनेके लिए समय-समयपर सम्मेलन बुलाना।

६. सेवाकी दृष्टिसे खादीको अधिक लोकप्रिय बनानेके तरीके खोजना।

ये इधर-उधरसे इकट्ठे किये हुए सुझाव-मात्र हैं। इस दिशामें सबसे पहला काम खादी-सेवकोके नाम और पतोकी सूचीका प्रकाशन करना होगा। आजतक आश्रम में जितने विद्यार्थी इस तरहकी तालीम पा चुके हैं उनकी कुल तादाद ४४५ है। इसमें शक नहीं कि देशकी दूसरी खादी-संस्थाओमें प्रशिक्षण प्राप्त लोग भी काफी होंगे, अतः यह सूची कोई छोटी-मोटी सूची नहीं होगी। मुझे उम्मीद है कि केवल वही लोग सावधान होकर अपने नाम भेजेंगे, जो या तो खादी-कार्य कर रहे हैं, करते थे या जिन्होंने इसकी पर्याप्त शिक्षा पाई है और जो इस सेवामें स्वयंसेवकके सेवाभावसे ही सम्मिलित हुए हैं। इस विचारको जन्म देनेवालो और इसका प्रचार करनेवालोकी तो यह इच्छा है कि वे इस संघको सच्चे सेवकोका एक उपयोगी, कार्यक्षम संगठन

बनायें। आशा है, इसके जवाबमें लिखनेवाले सज्जन सघकी सदस्यताकी शर्त और व्यय आदिके बारेमें अपने-अपने सुझाव भी लिख भेजेंगे।

[अंग्रेजीसे]

यंग इंडिया, २४-१-१९२९

## ४५६. सविनय अवज्ञाका कर्तव्य

गुजरात कॉलेजके लगभग सात सौ विद्यार्थियोंको हड़ताल शुरू किये बीस दिनसे ज्यादा हो चुके हैं। इस हड़तालका महत्व अब केवल स्थानीय नहीं बच रहा है। मजदूरोंकी हड़ताल काफी बुरी चीज होती है, लेकिन विद्यार्थियोंकी हड़ताल—फिर वह उचित कारणोंसे शुरू हुई हो या अनुचित कारणोंसे—उससे भी अधिक हानिकर होती है। इस हड़तालसे आखिर जो नतीजे निकलेगें, उनकी दृष्टिसे यह हड़ताल और भी हानिकर है, और यह समाजमें दोनों पक्षोंकी पद-प्रतिष्ठाकी दृष्टिसे भी बहुत हानिकर है। मजदूर अनपढ़ होते हैं; विद्यार्थी शिक्षित होते हैं और हड़तालसे उनका मन्शा किसी तरहका आर्थिक लाभ उठाना नहीं होता। फिर मिल-मालिकोंकी भांति, शिक्षा-संस्थाओंके मुख्य अधिकारियोंका कोई भी हित विद्यार्थियोंके हितके विरुद्ध नहीं पड़ता। इसके अलावा, विद्यार्थी तो अनुशासनकी प्रतिमूर्ति समझे जाते हैं। इस कारण विद्यार्थियोंकी हड़तालके परिणाम बहुत व्यापक होते हैं और असाधारण परिस्थितियोंमें ही उनकी हड़तालके औचित्यका समर्थन किया जा सकता है।

लेकिन जहाँ सुव्यवस्थित स्कूल और कालेजोंमें विद्यार्थियोंकी हड़तालके अवसर बहुत थोड़े ही हो सकते हैं, वही ऐसे कुछ अवसरोंकी कल्पनाकी भी जा सकती है जब विद्यार्थियोंके लिए हड़ताल कर देना उचित हो। मसलन, कोई प्रधानाचार्य जनताकी रायके खिलाफ कार्रवाई करके किसी देशव्यापी उत्सव या त्योहारके दिन छुट्टी देनेसे इनकार कर दे और यह त्योहार ऐसा हो कि जिसके लिए पाठशाला या कालेजमें जानेवाले विद्यार्थी और उनके माता-पिता दोनों छुट्टी चाहते हों, तो ऐसी हालतमें उस दिनके लिए हड़ताल कर देना विद्यार्थियोंके लिए उचित होगा। जैसे-जैसे विद्यार्थीगण अपनी राष्ट्रीय जिम्मेदारीको समझनेमें अधिक जागृत और विचारशील बनते जायेंगे वैसे-वैसे भारतमें ऐसे अवसरोंकी तादाद भी बढ़ती जायेगी।

गुजरात कालेजके सम्बन्धमें, मैं जहाँतक निष्पक्ष होकर विचार कर सका हूँ, मुझे विवश होकर कहना पड़ता है कि हड़तालके लिए विद्यार्थियोंके पास काफी कारण थे। लोगोंका यह कथन बिल्कुल गलत है, जैसा कि कई बार कहा गया है, कि हड़ताल चन्द उत्पाती विद्यार्थियोंने करा दी है। मुट्ठी-भर उत्पात मचानेवालोंके लिए लगभग सात सौ विद्यार्थियोंको दो सप्ताहसे भी अधिक समयके लिए एकत्र कर रखना असम्भव है। सच तो यह है कि कुछ जिम्मेदार नागरिक विद्यार्थियोंकी रहनुमाई कर रहे हैं और उन्हें सलाह देते हैं। इन सलाहकारोंमें श्रीयुत मावलंकर मुख्य हैं। वे एक अनुभवी वकील हैं और अपनी बुद्धिमत्ता तथा सयमके कारण प्रसिद्ध हैं। श्रीयुत

मावलंकर इस विषयमें प्रधानाचार्य महाशयसे मुलाकात करते रहे हैं और फिर भी उनका यह निश्चित मत है कि विद्यार्थियोंका पक्ष विलकुल सच्चा है।

इससे सम्बन्धित तथ्य संक्षेपमें इस प्रकार हैं। भारत-भरके विद्यार्थियोंकी भाँति गुजरात कालेजके विद्यार्थी भी साइमन कमीशनके वहिष्कारके दिन कालेजसे गैरहाजिर रहे। इसमें शक नहीं कि उनकी यह अनुपस्थिति अनधिकारपूर्ण थी। वे कानूनन कसूरवार थे। गैरहाजिर रहनेसे पहले उन्हें कमसे-कम शिष्टाचारकी दृष्टिसे ही सही, आज्ञा प्राप्त कर लेनी चाहिए थी। लेकिन दुनिया-भरमें लड़के तो सब एकसे ही होते हैं न? विद्यार्थियोंके उमड़ते हुए उत्साहको रोकनेका प्रयत्न करना मानो हवाके वेगको बाँधनेका निष्फल प्रयास करना है। जरा उदारतासे देखे तो विद्यार्थियोंका यह कार्य तरुणाईका अविवेक-मात्र था। बड़ी लम्बी बातचीतके बाद प्रधानाचार्य महोदयने उनके इस कार्यको माफ कर दिया और शर्त यह रखी कि विद्यार्थी फीसके तीन रुपए भर कर तिमाही परीक्षामे ऐच्छिक रूपसे सम्मिलित हो सकते हैं; इसमें यह बात आपसमें तय मान ली गई थी कि विद्यार्थियोंमें से अधिकतर परीक्षामे बैठेंगे और शेष जो नहीं बैठेंगे उन्हें किसी भी तरहकी सजा नहीं दी जायेगी। लेकिन कहा जाता है कि आखिर, किसी भी कारणसे क्यों न हो, प्रधानाचार्य महोदयने अपना वचन तोड़ दिया और यह सूचना निकाल दी कि प्रत्येक विद्यार्थीके लिए तीन रुपए भर कर तिमाही परीक्षामे बैठना अनिवार्य है। इस सूचनाने स्वभावतः विद्यार्थियोंको उत्तेजित कर दिया। उन्होंने महसूस किया कि अगर नमक ही खारापन छोड़ दे तो दूसरी चीजों पर उसका स्वाद कैसे चढ़ सकेगा! इसलिए उन्होंने कालेजमें जाना बन्द कर दिया। शेष बाते तो स्पष्ट ही हैं। हड़ताल अबतक जारी है और मित्र तथा आलोचक दोनों ही मानते हैं कि तरुणोंने बड़े ही आत्म-सयम और शोभनीय आचरणका परिचय दिया है। मेरी तो यह राय है कि किसी भी कालेजके विद्यार्थियोंका यह परम कर्तव्य है कि अगर प्रधानाचार्य अपने दिये हुए वचनको तोड़े तो वे उनके उस कार्यकी सविनय अवज्ञा करें; जैसा कि गुजरात कालेजके प्रधानाचार्यके सम्बन्धमें कहा जाता है। जब गुरु स्वयं किसी तरहकी प्रतिज्ञा-भंगके दोषी हो तब अपनी सम्माननीय वृत्तिके कारण वह जिस अशेष आदरके अधिकारी है, विद्यार्थियोंके लिए उनके प्रति वैसा आदर दिखलाना असम्भव हो जाता है।

अगर विद्यार्थी अपने निश्चयपर डटे रहे, तो हड़तालका एक ही नतीजा होगा और वह यह कि उक्त अपमानजनक सूचना वापस ले ली जायेगी और विद्यार्थियोंको हर तरहकी सजासे बरी रखनेका पक्का वचन दिया जायेगा। प्रान्तीय सरकारके लिए सबसे अच्छी और उचित बात तो वास्तवमें यही होगी कि वह गुजरात कालेजके लिए किसी दूसरे प्रधानाचार्यकी नियुक्ति कर दे।

यह देखा गया है कि सरकारी कालेजोंमें पढ़नेवाले उन विद्यार्थियोंके पीछे जो अपने कुछ निश्चित राजनीतिक मत रखते हैं और उन राजनीतिक आयोजनोंमें भाग लेते हैं जिन्हें सरकार नापसन्द करती है, जासूस लगा दिये जाते हैं और वे खूब सताये जाते हैं। लेकिन अब स्वामस्वाह इस तरहकी दस्तन्दाजी बन्द कर देनेका समय

आ गया है। जो देश भारतके समान किसी विदेशी राज्यके जुएके नीचे कराह रहा हो, राष्ट्रीय स्वाधीनता आन्दोलनमे उसके विद्यार्थियोंको भाग लेनेसे रोकना असम्भव है। इस सम्बन्धमे तो केवल यही किया जा सकता है कि विद्यार्थियोंके उत्साहको नियमित कर दिया जाये जिससे उनकी पढाईमे कोई रुकावट पैदा न हो, वे लड़नेवाले दो दलोंमे से किसी एकका पक्ष लेकर उसकी तरफसे लड़ाईमें शामिल न हो। लेकिन उन्हें यह अधिकार तो है कि वे राजनीतिक रूपसे अपनी कोई राय रखें और सक्रिय रूपसे उसका प्रचार करे। शिक्षा-संस्थाओंका काम तो उनमे मर्ती विद्यार्थियोंको शिक्षा देना और उस शिक्षा द्वारा उनके चरित्रका निर्माण करना ही है। पाठशालासे बाहर विद्यार्थी राजनीतिक या नैतिकतासे असम्बद्ध दूसरे जो भी काम करते हैं, उनमे ऐसी शिक्षा-संस्थाएँ कोई हस्तक्षेप नहीं कर सकती।

इसलिए अहमदाबादके विद्यार्थियोंकी हड़तालके कारण जो सवाल उठ खड़ा हुआ है वह महत्वकी दृष्टिसे पहले दर्जेका है और वे विद्यार्थी देशकी दूसरी शिक्षा-संस्थाओं तथा सर्वसामान्य जनताकी सहायता और सहानुभूतिके पात्र हैं। पाठशालामे जानेवाले छात्र-छात्राओंका इस हड़तालसे जितना सम्बन्ध है उतना ही उनके माता-पिताका भी है। इसलिए मैं समझता हूँ कि अहमदाबादके विद्यार्थियोंने शुरूसे अबतक का सारा काम अपने माता-पिता या अभिभावकोंकी रजामन्दीसे ही किया है।

[अंग्रेजीसे]

यंग इंडिया, २४-१-१९२९

## ४५७. टिप्पणी

### विदेशी वस्त्र और खादी

कांग्रेसकी कार्यकारिणी समितिने खादीके जरिये विदेशी वस्त्रोंके बहिष्कारके सम्बन्धमें एक प्रस्ताव पास किया है। इस प्रस्तावमें मुझसे कहा गया है कि मैं एक ऐसी योजना तैयार करूँ, जिसके द्वारा विदेशी वस्त्रोंके बहिष्कारका कांग्रेसका कार्यक्रम अमलमे लाया जा सके। इस सम्बन्धमे जो योजना<sup>१</sup> मैंने कांग्रेस मन्त्रीके पास भेजी थी वह इसी अंकमें अन्यत्र दी गई है। मैं पाठकोसे सिफारिश करता हूँ कि वे उसे ध्यानपूर्वक पढ़ जायें। मैं तो यह भी चाहता हूँ कि पाठक उक्त योजनामे सुधारके सम्बन्धमे अपने सुझाव भी भेजे। मेरी सम्मतिमे अगर कांग्रेसवाले लगनके साथ अपनी शक्ति इस ओर लगा दें तो विदेशी वस्त्रोंका बहिष्कार सहज ही सफल हो सकता है। इस कार्यके लिए उनमे खादीके प्रति जीवन्त निष्ठा बिलकुल ही जरूरी बात है। अगर खादीपर कांग्रेसवालोंका विश्वास जमानेके लिए अब भी प्रयत्न करनेकी जरूरत हो, तो यह योजना कभी अमलमें नहीं लाई जा सकती। जहाँतक मुझसे बन सका, मैंने तो कांग्रेसके प्रतिनिधियोंको वही सावधान कर दिया था कि अगर

उन्हें प्रस्तावित कार्यक्रममें विश्वास न हो तो वे उसे कदापि पास न करे। मेरी इस चेतावनीके बावजूद उन्होंने उस प्रस्तावको बिना किसी विरोध और मतभेदके पास कर दिया। उस प्रस्तावके पास करनेका अर्थ यही है कि उनका खादीमें विश्वास है। अगर उनमें विश्वास है, तो ऊपर बतलाई हुई योजना अमलमें लाई जा सकती है। हमें यह बात अच्छी तरह समझ लेनी चाहिए कि बहिष्कारका कार्यक्रम सफल बनाने का दूसरा कोई भी साधन नहीं है। इस बहिष्कारमें स्वदेशी मिलोके कपड़ेका क्या स्थान होगा, इस विषयमें किसीको चिन्ता करनेकी जरूरत नहीं। स्वदेशी मिलोके कपड़ेने तो अपनी सँभाल आप कर ली है, और आगे भी करता रहेगा। हमारा काम तो यही है कि हम जिनसे भी मिले उन्हें खादी पहनाये। अगर हम दोनों घोड़ोपर सवार रहेगे, तो बहिष्कारको सफल बनानेमें असफल रहेगे। इससे तो हम केवल स्वदेशी मिलके कपड़ेकी कीमत बढ़ानेमें ही सहायक होंगे और इससे धूर्त मिल-मालिकोंको भोली-भाली जनताको ठगनेका लोभ भी होगा।

अन्तमें, मैं सभी सम्बन्धित लोगोका ध्यान योजनाके अन्तमें दी हुई सूचनाकी ओर खीचना चाहता हूँ। जबतक कांग्रेसका काम सुव्यवस्थित नहीं हो जाता है और उसका संगठन १९२१की तरह फिरसे एक जीवन्त संगठन नहीं बन जाता है तबतक कांग्रेसके कार्यक्रमपर अमल करना और उसे आगे बढ़ाना सम्भव नहीं।

[अंग्रेजीसे]

यंग इंडिया, २४-१-१९२९

## ४५८. खादीके जरिये विदेशी वस्त्र-बहिष्कारकी योजना

कांग्रेस संगठनोंको ऐसे स्वयंसेवकोंकी माँग करनी चाहिए, जो जहाँ-जहाँ कांग्रेस-समितियाँ हैं ऐसे हरएक कस्बे और गाँवमें घर-घर पहुँच सकें। ये स्वयंसेवक घर-गृहस्थीवालोंके पाससे विदेशी कपड़ा इकट्ठा करें और इन गृहस्थोसे खादीके आर्डर लेकर तदनुसार भण्डारोसे खादी लेकर उनतक पहुँचाये।

२. तमाम खादीके मालपर 'अखिल भारत चरखा-संघ'की मुहर होनी चाहिए और उसपर स्पष्ट अंकोंमें कीमत भी लिखी रहनी चाहिए।

३. स्वैच्छिक प्रचारकोंकी माँग करनी चाहिए। ये लोग जनतामें खादीको प्रिय बनाने और विदेशी-वस्त्रोका बहिष्कार करनेका प्रचार करें।

टिप्पणी—स्वयंसेवको और प्रचारकोंको असली और नकली खादीकी पहचान होनी चाहिए।

४ जहाँ सम्भव हो, इकट्ठा किया हुआ विदेशी कपड़ा वहाँ सार्वजनिक तीर पर जलाया जाना चाहिए।

५. विदेशी वस्त्रोके व्यापारियोसे अलग-अलग मिलना चाहिए। और यह कोशिश करनी चाहिए कि वे इस काममें सहायक हों, तथा आगेसे विदेशी कपड़ा खरीदना बन्द कर दें और नई खरीदके जो आर्डर रद्द करने लायक हों उन्हें रद्द कर दें।



६. जहाँ सम्भव हो और जहाँ कांग्रेसके धरना देनेवालोंकी ओरसे हिंसाका कोई खतरा न हो, वहाँ विदेशी कपड़ोंकी दूकानोंपर धरना देनेका काम भी हाथमें लिया जा सकता है, बशर्ते कि धरना देनेवाले विश्वस्त और पुराने या तपे-तपाये स्वयंसेवक हों।

७. ऊपर कही हुई बातोंके सिलसिलेमें जो काम किया जाये, सभी स्थानीय शाखाओंको उसकी प्रतिदिनकी रिपोर्ट केन्द्रीय कार्यालयमें भेजनी चाहिए और केन्द्रीय कार्यालयको चाहिए कि वह प्रचारार्थ हर रोजकी प्रगतिका सारांश हर हफ्ते समाचार-पत्रोंके पास भेज दिया करे।

८ इस आन्दोलनके लिए देशकी सभी राजनीतिक सस्थाओं और अन्य सगठनोंसे सहायता तथा सहयोग पानेकी कोशिश की जानी चाहिए।

९. बहिष्कार-आन्दोलनमें काम करनेके लिए देशभक्त महिलाओंकी सहायता भी प्राप्त करनी चाहिए।

१०. अखिल भारतीय चरखा-संघके केन्द्रीय कार्यालयसे उन सब स्थानोंकी एक सूची माँगा ली जानी चाहिए, जहाँ शुद्ध खादी मिलती है और चरखा-संघसे यह भी कहा जाना चाहिए कि जहाँ माँग हो वहाँ वह खादी-भण्डार खोले।

११. विदेशी वस्त्र-बहिष्कार-समितिके नामसे एक छोटी समिति बना ली जाये। समितिको शुरूमें कुछ रकम सौंप दी जाये और उसे अधिक रुपया इकट्ठा करनेका अधिकार दे दिया जाये। इस समितिका यह कर्तव्य होगा कि जमा-खर्चका ठीक-ठीक जाँच-शुदा हिसाब हर तीसरे महीने वह ठीक तरहसे प्रकाशित कर दिया करे।

१२. ११ वें अनुच्छेदमें प्रस्तावित समिति छोटी-छोटी प्रचार पुस्तकें, पत्रिकाएँ प्रकाशित करे और उन्हें बँटवाये। इन पत्रिकाओंमें बहिष्कारकी आवश्यकता और उसकी सम्भावनाओंका जिक्र किया जाये तथा विस्तारसे यह भी ढंगसे ब्यौरेवार बतलाया जाये कि लोग व्यक्तिगत रूपमें किस तरह इस बहिष्कारमें भाग ले सकते हैं।

१३. केन्द्रीय और प्रांतीय धारासभाओंमें इस आशयके प्रस्ताव रखे जाये कि इन धारासभाओंकी सरकारें, खादीके तथाकथित मँहगेपनके बावजूद अपने यहाँ काममें आनेवाला तमाम कपड़ा खादीका ही खरीदें। विदेशी वस्त्रके आयातपर बहुत भारी कर लगानेकी माँगके प्रस्ताव भी पेश किये जाये।

टिप्पणी—उपरोक्त योजनाका आधार यह मान्यता है कि भारत-भरमें फैली हुई कांग्रेस-समितियोंका शीघ्र ही पुनर्गठन हो जायेगा, सदस्योंकी माँगके उत्तरमें लोग अच्छी संख्यामें सदस्य बनने लगेंगे, और खादीके जरिये विदेशी वस्त्र-बहिष्कारके आन्दोलनको जनताके सामने रखनेमें तमाम कांग्रेस समितियाँ पूर्ण सहयोग देगी। मेरी विनम्र राय है कि अगर ये शर्तें पूरी कर दी गईं तो इस वर्ष-भरमें इस तरहका बहिष्कार सम्भव हो जायेगा और कससे-कम विदेशी वस्त्रके आयातपर इस आन्दोलनका स्पष्ट प्रभाव तो दिखने ही लगेगा।

[अंग्रेजीसे]

यंग इंडिया, २४-१-१९२९

## ४५९. पत्र : शान्तिकुमार मोरारजीको

आश्रम

साबरमती

२४ जनवरी, १९२९

प्रिय शान्तिकुमार,

तुम्हारा पत्र मिला। मैं यहाँ बुधवार तक हूँ, इसलिए मैं कृष्णमूर्तिसे मंगलवार या बुधवारको ही मिल सकता हूँ। गुरुवारकी सुबह मैं कराचीके लिए चल दूँगा।

क्या फरवरीके महीनेमें कलकत्ता या मद्राससे तुम्हारा कोई स्टीमर चलता है, यदि हाँ, तो वह मद्राससे रंगून या कलकत्तासे रंगून तककी यात्रामें कितना समय लेता है? मेरी इच्छा तो बहुत है पर १० दिनका समय निकालना मेरे लिए कठिन हो जायेगा। यह भी लिखना कि बम्बई और रंगूनके बीच तुम्हारा स्टीमर किन-किन बन्दरोपर कितने-कितने समय रुकता है।

तुमने बी० आई० कम्पनीके स्टीमरोंके बारेमें पता लगाने-न-लगानेके बारेमें भी पूछा है? क्या यह बम्बई और रंगूनके बीचकी यात्राके लिए? अगर बम्बईसे रंगून स्टीमर चलते हैं, तो क्या उनकी सेवा नियमित है, वे कितना समय लेते हैं और बम्बईसे रंगून तकका किराया कितना है?

बापूके आशीर्वाद<sup>१</sup>

[पुनश्च:]

मुझे यह जानकर खुशी हुई कि तुम्हारे पिताजीका आपरेशन अच्छी तरह सम्पन्न हो गया।<sup>१</sup>

अंग्रेजी (सी० डब्ल्यू० ४७९३)से।

सौजन्य : शान्तिकुमार मोरारजी

१ और २. ये पत्रित्थी गुजरातीमें हैं।

## ४६०. पत्र : जी० वी० गुरजालको<sup>१</sup>

आश्रम

सावरमती

२४ जनवरी, १९२९

प्रिय मित्र,

आपका पत्र मिला। आप श्रीयुत चक्रवर्ती राजगोपालाचारी (गांधी आश्रम, तिरुचेन्गोडु)से पत्र-व्यवहार करें। आपका पत्र मैंने उनके पास ही भेज दिया है।

हृदयसे आपका,  
मो० क० गांधी

अंग्रेजी (जी० एन० १३८०)की फोटो-नकलसे।

## ४६१. पत्र : मन्त्री, अखिल भारतीय चरखा संघको

आश्रम

सावरमती

२४ जनवरी, १९२९

मन्त्री

अखिल भारतीय चरखा सघ

अहमदाबाद

प्रिय महोदय,

आपकी पूछताछके सन्दर्भमें। अभी यह बतलाना मुश्किल है कि आन्ध्र जाने पर मैं उत्कलके दौरेके लिए भी कुछ दिन दे पाऊंगा या नहीं। वे लोग मुझे कहाँ-कहाँ ले जाना चाहेंगे और कितना समय मुझसे चाहेंगे?

हृदयसे आपका,

अंग्रेजी (एस० एन० १३२९४) की माइक्रोफिल्मसे।

१. बादमें मिश्र निमैलानन्दके नामसे प्रसिद्ध।

## ४६२. पत्र : एस० के० शर्माको

सत्याग्रह आश्रम

सावरमती

२४ जनवरी, १९२९

प्रिय मित्र,

आपका पत्र मिला और 'स्वराज्यकी ओर' नामक आपकी पुस्तिका भी। यदि आप 'यंग इंडिया' के पाठक हैं तो आपने देखा होगा कि 'यंग इंडिया' किसी भी अर्थमें समीक्षात्मक पत्र नहीं है, और फिर मेरे पास इतना समय ही नहीं रहता कि मैं मित्रोंकी कृपासे मिली पुस्तकोंको पढ़ सकूँ।

हृदयसे आपका,

श्रीयुत एस० के० शर्मा

वकील

तेप्पाकुलन

त्रिचिनापल्ली

अग्रेजी (एस० एन० १४८९७) की माइक्रोफिल्मसे।

## ४६३. पत्र : कर्नाड सदाशिव रावको

सत्याग्रह आश्रम

सावरमती

२४ जनवरी, १९२९

प्रिय सदाशिव राव,

नीलेश्वर केन्द्र बन्द करनेसे सम्बन्धित रिपोर्ट भेज रहा हूँ। श्रीयुत छोटेलाल स्वयं मानते हैं कि इसे बन्द कर देना चाहिए।

हृदयसे आपका,

संलग्न—पाँच पृष्ठोंका एक सहपत्र

श्रीयुत कर्नाड सदाशिव राव

कोडियलवेल

मंगलौर

अग्रेजी (एस० एन० १४८९८) की माइक्रोफिल्मसे।

## ४६४. पत्र : विष्णुचन्द्र अग्रवालको

सत्याग्रह आश्रम

सावरमती

२४ जनवरी, १९२९

प्रिय मित्र,

आपका पत्र मिल गया था। उसका उत्तर अब जाकर लिख पा रहा हूँ।

नाटकोंके बारेमें कोई शास्त्रीय मत देना जरा कठिन है। मैं तो इतना ही कह सकता हूँ कि अगर पूरा ध्यान रखा जाये तो नाटकोंको विद्यार्थियोंके उत्थानका साधन बनाया जा सकता है।

अहिंसाके बारेमें मैं इतना ही सूचित कर सकता हूँ कि आपने जो मुद्दा उठाया है, उसे लेकर 'यग डडिया' के पृष्ठोंमें पूरे विस्तारमें चर्चा की जा चुकी है।

हृदयसे आपका,

श्रीयुत विष्णुचन्द्र अग्रवाल

प्रधानाध्यापक, पब्लिक हाई स्कूल

पो० आ० शामली

जिला मुजफ्फरनगर (संयुक्त प्रान्त)

अग्रेजी (एस० एन० १४८९९) की माइक्रोफिल्मसे।

## ४६५. पत्र : एन० वी० थडानीको

सत्याग्रह आश्रम

सावरमती

२४ जनवरी, १९२९

प्रिय थडानी,

तुम्हारा पत्र मुझे मिल गया है।' जितने शीघ्र वन पड़ेगा, निश्चय ही मैं प्रस्तावना पढ़कर तुम्हें अपनी राय लिखूंगा।

१. २१-१-१९२९ का पत्र, जिसमें उन्होंने लिखा था : "कुछ वर्ष पहले दिल्लीमें, १९२४ में आपके २१ दिनोंके लम्बे उपवासके बाद मैंने आपको महाभारतके बारेमें अपना मत बतलाया था और आपने उसपर कहा था कि इस विषयमें आवश्यक होनेके लिए आप अपना सर्वस्व निछावर कर सकते हैं कि महाभारत वास्तवमें कोई कथा-मात्र न होकर एक दार्शनिक ग्रन्थ है।... मैं अपनी पुस्तककी प्रस्तावनाकी एक प्रति भेज रहा हूँ। उससे मेरी पुस्तकका कुछ अन्दाज हो जायेगा। यदि आपको रुचिकर लगे तो मुझे पाण्डुलिपिकी एक प्रति आपको भेजनेमें बड़े आनन्दका अनुभव होगा" (एस० एन० १४८८५)।

तुम्हारा यह अनुमान बिलकुल सही है कि हैदराबादमे इतना समय निकालना मुश्किल होगा कि साथ आरामसे बैठकर गपशप कर सकूँ। हाँ, मैं मिलने अवश्य आऊँगा और कुछ मिनट निकाल लूँगा।

ठीक बात है; मैं बराबर यही सोचता था कि तुम क्या जाने कब आ रहे हो। परन्तु अब मुझे कारण मालूम पड़ गया है और मैं तुम्हे माफ करता हूँ। अगर तुम्हारी प्रस्तावनामे मेरे मनकी कुछ नई बातें मिल गई तो तुमको माफी पानेका दुगुना हक हो जायेगा।

हृदयसे तुम्हारा,

श्रीयुत एन० बी० थडानी  
हीराबाद  
हैदराबाद (सिन्ध)

अग्रेजी (एस० एन० १४८८६)की फोटो-नकलसे।

## ४६६. पत्र : के० एस० कारन्तको

सत्याग्रह आश्रम  
सावरमती  
२४ जनवरी, १९२९

प्रिय मित्र,

आपका पत्र मिला। पहले मामलेकी स्थिति तो शुद्धिकी नहीं, उद्धार की है, और यदि तथाकथित धर्म-परिवर्तन कर लेनेवाले लोगोमे ईसाइयतकी भावना ही नहीं तो उनको हिन्दू ही माना जाना चाहिए।

अब दूसरा प्रश्न। यदि बालिकाएँ युवतियाँ लगने लगी हो, और वे इतनी समझदार हो गई हो कि आगा-पीछा सोच-समझ सकती हो और अधिक समयतक अविवाहिता रहनेमे उनको अपने भटक जानेका खतरा हो, तो उनका विवाह रचा देना चाहिए।

बाल-विधवाओके बारेमे स्थिति यह है कि यदि उनके लिए ऐसा उपयुक्त घर मिल रहा हो जो परिपक्वता प्राप्त करनेतक समयसे रह सके तो कोई हानि नहीं।

हृदयसे आपका,

श्रीयुत के० एस० कारन्त  
वसन्त कार्यालय  
मगलीर

अग्रेजी (एस० एन० १४८९६)की फोटो-नकलसे।

## ४६७. पत्र : मोतीलाल नेहरूको

आश्रम

साबरमती

२४ जनवरी, १९२९

प्रिय मोतीलालजी,

आपका तार मिल गया। आपको पत्र लिखनेके बाद मैंने लगभग यही मन-स्थिति बना ली थी कि प्रस्तावित यूरोप-यात्राका विचार त्याग ही दिया जाये। और अब आपके अपने निर्णयपर फिरसे विचार कर लेनेपर भी मेरे मनमें यात्राके प्रति अनिच्छा बनी हुई है। मुझे लगता है कि अगले वर्ष<sup>१</sup> हमें कुछ काम कर दिखाना चाहिए, और अगर हम सचमुच ऐसा चाहते हैं तो मुझे चालू वर्षमें भारतसे अनुपस्थित नहीं रहना चाहिए। मुझे तो अगले वर्षके सघर्षके लिए जमीन तैयार करनेमें जो और जितनी मदद बन पड़े, देनी चाहिए। रचनात्मक कार्यक्रम सम्बन्धी प्रस्ताव<sup>२</sup> पेश करनेके बाद तो कुछ ऐसा हो गया है कि यदि मेरे लायक कोई काम मुझे देशमें नजर आ जाता है तो बाहर जानेके ख्याल-भरसे ऐसा लगने लगता है जैसे मैं अपने कर्तव्यसे भाग रहा हूँ। यदि मैं अप्रैलके अन्तमें जाऊँ तो अक्तूबरके मध्यसे पहले कैसे लौट पाऊँगा? अपने पिछले पत्रमें<sup>३</sup> मैंने यूरोप-यात्राके विस्तृत कार्यक्रमकी जो रूपरेखा बतलाई थी, अगर उसे पूरा कलूँ, खासकर अमेरिकाको भी शामिल करनेकी बात सोचूँ तो इतना समय लग ही जायेगा। इसीलिए मैं इस वर्षकी यूरोप-यात्राके बारेमें जितना अधिक सोचता हूँ, मनमें उतनी ही अधिक अनिच्छा पैदा होती जाती है। और फिर अगले वर्ष तो शायद इसका प्रश्न भी नहीं उठाया जा सकेगा। इसलिए फिलहाल मैं बड़ी दुविधामें हूँ।

इस मामलेमें मैं आपको और अधिक परेशान नहीं करना चाहता। और मैंने समझ लिया है कि मुझे अपना निर्णय स्वयं ही करना चाहिए। पर आपको अगर कोई बात सूझे तो कृपया मुझे लिख अवश्य दें। मैं फिलहाल वल्लभाई, जमनालालजी, राजगोपालाचारी और अन्य लोगोसे इसके बारेमें सलाह-मशविरा कर रहा हूँ और आशा है कि अब चन्द ही दिनोंमें अन्तिम रूपसे निर्णय कर लूँगा।

एक डेनिश बहन<sup>४</sup> है, जिनको कांग्रेसके अन्दरूनी संगठनकी कोई जानकारी नहीं, वे हमारे प्रस्तावको देखकर बड़े ही उत्साहमें आ गई और लिखती है: “परतन्त्र

१. ३१ दिसम्बर, १९२९ के बाद अधिसापूर्ण असहयोगका आन्दोलन शुरू करनेकी कांग्रेसकी योजना थी। देखिए “माषण: नेहरू रिपोर्ट सम्बन्धी प्रस्तावपर कलकत्ता कांग्रेसमें-३”, ३१-१२-१९२८।

२. देखिए “माषण: रचनात्मक कार्यक्रमपर, कलकत्ता कांग्रेसमें”, १-१-१९२९।

३. १७-१-१९२९ का।

४. एन मेरी पीटर्सन। देखिए “पत्र: एन मेरी पीटर्सनको”, २०-१-१९२९।

भारतके एक प्रतिनिधिकी हैसियतसे आपके यूरोप जानेका कोई लाभ नहीं। आप तो अगले वर्ष स्वतन्त्र भारतके एक प्रतिनिधिकी हैसियतसे ही वहाँ जाइए।” क्या ही अच्छा होता कि हमारा भी यही विश्वास होता और हम उसे फलीभूत करनेके लिए समुचित प्रयास करते।

क्या आप हिन्दू-मुस्लिम एकताके प्रश्नके बारेमें कुछ कर रहे हैं?

अपनी सिन्ध-यात्राके कार्यक्रमकी एक प्रति मैं जवाहरको भेज रहा हूँ। मैं सिन्धके लिए ३१ तारीखको रवाना हो रहा हूँ।<sup>१</sup>

हृदयसे आपका,

अंग्रेजी (एस० एन० १५३०४) की फोटो-नकलसे।

## ४६८. पत्र : जवाहरलाल नेहरूको

आश्रम

सावरमती

२४ जनवरी, १९२९

प्यारे जवाहर,

यूरोप-यात्राके बारेमे पिताजीके नाम लिखा मेरा पत्र पढ लेना। मैं चाहता हूँ कि तुम उसके बारेमे अपनी राय भी मुझे लिखो। इससे मुझे फैसला करनेमे मदद मिलेगी।

कृपलानीके बारेमे तुम्हारा तार<sup>१</sup> मुझे मिल गया। जमनालालजी और गकरलाल दोनों ही को, खासकर जमनालालजीको कृपलानी बहुत भा गया है। उनको भरोसा नहीं कि सीतलासहाय<sup>२</sup> ज्यादा कुछ कर पायेगे। उनका ख्याल है यू० पी० मे तीन सालके दौरान वे कुछ खास करके नहीं दिखा सके। मैं सीतलासहायसे बात करूँगा कि उनको इस सम्बन्धमें क्या कहना है। परन्तु कोई भी अन्तिम निर्णय करनेसे पहले मैं चाहूँगा कि सीतलासहायके बारेमे तुम्हारी राय जान लूँ।

सिन्ध कार्यक्रमकी एक प्रति भेज रहा हूँ।

हृदयसे तुम्हारा,

१. देखिए अगला शीर्षक।

२. दिनांक २१-१-१९२९ का। उसमें कहा गया था : “आपका पत्र। कोई गलत धारणा बनी लगती है। मेरा ख्याल कि कृपलानी पूरी छानबीन करें, पुनर्गठनके लिए सुझाव दें। इस बीच स्थिति उर्ध्व-की-स्थो रखी जाये। लेकिन आपका हर सुझाव माननेको तैयार हूँ।

३. अखिल भारतीय कताई संघकी संयुक्त प्रान्तीय शाखाके मन्त्री।



सलग्न : १

[पुनश्च :]

इसे लिखनेके बाद तुम्हारा पत्र मिला। मैंने अब सीतलासहायसे बात कर ली है। सब-कुछ देखते हुए उनका त्यागपत्र दे देना ही ठीक है। आगे क्या करना है इस विषयमें आज रात उनसे बात करूँगा।

बापू

अंग्रेजी (एस० एन० १५३०५) की फोटो-नकलसे।

## ४६९. पत्र : डंकन ग्रीनलिजको

आश्रम

साबरमती

२५ जनवरी, १९२९

प्रिय मित्र,

आपका पत्र मिला। निश्चित तौरपर नहीं कह सकता कि जूनमें कहीं रहूँगा। पर यदि आपको मेरी अनुपस्थितिमें आश्रम आनेपर कोई आपत्ति न हो तो आपका स्वागत होगा, और हम आपको अंग्रेजी पढानेके लिए कुछ कक्षाएँ देनेका प्रयास करेंगे। आपको शायद मालूम न हो कि जूनमें यहाँकी जलवायु अधिक कष्टकारी तो नहीं होती, फिर भी यह स्थान मदनपल्ली जितना ठंडा नहीं है। आप शायद यह भी न जानते हो कि आश्रमका जीवन बड़ा ही सादा है। नियमोंकी एक प्रति मैं सलग्न कर रहा हूँ। आश्रममें रहनेवाले सभी लोगोंको यहाँ रहनेकी अवधिमें इनका पालन करना होता है; फिर वे बहुत थोड़े समयतक ही यहाँ क्यों न टिके।

हृदयसे आपका,

डंकन ग्रीनलिज

थियोसॉफिकल हाई स्कूल

मदनपल्ली

दक्षिण भारत

अंग्रेजी (एस० एन० १४९९३)की माइक्रोफिल्मसे।

१. दिनांक २२-१-१९२९ का। श्री डंकनने गांधीजीसे पूछा था कि क्या उनको जूनके बाद साबरमतीमें अंग्रेजीके शिक्षककी हैसियतसे आनेकी अनुमति मिल सकेगी (एस० एन० १४९९३)।

## ४७०. पत्र : जाहिद अलीको

आश्रम  
सावरमती  
२५ जनवरी, १९२९

प्रिय जाहिद अली,

तुम्हारा खत मिल गया। मेहरवानी करके यह लिखो कि तुम्हारे पास कितने चरखे हैं, वे ठीक चालू हालतमें हैं या नहीं, क्या उनमें तकुए हैं। मुझे चरखोंका आकार उनके तकुओंके मोड़िये और दूसरी तफसील भी बताओ। यह भी लिखो कि उनकी कितनी कीमत देनी पड़ेगी। तब मैं जो कर सकता हूँ, करूँगा।

हृदयसे आपका,

श्री जाहिद अली  
छोटानी साँ मिल्स  
शिवरी बन्दर, बम्बई

अग्नेजी (एस० एन० १४९९५)की माइक्रोफिल्मसे।

## ४७१. पत्र : होरेस जी० एलेक्जेंडरको

सत्याग्रह आश्रम  
सावरमती  
२५ जनवरी, १९२९

प्रिय मित्र,

आपका पत्र मिल गया था। इसे मैं बहुत काफी दिनोत्तक अपने पास थोड़ी डाले रहा।

निश्चय ही आपने पहला पत्र किसी गलत भावनासे नहीं लिखा था।

अब मुझे 'क्वेकर' साहित्यका एक पार्सल मिल गया है, मेरा ख्याल है कि आपकी ही मेहरवानीसे।

१. दिनांक १५-८-१९२८ के इस पत्रमें कहा गया था: "...आशा है कि मेरे पहले पत्रके विस्तारने आपके दिमागपर अनावश्यक भार नहीं डाला होगा।...आपके उत्तरसे मुझे थोड़ी आशंका हो चली है कि कहीं वह गलत भावनासे लिखा गया तो नहीं था। श्री एन्ड्रयुज मुझे बतलाते रहे हैं कि गणेशन द्वारा प्रकाशित आपके साहित्यकी विक्रीके लिए इंग्लैंडमें इस समय कोई केन्द्रीय विक्रय-शाखा नहीं है।...यदि आप अनुमति दें तो 'फ्रेंड्स बुक सेंटर' (मैं समझता हूँ आप जानते ही होंगे कि 'फ्रेंड्स' से आशय 'क्वेकर्स' से है) यह काम कर सकता है। मुझे पूर्ण विश्वास है कि 'क्वेकर्स' आपसे बहुत-कुछ सीख सकते हैं।...हमारा नया 'फ्रेंड्स हाउस' और विक्रय-केन्द्र 'इंडियन स्टूडेंट्स होस्टल' के पास ही है। दोनोंके बीचकी दूरी तय करनेमें केवल तीन मिनट लगते हैं...।"

‘यंग इंडिया’ सम्बन्धी साहित्यके बारेमें आपने जिस प्रस्तावका उल्लेख किया है, मेरे सामने ऐसा कोई प्रस्ताव नहीं आया।

हृदयसे आपका,

होरेस जी० एलेक्जेंडर  
वरमिघम, इंग्लैंड

अंग्रेजी (एस० एन० १५०४४) की फोटो-नकलसे।

## ४७२. पत्र : ए० डब्ल्यू० कोहेटमैसको

सत्याग्रह आश्रम

साबरमती

२५ जनवरी, १९२९

प्रिय मित्र,

आपका पत्र<sup>१</sup> मिल गया। यदि मैं महसूस कर लूं तो फिर मुझे अपनी गलती स्वीकारनेमें तनिक भी सकोच नहीं होता। आपके साथ हुई पूरी बातचीत तो मुझे याद नहीं है, परन्तु उसके जो विवरण आपने दिया है, उससे लगता है कि मैंने बहुत ही संक्षेपमें बात की थी। अपने सामने पड़ा सारा काम और फिर मुलाकातियों के साथ लगनेवाला समय देखते हुए मुझे ऐसा करना ही पड़ता है। मुलाकातियोंमें से कई ऐसे होते हैं जो सचमुच समझते हैं कि एक सरसरी मुलाकात करके ही वे भारतीय समस्याओंकी समझ हासिल कर सकते हैं। मुझे याद है कि मैंने आपसे कहा था कि इस ढंगसे आप भारतीय समस्याओंको तो क्या, किसी भी समस्याको नहीं समझ सकते। इसलिए आपसे मेरा अनुरोध है कि आप मुझसे गलती माननेकी अपेक्षा रखनेकी वजाय मुझपर इस बातके लिए तरस ही खायें कि मैं अपने ऐसे मुलाकातियोंसे जो मिलनेका कोई समय पहलेसे तय किये बिना ही आकर बड़े-बड़े सवाल पूछने लगते हैं, ठीक तरहसे पेश आना नहीं जानता।

हृदयसे आपका,

ए० डब्ल्यू० कोहेटमैस  
हेग, १४० ऐटनी  
डाइकस्ट्रास  
हॉलैंड

अंग्रेजी (एस० एन० १५०७५) की फोटो-नकलसे।

१. पत्रमें शिकायत थी कि गांधीजी मुलाकातके दौरान बहुत अच्छी तरह पेश नहीं आये। अन्तिम वाक्य यह था : “मैं जिस महात्माकी कल्पना किये था, उससे मेरी मुलाकात नहीं हुई।”

## ४७३. पत्र : श्रीमती आई० जे० पिटको

सत्याग्रह आश्रम

सावरमती

२५ जनवरी, १९२९

प्रिय मित्र,

पशुओंके प्रति दयाके सम्बन्धमें छपे हुए इश्तिहार<sup>१</sup> और पत्रके लिए धन्यवाद लीजिए। उस सम्बन्धमें आप जिस हृदयक जानेकी बात करती है, उस हृदयक मैं नहीं जाना चाहूँगा।

बाजारू कुत्तोंके बारेमें मैं आपकी बातसे बिल्कुल सहमत हूँ। परन्तु मैं इसे उचित नहीं समझता कि कुत्तोंको पाला जाये और फिर उनके जो पिल्ले घटिया नस्लके निकले उन्हें नष्ट कर दिया जाये। यह तो कोरा स्वार्थ ही हुआ। अहिंसाकी मेरी अपनी परिभाषामें स्वार्थके लिए कोई गुजाइश नहीं। स्वार्थसे प्रेरित होकर उनको नष्ट कर देना किसी और आधारपर चाहे उचित ठहराया जा सके, अहिंसाके आधार पर नहीं ठहराया जा सकता।

आशा है, आप और श्री पिट दोनों ही अच्छे होंगे।

हृदयसे आपका,

श्रीमती आई० जे० पिट

पेनुकोडा

जिला अनन्तपुर

अंग्रेजी (एस० एन० १५०७८) की माइक्रोफिल्मसे।

## ४७४. पत्र : ए० ए० शेखको<sup>२</sup>

सावरमती आश्रम

२५ जनवरी, १९२९

प्रिय मित्र,

आपका पत्र मिल गया। 'यंग इंडिया' की निशुल्क प्रतियोकी इतनी अधिक माँग आती रहती है कि हमारे लिए उसे पूरी कर पाना काफी कठिन है। आप

१. इश्तिहारमें पाले हुए कुत्तोंको अच्छी तरह रखने और भरपेट खाना देनेकी सिफारिशके साथ यह कहा गया था कि पालतू कुत्तोंके गैर-सह्य और घटिया नस्लके बच्चोंको पैदा होते ही मार दिया जाना चाहिए।

२. 'इंडियन एसोसिएशन ऑफ सेन्ट्रल यूरोप' के अवैतनिक महामन्त्री।

यदि उसे पसन्द करते हैं तो अपनी संस्थाकी ओरसे निश्चय ही उसका चन्दा भिजवा सकते हैं। आप जानते ही हैं कि 'यंग इंडिया' मुनाफा कमानेके लिए तो निकाला नहीं जाता। यदि उससे कभी कोई मुनाफा मिलता भी है तो उसे किसीके व्यक्तिगत लाभके लिए नहीं, बल्कि संस्थागत सार्वजनिक कार्यके लिए ही प्रयुक्त किया जाता है।

हृदयसे आपका,

श्री ए० ए० शेख  
मॉमसैनस्ट्रास ४१  
जर्मनी

अग्रेजी (एस० एन० १५१२४) की फोटो-नकलसे।

### ४७५. पत्र : केनैथ सांडर्सको

सत्याग्रह आश्रम

साबरमती

२५ जनवरी, १९२९

प्रिय मित्र,

आपका पत्र मिल गया। मेरे लिए किसी पुस्तकको पढ़नेका वचन देना जरा कठिन है। फिर भी यदि आप अपनी पुस्तक भेज ही देंगे तो आशा है कि मैं उसे सरसरी तौरपर देखनेके लिए कुछ मिनट निकाल सकूंगा।

मैं 'यंग इंडिया' की दो जिल्दे और अपनी आत्मकथाकी एक प्रति आपको रजिस्टर्ड बुक-पोस्टसे भेज रहा हूँ।

हृदयसे आपका,

श्री केनैथ सांडर्स  
हाई एस्क्रिस  
बर्कले  
केलिफोर्निया

अग्रेजी (एस० एन० १५१२६) की फोटो-नकलसे।

१. भारतीय जीवनके तौर-तरीकेके बारेमें। उन्होंने गांधीजीसे उसकी प्रस्तावना लिखनेका अनुरोध किया था।

## ४७६. पत्र : एस्थर मेननको

सावरमती आश्रम

२५ जनवरी, १९२९

तुम्हारे पत्र मिले; वह पत्र भी जो तुमने डेनिश बहनोके हाथ भिजवाया था, मिल गया है। वे यहाँ सप्ताह-भरके लिए आई थी। अभी दो दिन पहले ही गई है। उन्होंने मुझसे कहा कि आश्रमके जीवनमें उनको बड़ा आनन्द आया। यहाँ आजकल १७५ से ऊपर स्त्री-पुरुष और बच्चे एक ही स्थानपर बैठकर एक-साथ भोजन करते हैं।

मारियाने मुझे लिखा है कि तुम अभीतक कमजोर बनी हो; आपरेशनके बादकी कमजोरी पूरी तौरपर दूर नहीं हो पाई है, लेकिन इस वर्षके अन्ततक तुम और मेनन दोनों वापस आ रहे हो न? तुम दोनोंको और बच्चोंको अपनी आँखोंके सामने पाकर सचमुच बड़ी खुशी होगी।

इस वर्ष यूरोप-यात्राके बारेमें अभी कुछ भी निश्चित नहीं है। लेकिन मैं ही कुछ हिचक रहा हूँ—खासकर कांग्रेसके प्रस्तावके ख्यालसे। मारिया कहती है कि स्वतन्त्र भारतका सन्देश लेकर ही मेरा यूरोप जाना सबसे ठीक रहेगा। मेरी बुद्धि भी यही ठीक मानती है, लेकिन मैं मार्ग-दर्शनके लिए ईश्वरसे प्रार्थना कर रहा हूँ।

हृदयसे तुम्हारा,

श्रीमती एस्थर मेनन

१४, एसिलवे

टार्काकि

डेनमार्क

अग्रेजी (एस० एन० १५१३०)की फोटो-नकलसे।

## ४७७. पत्र : डब्ल्यू० लुतोस्तावस्कीको

आश्रम

साबरमती

२५ जनवरी, १९२९

प्रिय मित्र,

आपका पत्र मिला।<sup>१</sup> श्री धनगोपाल मुखर्जीका नाम मैं पत्र-व्यवहारके जरिए तो जानता हूँ, पर मुझे उनसे भारतमें या कहीं और कभी प्रत्यक्ष रूपसे मिलनेका सौभाग्य प्राप्त नहीं हुआ। मैं सक्रिय जीवनसे थोड़ा-बहुत अलग हटकर मनन-चिन्तनमें अपना समय बरबाद नहीं करता। आपका सोचना सही है कि मेरा सक्रिय जीवन ही मेरा मनन-चिन्तन है।

मेरे स्वास्थ्यके बारेमें आपकी पूछताछके लिए धन्यवाद। स्वास्थ्यमें कोई बड़ी खराबी तो दिखाई नहीं पड़ती। मैं न बहुत बलवान हूँ और न बहुत दुर्बल ही।

पूर्व-जन्म और अवतारोंके विषयपर अपनी पुस्तक अवश्य भेजनेकी कृपा करे।

‘करेट थॉट’का प्रकाशन कई महीने पहले बंद हो चुका है।

हृदयसे आपका,

प्रो० डब्ल्यू० लुतोस्तावस्की

जागीलोन्स्का, ७ एम० २

विल्लो, पोलैंड

अग्रेजी (एस० एन० १५१३२)की फोटो-नकलसे।

१. पत्रमें प्रो० लुतोस्तावस्कीने अन्य बातोंके साथ यह भी लिखा था: “अभी मैं एक फ्रेंच मासिक पत्रिकामें धनगोपाल मुखर्जीका एक लेख पढ़ रहा हूँ; शीर्षक है— “गांधीसे एक मुलाकात” . . . उनका कहना है कि आपने बनारसके पास गंगामें उनके साथ एक बार स्नान किया है और आपने उनसे कहा था कि सद्कर्म व्यर्थ हैं। उनका दावा है कि आप चिन्तन-मननमें लगे रहते हैं, जब कि आपके लेख पढ़कर तो मुझे लगता है कि आप अत्यन्त ही सक्रिय जीवन बिताते हैं . . .।” (एस० एन० १५१३१)

## ४७८. पत्र : म्यूरियल लेस्टरको

सावरमती आश्रम  
२५ जनवरी, १९२९

प्रिय म्यूरियल,

तुम्हारे पत्र मिले। देखता हूँ कि तुम्हारा काम रोज-रोज उन्नति कर रहा है। ईश्वर करे, उसके प्रभावमें आनेवाले सभी लोगोके लिए वह परिपूर्ण कल्याण सिद्ध हो सके।

इस वर्ष मेरी यूरोप-यात्राके बारेमें अभी निश्चित तौरपर कुछ भी नहीं कहा जा सकता। तुमको यथासमय मालूम हो जायेगा।

हृदयसे तुम्हारा,

कु० म्यूरियल लेस्टर  
बो, ई० ३, लन्दन

अग्रेजी (एस० एन० १५१४७)की फोटो-नकलसे।

## ४७९. पत्र : सी० एफ० एन्ड्रयूजको

आश्रम  
सावरमती  
२५ जनवरी, १९२९

तुम्हारे पत्र नियमित रूपसे मिलते रहे हैं। मैं बड़ी दुविधामें हूँ। यूरोप-यात्रा कर्हूँ या न कर्हूँ—यही प्रश्न सता रहा है। किसी और की सलाहको न सोचूँ तो मेरा अपना विवेक कहता है: “मत जाओ!” मेरा हृदय क्या चाहता है—पता नहीं। कु० पीटर्सनने प्रस्तावित यात्राके बारेमें परस्पर-विरोधी समाचार सुनकर, मुझे लिखा है. “परतन्त्र भारतके सन्देश-वाहकके रूपमें आपके यूरोप जानेसे लाभ ही क्या? आप अपना सन्देश ज्यादा सही तौरपर तभी दे सकेंगे जब भारत स्वतन्त्र हो जायेगा।” कांग्रेसके प्रस्तावको देखकर उनको विश्वास हो गया है कि भारत आगामी वर्षमें स्वतन्त्र हो जायेगा। जो भी हो, तुम्हारे हाथोंमें यह पत्र पहुँचनेतक मेरे माग्यके बारेमें निर्णय हो चुकेगा। मैं तो तुम्हें बतला-भर रहा हूँ कि मेरे मनमें कैसे विरोधी भाव टक्करे ले रहे हैं। मुझे कु० पीटर्सनकी राय ही कुछ ठीक जँचती है।



मुझे इस बातकी खुशी है कि मैकमिलनके कामके<sup>१</sup> बारेमें तुम कमसे-कम अब उसी निष्कर्ष पर पहुँच रहे हो जिसपर मैं पहले ही पहुँच चुका था। फिर भी, तुम अमेरिकामें ही हो। उनसे रू-ब-रू बात कर लो। तुम जो भी व्यवस्था कर दोगे, मैं उसे मान लूँगा। इतना जरूर करना कि कम्पनीके लोगोको, अन्य लोग चाहे तो उनको भी, यह समझा दिया जाये कि मैं उनसे कोई मुनाफा नहीं उठाना चाहता, अपने सार्वजनिक या लोक-कल्याणके कामके लिए भी नहीं। मेरे इन कामोके लिए तो ईश्वर अन्य स्रोतोसे पर्याप्तसे भी अधिक धनकी व्यवस्था कर देता है। मैं तो श्री होम्ससे सिद्धान्तकी झोकमें आकर इतना कहनाभर बचाना चाहता हूँ कि मैं वित्तीय आधारपर प्रकाशकोसे किसी किस्मका कोई सरोकार नहीं रखना चाहता।

सी० एफ० एन्ड्रयूज

११७२, पार्क एवेन्यू

न्यू यॉर्क शहर

अग्रेजी (एस० एन० १५१४८) की फोटो-नकलसे।

## ४८०. पत्र : जे० डी० जैन्किन्सको

सत्याग्रह आश्रम

सावरभती

२५ जनवरी, १९२९

प्रिय मित्र,

आपका पत्र मिला।<sup>१</sup> पण्डित मोतीलाल नेहरूने विधानसभामें जो उत्तर दिया था, उसका पूरा पाठ मेरी नजरसे नहीं गुजरा है। मेरा ख्याल है कि उसके बारेमें मुझसे पूछताछ करनेकी बजाय आप पण्डितजीसे ही पूछें। हाँ, उस प्रश्नके बारेमें मैं तो निश्चय ही किसी भी ऐसे सविधानकी ताईद नहीं करूँगा जिसमें किसी भी समुदायके सर्वथा उचित या वैध अधिकारोके छीननेकी बात हो। 'सर्वथा उचित' या 'वैध' शब्दोपर मैं जोर देना चाहता हूँ। इसलिए कि कई ऐसे भी विशेषाधिकार होते हैं जिनका शासक जाति उपभोग करती है और जो उसने सर्वथा उचित या वैध ढंगसे प्राप्त नहीं किये होते। इसलिए यदि मेरी चले तो बिल्कुल निश्चित बात

१. अमेरिकामें आत्मकथाके प्रकाशनके बारेमें, देखिए "पत्र : जॉन हेन्स होम्सको", ७-१२-१९२८।

२. दिनांक २१-१-१९२९ का। उसमें शिकायत की गई थी कि: "... पण्डित मोतीलाल नेहरू विधानसभामें एक ऐसे विधेयकका समर्थन कर रहे हैं, जिसमें अनेक लोग कहते हैं कि ब्रिटिश सम्पत्तिको बिना शर्त जप्त करनेकी व्यवस्था है. . .।"

है कि मैं ऐसे प्रत्येक विरोधाधिकारकी पूरी-पूरी जाँच कराऊँ और जिसके भी वारेमे यह निष्कर्ष निकले कि वह सर्वथा उचित या वैध रीतिसे प्राप्त नहीं किया गया था, वह तुरन्त छीन लिया जाना चाहिए।

हृदयसे आपका,

श्री जे० डी० जैन्किन्स  
वम्बई

अंग्रेजी (एस० एन० १५१४९) की फोटो-नकलसे।

### ४८१. पत्र : जयरामदास दौलतरामको

आश्रम

सावरमती

२५ जनवरी, १९२९

प्रिय जयरामदास,

आपका पत्र और कार्यक्रम प्राप्त हुए। मैं कार्यक्रमपर चलनेकी कोशिश करूँगा। मणिलाल आज सुबह रवाना हो गया।

कीकीवहनने<sup>१</sup> लिखा है कि मैं कराचीमे उसीके यहाँ ठहूँ। यह बहुत अच्छा रहेगा। मैं इसे पसन्द भी करूँगा; लेकिन मैं उसको लिख रहा हूँ कि मुझे स्वागत-समितिके इन्तजामके मुताबिक ही चलना पड़ेगा। दौरेकी दृष्टिसे आपको जो भी आवश्यक लगे, कीजिए। कृपलानीका आग्रह है कि मैं कीकीवहनके यहाँ ही ठहूँ। वे आपको भी लिखेंगे। यदि मेरे ठहरनेके स्थानसे कुछ बनता-बिगड़ता न हो, तो मैं उसीके यहाँ ठहरना पसन्द करूँगा। गगावहनने भी मुझे लिखा था और मैंने उसे स्वागत-समितिसे सम्पर्क करनेके लिए लिख दिया है।

हृदयसे आपका,

अंग्रेजी (एस० एन० १५३११) की फोटो-नकलसे।

१. आचार्य कृपलानीकी बहन।

## ४८२. पत्र : जुगलकिशोरको

आश्रम

साबरमती

२५ जनवरी, १९२९

प्रिय जुगलकिशोर,

तुम्हारा पत्र मिल गया। मुझे लगता है कि 'यग इडिया' में तुम्हारे कामके बारेमें अभीतक कुछ भी न लिखकर मैंने एक अपराध किया है। अब मैं तुम्हारा पत्र 'यग इडिया' सम्बन्धी कागजोंके साथ रख दे रहा हूँ, आशा है कि मैं अगले अंकमें इस विषयमें लिखूँगा।'

तुम्हारा पत्र बारीकीसे पढ़नेपर यदि मुझे कोई बात सूझी तो मैं तुम्हें एक पत्र और लिखूँगा।

कृपलानी इस समय यही है।

हृदयसे तुम्हारा,

श्रीयुत जुगलकिशोर

प्रधानाचार्य

प्रेम महाविद्यालय

वृन्दावन

अग्रेजी (एस० एन० १५३१३) की माइक्रोफिल्मसे।

## ४८३. पत्र : कोण्डा चैकटप्पैयाको

आश्रम

साबरमती

२६ जनवरी, १९२९

प्रिय मित्र,

आपका पत्र मिल गया।<sup>१</sup> थोड़ा आश्चर्य हुआ। मैं सोच रहा था कि आप मुझे अप्रैल शुरू होनेसे पहले तो नहीं ही बुलाना चाहेंगे। इसलिए मेरा सारा कार्यक्रम अप्रैलमें आन्ध्र पहुँचनेकी दृष्टिसे बन रहा है। ३० और ३१ मार्चको मुझे काठिया-वाडमें रहना ही होगा। वर्तमान कार्यक्रमके अनुसार मुझे फरवरीके लगभग अन्ततक

१. देखिए "टिप्पणियाँ", ३१-१-१९२९ का उप-शीर्षक "ग्राम-सेवकोंके लिए प्रशिक्षण वर्ग"।

२. उस पत्रमें प्रेषकने लिखा था: "...जैसे भी हो, कृपया आन्ध्रका दौरा स्थगित मत कीजिए। आपका मार्चका महीना तो हमारा हो ही चुका है और हम अप्रैलका आधा महीना भी चाहते हैं. . ."  
(एस० एन० १५३०७)।

वर्मा जाना है और वहाँसे लौटकर काठियावाड होते हुए अप्रैलके आरम्भमे आन्ध्र पहुँचना है। आन्ध्रके दीरेको मैं एक महीना देनेकी सोच रहा हूँ। क्या इतना आपके लिए पर्याप्त नहीं होगा? क्या यही बात तय नहीं हुई थी?

हृदयसे आपका,

श्रीयुत कोण्डा वेकटप्पैया  
गुटूर

अग्रेजी (एस० एन० १५३०८) की फोटो-नकलसे।

## ४८४. पत्र : जवाहरलाल नेहरूको

सत्याग्रह आश्रम

सावरमती

२६ जनवरी, १९२९

प्यारे जवाहर,

सीतलासहायसे मेरी बातचीत काफी जमी। हम दोनों इस नतीजेपर पहुँचे हैं कि उनके लिए हर दृष्टिसे यही बात सबसे अच्छी रहेगी कि वे त्यागपत्र दे दें और फिलहाल कुछ समयतक अपनी घर्मपत्नीके साथ आश्रममें ही रहे। इस अरसेमे वे खादीकी हर तकनीकमे सिद्धहस्तता प्राप्त कर लेंगे और आवश्यकतानुसार आश्रमकी अन्य सभी गतिविधियोमे भी हिस्सा लेते रहेंगे। मैं चाहता हूँ कि तैयारी और प्रशिक्षणके इस कालमे वे कामके मेरे तरीकेको भी भली-भाँति समझ लें।

मैं तुम्हारी बातसे सहमत हूँ कि वे बड़े कामके कार्यकर्त्ता हैं और इसलिए उनको यथा सम्भव अधिक-से-अधिक कार्यक्षम होना चाहिए। सिन्धसे मेरे रवाना होनेके तुरन्त बाद वे अपने घरका ठीक-ठीक इन्तजाम करने और कार्य-भार सौपनेसे सम्बन्धित कागजात तथा उस दिन तकका लेखा-विवरण तैयार करनेके लिए इलाहाबाद आयेंगे। यह इसलिए कि कृपलानी जब भी वहाँ जानेके लिए तैयार हों, जाकर कार्य-भार सँभाल सकें।

मेरी तो यही इच्छा है कि भारतकी कड़ी धूपको लेकर आपत्ति उठानेवाले चिकित्सकोकी बातपर तुम कान ही न दो। तुमने डा० मुथुका नाम सुना ही होगा। रेवाशकरभाईका पुत्र धीरू अस्थि-क्षयसे पीडित था। सीलोनके 'सेनेटोरियम'मे और बम्बईके लगभग सभी चिकित्सकोसे चिकित्सा करानेके बाद, उन्होंने डा० मुथुको बुलाया था और प्रतिदिन एक हजार रुपयेकी उनकी फीस भी भरी थी। डा० मुथुने खुली हवा, हलका मोजन और सूर्यकी किरणोंकी चिकित्साके अतिरिक्त उनको कोई

१. कलकत्ता कांग्रेस द्वारा प्रस्तावित अर्धसापूर्ण असहयोग आन्दोलनके लिए; देखिए "भाषण: नेहरू-रिपोर्ट सम्बन्धी प्रस्तावपर, कलकत्ता कांग्रेसमें-३", ३१-१२-१९२८।

इलाज नहीं बतलाया। रोग-ग्रस्त अस्थिसे कभी-कभी तो एक दिनमें आधा सेरतक मवाद निकल आता था। रोग-ग्रस्त अस्थिको रोज सबेरे कुछ घंटोंतक सूर्यकी किरणोंसे सेकना पड़ता था और रोगीको पूरे दिन खुली हवामें लेटे रहना पड़ता था। उसे 'सेनेटोरियम' में भी नहीं भेजा गया था। अब वह बिल्कुल नीरोग हो गया है। हो सकता है कि यूरोपमें सूर्यकी किरणें कुछ अधिक गुणकारी हों, पर भारतमें सुलभ सूर्य-किरणोंको बिल्कुल ही वेकार तो नहीं माना जा सकता। यहाँ चिकित्सक लोग प्रमातकालीन किरणोंकी सिफारिश करते हैं। उनका कहना है कि सर्दियोंमें सुबह ८ से १० बजे और गर्मियोंमें ७ से ८ बजे तक सूर्यसे मिलनेवाली 'अल्ट्रा-वायलेट' किरणोंका उपयोग ही सर्वोत्तम रहता है। लेकिन यह सब असलमें रोगीकी दशापर निर्भर है।

हृदयसे तुम्हारा,

अग्रेजी (एस० एन० १५३१४) की फोटो-नकलसे तथा गांधी-नेहरू कागजात, १९२९ से भी।

सौजन्य : नेहरू स्मारक संग्रहालय तथा पुस्तकालय

## ४८५. पत्र : देवचन्द पारेखको

आश्रम, साबरमती

२६ जनवरी, १९२९

भाई देवचन्दभाई,

चि० चम्पा आरामसे पहुँच जायेगी। वह बात-बातमें घबरा जाती है। सरोजको खाँसी तो जरूर थी। इस समय अहमदाबाद-मरमे कई लोगोंको है। अहमदाबाद आनेसे सरोजको अधिक खाँसी आने लगी है, परन्तु आपने देखा होगा वह खूब हँसती खेलती है। फिर भी इसमें कोई हर्ज नहीं कि आपने चम्पाको बुला लिया और वह चली भी गई। उसकी जब इच्छा हो तभी वापस आये। एकदम खीच-खाँचकर उद्योग-मन्दिरमें किसीको नहीं रखा जा सकता।

परन्तु यह पत्र जबरदस्ती दूसरे ही निमित्तसे लिख रहा हूँ। आप सरदार वल्लभभाईको पत्र लिखते रहे। पिछले अध्यक्षोंके भाषणोंकी नकले भी भेजना और यह भी लिखना कि आप किस-किस विषयपर उनसे बुलवाना चाहते हैं। सभी लोग उन्हें निमन्त्रण भी भेजे। ठक्कर बापाके वक्त आपसे शिष्टाचारकी यह मूल हो गई थी।

बापूके वन्देमातरम्

गुजराती (जी० एन० ५६९४)की फोटो-नकलसे।

## ४८६. टिप्पणियाँ

### विद्यार्थी और हड़ताल

यह हड़ताल जैसे-जैसे लम्बी खिंचती जा रही है, वैसे-वैसे विद्यार्थियोंकी कसौटी होती जा रही है। उनका आजतक दृढ़ बने रहना उन्हें शोभा देता है और इससे देश आगे बढ़ता है। अब मेरी इच्छा उनसे यह कहनेकी हो रही है कि वे कोई काम करना शुरू कर दें। वे अहमदाबादकी गलियोंकी सफाई क्यों न करें? या इसी प्रकारकी अन्य दूसरी सेवाएँ क्यों न करें। उन्हें मनमें विश्वास रखना है कि आगे-पीछे वे अन्तमें इसी कालेजमें सम्मानपूर्वक जायेंगे। प्रसंग तो ऐसा आ रहा है कि प्रिन्सिपल महोदयको ही कालेज छोड़ना पड़ सकता है। इतनी शक्ति पानेके लिए विद्यार्थियोंको सेवा-कार्यमें जुट जाना चाहिए। कांग्रेसका प्रस्ताव है कि खादीके मारफ्त विदेशी कपड़ेका बहिष्कार किया जाये। क्या वे विदेशी कपड़ोंका उपयोग बन्द करेंगे? क्या वे दूसरोंके पास जा-जाकर विदेशी कपड़ा जमा नहीं करेंगे? क्या वे स्वयं खादी पहनेंगे और क्या वे खादीकी फेरी लगायेंगे? ये सारे सवाल विद्यार्थियोंके लिए विचारणीय हैं।

### मौन कताई

एक यज्ञार्थ कातनेवाले लिखते हैं :<sup>१</sup>

ता० २२-१२-१९२८ के 'नवजीवन' में आपने लिखा है कि चरखा चलाते समय मौन धारण करना चाहिए। आप कातते समय मौन धारणके बदले भजन गाने या रामनाम रटनेकी सलाह क्यों नहीं देते? किसान रहट चलाते-चलाते जब भजनकी तान छेड़ता है तो वह कितनी सुन्दर लगती है?

प्रस्तुत लेखकने मौनका जैसा अर्थ किया है वैसा कोई करेगा, यह बात मैंने नहीं सोची थी। मौनसे मेरा आशय तो यह था कि पास बैठनेवालोंसे व्यर्थकी गपशप न की जाये। मौन धारण करनेवाला मन ही मन राम-भजन न करे, यह कहनेका तो मेरा आशय था ही नहीं। जो इस तरह मनमें राम-नाम न ले सके वह भले ही जवानसे लेता रहे। ऊपर रहटका उदाहरण दिया गया है, इसलिए थोड़ा स्पष्टीकरण कर देना जरूरी समझता हूँ। रहट चलानेवाला किसान जो भजन गाता है उसका प्रभाव सत्कारी श्रोतापर अच्छा पड़ता है, लेकिन यह नहीं मानना चाहिए कि किसानपर भी ऐसा ही असर होता है। जिस समय जीम अभ्यासवश भजन गाती है उस समय मन दूसरे घोड़ोपर सवार होकर जाने कहाँकी सैर करता रहता है। इसलिए कातते समय केवल जवानसे ही भजन गाते रहनेसे हमारा फर्ज पूरा नहीं हो जाता। जब अटूट रूपसे जवानका सम्बन्ध दिलके साथ जुड़ जाता है तब

भजनका गाना सार्थक माना जा सकता है। अगर यह बात याद न रखी जाये तो कविके कथनानुसार समझ लेना चाहिए कि 'सब साधन बन्धन बने'।

[गुजरातीसे]

नवजीवन, २७-१-१९२९

### ४८७. खादीकी बिक्री कैसे बढ़ेगी ?

श्री विट्ठलदास जेराजाणी खादीकी बिक्री बढ़ानेके बारेमें 'खादी पत्रिका' में एक महत्त्वपूर्ण बात लिखते हैं। उसकी कुछ बातें नीचे देता हूँ :'

यह एक रास्ता तो है ही। इसीमें से एक मार्ग सूझ पड़ता है और इच्छा होती है कि उसे पाठकोके सामने रखा जाये। हरएक गाँवके किसी भी चीजके व्यापारी, अगर वे अपनी छोटी-सी रकम भी खादीमें लगाना चाहे तो दस रुपयोकी या अधिक-की खादी खरीदे और सो भी इस शर्तपर कि यदि वे उसे एक महीनेके भीतर न बेच सकें तो अपने खर्चसे वापस खादी भण्डारको भेज दे। जो लोग व्यापारी नहीं हैं, अगर चाहे तो वे भी यह काम कर सकते हैं। इसमें दोनोंमें से किसी एक पक्षको भी खतरेकी आशंका नहीं रहती और खादीका प्रचार तो सहज ही हो सकता है। सारे सप्ताहमें अच्छी या बुरी कई चीजोंका प्रचार इसी तरह हुआ है। देखते-देखते सारे भारतमें चायका जो प्रचार हुआ है वह इसी तरह उसे घर-घर पहुँचाकर ही किया गया है। लेकिन यह तो एक बुरे व्यसनका प्रचार हुआ। इसके कारण जनताको नुकसान ही नुकसान सहना पड़ा है। खादी-प्रचारमें प्रचार करनेवाले, खरीदनेवाले और जिसके लिए प्रचार किया जाता है उसका — तीनोंका लाभ है। इतना होनेपर भी इस तरहका प्रचार-काम करनेवाले पर्याप्त लोग नहीं मिलते। ऐसे समय अगर काफी आदमी दस-दस रुपएकी पूंजी लगा कर उसके व्याजका मोह छोड़ दे तो भी हमें कुछ सन्तोष हो सकता है। लेकिन मुझे यहाँ स्पष्ट ही मजूर कर लेना चाहिए कि इस सूचनामें एक रहस्य छुपा हुआ है। अगर कोई आदमी सौ रुपये दे और कहे कि इनसे दस गाँवोंमें दस-दस रुपयोकी खादीका प्रचार किया जाये तो ये सौ रुपए महँगे पड़ेंगे और गरज भी नहीं सरेगी। मेरी सूचनाका गम्मतार्थ तो यह है कि ऐसे कार्यकर्त्ता देहातके रहनेवाले हों। और वे दस-दस रुपयोकी पूंजी लगायें। यही शर्त है। क्योंकि ऐसे आदमी ही गाँवोंमें खादीका प्रचार करेंगे। सारांश, मेरी सूचनाके मुताबिक सौ से अधिकके दानियोंको ढूँढनेकी जरूरत नहीं है, जरूरत तो गाँवोंके खादी-प्रेमियोंको ढूँढ निकालनेकी है जो अपने पास या अपनी साखपर किसी मित्रसे दस रुपए लेकर इस काममें लगायें और उतनी खादीका प्रचार करें। मैं चाहता हूँ कि श्री विट्ठलदास और सब खादी-प्रेमी इस तरहका प्रयत्न करें, ऐसे कार्यकर्त्ता खोजें।

[गुजरातीसे]

नवजीवन, २७-१-१९२९

१. पढ़ें नहीं दी गई है। पत्र-लेखकने इसमें खादी-भण्डार बम्बई द्वारा दी जा रही सुविधाओंका विवरण दिया था।

## ४८८. पत्र : पेरीन कैप्टेनको

सत्याग्रह आश्रम

साबरमती

२७ जनवरी, १९२९

तुम्हारा पत्र मिला। जमनाबहनके बारेमें पढकर मुझे दुःख हुआ। तुम वह पार्सल सीधे कराची भेज रही हो या मेरे पास भेजोगी? यदि पार्सल मेरे कराची पहुँचनेके समय ही वहाँ पहुँचे तो फिर और क्या चाहिए। मैं वहाँ १ ली फरवरीको पहुँचूँगा, और अहमदाबादसे ३१ तारीखको इस दृष्टिसे चल दूँगा।

रानी सुरैयाको सन्देश भेजनेके बारेमें बात यह है कि वेचारी बा लिख भी क्या सकती है। उसे इस बहसके बारेमें जानकारीतक नहीं है, इसलिए वह जो भी सन्देश भेजेगी वह उसका अपना नहीं बल्कि किसी दूसरेका ही होगा। इसीलिए ऐसे सभी मामलोमें मुझे उसे बिल्कुल ही अलग रखना पड़ता है। और फिर मुझे इस बातका भी पक्का यकीन नहीं कि तुम जो कदम उठाना चाहती हो, सचमुच वही उचित होगा।

यदि मैं किसी तरह बम्बई होकर गया तो जैसा तुमने चाहा है मैं वही खुशीसे समय दूँगा।

श्रीमती पेरीन कैप्टेन

बम्बई

अंग्रेजी (एस० एन० १५०००) की फोटो-नकलसे।

## ४८९. पत्र : नारणदास गांधीको

रविवार [२७ जनवरी, १९२९]

चि० नारणदास,

रोज लिखनेकी सोचता रहा, परन्तु आज ही लिख पाया हूँ। छगनलालके साथ काफी बात हो गई है। मैं देखता हूँ कि फिलहाल तुम दोनोंकी गाड़ी साथ-साथ नहीं चलेगी। इसलिए तुम्हारे पहले सुझावपर अमल करना चाहता हूँ; अर्थात् तुम चरखा-संघके निर्देशकके पदसे अपना त्यागपत्र नियमपूर्वक दे दो। मन्दिरमें चरखा-संघका जो काम चल रहा है, स्वयं छगनलाल उसे सँभाले और जबतक छगनलाल तुम्हें दूसरा कोई काम न सौंपे तबतक तुम कातने-पीजने आदिका काम ही करो। मैं चाहता हूँ कि तुम मन्दिरमें बने रहो। तुम्हारे मनमें जो शंका है उसे दूर करना आवश्यक है। या फिर यह आवश्यक है कि तुम जो छगनलालके विषयमें सोचते हो

१. नारणदास और छगनलाल जोशीकी अनबन्के उल्लेखसे। देखिए “पत्र : नारणदास गांधीको”, १६-१-१९२९। गांधीजी २ फरवरीको सिन्धके लिए रवाना हुए। उससे पूर्व रविवार २७ जनवरीका था।



मैं उसे ठीक मान लूँ। यह दुःखकी बात है कि छगनलालकी तुम्हारे साथ नहीं पटती। इसमें तुम्हारा भी, फिर चाहे अनजाने ही सही दोष तो है ही। उसको लिखे तुम्हारे पत्र अग्निको शान्त करनेवाले नहीं होते। किन्तु छगनलालकी तुम्हारे साथ नहीं बनती इस बातको एक ओर रखे तो मुझे उसमें गुण ही गुण दिखाई देते हैं और मैं दिन-प्रतिदिन उनमें वृद्धि ही देखता हूँ। इसमें मुझसे कहाँ भूल हुई है यह मुझे लिखकर बताना अथवा जब आओ तब बताना। मैं यहाँ ३१ तारीखतक रहूँगा।

बापूके आशीर्वाद

[ गुजरातीसे ]

बापुना पत्रोः श्री नारणदास गांधीने

### ४९०. पत्र : मीराबहनको

[ २७ जनवरी, १९२९ के बाद ]<sup>१</sup>

चि० मीरा,

तुम्हारे पत्र मिल गये। गुरुदेवका पत्र बड़ा सुन्दर है; दूसरा पत्र भी। तुम वहाँ बड़े ठीक समयपर पहुँची और काम भी तुमने बड़े अच्छे ढंगसे किया।

तुमने अपना वजन बहुत ज्यादा घटा लिया है। लेकिन पूर्णतः स्वस्थ होनेपर, समझदारीसे पथ्य लेकर पहले जितना वजन बढ़ा लेनेमें तुमको कोई कठिनाई नहीं पड़ेगी।

फलोंके बिना ही मेरा आधा पौंड वजन बढ़ गया है। देखना है, अब सिन्ध-यात्राके दौरान कितना-कुछ कर पाता हूँ।

तुम जो भी काम करो, आरामसे ही करना, तेजीसे नहीं, तुमको अपने हाथ-पैर और अपना उदर-भाग गरम रखना चाहिए। हमेशा थोड़े गरम आसनपर ही बैठनेका ध्यान रखो और इसीलिए जहाँ भी जाओ अपने साथ एक मोटा आसन अवश्य ले जाओ।

नारणदासको खादी-भण्डारसे हटा लिया गया है। उसको केवल महिलाओंकी कक्षाएँ चलानेका काम ही दिया जायेगा। यह है तो एक संयोग ही, पर विपत्तिके रूपमें यह वास्तवमें एक वरदान है। कृष्णदास गांधी हरजीवनकी<sup>२</sup> मदद करने और स्वयं स्वास्थ्य-लाभके लिए कल कश्मीर रवाना हो गया।

सस्नेह,

बापू

अंग्रेजी जी० एन० ९३९३ से, तथा सी० डब्ल्यू० ५३३८ से भी।

सौजन्य : मीराबहन

१. अन्तिम पैरामें नारणदास गांधीके उल्लेखसे; देखिए पिछला शीर्षक।

२. हरजीवन कोटक, जिन्होंने कश्मीरमें अखिल भारतीय कताई संघकी एक शाखा स्थापित की थी।

## ४९१. पत्र : जयरामदास दौलतरामको

२८ जनवरी, १९२९

प्रिय जयरामदास,

मलकानीकी सलाह है कि मैं दूसरे किसीके नहीं केवल तुम्हारे कार्यक्रमके मुताबिक चलूँ। स्पष्ट है कि वह मुझे अभी समझ नहीं पाये हैं। लेकिन मैंने उनको जब समझना शुरू किया, मैंने आपको उससे कहीं पहले ज्यादा अच्छी तरह समझ लिया था। इसलिए उनकी मूल क्षम्य है। उनसे कह दीजिए। अभीतक तो मैं इतना ही जानता हूँ कि मेरे साथ बा, प्यारेलाल और सुब्बैया रहेंगे। नारायणदासका<sup>१</sup> कार्यक्रम कराची जानेका है, उसमें काफी रद्दोबदलकी जरूरत है। गोविन्दानन्द<sup>२</sup> चाहते हैं कि मैं कोटरी जाऊँ। मैं उनसे कह रहा हूँ कि आपसे लिखकर पूछे। कीकीवहन चाहती है कि मैं कराचीमें उसीके यहाँ ठहरूँ। आप जो कर सकेंगे करेंगे ही।

बापू

श्रीयुत जयरामदास दौलतराम  
मार्केट रोड  
हैदराबाद  
सिन्ध

अग्नेजी (सी० डब्ल्यू० ९२५२)से।

सौजन्य : जयरामदास दौलतराम

## ४९२. पत्र : मणिलाल और सुशीला गांधीको

२९ जनवरी, १९२९

चि० मणिलाल और सुशीला,

तीन विभिन्न ढाकोसे भेजे गये तुम्हारे पत्र एक साथ मिले। धैर्यवालाके लिए दूसरा नाम तो भेज चुका हूँ। आज बहुत जल्दीमें लिख रहा हूँ। रसिकको दिल्लीमें मोतीझिराका बुखार आ रहा है। कान्ति तीन दिनसे बुखारमें पड़ा है, ऐसा नरम-गरम यहाँ चलता ही रहता है।

‘इंडियन ओपिनियन’ बन्द करनेकी सलाह तो मैं नहीं दे सकता। जो अखबार आजतक चलता आया है उसे बन्द नहीं होने देना चाहिए। तुम दोनोंको वहाँ जीवन खपा देना पड़े तो भी मुझे बुरा नहीं लगेगा। बड़े काम इसी प्रकार होते

१. नारायणदास देवर; कराची (सिन्ध)के एक मजदूर नेता।

२. कराचीके एक कांग्रेसी नेता।

है। इसीका नाम एकनिष्ठा है। हाँ, यदि कोई दूसरा प्रबन्ध करके तुम मुक्त हो सको तो मुझे कोई एतराज नहीं है; या सुशीला एक बार यहाँ आकर रह जाये। उसमें भी मुझे कोई बुराई नहीं लगती। तुम तीनों सुखसे रहो। मुझे तो इतनेसे ही सन्तोष हो जायेगा।

चार्लीका<sup>१</sup> [देहावसान] सुनकर दुख हुआ। दुनिया इसी तरह चलती है।

बापूके आशीर्वाद

गुजराती (जी० एन० ४७५०)की फोटो-नकलसे।

### ४९३. भाषण : गुजरात कालेजके विद्यार्थियोंके समक्ष<sup>२</sup>

३० जनवरी, १९२९

आज आपको विभिन्न स्थानोंसे तार द्वारा सन्देश मिल रहे हैं। मैं उनमें एक और तार शामिल करूँगा। तार भारत-भूषण मालवीयजीकी काशी विद्यापीठमें अध्ययन करनेवाली बहनोकी तरफसे है। मैं उसे यहाँ लाना तो मूल गया हूँ, किन्तु उसमें इस लड़ाईमें गुजरात कालेजकी बहनो द्वारा किये गये कार्यका अभिनन्दन है।

आज आपको चारों तरफसे साधुवादके तार मिल रहे हैं, किन्तु इसका पात्र होनेके लिए अभी आपको बहुत कुछ करना है। मुझे इस प्रकारकी समामे भाषण देनेके लिए बुलानेमें एक प्रकारका जोखिम है। यदि मुझे विद्यार्थियोंकी इच्छासे यहाँ बुलाया गया हो तो उन्होंने एक जोखिम उठाया है और यदि डॉ० हरिप्रसादने स्वयं ही बुलाया हो तो उन्होंने और भी बड़ा जोखिम उठाया है।

मैं आपको प्रोत्साहन तो नहीं दे सकता। मैं तो यह मानता हूँ कि जो भारतके स्वराज्य यज्ञमें बलिदान देनेके लिए तैयार है, अब उन्हें प्रोत्साहन देकर उनसे काम लेनेका युग बीत चुका है। अब तो ऐसा समय आ गया है जब प्रत्येकको अपनी शक्तिपर ही खड़ा होना है। आज आप अपनी प्रतिज्ञाका पालन करते हुए इस सघर्षको सुन्दर रीतिसे चला रहे हैं। यदि आप पीछे हटेंगे तो आपका सारा प्रयत्न निरर्थक सिद्ध होगा और उससे पूरे भारतके नवयुवकोंको हानि होगी।

हम विरोधीकी प्रवृत्तिके प्रति उपेक्षा-भाव रखते हुए भी उसकी अवगणना न करें। जो मनुष्य अपने विरोधी या शत्रुके बलकी अवगणना करता है वह अपनी ही अवगणना करता है।

आपका यह सघर्ष या आपने जो हड़ताल की है, वह आपके प्राचार्यके विरुद्ध नहीं है। वह तो उस पद्धतिके विरुद्ध है, जिसके अनुसार आजका राज्यतन्त्र या यह कालेज चल रहा है। यह बात भी नहीं है कि आपके प्राचार्यने जो-कुछ किया है

१. फीनिक्स प्रेसका एक आफ्रिकी कर्मचारी। उन्हीं दिनों उसका देहान्त हुआ था।

२. अहमदाबादमें।

सो कोई नई बात है। दूसरे कालेजोमें भी यही जैसे प्रतिबन्ध लगाये गये हैं। कई लोगोको उनका अनादर करनेका फल भुगतना पडा है, कई लोगोको दण्ड दिया गया है और कईयोको तो आगे बढ़कर खुशामद भी करनी पडी है। आप इस दुःखद स्थितिमें से बच गये हैं।

आप प्रजाके एक अंग हैं; इसीसे आपने अनुभव किया कि आपके साथ घोखा किया गया है और यदि इतना अनुभव करनेके बाद आप जायेगे तो इससे प्रजाके मानकी रक्षा नहीं होगी। सघर्षका परिणाम अवश्य ही सुन्दर होगा। यदि सम्मानपूर्ण समझौता हो सके तो उसके लिए अवश्य प्रयत्न करना चाहिए। यदि आप विनयसे काम लेंगे, तो विजयके विषयमें कोई भी शका नहीं है। आपकी जीत आपकी हारमें ही निहित है। यदि एक वर्ष भी कालेजसे बाहर रहना पडे तो उसमें आपकी हार होनेवाली नहीं है। किन्तु अगर आप लाचार हो जाये, अपना वचन भूल जाये, जुर्माना भर दे, खुशामद करे और कालेज जाने लगे, तो वह आपकी हार होगी। इसलिए मैं आपको सचेत करने आया हूँ।

एक वर्ष अथवा एक सत्रके यो ही निकल जानेपर आपको जो दुःख होगा, उसे मैं समझ सकता हूँ। किन्तु जो विद्यार्थी यह सोचता है कि मेरा एक वर्ष या सत्र चला जायेगा, वह हठतालकी कीमत नहीं समझता। आपने आरम्भमें यह सब नहीं सोचा होगा; पर अबतक तो आप जान गये होंगे कि इस छोटी-सी लड़ाईका बहुत बड़ा परिणाम हो सकता है। यदि आप इसी तरह कालेजके बाहर रहे और साथ-साथ विनयका पालन करते रहे तो आपकी और पूरे भारतकी शक्ति बढ़ेगी और उससे पूरे भारतके विद्यार्थियोंकी शक्ति और तेज बढ़ेगा।

आप आज एक नये युगका प्रादुर्भाव कर रहे हैं, यदि ऐसा भी कहें तो इसमें कोई अतिशयोक्ति न होगी। पर नया युग प्रकट तभी होगा जब आप अन्ततक अपने निर्णयपर जमे रहेंगे। आपकी समितिके कई सदस्य मुझसे मिले हैं। उनसे मैंने यही कहा कि आप सब निश्चिन्त रहे। आपको प्रोत्साहनके किसी सन्देशकी जरूरत भी नहीं है। आपको तो सघ-शक्तिका विकास करना है। यदि आप वापस कालेज जानेके बजाय कोई अन्य काम हाथमें ले ले तो वह ज्यादा अच्छा होगा।

विद्रोहियोंकी हैसियतसे अपनाये गये आपके तरीके तभी शोभा देंगे जब आप हाथमें लिए कामको पूरा करेंगे और उसमें अपने जीवनका प्रत्येक क्षण लगा देंगे। अपने विद्रोही नामको सार्थक कीजिए। आपके नाम तार द्वारा ये तमाम धन्यवादके सन्देश आ रहे हैं। इससे क्या मालूम होता है? इन सन्देश भेजनेवालोका कहना यह है कि हिन्दुस्तानमें इस समय एक विशेष प्रकारकी शक्तिकी जरूरत है। धन्यवाद देनेवालोमें वह शक्ति नहीं है, किन्तु वह उन्हें आपसे प्राप्त हो सकती है। आप उनकी इस अमिलाषाको तभी पूरा कर सकते हैं और उन्हें यह शक्ति तभी दे सकते हैं जब आप अपने समुदायको एक-जुट बनाये रखेंगे।

पहले मैं इसके लिए कितनी ही बातें सूचित कर चुका हूँ। मैं उनकी फिरसे याद दिलाता हूँ। यदि आप स्वराज्य और हिन्दके मानकी खातिर बलिदान करनेको

तैयार है तो कांग्रेसके कार्यक्रमको पूरा करनेमें अपना समस्त बल लगाना आपका धर्म है। कांग्रेसका कार्यक्रम एकदम आसान है और आसानीसे समझमें आ सकता है। कदाचित् आपकी उसमें कोई दिलचस्पी नहीं जान पड़ती और वह आपको बहुत पुरानी-सी बात लगती है। परन्तु ऐसी पुरानी बातोंसे ही सीखनेको बहुत-कुछ मिल सकता है। वे बहुमूल्य होती हैं। यदि आपको यह कार्यक्रम पसन्द न हो तो आप कोई दूसरा ऐसा कार्यक्रम चुन सकते हैं जो आपको पसन्द हो।

यदि आप हमेशा नदीके रेतीले मैदानमें इकट्ठा होकर भाषण सुननेका मोह रखेंगे तो यह एक भारी भूल होगी और अन्तमें आप उससे ऊब जायेंगे। यदि आप कालेजमें भाषण देनेकी कलाके लिए पदक प्राप्त करने या नामके पीछे बी० ए० की डिग्री लगानेकी इच्छा रखते हो तो यहाँ आचार्य कृपलानी वैसा कुछ भी आपको देनेवाले नहीं हैं।

मैं यह कहे बिना नहीं रह सकता कि यदि आप इसकी शोभा बढ़ाना चाहते हो तो रचनात्मक कार्यमें जुट जायें। ऐसा करके आप दूसरे विद्यार्थियोंके सामने उदाहरण पेश कर सकेंगे। मेरे पास तो पहली बात खादीकी ही होगी। आप उसे पहनकर और बेचकर बहुत सेवा कर सकते हैं। ज़बतक समझौता नहीं हो जाता तबतक आप यही काम करें और घर-घर जाकर विदेशी कपड़ेकी भिक्षा माँगे। उसमें कुछ और भी विशेषता लानी हो, तो उसे यहाँ लायें और उसकी होली जलायें। इस तरह उसे जलानेसे ही बहुत शोभा प्राप्त हो सकती है। विदेशी कपड़ेके उपयोग-से हम भारतका कैसा सर्वनाश होने देते हैं इस सम्बन्धमें आप एक लेख<sup>१</sup> देख सकते हैं। आपके पास पहलेका कुछ न कुछ विदेशी कपड़ा तो होगा ही। आप जब खादी पहनना, बेचना और विदेशी कपड़ोंको जलाना शुरू करेंगे तब सरकार भी मान जायेंगी कि अब विद्यार्थीगण काममें जुट गये हैं।

टॉल्स्टॉयकी कथाओंमें शैतानके बारेमें एक कथा है जो छतपर भाषण देनेके लिए चढ़ता है और वहाँसे गिरकर मूर्च्छित हो जाता है। उसके कोई एक धुन है और जब वह उस धुनमें लीन होकर गिर जाता है तब लोग कहते हैं कि वह लुढ़क गया।

यदि आप अपनी धुनमें आकर लुढ़क भी जायेंगे तो लोग कहेंगे कि आपने कुछ काम किया है। प्रजा अवश्य ही कहेगी कि इन विद्यार्थियोंने कुछ काम किया है। आप कताई करें, अहमदाबादकी गलियाँ साफ करनेका सकल्प लें। कताईका या मद्यपान-निषेधका काम करें। आप यह सब काम कर सकते हैं।

पर आप यह बात ध्यानमें रखें कि करोड़ों रुपये भी मिलते हो तो भी प्रतिज्ञा-का उल्लंघन करके किया जानेवाला समझौता निकम्मा है।

[गुजरातीसे]

प्रजाबन्धु, ३-२-१९२९

## ४९४. तार : नारायणदासको

[ ३० जनवरी, १९२९ या उसके पश्चात ]<sup>१</sup>

नारायणदास आनन्दजी  
नानावाड़ा  
कराची

तुम्हारा तार चिन्ताजनक। यात्रा स्थगित कर रहा हूँ। खुद तो सर्दीकी परवाह नहीं करता, पर जयरामदाससे सलाह करके सूचित करो कब खाना होना है।

गांधी

अंग्रेजी (एस० एन० १५३१५) की फोटो-नकलसे।

## ४९५. तार : जयरामदास दीलतरामको

[ ३० जनवरी, १९२९ या उसके पश्चात ]<sup>२</sup>

जयरामदास दीलतराम  
मार्केट रोड  
हैदराबाद (सिन्ध)

नारायणदासके अन्तिम तारके कारण आपकी ओर से हिदायत पाने तक यात्रा स्थगित कर रहा हूँ। शुक्रवार या शनिवार को चलनेके लिए तैयार हूँ। चाहे तो तार द्वारा सूचित करे।

गांधी

अंग्रेजी (एस० एन० १५३१५)की फोटो-नकलसे।

१. नारायणदास द्वारा भेजे गये तारकी तिथि ३०-१-१९२९ है। उसमें कहा गया था : “वैद्यमें बहुत सर्द हवा चल रही है। अभी मैं आपकी सिन्ध यात्राके पक्षमें नहीं। कृपया सप्ताह-भर स्थगित रखें।”

२. नारायणदासके तारके उल्लेखसे; देखिए पिछला शीर्षक।

## ४९६. एक दक्षिण आफ्रिकी प्रशस्ति

दक्षिण आफ्रिकामे परममाननीय शास्त्रीजीके<sup>१</sup> सराहनीय कार्यके बारेमे वहाँके पत्रोमे अनेक प्रशस्ति-लेख निकलते रहे है। दक्षिण आफ्रिकी मित्रो द्वारा भेजी गई समाचारपत्रोकी कतरनोमें मैं ऐसी अनेक प्रशस्तियाँ देखता रहा हूँ। मैं अबतक तो उनको प्रकाशित करनेका अपना लोभ सवरण करता रहा। पर अब वे मातृभूमि लौटने ही वाले है, इसलिए मैं अधिक लोभ सवरण नहीं कर सकता। केपटाउनके प्रो० वेलने मुक्त-कण्ठसे उनकी जो प्रशंसा की है, मैं उसे उद्धृत किये बिना नहीं रह सकता।<sup>२</sup> शास्त्रीजीने सरकारी प्रतिनिधिकी हैसियतसे जो काम किया वह अपने आपमे काफी बड़ा और महत्त्वपूर्ण है, परन्तु गैर-सरकारी व्यक्तिके रूपमे उन्होने जो किया वह कहीं अधिक महत्त्वपूर्ण है। वे जिस ध्येयको लेकर दक्षिण आफ्रिका गये थे उन्होने खरी ईनामदारी और उत्कट देश-प्रेमके कारण उस ध्येयकी सेवामें अपनी बेजोड़ प्रतिभाको पूरा-पूरा लगा देनेमे कोई कसर नहीं रखी। इसीका परिणाम है कि उस उपमहाद्वीपका वातावरण अब बदल चुका है और आगे काम करनेवालोका मार्ग सुगम बन गया है। मैं आशा करता हूँ कि इस उद्भट देशभक्त द्वारा की गई देशकी इस महान सेवाके सम्मानार्थ हम — उनके लिए नहीं, स्वयं अपने उद्गार प्रकट करनेके लिए ही — देशमे उनके आगमनपर एक भावपूर्ण स्वागत-समारोह आयोजित करेगे।

[अंग्रेजीसे]

यंग इंडिया, ३१-१-१९२९

## ४९७. क्षमा-प्रार्थना

अगर परिस्थितियोने मेरा साथ दिया होता तो जिस यूरोप-यात्राकी चर्चा इतने दिनोसे हो रही है, उसके लिए जल्दी ही इसी सालके शुरूमे रवाना हो जानेका मेरा विचार था। लेकिन खूब सोचकर और मित्रोंसे सलाह लेनेके बाद मैं इस नतीजेपर पहुँचा हूँ कि परिस्थितिको देखते हुए, मुझे अपनी यूरोप-यात्रा स्थगित कर ही देनी चाहिए। अगले सालके बारेमे सोच सकनेका साहस अभी मुझे नहीं हो रहा है। एक प्रिय डेनिश मित्रने<sup>३</sup> मुझे लिखा है कि मेरा यूरोप जाना तभी उपयोगी हो सकेगा जब मैं आजाद भारतके प्रतिनिधिके नाते वहाँ जाऊँगा। मैं इस कथनकी सत्यताका अनुभव करता हूँ। लेकिन यह तो एक बात हुई।

१. वी० एस० श्रीनिवास शास्त्री।

२. यहाँ नहीं दिया गया।

३. एन मेरी पीटर्सन; देखिए “एन : एन मेरी पीटर्सनको”, २०-१-१९२९।

कलकत्तामें पण्डित मोतीलालजीसे मैंने इस बारेमें थोड़ी बातचीत की थी। उस समय तो उन्होंने कहा था कि मुझे नहीं जाना चाहिए, लेकिन अब एक तार द्वारा वह अपनी आपत्तिको वापस लेते हुए मुझे इस बातके लिए मजबूर कर रहे हैं कि मैं यूरोपकी उस विस्तृत यात्राका कार्यक्रम पूरा कर लूँ, जिसका मैं उनसे पहले ही संक्षेपमें जिक्र कर चुका हूँ। लेकिन अब उनकी ओरसे यह इजाजत मिल जानेके बाद मेरी हिम्मत मेरा साथ छोड़ रही है। भीतरसे भी कोई आवाज उठकर मुझे यूरोप जानेके लिए प्रेरित नहीं कर रही है। बल्कि कांग्रेसके एक विभागपर रचनात्मक प्रस्तावको लादनेके बाद, उसपर देश-भरकी अनुकूल सम्मति पा जानेपर भी अगर मैं विलायत चला जाऊँ तो मुझे ऐसा लगेगा कि मैंने मैदान छोड़कर भागनेका अपराध किया है। यह हो सकता है कि जिन्होंने प्रस्तावके पक्षमें मत दिये वे उसे कभी अमलमें लानेकी इच्छा न रखते हों। यह भी हो सकता है कि कांग्रेसके कार्यक्रमके सम्बन्धमें इस साल मुझे कोई काम ही न मिले। लेकिन मैं महसूस कर रहा हूँ कि इस तरह तर्क करना मेरे लिए ठीक नहीं है। मुझे कार्यकर्ताओंमें अविश्वास नहीं करना चाहिए। अगर 'बारकीस' की भाँति मुझे भी हमेशा 'मुस्तैद' रहना चाहिए। मेरे अन्दरसे एक आवाज उठकर मुझे कहती है कि मैं जो-कुछ भी मेरे हिस्से आ जाये उसे करनेके लिए तत्पर रहने-भरकी बात में संतोष न मान लूँ; मुझे तो उस कार्यक्रमपर, जो मेरी दृष्टिमें एक महान् कार्यक्रम है, विचार करना चाहिए और उसे पूरा करनेके उपाय भी सुझाते रहना चाहिए। इन सबके अलावा मुझे आनेवाले सालकी लड़ाईके लिए तैयार हो जाना है, फिर वह लड़ाई किसी भी रूपमें सामने क्यों न आये।

यद्यपि एक सालकी अवधि निश्चित करना इच्छाके अनुकूल नहीं था, और यद्यपि मैं उसे राष्ट्र और ब्रिटिश-लोगोंके लिए बहुत थोड़े समयका नोटिस मानता था, फिर भी अपनी इस मान्यताको सिद्धान्त मानकर उसपर डटे रहने और उस कारण दो दल बना डालनेका मैं विचार नहीं कर सकता था; वह मेरा अभीष्ट नहीं हो सकता था। और फिर यह भी ठीक है कि किसी जन्मसिद्ध अधिकारको पानेका कोई भी नोटिस बहुत थोड़े समयका नहीं हो सकता। इसलिए दो सालकी अवधिके बदले एक सालकी अवधिका परिवर्तन स्वीकार कर लेनेसे मेरी स्थिति बहुत गम्भीर बन गई। इसलिए अपनी हृदयक तो मेरे लिए अन्य कोई गति नहीं बची। मैंने एक पत्रके संवाददातासे<sup>१</sup> विनोदके तौरपर जो बात कही थी वह दूसरी दृष्टिसे मेरे लिए बहुत गम्भीर भी थी। अगर इस वर्षकी समाप्तिके पहले, ब्रिटिश लोगो द्वारा या उनकी तरफसे उनकी संसदके द्वारा नेहरू-रिपोर्ट मजूर न की गई तो अगले दिसम्बरकी आधी रातके बाद मेरे नजदीक फिर उसकी कोई कीमत नहीं रहेगी और उस हालतमें मुझे अपने आपको अवश्य ही स्वतन्त्रतावादी घोषित कर देना होगा। लेकिन अगर मैं इस बातको गम्भीरतापूर्वक कह रहा हूँ तो तैयारीके लिए प्राप्त इस वर्षमें मुझे भारतसे बाहर कहीं नहीं जाना चाहिए। जानेकी बातके खिलाफ मुझे



अपनी तमाम ताकत खर्च करके, आगामी सघर्षके लिए देशको तैयार करनेका जो कार्यक्रम बनाया गया है उसे पूरा करनेकी चेष्टा करनी चाहिए।

जिस सत्याग्रह आश्रम, अब उद्योग मन्दिर, को मैं सही या गलत, कैसे भी क्यों न हो, अपनी एक अच्छीसे-अच्छी कृति समझनेका दावा करता हूँ, अगर उसे अपने अस्तित्वके उद्देश्योंको पूरा करना हो तो उसे भी अभी मेरी उपस्थिति और देखरेखकी जरूरत है। ऐसी हालतमें पश्चिमको मैं क्या सन्देश दूँ? अभी तो वह भारतमें ही सब लोगोतक नहीं पहुँच सका है। उन लोगोको छोड़कर जो मेरे लिए एक तरहका पक्षपात रखते हैं और चाहते हैं कि किसी न किसी तरह मैं एक बार यूरोप और अमेरिकामें हो आऊँ, पश्चिमके दूसरे लोग अगर मुझसे कहे 'हकीमजी, पहले खुद अपना इलाज तो कर लीजिए' तो यह उनकी गलती नहीं कही जा सकती। मुझे यह बात साफ-साफ जाहिर कर देनी चाहिए कि महाशय 'रोमारोलासे प्रत्यक्ष मिलनेकी मेरी उत्कट इच्छाकी बातको एक ओर रखकर भी जब पहले-पहल मैंने गम्भीरतापूर्वक यूरोप-यात्राके निमन्त्रणको स्वीकार करनेका लोभ किया था तब मेरे दिलमें यह विचार तो कभी नहीं था कि उसके द्वारा मैं भारत-वर्षकी आजादीकी लड़ाईके लिए यूरोपके देशोका सहारा पा सकूँगा। मैं अहिंसाका सन्देश तो जरूर पहुँचाना चाहता था। यह बात नहीं है कि अपने देशके लिए बाहरसे जितनी मदद मिल सके उतनी पानेकी मुझे कोई जरूरत न हो, लेकिन केवल उसकी भीख माँगनेके लिए विदेशोकी यात्रा करनेमें मेरा विश्वास नहीं है। जब हम उस मददके काविल बन जायेंगे तो वह मिलेगी, और अपने आप। इसलिए मैंने इस विश्वाससे मनको समझा लिया है कि अगर मैं पश्चिमी देशोंमें जाता भी हूँ तो सच्ची अहिंसाका सन्देश उसे जवानी ही सुना सकूँगा। लेकिन जैसे-जैसे मैं इस विषयमें अधिक गहरा विचार करता हूँ, वैसे-वैसे मैं अपने आपको इस कामके लिए और भी अधिक अयोग्य पाता हूँ। मैं देखता हूँ कि मुझे अभी उस सन्देशका, जो अखण्ड है और जो सत्य है, दूसरे शब्दोंमें, ईश्वरको पानेका मार्ग है, विश्वव्यापी प्रचारका एक समुचित निमित्त बननेके लिए भी, बहुत-ज्यादा तैयारी की और बड़ी आत्मशुद्धि की जरूरत है। इसलिए अभी तो पश्चिमके मित्रगण मुझे, उनसे प्रत्यक्ष न मिल पानेकी अपनी लाचारीके लिए, क्षमा करेंगे। इच्छा है, सामर्थ्य नहीं है। मैं चाहता हूँ कि वे भी मेरे साथ इस बातकी प्रार्थना करे कि जितना अधिकसे-अधिक सम्भव हो सकता हो मुझे उतना प्रकाश मिले। इस बीच ये पृष्ठ हमारे आपसके सम्बन्धको सजीव बनाये रखनेके लिए साधन बने।'

किन्तु यूरोपकी अपनी इस यात्राको मुलतवी करते हुए मेरी नजर गुजरातकी ओर जाती है। यदि गुजरातके कार्यकर्त्ता चाहे तो बहुत-कुछ कर सकते हैं, गुजरात असहयोग आन्दोलनके जमानेमें अपना हिस्सा ठीक तरहसे अदा करता आ रहा है। मैं १९२७ के अपने वचनपर आज भी कायम हूँ। यदि गुजरातका एक भी जिला

१. इसके बादका अनुच्छेद ३-२-१९२९ के नवजीवनमें प्रकाशित "यूरोपनी प्रवास मुलतवी" गुजराती से अनुवादित है।

पूरी तरह तैयार हो जाये, वलिदान देना स्वीकार कर ले तो उसीके मारफत स्वराज्य पलक मारते ही प्राप्त किया जा सकता है। देखना है गुजरात इसमें किस तरह हाथ वँटाता है।

[अंग्रेजी और गुजरातीसे]

यंग इंडिया, ३१-१-१९२९

नवजीवन, ३-२-१९२९

## ४९८. इस तरह नहीं

मैं एक प्रान्तीय कांग्रेस कमेटीके मन्त्रीका बडा ही उपयोगी पत्र<sup>१</sup> नीचे दे रहा हूँ। इसमें पिछली बारके कांग्रेस अधिवेशनमें हुई घटनाओंका विशद वर्णन मिलता है। इसमें जिस खीचतानका वर्णन है उसमें किसी एक ही प्रान्तने नहीं, अनेक प्रान्तोंने भाग लिया था। निश्चय ही, अब प्रत्येक कार्यकर्त्ताके सामने यह बात हाथ-कगनकी भाँति प्रत्यक्ष हो जानी चाहिए कि यदि हम अपनी शक्तिके स्रोतको ही इस तरह विषाक्त बना देगे तो स्वराज्य प्राप्त करनेकी सम्भावना अनिश्चित काल तकके लिए टल जायेगी। हमारी इस सस्थामें काम करनेवालोको धन पानेका लोभ तो हो नहीं सकता, क्योंकि वह यहाँ है ही नहीं और यश पानेकी भी अधिक सम्भावना नहीं है। इसलिए यदि ऐसी सस्थामें भी लोग चुनावोके लिए ऐसी खीचतान करने और जाली मतदाता-सूचियाँ तैयार करनेकी दलदलमें पड जायेगे, तो फिर उस दिन हमारा क्या हाल होगा जब अगणित प्रलोभन उपस्थित कर देनेवाले राज्यका इतना विनाश-काय तन्त्र हमारे हाथमें आ जायेगा। मैं जानता हूँ कि इस आपत्तिका लोग क्या उत्तर दे सकते हैं। पर यदि उस उत्तरसे हमारे देशभक्तोकी तसल्ली हो जाये, तो सचमुच मेरे हृदयको ठेस लगेगी।

[अंग्रेजीसे]

यंग इंडिया, ३१-१-१९२९

## ४९९. दक्षिणमें हिन्दी

श्रीयुत जमनालालजी हिन्दी-प्रचारके लिए दक्षिण भारतका दौरा कर रहे हैं। इस दौरेका परिणाम यह निकलना चाहिए कि हिन्दी सीखनेके इच्छुक स्त्री-पुरुष दुगुनी सख्यामें आगे आये और हिन्दी-प्रचार कार्यालय चलानेके लिए दुगुने उत्साहसे चन्दा जमा हो। मद्राससे प्राप्त विवरणसे पता चलता है कि श्रीयुत जमनालालजीकी लगन और निष्ठा ठीक-ठीक फलवती हो रही है। दक्षिण भारतके नेता जबतक हिन्दी सीखनेसे इनकार करते रहेगे, तबतक दक्षिण शेष भारतसे अलग-थलग-सा ही बना रहेगा। यह बात अब सभीको स्पष्टतया समझ लेनी चाहिए कि हिन्दीको प्रादेशिक

१. पंजाब प्रान्तीय कांग्रेस कमेटीके मन्त्रीके इस पत्रमें कलकत्ता कांग्रेस अधिवेशनके लिए प्रतिनिधियोंके पंजीकरणमें वरतो गई अनियमितताओंका व्योरेवार वर्णन था।

भाषाओका स्थान कतई नहीं लेना है, उसे तो अन्तर्प्रान्तीय विचार-विनिमयका माध्यम बनना है और सभी अखिल भारतीय सगठनोंकी अधिकृत भाषाका ही स्थान लेना है। कहनेकी जरूरत नहीं कि हिन्दीकी उर्दू शैली उससे जुड़ी हुई है, अलग नहीं।

[अंग्रेजीसे]

यंग इंडिया, ३१-१-१९२९

## ५००. टिप्पणियाँ

### विद्यार्थियोंकी हड़ताल<sup>१</sup>

गुजरात महाविद्यालय, अहमदाबादके विद्यार्थियोंकी हड़ताल अभीतक पूरे जोशके साथ जारी है। विद्यार्थी जिस दृढ़ता, शान्ति और सगठनका परिचय दे रहे हैं वह हर तरह तारीफके काबिल है। अब वे अपनी ताकतका अनुभव करने लगे हैं। मेरा तो यह भी विचार है कि अगर वे कोई रचनात्मक काम करने लगे तो उन्हें अपनी ताकतका और भी ज्यादा पता चलेगा। मेरा विश्वास है कि हमारे स्कूल और कालेज हमें बहादुरी सिखानेके बदले खुशामदी, डरपोक, ढुलमुल मिजाज, और चरित्र-गठन करनेवाले गुणोंसे हीन बनाते हैं। मर्दानगी किसीको दुतकारने, डींग हाँकने या बढप्पन जतानेमें नहीं होती। वह तो सच्चे कामको करनेका साहस बतलानेमें और उस साहसके फलस्वरूप सामाजिक, राजनैतिक या दूसरे मामलोंमें जो-कुछ कठिनाइयाँ पेश हों उन्हें झेल लेनेमें होती है। मनुष्यकी मनुष्यता उसके कामोंसे प्रकट होती है, शब्दोंसे नहीं। अब जो परिस्थिति बनी है, जान पड़ता है, उसमें विद्यार्थी-वर्गको बहुत लम्बे समयतक प्रतीक्षा करनी पड़ेगी। अगर स्थिति ऐसी ही बनी रहे तो उन्हें हिम्मत नहीं हारनी चाहिए। तब तो सर्वसाधारण जनताका यह काम होगा कि वह इस मामलेमें दस्तन्दाजी करके उसे सुलझानेकी कोशिश करे। और उस हालतमें तो यह भारत-भरके विद्यार्थी-जगतका भी कर्तव्य बन जायेगा कि वह अपने अधिकारको जो पूरी तरहसे न्याय्य है, पानेके लिए लड़े। जो लोग इस मसलेको पूरी तरह जान लेना चाहते हैं उन्हें इस हड़तालसे सम्बन्धित सभी कागजोंकी नकल श्री मावलकरसे मिल सकेगी। अहमदाबादके विद्यार्थियोंकी लड़ाई सिर्फ उनके अपने हकोंकी लड़ाई नहीं है, वे तो सर्व-साधारण विद्यार्थी-जगतके सम्मानके लिए सघर्ष कर रहे हैं और इसलिए, एक तरह यह लड़ाई राष्ट्रीय सम्मानकी रक्षाके लिए भी लड़ी जा रही है। अहमदाबादके विद्यार्थियोंकी तरह साहसके साथ लड़नेवाले हर तरहसे जनताकी पूरी मददके पात्र हैं।

मुझे पक्का भरोसा है कि अगर विद्यार्थी किसी राष्ट्रीय रचनात्मक कार्यमें लग गये तो उन्हें जनताकी मदद भी अवश्य ही मिलेगी। राष्ट्रीय काम करनेसे वे कुछ भी खोयेंगे नहीं। अगर यह उन्हें पसन्द न हो तो जरूरी नहीं है कि वे कांग्रेसके कार्य-

कमको ही अपनाये। मुख्य बात तो यह है कि वे मिलकर स्वतन्त्र और ठोस काम करके यह बता दे कि उनमें सगठित होकर स्वतन्त्र और ठोस काम करनेकी योग्यता है। हमारे खिलाफ अक्सर यह बात कही जाती है कि हम केवल बढ़-बढ़कर बोलना जानते हैं और निरर्थक, क्षणिक प्रदर्शन कर सकते हैं। लेकिन जब सहयोगपूर्वक, साहस और अडिग दृढ़ताके साथ काम करनेका अवसर उपस्थित होता है तो हमारे हाथ-पैर ढीले पड़ जाते हैं। विद्यार्थियोंके लिए इससे अच्छा मौका और क्या होगा कि वे इस कलकको झूठा साबित कर दें। क्या वे अवसरके अनुरूप ऊँचा उठकर बतायेंगे?

चाहे जो हो जाये उन्हें अपने विश्वाससे नहीं डिगना चाहिए। महाविद्यालय राष्ट्रकी सम्पत्ति है। अगर हम कायर न बन जाते, तो एक विदेशी सरकारको यह साहस न होता कि वह हमारी सम्पत्तिपर कब्जा कर बैठती अथवा विद्यार्थियोंको देशकी स्वाधीनताकी लड़ाईमें भाग लेनेके कारण प्रायः अपराधी करार दे देती, राष्ट्रीय स्वाधीनताकी लड़ाईमें आगे बढ़कर भाग लेना तो विद्यार्थियोंका एक जरूरी कर्तव्य और हक समझा जाना चाहिए।

### एक भूल<sup>१</sup>

चम्पापुरहाट (उत्कल) के श्री गोविन्द बाबू मुझे लिखते हैं कि 'सत्यके प्रयोग अथवा आत्मकथा' में मैंने गलतीसे बम्बईकी दो पेशेवर कातनेवालियोंका जिक्र किया है।<sup>१</sup> उन कातनेवालोंने श्रीमती गंगावहन, अवन्तिकावहन, रमीबहन वगैराको कातना नहीं सिखाया। इस कामके लिए तो मैंने गोविन्द बाबूको ही चुना था और मैं उन्हें नर-नारायणके मन्दिरमें भी कताई सिखाने भेजता था। मुझे अपनी गलती बता देनेके लिए मैं गोविन्द बाबूको धन्यवाद देता हूँ। ठीक तरह याद करनेपर मुझे स्मरण होता है कि बम्बईकी कई कातना सीखनेवालोंको कातना सिखानेके लिए मैंने गोविन्द बाबूसे ही कहा था। इसमें शक नहीं कि आत्मकथामें इस तरहके अनेक मधुर स्मरणोंका उल्लेख छूट गया होगा। योग्य कार्यकर्त्ताओंको प्रमाणपत्र देना आत्मकथाका कोई उद्देश्य नहीं है। वह तो सिर्फ इसलिए लिखी जा रही है कि उसके द्वारा सत्यके सिद्धान्त निरूपित करनेवाली घटनाओंका वर्णन किया जाये। इसलिए जिनके नाम छूट गये हो उन्हें दुःख तो कदापि नहीं मानना है; क्योंकि जिन असह्य कार्यकर्त्ताओंने मुझे सहायता पहुँचाई है, सेवाभावसे ही पहुँचाई है, और सेवाका पुरस्कार तो सेवा ही है। गोविन्द बाबूको तो अपनी सेवाओंका खासा इनाम मिल गया है; क्योंकि अब तो वे केवल कताई शिक्षक न रहकर उत्कलमें अपना एक आश्रम चला रहे हैं और वहाँ खादी काम करनेके साथ-साथ बीमारोंको दवाकी मदद पहुँचा रहे हैं। इस आश्रमको प्रायः सारीकी-सारी आर्थिक सहायता गुजराती सज्जनोंसे मिल रही है। यदि वे आश्रमको एक ऐसी अच्छी और उपयोगी संस्था बना सके, जो ग्राम-संगठनके कामके लिए केन्द्र रूप हो जाये तो वह उनकी सेवाओंका और भी महत्त्वपूर्ण पुरस्कार होगा।

१. इसे २७-१-१९२९ के नयजीवनमें प्रकाशित इसी शीर्षककी टिप्पणीसे भी मिला लिया गया है।

२. देखिए आत्मकथा, भाग ५, अध्याय ४०।

उन्होंने एक अच्छा खासा कार्यक्रम तैयार कर लिया है; किसी भी कार्यकर्त्ताके लिए खादी, गाँवोमे औषधि वॉटना, राष्ट्रीय शिक्षा देना, अछूतोकी सेवा करना आदि काम काफी अच्छे ओर बड़े हैं, लेकिन श्रद्धासे तो पहाड़ भी उठा लिये जाते हैं। अगर गोविन्द बाबू श्रद्धापूर्वक काम करते रहकर अपनेको मिलनेवाली मददके लायक साबित कर सके तो फिर और क्या चाहिए।

### ग्राम-सेवकोंके लिए प्रशिक्षण वर्ग

प्रेम महाविद्यालय, वृन्दावनके आचार्य जुगलकिशोरने मुझे ग्राम-कार्यकर्त्ताओके प्रशिक्षणकी एक योजना भेजी है। योजना बड़ी है और दिलचस्प है। इसे प्रेम महा-विद्यालय ही कार्यान्वित करेगा। योजनाका प्रारम्भ पिछले दिसम्बरमे किया गया था। वे अवतकके कार्यका विवरण देते हुए लिखते हैं :<sup>१</sup>

प्रशिक्षणके लिए जो विद्यार्थी आये हैं, उनकी संख्या बहुत कम है। किन्तु पाठकोको इस कारण चिन्तित नहीं होना चाहिए। प्रवेशके लिए जो प्रतिबन्ध रखे गये हैं उन्हें देखते हुए लोगोका अधिक संख्यामे आना कठिन है और प्रारम्भमे यह एक तरह से अच्छी बात भी है। केवल उन्ही लोगोको प्रवेश दिया जाता है जो अन्य योग्यताएँ पूरी करनेके साथ-साथ इस आशयका प्रतिज्ञापत्र भी भरकर देते हो कि दो वर्षके पाठ्यक्रमको पूरा करनेके बाद वे अपने जीवनके कमसे-कम दस वर्ष गाँवोमे काम करते हुए बितायेगे। जरूरतमन्द प्रशिक्षणार्थियोको पन्द्रह रुपयेसे बीस रुपये प्रतिमास तक छात्रवृत्ति दी जाती है। पाठ्यक्रमको पूरा कर चुकनेके बाद अपनी जरूरतें सिद्ध करनेपर उन्हें तीस रुपयेसे पचहत्तर रुपये प्रतिमास तक जीवनवेतनके रूपमे मिला करेगा। ऐसे सभी सज्जनोसे जो ग्राम-पुनर्गठनकी उन्नति चाहते हैं, मेरी सिफारिश है कि वे इस योजनापर ध्यान दें। संस्थाके मन्त्रीको पत्र लिखकर योजनाकी प्रति प्राप्त की जा सकती है। आचार्यजी समानधर्मा संस्थाओ और व्यक्तियोका नीचे लिखे रूपमे महयोग आमन्त्रित करते हैं :

(क) छात्रवृत्तियोके रूपमे,

(ख) ग्रामोत्थानसे सम्बन्धित संस्थाओके अन्तर्गत व्यावहारिक प्रशिक्षणका प्रबन्ध करनेके रूपमे,

(ग) पाठ्यक्रम पूरा कर चुकनेवाले कार्यकर्त्ताओको अपने यहाँ नियुक्त करके,

(घ) इन वर्गोंके विद्यार्थियोके उपयोगके लिए उपयोगी पुस्तकें, चन्दा आदि देकर,

(च) सुझाव और सलाह देकर, तथा

(छ) ग्राम-समस्याओसे सम्बन्धित विषयोपर वीच-वीचमे भाषण आदि देकर।

मैं आचार्य जुगलकिशोरको एक ऐसी योजनाका प्रारम्भ करनेके साहसपर बधाई देता हूँ, जो यदि ठीकसे चलाई जा सके, तो बहुत फलदायक सिद्ध हो सकती है।

[अंग्रेजीसे]

यंग इंडिया, ३१-१-१९२९

१. देखिए “पत्र : जुगलकिशोरको”, २५-१-१९२९।

२. यहाँ नहीं दिया गया है।

## ५०१. सन्देश : अहमदाबादके 'मजूर सन्देश' को

[३१ जनवरी, १९२९]<sup>२</sup>

मजदूरोंको अपने अधिकार प्राप्त करनेके लिए पूरी-पूरी कोशिश तो करनी चाहिए, लेकिन शिष्टता और शान्तिके साथ। यदि पच लोग कोई फैमला न दे या मालिक पचोसे फैसला कराने न जाये या वे पच-फैसलेपर अमल न करे, तो मजदूरोंको हड़ताल करनेका पूरा अधिकार है। परन्तु एक बार हड़ताल शुरू कर देनेके बाद उनको किसी भी हालतमें वेसब्रीसे काम नहीं लेना चाहिए। हड़तालमें शामिल न होनेवाले अपने साथियोंके साथ उनको जोर-जबर्दस्ती भी नहीं करनी चाहिए। गुजरात जिनिंग मिलमें जो हड़ताल चल रही है, उसमें मजदूरोंको श्रीमती अनसूयावहन, श्री शंकरलाल वैकर और मजदूर-मण्डलके मन्त्रियोंकी हिदायतोंपर चलना चाहिए।

[अंग्रेजीसे]

हिन्दू, १-२-१९२९

## ५०२. पत्र : हरिभाऊ उपाध्यायको

सावरमती

३१ जनवरी, १९२९

भाई हरिभाऊ,

तुम्हारा पत्र मिला। तुम प्रार्थनामें नहीं आ सकते, इसकी कोई फिक्र मत करो। न आ पानेका तुम्हें दुख है, यह मुझे अच्छा लगा है। प्रार्थनाका रहस्य हृदयमें समझ लेनेपर वह खाने-पीनेकी क्रियासे भी ज्यादा अनिवार्य हो जाती है।

वापूके आशीर्वाद

गुजराती (सी० डब्ल्यू० ६०६४) से।

सौजन्य : हरिभाऊ उपाध्याय

१. एक मजदूर पत्रिका।

२. इस सन्देशको अहमदाबादके फ्री प्रेस ऑफ इंडिया ने इसी तिथिको प्रकाशित किया था।

## ५०३. पत्र : के० टी० पालको

आश्रम, सावरमती

१ फरवरी, १९२९

प्रिय मित्र,

आपका पत्र मिल गया।<sup>१</sup> आपको सफाई देनेकी कोई जरूरत नहीं। मैं बखूबी समझता हूँ कि अत्यन्त व्यस्त रहनेवाला व्यक्ति अपनी गतिविधियोंके बारेमें बहुधा कितना विवश-सा हो जाया करता है।

मैं कल सिन्धके लिए रवाना हो रहा हूँ और १५ फरवरीको वापस आऊँगा। फिर कमसे-कम २३ या २४ तारीखतक तो आश्रममें रहूँगा ही।

हृदयसे आपका,

के० टी० पाल

मेटलैड हाउस

दिल्ली

अग्रेजी (एस० एन० १५००३) की फोटो-नकलसे।

## ५०४. पत्र : जवाहरलाल नेहरूको

आश्रम, सावरमती

१ फरवरी, १९२९

प्रिय जवाहर,

कलकत्तामें जो-कुछ हुआ था, उसके बारेमें मैंने 'यंग इंडिया' में पजावसे आया एक पत्र<sup>१</sup> प्रकाशित किया है। तुम उसे ध्यानसे पढ़ना। पत्रमें जो कहा गया है, वह सब शायद तुमको मालूम ही होगा। मैं चाहता हूँ कि तुम अपना सबसे पहला फर्ज कांग्रेस कमेटीको व्यवस्थित और नियमानुकूल बनाना ही मानो। रचनात्मक कार्य-क्रमके सिलसिलेका काम इसके बाद ही सगठित करना। हमारे अनुमानसे परे कुछ अप्रत्याशित परिस्थितियोंके कारण ग्रेट ब्रिटेनसे कोई सम्मानपूर्ण समझौता हो जाये, तो बात अलग है, वैसे देशमें स्वाधीनताकी माँग करनेवाले दलके अतिरिक्त कोई दूसरा दल खड़ा नहीं होगा। लेकिन अगर हम जमकर संघर्ष नहीं करेंगे, तो हमारी

१. दिनांक २९-१-१९२९ का। उसमें श्री पालने महीनेके अन्तसे पहले सावरमती पहुँचनेसे अपनी असमर्थता व्यक्त की थी। "पत्र : के० टी० पालको", २२-१२-१९२८ भी देखिए।

२. देखिए "इस तरह नहीं", ३१-१-१९२९।

आवाजमे कोई असर पैदा नहीं होगा। अब यदि यह सघर्ष हमें कांग्रेसके जरिए ही करना है, तो कांग्रेसको एक जानदार और पुरअसर सस्था बनाना ही पड़ेगा। और अगर सघर्षको अहिंसात्मक बनाये रखना है, तो वर्तमान रचनात्मक कार्यक्रम जैसा भी है उसपर हमें अमल करना ही होगा। इसीलिए मैं चाहूँगा कि तुम अहमियतके लिहाजसे भी कांग्रेस कार्यक्रमपर अमल करानेके काममें दत्तचित्त होकर जुट जाओ। वैसे यह बात तो अपनी जगह सही ही है कि एक बार मन्त्रि-पद ग्रहण कर लेनेके बाद तुम अपनी आदतके मुताबिक अपने कामको मनोयोगसे करोगे ही। मैं यह महसूस करनेके लिए विवश हूँ कि हम खादीके जरिए विदेशी वस्त्रोके बहिष्कारके सिलसिलेमें अभी बहुत काफी काम कर सकते हैं, और अगर कार्यकर्त्ता पर्याप्त सख्यामें मिल जाये तो शराबके ठेकोपर बरना देनेकी दिगामें भी बहुत काफी काम किया जा सकता है। और अगर ये सभी काम पूरे करने हैं तो मैं यह बहुत जरूरी समझता हूँ कि तुम सभी प्रान्तोंका दौरा कर डालो और सबसे पहले तो समूची संस्थाको एक व्यवस्थित अनुशासित रूप दे डालो।

सिन्धमें एकाएक बहुत ठडी हवा चल पडनेसे लोगोंने मुझे कल सिन्ध जानेसे रोक लिया था। मुझे इस तरह रोकना निरर्थक था, पर मैं उसे माननेपर विवश था। अब मैं कलके दिन रवाना हो रहा हूँ। इसलिए तुम हर कार्यक्रमकी तारीखमें दो दिन बढा देना।

सीतलासहाय लेखा इत्यादि तैयार करनेके लिए कल रवाना हो रहे हैं। उम्मीद है कि सिन्धसे मेरी वापसीतक वे लौट आयेगे।

अब चूँकि यूरोप-यात्राका विचार त्याग दिया गया है, इसलिए तुम मुझे उ० प्र०, आन्ध्र और बर्माके दौरेपर ले जा सकते हो। बर्माका दौरा चूँकि पहले होना चाहिए, इसलिए मैं इन प्रान्तोंमें अप्रैलके अन्तिम सप्ताहसे पहले नहीं जा सकूँगा।

आशा है, कमलाकी हालत अब बेहतर होगी।

हृदयसे तुम्हारा,  
बापू

पण्डित जवाहरलाल नेहरू  
११, क्लाडव रोड, नई दिल्ली

अंग्रेजी (एस० एन० १५३१८) की फोटो-नकलसे तथा गांधी नेहरू कागजात,  
१९२९।

सौजन्य नेहरू स्मारक संग्रहालय तथा पुस्तकालय



## ५०५. पत्र : के० सन्तानम्को

आश्रम

सावरमती

१ फरवरी, १९२९

प्रिय सन्तानम्,

आपका पत्र मिला। यदि आप चाहते हैं कि कांग्रेस अधिवेशनके दौरान पजाब ठीक पटरीपर चले, तो आपको कट्टरता और सख्ती बरतनी पड़ेगी। जबतक वहाँ कांग्रेसको विलकुल स्वस्थ और स्वच्छ न बना दिया जाये, तबतक आप उसे किसी भी तरहकी सहायता देनेसे इन्कार कर दीजिए; आप इसके बारेमें सार्वजनिक रूपसे बयान भी जारी कर सकते हैं। स्थितिको देखते हुए, मैं आपका पत्र मोतीलालजीको भेज रहा हूँ, इस अनुरोधके साथ कि वे जो कर सकते हैं, करे।

मैं आपकी जगह होता तो इस चर्चामें लालाजी स्मारकको कभी न घसीटता। स्मारकके कामको अपने बलपर चलने दीजिए। कांग्रेस अधिवेशन लाहौरमें हो या न हो, आप इस सवालको बीचमें घसीटे बिना स्मारकके लिए चन्दा जमा करनेका काम जारी रखिए। लालाजीके प्रति अपनी श्रद्धा प्रकट करनेके इच्छुक व्यक्ति हर हालतमें आपको चन्दा देंगे। मुझे तो सबसे अधिक चिन्ता इस बातकी है कि पजाबकी कांग्रेस वहाँके कांग्रेसजनोकी वास्तविक प्रतिनिधि सस्था हो।

‘यग डडिया’में मैंने जो पत्र प्रकाशित किया है उसे आप देख ले। आप एकदम समझ लेंगे कि पत्र पजाबका ही है। ऐसी चीजें देखकर दिलको कितनी गहरी चोट पहुँचती है। मैं इस मूल बुराईसे निबटनेकी ही सोच रहा हूँ।

मैं कल सिन्ध जा रहा हूँ और १५ तारीखको लौटूंगा। कार्यक्रम साथमें भेज रहा हूँ।

कृष्णका स्वास्थ्य कैसा है?

हृदयसे आपका,

पण्डित के० सन्तानम्

लाहौर

अग्रेजी (एस० एन० १५३१९) की फोटो-नकलसे।

१. देखिए अगला शीर्षक।

२. देखिए “इस तरह नहीं”, ३१-१-१९२९।

## ५०६. पत्र : मोतीलाल नेहरूको

आश्रम  
सावरमती  
१ फरवरी, १९२९

प्रिय मोतीलालजी,

आपका तार मिल गया। यूरोप-यात्राके बारेमें मैंने 'यंग इंडिया' में जो लिखा था आपने पढ़ ही लिया होगा।<sup>१</sup> इसलिए यहाँ उन कारणोंको बतलानेकी जरूरत नहीं जिनके आधारपर मैंने ऐसा निर्णय किया था। अन्तिम रूपसे निर्णय करते ही मुझे ऐसा लगा जैसे सिरसे एक बोझ उतर गया हो। और आपके तारने मेरे निर्णय पर मुहर लगा दी है।

मिन्च-यात्राका कार्यक्रम मैंने जवाहरको भेज दिया था। उम्ने आपको दिखला भी दिया होगा। लेकिन बातको और पक्की करनेके ख्यालसे उसकी एक प्रति मैं आपके पास भी भेज रहा हूँ। उस प्रान्तमें मौसम खराब हो जानेसे मुझे कल रवाना होनेसे रोक दिया गया था। इसलिए तारीखोंमें कुछ बदलाव कर दिया गया है। अब मैं कल सुबह रवाना हो रहा हूँ।

मैं इसके साथ सतानम्का पत्र नत्थी कर रहा हूँ। सारी बातें पत्रसे ही बिल्कुल साफ समझमें आ जाती हैं। मैं चाहता हूँ कि आप पंजाबके कार्यकर्ताओंको बुलाकर उनके मतभेदोंका कुछ निबटारा करा दें। हम अगर सचमुच काम करना ही चाहते हैं तो अगला कांग्रेस अधिवेशन बिल्कुल सच्चा और खरा—एक ऐसा समारोह होना चाहिए, जो वास्तवमें निर्वाचित प्रतिनिधियोंका सही प्रतिबिम्ब हो। हवालेके लिए मैं 'यंग इंडिया' के उस अंककी एक चिन्हित प्रति आपके पास भेज रहा हूँ जिसमें एक प्रान्तीय कांग्रेस कमेटीके मन्त्रीका पत्र<sup>२</sup> प्रकाशित किया गया है। पत्रमें सच्ची घटनाएँ बयान की गई हैं। उसे देखकर आप बड़ी आसानीसे अनुमान लगा लेंगे कि वह पंजाबके बारेमें है। पंजाबके कार्यकर्ताओंकी भावनाओंके ख्यालसे मैंने उसमें नाम मिटा दिये हैं। उस पत्रसे पता चलता है कि बगालके कांग्रेस अधिवेशनमें पूरा-का-पूरा प्रतिनिधि मण्डल ही जाली था। आन्दोलनकी घटनाओंकी तफसील जब 'पट्टामि'<sup>३</sup> सुना रहे थे, तब तो आप खुद मौजूद ही थे। यदि कांग्रेसके सभी 'रजिस्ट्रो'की जाँच की जाये, तो बड़ी ही शोचनीय स्थिति सामने आयेगी। मैं चाहता

१. देखिए "क्षमा-प्रार्थना", ३१-१-१९२९।

२. देखिए "इस तरह नहीं", ३१-१-१९२९।

३. पट्टामि सीतारमैया।

हैं कि जवाहर सभी प्रान्तोंका दौरा करे और कांग्रेसको एक सचमुच ही जानदार संस्था बना दे।

हृदयसे आपका,

पण्डित मोतीलालजी

११, क्लाइव रोड

नई दिल्ली

अग्रेजी (एस० एन० १५३२०) की फोटो-नकलसे।

### ५०७. पत्र : मीराबहनको

आश्रम

सावरमती

२ फरवरी १९२९

चि० मीरा,

असाधारण सर्दीके कारण सिन्धके लोगोंने मुझे दो दिन रोक दिया।' इसलिए कार्यक्रमकी तिथियाँ दो दिन वादकी समझी जानी चाहिए। रसिक दिल्लीमें बहुत बीमार पडा है। वा और कान्ति वहाँ गए हैं। वह पाँच दिनसे बेहोश है। ईश्वरकी इच्छा जो होगी सो होगा। मैं इस महीनेकी १५ तारीखको मन्दिर लौट आऊँगा। हम सब तीसरे दर्जेमें सफर कर रहे हैं। पाखाना बहुत गन्दा है, और तो सब ठीक है। प्रो० कृपलानी मेरे साथ हैं।

सस्नेह,

बापू

श्रीमती मीराबहन

खादी भण्डार,

छटवान<sup>१</sup>

पोस्ट छोटारीपत (बिहार)

अग्रेजी जी० एन० ९३९४ से, तथा सी० डब्ल्यू० ५३३९ से भी।

सौजन्य मीराबहन

१. सावरमतीमें।

२. मीराबहने उत्तर बिहारके एक छोटे गाँवमें रामदेवबाबू और राजेन्द्रबाबूके मुजफ्फरपुर आश्रमके कुछ नौजवानोंकी मददसे खादीका काम शुरू किया था।

## ५०८. पत्र : छगनलाल जोशीको

२ फरवरी, १९२९

वि० छगनलाल,

तुम्हारा भेजा हुआ तार सिद्धपुरमें मिल गया था। मारवाड जंक्शनपर भी तार मिला। आशा तो कम ही है।' वा और कान्ति दिल्ली जानेके लिए उतर गये हैं। ऐसे प्रसंग हमें नम्र और अधिक कार्य-परायण बनाते हैं। सिद्धपुरमें स्वामी और येहामाई मिले थे रमणीकलाल सिद्धपुर जाये और देखे कि वहाँ आसपास क्या ऐसी गरीब बहने हैं जो कातने-पीजनेका काम करनेको तैयार हैं। हो तो इनके बारेमें बतलाये। दान करनेके इच्छुक पूजाभाईके कोई स्नेही है। उनकी इच्छा है कि सिद्धपुरमें ही खादी-कार्य किया जाये।

बापूके आशीर्वाद

[ गुजरातीसे ]

बापुना पत्रो : श्री छगनलाल जोशीने

## ५०९. गुजरात कालेजके विद्यार्थी

गुजरात कालेजके छात्र-छात्राएँ दिनो-दिन अपने प्रभावमें जैसे-जैसे वृद्धि करते जाते हैं, वैसे-वैसे उनकी जिम्मेदारी भी बढ़ती जाती है। उनकी हड़ताल ज्यो-ज्यो लम्बी खिंचती जाती है तथा विद्यार्थियोंकी दृढ़ताके कारण पूरे देशके अधिकसे-अधिक लोगोका ध्यान अपनी ओर खींचती जाती है त्यो-त्यो उनके सम्बन्धमें जनताकी आशा भी बढ़ती जाती है। बारडोलीके सम्बन्धमें जो हुआ वैसा ही यह भी है। ऐसा कहा जा सकता है कि शुरूमें तो हड़तालसे विद्यार्थियोंका ही सम्बन्ध था किन्तु अब उसका सम्बन्ध पूरे हिन्दुस्तानसे हो गया है। अतः अब उसमें शिथिलता आनी ही नहीं चाहिए। चारो ओरसे यह सुननेमें आ रहा है कि अधिकांश विद्यार्थी कहीं अपनी प्रतिज्ञाको तोड़ न दें। इस अफवाहके बावजूद 'चौकस आदमी सदा सुखी' के अनुसार विद्यार्थी सतर्क रहे तथा वे किसी प्रकारके लालच अथवा भयके सामने न झुके, यह चेतावनी देनेमें मैं अविनय नहीं मानता।

इस हड़तालका अच्छेसे-अच्छा परिणाम तो तभी निकलेगा जब कि विद्यार्थी सगठित रूपसे कोई रचनात्मक काम करेंगे। ऐसे बहुतसे काम हैं। इसी अंकमें

१. रसिकके वचनेकी।

अहमदाबादके एक नागरिकका शहरकी गन्दगीसे सम्बन्धित पत्र<sup>१</sup> प्रकाशित किया जा रहा है। इस पत्रमे शहरकी गन्दगीका हूबहू वर्णन किया गया है। इसके साथ ही वालको-की मृत्युके आँकड़े भी पत्र-लेखकने दिये थे। हमारे लिए वे शर्मनाक आँकड़े हैं किन्तु मैंने उन्हें नहीं दिया है क्योंकि ये आँकड़े तो प्रसिद्ध ही हैं। युवक सघके प्रधान श्री हरिप्रसाद देसाईने स्वयं इन्हे विज्ञापित किया है। इस गन्दगीको दूर करनेका काम विद्यार्थी आसानीसे कर सकते हैं। लोगोको इस गन्दगीको दूर करनेके उपाय सुझाकर वे शहरियोका स्वास्थ्य सुधार सकते हैं। इस काममे परोपकार तो है ही। इससे विद्यार्थियोको यश भी मिलेगा। इस तरहके कुछ काम किए जाये तो वह हिन्दुस्तानके प्रत्येक विद्यार्थीके लिए दृष्टान्त रूप बन जाएगा। शहरके लोग उन्हें आशीर्वाद देगे। मैं मानता हूँ कि हडतालको जल्दी समाप्त कर देनेका यह एक अच्छा रास्ता है। जबतक विद्यार्थी किसी भी काममे जुटे नहीं हैं तबतक उनके हारनेका भय है और शिराज माहव<sup>२</sup> भी उन्हें तबतक हरानेका प्रयत्न करते रहेगे।

इनना तो स्पष्ट ही है कि विद्यार्थीगण केवल भापणो और तकरीरोके बलपर अधिक समय नहीं बिता सकेगे। अब तो हडताल लम्बी चलेगी ऐसा मानकर ही हमें अगला कदम उठाना चाहिए। समझौतेके लिए तैयार रहना तो उचित है और आवश्यक भी है। यह मानकर कि कभी समझौता हो ही नहीं सकता, हम कोई गलत कदम न उठाये। उसी प्रकार हम रोज समझौतेकी आगा करते हुए बैठे भी न रहे। उचित समय आनेपर समझौता तो होगा ही, ऐसा मनमे निश्चय करके उस ओरसे निश्चिन्त रहकर, अब विद्यार्थियोको काममे जुट जाना चाहिए। ऐसा करनेसे ही समझौता जल्दी हो सकता है। क्योंकि विद्यार्थियोके काममे जुट जानेको उनके बलकी निशानी माना जायेगा, उनके बलका ज्ञान होते ही उन्हें फोड़नेकी कोशिशें बन्द हो जायेगी और उन्हें मनानेकी ही कोशिश की जायेगी।

अहमदाबादकी गन्दगीको दूर करनेका काम तो एक दृष्टान्तस्वरूप है। यह काम बहुत आवश्यक है। इस कामको थोड़े समयमे निपटाया जा सकता है। स्थानीय कार्य होनेके कारण उसमे अधिक रस भी आना चाहिए। स्थानीय कार्य होनेके कारण ही शहरके लोगोको विद्यार्थियोसे उसके बारेमे आगा रखनेका अधिकार है। यह कार्य तो ऐसा है जिसका मजूरी देकर सफाई करनेवाले लोगो द्वारा कराया जाना कठिन ही है। स्वयंसेवक उसे सुविधानुसार कर सकते हैं इसीलिए मैंने उनका ध्यान उस ओर खींचा है। किन्तु यदि विद्यार्थीगण अपनी इच्छानुसार और अपनी रुचिका कोई दूसरा काम खोजे तो वह भी पर्याप्त होगा। मुख्य बात तो सामूहिक रूपसे जनसेवाका कोई रचनात्मक काम करना ही है। कांग्रेसके कार्यक्रममे सम्मिलित खादी आदिके कामकी तरफ तो मैंने ध्यान आकर्षित किया ही है और मेरी दृष्टिमे ये सभी काम अच्छे और आवश्यक हैं। मैं आशा करता हूँ कि विद्यार्थियोको अनायास ही जो सुअवसर प्राप्त हुआ है उसे वे हाथसे जाने नहीं देगे। कहा जा सकता है कि विद्यार्थियोने

१. देखिए “टिप्पणियाँ” का उपशीर्षक “अहमदाबादकी गन्दगी”, ३-२-१९२९।

२. गुजरात कालेजके प्राचार्य।

अपनी शक्तिका जो रूप देखा है, उसे संगठित किया जाये तभी वह शक्ति राष्ट्रके लिए उपयोगी सिद्ध हो सकती है।

[ गुजरातीसे ]

नवजीवन, ३-२-१९२९

## ५१०. टिप्पणियाँ

### दालमें काला

बढवानसे एक गृहस्थ लिखते हैं :'

यह मान लेना कि मैं बढवान राज्य या वहाँके नेताओको समझा सकता हूँ, लिखनेवालेका भोलापन जाहिर करता है। जिन्होंने उल्लिखित प्रतिबन्ध लगाया है मेरी टीका उनकी नजरोसे गुजरेगी या नहीं, मैं तो सो भी नहीं जानता। किन्तु यह लेख उनके हाथ पडेगा, इस आशासे मैं इतना तो अवश्य कहूँगा कि इस शुद्धिके युगमे जिन्हे हमने अस्पृश्य माना है, उक्त स्तम्भमे उनके प्रति अकारण ही अन्याय किया गया है। डेढ, भगी, चमार हमारे ही तो भाईबहन हैं। वे हमारे अपने ही तो अंग हैं। उनकी अवगणना करनेमे हमारी अपनी ही अवगणना है। उन्हें अपनेसे अलग मानकर हम ससारको अपनी ही निन्दा करनेके लिए आमन्त्रित करते हैं। यदि बढवानकी प्रजा जागृत है तो उसे इस बातका विरोध करना चाहिए। अगर उसके विरोधका ध्यान न किया जाये तो ऐसा भेदभाव रखनेवाली नगरपालिकाका बहिष्कार कर दिया जाना चाहिए। नागरिक ऐसा करे या न करे, अस्पृश्य भाई-बहनोको तो मेरी यही सलाह है कि वे 'स्पृश्य' प्रतिनिधि चुननेका अपराध कभी न करे।

### अहमदाबादकी गन्दगी

डा० हरिप्रसाद द्वारा प्रेषित 'अहमदाबादकी गन्दगी' के बारेमे एक नागरिक निम्नलिखित लिखते हैं।'

सभी नागरिकोको फिर चाहे वे स्त्री हो, या पुरुष, इस पत्रको जरूर पढना चाहिए। इसमे कोई नई बात नहीं है। जानी हुई बात नई रीतिसे भी नहीं बताई गई है। फिर भी यह पत्र जानी हुई बातकी ओर ध्यान खींचता है। अहमदाबादकी गन्दगीपर सफाई विभाग और नागरिकोको गर्म आनी चाहिए। इसलिए उसकी

१. पत्र यहाँ नहीं दिया जा रहा है। इसके अनुसार बढवानमें चुनाव द्वारा नगरपालिकाका संचालन प्रजाको सौंपनेका निर्णय किया गया था। इस प्रस्तावसे सम्बन्धित एक मुद्दा यह था कि अस्पृश्य एक 'स्पृश्य' प्रतिनिधिका चुनाव करें।

२. यहाँ नहीं दिया जा रहा है। लेखने अहमदाबादकी गन्दगी और उसे दूर करनेके अपने प्रयत्नोंका वर्णन किया था। उनका सुझाव था कि प्राथमिक पाठशालाओंके बच्चोंको सफाईका प्रशिक्षण दिया जाये।

और जितना ध्यान खींचा जाये, उतना कम ही होगा। यदि हम अपना आँगन ही साफ नहीं रख सकते, तो फिर हम पूरे भारतको साफ रखनेमें मदद कैसे कर सकेंगे। हम यदि अपने ही आँगनमें दुर्गन्ध सहेजे रहे तो सम्भव है कि हम जो स्वराज्य प्राप्त करेंगे वह भी दुर्गन्ध-युक्त ही होगा। इस कारण सफाई विभागको और नागरिकोंको अहमदाबादकी गन्दगी दूर करनेका उपाय सोचना चाहिए। यह सम्भव है कि गन्दगीको देखते चले आनेके कारण हम उसके अभ्यस्त हो गये हैं और सम्भव है इस कारण बहुत-से लोग उसे सहन कर लेते हैं। किन्तु इस शुद्धिके युगमें हमारा ऐसी निद्रामें पड़ा रहना तो शर्मकी बात होगी। अहमदाबादके घनी नागरिकोंको यह समझ लेना चाहिए कि गन्दगी बनाये रखनेसे आर्थिक हानि भी है। गन्दगीसे बीमारी बढ़ती है और बीमारीसे लोक-शक्तिका नाश होता है। एक जड़ इजन रुक जाता है तो हम उससे होनेवाले नुकसानका हिसाब करने बैठ जाते हैं। मनुष्य तो जिन्दा इजन है। उसके निश्चेष्ट हो जानेसे दुहरा नुकसान होता है। बीमारीके कारण उसका कामकाज बन्द हो जाता है, यह एक नुकसान है, और फिर दवादारूमें उसका पैसा जाता है यह दूसरा नुकसान है। एक व्यक्तिके पैसेकी हानि भी अन्ततः सारी प्रजाके पैसेकी हानि समझी जानी चाहिए। उपर्युक्त पत्रमें विद्यार्थियोंको शालाओमें आरोग्यके विषयमें शिक्षा देनेकी जो सूचना है वह अपनाने योग्य है। यदि अहमदाबादमें उपयुक्त आयुके सभी विद्यार्थियोंको गन्दगी दूर करनेके कामके लिए आमन्त्रित किया जाये और उनकी टुकड़ियाँ बनाकर शिक्षक हाथमें झाड़ू और डोल लेकर निकल पडे तो अहमदाबादका रूप थोड़े ही समयमें बदला जा सकता है और इससे विद्यार्थियोंको भी अनायास ही सच्ची और व्यावहारिक शिक्षा प्राप्त हो सकती है।

[ गुजरातीसे ]

नवजीवन, ३-२-१९२९

## ५११. एक युवककी समस्या

एक पाटीदार युवक लिखता है :<sup>१</sup>

ऐसा सकट बहुत-से युवकोंके सामने आया दिखाई देता है। बाईस वर्षका जवान तो शास्त्रोंके अनुसार माता-पिताके लिए मित्र-समान माना जा सकता है। उसके ऊपर बलात्कार नहीं हो सकता। किन्तु आजकल माता-पिता मानते हैं कि चाहे पुत्र कितनी बड़ी उम्रका हो गया हो वह उनके विचारके अनुसार चलनेके लिए बद्ध है। विशेष-तया विवाहादि कामोंके सम्बन्धमें। और यदि अधिकांश माता-पिता पुत्रके लिए ऐसी मान्यता रखते हो तो कन्याओंका तो कहना ही क्या? ऐसे कठिन प्रसंगमें तो मुझे लगता है कि ठीक आयु प्राप्त करनेपर लड़को या लड़कियोंका यही कर्त्तव्य है कि वे अपनी अन्तरात्माके कहे अनुसार चले। ऐसा करनेका उन्हें अधिकार तो है ही। माता-पिता क्लेश करेंगे, इससे डर जानेकी कोई बात नहीं है। मैंने अनुभवसे यह देखा है कि जहाँ पुत्र या कन्या न्यायके मार्गपर हो और अपने निर्णयके विषयमें पूर्णतया दृढ़ रहे वहाँ क्लेश नहीं होता अथवा हो भी तो कमसे-कम होता है। अपनी सन्तानके निश्चयको जब माँ-बाप समझ जाते हैं तब शान्त होकर बैठ जाते हैं। क्लेशके पीछे अपनी इच्छा मनवानेकी आशा हमेशा छिपी रहती है। यह आशा निर्मूल हो जानेपर क्लेश करनेका कोई आधार ही नहीं रह जाता। इसलिए प्रस्तुत पत्रके लेखक घरमें चाहे जितना क्लेश हो तो भी वह एक बच्चीके साथ विवाह करनेका पाप न करे, साटा करनेके बुरे रिवाजको न माने, उपजातिसे बाहर विवाह करनेमें पुण्य समझे और यह विश्वास रखें कि 'नवजीवन' में मैंने विधवा-विवाहके बारेमें जो मर्यादाएँ बताई थी उनको मानते हुए विवाह करना परोपकार होगा। इस पाटीदार युवकको ठीक शिक्षा प्राप्त हुई है। उसमें अच्छा-बुरा सोचनेकी शक्ति है। ऐसे युवकके लिए जैसा ऊपर बताया है वैसे सकटमें से निकल जानेमें जरा भी सकोच नहीं करना चाहिए।

[ गुजरातीसे ]

नवजीवन, ३-२-१९२९

१. यहाँ नहीं दिया जा रहा है। इस २२ वर्षीय युवकने लिखा था कि 'साटा' की प्रथा माने बिना उसका विवाह नहीं हो पा रहा है। बाल-विवाहका प्रचलन होनेके कारण दस सालकी लड़कीसे उसका विवाह हो सकता है। माता-पिता दूसरी जातिमें या विश्वाससे विवाहकी बात नहीं मानते इसलिए उसे क्या करना चाहिए।



## ५१२. पत्र : कुसुम देसाईको

कराची

रविवार, ३ फरवरी, १९२९

चि० कुसुम,

स्त्री-विभागमें सफाई अधिक रहनी चाहिए। सब वहने मिलकर कामका वँटवारा कर ले। अन्दरके चौकमें बहुत पानी फैलता है, यह बन्द होना चाहिए। अब बाहर नहानेकी दो कोठरियाँ हो गई हैं तो सबका अधिकतर उन्हींमें जाना ठीक रहेगा। यशोदावहन<sup>१</sup> जिस कोठरीमें रहती है, वह भी साफ रहनी चाहिए। पानीका बन्दोबस्त कर लेना। आखिरी दिनोकी कमजोरी मुझे खटकती है। उसे मैं समझ नहीं सकता।

बापूके आशीर्वाद

गुजराती (जी० एन० १७७५)की फोटो-नकलसे।

## ५१३. पत्र : छगनलाल जोशीको

रविवार [३ फरवरी, १९२९]<sup>२</sup>

चि० छगनलाल

तुम्हें एक पोस्टकार्ड मारवाड़ जक्शनसे भेजा था वह मिला होगा।

देवदाससे प्राप्त तारके अनुसार रसिकके वचनेकी आशा कम ही है। हम जिस ज्ञानको रोज तोतेकी तरह रटते रहते हैं, उसपर ऐसे समय ही अमल करना चाहिए।

रमणीकलाल सिद्धपुर जाकर, आसपासके गाँवोका निरीक्षण करे। वहाँकी वहनोकी हालत जाचे। उसका कहना है कि यह दो या तीन दिनका काम है। सामान्यतया जो दर हम देते हैं वही इन वहनोको दे। उन्हें पीजनेका काम सीखनेको तैयार होना चाहिए। वहाँ छोट्टूमाई है जो इस कामको लेनेके लिए तैयार है। मुझे नहीं लगता कि इससे कुछ परिणाम निकलेगा। परन्तु हमारा पडताल कर लेना ही ठीक होगा।

१. अम्बालाके एक खादी-शायर<sup>३</sup>का सूरजभानकी पत्नी।

२. देखिए “पत्र : छगनलाल जोशीको”, २-२-१९२९।

चौकी और आफिसके पास किसीके सोनेका प्रवन्ध किया ही जाना चाहिए। इस बारेमें देखना। रसोईका सारा काम सीधा-सरल हो जाना चाहिए। शाक-सब्जी पर ध्यान देना और धीके बारेमें भी देखना।<sup>१</sup>

बापूके आशीर्वाद

[ गुजरातीसे ]

बापुना पत्रो : श्री छगनलाल जोशीने

### ५१४. पत्र : प्रभावतीको

रविवार [ ३ फरवरी, १९२९ ]<sup>१</sup>

चि० प्रभावती

तुमारे खूब दूढ़ बनना है और बीरता प्राप्त करनी है। स्वाश्रयी बननेकी पूरी कोशीश करो।

रसिकके बारेमें सब छगनभाईसे जानो। अब बीमार नहि होना है।

बापूके आशीर्वाद

जी० एन० ३३१८ की फोटो-नकलसे।

### ५१५. भाषण : कराची नगरपालिकाके मानपत्रके उत्तरमें

३ फरवरी, १९२९

गांधीजीने मानपत्रका<sup>१</sup> उत्तर हिन्दीमें देते हुए नगरपालिकाको उसके स्नेह और हार्दिकता-भरे मानपत्रके लिए धन्यवाद दिया। उन्होंने उन पारसी महिलाओंको भी धन्यवाद दिया जिन्होंने खादीकी सुन्दर माला और गुलदस्ते भेंटके लिए तैयार किये थे। उन्होंने कहा कि मैं जहाँ-जहाँ भी गया हूँ वहाँके पारसी लोगोंसे मुझे सदा ही बड़ा स्नेह मिला है। इसलिए इन प्रेमपूर्ण भेंटोंको पाते हुए मुझे कोई आश्चर्य नहीं हुआ है।

गांधीजीने नगरपालिकाके प्रशासकोंसे कहा कि अध्यक्षके पदपर श्री जमशेद मेहताका आसीन होना अपने-आपमें नगरपालिकाके काममें ठीक कार्य-क्षमता और

१. आशय गायके घीका प्रवन्ध करनेसे है।

२. रसिककी बीमारीके उल्लेखसे।

३. मानपत्र कराची नगरपालिकाके अध्यक्ष, जमशेद मेहताने पढ़ा था।

नीतिमत्ताकी पक्की गारंटी है। उन्होंने इस बातपर खुशी प्रकट की कि नगरपालिकाने जनताके लिए मताधिकार पानेकी शर्त काफी नरम रखी है, परन्तु साथ ही उन्होंने नगरपालिकाके सदस्यों द्वारा व्यक्त की गई इस आशाको फलीभूत बनानेकी बात भी कही कि वह दिन ज्यादा दूर नहीं जब बालिंग मताधिकार दे दिया जायेगा। क्योंकि सभी जगह अब इस बातको अधिकाधिक मान्यता मिलती जा रही है कि वित्तीय हैसियत की शर्त कितनी ही नरम क्यों न हो वह एक ऐसी उपेक्षापूर्ण, अपर्याप्त और अस्थायी व्यवस्था तो है ही जो संसारके अनेक नागरिकोंको नगर पालिकाके लिए अपने प्रतिनिधि चुनने और उनके जरिए नगरपालिकाका प्रशासन चलानेके निर्विवाद अधिकारसे वंचित किये रहती है। उन्होंने इस बातपर प्रसन्नता प्रकट की कि नगरपालिका नागरिकोंकी बुनियादी जरूरतोंका ध्यान रखती है।

नगरमें शुद्ध दूध सुलभ करानेके लिए की जानेवाली कोशिशोंका जिक्र करते हुए उन्होंने कहा कि उनको पूरा भरोसा है कि कराची नगरपालिकाके पास एक समुचित डेरी-व्यवस्थाको शुरू करने लायक योग्यता और धन, दोनों ही मौजूद हैं। भारतीय शहरोंमें, खासकर बृद्धों और बच्चों, दोनों ही के लिए शुद्ध दूध और शुद्ध घीका अभाव रोज ही महसूस किया जाता है। अगर कराची इस दिशामें भारतकी सभी नगरपालिकाओंका नेतृत्व कर दिखाये तो वह सचमुच बड़ी खुशीकी चीज होगी। शुद्ध दूध और शुद्ध घी जुटानेकी समुचित व्यवस्था न कर पाना किसी भी नगरके लिए शर्मकी बात समझी जानी चाहिए। उन्होंने नगरपालिकाके पूरी तरह सफल होनेकी कामना की।

[अंग्रेजीसे]

अमृतबाजार पत्रिका, ५-२-१९२९

## परिशिष्ट

### परिशिष्ट १

#### डा० विधानचन्द्र रायका पत्र

शिलांग

२८ अक्टूबर, १९२८

प्रिय महात्माजी,

मैंने कुछ महीने पहले आपको कांग्रेसके ४३ वे अधिवेशनके समय की जानेवाली प्रदर्शनीके सम्बन्धमें आपकी हिदायते जाननेके लिए पत्र लिखा था। मैं मानता हूँ कि मुझे आपकी ओरसे ऐसी स्पष्ट हिदायते नहीं मिली जिनपर हम अमल कर सके, आपका पत्र अस्पष्ट था और उसकी भाषामें सतर्कता थी। कृपया अब (आशा है, अब भी समय है) आप मुझे हिदायते भेज दें। यदि आप मुझे ठीक-ठीक सूचित कर दें कि कलकत्ता कमेटीके कौनसे निर्णय हैं जिन्होंने आपको सकोचमें डाल दिया है तो मैं आपका बड़ा आभार मानूँगा। कलकत्तासे रवाना होनेके थोड़े ही पहले श्री खण्डेलवालने मुझे बतलाया था कि आप कांग्रेस अधिवेशनके दिनमें कलकत्ता आनेका निश्चय नहीं कर पाये हैं।

कलकत्ता कांग्रेस कमेटीने अबतक ये निर्णय लिये हैं (मैं इन्हें याददाश्तके बल पर लिख रहा हूँ)।

१. विदेशी सूतसे बने सूती वस्त्र या किसी दूसरे देशमें बनी किसी वस्तुको प्रदर्शनीमें नहीं रखा जायेगा,

२. ऐसी वस्तुओंके विज्ञापनकी अनुमति नहीं दी जायेगी;

३. किसी भी तरहके ब्रिटिश मालको प्रदर्शनीमें रखनेकी अनुमति नहीं दी जायेगी;

४. ऐसे मालके विज्ञापनकी अनुमति नहीं दी जायेगी,

५. कुटीर उद्योगोंके लिए उपयोगी (गैर-ब्रिटिश) छोटी-छोटी मशीनें प्रदर्शित की जा सकेंगी।

६. मिलके बने वस्त्रोंको प्रदर्शनीमें रखनेकी अनुमति तभी दी जायेगी जब कमेटीको पक्का यकीन हो जाये कि वे भारतीय सूतके बने हैं।

कमेटीने ये निर्णय तो लिये हैं, लेकिन मुझे पूरा भरोसा है कि यदि हमें पता चल जाये कि इनमें से किसी भी निर्णयपर आपको आपत्ति है तो कमेटीका कोई भी सदस्य इनमें से किसी एक या अनेक शर्तोंके पालनका आग्रह नहीं करेगा।

प्रदर्शनीके मैदानका एक काफी बड़ा भाग हमने खहरके वस्त्रोके लिए अलग रख छोड़ा है। और अब पण्डित मोतीलालजी लिखते हैं कि अ० भा० च० संघने प्रदर्शनीमे भाग न लेनेका फैसला कर लिया है। यह बड़ा दुःखजनक निर्णय है। कांग्रेसका एक विनम्र पदाधिकारी होनेके नाते मेरा कर्त्तव्य हो जाता है कि मैं प्रदर्शनीमे सघके प्रतिनिधित्वको निश्चित तौरपर सम्भव बनाऊँ और अपनी कमेटीके आदेशोका भी पालन करूँ। कृपया मुझे इस दुविधाकी स्थितिमे न छोड़ें। कलकत्ता आनेके बारेमे अपने निर्णयको बदलनेकी कृपा कीजिए। हम आपके इन्कारको स्वीकार नहीं करेगे। यदि जरूरत पड़ी तो मैं प्रदर्शनी ही बन्द करानेकी कोशिश करूँगा। कृपया लिखिए कि आपकी क्या इच्छा है; मैं उसपर अमल करनेमे कुछ उठा नहीं रखूँगा। अनुरोध इतना ही है कि कृपया आवश्यकतासे अधिक कठोर न बने।

मैं दो दिन बाद कलकत्ता पहुँच रहा हूँ और वही व्यग्रतासे आपके उत्तरकी राह देखूँगा; उसमे आप मुझे स्पष्ट हिदायते दे। 'सेवा-सदन' ठीक चल रहा है। आशा है, कलकत्ता आनेपर आपको नये चिकित्सा-खण्डोका उद्घाटन करनेका समय मिलेगा। हम उसकी प्रतीक्षामे हैं।

हृदयसे आपका,  
वि० च० राय

अग्रेजी (एस० एन० १४८५२) की माइक्रोफिल्मसे।

## परिशिष्ट २

### शौकत अलीके पत्रके कुछ अंश

सुलतानी मैन्शन

डोगरी, बम्बई

२३ अक्टूबर, १९२८

प्रिय महात्माजी,

आपका २४ सितम्बरका पत्र मुझे ठीक वक्तपर मिल गया था। . . . समाचारपत्रोंके लेखोंसे मुझे पता चला है कि लोगोंको मेरे खिलाफ मड़कानेके लिए आपका नाम इस्तेमाल किया जा रहा है। . . . कोहाट सम्बन्धी हमारे मतभेदों और कुछ अन्य बातोंका भी उल्लेख किया जा रहा है। इसलिए मुझे यह जानकर आश्चर्य नहीं हुआ कि महादेवने शिमलामें भी उसकी कुछ चर्चा सुनी। मैंने आपके बारेमें जो भी कुछ कहा था वह मैं आपको बतला रहा हूँ। और मैं आपको आश्चर्य कर दूँ कि घटनाका जो व्योरा मैं आपको लिख रहा हूँ उसकी बिना सिर्फ मेरी अपनी याददाश्त नहीं है; गुणबको भी यह बात काफी अच्छी तरह याद है; और डा० अन्सारी, यहाँतक कि पण्डित मोतीलाल भी, मेरे इन तथ्योंको गलत नहीं कह सकते। . . . अम्बालाल सारामाईके यहाँ पण्डितजीके साथ सचमुच मेरी कसकर झड़प हो गई थी और नौबत जैसे हाथापाई तक पहुँचनेवाली थी, क्योंकि हम "अपरिवर्तनवादियों" को जब वे मेरे सामने ही जी-भर कर बुरा-भला कहने लगे तो मेरा खून खौलने लगा था। . . . आपने उनको माफ कर दिया है और आप उनकी ज्यादतियोंको शायद भूल भी चुके होंगे; लेकिन हमसे अधिकान्श तो ऐसा नहीं कर सकते। . . . आपके क्षेत्र अनेक है, इसलिए आप तो सक्रिय राजनीतिसे अवकाश ग्रहण भी कर सकते हैं, लेकिन हमारा दुर्भाग्य है कि हम ऐसा नहीं कर सकते; और मुझे तो अपने मुसलमान भाइयोंको अंग्रेजोंके फन्देमें पड़नेसे बचाना ही पड़ेगा, नहीं तो वे बिलकुल ही खतम हो जायेंगे और उससे इस्लामको बहुत नुकसान पहुँचेगा; फिर मैंने अपना समूचा जीवन इस्लामकी सेवाके लिए अर्पित कर दिया है। . . . श्रीनिवास आर्यगारको मैंने हमेशा पसन्द किया है। वे भावुक व्यक्ति हैं; किन्तु उनके मनमें दुराव-छिपाव नहीं रहता; यह भी सम्भव है कि वे बातपर अडे न रहे, पर वे सच्चे और अच्छे स्वभावके व्यक्ति हैं। मैं नहीं कह सकता कि मद्रासके प्रस्तावका विरोध पण्डितजीने केवल इसलिए किया या नहीं कि प्रस्ताव श्री आर्यगारकी ओरसे आया था। . . . सर्वदलीय परिषदके साथ मेरा सम्पर्क पहली बार पिछले वर्ष मईके महीनेमें बम्बईमें ही हुआ था और आप जानते ही हैं कि आपकी मौजूदगीमें ही मोतीलालजी और मेरे बीच कैसा तीव्र मतभेद खड़ा हो गया था। . . . मुसलमानोंके लिए 'स्थान' सुरक्षित करनेके प्रश्नके विरोधमें उन्होंने बड़ी दृढ़तासे

अपने विचार व्यक्त किये थे और इस विषयमें हमारे विचार भी उतने ही दृढ़ थे। आप मोतीलालजीके विचारोंसे सहमत थे और आप चाहते थे कि बहुमतवाले और अल्पमतवाले दोनों ही तरहके प्रान्तोंमें स्थान सुरक्षित रखनेकी कोई गुंजाइश ही न रखी जाये। . . . कांग्रेस कार्य-समितिने इस प्रश्नको लेकर लगातार तीन दिनोत्तक बहस की थी और बहुमत इस पक्षमें नहीं था कि मद्रासवाले प्रस्तावपर फिरसे विचार किया जाये। इस कारण यह एक बड़ी आशंका पैदा हो गई थी कि कहीं सर्वदलीय परिषद ठप ही न हो जाये और उस गतिरोधको दूर करनेके लिए ही आपने मद्रासके प्रस्तावकी भावनाके अनुरूप सविधानका एक मसविदा तैयार करनेके लिए इस समितिके गठनका सुझाव रखा था। पण्डितजीने आपसे समितिके सदस्योंके नाम भी माँगे थे और आपने ये चार नाम रखे थे—डा० अन्सारी, पण्डित मोतीलाल नेहरू, पण्डित जवाहरलाल नेहरू और श्री अणे। डा० अन्सारीने इसपर कहा था कि मैं निजी तौर पर हमेशासे स्थान सुरक्षित रखनेके विरोधमें तो रहा हूँ, पर इस बातपर आम मुसलमान जनता मुझसे सहमत नहीं है। मुझे इस समितिमें काम करनेके लिए समय निकालना मुमकिन नहीं दिख रहा है। . . . श्रीमती नायडू और मैंने डा० अन्सारीके स्थानपर शुएबका नाम समितिकी सदस्यताके लिए सुझाया था, लेकिन आपने कहा था : “नहीं, शुएब नहीं।” उसपर मुझे थोड़ा ताज्जुब भी हुआ था और मैंने पूछा था . “क्यों साहब, शुएब क्यों नहीं ? मुसलमानोंका दृष्टिकोण रखनेवाला कोई तो होना चाहिए, और शुएब उसके लिए सबसे बढिया रहेगे।” आपने उत्तर दिया था कि वह काम नहीं करेगा और समय नहीं दे सकेगा, या ऐसा ही कुछ आपने कहा था। फिर मेरे यह आश्वासन देनेपर कि वह काम करेगा, आपने अपना ऐतराज वापस ले लिया था और तब शुएबका नाम और मेरा ख्याल है कि सुभाष बोसका नाम भी जोड़ दिया गया था। मैंने लखनऊ सम्मेलनसे लौटनेके बाद ४ सितम्बरको दिल्लीमें जो बयान जारी किया था, उसमें इसी घटनाका उल्लेख किया था। आपने २४ तारीखके अपने पत्रमें इस घटनाका जिक्र करते हुए खुद लिखा है “मुझे तो याद तक नहीं कि मैंने उनके और दूसरे लोगोंके बारेमें क्या कहा था।” मैंने अपने बयानमें यह बिल्कुल भी नहीं कहा कि आपने शुएबको शामिल न होने देनेकी हर तरहसे कोशिश की थी। मैंने तो उस वक्त जो हुआ, उसकी एक सच्ची तस्वीर खींच दी थी और कहा था कि आपने शुएबके नामके प्रस्तावपर आपत्ति की थी, पर बादमें यह कहते हुए उसे स्वीकार कर लिया था कि शुएब अगर काम करनेका वायदा करता है तो मुझे कोई और ऐतराज नहीं। आपके बारेमें मैंने बस इतना कहा था। तब मैंने यह जरूर कहा था और अब भी कहता हूँ कि आपने समितिकी सदस्यताके लिए पहले जो चार नाम—अन्सारी, मोतीलाल, जवाहरलाल और अणे—सुझाये थे, वे सभी लोग ऐसे थे जो मुसलमानोंके लिए स्थान सुरक्षित रखनेके पक्षमें नहीं थे, परन्तु मुझे यह देखकर आश्चर्य हुआ कि सर्वदलीय परिषदकी खुली सभामें समितिके सदस्योंमें कुछ और नाम भी जोड़ दिये गये थे, सर अली इमाम, सर तेज बहादुर सप्रू, श्री जयकर, श्री जोशी, सरदार मंगलसिंहके नाम। चूँकि ये

सभी मुसलमानोंके लिए स्थान सुरक्षित रखनेके पक्षमें नहीं थे, इसलिए सिर्फ़ शुएब ही एक ऐसे रह गये थे, या शायद सुभाष बोस भी, जो मुसलमानोंका दृष्टिकोण पेश करते।

मुझे लगता है कि इस सिलसिलेमें जो सब चल रहा है उससे आपका अधिक सम्पर्क नहीं रहा है। आपने डा० अन्सारीके नाम अंग्रेजीमें लिखा मेरा पत्र तो देखा, लेकिन आपने डा० अन्सारीका वह बयान नहीं देखा जो उन्होंने 'हमदर्द' में प्रकाशित ४ सितम्बरका मेरा बयान पढ़नेके बाद जारी किया था, और जिसके उत्तरमें मैंने वह पत्र लिखा था। जाहिर है, आप नहीं चाहेंगे कि दो सगे भाइयों जैसे हम दोनों लोग — डा० अन्सारी और मैं — किसी बातको लेकर आपसमें उलझे। . . . दर-असल मेरा मतभेद अन्सारीसे नहीं, बल्कि पण्डित मोतीलालसे है, जो यह जानते हुए भी मेरी बातपर कान नहीं दे रहे थे कि मैं लाखों-लाख मुसलमानोंका नजरिया पेश कर रहा हूँ, उनके दिलकी बात रख रहा हूँ। . . . संयुक्त निर्वाचक मण्डलकी बात उनसे मनवाना एक बड़ा मुश्किल काम था — जो हमें पूरा करना था, और जिसे मनवा लेना मेरी समझमें अपने आपमें एक बहुत बड़ी बात हुई। . . .

मुझे अफसोस है कि यह पत्र लिखना पड़ा . . . अन्सारी एक शरीफ और ईमानदार आदमी हैं और मुझे उनसे प्यार है, लेकिन उनमें मजबूती नहीं है।

. . . मेरे किसी कामसे आज आप नाराज हो जायें . . . या आपके किसी कामपर मुझे गुस्सा आ जायें — यह कोई अहमियत नहीं रखता। हम दोनोंने कंधे-से-कंधे सटाकर संघर्ष किया है और संघर्षमें हमने साथ रहते हुए जो ज़रूम खाये हैं वे कब्रतक हमारे साथ रहेंगे। वे ही हमें जोड़नेवाली कड़ियाँ हैं लेकिन मेरा आपसे अनुरोध है कि मैंने जो आगाही दी है, आप उसको अनदेखा न करें। हम हालातको किसी भी तरह यों ही नहीं छोड़ सकते, क्योंकि उसमें एक मारी खतरा है और उस रास्ते जाने देनेका निहायत खतरनाक नतीजा गृह-युद्ध तक हो सकता है, जिसका मतलब है माई-माई एक-दूसरेके खूनमें अपने हाथ रंगने लगें। अपने तरीकेसे मुझे उसे रोकनेकी कोशिशमें लगे रहना चाहिए; मेरा अनुरोध है कि आप भी अपने तरीकेसे इसे रोकनेकी कोशिश करें। . . .

आपका गहरे दुःखका साथी,  
शौकत अली

अंग्रेजी (एस० एन० १३७१०) की फोटो-नकलसे।



## सामग्रीके साधन-सूत्र

गाधी स्मारक संग्रहालय, नई दिल्ली : गाधी साहित्य और सम्बन्धित कागजात-का केन्द्रीय संग्रहालय तथा पुस्तकालय । देखिए खण्ड १ (द्वितीय संस्करण), पृष्ठ ३५५ ।

नेहरू स्मारक संग्रहालय और पुस्तकालय, नई दिल्ली ।

साबरमती संग्रहालय : पुस्तकालय तथा संग्रहालय जिसमें गाधीजीके दक्षिण आफ्रिकी काल तथा सन् १९३३ तकके भारतीय कालसे सम्बन्धित कागजात रखे हैं । देखिए खण्ड १ (द्वितीय संस्करण), पृष्ठ ३५५ ।

‘अमृत बाजार पत्रिका’ : कलकत्तासे प्रकाशित अंग्रेजी दैनिक ।

‘आज’ . वाराणसीसे प्रकाशित हिन्दी दैनिक ।

‘इंग्लिशमैन’ . कलकत्तासे प्रकाशित अंग्रेजी दैनिक ।

‘ट्रिब्यून’ : अम्बालासे प्रकाशित अंग्रेजी दैनिक ।

‘नवजीवन’ : (१९१९-१९३२) : गाधीजी द्वारा सम्पादित और अहमदाबादसे प्रकाशित गुजराती साप्ताहिक । १९ अगस्त, १९२१ से हिन्दीमें भी प्रकाशित ।

‘प्रजाबन्धु’ : अहमदाबादसे प्रकाशित गुजराती साप्ताहिक ।

‘फॉरवर्ड’ : कलकत्तासे प्रकाशित अंग्रेजी दैनिक ।

‘वॉम्बे क्रॉनिकल’ : बम्बईसे प्रकाशित अंग्रेजी दैनिक ।

‘यंग इंडिया’ (१९१८-१९३२) : गाधीजी द्वारा सम्पादित और अहमदाबादसे मोहनलाल मगनलाल भट्ट द्वारा प्रकाशित अंग्रेजी साप्ताहिक ।

‘साबरमती’ : खण्ड ७, अंक ३; गुजरात विद्यापीठ, अहमदाबाद द्वारा प्रकाशित विद्यार्थियोंकी त्रैमासिक पत्रिका ।

‘हिन्दुस्तान टाइम्स’ : नई दिल्लीसे प्रकाशित अंग्रेजी दैनिक ।

‘हिन्दू’ : मद्राससे प्रकाशित अंग्रेजी दैनिक ।

भारतीय राष्ट्रीय कांग्रेस के ४३ वें अधिवेशन, कलकत्ताकी रिपोर्ट ।

‘ए बच ऑफ ओल्ड लैटर्स’ (अंग्रेजी) . जवाहरलाल नेहरू, एशिया पब्लिशिंग हाउस, बम्बई १९५८ ।

‘बापुना पत्रो : आश्रमनी बहेनोने’ (गुजराती) . सम्पादक — काका कालेलकर, नवजीवन प्रकाशन मन्दिर, अहमदाबाद, १९४९ ।

‘बापुना पत्रो : ग० स्व० गंगावहनने’ (गुजराती) : सम्पादक — काका कालेलकर, नवजीवन प्रकाशन मन्दिर, अहमदाबाद, १९६० ।

‘बापुना पत्रो . श्री छगनलाल जोशीने’ (गुजराती) : सम्पादक — छगनलाल जोशी, नवजीवन प्रकाशन मन्दिर, अहमदाबाद, १९६२ ।

‘बापुना पत्रो : श्री नारणदास गाधीने’ (गुजराती) : सम्पादक — नारणदास गाधी, नवजीवन प्रकाशन मन्दिर, अहमदाबाद, १९६४ ।

‘बापुनी प्रसादी’ (गुजराती), संग्रहकर्ता — मथुरादास त्रिकमजी, नवजीवन प्रकाशन मन्दिर, अहमदाबाद, १९५७ ।

## तारीखवार जीवन-वृत्तान्त

(१ नवम्बर १९२८ से ३ फरवरी १९२९ तक)

१९२८

- १ नवम्बर: 'सिविल ऐंड मिलिट्री गजट' के विशेष प्रतिनिधिसे मेट ।
- ४ नवम्बर: 'नवजीवन' में "सत्याग्रह आश्रम" शीर्षक लेखमें आश्रमका नाम 'उद्योग मन्दिर' बदल देनेके बाद वहाँ किये गये फेरफारोकी चर्चा की।
- १७ नवम्बर: लाला लाजपतरायका देहान्त। इस सम्बन्धमें गांधीजीने एसोसिएटेड प्रेस ऑफ इंडियाके प्रतिनिधिसे बात की।
- १८ नवम्बर: अहमदाबादमें लाला लाजपतरायकी मृत्युपर हुई शोक-सभामें भाषण दिया।
- २१ नवम्बर: श्रमिक सघकी सदस्यता शुल्कके सम्बन्धमें निर्णय।
- २३ नवम्बर: अहमदाबादसे वधके लिए प्रस्थान।
- २४ नवम्बर: वधा पहुँचे। २० दिसम्बरतक आश्रममें ठहरे।
- २६ नवम्बर: लाजपतराय स्मारक कोषके लिए अपील जारी की गई। इसपर अन्य लोगोंके साथ गांधीजीके हस्ताक्षर भी थे।
- २९ नवम्बर: लाजपतरायकी मृत्युपर मनाये जानेवाले राष्ट्रीय शोक दिवसके अवसरपर आश्रमवासियोंके समक्ष भाषण दिया।
- २० दिसम्बर: कलकत्ता कांग्रेस अधिवेशनमें भाग लेनेके लिए वधासे रवाना हुए। नागपुरमें खादी कार्यकर्त्ताओंसे मेट की।
- २१ दिसम्बर: सम्बलपुर पहुँचे।
- २२ दिसम्बर: सम्बलपुरमें सवेरे एक आम सभामें भाषण, सायकाल महिलाओंकी सभामें भाषण; कलकत्ताके लिए रवाना हुए। कलकत्तामें सर्वदलीय अधिवेशन आरम्भ हुआ।
- २३ दिसम्बर: प्रातः कलकत्ता पहुँचे। पजाबसे आये शिष्टमण्डलसे मेट की।
- २६ दिसम्बर: विषय समितिकी बैठकमें नेहरू रिपोर्टपर एक प्रस्ताव प्रस्तुत किया।
- २७ दिसम्बर: साडसंकी हत्यापर 'यंग इंडिया' में एक लेख लिखा।
- २८ दिसम्बर: विषय समितिकी बैठकमें नेहरू रिपोर्टपर समझौतेका प्रस्ताव प्रस्तुत किया।
- २९ दिसम्बर: कलकत्तामें भारतीय राष्ट्रीय कांग्रेसका वार्षिक अधिवेशन आरम्भ हुआ। गांधीजीने विषय समितिके समक्ष रचनात्मक कार्यक्रम सम्बन्धी प्रस्ताव प्रस्तुत किया। सायकाल राष्ट्रभाषा सम्मेलनकी अध्यक्षता की। औपनिवेशिक स्वराज्य बनाम स्वतन्त्रताकी चर्चा करते हुए "नाम महत्वपूर्ण नहीं है" नामक लेख 'यंग इंडिया' के लिए लिखा।

३१ दिसम्बर : कांग्रेसके खुले अधिवेशनमें नेहरू रिपोर्टपर प्रस्ताव प्रस्तुत किया।

१९२९

- १ जनवरी : कलकत्तेमें खादी भण्डारका उद्घाटन किया।  
कांग्रेसके खुले अधिवेशनमें रचनात्मक कार्योंसे सम्बन्धित प्रस्ताव प्रस्तुत किया।  
कांग्रेसका वार्षिक अधिवेशन समाप्त हुआ।  
सर्वदलीय अधिवेशनमें साम्प्रदायिक समस्याओपर समझौतेके बारेमें एक प्रस्ताव रखा। सर्वदलीय अधिवेशन अनिश्चित कालके लिए स्थगित कर दिया गया।
- २ जनवरी : 'इंग्लिशमैन' और 'डेली टेलीग्राफ' के प्रतिनिधियोंसे भेंट की। नेहरू रिपोर्ट सम्बन्धी कांग्रेस प्रस्तावपर अपने विचारोंको स्पष्ट किया।  
चित्तरजन सेवा सदनमें नये खण्डका उद्घाटन किया।  
सोदपुरके खादी प्रतिष्ठानको देखने गये।  
विश्वकोष भवन गये और नागेन्द्रनाथ बसुसे भेंट की।
- ३ जनवरी : दिल्लीके रास्ते अहमदाबाद जानेके लिए रातको कलकत्तासे रवाना हुए।  
अहमदाबादके गुजरात कालेजमें छात्रोंकी हड़ताल आरम्भ हुई।
- ४ जनवरी : गांधीजी थोड़े समयके लिए दिल्ली रुके और डा० जाकिर हुसैनसे भेंट की।
- ५ जनवरी : रात्रिको अहमदाबाद पहुँचे।
- ९ जनवरी : गुजरात जिनिंग मिलके झगड़ेसे सम्बन्धित पंच-मण्डलकी बैठकमें भाग लिया।
- १० जनवरी : युवक सप्ताह समारोहमें भाषण दिया।
- ११ जनवरी : गुजरात विद्यापीठके सातवे दीक्षान्त समारोहकी अध्यक्षता की; जी० भ० कृपलानीको खादीकी थैली भेंट करनेके लिए आयोजित समारोहमें भाषण दिया।
- १२ जनवरी : विद्यापीठके स्नातकोंके तीसरे सम्मेलनको सन्देश भेजा।
- १४ जनवरी : पंच-मण्डलकी बैठकमें भाग लिया।
- १७ जनवरी : 'तब और अब' शीर्षकसे 'यंग इंडिया' में लिखे लेखमें कांग्रेसके वर्तमान और १९२०-२१ के कार्यक्रमोंकी तुलना की।
- १९ जनवरी : 'नवजीवन' के लिए लिखा गांधीजीका लेख 'प्राप्त जाहिं बर वचन न जाई' गुजरात कालेजके विद्यार्थियोंकी बैठकमें पढ़ा गया।
- २४ जनवरी : "सविनय अवज्ञाका कर्तव्य" और "खादीके जरिए विदेशी वस्त्रके बहिष्कारकी योजना" सम्बन्धी दो लेख 'यंग इंडिया' में प्रकाशित हुए।
- ३० जनवरी : गुजरात कालेजके विद्यार्थियोंके समक्ष भाषण दिया।
- ३१ जनवरी : 'यंग इंडिया' में अपने लेख "क्षमा प्रार्थना" द्वारा अपनी यूरोप यात्रा रद्द करनेकी घोषणा की।
- १ फरवरी : अगले वर्ष अहिंसा और असहयोग आन्दोलन चलानेके लिए कांग्रेसका पुनर्गठन करनेके हेतु जवाहरलाल नेहरूको लिखा।
- २ फरवरी : सिन्धके दौरेके लिए रवाना हुए।
- ३ फरवरी : दोपहर बाद कराची पहुँचे। नगरपालिका द्वारा दिये मानपत्रके उत्तरमें आम सभामें भाषण दिया।

## शीर्षक-सांकेतिका

अपील . लाजपतराय स्मारक कोषके लिए,  
१९-१०१

उद्धरण : विभिन्न पत्रोंसे, २६८

खादी, —की बिक्री कैसे बढ़ेगी, ४३८, —के  
जरिये विदेशी वस्त्र बहिष्कारकी योजना,  
४१५-१६, —सुधार सम्बन्धी सुझाव,  
२४४-४५; —से नफरत, ३६३-६४;  
—सेवा सघ भी क्यों न हो, ४१०-  
१२, —हैदराबाद राज्यमें, २६९-७०

चर्चा : अध्यापकोंके साथ, २५९-६१, —एक  
पूँजीपतिके साथ, २५८; —काली मन्दिर-  
के बारेमें, २५९

टिप्पणियाँ, १-२, ५८-६१, ९४-९५, १९४-  
९५, २६५-६७, ३५३-५५, ३६१-६२,  
३७९-८२, ४३७-३८, ४५०-५२, ४६१-  
६२

टिप्पणी, १९-२०, १६१, १६८-६९, २८१-  
८२, ४१४-१५

तार : आर्य समाज, सुआको, ३०, —खादी  
मण्डार, श्रीनगरको, १८१, —गुजरात  
विद्यापीठके प्राचार्यको, २८२, —घन-  
श्यामदास बिडल्यको, ८५, —छगनलाल  
जोशीको, २८२, —जयरामदास दौलत-  
रामको, ४४५; —नारायणदासको,  
४४५, —पुरुषोत्तमदास टडनको, २८३;  
—फ्री प्रेस और एसोसिएटेड प्रेसको,  
१५६; —बनारसीदास चतुर्वेदीको, १८२;  
—मजदूर सघ, अहमदाबादको, २९८;  
—मन्त्री, अ० मा० च० सं०, अहमदा-  
बादको, १५५; —मीराबहनको, ६,  
५१, ९६, ३७४, ३८३, ३९५; —(डा०)

मु० अ० मन्सारीको, ९५; —मोतीलाल  
नेहरूको, २४९, —लाला लाजपतरायको,  
५; —वल्लभसाई पटेलको, ६६; —विधान-  
चन्द्र रायको, ९६, १५४, २१३; —शंकर-  
लाल बैकरको, १४६, १५५; —श्रीनिवास  
आयगारको, १०३, —सतीशचन्द्र  
दासगुप्तको, १५४, —सत्यपालको,  
८०; —सन्तानम्को, १४७,  
—साबरमतीके प्रबन्धको, २७१

पत्र : अवकूर अनन्ताचारीको, २३४,  
—अच्युतानन्द पुरोहितको, १०५, १६२,  
१७७-७८, —अन्नय्याको, ४०७,  
—अब्बास तैयबजीको, ३४६, —अभय  
शर्माको, ४६, —अमरनाथको, २३७,  
—आर० वेंकटरामको, १७७; —आल  
इडिया प्रेस कान्फ्रेसके अवैतनिक सचिव-  
को, २४६, —आश्रमकी बहनोको, ९७-  
९८, १५८-५९, २०५-६, २५१, २८४,  
३२६, —इन्द्रलाल कपूरको, ४०९;  
—ई० सी० डेविकको, २१६-१७; —उर्मिला  
देवीको, १२, ५३, —ए० ए० पालको,  
४०७-८, —ए० ए० शेखको, ४२७-  
२८, —ए० गॉर्डनको, ५१-५२; — ए०  
डब्ल्यू०, कोहेटमैसको, ४२६; —ए० मिर-  
बेलको, १८८-८९, —ए० शमुनाथनको,  
४०; —एक, २१४-१५, २३८, ३००,  
—एक्सेल जी० नडसेनको, १८३; —एच०  
एम० जगन्नाथको, १६३, —एच०  
एस० एल० पोलकको, १८६-८७, ३४३-  
४४, —एच० डब्ल्यू० वी० मोरेनोको,  
२२५-२६, २९८, —एन० आर० मल-

कानीको, ७, २१८, -एन० मेरी पीट-  
सैनको, ३९९, -एन० बी० थडानीको,  
४२०, -एन० सी० चन्दरको, २१५,  
-एफ० डब्ल्यू० विल्सनको, ४३;  
-एम० के० गोविन्द पिल्ले और विज्ञान-  
चन्द्र सेनको, १२७, -एवलिन सी०  
गेजको, ६१-६२; -एस० के० शर्माको,  
४१९, -एस्थर मेननको, ४२९, -क०  
मा० मुन्गीको, ७८, -कनिकाके राजा-  
को, २९९, ३२४, -कन्नाईराम पिल्ले-  
को, १२७-२८, -करीम गुलाम अलोको,  
३९, -कर्नाड सदाशिव रावको, ४१९,  
-काली लुकारोको, १८४; -काली  
कृष्णनारायणको, २२८, -किशनचन्द  
भाटियाको, १०३-४; -कुसुम और प्रभा-  
वतीको, २१२, -कुसुम देसाईको, ८९,  
१०७-८, १४६, १६६-६७, १८१, १९२,  
२००, २०५, २१९, २४२, २५०-५१,  
२५५, २५७, ३२५, ४६४; -के०  
एम० वैद्यको, ६१, -के० एस० कारन्त-  
को, ४२१, -के० टी० पॉलको, २८१,  
४५४, -के० सन्तानम्को, ५४, ४५६,  
-केनैथ सांडर्सको, ४२८; -कोण्डा वेंकट-  
प्पैयाको, ४३४-३५, -क्लास स्टार्मको,  
१८६, -खुशीद नौरोजीको, ३६८;  
-गगाधरराव देशपाण्डेको, ३४७,  
४१०, -गगाबहन वैद्यको, ८८, १४३,  
२१०; -गर्टरूड मार्विन विलियम्सको,  
१८८, -घनश्यामदास बिडलाको, ४८,  
४९, २१३, २३१, ३७१, -च० राज-  
गोपालाचारीको, ५३, ११६, ३६९-  
७०, ४०४-५, -छगनलाल जोशीको,  
८५-८६, ८६-८७, ८७, ८७-८८, ९७,  
१०८, १०९, १३२, १३३-३४, १४०,

१४३, १५३-५४, १६७-६८, १७९-  
८०, १९१-९२, २०१, २०७-८, २०९,  
२११-१२, २३०, २४२, २५२-५३,  
२५३, २५५, २५७-५८, २७१-७२,  
२७५, २७७-७८, ३१८, ३२५-२६,  
३२७, ४५९, ४६४-६५, -जगदीश-  
चन्द्र वसुको, १६५, -जगन्नाथको, ३६७-  
६८; -जफर-उल-मुल्कको, ३८३; -जय-  
रामदास दौलतरामको, ३५८-५९,  
४३३, ४४१, -जवाहरलाल नेहरूको,  
६७, ११६-१७, १५८, ३५९-६०,  
३८४, ४२३-२४, ४३५-३६, ४५४-  
५५, -जहाँगीर बी० पेटिटको, २६,  
३७, ३८, -जॉन हेन्स होम्सको, १८९,  
-जाहिद अलीको, ४२५, -जी० एम०  
को, ३४४, -जी० एस० शर्माको,  
७-८; -जी० बी० गुरजालेको, ४१८,  
-जुगलकिशोरको, ४३४, -जे०  
कृष्णमूर्तिको, १२६, -जे० डी०  
अत्रेको, २३६, -जे० डी० जेन्किन्सको,  
४३२-३३, -जेठालालको, २५८,  
-जेरोम डेविसको, २३९, -टी० के०  
श्रीनिवासनको, ११३-१४; -डकन  
श्रीनलिजको, ४२४, -डब्ल्यू० लुतो-  
स्तावस्कीको, ४३०; -ताराबहनको,  
२५२, ३४७, -ताराशकरको, ३२२-  
२३, -तुलसी मेहरको, २३२, -त्रावण-  
कोरके दीवानको, ३९६, -देवचन्द  
पारेखको, ४३६, -देवदास गांधीको,  
५०, २४७, -देवी वेस्टको, ६३,  
-नरगिस कैप्टेनको, २१६, -नाना-  
माई मशरूवालाको, ५०, -नारणदास  
गांधीको, १३१, १४२, १९३, २०३,  
२४०, २५७, ३७४-७५, ४३९-४०,

—नारायणदास २० मलकानीको, ३९०-९१, —निदेशक, पूसा इन्स्टीट्यूटको, २४१; —निरंजन पटनायकको, ४२, १०५-६, १७५, —निरजनसिंहको, ३८६, —पद्मजा नायडूको, १६२, —परशुरामको, ४०९, —पी० ए० वाडियाको, ४०८; —पेरीन कैप्टेनको, ६८, ४३९; —प्र० च० घोषको, ४००, —प्रताप एस० पण्डितको, २७-२८; —प्रभावतीको, ८९, ९०, ९८, १०९, १६०, २००, २२०, २४३, २४८, २५४, २८४, ३०२, ४६५; —प्रभा-शंकर पट्टणीको, ४०६; —फ्रान्सिस्का और फ्रेडरिक स्टैडेनथको, ३९४; —फ्रान्सिस्का स्टैडेनथको, १८५, —बबन गोखलेको, २८०; —बलवीर त्यागीको, ११९, —बहरामजी खम्माताको, ७०, ४०६, —बालाजी रावको, १४, —बी० एस० मुजेको, १६३, २४५-४६; —बुई क्वाग-च्यूको, ३६९; —ब्रजकृष्ण चाँदीवालाको, २१०, —भगवानदासको, १८४, —मणिलाल और सुशीला गाधोको, १६०, ३७३-७४, ४४१-४२, —मथुरादास त्रिकमजीको, २२९, २४०, —मन्त्री, अखिल भारतीय चरखा सघको, ३९०, ४०१, ४०१-२, ४१८; —मन्त्री, खालसा दीवान सोसाइटी, वैकूबरको, १६४; —मन्त्री, मधु-मक्खी पालक संघको, ३६०; —महादेव तुकाराम वालवलकरको, ३२१, —महादेव देसाईको, २८, १४१, १५९, १६६, १९९, २१९, २५०; —मीरा-वहनको, २७, ४७, ८०, २८३, ३४५, ३७२-७३, ३९१-९२, ३९८, ४०२-

३, ४४०, ४५८, —मु० अ० अन्सारीको, ३४३, ३८७, —मुहम्मद हवीबुल्लाको, १२, ४०-४१, ६४-६५, १६४; —मूलचन्द अग्रवालको, २४३; —मेडेलिन आर० हार्डिगको, ६२; —मेसर्स लॉगमैन्स ग्रीन ऐड कम्पनीको, ६३, १९१-९२, —मोतीलाल नेहरूको, ११, १११-१२, १८२, ३८५-८६, ४२२-२३, ४५७-५८, —मोहनलाल मिश्रको, २७९-८०; —म्यूरियल लेस्टरको, ६४, ४३१, —रमणीकलाल मोदीको, १४२, —रमाबहन जोशीको, २३१, —राम-नारायण पाठकको, ६९, —रामी गाधीको, ४८, —रामेश्वरदास पोद्दारको, ३७१; —रॉलैंड जी० वाइल्डको, ५२, २१७, —रिचर्ड बी० ग्रेगको, ३९३, —रूपनारायण श्रीवास्तवको, २३४, —रेवा दत्तको, २२६, —लक्ष्मीनारायण पण्ड्याको, ४९, —लाला अमृतरायको, ६५, —लाला गिरधारीलालको, ११४-१५; —लाला जगन्नाथको, २४१, ३८८, —लेटेट लाइट कल्चरके अध्यक्षको, ११८, —लेडी आर० एल० रामनाथनको, ३२४, —वसुमती पण्डितको, ३२१, ३४६, ३६७, ३९८, —वालजी देसाईको, १५-१६, —वि० ल० फडकेको, ४३, ३४५, ३९७, —विठ्ठलदास जेराजाणीको, १६५, २०४; —विवानचन्द्र रायको, ८-१०, ११०, १५६-५७, १७३-७४, २३३, ३८९, —विलियम आई० हल्को, १७८, —विलियम स्मिथको, २९-३०, १७९, —विष्णुचन्द्र अग्रवालको, ४२०, —वी० एन० खानोलकरको, २३६, —वी० एस० श्रीनिवास शास्त्रीको,

२४९-५०, -बी० के० यू० मेननको, १३, -बी० जी० चैकॉफको, १८७; -बी० जी० जनार्दनरायको, २८५, -बी० सूर्यनारायण मूर्तिको, ४०४, -शकरन्को, ३९, ३९६, -शचीन्द्रनाथ मैतीको, ३२३, -शान्तिकुमार मोरारजीको, २९, १३४, २०२, २४८, २७९, ३७२, ४०३, ४१७, -शौकत अलीको, १४-१५, १३६-४०, ३९५; -श्रीमती आई० जे० पिटको, ४२७; -श्रीमती गिडवानीको, ३८८-८९, -श्रीमती वायलेटको, ४४, -सच्चिदानन्द सिन्हाको, २३५, -सतीशचन्द्र दासगुप्तको, ६८-६९, १०६-७, १५७, १७५-७६, १८३, २२७-२८, ३७०, ४०५, -[डा०] सत्यपालको, ११५, ४००-४०१, -सत्यानन्द बोसको, ३८, -सरसीलाल सरकारको, ११७-१८, २२४, -सावरमतीके पोस्टमास्टरको, १३, -सी० एन० देवराजनको, २३८, -सी० एफ० एन्ड्रयूजको, १२९-३०, १९०, ३०१-२, ४३१-३२, -सी० वी० रगम चेट्टीको, ४२, -सुभाषचन्द्र बोसको, १७४, -सुरेन्द्रको, १३५, -सुहासिनी नम्बियारको, २२५, -सैयद अब्दुल लतीफको, ३२२, -हन्ना लेजरको, १२८; -हरिकृष्णदासको, २३५, -हरिमाल उपाध्यायको, ४५३, -हॉवर्ड हेनली हर्स्टको, २९९; -हेमप्रभा दासगुप्तको, २३२-३३; -हेराल्ड एफ० बिगको, ३९२; -हेरीको, ६६, -होरेस जी० एलेक्जेंडर को, ४२५-२६

बातचीत : शकररावदेवके साथ, ९१

भाषण . कराची नगरपालिकाके मानपत्रके उत्तरमे, ४६५-६६, -खादी कार्य-कर्त्ताओंके समक्ष, २६१, -गुजरात कालेजके विद्यार्थियोंके समक्ष, ४४२-४४, -चित्तरजन सेवासदन, कलकत्तामे, ३३९, -नेहरू रिपोर्ट सम्बन्धी प्रस्ताव पर कलकत्ता-कांग्रेसमे, [१], २८५-९२, [२], ३०३-१५, [३], ३२७-३१; -युवक सप्ताह समारोहमे, ३५५-५८, -रचनात्मक कार्यक्रमपर, कलकत्ता कांग्रेसमे, ३३१-३४, -रचनात्मक कार्यक्रम सम्बन्धी प्रस्तावपर, ३१९-२०, -वर्धा आश्रमके निवासियोंके सम्मुख, १३५-३६, -वर्धा आश्रममे, २७२-७३, -शोकसमामे, ७८-७९, -सम्बलपुरमे, २७६, -सर्वदलीय सम्मेलन, कलकत्तामे, ३३५-३६

मेट : एसोसिएटेड प्रेस ऑफ इंडियाके प्रतिनिधिसे, ७०-७१, -नागपुर स्टेशनपर, २७३-७४; -पत्र-प्रतिनिधियोंसे, ३३६-३८, -'सिविल ऐंड मिलिटरी गजट' के प्रतिनिधिसे, ५-६

सन्देश : अहमदाबादके 'मजूर सन्देश' को, ४५३, -आन्ध्र सम्मेलनके लिए, ६२, -आमलनेरके खादी कार्यकर्त्ताओंको, ९०; -भारतीय ईसाइयोंके नाम, ३४५; -स्नातकोंके तृतीय सम्मेलन के नाम, ३५८

### विविध

अखिल भारतीय चरखा सभ, ५४-५७, २९५; अजमल जामिया कोष, ८४, अन्धकूप, २२१-२३, अमेरिकी देशभक्ति, ३७५-७६, अवश्यमावी, ३०-३२, अहिंसा

सम्बन्धी कुछ समस्याएँ, ७१-७३, आरामकी टोहमे, ७३-७४; इस तरह नही, ४४९, उसका रक्त-रजित इतिहास, १७०-७१, एक दक्षिण आफ्रिकी प्रशस्ति, ४४६, एक बढिया शुरुआत, १४४-४५; एक बालकका सकट, ७५-७६; एक युवककी समस्या, ४६३, एक युवक हृदय, १४७-५१, एक सन्देश, २०४, एक सुन्दर सुझाव, ३६४, कराचीके अन्त्यज भाई, ७७-७८, कांग्रेस अधिवेशन, ३४८-५१; किसे रोना चाहिए, ११९-२०; क्षमा-प्रार्थना, ४४६-४९; गुजरात कालेजके विद्यार्थी, ४५९-६१, ग्राम-इजीनियर, ३७, जीवनमे संगीत, ९३-९४, जैन अहिंसा, ३६३; तथ्य और कल्पना, ३३-३४, तब और अब, ३७६-७८, दक्षिणमे हिन्दी, ४४९-५०, दस वर्षोंमे, २-५, दीन-बन्धुकी श्रद्धाजलि, २६४-६५, नाम महत्त्वपूर्ण नही है, ३१६-१७, न्यायको बहक, २२३-२४, न्यायके नामपर निर्दयता, ४४-४५, —पंजाबका सिंह सो गया, ७४, पंजाबमे एकता, २९२, प्रान जाहि वर वचनु न जाई, ३९७, बगालमे हिन्दी, ३५१-५३; बम्बईका कलक, १२३-२४; बम्बईके लिए दूध, २९७, मग्न, ३४०-४१,

मैसोकी हत्या, २०-२१, भ्रम, ७४, मनुष्य का दोष, १७२-७३, महात्मा होनेका नुकसान, ३४-३६, मारवाड़ियोंके शिष्टमण्डल का शका-समाधान, ९२-९३; मारा नही, ७६-७७, मैसूरमे हाथ-कताई, १२४-२५; रक्तरजित मार्ग, १९५-९७, लाजपतरायको श्रद्धाजलि, ७१, लालाजी अमर रहे, ८१-८३, लालाजीपर आक्रमण, १८-१९, लालाजी स्मारक, १२१-२२, ३४२-४३, विचारकी कीमिया, २१-२४, विदेशोसे प्राप्त शोक-सन्देश, ८३, विदेशोसे प्राप्त सवेदना-सन्देश, १२६, विद्यार्थी क्या करे, ३६५-६७, विरोधको कैसे जीते, १५१-५२, शाश्वत द्वन्द्व, २६२-६४, शोकाजलि, १; श्रमिक सघके सदस्यता-शुल्कके सम्बन्धमे निर्णय, ८१, सच है तो अच्छा, १२२-२३, सत्याग्रह आश्रम, २४-२६, सदाकी माँति, ५७-५८; सरोजिनी देवीका पत्र, ३४०, सविनय अवज्ञाका कर्तव्य, ४१२-१४; सिन्धका अमिशाप, २९५-९६, सुन्दर पिंजाई, १९७-९८, हत्याका अमिशाप, २९३-९५; हमने हिन्दुस्तान कैसे गँवाया, १६-१७, हमारा कर्तव्य, १०१-१०३; हिन्दी अध्यापक चाहिए, २६७



## सांकेतिका

अ

अंकल टॉम्स कैबिन, ३४०

अंग्रेजी,—अन्तर्राष्ट्रीय राजनीति और व्यवहारकी भाषा, ३५३; —का मोह, ३६१

अखिल भारतीय कांग्रेस कमेटी, —की रिपोर्ट, देखिए नेहरू रिपोर्ट

अखिल भारतीय चरखा सघ, ८, ३७, ४६ पा० टि०, ६७ पा० टि०, ९१, ९६ पा० टि०, १०४, १२४, १३४, १३९, १५४-५५, २०१, २११, २८८ पा० टि०, २३३, २४५, २४९ पा० टि०, २७७, २९५, ३५०, ३५३, ३९०, ४०१, ४११, ४१५, ४१८, ४२४ पा० टि०, ४३९, —के न्यासी, ५४-५६

अखिल भारतीय समाचारपत्र सम्मेलन, २४६

अग्रवाल, मूलचन्द, २४३

अग्रवाल, विष्णुचन्द्र, ४२०

अजमल जामिया कोष, ८४, २६६, ३८७

अत्रे, जे० डी०, २३६

अनन्ताचारी, अक्कूर, २३४

अनसूयाबहन, देखिए सारामाई, अनसूयाबहन

अनहैप्पी इंडिया, ३०१

अनुशासन, —की आवश्यकता, ३६६

अन्तरात्मा, १८०, २०९

अन्त्यज, २४२, —कराचीके, ५८-५९, ७७-७८, —[१]के लिए खादीकी पोशाक, ५८-५९, ७७-७८, —से लालाजी स्मारक कोषके लिए चन्दा देनेकी अपील, १०२-३

अन्नय्या ४०७

अन्सारी, डा० मु० अ०, १४, ८० पा० टि०, ९५, ९९-१०१, १०३, ११४, १२१, २३५, २८८-८९, ३८७-८८, ३३५ पा० टि०, ३४३, ४०९

अब्दुल लतीफ, सैयद, ३२२

अमय आश्रम, ३५४

अमरनाथ, २३७

अमीना, ८८

अमृतराय, लाला, ६५

अय्यर, सर शिवस्वामी, २१५

अल्लाह, ४५, ३२९

अवन्तिकाबाई, देखिए गोखले, अवन्तिकाबाई

असहयोग, २१४, ३०७, ३१९, ४४८

असहयोग आन्दोलन, ३२, ३०८

असहयोग दिवस, १३०

अस्पृश्य, ७५ पा० टि०, १३६, २७७, २८७, ३३४, ३८१, ४५२, ४६१, —द्रावण-कोरमे, ३९६, —[१], —के साथ खाना-पीना, ९२

अस्पृश्यता, २१८, ३३४, —सम्बन्धी कार्य, १८६

अहरमन, २६३

अहिंसा, ६, २०, २२, २५, ३१, ३२, ४३, ५०, १३९, १५०, १७१, १८६, १९७, २०९, २६२, २७३, ३७८, ४२०, ४२७, —और आहार ६०-६१, —और वैयक्तिक तथा सामाजिक व्यवहार, २६०, —और स्वतन्त्रता, ३६९, —का अर्थ केवल हत्या न करना ही नहीं है, १४९, —का अर्थ विश्व-प्रेम, २४; —की वेदीपर सब-कुछ बलिदान, २६०, —के साथ स्वार्थ और कार्य-साधकताका सर्वथा मेल नहीं, ७२; —जैनियोमें, ३६३; —नीति-मात्र नहीं, २१४, —बीरताकी पराकाष्ठा, १५१, —से देहके मोहसे मुक्ति, २०

अहुर्मज्द, २६३

आ

आगाखाँ, ३८७ पा० टि०  
आत्मकथा, देखिए सत्यना प्रयोगो अथवा  
आत्मकथा  
आत्मविश्वास, ३९७  
आत्मशुद्धि, १३६  
आत्मसम्मान, ३२८  
आत्मा, —और शरीर, १३५; —को भूलने-  
वाला भटक जाता है, ८४  
आत्मिक प्रगति, १९  
आनन्द, स्वामी, ६३, ४५९  
आमिल, —और देती-लेती प्रथा, २९५  
आयंगार, ए० रंगास्वामी, ३८९  
आयगार, एस० श्रीनिवास, १०३, ३३३  
पा० टि०  
आर्यसमाज, ३०, ४६  
आहार, —बिना राँघेके लाम, ६०-६१

इ

इंग्लिशमैन, ३३  
इंडियन एसोसिएशन ऑफ सेन्ट्रल यूरोप,  
४२७ पा० टि०  
इंडियन ओपिनियन, ४४१  
इंडियन सोशल कॉन्फेस, ३८ पा० टि०  
इकनॉमिक्स ऑफ खहर, ३७  
इन्टरनेशनल जरनल ऑफ साइकोअना-  
लिसिस, २२४ पा० टि०  
इन्टरनेशनल सनबीम, १६८  
इम्पीरियलिज्म, मॉरिसकृत १९१  
इम्पीरियलिज्म, लेम्बर्टकृत, १९१  
इशाया, ३४१  
इस्लाम, १४०, २६३, २६६, २९४, ३६६

ई

ईश्वर, ४५, १३८, १९८, २०१, २०८,  
२२१ पा० टि०, २३२-३३, २५२,

२५७, २६३, २८४, ३४०, ३५५,  
४२९, ४३२; —और सत्य, ३००,  
४४८; —एक सामान्य स्रोत, २३७;  
—का मन्दिर शरीर, २५१; —के  
सनातन नियम, १; —कृपा बिना  
कुछ भी नहीं होता, ७६; —निर्दोष  
मनुष्योकी भूलोको क्षमा कर देता  
है, १४८; —मे विश्वास, ५९

ईसाई, २०, १२०, २४६, ३१४; —भारतीयो,  
को सन्देश, ३४५

ईसाई धर्म, २६३, ३६६, ४२१

ईसामसीह, १२०, १६७, २२७

उ

उद्योगवाद, —से भारतको दूर रहना चाहिए,  
२५८

उपाध्याय, हरिभाऊ, २४७, ४५३

उमी, २५२, २७५, २७८, २८२, २८४

उर्मिलादेवी, १२, ५३

ए

ए गाइड टू बी-कीपिंग, ३६०

एकता, —की आवश्यकता, ११५

एटकिन्सन, डा०, ४०८

एडवर्ड, सम्राट्, ३०९

एन्ड्रयूज, सी० एफ०, ४१, ६३, ७८, १२९  
१८९-९०, २६४, ४२५ पा० टि०, ४३१

एमर्सन, —के ईश्वर-सम्बन्धी विचार, ५९

एलेक्जेंडर, होरेस जी०, ४२५

एसोसिएटेड प्रेस ऑफ इंडिया, ५, १३६,  
१५६; —से भेंट, ७०

ऐ

ऐटोच्यूड्स टुवर्ड्स अदर रिलीजन्स, ४०७  
पा० टि०

ऐडम, कु० १७८, १९१

ऐलन, जेम्स, १

## औ

औपनिवेशिक दर्जा, २८६ पा० टि०, ३४९,  
३७८-७९; —और स्वाधीनता, १४५,  
३११, ३१५, ३२८-३०, ३३६; —नेहरू  
रिपोर्टका मुख्य विषय, २८९  
औपनिवेशिक स्वराज्य, ३६

## क

कटिस्नान, २३८  
कतार्ड, ५५, ६२, ९० पा० टि०, १४०,  
१९७-९८, २१२, २६८, २८१,  
४५१-५२; —और सहकारी समितियाँ,  
२६९, —करते समय मौन, ४३७;  
—मैसूरमें, १२४, —से निर्धनता दूर  
करना सम्भव, १४१  
कपूर, डॉ० इन्द्रलाल, ४०९  
कबीर, ३५२  
कमला, ३१८  
करसनदास, १६६, १९९  
कराची नगरपालिका, —और भगियोंके लिए  
खादीकी पोशाक, ५८-५९, ७७-७८,  
—की कार्यक्षमता और नीतिमत्ताकी  
प्रशंसा, ४६५  
करीम गुलाम अली, ३९  
करेंट थॉट, ४३०  
कर्म, ११३ पा० टि०, —अविराम और  
सतत प्रक्रिया, ११४, —और शरीर,  
६९, —सिद्धान्त, ७  
काग्रेस, देखिए भारतीय राष्ट्रीय कांग्रेस  
काग्रेसी, २८७, २८९, ३१९-२०; —और  
खादी द्वारा विदेशी वस्त्रोका बहिष्कार,  
३७८, ४१४-१५; —[सियो] का कांग्रेस  
के चन्दमे योगदान, २८७, ३२०, ३३३  
कानूगा, डॉ०, ८७, ३७७  
कामा, श्रीमती, ६१ पा० टि०  
कायरता, २६२  
कारजोट, २९४

कारन्त, के० एस०, ४२१  
कार्लाइल, १५२  
कालेलकर, द० बा०, १३३, १५८, ३४७  
कीकीबहन, ४११, ४३३  
कूनेस्नान, १०७, १८१, २८४  
कृपलानी, जे० बी०, ६७, ११९, ३८१,  
३८४, ३९०, ४२३, ४३४-३५, ४५८  
कृष्ण, भगवान, ७६, ३२९  
कृष्णदास, ४७, ६९, १०६, २२८, ३०१, ३७२  
कृष्णमूर्ति, ४१७  
कृष्णमूर्ति, जे०, १२६  
कृष्णमैया देवी, ८६, १३३  
कृष्णस्वामी, १३  
कृष्णा, ५४, ४५६  
केडिया, वैजनाथजी, ६९, १०६, ३५२  
केनिंग, लॉर्ड, ३५७, ३६५  
केनोपनिषद्, २५३ पा० टि०  
कैप्टेन, नरगिस, २१६  
कैप्टेन, पेरीन, ६८, ४३९  
कैलाश, २३०, २५१  
कोटक, हरजीवन, ४४०  
कोठारी, मणिलाल, २९५, ३३५ पा० टि०,  
३५९, ३६७, ४३३  
कोहेटमैस, ए० डब्ल्यू०, ४२६  
क्रॉमवेल, ३६६  
क्लीवलैंड, २९४

## ख

खम्माता, बहरामजी, ७०, ४०६  
खलीफा, ३६६  
खादी, ९, ४७, ५५, ६८, ९० पा० टि०,  
१०३, १११, १२५, १४०, १८८,  
२०४, २०९, २३०, २३२, २४०,  
२४२-४३, २७६, २८६-८७, ३१९  
पा० टि०, ३३४, ३५०, ३५३, ३५७,  
३६१, ३६८, ३७५, ३८२, ४०२,  
४३५, ४३७, ४४४, ४५२, ४५५,

४६०, —और कराची नगरपालिकाके  
मंगी, ५८-५९, ७७-७८; —और व्यापारी  
१७, —कलकत्ता कांग्रेस प्रदर्शनीमें  
९; —कार्य, २३१, ३२५, ४५९ —की  
बिक्री कैसे बढ़ाये, ४३८, —के दाम  
तय करना, २२७ पा० टि०, २६१,  
—के बने-बनाये कपड़े, ३६४; —द्वारा  
निराशाके समय राष्ट्रको सान्त्वना  
९१; —में सुधार करनेके सुझाव,  
२४४-४५; —रचनात्मक कार्योंका केन्द्र,  
१०४, —से अरुचि, ३६३; —हैदराबाद  
राज्यमें २६९,

खादी कार्यकर्ता, २५९; —[ओ]को सलाह,  
२६१

खादी पत्रिका, ४३८

खादी प्रतिष्ठान, ६९, ३५४

खादी मण्डार, —का कलकत्तामें उद्घाटन,  
३५३

खादी सेवा संघ, —स्थापित करनेका प्रस्ताव,  
४१०

खानोलकर, वी० एन०, २३६

खिलाफत, १३६ पा० टि०

खिलाफत आन्दोलन, १३६

खिलाफत कोष, १३८

ग

गंगादेवी, ८७, १५३

गगाबहन, ४६, ४३३

गगाराम, सर, २७९

गणेशन, एस०, २२५, ४२५ पा० टि०

गांधी, कस्तूरबा, ४८, ६३, १०७-८, १६०,  
१८५, १८८, २२०, २३२, २४७,  
२५२, ३०२, ३४६, ३७४, ४३९,  
४४१, ४५८-५९

गांधी, कान्ति, २०५, २७५, ४४१, ४५८-५९

गांधी, काशी, ८७, १९३, २५७, ३४६

गांधी, कृष्णदास, ४४०

गांधी, केशू, १३२, २११, २४७, २७८,  
३०२, ३४६, ३७४

गांधी, खुशालचन्द, २४०

गांधी, छगनलाल, ४७, ८६, ८७ पा० टि०,  
२०९, ३०२, ३२५

गांधी, जमनादास, ३०२

गांधी, देवदास, ४८, ५०, १८८, २४७,  
२५५, २७७, ३७५, ४६४

गांधी, नवीन, ४८, ५०, २४७, ३७४

गांधी, नारणदास, ४६, ८६, ८८, १०८,  
१३१, १४२-४३, १५३, १६७, १७९,  
१९३, २०१-२, २०९, २११, २४०,  
२५५-५६, २५८, २७७, ३२६ पा०  
टि०, ३७४, ४३९-४०

गांधी, निर्मला, २८, ४८

गांधी, प्रभुदास, २०९, ३२५

गांधी, मगनलाल, ८५ पा० टि०, १८७,  
२४०, २४४, २५७, ३७४

गांधी, मणिलाल, १५९, ३७३, ४४१

गांधी, मनु, ८९, १०८, १४६

गांधी, माणिकलाल, ३९७

गांधी, मोहनदास करमचन्द, —आशावादी,  
३१५, ३३०, ३३८, —और उत्तरा-  
धिकारीका प्रश्न, ३३-३४, —कर्मकी  
अनिवार्यतापर, ६९, —का कमी  
कांग्रेसके खर्चपर यात्रा न करना,  
१३७, —का कलकत्ताकी कांग्रेस  
प्रदर्शनीमें हस्तक्षेप न करना, ११०; —का  
राष्ट्रीय ध्वजके बारेमें १९२० का  
प्रस्ताव, ३६१; —का विश्रामके लिए  
वर्षा जाना, ५८, ७३, —की प्रस्तावित  
अमेरिका यात्रा, २३९, ३००; —की  
बर्माकी प्रस्तावित यात्रा, २१७, ३४७,  
की यूरोपकी प्रस्तावित यात्रा, २३९,  
२८५, ३००, ३५९, ३६६, ४२२,  
४२९, ४३१; —की यूरोपकी प्रस्तावित  
यात्रा रद्द, ४४६-४८; —सत्याग्रह  
आश्रमकी कार्यकारिणीके अध्यक्ष, ३६

गांधी, रसिक, ४८, ५०, २४७, ३७४,  
४४१, ४५८-५९, ४६४

गांधी, राधा, देखिए चौधरी, राधाबहन

गांधी, रामदास, ४८, १४१, ३७४

गांधी, रामी, ४८

गांधी, रूखी, ८५, १०८, २४०, २५६

गांधी, सन्तोष, ८६, १०८, १३२, १४१,  
१६७, १७९, १९३, २११, २५५-५६,  
३७४

गांधी, सुशीला, ४८, १६०, ३७३, ४४१

गांधी, हरिलाल, २०५ पा० टि०

गाँवोका पुनर्गठन; —के लिए कांग्रेसका कार्य-  
क्रम, २८७, ३३३-३४

गार्जियन, ३४५ पा० टि०

गॉडन, रेव० ए०, ५१, ११६

गिडवानी, ए० टी०, २९६

गिडवानी, चोइथराम, २९०

गिडवानी, श्रीमती, ३८८

गिडियन, ३४१

गिरधारीलाल, ११४

गुजरात कालेज, —के विद्यार्थियोंकी हड़ताल,  
३५५ पा० टि०, ३६५, ४१२-१४,  
४४२-४४, ४५०, ४५९-६१; —के  
विद्यार्थियोंकी हड़ताल और उनकी  
प्रतिज्ञा, ३९७

गुनासेकेरा, कुमारी बाबा, ४४

गुरजाले, जी० बी०, ४१८

गुरुकुल कागड़ी, ३२६ पा० टि०

गुलनार, ३४

गेज, एवलिन सी०, ६१

गोखले, अवन्तिकाबाई, २८०, ४५१

गोखले, गोपालकृष्ण, ११९

गोखले, बबन, २८०

गोपीचन्द, डॉ०, ३०, १०४

गोरक्षा, १५, १३५, १८६

गोवध, २३५ पा० टि०

गोविन्द बाबू, ४५१

गोविन्दानन्द, ४४१

ग्रहण, —और प्रचलित रिवाज, ४९

ग्राम कार्यकर्त्ता, —ओके प्रशिक्षणकी योजना,  
४५२-५३

ग्रीनलिज, डंकन, ४२४

ग्रेग, रिचर्ड वी०, ४, १६, ३७, ४७, ३९३

## घ

घोष, एस० के०, ६६

घोष, पी० सी०, ४००

घोष, वी० के०, ३५२

घोष, स्वामी श्री चिन्तामणि, ३५१

## च

चक्रवर्ती, अमृतलाल, ३५२

चक्रवर्ती, श्यामसुन्दर, ३३५ पा० टि०

चटर्जी, रामानन्द, ३५२

चतुर्वेदी, बनारसीदास, १८२, ३५२

चन्दर, एन० सी०, २१५

चरखा, ११२, ११७ पा० टि०, १२४,  
१४१, १८६, १९९, २२४ पा० टि०,  
२६९-७०, २७२, २७७, २८७,

३४५, ४२५; —राष्ट्रीय ध्वजपर,  
३७०, —[खे]का सूत मिलके सूतसे  
अच्छा, १४, —को केन्द्रीय स्थान  
मिलना चाहिए, ४; —सम्बन्धी-कार्य, ४६

चरखा संघ, देखिए अखिल भारतीय चरखा  
संघ

चर्मालय, —के धन्धेमे धर्म-भावनाकी  
आवश्यकता, १३५

चाँदीवाला, ब्रजकृष्ण, २१०, ३७४

चाली, ४४२

चार्ल्स, सम्राट्, ३१०, ३१३

चित्तरंजन सेवा, सदन, ३३९

चित्तरंजन सेवा सदन कोष, ३३९

चेट्टी, सी० वी० रंगम्, ४२, ३७५

चैकॉफ, वी० जी०, १८७

चोइथराम, देखिए गिडवानी, चोइथराम

चौधरी, राधावहन, ८५, १५४, १८०,  
१९२-९३  
चौरी-चौरा काण्ड, ३११ पा० टि०

छ

छोटूमाई, ४६४  
छोटेला, १३५, १६०, १८०, २०३, २०७,  
२०९, २४७, २५२-५३, २७८-७९,  
३७३, ४१९

ज

जगन्नाथ, १०४, ११४, १४१, १६३, २४१,  
३६७, ३८८  
जगू, ३४५  
जजोदिया, रगलाल, ३५२  
जफर-उल-मुल्क, ३८३  
जमनाबहन, १३१, ३६८, ४२९  
जयरामदास दौलतराम, १०३ पा० टि०,  
३५८, ३८२, ४३३, ४४१, ४४५  
जयसुखलाल, १४०  
जाकिर हुसैन, ३८७  
जाहिद अली, ४२५  
जीवनलाल मोतीचन्द, १७३, १७८, २१३,  
२१७, २५२-५३, २८१, ३४३  
जुगलकिशोर, —और ग्राम-सेवकोके प्रशि-  
क्षणकी योजना, ४५२  
जेठालाल, ८७  
जेठालाल गोविन्दजी, १७५, २४३, २५८  
जेराजाणी, विठ्ठलदास, १३४, १६५, २०४,  
२४४, २७९, ४३८  
जैकव, ३४०  
जैक्स, प्रो०, २१-२३  
जैन, ७६ पा० टि०  
जैन जगत, १४२  
जैनी, ६०, १४२  
जैन्किन्स, जे० डी०, ४३२  
जोशी, चिमनलाल, ४५

जोशी, छानलाल, १३, ८६, ९७, १०८,  
१३१, १४०, १४३, १५३, १६७,  
१७९, १९१-९२, २०१, २०७, २०९,  
२११, २३०, २४२-४३, २४९, २५२,  
२५७, २७१, २७५, २७७, २८२,  
३१७, ३२५, ३२७, ३७५, ४३९,  
४५९, ४६४-६५  
जोशी, रमावहन, २३०-३१, २४२, २७१,  
२८२  
जोशी, शान्तिलाल, ३२५

झ

झवेरी, धीरू, २७८, ४३५  
झवेरी, रेवाशकर, २७८, २८०, ४३५

ट

टकर, वॉयड विलियम ३०१  
टण्डन, पुरुषोत्तमदास, २८३, ३४२, ३८६-८८  
टाइम्स ऑफ इंडिया, २०२  
टाटा, २७९  
टॉलस्टॉय, १८७ पा० टि०, ४४४  
टुवर्ड्स स्वराज्य, ४१९  
ट्रिब्यून, ११४

ठ

ठक्कर, अ० वि०, ४३६  
ठाकुर, रवीन्द्रनाथ, ११७ पा० टि०, २६४,  
३५२, ४४०

ड

डाह्यीबहन, २३०  
डिक, ३१०  
डिकन्स, श्रीमती विनीफ्रेड, ६४  
डिकन्सन, लोवस, ३२  
डेली डेलीप्राफ, ३३६ पा० टि०  
डेविड, रेव० ई० सी०, २१६, २८१  
डेविस, जेरोम, २३९  
डोक, ओलिव, ९३

त

तलचरकर, १४  
 तलवलकर, डा०, ८७  
 ताम्बे, डा०, २१९ पा० टि०  
 तारा, १६०  
 ताराबहन, २५२, ३४७  
 ताराशकर, ३२२  
 तारिणी, १०७, ४०५  
 तिजारे, ए० आर०, २१४  
 तिलक, बालगगाधर, ७९, ३०१  
 तिलक स्वराज्य कोष, १३८  
 तिबारी, कृष्णगोपाल, ३५२  
 तुलसीदास, ९४, १४८, ३४०, ३५२, ३९७  
 तैयबजी, अब्बास, ३४७  
 तैयबजी, रेहाना, ३४६  
 त्यागी, बलवीर, ४६, १६६, २५५, ३२६  
 त्रिवेदी, १९९

थ

थडानी, एन० बी०, ४२०

द

दक्षिण भारत हिन्दी प्रचार समा, २६७  
 दत्त, रेवा, २२६  
 दत्त, हीरेन्द्रनाथ, ३३५ पा० टि०  
 दया अर्जुन, ३७  
 दरिद्रता, —कताईसे दूर करना, १४१, —दूर  
 करनेके लिए प्रो० सी० एन० वकील  
 द्वारा सुझाये उपाय, २-४, ६८  
 दरिद्रनारायण, ३२४, ३८२  
 दहेज, ३८२, —के विरुद्ध सक्रिय जनमतकी  
 आवश्यकता, २९५-९६  
 दादु, १५२  
 दास, एस० आर०, १  
 दास, गोपबन्धु, १३०, २७६  
 दास, चित्तरजन, १६-१७, २७६, ३०१,  
 ३३३, ३३९  
 दास, नीलकण्ठ, ३३५ पा० टि०

दास, बी० ३३५ पा० टि०  
 दास, ललित, ३३५ पा० टि०  
 दास, श्रीमती एस० आर०, १  
 दासगुप्त, सतीशचन्द्र, ६८, १०६, १५४,  
 १५७, १७५, १८३, २२७, २३१,  
 २९५, ३५२, ३७०, ४०१, ४०५  
 दासगुप्त, हेमप्रभादेवी, १०७, १६७, २२८,  
 २३२, ४०५  
 दीनबन्धु, देखिए एन्ड्रयूज, सी० एफ०  
 दीवान, ट्रावणकोर, ३९६  
 दुनीचन्द, लाला, २६५  
 दुर्गाबहन, देखिए देसाई, दुर्गाबहन  
 दूध, —का प्रबन्ध हर नगरपालिकाका प्रथम  
 काम, १२४, ४६६  
 देती-लेती प्रथा, देखिए दहेज  
 देव, शकरराव, ९१  
 देवदत्त, ३५२  
 देवघर, १२, ५३, २३८, २८०  
 देवराजन, सी० एन०, २३८  
 देवशर्मा, ३२६  
 देशपाण्डे, गगाधरराव, २९५, ३४७, ४१०  
 देशबन्धु, देखिए, दास, चित्तरजन  
 देशबन्धु चित्तरजन दास स्मारक अस्पताल, १०  
 देसाई, कुसुम, ८८, १०७, १४६, १६६, १८०,  
 १९२, १९९-२००, २०५, २१२, २१९,  
 २४२, २४७, २५०, २५४ पा० टि०,  
 २५५, २५७, २८४, ३२५, ४६४  
 देसाई, डा० हरिप्रसाद, ३५५ पा० टि०,  
 ४४२, ४६०-६१  
 देसाई, बहन दुर्गा, २८, ८१, १३२, २८४  
 देसाई, महादेव, ७, १२, २८-२९, ३६,  
 ४७-४८, ५३, ६८, ९१, १०५, १३०,  
 १३८, १४१, १५३, १५९-६०, १६६,  
 १९९, २०१, २१९, २५०, ३०२,  
 ३२७, ३७२, ३७४, ३९५, ४०२  
 देसाई, बालजी गो०, १५, १५८, ३२६  
 पा० टि०

देसाई, हरिभाई, ८९ पा० टि०  
दैनन्दिनी, १४१

ध

धरना, —शराबकी दुकानोपर, २८६, ३३३  
धर्म, २०, २२, ७९, १३५, २१४, ३९७,  
४४४; —और क्रूर सामाजिक रिवाज,  
९२, —का अर्थ परम पुरुषार्थ, ७५;  
—का आधार श्रद्धा, २२-२३; —का  
क्षेत्र शंका और निश्चयके बीच, २२,  
—के नाम अमानवीयता, २५९, —पुरानी  
आदतोपर विजय पाना सिखाता है,  
२६२, —मे श्रद्धा ही हमारा जीवन  
सर्वस्व है, १९-२०, —श्रेष्ठ रूपमे सब  
एक ही है, ३४१,

धर्मकुमार, २३०  
धर्मयोद्धा (जिहाद करनेवाले), ३६६  
धीरेन, १२  
धुनाई, —के लिए रुई सुखाना आवश्यक,  
१९७-९८, ३८१  
धैर्यबाला, १६०, ३७३, ४४१  
ध्रुव, आनन्दशंकर, १५

न

नगीनदास अमलखराय, १५, २०-२१, १२३  
नडसेन, एक्सेल जी०, १८३  
नम्बियार, सुहासिनी, २२५  
नम्बूद्विपाद, कुरुर नीलकण्ठन, १३  
नल, ३६४  
नवजीवन, ३९, ४६, ६०, ७२, ७४, ७६,  
९५, १०२, १८४, १९५, २५०, ३६२  
नवाब जग बहादुर, सर हैदर, २६९  
नानुभाई, २३०  
नायडू, पद्मजा, १६२  
नायडू, सरोजिनी, १६२, २६६, ३४०, ३७८  
नायर, कृष्ण, ४६  
नारायण, कालीकृष्ण, २२८

नारायणदास, आनन्दजी, ४४५  
निरंजनसिंह, २८६  
निःशस्त्रीकरण, —और शान्ति, १६९  
नीतिनाशने मार्ग, ७५ पा० टि०  
नीलरत्न, सर, ११२  
नेकलजे, २८०  
नेपोलियन, १६  
नेहरू, कमला, ११, ६७, ११२, ११७,  
३६०, ३८४, ४५५  
नेहरू, जवाहरलाल, ६७, १०३ पा० टि०,  
११६, १५८, १६९-७०, १९५, १९७,  
२२१, २८५, २८६ पा० टि०, २९५,  
३०३-५, ३२७, ३३३ पा० टि०,  
३५९, ३८४, ३८६, ४२३, ४३५,  
४५४, ४५७-५८  
नेहरू, मोतीलाल, ४, ८, ११, १४, ३८,  
९६, १०६, ११०-११, १५६, १७१,  
१७३-७५, १८१-८२, १९६,  
२४९, २८३, २८५ पा० टि०, ३०३,  
३०५, ३०९, ३१४, ३१९, ३३१,  
३३५, ३४८, ३६१, ३६८, ३८५,  
४००, ४२२, ४३२, ४४७, ४५६-५७  
नेहरू रिपोर्ट, —और स्वराज्य, ३१६-१७;  
—का एकमतसे समर्थन, १४५; —को  
बाइसरायके सामने पेग करनेका प्रस्ताव  
अस्वीकृत, ३११, —द्वारा औपनिवेशिक  
दर्जेके लिए निश्चित अवधि स्वीकार  
करनेका समर्थन, २८५-८६, ३१०-११,  
३३७-३८; —भारतीय राष्ट्रीय कांग्रेस  
भी देखिए।  
नैयर, प्यारेलाल, ५, २१, २८, ४७, १३५  
पा० टि०, १५३, १५९-६०, १६६,  
२०८, २४७, २५२ पा० टि०, २७२  
पा० टि०, २७६ पा० टि०, ३०१  
४४१  
नौरोजी, खुर्शीद, ३६८  
न्याय, —के नामपर निर्दयता, ४४-४५



## प

पटनायक, निरजन, ४२, १०५, १७५  
 पटेल, वल्लभभाई, ६६, १९९, २७५, २९५,  
 ३२७, ३८०, ३९५, ४३६, ४६७  
 पटेल, विठ्ठलभाई, ८६  
 पट्टणी, प्रभाशंकर, ४०६  
 पट्टाभि सीतारमैया, डॉ०, ३०९, ४५७  
 पण्डित, प्रताप एस०, २७  
 पण्डित, वसुमती, २०७, २५२, २७८, ३२१,  
 ३४६, ३६७, ३९८  
 पण्ड्या, लक्ष्मीनारायण मौजीलाल, ४९  
 पद्मा, १६६  
 परशुराम, डॉ०, ४०९  
 पराजपे, प्रो०, ४१  
 पञ्चवलि, २५९  
 पाठक, रामनारायण नागरदास, ६९  
 पाण्डे, राजाराम, ३५२  
 पाँयजनस टेरेस्ट्रियल स्नेक्स ऑफ ब्रिटिश  
 इंडिया एंड हाउ टु रेकगनाइज बैम, २०२  
 पायनियर, ५ पा० टि०, ३३, ४३ पा० टि०  
 पारनेरकर, बाई० एम०, ८७  
 पारसी, २०, ३१४, ४६५  
 पारसी धर्म, २६३  
 पारेख, इन्दु, २७५  
 पारेख, देवचन्द, ४३६  
 पाल, ए० ए०, ४०७  
 पाल, के० टी०, २८१, ४५४  
 पिट्ट, ४२७  
 पिट्ट, श्रीमती आई० जे०, ४२७  
 पिल्ले, एम० के० गोविन्द, १२७  
 पिल्ले, कन्नाईराम, १२७  
 पीटर्सन, एन मेरी, ४२९, ४३१-३२  
 पीयर्सन स्मारक, १९०  
 पुडलीक, ३४७, ४१०  
 पुरवाई, ४७  
 पुरुषार्थ, ६९  
 पुरुषोत्तम, ९०, १३१

पुरुषोत्तमदास, सर, २८०

पुरोहित, अच्युतानन्द, १०५, १६२, १९७

पूजाभाई, ४५९

पूँजीवादी, —लोक-कल्याणके लिए जनताके  
 न्यासी, २५८

पूर्णता; —देह रहते प्राप्त करना सम्भव नहीं,  
 १९, —मानवीय कामोमे सम्भव नहीं,  
 १२१

पूसा इन्स्टीट्यूट, २४१

पेटिट, जहाँगीर बी०, २६, ३८

पोद्दार, रामेश्वरप्रसाद, ३७१

पोन्सनवी, २२२

पोलक, एच० एस० एल०, १८६, ३४३

पोलक, मिली, १८६

पोलक, लिओन, १८६

पोलक, वाल्डो, १८६

पौरुष, —कर्ममे है शब्दोमें नहीं, ४५०

प्रकाशम, टी०, ३६९

प्रतिज्ञा, —की कीमत प्राणोके बराबर, ३९७

प्रदर्शनी, —का प्रयोजन चन्दा एकत्र करना  
 नहीं, ९

प्रभावती, ८९-९०, ९८, १०८-९, १४३,  
 १६०, १६७, १९२, २००, २१२,  
 २१९, २४३, २४८, २५४, २८४,  
 ३०२, ३२५, ४६५

प्रभुदयाल, ३५२

प्रह्लाद, ७५

प्रायश्चित्त, —मे अपनी ही मूल होनेका  
 आभास निहित, १२३

प्रार्थना, २६२; —का प्रभाव, २६३, —भोजन  
 और पानीसे भी आवश्यक, ४५३,  
 —मौन रहकर या बोलकर करना,  
 ३००; —से आत्माको बल, २०८

प्रेम, —और नम्रता, १०७, —और सत्य,  
 १०८; —का भावार्थ, २२९; —लौकिक  
 सम्बन्धोसे परे, ३४४, —से ही विरोध  
 पर विजय सम्भव, ९२

फ

फड़के, वि० ल०, ४३, ३४५, ३९७  
 फॉल्सह्रुड इन चार टाइम्स, २२२  
 फीजी टाइम्स, ३०  
 फेडरेशन ऑफ इन्टरनेशनल फेलोशिप्स,  
 ४०७ पा० टि०  
 फ्री प्रेस ऑफ इंडिया ५ पा० टि०, ७१  
 पा० टि०, १५६, ४५३ पा० टि०  
 फ्लेमिंग, डॉ० डी० जे०, ४०७ पा० टि०

ब

बंगला विश्वकोश, ३५५  
 बछड़ा, —और जैनी, ३६३; —[डे]की हत्या,  
 ११३ पा० टि०; —से सम्बन्धित विवाद,  
 ७, ३०, ४८, १४७-४८, १८६, २३४  
 बजाज, जमनालाल, ४२, ४९, ५५, ८६,  
 ९२, ११२, २१८, २५७, २६७, २७२,  
 २८०, २९५, ३०२, ३८४, ३८७,  
 ४२२, ४४९  
 बजाज, बनारसीलाल, २४० पा० टि०  
 बनारस विश्वविद्यालय, ४४२  
 बन्दरो, —का मारना, ७३, ७६-७७, १४९,  
 १७२-७३, ३२१  
 बसु, नगेन्द्रनाथ, ३५२, ३५४  
 बहिष्कार, —विदेशी वस्त्रोका, १७, २८६,  
 ३३३, ३७६, ३७८, ३८५, ४०४,  
 ४३७, ४५५; —साइमन आयोगका,  
 ३२, १९७  
 बा, देखिए, गांधी, कस्तूरबा  
 बाँक, कीस, १८५, पा० टि०  
 बाँम्बे क्रॉनिकल, ६९, १०६  
 बाँम्बे नेचुरल हिस्ट्री सोसाइटी, २०२  
 बारडोली-जाँच, १३०  
 बाल-विवाह, ३; —का समझदार बच्चे  
 विरोध करे, ४६३  
 बाल्फर, १६७  
 बिग, हैराल्ड एफ०, ३९२

बिड़ला, घ० दा०, ४८, ८५, ९५, ९७,  
 ९९-१०३, ११४-१५ १२९, १४१,  
 १४४, १६१, १७६, २१३, २२७,  
 २३१, २८५, ३४३, ३५२, ३७१,  
 ४०९, —के विविध दान, ३५३

बिमला, १६०

बुई क्वाग-च्यू, ३६९

बेचर, नारायणदास, ४४१

बेल, प्रो०, ४४६

बेसेट, डॉ० एनी, ३१९, ३३५ पा० टि०,  
 ३३६ पा० टि०

बैकर, शंकरलाल, १०३, १३२, १३४,  
 १४६, १५३, १५५, १५७, १८०,  
 २०२, २११, २४९, २९५, ३८४,  
 ४२३, ४५३

बैल, एन० एम०, १६८

बोअर युद्ध —में गांधीजीका योग, २७३,  
 ३००

बोथा, जनरल, ३०९

बोस, सत्यानन्द, ३८

बोस, सर जगदीशचन्द्र, १६५

बोस, सुभाषचन्द्र, १११, १७४, १८२,  
 २८६ पा० टि०, ३३० पा० टि०, ३५१

ब्रजकिशोरप्रसाद, १६०

ब्रदरहुड ऑफ द वर्ल्ड एसोसिएशन ऑफ  
 यूथ, २९९ पा० टि०

ब्रह्मचर्य, २४-२५, ३४, १८८, २०९, २१८  
 २५३

ब्रह्मसमाज, ४६

ब्रिटिश शासन, —और व्यापारी समुदाय,  
 १६; —और शस्त्र, १६९; —का आधार  
 जोर-जबरदस्ती और फरेब, ३२, २२२-  
 २३; —की बुराइयाँ, ५८, —के अन्याय,  
 १८; —शैतानकी कृति, ३६६

ब्रिस्टल टाइम्स, १३०

ब्रेल्वी, एस० ए०, ३३५ पा० टि०

ब्लैचफोर्ड, १२४

भ

भगवद्गीता, ३६, ४०, ८८, ९०, १२५,  
२२७; —के मधुर वाचनका प्रभाव, ९३  
भगवानदास, १८४, ३३५ पा० टि०  
भजन, —कताई करते समय, ४३८  
भजावारास, ३५२  
भर्तृहरि, १६०  
भागवत, ७५  
भाटिया, किशनचन्द, १०३  
भारत सेवक समाज (सर्वेड्स ऑफ इंडिया  
सोसाइटी), २३८  
भारती, २२३  
भारतीय राष्ट्रीय कांग्रेस, ३१, ५४ पा०  
टि०, ५५, ७८, ११२, ११४, ११९,  
१२२, १३७, १५६, १७८, २१४,  
२१७, २८७ पा० टि०, २९९, ३१३,  
३२७, ३३५, ३५८, ३९४, ४४७,  
४४९, ४५६-५७; —और खादी  
द्वारा विदेशी वस्त्रोका बहिष्कार,  
४१५, —और राष्ट्रीय ध्वज, ३६१,  
—और विद्यार्थी, ४३७, ४४४, ४५०-५१,  
४६०, —और स्वतन्त्रता सम्बन्धी  
प्रस्ताव, ३०६, —का अहमदावाद अधि-  
वेशन (१९२१), ८; —का नेहरू रिपोर्ट  
सम्बन्धी प्रस्ताव, २४५ पा० टि०,  
२८५, ३०३, ३१९-२०, ३२७, ३३१,  
३३५-३६, ३४८, ३५१, ३७७, ४४७,  
—का मद्रास अधिवेशन (१९२७), ३१३,  
३२७-२९, —का रचनात्मक कार्य-  
सम्बन्धी प्रस्ताव, ३१९-२०, ३३१-३२,  
४५४-५५, —की कार्यवाही हिन्दी-  
हिन्दुस्तानीमें होनी चाहिए, ३५३; —को  
प्रदर्शनी, ८-९, ९६, १०६, ११०,  
१५४-५६, १७५, १८१, २२८, ४०१-  
२, —की समीक्षा, २९६-९८, ३४८-  
५१; —के कलकत्ता अधिवेशन (१९२८)  
की तुलना १९२०-२१ के अधिवेशनसे,  
३७६-७७; —द्वारा गांधीजीको यूरोप-

यात्रा रद्द करनेपर मजबूर करना,  
४२२, ४४६

भारतीय राष्ट्रीय सामाजिक सम्मेलन,  
६९, २१५

भावे, विनोबा, २०७

भूत, मोहनलाल, १७४

भोसले, २८०

म

मंजुला, १९३

मगनलाल स्मारक, १८६

मजदूर संघ, अहमदावाद, —के सदस्यता शुल्कके  
सम्बन्धमें निर्णय, ८१-८२

मजदूरी, —की समान कीमत आँकनी चाहिए,  
१३३

मजदूरो, —को हड़ताल करनेका अधिकार,  
४५३

मजूमदार, गगावहन, ४५१

मजूर सन्देश, —को सन्देश, ४५३

मथुरादास त्रिकमजी, २२९, २४०, ३९६

मथुरादास पुरुषोत्तम, ३६४

मदनलाल, ३५२

मदर इंडिया, ३०१ पा० टि०

मद्य-निषेध, २८६, ३३३, ३७७, ४४४

मद्य-निषेध सघ, भारत, २१३ पा० टि०

मधुमक्खी पालन सघ, ३६०

मरे, सर जेम्स अगस्टस, ३५५

मलकानी, एन० आर०, ७, २१८, ३९०, ४४१

मशरूवाला, किगोरलाल, १६०, २७८, २८०,  
३७४, ३८१

मशरूवाला, नानाभाई, ५०, १६०

महाभारत, २६२, ४२०

महायुद्ध, प्रथम, २२२, —में गांधीजीका  
योग, २७३, ३००

महाराजसिंह, कुँवर, ४१

महावीर, १३२, १७६, २२७

महिलाओं, —की समस्याएँ दूर करनेका  
कांग्रेसका कार्यक्रम, २८७, ३३४

मॉट, डॉ० जॉन आर०, २१६, २८१  
 मॉरिस, १९१  
 मालवीय, मदनमोहन, ८५, ९५, ९९-१००,  
 १०३, ११४, १२१, २४५, ३०६  
 पा० टि०, ३४३, ३५३, ४०९  
 मावलकर, जी० बी०, ४१२, ४५०  
 मित्र, न्यायमूर्ति शारदाचरण, ३५२, ३५५  
 मित्र, सत्येन, ३३५ पा० टि०  
 मिरबेल, ए०, १८८  
 मिलका कपड़ा, ९६ पा० टि०, —और कल-  
 कत्तामे काग्रेसकी प्रदर्शनी, १४६ पा०  
 टि०, १८३; —और विदेशी वस्त्रका  
 बहिष्कार, ४१५; —काग्रेस प्रदर्शनियो-  
 मे रखना अवाञ्छनीय, ९, —मिल-  
 मालिक और नकली खादी, २६१  
 मिलका सूत, २३३, —और चरखेका सूत, १४  
 मिश्र, मोहनलाल, २७९  
 मीरचन्दानी, २९६  
 मीराबहन, ६, २७, ४६, ५१, ८०, ९६,  
 १३३, १४२, १८५, १८८, २५५,  
 २५७, २७८, २८३, ३१८, ३४५,  
 ३७२, ३७४, ३८३, ३९१, ३९८,  
 ४०२, ४४०, ४५८  
 मुजे, डॉ० बी० एस०, १६३, २४५, ३३५  
 पा० टि०  
 मुशी, क० मा०, ७८  
 मुखर्जी, ए० एन०, ३८९  
 मुखर्जी, घनगोपाल, ४३०  
 मुखर्जी, भूदेव, ३५१  
 मुथु, डॉ० सी०, ४३६  
 मुस्लिम, (मुसलमान) २०, ४४, ७०, ७९,  
 ८२, ८४, १११, १३७; —हिन्दुओंके  
 समान दोषी, १३६-४०, २३५, २४६,  
 २६६-६७, ३१४-१५, ३२९, ३३५  
 मुहम्मद अली, ३४, १३९  
 मुहम्मद आलम, डॉ०, १८, ३०  
 मुहम्मद, पैगम्बर, १६७

मुहम्मद, सर, २४९  
 मुहम्मद हबीबुल्ला, सर, १२  
 मूसा, ३४१  
 मृत्युञ्जयप्रसाद, १९९-२००, २२०, ३०२  
 मेनन, एस्थर, ३९९, ४२९  
 मेनन, डॉ० ई० के०, ३९९, ४२९  
 मेनन, वी० के० यू०, १३  
 मेयर, रेव० एफ० बी०, ६२  
 मेयो, कैथेरीन, १३०, ३०१  
 मेसर्स पाथेर ऐंड कम्पनी, ४०७ पा० टि०  
 मेसर्स लागमैन्स ग्रीन ऐंड कम्पनी, ६३, १९१  
 मेहता, जमशेद, ४६६  
 मेहता, जयसुखलाल, ३९७  
 मेहता, नरसी, १६५, १९८  
 मेहता, बलवन्तराय, २४१, ४०६  
 मेहता, सर फीरोजशाह, ११९  
 मेहर, तुलसी, २३२  
 मैकमिलन ऐंड कम्पनी, न्यू यार्क, ६३, १३०,  
 १८९-९०, ४३२  
 मैती, सचीन्द्रनाथ, ३२३  
 मैत्री, १३२  
 मोदी, रमणीकलाल, १४२, १८१, ४५९, ४६४  
 मोरारजी, शान्तिकुमार, २९, १३४, १९९,  
 २०२, २४७, २७९, ३७२, ४०३, ४१७  
 मोरेनो, डॉ० एच० डब्ल्यू० बी०, २२५, २९८  
 मोहानी, हसरत, १३६ पा० टि०

## य

यंग इंडिया, ४-५, १०, २१, ३९-४०, ४३,  
 ४७, ५७, ६३-६४, १००, ११३,  
 ११५, १२२, १२९-३०, १५९, १६६,  
 १७५, १८७ पा० टि०, २०३-४,  
 २२४-२५, २३४, २५०, २६०, २६२,  
 २६५-६६, २९२, २९७, ३२३, ४०४,  
 ४२०, ४२५, ४२७, ४३४, ४५४,  
 ४५७; —और अंग्रेजी, ३६१-६२;  
 —समीक्षात्मक पत्रिका नहीं, ४१९  
 यक्ष, —की कहानी, २५३

यशोदाबहन, ४६४

यहूदी, २०, १२०, २४६

युधिष्ठिर, १६७

युवको, —को सैनिक प्रशिक्षण, २७४

यूथ, ३९२, पा० टि०

येहामाई, ४५९

## र

रचनात्मक कार्य, १०१; —और विद्यार्थी, ४३७, ४४४, ४५०, ४६०; —का केन्द्र-बिन्दु खादी, १०४; —के लिए कांग्रेसका कार्यक्रम, २८६-८७, ३२०, ३३१-३२, ४५४-५५; —राजनैतिक कार्यका आवश्यक अंग, १८६

रमेशचन्द्र, ३५२

राघवदास, बाबा, ३५२

राजगोपालाचारी, च०, १३, ५३, ५५, ११६, २१३, २३८, २४७, २४९, २९५, ३०२, ३६९, ४०४, ४१०, ४१८, ४२२

राजवंसीदेवी, २२०

राजा, कनिका, २९९

राजेन्द्रप्रसाद, ४७, ५५, १०३ पा० टि०, १०६, १६७ पा० टि०, १९९ पा० टि०, २२० पा० टि०, २५४, २९५, ३९५, ३९८, ४०२

रानी, २५०

राम, भगवान्, ७६, १५२, १६७, २६८, ३२९, ३७१, ३९७, ४३७

रामदेव, आचार्य, ३८०

रामनाथन, लेडी आर० एल०, ३२४

रामनाम, ११७, २२०

रामविनोद, ४०५

रामशंकर, ३५२

रामसहाय, २२९

रामायण, —के मधुर पाठका प्रभाव, ९३

रामीबाई, ४५१

राय, अनिलवरन, ६८, १०६

राय, डा० विद्यानचन्द्र, ८, ९६, १०६, ११०-१२, १५४, १५६, १७३-७४, १८२, २१३, २३३, ३३९, ३८९

राय, नवीनचन्द्र, ३५१

राय, वी० जी० जनार्दन, २८५

रायडन, कुमारी, २५०

राव, कर्नाड सदाशिव, ४१९

राव, जी० रगानाथ, १२४

राव, बालाजी, १४

रावण, ५७, २६८

राष्ट्रीय ध्वज, ३७०; —के लिए निर्देश, ३६१

राष्ट्रीय सेना, —का संगठन स्वराज्य मिलने-पर, २७४

राष्ट्रीयता, —का विकास केवल आगा और विश्वास द्वारा, ८४

रूपनारायण, २०३

रेड्डी, सर के० वी०, ४१, ६५, ११६ पा० टि०, ३७३ पा० टि०

रोमांरोला, ४४८

## ल

लक्ष्मी वीमा कम्पनी, ५४ पा० टि०

लक्ष्मीदास, २०१, २८१, ३२५, ३९७

ला ऑफ सिविलाइजेशन ऐंड डिके, १९१

लाजपतराय, लाला, ६७, ८५, ९१, ९५,

९९-१००, ११५, १२१, १२६ पा० टि०,

१२९, १३५, १४४, १६१, १६३,

१९५, २३१-३२, २६४-६५, २७६,

२९२, २९४, ३०१, ३४२, ३५९,

३८७, ४५६; —की मृत्यु, ६५, १२९;

—की मृत्युपर डा० सत्यपालको खेद,

१२२-२३; —की मृत्युसे अंग्रेजोंको हानि,

११९; —को श्रद्धांजलि, ७१, ७४,

७८-७९, ८१-८३; —पर हमला, ५,

१८-१९, ३१, ५७; —पर हमलेसे

मिली सीख, ३१

लाजपतराय मदन, ३४२, ३६८ पा० टि०

लालाजी स्मारक कोष, ११२, ११६, १४०,  
१६०, २०२, ३२१, ३४२-४३, ३७१,  
३८२, ३८६, ३८८, ४०९, ४५६; —का  
उपयोग, ११५; —मे चन्दा देनेकी  
अपील, ९५, ९९-१०३, १२१-२२,  
१२९, १४४-४५, १६१

लाहोरीराम, १६७

लीग ऑफ नेशन्स, —की विशेष नि.शस्त्री-  
करण समिति, १६९

लुकारो, कालों, १८४

लुतोस्तावस्की, डब्ल्यू० ४३०

लेजर, हन्ना, १२८

लेनिन, ३६६

लेम्बर्ट, १९१

लेस्टर, म्यूरियल, ६४, ४३१

लोकसेवक मण्डल (सर्वेंट्स ऑफ पीपुल्स  
सोसाइटी), ९९, १०४, ११५, ३४२,  
३५९, ३६७, ३८७-८८

## व

वकील, प्रो० सी० एन०, ६८; —और भारत-  
की दरिद्रताको दूर करनेके लिए सुझाये  
उपाय, २-४

वरदाचारी, एन० एस०, १२८

वाइल्ड, रॉडि जे०, —का मिथ्या विवरण,  
३३, ४३, ५२, २१७

वाडिया, प्रो० पी० ए०, ४०७ पा० टि०, ४०८

वायलेट, ४४

वाडें, डॉ०, २३९

वॉल, कर्नल, २०२

वालवलकर, महादेव तुकाराम, ३२१

विकसितजी, ३५२

विचार, —की कीमिया, २१, २४

विजयराघवाचारियर, सी०, ३३५ पा० टि०

विदेशी वस्त्र, —का खादी द्वारा बहिष्कार,

३७६, ४१४-१६; —का बहिष्कार, १७,

२८६, ३३३, ३५०, ३७६, ३८५,

४०४, ४३७, ४५५; —की होली,  
३७८, ४१५, ४४४

विद्यार्थी, —और रचनात्मक कार्य, ४३८,  
४४४, ४५०; —का अपना राजनैतिक  
मत रखने और उसके प्रचारका अधि-  
कार, ४१४; —का तरुणार्द्धका विवेक,  
४१२-१३; —का स्वाधीनता संग्राममें  
भाग लेना कर्तव्य और हक, ४५१;  
—को सक्रिय राजनीतिमें भाग नहीं लेना  
चाहिए, ४९; —से लालाजी स्मारक  
कोषके लिए चन्दा देनेकी अपील, १०२,  
१२१; गुजरात कालेज भी देखिए ।

विद्यावती, १६७, २०९, २१२, २४५

विलियम्स, गर्डरूड मार्विन, १८८

विल्सन, एफ० डब्ल्यू०, ४३

विवाह, —और माता-पिताका कर्तव्य, १९५

विवेक, —और श्रद्धा, २२९

विशाल भारती, ३५२

विश्व ईसाई विद्यार्थी संघ, २१६ पा० टि०,  
२२६ पा० टि०

विश्व ईसाई विद्यार्थी सम्मेलन, २८१,  
पा० टि०

विश्व युवक संघ, २९९ पा० टि०

वेद, ३५३

वेलजी, २८०

वेलाबहन, १६५, २३०

वेलफेयर, ६८

वेस्ट, ए० एच०, ६३, १८७

वैकटपय्या, कोडा, २९५, ४३४

वैकटराम, आर०, १७७

वैद्य, के० एम०, ६१

वैद्य, गंगाबहन, ८८, १०८, १३३, १४३,  
१५८, १६६, २०६, २१०, २५३, ३१८

व्यापारी, —और खादीका धन्धा, १७

## श

शंकरन, ३९, ३९६

शंकरभाई, १५३, ३१८

शकरीबहन, २५७  
 शम्भुनाथन, ए०, ४०  
 शराब, —की दुकानोपर घटना, २८६, ३३३, ३७७  
 शरीर, —ईश्वरका मन्दिर, २५१, —और आत्मा, १३५, —और कर्म, ६९; —के वियोगका दुःख नहीं करना चाहिए, १०९; —से पूर्णता प्राप्त करना असम्भव, १९  
 शर्मा, अमय, ४६  
 शर्मा, एस० के०, ४१९  
 शर्मा, जी० एस०, ७  
 शर्मा, देवरत्न, ३३५  
 शर्मा, हरिहर, २२३  
 शाक, —राघे बिना उसका उपयोग, ६०-६१  
 शानाभाई, १५४, १८०  
 शान्ति, १६०  
 शान्तिनिकेतन, ३४५, ३५३, ४०२  
 शामलभाई, १३३  
 शारदाबहन, ८६, १३३, १४३, १९२, २०१, २५७  
 शास्त्र, —के अनुसार जवान बच्चोको मित्र-समान समझना चाहिए, ४६३  
 शास्त्री, वी० एस० श्रीनिवास, १२, ४०-४१, ६५, ३७३, —की दक्षिण आफ्रिका-वासियो द्वारा प्रशंसा, ४४६  
 शिक्षक, —के गुणोका अनुकरण ही उपयुक्त, ४९  
 शिराज, फिडले, ३५७, ४६०  
 शिवाभाई, २७१  
 शीला, २५१  
 शुद्धि, ४२१  
 शेख, ए० ए०, ४२७  
 शैतान, २६३  
 शौकत अली, १४, १३६, १३९ पा० टि०, ३६५  
 श्रद्धा, २३२; —और तर्क, २२९  
 श्रद्धानन्द, स्वामी, १६१, २९४

श्रीगोपाल, १६५  
 श्रीनिवासन, टी० के०, ११३  
 श्रीपतराय, १०८, १४०  
 श्रीवास्तव, रूपनारायण, २३४

## स

संगीत, —का प्रभाव, ९३  
 सरक्षक, २५८  
 सच्चिदानन्दसिंह, २३५  
 सत्य, १५, २४, १०९, १३८, १४८, २३१, ३२८; —और असत्य, ९२, ३००, —और प्रेम, १०८, —और सच्ची स्वतन्त्रता, ३६९, —एक नीति-मात्र नहीं, २१४; —की वेदीपर सब-कुछ अर्पित, २६०  
 सत्यके प्रयोग अथवा आत्मकथा, २८, ६३, १३०, ४३२, ४५१  
 सत्यदेव, ३५२  
 सत्यपाल, डॉ०, ३०, ८०, ११५, २६५, २९२, ४००; —का लाला लाजपतरायसे मतभेद भुला देना, १२२  
 सत्यमूर्ति, ३३२, ३३३ पा० टि०, ३३५  
 सत्यवान देखिए स्टेंडेनथ, फ्रेडरिक  
 सत्याग्रह आश्रम, साबरमती, —उद्योग मन्दिर-की तरह, २४-२५, ३५-३६; —के सविधानमे परिवर्तन, ३४-३५; —गांधीजी-की सर्वोत्कृष्ट रचना, ४४८  
 सनयात-सेन, ३६६  
 सन्तति नियमन, —के कृत्रिम उपाय अनैतिक, २१५  
 सन्तानम्, के०, ५४, १४७, ४५५  
 सन्नाभाई, ३७५  
 सप्तपदी, १९५  
 समाज, —के प्रति कर्तव्य, ८९  
 सरकार, नीलरतन, ३३९  
 सरकार, सरसीलाल, ११७, २२४  
 सरोज, ४३६  
 सरोजिनीदेवी, १०८, ३२५

## सांकेतिका

- सर्वदलीय सम्मेलन, —कलकत्ता, २४५ पा०  
 टि०, २४९ पा० टि०, ३३५; —लखनऊ,  
 ११ पा० टि०  
 सर्वधर्म शान्ति सम्मेलन, ४०७ पा० टि०,  
 ४०८  
 सविनय अवज्ञा, ३१९  
 सहकारी समितियाँ, —और बुनाई तथा  
 कताई, २६९  
 साइस (इंग्लिशमैनका सम्पादक), ३३  
 साइस (सुपरिटेण्डेंट), —की हत्या, २९३  
 साइस, कैनेथ, ४२८  
 साबमूर्ति, ३०४  
 साइमन, सर जॉन, ३२  
 साइमन आयोग, १, १८, १५८, १७०-  
 ७१, ३१०, ३१५, —का बहिष्कार,  
 ३२, २६४, ३६५, ४१३; —का रक्त-  
 रजित मार्ग, १७०-७१, १९५-९६  
 सामाजिक रीति रिवाज, —अत्याचारपूर्ण बन  
 जानेपर उनका त्याग ही उचित, ९२  
 साम्प्रदायिक एकता, देखिए हिन्दू-मुस्लिम  
 एकता  
 सारामाई, अनसूयाबहन, ४०२, ४५३  
 सारामाई, अम्बालाल, ५४, ६१ पा० टि०,  
 ४०२  
 सार्वजनिक कार्य, —मे सगे-सम्बन्धियोंका सह-  
 योग इष्ट, १६७  
 सार्वजनिक कार्यकर्ता, —ओपर आरोपोंका  
 इलाज, १५१  
 सावित्री, देखिए स्टेडेनथ, फ्रांसिस्का  
 सिख, ३१४, ३३५  
 सिविल ऐंड मिलिटरी गजट, ५  
 सीतलासहाय, ६७, ३८४, ४२३, ४३५, ४५५  
 सीता, ३७३  
 सुब्बाया, २८, ४७, १५३, १५९-६०, २०७,  
 २४७, २५०, २५२, ३०१, ३५८, ४४१  
 सुमन्त, १३४, २०२  
 सुरेन्द्र, २७, १३५, ३७३, ४०२  
 सुरैया, रानी, ४३९  
 सूरजबहन, १६६, १९७  
 सूरजमान, ४६४ पा० टि०  
 सूरदास, ३४०, ३५२  
 सूर्यनारायणमूर्ति, बी०, ४०४  
 सूर्यमुखीदेवी, २४३  
 सूर्य-स्नान, —की प्रभावकारिता, ४३६; —द्वारा  
 अनेक रोगोंसे छुटकारा, २७८  
 सेडस्टन, २४२  
 सेन, क्षितीशमोहन, ३५२  
 सेन, डॉ०, ५३  
 सेन, विज्ञानचन्द्र, १२७  
 सेनगुप्त, ३४८  
 सेलिसबरी, लॉर्ड, १६७, ३०४  
 सोमामाई, ४६, १३२  
 स्टार्म, क्लास, १८५  
 स्टैडेनथ, फ्रांसिस्का, १८५, ३९४  
 स्टैडेनथ, फ्रेडरिक, ३९४  
 स्टोवे, हैरिएट बीचर, ३४०  
 स्ट्रिचुअल लाइफ, ३४०  
 स्मट्स, जनरल ३०९  
 स्मिथ, विलियम, २९, १७९  
 स्वतन्त्रता, ७५; —आन्तरिक और बाह्य,  
 १-२; —और सत्य तथा अहिंसा, ३६९;  
 —का अर्थ स्वेच्छाचार नहीं, ८९; —खून  
 बहाकर मिलती है, २९१; —नाम-मात्र  
 बहादुरोंसे प्राप्त करना सम्भव नहीं,  
 २९४  
 स्वराज्य, ३१, ३६, ७१, ७४, ७९, १०१-  
 २, १२१, १४४, १४७, १९७, १९९,  
 २८८, ३१७, ३२०, ३२८, ३३०,  
 ३३३, ३४९, ३५३, ३५६, ३७७-७८,  
 ३८१, ३९१, ४४२-४३, ४४९, ४६२;  
 —और औपनिवेशिक-द्वर्जा, १४४, ३११,  
 ३२७-३१, ३३७, —और गरीबी, ३;  
 —और नेहरू रिपोर्ट, ३१३, ३४८; —और  
 राष्ट्रीय सेनाका संगठन, ३७९-८०;



—और विद्यार्थी, ३६६; —का अर्थ पूर्ण स्वतन्त्रता, ३१६-१७; —कार्यमें निहित, ३७७; —की व्याख्या, २३; —के लिए लाजपतरायका प्रयत्न, ७८-७९; —के समर्थकोको सरकारकी घमकी, ३७९ स्वराज्य पार्टी, ३०९

## ह

हंसमुखराय, १९१  
हंसराज, लाला, १८, ३०  
हडताल, —के दौरान मजदूरोका कर्त्तव्य, ४५३; —गुजरात कालेजके विद्यार्थियों-की, ३५५ पा० टि०, ३६५, ४४२, ४५०, ४५९-६१  
हबीबुल्ला, सर मुहम्मद, ४१, ५३, ६४, १६४  
हबीबुल्ला शिष्टमण्डल, ४१  
हब्बी, ३४०  
हरमुखराय, ८८  
हरिकृष्णदास, २३५  
हरिप्रसाद, देखिए देसाई, डा० हरिप्रसाद  
हल, विलियम आई०, १७८  
हल, श्रीमती विलियम आई, १७८  
हाउस ऑफ ब्रदरहुड, हालेड, १८५ पा० टि०  
हाथ कताई, —और अखिल भारतीय चरखा सघकी सदस्यता, ५४; देखिए चरखा भी  
हार्कर, एमा, १५९

हाडिंग, मेडलेन आर०, ६२  
हिंसा; —और अहिंसा, ७२-७३; —और कायरता, २६२, —से यथाशक्ति वचना चाहिए, ७३  
हिन्दी, —का प्रयोग कांग्रेस कार्यवाहीके लिए, ३५३; —बंगालमें, ३५२-५३; —स्थानीय भाषाओका स्थान नहीं लेगी, ४४९-५०  
हिन्दी प्रचार समा, २३३  
हिन्दी विश्वकोश, ३५२, ३५४  
हिन्दी साहित्य सम्मेलन, ३५२  
हिन्दू, ३९, ४३-४४, ७९, ८४, १३७, १४९-५०, २४६, २८७, ३१४-१५, ३३४, ४२१; —और चर्मालय, १३५; —कभी मुसलमानोंपर जुल्म नहीं करते, १३६-४०  
हिन्दू धर्म, ८२, ९३, २६३, २९४; —हर दृष्टिसे पूर्ण, ४४  
हिन्दू महासमा, २९१  
हिन्दू-मुस्लिम एकता, ४४-४५, ७०, ८२, ३१३, ३७७, ३८७, ४२३; —जातीय विद्वेषका एकमात्र इलाज, १५०-५१  
हेनलीहर्स्ट, हॉवर्ड, २९९  
हैरी, ६६  
हैली, सर मॉल्कम, ३८६  
होम्स, जॉन हेन्स, १८९-९०, ४३२  
होम्स, रेवरेंड, १३०  
ह्यूम, डॉ० आर० ए०, २६६

